

पुरुषार्थ

[नवीन संशोधित और परिवर्द्धित संस्करण]

रचयिता

डाक्टर भगवान्दास एम० ए०, डी० लिट्

391-04
Bha

7411

१८४७

सस्ता साहित्य मंडल

नई दिल्ली

प्रकाशक

संस्था साहित्य मण्डल,

नई दिल्ली ।

मुद्रक

अमरचंद्र

राजहंस प्रेस, दिल्ली ।

CENTRAL ARCHAEOLOGICAL
LIBRARY, NEW DELHI.

Acc. No. 7411

Date..... 24.8.56

Call No. 891.04 / Bha

दूसरा संस्करण : १९४७

मूल्य

साढ़े छः रुपये

CENTRAL ARCHAEOLOGICAL
LIBRARY NEW DELHI.

Acc. No. 547

Date..... 21.12.1950

Call No. 894.5 / Bha

सन् १९५० ई० के अंत तक इस ग्रन्थ की 'कापीराइट', अधिकार, संस्था साहित्य मंडल, नई दिल्ली, के हाथ में रहेगा; इस के बाद, इस में कोई 'कापीराइट' नहीं रहेगा; जिस का जी चाहे, छाप सकेगा; किन्तु, अन्य भाषाओं में अनुवाद करने और छापने का अधिकार, अभी से ही, सब का है ।

—भगवान्वास

प्रस्तुत नवीन संस्करण का प्राक्-कथन

इस ग्रन्थ के पुराने संस्करण में, पृ० २४१-२५० (अब पृ० २२६) पर नीचे लिखा हुआ वस्तव्य छपा था, टिप्पणी (फुट नोट) के रूप में; उस सब का समावेश अब इस प्राक्-कथन (फ़ोर-वर्ड) में कर दिया जाता है:—

“कुछ निज सम्बन्धी, कुछ शास्त्र विषयक, निवेदन; तथा, ग्रन्थ के छपने में बिलम्ब के हेतु”—इस ग्रन्थ का पहिला ऊर्मा (पृ० १-१६ = १-१४) सौर २५-२-१९६३ वि० (८-६-१९६६ ई०) को छपा; और पन्द्रहवां (पृ० २२५-२४० = २१०-२२६), सौर १७-६-१९४४ वि० (१-१-१९३८ ई०) को। उन दिनों भारत की केन्द्रीय व्यवस्थापक सभा, ‘सेंट्रल लेजिस्लेटिव असेम्बली’, का सदस्य, संयुक्त प्रान्त के सात नगरों की जनता की ओर से, निर्विरोध ‘निर्वाचित’ ‘वृत्त’ हो जाने के कारण, नई दिल्ली और शिमला में, (‘श्यामला’ देवी के प्राचीन मंदिर के कारण यह नाम बन गया है), प्रतिवर्ष प्रायः पांच महीने मुझे बिताने पड़ते थे; तथा, बचे सात महीनों में भी सभा-सम्बन्धी कार्य, और अन्य अनिवार्य कार्य भी, रहता था; ऐसे हेतुओं से, ‘पुरुषार्थ’ के छपने का काम बहुत मंद गति से चल रहा। सन् १९३८ ई० के अंत में, उस सभा की सदस्यता के त्याग का पत्र, गवर्मेण्ट को, मैंने भेज दिया। हिंदुओं में, अन्तर्वर्ण, अर्थात् भिन्न वर्णों का परस्पर, विवाह, वैध, जायज, ‘ला-फ़ूल’, हो जाय; दूषित और धर्म-विरुद्ध न माना जाय; ‘वर्ण’ का अर्थ ‘पेशा’, ‘जीविका-कर्म’, ‘वृत्ति’ समझा जाय, और जाति का अर्थ ‘जन्म’; विवाह के पीछे, पत्नी का ‘वर्ण’ वही माना जाय जो पति का हो (जैसे गोत्र), जिस से ‘असवर्ण’-विवाह का लांछन, कलंक, लगा कर, ऐसे पति-पत्नी को ‘जात-बाहर’ न किया जाय; समान शील-व्यसनता और समान-वृत्तिता ही असली सच्ची स-वर्णता समझी जाय,

जो ही मनु और ऋषियों की स्मृतियों का आशय है; और हिंदू-समाज और हिन्दू धर्म, दिन-दिन, अधिकाधिक हीन क्षीण न किया जाय—इस के लिए, व्यवस्थापक सभा से एक विधान कानून, 'ऐक्ट', बनवाने का मैं ने बहुत प्रयत्न किया। आर्ष प्रमाणों का संग्रह किया; ऐतिहासिक उदाहरण एकत्र किये; महात्मा गांधी, पंडित मोतीलाल नेहरू, देशबन्धु चित्तरंजन दास प्रभृति जैसे तपस्वी विद्वान्, आत्मत्यागी, देशभक्त, वर्तमान काल में भारतीय महा-जन-ता के सर्वद्वित नेताओं के कुटुम्बों में जो ऐसे विवाह हुए और हो रहे हैं, उन का दृष्टान्त दिया; दैनिक अंग्रेजी और हिन्दी पत्रों में, इस विषय का ज्ञान फैलाने के लिये, और जन-मत को इस ओर झुकाने के लिये, बहुत से लेख छपवाये; पर, तो भी, जिस कांग्रेस-दल, 'पार्टी', का मैं सदस्य था उस के ही बहुतेरे सदस्यों ने इस ओर उपेक्षा की, और कुछ ने स्पष्ट वैमत्य बतलाया, जैसा 'सनातनधर्म' की पुकार करने वाले दलों ने; यद्यपि अन्य दलों के कुछ सदस्यों ने, और देश की बहुतेरी संस्थाओं ने, और मान्य गण्य सज्जनों ने मेरे विचार और अनुष्ठान का अनुमोदन किया; इस कारण से मेरा सब प्रयास, व्यवस्थापक सभा में, व्यर्थ और निष्फल हो गया, और मेरा प्रस्ताव, गवर्मेण्ट की ओर से (प्रायः राजनीतिक हेतुओं से) विरोध होने के कारण, गिर गया। पर, देश में, दो वर्ष तक, इस विषय पर बहुत चर्चा हुई; और लिखे-पढ़े, विचारशील, नये समय की नयी अवस्था को पहिचानने वाले लोगों पर इस का असर हुआ; यहाँ तक कि बहुत से संस्कृत-पाठी युवा विद्यार्थियों, और कुछ प्रौढ़ और वृद्ध पंडितों, पर भी, इस बुद्धि-संमर्द और क्षुण्ण-क्षोद का प्रभाव पड़ा, और वे '(जीविका-) कर्मणा वर्णः' के सिद्धान्त के कम-बेश पक्षपाती हो गये। इतना लाभ हुआ, और इसी आशय का एक विधान, केवल आर्य-समाजी हिंदुओं के लिये, व्यवस्थापक सभा में बन भी गया।

त्याग-पत्र का हेतु

इस प्रकार से, अपने परिश्रम की अकृतार्थता वा स्वरूप कृतार्थता के

लावा, व्यवस्थापक सभा में कोई अन्य ठोस काम भी, प्रजा के स्थायी सच्चे हित का, होते हुए, मैं ने नहीं देखा। गवर्मेटी सदस्यों में हठ और वितंडा, और प्रजा-वृत सदस्यों में विवाद और जल्प, और दोनों में उन्ही बातों, तर्कों, प्रतितर्कों, का पुनः पुनः पिष्टपेषण, और समय का बहुत अपव्यय देखा। और भी; न तो प्रजा-वृत सदस्यों में, दूर-दर्शनी शिष्ट-संग्राहिणी, दृष्ट-निग्राहिणी, समाज के सब अंगों के समन्वित कल्याण का ध्यान रखती बुद्धि से, कोई सर्वांगीण विधान बनाने की प्रवृत्ति ही देखी; न उन को, यदि चाहते तो भी, कोई भी विधान, भला या बुरा, 'वाइस-राय' 'उप-सम्राट्', 'स्थानीय सम्राट्' की स्वीकृति के बिना बना डालने की शक्ति ही गवर्मेट ने दे रखी थी; अन्तिम अधिकार, हां या नहीं का, सब 'वाइस-राय' के ही हाथ में था और है; 'प्रजा-वृत व्यवस्थापक सभा'—यह केवल ढोंग और अर्थ-शून्य नाम मात्र है। हां, शासन-सम्बन्धी विविध विषयों पर, सभा में गवर्मेटी सदस्यों से प्रश्न करने का अधिकार प्रजा-निर्वाचित सदस्यों को मिला है; और इस के सुप्रयोग से, तथा वाद-विवादों के प्रवाह में भी, शासकों के अनाचारों का उद्घाटन, और दुःशासन की पोल का प्रकाशन, जनता के समक्ष हो सकता है, और कुछ न कुछ होता रहता है, जिस से भारत की जनता को, शासन के प्रकार, 'फार्म आफ गवर्मेट', के बदलने और 'स्व-राज' की प्राप्ति के यत्न में, जागरूक, जागर, सजग, सावधान, दृढ़, रक्खा गया है। स्यात् गवर्मेटी अफसरों के हृदयों में भी, कभी कभी, कुछ त्रपा, लज्जा, शर्म, कुछ क्षणों के लिए जाग उठती हो।

स्व-राज योजना का अभाव

परन्तु, सच्चे 'स्व-राज्य' की कोई सर्वाङ्गीण योजना या रूप-रेखा, कांग्रेस के वा अन्य किसी दल के नेताओं ने, भारत जनता के सामने आज तक कभी नहीं रखी। यदि रखते तो उस से समग्र जनता को विस्पष्ट ज्ञान होता कि 'स्व-राज्य' यह वस्तु है, उस का यह अर्थ है, इस में समाज की ऐसी-ऐसी सुव्यवस्था करने से प्रत्येक मनुष्य को पेट भर खाना, पीठ

भर कपड़ा, सिर पर छानी छप्पर, उचित गार्हस्थ्य-जीवन, उचित कलत्र-पुत्र सुख, उचित काम-दाम-आराम, तथा अपनी रूचि और बुद्धि के अनुसार 'ईश्वर' नाम के वा अन्य किसी नाम के किसी पदार्थ का यथेष्ट उपासन करने का अवसर, बिना दूसरे के भोजन भजन में विघ्न किये, मिल जायगा, और उन के शरीर की तथा चित्त की स्वार्थी भी और परार्थी भी भूख-प्यास उचित परिमित मात्रा में तृप्त हो सकेगी। ऐसी योजना देश के सामने रखने के लिये, १९२१ ई० से, मैं निरन्तर दैनिक, साप्ताहिक, मासिक पत्रों में, तथा पुस्तक पुस्तिकाओं में, रटता रहा हूँ, तथा महात्मा गाँधी आदि नेताओं से जबानी भी और पत्र-द्वारा भी कहता रहा हूँ, और समय-समय पर केंद्रीय व्यवस्थापक सभा में भी सूचना करता रहा। ऐसी योजना से सारी जनता को बहुत उपयोगी उत्तम-शासन और समाज व्यवस्थापन सम्बन्धी शिक्षा मिलती, उन की विमर्श-बुद्धि जागती, परस्पर विचार-विनिमय करते, 'स्व' का सच्चा अर्थ (अधम 'स्व' नहीं, उत्तम 'स्व') समझ जाते, और इस समझ से स्व-अलवम्बन स्व-शासन स्व-राजन का सामर्थ्य पाते, हिन्दू-मुस्लिम का कलह मिटता, मेल, सहायन, 'एका', बढ़ता; जिस एका के लिये सभी नेता नायक चिल्लाते पुकारते रहे, पर जिस का गुर, रहस्य, राज, किसी ने भी ठीक-ठीक नहीं पहिचाना, न बताया, न काम में ला सके—वह गुर सब को प्रकट और विदित हो जाता, 'स्व-राज' 'स्वतन्त्रता', 'पूर्ण-स्वतन्त्रता' आदि शब्द, निरे क्षोभ वर्धक, उपद्रवकारक, विभिन्न, विरुद्ध, भ्रमदायक, घोष, 'नारे', आरव, 'आरों', पुकार, आक्रन्द, प्रत्येक व्यक्ति वा दल वा जात वा सम्प्रदाय के मनमाने अर्थों के आधार न रह जाते; गवर्मेन्ट के रूप को बदलने का प्रयत्न सफल होता; क्योंकि, सम्भवतः वर्तमान गवर्मेन्ट को भी, तथा अन्य देशों की गवर्मेन्टों को भी, यह सूझ जाता कि, हाँ, यह योजना युक्तियुक्त बुद्धि-संगत है, और आवश्यकीय बहुसंमत घटाव बढ़ाव के बाद, मान्य अनुमोद्य है; और गवर्मेन्ट अपना रूप बदलने को स्वयं राजी हो जाती, जिस से

‘ब्रिटिश इंडियन कामन्-वेल्थ’ वा संघ-राज्य की स्थापना हो जाती; और वह संघ, क्रमशः, अन्य राष्ट्रों के भी शामिल होते जाने से, विश्व-संघ का रूप धारण कर लेता। और भी; तत्काल, ऐसी योजना, जनता के लिए अंधकार में दीपक का काम करती; सच्चा, बुद्धि-ग्राह्य, बुद्धि-संतोषक, लक्ष्य दिखा कर, भूल भटक शंका के प्रत्येक स्थान पर पथ-प्रदर्शन करती, (क्योंकि बिना लक्ष्य को, बिना साध्य को, निश्चित और स्थिर किये, उचित साधन का उचित मार्ग का, निर्णय कैसे हो सकता है?); जोश के साथ होश को, उत्साह के साथ ज्ञान को, तपस् के साथ विद्या को बढ़ा कर, पेश-रवों-पेशवाओं और पै-रवों, नेताओं और नीतों, को सत्-लक्ष्य की ओर, सन्-मार्ग से ‘नयन’ करने के लिये दूरदर्शी ‘नयन’, नेत्र, नेता, नायक, आंख, भी दे कर, उस जोश और उत्साह को दृढ़, बढ़मूल, चिरस्थायी कर देती; वर्तमान गवर्मेंट पर, अपना रूप बदलने के लिये, संघटित उचित, शांत, न्याय्य, अधृष्य और सफल दबाव डालने की शक्ति देती; उत्साह की ज्वाला को ज्ञान का तैल देती रहती। इस के बिना जनता का जोश, पुनः पुनः, असहयोग के लिये, विविध प्रकार के सत्याग्रह के लिये, उभड़ कर, गवर्मेंट की ओर से प्रयोग की गई दमन की कार्रवाइयों से पुनः पुनः शीघ्र ही दब गया, आतशबाजी की फुलभरी ज्वालाओं और कणों के ऐसा, कुछ क्षणों के लिए चमक उचक कर राख हो गया; और गवर्मेंट को वह कहने का मौका, अवसर, मिलता रहा कि हिन्दू-मुसलमानों में, छूत-अछूत में, तथा अन्य राजनीतिक और साम्प्रदायिक दलों में, ऐकमत्य नहीं, प्रत्युत बहुत वैमत्य है, इस लिये कांग्रेस की बात सुनी नहीं जा सकती। साधारण मनुष्यों की प्रकृति है, दूसरों पर दोष डालना, अपना दोष नहीं देखना। भारत में, सब दल एक दूसरे को तथा गवर्मेंट को, और गवर्मेंट-वाले इन सब को ही, कलंक लगाते हैं; अपने भारी अवगुण कोई नहीं पहिचानते। यूरोप में भी, राष्ट्रों के बीच यही हाल है। इसी से मानव संसार कलहमय

युद्धमय हो रहा है ।

राजन् !, सर्षपमात्राणि परच्छिद्राणि पश्यसि,

आत्मनो बिल्वमात्राणि पश्यन् अपि न पश्यसि । (विदुर-नीति)

इन बातों से कामऽध्यात्म का सम्बन्ध

अस्तु; यह सब, भारतीय 'इति-ह-आस,' क्या 'इति-ह-अस्ति' और 'इति-ह-भवत्', की बात, यहाँ इस 'कामऽध्यात्म' के प्रसंग में इस हेतु लिखा कि मानव समाज की सर्वांगीण सुव्यवस्था के बिना चारों में से कोई पुरुषार्थ, न काम ही, न धर्म, अर्थ, मोक्ष ही, सिद्ध हो सकता है; '(जीविका-)-कर्मणा वर्णः' और 'वयसा आश्रमः' के सिद्धान्त पर समाज की वर्णाश्रम-धर्मऽात्मक सुव्यवस्था करना ही राजा का परम धर्म है; क्योंकि सब धर्म इसी के अंतर्गत हैं ।

वर्णानां आश्रमाणां च राजा सृष्टोऽभिरक्षिता । (मनु)

सर्वे धर्माः राज-धर्मे प्रविष्टाः (म० भा० शा०)

तथा ऐसी ही सुव्यवस्था से, न केवल भारतवासियों का, अपितु सारी दुनिया के सब देशों के, सब सल्तनतों, राज्यों, राष्ट्रों के, सब आदमियों का भला हो सकता है; और इस समय जो दारुण युद्ध सब दिशाओं में प्रवर्तमान है, उस की जगह सब मुत्कों और क्रीमो में मेल मुहब्बत बढ़ सकती है ।

ऐसे विचारों की ओर, केन्द्रीय व्यवस्थापक सभा में, मैं ने किसी की रुचि नहीं देखी; "दीर्घं पश्यत, मा ह्रस्वं" की प्राचीन बुद्धि की अवहेला कर के, ह्रस्वदक्षिता अल्पदक्षिता की ही ओर रुचि देखी; छोटी छोटी तात्कालिक बातों में ही प्रजा-वृत सदस्य लोग प्रायः मन अटकाते थे, और उन्हीं पर बहस मुबाहिसा करने में अधिकांश शक्ति और समय का व्यय कर देते थे, व्यापक और स्थायी लोकहित की बातों पर विचार प्रायः नहीं के बराबर करते थे; और गवर्मेंटी सदस्यों का तो इष्ट और यत्न ही रहता था, कि अन्य सदस्यों का मन ऐसी छोटी बातों में ही फँसा रहे, सर्वांगीण प्रजाहित की व्यापक और गंभीर बातों की ओर न

जाय; इस से, मेरा मन उधर से निराश और उदास हुआ, और मैंने त्याग-पत्र भेज दिया।

इस ग्रन्थ की प्रगति में अन्य बाधक; स्व-राज के स्थान में कलि-राज इस के बाद, 'पुरुषार्थ' ग्रंथ का कार्य चलाना चाहता था। पर, देश और परदेश की दशा देखते हुए, अंतरात्मा की प्रेरणा से कुछ अन्य ग्रन्थों का लिखना छापना अधिक आवश्यक और अविलंब्य (त्वरसाक्षात्), ताकीदी, 'अजेंट', जान पड़ा। हिन्दू-मुस्लिम का विरोध, छूत-अछूत का द्रोह, 'नीचजात-ऊँचजात' का वैमनस्य, 'जात-जात' का द्वेष, राष्ट्रों का घोर युद्ध, रक्तपात, प्राणहरण, द्रव्यध्वंसन, प्रजानाशन का उद्योग, काम-क्रोध-लोभ-मोह-मद-मत्सर का ताण्डव, सच्चे स्वराज के स्थान में कलि के निर्मर्याद साम्राज्य का विस्तार, बढ़ता ही जाता था; जिस का मूल-कारण, सात्त्विक तात्त्विक सारधर्म को भुला कर, धर्माभासों और मूढ़-ग्राहों में साधारण जनता का प्राण अंटकाना ही जान पड़ता है; जिन धर्माभासों, मूढ़ग्राहों, परस्पर-द्वेष-बुद्धियों को सभी प्रचलित धर्मों में, तथा सभी राष्ट्रों में स्वार्थी, कपटी, दम्भी, लोभान्ध, मदान्ध, आसुरी-सम्पत्-सम्पन्न, अज्ञानमय धर्माधिकारियों और राष्ट्रायकों ने, एक ओर उत्पन्न किया, सिखाया, फैलाया; और दूसरी ओर अविवेकी अंध-विश्वासी, श्रद्धा-जड़ जनता ने दांतों से पकड़ लिया और अपनाया। ऐसे महारोग की चिकित्सा का महौषध, सदा से, एक ही रहा है—भूले हुए सद्धर्म के सार का पुनः पुनः प्रचार। मानव जाति के इतिहास में जब जब सद्धर्म की ग्लानि हुई, असद् धर्माभासों और मूढ़ग्राहों के रूप से ढंके हुए अधर्म का अभ्युत्थान हुआ, तब तब जगदात्मा की तेजो-अंश-रूप विभूतियों ने पृथ्वी पर जन्म लिया; भगवान् मनु के कहे हुए धर्म का, देश-काल-अवस्था के अनुरूप स्वयं अनुसरण आचरण किया; तथा पूर्णतः वा अंशतः उपदेश किया। इन विभूतियों में प्रसिद्धतम, जगद्धि-ख्यात, नितान्त आदृष्ट पूजित व्यक्ति, ये हैं—भारत में राम और वाल्मीकि, कृष्ण और व्यास, गौतम बुद्ध, महावीर जिन; ईरान (आर्या-

यण, आर्याना, 'फ़ारस' 'पशिया', 'पाथिया') में ज़र्दुश्त ('जरदुष्ट' ?), जैसे 'श्वेताश्वतर' ऋषि); यहूदिस्तान (फ़िलिस्तीन आदि प्रदेश) में मूसा ('मोब्रेज'); फ़िलिस्तीन में ईसा; अरबिस्तान में मुहम्मद; चीन में लाओ-त्से और कङ्कुत्से; जापान में 'शिन्तू' ('हिन्डू') ? धर्म के अज्ञातनामा प्रवर्तक; और भारत में, पुनः, शंकराचार्य, रामानुजाचार्य, कबीर, तुलसी दास, गुरु नानक, और गुरु गोविंदसिंह।

अन्य ग्रन्थों का संकलन

इस लिये, इन सब महापुरुषों की, तथा वेदों और उपनिषदों के ऋषियों की, और सूक्ति गों की, सार सार, एकार्थ, समानार्थ, प्रधान-प्रधान सूक्तियों का संग्रह कर के, 'सब धर्मों की तात्त्विक एकता' ('दि-एसेन्शल यूनिटी ऑफ़ ऑल रिलिजन्स')^१ नाम की, अंग्रेजी भाषा में लिखी पुस्तक का, (जिस को, पहिले, छोटे आकार में छपवा चुका था), पूरे एक वर्ष के परिश्रम से, बहुत परिवर्धित, त्रिगुणीकृत, नया संस्करण सन् १९३९ ई० में छपवाया। १-९-१९३९ ई० को द्वितीय विश्व-युद्ध का यूरोप में आरम्भ हुआ; उस की विकराल ज्वाला को चतुर्दिक् फैलती देख कर 'विश्वयुद्ध और उस की एक-मात्र महौषध-विश्वधर्म पर प्रतिष्ठित विश्वव्यवस्था', 'दि वर्ल्ड वार एण्ड इट्स ओनली क्यूर—वर्ल्ड आर्डर एण्ड वर्ल्ड रिलिजन्स')^२ नाम की पुस्तक सन् १९४१ ई० में लिखा और छपवाया। सन् १९३१ में आरम्भ हुए और सन् १९३७ से घोरतर रूप धारण किये हुए और अब तक प्रवर्तमान जापान-चीन युद्ध की, और द्वितीय विश्वयुद्ध की तयारी में व्यग्र यूरोपीय राष्ट्रों को, देख कर, इन्हीं दो ग्रन्थों के कुछ आशयों को लेते हुए, किन्तु 'हिन्दू'-नाम-धारियों के अन्तर्जातीय कलह को विशेष रूप 'The Essential Unity of all Religions. अब इस का नया परिवर्धित संस्करण छप रहा है।

^३The World War and its Only Cure—
World-Order and World Religion.

से ध्यान में रखते हुए, संस्कृत साहित्य के विशेषज्ञ कई पंडित मित्रों के अनुरोध से, संस्कृत श्लोकों में, 'जीविका-कर्मणा वर्णः' के सिद्धान्त का आर्ष प्रमाणों से समर्थन करते हुए, सन् १९४० ई० में, 'मानव-धर्म-सार' नाम का, ३५०० श्लोकों का ग्रन्थ लिखा और छपवाया; किन्तु मुझे संस्कृत भाषा का ज्ञान कम, और उसमें लिखने का अभ्यास बिल्कुल ही नहीं था; इस कारण, ग्रंथ में व्याकरण आदि की अशुद्धियां स्यात् अधिक हों।^१ इन के सिवा, 'आत्म-शास्त्र' ('दी सायंस आफ दि सेल्फ')^२ नाम का ग्रंथ सन् १९३८ में; तथा 'योग-सूत्र-भाष्य-कोष' ('संस्कृत शब्द और अंग्रेजी में अर्थ का, 'योग-कॉन्कॉर्डेंस-डिक्शनरी' नाम का,^३ सूत्र और भाष्य के प्रत्येक शब्द का, अकारादि क्रम से, अर्थ सहित कोष भी सन् १९३८ में; तथा 'दर्शन का प्रयोजन' नाम का हिंदी ग्रंथ सन् १९४० में छपवाया। इन ग्रंथों की पांडुलिपियां बहुत वर्षों पहिले से लिखी पड़ी थीं; अब चित्त में आया कि विलम्ब न करना, यथाशक्ति परिष्कार परिवर्धन कर के छपवा ही देना। इन्हीं पांच वर्षों में, प्रथमोक्त तीन ग्रंथों के विषयों और आशयों के, बहुतसे छोटे मोटे लेख भी, विशेष-विशेष अवसरों पर, दैनिक, साप्ताहिक, मासिक हिंदी और अंग्रेजी पत्रों के लिये लिखे।

कागज़ का नीवाक

सन् १९४१ में, जून से अगस्त तक, तीन महीने एक कठिन रोग से, शय्या पर पड़ा भी रह गया, जिस से शरीर और मानस शक्तियां शेष आयु के लिए दुर्बल हो ही गईं। इस सब के पीछे, जब 'पुरुषार्थ'^१ अब इस का नया परिवर्धित संस्करण, ६००० श्लोकों का, छप गया है। प्रायः १००० श्लोक, प्राचीनतम वैदिक धर्म-ग्रंथों से उद्धृत हैं; ५००० नए, व्याख्या रूप हैं। संस्कृत में यह ग्रंथ इस हेतु से लिखा गया कि भारत के सब प्रान्तों के 'पंडित' जन, न हिंदी ही जानते हैं, न अंग्रेजी ही; पर संस्कृत को सब ही।

१ *The Science of the Self.*

२ *Yoga-Concordance-Dictionary.*

की ओर फिर ध्यान दिया, और, उस को पूरा करने के लिये, बिखरे हुए विचारों को बुद्धि में पुनः एकत्रित करने लगा, तो, 'श्रेयांसि बहुविघ्नानि', प्रवर्तमान दारुण विश्वयुद्ध के निमित्त, ब्रिटिश गवर्मेन्ट की अतिशय खींच के कारण, अन्य सभी जीवन-सामग्रियों के साथ साथ, कागज का भी एक ओर भारी नीवाक (दुर्भिक्ष, महर्घत्व, दुष्प्राप्यत्व, अलभ्यत्व), प्रयाम, और समभक्त हो गया; ^१ और, दूसरी ओर सोना, चांदी, ताम्बा आदि धातुओं के सिक्कों और वस्तुओं के ब्रिटेन को चले जाने और कागजी नोटों के दिन दिन अधिकाधिक संख्या में छापे जाने से, धर्माभासों की तरह 'रूपया-आ-भासों' की चारों ओर बहुतायत हो गई; जिस से प्रत्येक वस्तु का तथा कागज का दाम, दिन दूना रात चौगुना छःगुना होता गया । किसी प्रकार से, नई दिल्ली के 'सस्ता साहित्य मंडल' के उत्साह से, यह कार्य, मौनी अमावस्या, सौर २२ माघ, १९९९ वि० (४-२-१९४३ ई०) से पुनः आरम्भ किया गया । 'कालः क्रीडति, गच्छति, आयुः', वार्षिक्य बढ़ता गया; ७५ वां वर्ष उक्त मौनी अमावास्या को आरम्भ हुआ; तन और मन की सभी शक्तियां घट गई थक गई हैं, स्मृति अस्थिर हो गई है, उत्कट मंदाग्नि सदा धेरे रहती है, रोगों ने शरीर में घर बना लिया है; ऐसे हेतुओं से, पुनरुक्ति अनुक्ति आदि विविध दोष, पहिले भी आए तो अब आगे के ग्रंथ में तो आवेंगे ही; सो उन को पाठक सज्जन दया कर के क्षमा करेंगे, और स्वयं यथारुचि यथामति शोध लेंगे । यदि अंतर्दामी की मर्जी हुई तो ग्रन्थ सम्पूर्ण समाप्त होगा; अन्यथा, मुझ से बहुत अधिक योग्य सज्जन, इस ग्रंथ के विषय

^१ नीवाकः, अर्थितं वस्तु न-अस्ति, न लभ्यं, इति वाक्यं यदा सर्वत्र श्रूयते । प्र-यामः, प्र-कर्षणे, दृढतया, यमनं नि-यमनं, प्र-यमनं, मूल्यस्य, वस्तूनां । सम-भक्तं, समं, समानतया, तुल्यतया वि-भज्यन्ते जनतायां आवश्यकीयानि वस्तूनि, इति । *Dearth, dear-ness, non-availability, scarcity, famine; control of prices; rationing of quantities.*

का प्रतिपादन, जनता के हित के लिये करेंगे और कर रहे ही हैं ।

सस्ता-साहित्य-मंडल के मंत्रों के उत्साह से यह नया संस्करण भी किसी-किसी तरह सम्पूर्ण हो गया । ग्रंथ के अन्त में कई अनुक्रम-णियां, वर्णमाला के क्रम से, उद्धृत ग्रंथों की, ग्रंथकर्त्ताओं के नामों की, विषयों की, देने का विचार था; पर कागज और छपाई की कठिनाइयों के कारण यह विचार छोड़ देना पड़ा; पाठक सज्जनों से बहु-विध त्रुटियों के लिए क्षमा मागता हूं ।

६ मार्च, १९४७ ई०,

भ्रातृ-द्वितीया,

चैत्र कृ० २, २००३ वि०

भगवान्दास

बनारस

प्रस्तावना

(श्री इन्दिरारमण शास्त्री लिखित)

श्रद्धेय डाक्टर श्री भगवान्दास जी के लिये मेरे मन में जैसी श्रद्धा है, उस का पूरा वर्णन यदि करूँ, तो वह सज्जन उस को अतिरञ्जित समझेंगे, जिन को निकट से उन का रहन-सहन, आचार-विचार, शास्त्राभ्यास और लोक-व्यवहार देखने सुनने का अवसर नहीं मिला है; जैसा मझ को दस बारह वर्ष से मिला है। उन्हीं के ग्रन्थ के प्रारंभ में उस सब का लिखना प्रायः उचित भी न होता; किन्तु भारत-जनता के समष्टि-चित्त ने जो 'श्रद्धेय' की पदवी उन को दे रखी है, उस से ऐसी अनौचित्य का स्यात् परिमार्जन हो जाता है।

मनीषि-प्रवर ग्रन्थकार के परिचय के लिये, उन का नाम ही पर्याप्त है। स्थानीय, देशिक तथा सर्वमानवीय लोकसेवा के उन के कार्यों से देश-विदेश के बहुतेरे सज्जन—विशेषतः विद्वान् जन—परिचित हैं। उन्हीं ने अपने जीवन के विगत पचास वर्षों में अनेक लोकअभ्युद्दयिक, व्यावहारिक काम भी किये हैं; पर उन सब से अधिक महत्त्वशाली और

१ श्री इन्दिरारमण जी के और मेरे परस्पर सौहार्द के आरम्भ और वृद्धि की कथा, उन के रचे 'मानव-आर्ष-भाष्य' नाम के, सद्बिचार और सद्बिद्या से पूर्ण ग्रन्थ के आरम्भ में 'परिचायन' में लिखा है। शास्त्री जी ने 'पुरुषार्थ' के लिए जो 'प्रस्तावना' लिखी है, उस में इस सौहार्द से पक्षपात तो बहुत है, तो भी उसको यहां स्थान देना उचित जान पड़ा; संस्कृत शास्त्रों के एक बहुश्रुत उत्कृष्ट विद्वान् के चित्त पर ग्रन्थ का क्या प्रभाव पड़ा, चाहे पक्षपात से उस में अतिरञ्जन भी कुछ हो, इस का जानना पाठक सज्जनों को प्रायः अरुचिकर न होगा—भगवान्दास

परार्थ-परमार्थ-पथ-प्रदर्शक उन का बौद्धिक शास्त्र-कर्म है। आप ने हिन्दी, अंग्रेजी, तथा संस्कृत में, लोक-कल्याण-प्रवर्तक बहुत ग्रन्थ लिखे हैं, जिन में एक यह 'पुरुषार्थ' है, जो अब प्रकाशित हो रहा है।

ग्रन्थ-विषय-आलोचन

यह सद्-ग्रन्थ, अपने विषय को स्वतः अति स्पष्टता से प्रकट करता है। एक बार पढ़ने से ही सुज्ञ सज्जनो को यह सुज्ञात होगा। इस ग्रन्थ के उपक्रम और उपसंहार को देखने से, तथा २४१—२५० पृष्ठों पर लिखित, 'कुछ निजसम्बन्धी, कुछ शास्त्रविषयक, निवेदन' शीर्षक वाली टिप्पणी से भी, ग्रन्थकार और ग्रन्थ के सम्बन्ध की बहुत सी ज्ञातव्य बातें विदित होंगी। यहाँ कतिपय विशेष अवधेय विषयों पर हा पाठकों का ध्यान आकृष्ट करना चाहता हूँ; वह भी बहुत सक्षेप से।

ग्रन्थप्रणयन का प्रयोजन

श्रद्धेय भगवान् दास जी के ग्रन्थ-निर्माण का प्रवर्तक हेतु लोक-सेवा भाव ही होता है; और प्रायः आप के ग्रन्थों का उपक्रम, किसी न किसी व्याख्यान से होता है, जो किसी विशेष अवसर पर, किन्हीं सज्जनो के अनुरोध वा सूचना से किया गया। इस ग्रन्थ के अध्यायों के आरम्भ में जो टिप्पणियाँ लिखी हैं, उन से इन दोनों बातों का सकेत स्पष्ट है।

विचार पद्धति

यद्यपि अध्यात्मविद् ग्रन्थकार की सदसद्विवेकिनी बुद्धि से विचार की स्वतन्त्रता है, तथापि आप, मुख्यतः, एकवाक्यता-साधक मीमांसक विचार-पद्धति से ही ग्रन्थ लिखते हैं; और शब्दार्थ के निर्वचन के लिये

१ यह प्रथम संस्करण के अंक हैं; अब इस नये संस्करण में यह टिप्पणी, 'इस द्वितीय संस्करण का प्राक्कथन' में शामिल कर दी गई है।

२ इस नये संस्करण में, भूल से ये टिप्पणियाँ कभी अध्याय के अन्त में छाप दी गई हैं, कभी बिल्कुल छूट गई हैं।

नैरुक्त पद्धति का भी बहुधा प्रयोग करते हैं; तथा शास्त्रार्थ की स्पष्टता के लिये, वस्तुपस्थापन में, ऐतिहासिक विमर्श-पद्धति की भी सहायता लेते हैं। शब्द और अर्थ को 'तुलाधृत इव' अच्छी तरह जाँच कर, यथार्थ प्रयोग करने में तो आप नितान्त कुशल हैं। संस्कृत तद्भव तत्सम शब्दों के साथ तुल्यार्थक अंग्रेजी, फ़ारसी, आदि शब्दों को भी लिख देने से विभिन्न-भाषा-भाषी बहुजन-समाज को कितना लाभ होने की संभावना है, यह बताना न होगा; इस के उदाहरणों से सारा ग्रन्थ ओत-प्रोत है; आप के अन्य प्रयत्न जैसे प्रायः सर्वपथीन होते रहे हैं वैसे यह शब्द-प्रयोग-शैली भी सर्वपथीन है; इस से विज्ञाप्य आशय भी अधिक विशद हो जाता है, हिन्दी शब्दकोष का भी परिवर्धन होता है, तथा अंग्रेजी और फ़ारसी के पर्याय शब्दों का ज्ञान भी पाठक सज्जनों में फैलता है, जो ज्ञान इस काल में, हिन्दी-उर्दू का भगड़ा मिटाने में बहुत उपयोगी है। श्रद्धेय भगवान् दास जी की वाक्य-रचना-पद्धति का, पर्यायबहुल शब्द-प्रयोग के कारण, और प्रतिपाद्य शास्त्रार्थ को हेतु-हेतुमद्भाव-निर्देश-पूर्वक विशद करने की चेष्टा से, कहीं-कहीं जटिल होने का सम्भव था; पर, विविध विरामचिह्न और कोष्ठक आदि के प्रयोग से यह जटिलता दूर कर दी गई है।

प्राचीनता में अपूर्वता

श्रद्धेय डा० भगवान् दास जी की प्रतिभा ने शास्त्रार्थ का कलेवर बदल दिया है। आप, प्राचीनतम आर्ष वचनों का ही ऐसा अर्थ लगाते हैं, जो नये देश, काल, पात्र, निमित्त आदि के लिये उपयुक्त भी, और प्राचीन भाव के अविरुद्ध भी, सिद्ध होता है। यही कारण है कि आप के ग्रन्थ, नवीन के प्रतिपादन होने पर भी प्राचीन, तथा, प्राचीन के अनुशासन होने पर भी नवीन, 'मौलिक' वा 'अपूर्व' मालूम पड़ते हैं। इन के द्वारा, वृद्ध जरा-ग्रस्त शास्त्र-शरीर का कायाकल्प भी हो जाता है; और उस की सनातन वेदार्थात्मा इन में अक्षत और अनुस्यूत भी बनी रहती

है वस्तुतः प्राचीनतम ऋषि-दृष्ट वेद-शास्त्र के 'प्र-णवी-करण' के उद्देश्य से ही श्रद्धेय भगवान् दास जी का शास्त्र-कर्म प्रवृत्त है; किसी नये शास्त्र के आविष्कार के लिये नहीं।

शास्त्र-प्रस्थान-भेद

शास्त्र के प्रस्थान-भेद का निरूपण, इस (पुरुषार्थ) ग्रन्थ के प्रथम भाग में है। इस में 'चार पुरुषार्थ के चार शास्त्र' को 'साहित्य का पूर्ण रूप' कहा है। अनन्तर, विविध शिरस्कों से निर्दिष्ट (सूची को देखिये) विविध शास्त्रों के सच्चे स्वरूप, लक्षण, साधन, विषय, प्रयोजन, परस्पर सम्बन्ध वा अङ्ग-अङ्गिभाव, योग्य अधिकारी आदि का विशद वर्णन किया है। इन शास्त्रों की वर्तमान अल्पविषयता, संकुचितार्थता, और विकृति का वर्णन करते हुए, इन के संस्कार की आवश्यकता तथा सुधार की रीति बतायी है। इस प्रसंग में चार शास्त्रों के प्रतिपाद्य चार पुरुषार्थों के क्रमयोग, मिथःसहायकत्व, तथा हेतु-हेतुमद्भाव, और मनुष्यमात्र के लिये उन की प्राप्ति के उपाय पर, जो सोपपत्तिक प्राञ्जल विचार किया है, उससे ग्रन्थकार की उदार चित्तवृत्ति, महती लोकहितैषिता, और प्रगाढ विद्वत्ता का परिचय मिलता है। इस प्रकरण (प्रथम भाग) में आप ने साहित्य वा वाङ्मय के पूर्ण और व्यापक रूप का निरूपण कर के, सच्छास्त्रत्व और पुरुषार्थसाधकत्व की सिद्धि का उपाय भी बताया है।

ग्रन्थकार का कविकर्म

श्री भगवान् दास जी की विद्वत्ता से तो प्रायः देश-विदेश के शिक्षित वर्ग परिचित हैं; एवं आप की संस्कृत श्लोक-रचना की योग्यता भी 'मानव-धर्म-सार' ऐसे ग्रन्थ को श्लोकबद्ध लिखने से प्रसिद्ध हुई है। पर यह बहुत कम लोग जानते हैं कि आप हिन्दी में भी उत्तम कविता कर सकते हैं। 'पुरुषार्थ' के प्रथम पृष्ठ पर मंगलाचरण के रूप से जो

भागवत का गंभीरार्थक पद्य उद्धृत है; इसी ग्रन्थ के चतुर्थ^१ पृष्ठ पर, आप ने उस का जैसा सुन्दर, सरस, सरल, कोमल, श्रुतिमधुर, मूलार्थ-प्रवण और यथार्थभावऽभिव्यञ्जक हिन्दी पद्यऽनुवाद किया है, ऐसा कोई कवि-कर्म-निपुण सहृदय विद्वान् ही कर सकता है। वस्तुतः निपुण कवि-कर्म के सच्चे अधिकारी, श्री भगवान् दास जी के सदृश आध्यात्मिक पुरुष ही होते हैं। प्राणि-स्वभाव-विज्ञान-पूर्वक, प्रकृति के रहस्य का अपरोक्ष अनुभव करने वाले, साक्षात्कृतधर्मा, श्रुतिप्रत्यक्षहेतुभूत, मन्त्र-द्रष्टा ऋषि लोग ही वास्तविक कवि हुए। लोक-कल्याण-चिन्तन के लिए योगस्थ ऋषियों के निर्मल चित्त में जो भावों का उद्रेक होता है, उसी का सहज वाङ्मय उद्गार, तत्त्वतः सच्ची कविता है। इसी लिप्रे त्रयी वा त्रिवेदी महाकविता है; इस के रचयिता ऋषियों को “कविर्मनीषी” कहते हैं; “कवयो विदुः”, “कवियोऽप्यत्र मोहिताः”, इत्यादि वाक्यों में ‘कवि’ का अर्थ वही सहज प्रतिभाशाली, अध्यात्मवित्तम, प्रकृति का पुरोहित, है। सत्कविकर्म के उज्ज्वल उदाहरणों को सन्त-साहित्य में (सूर, तुलसी, कबीर, नानक, तुकाराम आदि की वाणियों में) और सहज ग्राम-गीतों में देखना चाहिये; ‘पुरुषार्थ’ के पृ० १६८-१६९^२ पर एक ग्राम-गीत, उदाहरणार्थ छापी है। हठाद्ब्रह्माकृष्ट कतिपय पत्रों की रचना, जिस में काव्य के गुण, दोष, रीति, अलङ्कार, शय्या, पाक, रस, भाव आदि का समावेश, अस्वाभाविक (‘आर्टिफिशल’, कृत्रिम) रूप से, अस्थान में भी, ठूस-ठूस कर किया गया हो, वह प्राकृतिक (‘नेचुरल’) कविता नहीं है। श्रद्धेय भगवान् दास जी ने कवि-वाङ्मय के क्षेत्र में भी प्राचीन-पद्धति का ही अनुसरण किया है। आप का विचार, सम्पूर्ण भागवत पुराण का वैसा ही हिन्दी काव्यमय अनुवाद करने का था; पर इतर ग्रन्थों के निर्माण और दूसरे सार्वजनिक कार्यों में सतत व्यस्त रहने के कारण, अभी तक उस के लिये आप को अवकाश नहीं मिला है।

अदि आप के द्वारा वह अनुवाद महाकाव्य सम्पन्न हो सकता, तो हिन्दी को एक महती अमर कृति प्राप्त होती, और देश के बहुजन वर्ग के लिये सर्वसात्त्विक रस-भावमय भागवतऽमृत का सहज स्रोत खुल जाता। इस विषय मे स्वयं श्रद्धेय श्री भगवान् दास जी के विचारों को जानने के लिये, इस ग्रन्थ के ६७वें पृष्ठ से आरम्भ होने वाले “भागवत का अनुवाद” शिरस्क धक्तव्य को, तथा ५०, ४७, ५७, ६६-१०४, १२४, १६७-१६८, ४६० पर, उन के स्वकृत, भागवत के अनेक श्लोकों के, हिन्दी पद्यऽनुवाद को देखना चाहिये।^१

अपूर्व “रसमीमांसा”

‘पुरुषार्थ’ के तीसरे अध्याय मे ‘रस’ के सम्बन्ध का विशद विचार हुआ है। इस अध्याय के पूर्व ही १०४ वें पृष्ठ पर, ‘रसों की संख्या’ का उपक्रम कर के, १२०वें पृष्ठ के बाद ‘रस-मीमांसा’ प्रकरण का आरम्भ होता है।^२ आगे, ‘साहित्य और सौहित्य’, ‘रस क्या है?’, ‘उस के कौ भेद हैं?’ इत्यादि (सूची को देखिये) प्रकरणार्थ-सूत्र-रूप शीर्षकों के नीचे, रस-सम्बन्धी सभी विज्ञातव्य विषयों पर जो मार्मिक विवेचन, इस ग्रन्थ मे किया गया है वह सच-मूच सर्वथा अपूर्व है। रस-रहस्य-अन्वेषण मे अपने प्रयत्न का और तद्विदों के साथ एतद्विषयक वार्तालाप का, जो इतिहास स्वयं ग्रन्थकार ने लिखा है, उसी से यह स्पष्ट विदित होता है, कि आप की रस-विज्ञान-विषयक जिज्ञासा का सन्तोषप्रद उत्तर, विद्वानो से न मिलने पर, आप को स्वयं प्रगाढ़ प्रणिधान द्वारा, अध्यात्मयोगऽधिगम से रस-रहस्य की उपज्ञा करनी पड़ी। वस्तुतः रस-ज्ञान के विषय मे जो प्रतिभा श्रद्धेय भगवान् दास जी को प्राप्त हुई है, उस का कारण है, आप का अध्यात्मवित्त्व; साहित्यिक अनुसन्धान मात्र नहीं। क्यों कि प्रचलित संस्कृत वा हिन्दी काव्य-साहित्य, कामशास्त्र, गुह्यसमाजागम, तन्त्र-ग्रन्थ

^१ अब ८३, ४०-१, ५०, ८४-९०, १०९, १५२-३, १५६, आदि।

^२ अब १०७।

आदि मे कहीं भी, रस, भाव, आदि के संबंध मे ऐसा अपूर्व और इतना सर्वाङ्गपूर्ण विचार-विमर्श, अब तक नहीं दृष्टिगोचर हुआ है। मनीषिप्रवर ग्रंथकार ने इस विषय का मौलिक उपज्ञान किया है, और अनेक रस तत्त्व ऐसे बतलाये हैं, जो रसिक जीवन को हित-मित-रस-सेवी, सच्चा रसज्ञ एवं सुखी, करने के लिए अवश्य अवधेय उपादेय हैं। बात यह है कि श्री भगवान् दास जी ने, यद्यपि पुस्तकीय ज्ञान का संपादन बहुत किया है; आप का, अनेक भाषाओं द्वारा नाना शास्त्रों का अधिगम करना लोक-प्रसिद्ध है; तथापि आप अपनी प्रतिभा मे उपस्थित, दृढ़, श्रुत, ध्यात आदि सभी विषयों पर, अध्यात्मदृष्टि से विचार करते हैं; केवल ग्रंथ-ज्ञान के आधार पर नहीं। मनुष्य के मूल प्राकृतिक सत्त्वादिगुण, तत्तदनुसार शमादि-स्वभाव-धर्म, तत्तदनुरूप, चित्त-चैतन्य वृत्ति, तदनुसारिणी प्रवृत्ति-निवृत्ति आदि, अध्यात्म भावों की कार्य-कारणत्व-परस्परा को समझकर ही, डॉक्टर भगवान् दास जी अंतःकरण की परिणतियों और उन से जायमान शारीरिक वा आध्यात्मिक तत्त्वों, का अधिगम करते हैं। इस ध्यात्मिक अन्वीक्षा-पद्धति के द्वारा चित्त-चैतन्य-तत्त्वानुसन्धान से ही रस-भाव प्रभृति चित्तवृत्तियों के व्यञ्जक प्रकाशक शारीरिक पदार्थों का ज्ञान, और उन के नाम, संख्या, स्वरूप, लक्षण, प्रभाव परिणाम वा कार्य आदि का यथार्थ विश्लिष्ट भान होना संभव है। सुतरां, किसी भी विषय पर आध्यात्मिक (मानव-स्वभाव-विज्ञानानुसारिणी) दृष्टि से ही विचार करने वाले श्री भगवान् दास जी को, यदि अध्यात्म परिवार के ही परम परिचित 'रस' प्रभृति भावों का इतना पूर्ण परिज्ञान हुआ, तो इससे आश्चर्यचकित होने का कोई कारण नहीं; पर इतना तो मानना पड़ता है कि श्रद्धेय जी की 'रस-मीमांसा' साहित्यिक वाङ्मय में एक नयी क्रांति, उपज्ञा, वा आविष्कार है। इस पर विशेष अवधान और मनन करना, तथा तदनुसार 'रस'-सेवन की उन्नति मर्यादा बांध कर लौकिक जीवन को सरस और सुखी बनाना, प्रत्येक परहित और आत्माहित चित्तक सज्जन का श्रेयस्कर कर्तव्य है।

“कामशास्त्र के आध्यात्मिक तत्त्व”

जैसे ‘पुरुषार्थ’ के पूर्ण अध्यायों में, ‘साहित्य’ और ‘रस’ के संबंध में, मौलिक ‘अपूर्व’ विचार प्रकट हुए हैं, वैसे ही, इस ग्रंथ के चतुर्थ—‘कामऽध्यात्म’—अध्याय में (पृ० १७७-४६०) ‘कामशास्त्र के आध्यात्मिक तत्त्व’ का निरूपण, बड़ी आरंभटी से किया गया है। साहित्य और रस-शास्त्र का, कामशास्त्र से तादात्म्य संबंध है, अतः इन में से एक के निरूपण के प्रसंग में दूसरे दोनों का विचार भी आ ही जाता है। और साहित्य, रस, काम आदि सभी चैतस तत्त्व हैं भी एक ही आध्यात्म वा शारीरिक परिवार के अवयव। यह बतलाया ही जा चुका है कि श्रद्धेय भगवान्दास जी आध्यात्मिक परिवार के तत्त्व विज्ञान में बड़े निपुण और अध्यात्म-दृष्टि से, तथा तन्मूलक विचार-पद्धति से ही तत्त्वसंघिगम करने के अभ्यस्त हैं। आपके इस अभ्यास के परिणाम और उदाहरण आप के अनेक अंग्रेजी ग्रंथ हैं; (इस पुस्तक के अंत में ग्रंथ सूची देखिये); तथा ‘समन्वय’ ‘प्रयोजन’ आदि हिंदी ग्रंथ भी। ये सभी अध्यात्ममूलक और शरीर में आध्यात्मिक भावों की अभिव्यक्ति के प्रतिपादक ग्रंथ हैं। सुतरां इनके सोढ्य ‘पुरुषार्थ’ के अंतर्बर्ती, इस ‘कामऽध्यात्म’ शास्त्र को अध्यात्मज होना ही चाहिये। अतः साहित्य, रस, भाव आदि के साथ काम विषयक विचार की भी ‘सह वा प्रवृत्तिः, सह वा निवृत्तिः’, सह निरूप्यत्व वा साहचर्य होना अनिवार्य है। श्री भगवान्दास जी ने इन सभी विषयों पर आध्यात्मिक-विवेचन-पूर्ण ‘पुरुषार्थ-शास्त्र’ के प्रणयन ने मानव जाति का जो उपकार किया है वह महान् और अमोघ है। यह कामऽध्यात्म प्रकरण तो इतना काम्य और कमनीय हुआ है, कि इस के गुण-वर्णन और योग्यत-प्रदर्शन के लिये इस से भी बड़ा एक दूसरा ग्रंथ चाहिये। इस ग्रंथ में ग्रंथकार की ‘सर्वपथीना मतिः’ विश्वतो-मुखी प्रतिभा जगम उठी है, ऐसा कहना अतिरंजन नहीं है। सामान्य

मानव, विशेषतः गृहस्थाश्रमी, के विशुद्ध-जीवन-निर्माण, सत्सन्नानो-त्पादन, सात्त्विक-प्रमोद-प्रद पवित्र दाम्पत्य-धर्म-संप्राप्ति, समस्त-स्त्री पुंस-समाज-कर्तव्य-बोधन, आदि के लिये जितना सज्ज्ञान अपेक्षित है, उतना इस ग्रन्थ-रत्न-पिटक में भरा है। सच तो यह है कि मानव जाति के अभ्युदय और निःश्रेयस, ऐहिक तथा आमुष्मिक योग-क्षेम, चतुः-पुरुषार्थ-भूत त्रिवर्ग और मोक्ष की सिद्धि, के लिये, विश्व के ऋषि-मुनियों, धर्माचार्यों, महापण्डितों, और सन्त महात्माओं ने जो कुछ साधनोपाय उपज्ञात किया है, उन सब का सार-संकचन, नये युग-धर्म की आवश्यकता के अनुसार, नयी भाषा, नूतन रचनाओं, नवीन विचार-पद्धतियों से, अपने अनेक हिन्दी संस्कृत अंग्रेजी ग्रन्थों में, श्रद्धेय भगवान् दास जी ने पहिले किया; और अब उन सब का भी निष्कर्ष निकाल कर इस एक ही ज्ञानभाण्डार, 'पुरुषार्थ', में भर दिया है; अतः यह तत्त्वतः 'साहित्य का पूर्ण रूप — चार पुरुषार्थ के चार शास्त्र' का वास्तविक समवाय बन गया है; एवं इस में भी सारभूत यह 'कामाध्यात्म'-प्रकरण हुआ है। महाकवि कालिदास के अभिज्ञानशाकुन्तल की आलोचना में किसी ने लिखा है,

काव्येषु नाटकं श्रेष्ठं, नाटकेषु शकुन्तला,
तत्रापि च चतुर्थोऽङ्कः तत्र श्लोकचतुष्टयम् ।

यहां भी एक ऐसे ही श्लोक का प्रसङ्ग है,

शास्त्रेषु भगवद्दासग्रन्थाः सारप्रदर्शकाः,
तत्रापि 'पुरुषार्थोऽग्रं', तत्राध्यायश्चतुर्थकः ।

सारांश यह कि श्रद्धेय ग्रन्थकार ने, शताब्दियों से दूषित, विकृत, अश्लील, बीभत्स, घोर-कामुक-जन-जुष्ट, कोक-दुःशास्त्र भूत, अतएव 'गोपनीय-कथित' असत् कामशास्त्र को आध्यात्मिक संस्कार द्वारा विशुद्ध कर के 'सत्कामशास्त्र', और सब के लिये अगोप्य, प्रत्युत अनुष्ठेय, बना दिया है। यह प्रसन्न-गम्भीर ग्रंथ, गूढ़ आध्यात्मिक-विवेचनमय होने पर भी सुस्पष्टार्थ है; क्योंकि साधारण शिक्षित लोगों को भी, तृतीय महा-

पुरुषार्थ काम के विषय का सज्ज्ञान प्रदान करने के उद्देश्य से, उदार-चेता ग्रन्थकार ने सरल आरम्भटी से, एक शब्द के अनेक भाषान्तर-पर्यायों के प्रयोग से, ग्रंथ को विस्पष्टार्थ बनाने के लिये यथेष्ट प्रयत्न और परिश्रम किया है। ग्रन्थ, विवेकशील पाठकों के हाथों में जा रहा है; वे स्वयं इस के गुणोत्कर्ष को पहिचानेंगे। यहां उदाहरण-प्रदर्शन के लिये मूल ग्रंथ से सन्दर्भ उद्धृत करना आवश्यक है। इस नितान्त अवधेय कामशास्त्रऽध्याय के प्रतिपाद्य विषयों के आपाततः ज्ञान के लिये विषय-सूची को देखना चाहियं।

मुख्य शिरस्कों के अन्तर्गत अनेक अवान्तर विषयों के विभाग सूचक लघुशीर्षक हैं, जिन में तत्तद्विषय का विश्लेषण-पूर्वक निरूपण है। कामऽध्यात्म के दोनो परिशिष्ट, बच्चों और नव विवाहित वर-वधुओं के लिये, बहुत मनोरञ्जक भी और उत्तम शिक्षाप्रद भी हैं। 'चेतावनी', कामान्ध-कुदृष्टि की चिकित्सा, कामऽतुरता-व्याधिसे मुमूर्षुओं के लिये सञ्जीवनी बूटी, समीचीन शिक्षा है। कामऽध्यात्म के प्रथम परिशिष्ट की टिप्पणी "(दादा जी के लिये; छोटे पौत्रादिकों के पढ़ने के लिये नहीं)" प्रत्येक दादा जी को, पौत्रादिकों के प्रति सतत सावधान रहने, और उन्हें काम-पिशाच रूपी दुर्जनों के संसर्ग सम्पर्क से बचाये रखने, की चेतावनी देती है।

विशेष दृष्टव्य

बहुत कम लोगों का इस ओर ध्यान है कि प्रवर्तमान प्रजाविनाशक विश्वयुद्ध भी अतिकाम और दुष्टकाम का ही परम्परया परिणाम है; इस अध्याय का परिशीलन करने से यह बात स्पष्ट हो जायगी; यों तो, प्रत्येक पृष्ठ में एक एक बात विशेष अवधेय है; वह सब बात, समग्र ग्रंथ के पुनः पुनः पठन से ही सुविदित करनी चाहिये।

इस ग्रंथ के पांचवे अध्याय में "विवाह और वर्ण; चतुःपुरुषार्थ-साधक वर्णाश्रम धर्म में अन्तर्वर्ण-(अ-स-वर्ण) विवाह का स्थान; बिगड़ी

प्रथा के शोधन के लिये, नये विधान की आवश्यकता"—इस विषय पर विद्वत्ता पूर्ण विचार हुआ है। यह उसी सुप्रसिद्ध शास्त्रार्थ-विमर्श का परिणाम है, जो श्री भगवान् दास जी के 'अन्तर्वर्ण' / वा 'अ-सवर्ण' विवाह सम्बन्धी प्रस्ताव पर, भारत की केन्द्रीय व्यवस्थापक सभा में हुआ था। इस के सम्बन्ध की सभी बातों का उल्लेख, स्वयं ग्रन्थकार ने इस ग्रन्थ के पृ० २४१-२४२ पर^१, तथा इस प्रकरण के आरम्भिक वक्तव्य में (पृ० ४६१ पर) किया है।^२ यह भूरिसद्विचारमय निबन्ध अवश्य पठनीय है। इस के अनुसार, यदि वह प्रस्ताव स्वीकृत हो गया होता, तो हिन्दुत्व का कलेवर बदल जाता; पर 'हिन्दू-दास' की दुर्बुद्धि और दुर्भाग्य से यह नहीं हो सका।

इस ग्रन्थ के अन्तिम षष्ठ अध्याय "चतुःपुरुषार्थ-साधक, विश्व-व्यवस्था-कारक, विश्व-धर्म" के विषय में मनीषिविचारोत्तेजक निबन्ध है। इस के संक्षिप्त इतिहास, और प्रवृत्ति-निमित्त, का वर्णन, प्रकरण के आरंभ में स्वयं ग्रन्थकार ने किया है।

यह सन्निबन्ध, उपर्युक्त स्वविषय में पर्याप्त कृतार्थ, और प्रचुर-विज्ञातव्य का बोधक, है। "वादे वादे जायते तत्त्वबोधः" "वीतरागकथा वादः", "वादः प्रवदतामहम्", इत्यादि सद्भावोपहित निर्विकार हृदय से, इस में श्रद्धेय निबन्धकार ने जो सद्विचार प्रकट किये हैं, उन को अपनाने और कार्यान्वित करने से विश्वमानव-समाज की सब विषम समस्याओं का 'हल' और सभी जटिल प्रश्नों का सम्यक् उत्तरण हो सकता है। इस पर लोक-हितैषी मनीषियों को विशुद्ध सद्भाव से निष्पक्ष विचार करना चाहिये।

श्रद्धेय भगवान् दास जी ने स्वयं तो इस निबन्ध के विचारों को

१ अब यह अंश इस नवीन संस्करण के 'प्राक्-कथन' में रख दिया गया है।

२ अब ४४९।

सर्वमान्य-कल्याण के लिये, अनेक ग्रन्थों द्वारा, लोक की सद्बुद्धि जगाने के लिये, विश्व भर में फैलाने का महान् उद्योग, वर्षों से किया है। यह प्रस्तुत ग्रन्थ भी, साक्षात् वा परम्परया, इसी सर्वसंग्राहक भावशुद्धि, संयम, और “सार-वृद्धि” [वास्तविक सामान्यधर्मतत्त्व की एकता] के उद्देश्य से, साहित्य के पूर्ण रूप चार पुरुषार्थ के चार शास्त्रों का संशोधन करने के लिये उपस्थित किया है, जो अपने विषय में पूर्ण कृतार्थ हुआ। किन्तु पाठक सज्जनो का भी इस सम्बन्ध में कुछ कर्तव्य है।

पाठक सज्जनो से विनम्र विनीत प्रार्थना है, कि यदि उन को इस ग्रन्थ के भाव और विचार, सच्चे लोकोपकारी जान पड़ें तो उन से स्वयं प्रसन्न हो कर संतोष न करें; अपितु उन का प्रचार और विस्तार कर के, भारत में उज्ज्वल नवयुग के प्रवर्तन में सहायता करें। सज्जान के प्रचार से ही सद् इच्छा, और उससे सत् क्रिया सद् व्यवहार का प्रसार होता है।

इति विज्ञेषु अलं।

इन्दिरारमणः

काशी;

सौर १, पौष; २०००, वि०,

(१६ दिसम्बर, १९४३ ई०)

विषय-सूची

नवीन संस्करण का प्राक्-कथन

३—१३

प्रस्तावना

१४—२५

अध्याय १—

साहित्य का पूर्ण रूप—चार पुरुषार्थ के चार शास्त्र १—५८

ऋषि-वंदन, १; साहित्य का प्रयोजन, २; 'साहित्य' शब्द का पूरा अर्थ, ६; धर्मशास्त्र, इतिहास-पुराण, ६; राजधर्म, १३; अर्थ-शास्त्र, १६; कामशास्त्र अथवा कलाशास्त्र, १८; मोक्षशास्त्र, २२; देश और जाति के विविध अङ्गों की जाग, २४; व्यापक भाषा की आवश्यकता २७; हिन्दी या हिन्दुस्तानी, २८; एक लिपि और विविध भाषाओं के शब्द, ३२; लेख और ग्रन्थ, ३६; पुराने यज्ञों का नया रूप, ४२; विघ्नो और त्रुटियों से निराश नहीं होना चाहिये, ४३; गुण-ग्रहण की आवश्यकता, ४५; दोष-त्याग, ४५; साहित्य-सम्मेलन के कार्य, ४६; ग्रंथ-निर्माण के अधिकारी, ४८; नारद और व्यास का समागम, ४९; चतुरङ्ग साहित्य का परिशिष्ट, ५०; वेद के अङ्ग उपाङ्ग, ५२; वेद-पार-गः कौन, ५४; अंग्रेजी शब्दों में चतुः पुरुषार्थ, ५५ ।

अध्याय २—हिन्दी साहित्य

५९—१६०

क्षमापन, ६०; पुस्तकी भवति पंडितः, ६१; पुस्तकों की रक्षा, ६२; उत्तरदातृत्व, ६३; आय-व्यय, ६५; शास्त्रीय ग्रंथ, ६६; कैसे ग्रन्थों की आवश्यकता है, ६७; 'अपूर्व' और 'अनुवाद', ६९; राजनीति, ७३; राजा और राज्य की उत्पत्ति, ७१; राष्ट्र-सिद्धान्त, ७३; 'ब्रह्मा' का अर्थ, ७१; वैदिक ज्ञानमय 'सायटिफिक्' धर्म, ७५; ब्राह्म्य और शालीन, ७६; विज्ञान, ७६; राष्ट्रीय शिक्षा समिति, ९०; मोक्ष शास्त्र, ७९; भागवत पुराण की विशेषता, ७९; सर्वरसमयता, भागवत का अनुवाद, ८३; रसों की संख्या और उत्पत्ति, ९१; चीन देश की एक कविता का अनुवाद, १२० ।

अध्याय ३—रसमीमांसा

१०७—१६३

‘रसो वै सः’, साहित्य और सौहित्य, १०७; ‘रस’ क्या है? उसके कितने भेद हैं, और क्यों?, १०९; ‘रस’ के अति-सेवन के दोष, १२५; रस के भेदों की उत्पत्ति; अस्मिता, १३०; सुख-दुःख, राग-द्वेष, १३१; राग और द्वेष के तीन-तीन मुख्य भेद, १३३; राग-द्वेष का और भावों तथा रसों का सम्बन्ध, १३४; भाव, १३५; स्थायी, संचारी, व्यभिचारी भाव, १३६; अनुभाव, अलङ्कार, सात्त्विकभाव, १३७; ध्रुव की कथा में अनुभावों का वर्णन, १३९; विभाव; रागद्वेषोत्थ षट्क के शब्दों में स्थायी भाव; हास से दर्प; नारायण-उर्वशी की कथा, १४२; भक्ति में पूजा, वात्सल्य में दया, उत्साह में रक्षा-बुद्धि करुणा, विस्मय में आदर, १४४; शान्त में विराग तथा अन्य सब रस, १४५; राग-द्वेष-आत्मक स्थायी भाव; सर्व-व्यापिनी अस्मिता, १४८; रस-संकर, १४९; अपने अनुभव की एक कथा, १५०; मनमाना क्रान्त; आध्यात्मिक कारण; संसार की अपरिहार्य द्वंद्वता, १५२; ग्रामगीत में करुणारस, १५३; रामावतार की सर्व-रसमय कथा, १५५; कृष्णावतार की सर्वरसमयता, १५८; आत्मरस, १५९; निष्कर्ष, १६०; सर्वरसमय जगन्नाटककार की वन्दना, १६०; भगवद्भक्ति (नजीर की एक उर्दू कविता का हिन्दी अनुवाद); सती का प्रेम (एक जाँते की गीत), १६२।

अध्याय १—कामाध्यात्म्य, कामशास्त्र के

आध्यात्मिक तत्त्व

१६४—४२३

मनुष्य की तीन प्रधान इच्छा—आहार, परिग्रह, सन्तान, १६४; पूर्व योनियों की उद्धरणी, १७५; शुक्र-धरा कला, १६७; मूल वासना—परमात्मा का काम-संकल्प, १७०; लोक-वित्त-दार-एषणा, १७१; अहंता-ममता-आत्मीयता, १७२; संसार-यात्रा के दो अर्थ, प्रवृत्ति और निवृत्ति, १७३; दोनों मार्गों के लक्ष्य; लक्ष्य-साधक शास्त्र, १७६; ऐकान्तिक लक्ष्य, सुख; उस के मूल रूप और दो अवान्तर रूप, १७७; प्रवृत्ति मार्ग का प्रधान पुरुषार्थ—‘धर्म’ से अर्जित ‘अर्थ’

से परिष्कृत 'काम'-सुख, १७६; काम-सामान्य, १८१; धर्म और अर्थ का प्रयोजन, १८२; काम-विशेष, १८५; ब्रह्मज्ञानन्द और विषयज्ञानन्द, १८७; काम के अन्य अर्थपूर्ण नाम, कंदर्प और मदन, १८६; ब्रह्मचर्य के गुण, १९२; क्षय-रोग और हस्त-मैथुन आदि, १९४; स्कूलों में, स्वयं अध्यापकों का बालकों के साथ घोर कामीय दुराचार; तथा प्रौढ स्त्रियों द्वारा बालकों का दूषण, १९६; प्राचीन ऋषि महर्षियों की भूल-चूक और प्रायश्चित्त, २००; काम-विषयक शिक्षा का प्रकार और प्रचार, २०३; 'सेक्स' आदि अंग्रेजी शब्दों के संस्कृत अर्थ-पूर्ण पर्याय, २०४; उन का आध्यात्मिक अर्थ, २०६; काम की महिमा भी, और क्षुद्रिमा भी, २०८-९; बच्चों के प्रश्न, २१०; पश्चिमीय देशों की कामीय दुर्दशा, २१३; जननेन्द्रिय और रसनेन्द्रिय, उपस्थ और जिह्वा, २१६; इन के दुराचार से घोर रोगों की उत्पत्ति; उन की चिकित्साओं के नये और पुराने प्रकार तथा उन की निष्फलता, २१६; सुख-दुःख का द्वंद्व, २२५; मानस आधि और शारीर व्याधि; दो दृष्टियाँ, बहिर्मुख और अन्तर्मुख, २२६; इन के फल, २७७; पाश्चात्य वैज्ञानिकों का अंतर्मुखता की ओर पुनः पलटना, २२८; स्वार्थी-परार्थी वासनाओं का नियमन ही, मध्यमा वृत्ति ही, उत्तम उपाय; सर्वथा उच्छेद नहीं, २२९; बिना निदान जाने चिकित्सा के दुष्फल, रोग-वृद्धि, २३१; बम्बई आदि बड़े नगरों के भैरवी-चक्र, २३२; जनता का भृत्य, वा जनता का स्वामी ?, २३३; राज-भृत्यों की दुष्टता और वृद्धि, तथा प्रजा का ह्रास, २३४; एक अति खेद-जनक घटना, २३५; भारत में राज-कर्मचारियों तथा साधारण प्रजा-जनों की दशा, २३८; पाश्चात्य देशों की दशा, २३९; चार प्रकार के दंड, २४२; 'तृतीया प्रकृति', २४३; भारत के अधःपात का एक प्रधान कारण, स्त्रियों का ताप और शाप, २४६; 'थोथे नारे, अर्थ बिसारे', २४७; ब्रिटेन आदि पाश्चात्य देशों की दशा, २४९; अ-योनि, वि-योनि मैथुन, २५०; पश्चिम में कामशास्त्र का नव-निर्माण, २५२; ऐतिहासिक घटनाओं पर वैयक्तिक कामीय चरित्रों का प्रभाव,

२५४-५; प्राचीन नवीन महायुद्धों का निदान भी अति कामुकता; 'सर्व कामस्थ लीलायित', २५४-२६४; "गइ सो गई, अब राखु रही को"; "कपटी लोकन सों बचियै"; रोग शेष से सावधान रहो; बुद्धि-पूर्वक कुराह मे पैर मत रखो; निश्चिन्त मत हो जाओ; "सावधान: सदा सुखी", ३६५-२७३; पाश्चात्य वैज्ञानिकों की अंतर्मुखता की दूसरी धारा, २७५; व्यक्ति-वाद से समकित (-समाज-)वाद की ओर, २७७; अधिभूत से अधि-आत्म गुरु-तर, २७८; फ्राइड नामक पाश्चात्य अध्यात्म-विज्ञानी की बड़ी त्रुटि; फ्राइड, यहूदी जाति, और जर्मनी का अधिनायक हिटलर; फ्राइड के विचार का तथ्य अंश, २८२; इस विषय का समग्र तथ्य, २८२; सच्ची वर्ण-व्यवस्था से सर्व-समन्वय, २८४; अधि-व्याधि के सम्बन्ध के उदाहरण, २८६; काम विषयक शिक्षा; बिना सत्यज्ञान के दुःख से मोक्ष नहीं; ब्रह्मधर्म के विषय मे प्राचीन काल की शिक्षा २८८-२९०; ब्रह्मधर्म के गुण, २९१; बहुकाम के दोष, २९३; उचित काम-सेवन की उपयुक्तता, २९८; काम-व्याघात-जनित उन्माद आदि; उन्मादों की छः राशियां वा जातियां, २९९-३०२। सर्वाङ्गीण काम-शास्त्र की रूप-रेखा; उस के तीन अंग, ३०२। ज्ञानाङ्ग; अध्यात्म स्थान; शारीरिक स्थान; स्त्री-पुरुष की प्रजनन-इंद्रियां; इन के रोग; विवाह के प्रकार; पति-पत्नी-सम्बन्ध; विवाह को सुखमय बनाने के उपाय; सन्तानोत्कर्ष; संतान-निरोध; उत्तम और अल्प-संख्यक अपत्य; सीशील्य, ३०२-३६६; गर्भ-स्थान, ३६६; पारदारिक; और वैशिक; इन के घोर दोष, ३७१-३८३। इच्छाङ्ग वा रसाङ्ग—वधू-वर का परस्पर प्रेम-धर्षन; अष्टांग मैथुन; इन अंगों के गुण-दोष; नवधा नवाङ्गा भक्ति; अष्टाङ्ग योग; भिन्न प्रकृति संतति; तृतीया प्रकृति, ३८३-३९४। क्रियाङ्ग—गार्हस्थ्य की नामग्री; चतुःषष्टि कला। औपनिषदिक वाजीकरणादि; 'सर्कम्-सिशन—कर्ण-वेध?—आदि; 'कन्या' शब्द का अर्थ; सर्वोत्तम वाजी-करण और सुभगकरण, प्रेम, ३९४-४०६। वात्स्यायन-कृत

काम-सूत्र; कामशास्त्र का इतिहास; वात्स्यायनीय काम-सूत्र के गुण-दोष; हिंदी में, सर्वाङ्गीण कामशास्त्र का नया ग्रंथ रचने के लिए, एतद्विषयक पाश्चात्य गवेषणाग्रों और उत्तम ग्रंथों से भी सामग्री लेने की नितांत आवश्यकता; चेतावनी; ४०६-४३६ । समापन; ४२२-३ ।

परिशिष्ट १—बच्चों की शिक्षा; 'दादाजी' और पौत्र-पौत्रियों की प्रश्नोत्तरी; ४२४-४३७

परिशिष्ट २—नव-विवाहित वर-वधू के लिए दो शब्द, ४३८-४४४ ।
मत्सर-महिमा; सज्जन-बलिदान; प्रेम-महिमा; स्वार्थ-त्याग-महिमा;
परम-पुरुषार्थ का लाभ; भक्ति-महिमा; सगुण-निर्गुण-भक्ति, ४४४-४४८ ।

अध्याय ५—विवाह और वर्ण; चतुःपुरुषार्थ-साधक

वर्णाश्रम धर्म में अन्तर्वर्ण (अ-स-वर्ण)

विवाह का स्थान

४४५-४६८

बिगड़ी प्रथा के शोधन के लिए नये विधान की आवश्यकता;
उपन्यस्त विधान, ४४६; शांति से विचार की आवश्यकता, ४५०;
हिन्दू धर्म की विशेषता, 'अति' के दोष, ४५५; कुटुम्ब और समाज,
४५५; आग्रह-कठोरता ही ह्याम का कारण, ४५७; हिन्दू 'भूयसीयता'
कहानी मात्र, ४५८; प्राचीन 'कर्मणा' वर्ण-व्यवस्था का रूप और
उस के वैज्ञानिक-आधार; शरीर-शास्त्र; चित्त-शास्त्र; अर्थ-शास्त्र;
समाज-शास्त्र; राजनीति-शास्त्र; शिक्षा-शास्त्र स्वास्थ्य-शास्त्र;
विवाह-शास्त्र; ४५८-४७०; जीविका के साधनों का पृथक्करण, ४७०;
नये विधान से कई लाभ की आशा, ४७१; धर्म-शास्त्र, इस के
पक्ष में; विधान किसी को विवश नहीं करता, ४७४; वर्ण में उपवर्ण; हिंदू
रीति-रिवाजों की व्यामोहक असंख्य भिन्नता, ४७५; 'वर्ण' का सच्चा
अर्थ—पेशा, ४७७; 'वर्ण' का परिवर्तन, गोत्र के परिवर्तन के ऐसा,
४७८; वर्ण-नाम-परिवर्तन के प्रवर्तमान प्रयत्न ४७९; पुरानी परिपाटी
का उद्धार, ४८४; द्वंद्वियों का समन्वय, ४८६; अश्रीष्ट मध्यमार्ग; वर्ण-

परिवर्तन के सैकड़ों पौराणिक उदाहरण, ४८७-४९६; 'हिन्दुत्व' के बाह्य लक्षण, ४९६; अन्य समाजों से तुलना, ४९७; कुरूपता का कारण—किसी एक अंग की अति वृद्धि वा ह्रास, ४९८; वर्ण-व्यवस्था का 'कर्म' के आधार से हट कर 'जन्म' के आधार पर चला जाना, ५००; शास्त्रीय विचार, ५०५; ज्योतिष के विचार, ५१२; पारस्कर गृह्य-सूत्र और जीविका-वर्ण, ५१३; 'सर्व-विवाह' और 'वर्ण संकर' का सच्चा अर्थ, ५१४; अस्पृश्यता का प्रश्न, ५१६; प्राणहारक शब्द और प्राणकारक भाव, ५१८; सच्ची 'कर्मणा' वर्ण-व्यवस्था की सर्वसंग्राहकता, और विशेषता, ५१९; साम्प्रतकालीन भारत में सत्सिद्धान्तों की उपेक्षा, ५२४; तीन मूढ़ग्राह, ५२६; एक-विवाह के, तथा विवाह-सम्बन्ध विच्छेद के, विषय में विचार, ५३२-५४३; 'अंतर्वर्ण-विवाह' से कई आपत्तियों का निवारण, ५४३; वर-वधू की परम्पर प्रतिज्ञाएं, ५४७; हिंदू रीतियों का एक 'अपूर्व' दृष्टान्त, ५५३; कानून की आवश्यकता, और औचित्य, ५५७-५६६; संक्षिप्त निष्कर्ष और समाप्ति, ५६६-५६८

अध्याय ६—चतुःपुरुषार्थ-साधक विश्वव्यवस्था-

कारक विश्वधर्म

५६९-६२७

विश्व-व्यवस्था और विश्वधर्म; मत-भेद का मुख्य स्थान—'जन्मना' वा, 'कर्मणा' वा ?; 'सामान्य' और 'विशेष'; 'विश्वधर्म' कोई विशेष धर्म नहीं, ५६९-५७३; 'वैज्ञानिक' शब्द का अर्थ ५७४-५७९; 'विश्व-धर्म' का अर्थ; उस की रूपरेखा, ५७९-५८१; साम्प्रदायिक उपद्रव; उन के उन्मूलन का उपाय; 'धर्म-सर्वस्व', 'सामा-सिक धर्म'; व्यवहार में कैसे लाया जाय, ५८१-५८५; "क्लिश्यत्यन्तरितो जनः"; राजनीतिक व्यवहार; लक्ष्यभूत 'ब्रिटेन-भारत संघ' और उस के द्वारा 'मानव-जगत्-संघ', ५८५-५८८; सर्व-धर्म-सम्मेलन सभाएं, ५८८; क्या 'सामान्य' पर जोर देने से 'विशेष' भूल जायगा ?, ५८८; 'जन्मना वर्णः' का प्रत्यक्ष दुर्विपाक; कौन वर्ण-व्यवस्था सनातन और व्यवहारिक है ?, ५९१; 'भारतवर्ष' की, समाज-शास्त्र को, खास देन, 'संघर्ष

और संमर्ष का द्वंद्व; एक संदिग्ध अभ्युपगम; 'सब' को मानना, या किसी 'एक विशेष' को मानना ?, ५६२-५६७; 'अहं एव, 'मम धर्मः एव, श्रेष्ठतमः' के हठ का फल, ५६७; वर्तमान समय क्या चाहता है ? 'विश्वधर्म' से व्याप्त 'विश्व-व्यवस्था' की रूपरेखा, ५६६; 'वर्ण' का निर्णय कौन करे, 'डिग्री' कौन दे ?, ६०२; कुछ प्रतिप्रश्न, ६०५; संस्थाओं, रीतियों, आचारों की, कालप्रवाह से, विकृतियाँ, ६०८; सुधार की आवश्यकता, प्रतिपक्षियों को भी स्वीकार; पर क्या सुधार? --यह नहीं बता सकते, ६१०; 'शास्त्र' शब्द का क्या अर्थ, ६१२; 'स्व-धर्म' क्या है ?, ६१३; पुनरपि मेरा नम्र निवेदन--केवल निषेधात्मक नहीं, अपितु विध्यात्मक कृत्य-वर्त्म बताइये, ६१८; 'डिमाक्रेसी' के दोष, ६२०; लक्ष्य को स्पष्ट करने की आवश्यकता, 'कांग्रेस' से मेरी बीस वर्ष से निरंतर रटन, ६२३; 'कांग्रेस' की अनवस्था दुरवस्था, ६२७; उपसंहार, ६२७ ।

पुरुषार्थ

* ॐ *

१

साहित्य का पूर्ण रूप—

चार पुरुषार्थ के चार शास्त्र ।

(१)

यः स्वानुभावं अखिलश्रुतिसारं एकं अध्यात्मदीपं अतितित्तीर्णतां तमोऽन्धम्,
संसारिणां करुणयाऽहं पुराणगुह्यं, तं व्याससूनुं उपमयामि गुरुं मुनीनाम् ।
सज्जनो !

यह इस देश का पुराना शिष्टाचार है कि शुभ काम के आरम्भ में मंगलाचरण, देवता, ऋषि, महात्माओं का स्मरण वन्दन, किया जाय । इस से काम करने वालों का मन शुद्ध और शान्त होता है, और उस में सात्विक भाव उत्पन्न होते हैं, जिन से वह काम सब के लिये हितकारी होता है ।

इस लिये मैं इस समय भागवत पुराण के कहनेवाले व्यास जी के पुत्र शुकदेव जी का स्मरण करता हूँ और आप को कराता हूँ ।

यह ऋषिवन्दना का श्लोक मुझे इस अवसर के लिये विशेष उपयुक्त जान पड़ा । साहित्य का प्रसंग है । साहित्य के विद्वानों ने कहा है, “रसेषु करुणो रसः” । सब रसों में करुण रस श्रेष्ठ है । इस श्लोक में करुणा का शब्द आया है । इस से साहित्यसम्बन्धी एक मूलसिद्धान्त की सूचना होती है, जिस की चर्चा आगे चल कर करूँगा । और एक मेरे निज के विषय में भी आप लोगों की ओर से करुणा की दृष्टि होने की आवश्यकता है, इस की भी सूचना होती है ।

आज से केवल छः दिन हुए, पिछले शनिवार की दोपहर को, साहित्य सम्मेलन की स्थायी समिति के धुरन्धर श्रीपुरुषोत्तमदास जी टण्डन पच्छिम दिशा से, और इस ग्यारहवें वार्षिक अधिवेशनके महामंत्री श्रीयुत कृष्णबलदेव जी वर्मा पूर्व दिशा से, मेरे पास काशी में आ पहुँचे, और आज के काम का भार इन मायामित्रों ने, अनुग्रह के वेष में दुराग्रह

करते हुए, नितान्त निर्दयता से मेरे कंधों पर रख ही दिया, और मेरी विनती एक न सुनी।

एक तो मैं हिन्दी साहित्य का अत्यन्त अनजान। सारी आयु मे प्रायः पचास ग्रन्थ भी हिन्दी के आद्योपान्त न पढ़ पाया होगा। हिन्दी व्याकरण का एक भी पूरा ग्रन्थ सारे जीवन में देख नहीं सका। हिन्दी कविता में कितने और कौन छन्द होते हैं, और किस में कै पद कै अक्षर कितनी मात्रा होनी चाहिये, इसका कुछ भी मुझ को ज्ञान नहीं। अन्य कार्यों से जो कुछ अवकाश मिला उसे कुछ थोड़े संस्कृत, कुछ थोड़े अंग्रेज़ी, ग्रन्थों के ही देखने में लगा दिया। दूसरे आज काल जो राजनीतिक आन्दोलन की व्यग्रता फैली है उस के कारण से, तथा काशी में एक नया विद्यापीठ खुलने के कारण से, अन्य कार्यों के बोझ से दबा हुआ हूँ। तिस पर यह बड़ा बोझ इन मित्रों ने और रख दिया। और छः दिन की अवधि, जिस में आवश्यक प्रसक्त कार्यों को समेटना, और काशी से यहां तक आना, और आप की सेवा करने की सामग्री एकत्र करना। यदि मैं आप की कसूपा का पात्र नहीं हूँ तो और कौन हो सकता है। मैं ने पुरुषोत्तमदास जी से भी और कृष्णबलदेव जी से भी कह दिया था कि आप ऐसा अन्याय कर रहे हैं तो मैं भी अन्याय करूँगा, और आप महारायों से भी मेरी यही प्रार्थना है कि इस अवस्था में यदि मैं कुछ उच्छृङ्खल बात कहूँ तो क्षमा कीजियेगा। मैं हिन्दी शब्द का भी और साहित्य शब्द का भी तथा अन्य शब्दों का स्यात् ऐसा अर्थ करना चाहूँगा जो अभ्यस्त अर्थ से कुछ भिन्न हो। इस की चर्चा आगे समय समय पर होगी।

साहित्य का प्रयोजन।

अब इस स्थान पर कसूपा के ध्यान का सिद्धान्तविषयक हेतु कहूँगा। साहित्य शब्द का जो इधर सैकड़ों ही वर्षों से इस देश में संकुचित अर्थ हो रहा है, उस का हेतु यही है कि काव्य साहित्य के ग्रन्थों की रचना के प्रेरक भाव ही संकुचित हो रहे हैं। ग्रन्थ उन्हीं संकुचित भावों के प्रतिपादक होते रहे हैं। जैसा कारण वैसा कार्य।

मम्मट का काव्यप्रकाश नामक ग्रन्थ प्रायः छः सौ वर्ष हुए लिखा गया । उस में कहा है,

काव्यं यशसेऽर्थकृते, व्यवहारविदे, शिवेतरक्षतये,

सद्यः परनिर्वृतये, कान्तासंमिततयोपदेशयुजे ।

अर्थात्, काव्य बनाया जाता है यश के लिये, धन के लिये, व्यवहार का ज्ञान होने के लिये, अमङ्गल का नाश करने के लिये, तत्काल परम-सुख के लिये, और कान्ता स्त्री जैसे मधुर प्रकार से उपदेश देती है उस प्रकार से उपदेश देने के लिये ।

यश के लिये, धन के लिये, तत्काल हास्य आदि रसास्वाद के लिये—माना कि प्रवृत्ति मार्ग में यह अनुचित नहीं है, पर नीची कक्षा की बात है । ऐसी कविता से तात्कालिक क्षणिक सभा-चातुर्य ही प्रकट होता है; यह कविता स्थायी चिरायु नहीं होती; आज बनी, लोग खुश हो गये, बाहवाही हुई, कल भूल गई । दोहा पीछे, शेर पीछे, अशर्फी या रुपया मिलेगा, या हार्थी, घोड़ा, खिलअत मिलेगी, या लोग ताली बजा कर प्रशंसा करेंगे, ऐसे प्रयोजन से लिखी कविता देश का कुछ कम ही उपकार कर सकती है । व्यवहार का ज्ञान हो, अमङ्गल का नाश हो, सद्-उपदेश हो, उत्तम रसास्वाद हो—यह कुछ उस से ऊँची कक्षा की बात है । पर तो भी उस में भी वह बुद्धि की उदारता, आर्यता, लोकसंग्राहकता नहीं झलकती जो ऋषियों के बनाये ग्रन्थों में देख पड़ती है ।

प्राचीन संस्कृत के, भारत—‘हिंद’ के, अतएव ‘हिन्दी’ साहित्य के, जो प्रसिद्ध रत्न हैं उन के लिखने का प्रयोजन दूसरा है । मनु की सन्तान के लिये ऋषि के हृदय में करुणा उमड़ी, और उस ने शब्द और छन्द का रूप धारण किया । उस रूप, उस ग्रन्थ, की महिमा कुछ और ही है । इस व्याख्यान के आरंभ में, मंगलाचरण के रूप से कहे गये भागवत के श्लोक का यही भाव है,

अति दीन जन, संसार साने, घोर तम में अमि मरै,

कस पार पावै ? सब तरै, जो ज्ञान के दीपक बरै । ✓

करुणा विवश अस व्यास-सुत, गुरु गुरुन को, विरच्यो यही,

उपदेश, जाते ज्ञान कर्म र भक्ति सत छावै मही ।
 श्रुतिसाररूप, परात्मभावन ते भर्यौ, उज्ज्वल महा,
 अध्यात्मदीप पुराण, जन हित गूढ हू मुनिसुत कहा ।
 बाल रोवत देखि कै ज्यों जननि के स्तन तें सूवै
 क्षीर हूँ कै स्नेह, त्यों मुनिबाल की करुणा द्रवै,
 देखि इन दुखियान, अरु बानी अमृतमय हूँ बहै ।
 तिन बालमुनि की भक्ति सब के मन सदा आई रहै,
 अरु होय उनके वचन मे श्रद्धा—यही आशिष अहै ।

वाल्मीकि की कथा प्रसिद्ध है । व्याध ने पत्नी को मारा । इस को देख के मुनि के हृदय में करुणा भरी । और श्लोकरूप हो गई । उसी भूतदया की शक्ति का विस्तार पीछे रामायण के ग्रन्थ के रूप से हुआ । जिस ग्रन्थ का प्रयोजन यही था कि,

पठन् द्विजो वाग्-ऋषभत्वं ईयात्, स्यात् क्षत्रियो भूमिपतित्वं ईयात्,
 वैश्यो जनः पण्यफलत्वं ईयात्, जनश्च शूद्रोऽपि महत्वं ईयात् ।

उस ग्रन्थ के परिशीलन से, 'ब्रह्मा' के (जिस को सांख्य में महत्तत्त्व बुद्धितत्त्व अथवा कभी अहंकारतत्त्व भी कहते हैं, उस के) चार पुत्र, चारो सगे भाई, चार भिन्न भिन्न स्वभाव के जीव, अर्थात् ज्ञान-सत्त्व-प्रधान, क्रिया-रजः-प्रधान, इच्छा-तमः-प्रधान, और अनुद्बुद्ध बुद्धि वाले, चारो अपने अपने स्वभाव के अनुरूप कल्याण पावें और सुखी हों ।

महाभारत के लिखे जाने का कारण भी करुणा है ।

प्रायशो मुनयो लोके स्वार्थैकान्तोद्यमाः हि ते;

द्वैपायनस्तु भगवान् सर्वभूतहिते रतः ।

सर्वस्तरु दुर्गाणि, सर्वो भद्राणि पश्यतु,

इत्युक्ताः सर्वविदार्थाः भारते तेन दर्शिताः ।

धमें चाथें च कामे च मोक्षे च, भरतर्षभ !,

यद् इहास्ति, तद् अन्यत्र; यन्न इहास्ति, न तत् क्वचित् ।

धर्मार्थकाममोक्षाणां वेदनाद् वेद उच्यते ।

मनुष्य मात्र के जो परम पुरुषार्थ हैं—संसार भी सधे, परमार्थ भी

बने, दुनिया और आक्रबत दोनों में सुख मिले, संसार का सुख तो, धर्म से अर्थ, अर्थ से काम, के द्वारा, और परमार्थ का सुख, मोक्ष के द्वारा— ये चारो पुरुषार्थ, जहां तक बन पड़े, सब मनुष्यों को मिलें, इस दयाबुद्धि से कृष्णद्वैपायन व्यास ने, महाभारत के शब्दों में, वेद का सब अर्थ, सर्व-साधारण के समझ जाने के लिये, रख दिया । वेद के कर्मकाण्ड और ज्ञानकाण्ड का भी यही प्रयोजन है, कि कर्मकाण्ड से धर्म अर्थ और काम की, और ज्ञानकाण्ड से मोक्ष की, सिद्धि सब मनुष्यों को हो । वेद तो अनन्त हैं, “अनन्ता वै वेदाः,” यह स्वयं तैत्तिरीयश्रुति का वाक्य है । और प्रत्यक्ष भी है । ‘वेदन’ अर्थात् ज्ञान का विषय अनन्त है, तो उस का जानने और जताने वाला ग्रन्थ भी अनन्त ही होगा । और जैसे ज्ञेय सृष्टि अपौरुषेय है, सब तत्त्वज्ञान अपौरुषेय है, वैसे ही उस के जानने वाली शक्ति और उपाय भी अपौरुषेय हैं । जो विशेष शब्दसमूह विशेष कर के वेद के नाम से आज काल बतें जाते हैं, यह तो एक संकेत मात्र है । तत्त्वतः सब तत्त्वज्ञान, सब सच्चा ‘सायन्स’, वेद के अन्तर्गत है । और सब का ही मनुष्य के जीवन में उपयोग हो सकता है ।

पर ऐसा उपयोग करना साधारण मनुष्य की सामर्थ्य के सर्वथा बाहर है । इस लिये वेदों का नया संस्करण कर के उन का अनुवाद भी वेद-व्यास ने, अपने समय के तथा आगे होने वाले मनुष्यों के हित के लिये, देश-काल-अवस्था के अनुरूप, प्रचलित शब्दों में, महाभारत के आकार में रख दिया । क्योंकि जो वेद चतुर्वेद के नाम से कहे जाते हैं, उन की भाषा व्यास जी के समय में सर्वसाधारण के बर्ताव में नहीं रह गई थी । और इस बात की आवश्यकता थी कि उस समय की प्रचलित बोली, अर्थात् पौराणिक संस्कृत, में, वेदों का सार, लोकहितार्थ, प्रकाशित किया जाय ।

सर्व शास्त्र के साहित्य के अन्तर्गत वैद्यक शास्त्र के ग्रन्थ चरकसंहिता में भी आयुर्वेद के ग्रन्थों के प्रवर्तन का हेतु यही लिखा है ।

अथ मैत्रीपरः पुण्यं आयुर्वेदं पुनर्वसुः,

शिष्येभ्यो दत्तवान् षड्भ्यः सर्वभूतानुकम्पया ।

महर्षि पुनर्वसु जी ने सब मनुष्य मात्र के ऊपर दया कर के, उन के हित के लिये, पुराणमय, परम पवित्र, आयुर्वेद, छः शिष्यों को सिखाया। उन्होंने उसका विस्तार प्रचार किया।

साहित्य शब्द का पूरा अर्थ।

इस सब उपोद्घात से मैं आप के सामने केवल इतनी ही सूचना रखना चाहता हूँ कि साहित्य शब्द का अर्थ बहुत उदार और विस्तारशील करना चाहिये। “सहितानां भावः साहित्यम्”, एकत्र होकर, साथ बैठ कर, गाना, बजाना, रसीली बात करना, रसास्वाद करना, चतुरता के पद्य रचना और कहना, कवियों और काव्यों की चर्चा करना, निस्सन्देह यह भी साहित्य है। “साहित्यसङ्गीतकलाविहीनः” इत्यादि श्लोक प्रसिद्ध हैं। पर सुख से भी अधिक दुःख में एक दूसरे के सहित होना, परस्पर सहायता करना, ऐसा यत्न करना कि यथाशक्ति सब को धर्म, अर्थ, काम, मोक्ष, इन चारो पुरुषार्थों का लाभ हो जाय, तथा इन चारो लक्ष्यों के साधक चार शास्त्र, धर्मशास्त्र, अर्थशास्त्र, काम अथवा कलाशास्त्र, और मोक्ष-शास्त्र, इन सब शास्त्रों पर अच्छे अच्छे ग्रन्थों का निर्माण और विचार और प्रचार हो—यह साहित्य शब्द का पूरा अर्थ जान पड़ता है। प्रचलित अर्थ साहित्य का तो, ‘काम’ अथवा कलाशास्त्र की चतुःषष्टि कलाओं में से कुछ कलाओं से ही सम्बन्ध रख कर, संकुचित हो गया है। इस संकोच का विस्तार करना आवश्यक है। और हर्ष की बात है कि धीरे धीरे हो रहा है। पर “श्रेयसि केन तृप्यते”, भूखे प्यासे आदमी को त्वरा, जल्दी, रहती है। हम लोगों को यही चिन्ता रहती है कि हिन्दी साहित्य का भाण्डार अभी बहुत रिक्त पड़ा है।

धर्मशास्त्र। इतिहासपुराण।

धर्मशास्त्र में पहिला स्थान तो स्पष्ट ही प्राचीन प्रथा ने वेद को दे रखा है। “वेदोऽखिलो धर्ममूलम्” (मनु), सब वेद धर्म का मूल है। यदि वेद शब्द का अर्थ, जैसा पहिले कहा, सब आध्यात्मिक, आधिदैविक, और आधिभौतिक विषयों का मूल रहस्य और ‘सायन्त’, सत् ज्ञान, समझा जाय, तो वेद को पहिला स्थान पाना उचित ही है। आज काल की पश्चिम

देश की सभ्यता में भी यही प्रयत्न रहता है कि धर्म अर्थात् कायदा कानून (लेजिस्लेशन) जहाँ तक हो सके सायंस के अनुकूल हो, उस के प्रतिकूल न हो। यह बात न्यायी है कि सायंस का ज्ञान मिथ्या हो तो तदनुसार जो धर्म बनाया जायगा वह भी लाभकारक नहीं प्रत्युत हानिकारक होगा। जैसे, 'शीतला' (मसूरिका-रोग) के लिये टीका लगाने में बहुत विवाद है। जिन्होंने निश्चय कर लिया कि यह सच्चा सायंस, सच्चा विज्ञान है, कि टीका लगाने से फिर शीतला का रोग नहीं होता, और न उस के स्थान में कोई दूसरे प्रकार के रोग पैदा हो जाते हैं, उन्होंने ने तो यह धर्म, यह कानून, बना दिया कि सब बच्चों को अवश्य ही टीका लगाया जाय। पर अब बहुत लोगों को, अनुभव के पीछे, यह सन्देह होने लगा है कि टीका से शीतला का रोग भी सदा के लिये नहीं रुकता, और अनेक प्रकार के दूसरे दोष भी शरीर में पैदा हो जाते हैं। यदि यही पक्ष, अधिक अनुभव के पीछे, स्थिर हुआ, तो उस 'धर्म' को बदलना पड़ेगा। सारांश यह कि सच्चे ज्ञान, वेद, के आधार पर सच्चा आचार, धर्म, बन सकता है। इस हेतु से वेद, सच्चे शास्त्र और सायंस, का स्थान धर्मग्रन्थों में पहिला है। उस के पीछे, उसी पुरानी प्रथा ने, इतिहास-पुराणों को स्थान दिया है। महाभारत के पहिले ही अध्याय में लिखा है,

इतिहास-पुराणं च पंचमो वेद उच्यते;
इतिहासपुराणभ्यां वेदं समुपबृंहयेत्;
बिभेति अल्पश्रुताद् वेदो-मां अयं प्रतरिष्यति ।
महत्वाद् भारवत्त्वाच्च महा-भारतं उच्यते;
निरुक्तमस्य यो वेद सर्वपापैः प्रमुच्यते ।

बिना इतिहास और पुराण की सहायता के वेद का अर्थ ठीक ठीक समझ में नहीं आता; जो अल्पश्रुत अल्पज्ञ है, बहु-श्रुत बहु-वेदी नहीं है, उस से वेद डरता है, कि यह मेरे अर्थ का अनर्थ कर देगा। इस लिये इतिहास-पुराण को पांचवा वेद माना है। वेद और इतिहास पुराण के ग्रन्थों की व्याख्या करने के लिये निरुक्त-शास्त्र से काम लेना चाहिये। शास्त्रिक, पुनः पुनः आवर्त्तमान, ऐतिहासिक घटनाओं को, और उन के

मूलसिद्धान्तों और व्यवहारोपयोगी तत्त्वों को दिखाने समझाने वाला यह ग्रन्थ, बहुत बड़ा और बहुत भारी है, इस लिये महा-भारत कहलाता है। 'निरुक्त' से, निर्वचन से, शब्दों के सब प्रकार के अर्थों का निर्णय करके, जो उन तत्त्वों को, व्यवहार में, काम में लावेगा, वह पापों से बचेगा। बिना निरुक्त के, इन्द्र और वृत्र की लड़ाई के पौराणिक वर्णन से यही समझा जायगा, कि दोनों, मनुष्य के आकार के, बड़े भारी लम्बे चौड़े जीव थे, और एक ने दूसरे को मार गिराया। इस से बालकबुद्धि को तो रस अवश्य आवेगा; और ऋषि ने सब प्रकार की बुद्धि के संतोष के लिये ग्रन्थ लिखा भी; पर प्रौढबुद्धि को शंका होगी, कि इस का अर्थ क्या, कि वृत्रासुर की एक दाढ़ पृथ्वी पर थी, दूसरी दाढ़ आकाश में लुई थी, इन्द्र ने उस को ऐरावत हाथी पर चढ़ कर वज्र से मारा ? जिस को ऐसी शंका हो उस के लिये निरुक्त से उस का समाधान करना चाहिये; "वृश्च्यते इति वृत्रः मेघः" और "इन्दति इति इन्द्रः विद्युत्", तथा "इरा आपः, तद्वान् समुद्रः, तस्मादुत्पन्नः ऐरावतः, अन्यप्रकारको मेघः"। यह सब समुद्र के जल से उत्पन्न हुए दो प्रकार के मेघों के संघर्ष से विद्युत् की उत्पत्ति हो कर बादलों के टूटने और गलने का और वर्षा का, रूपक से, वर्णन है।

पुराण में इस की चर्चा इस लिये की है कि अति प्राचीन काल में, लाखों वर्ष पहले, पृथ्वी की यह अवस्था नहीं थी जो अब है। जल स्थल का ऐसा रूप नहीं था जो अब है। विशेष प्रकार के भाप और 'गेस'-धूम* के पर्वत उड़ते फिरते थे, जिन का भी पर इन्द्र ने काटा, अर्थात् विद्युत् शक्ति से वे भी गले। पीछे एक ऐसा समय आया कि जल स्थल का विशेष भेद होने लगा। वर्षा का आरम्भ हुआ। पृथ्वी में जो गढ़े पड़ जाते थे वे वर्षा में मिट्टी बह कर पूरे होने लगे। वृक्षों की उत्पत्ति हुई, उन में सुगन्धित फूल और सुस्वाद फल भी होने लगे, ईन्धन आदि के लिये काटे भी जाने लगे, और काट देने पर फिर बढ़ जाने लगे। नदी, तालाब, समुद्र भी हुए, और उन में मैले फेन भी हुए और रत्न भी होने लगे। और मनुष्य सन्तान की प्रकृति में, और रहन सहन के प्रकार में,

कई नई बातें उत्पन्न हुईं, नित्य-काम का सुख भी हुआ और मास-धर्म और प्रसव की पीड़ा भी हुई । इन बातों की सूचना पुराण में इस प्रकार से की है, कि वृत्र की हत्या से इन्द्र को पाप लगा । उस पाप को पृथ्वी ने और वृत्तों ने और स्त्रियों ने एक एक वरदान ले कर बांट लिया । पाप का फल ऊसर आदि, वरदान का फल खातपूर्ति आदि । इन बातों का समर्थन पच्छिम के नवीन 'जियोलोजी'* 'भूगर्भ'-शास्त्र, आदि से कथञ्चित् होता है । जब से निरुक्त के अङ्ग की पढ़ाई ढीली हुई तब से इस देश के ऐतिहासिक-पौराणिक ज्ञान में भारी त्रुटि आ गई, अर्थ मिथ्या होने लगा, जिज्ञासा का नाम नास्तिक्य हो गया । सब प्रकार की हानियाँ 'परस्परा-नुग्रह-न्याय' से एक दूसरे को बढ़ाने लगीं । इसी लिये कहा है कि जो इतिहास-पुराण-निरुक्त को नहीं जानता उस से वेद डरता है कि मेरे अर्थ का अनर्थ करेगा ।

पच्छिम के विद्वान् कहा करते हैं कि हिन्दुओं को इतिहास-बुद्धि, 'हिस्टारिकल सेन्स,'* ही नहीं है । यह उस देश पर आक्षेप है जहां वेद के पीछे, अथवा उस से भी ऊँचा, स्थान इतिहास-पुराण को दिया है । छांदोग्य उपनिषद् में "इतिहासपुराणं पञ्चमं वेदानां वेदं भगवो अध्येमि" ऐसा लिखा है । अर्थात् इस को पञ्चम वेद कहा है ।

महाभारत के पहिले अध्याय में, अर्थवाद के द्वारा, इस से भी अधिक कहा है ।

एकतश्चतुरो वेदाः, भारतं चैतद् एकतः,
पुरा किल सुरैः सर्वैः समेत्य तुलया धृतम्;
चतुर्भ्यः स-रहस्येभ्यो वेदेभ्यो ह्यधिकं यदा,
तदा प्रभृति लोकेऽस्मिन् महाभारतं उच्यते ।

वेदों से भी अधिक महिमा महाभारत नामक इतिहास की है । देवों ने एक और चारो वेदों को, एक और भारत को, रख कर तौला । रहस्य सहित वेदों से भारत का ग्रन्थ अधिक 'गुरु' भारी, तौल में भी और गुण में भी, गौरवयुक्त पाया गया । तब से इस का नाम 'महा-भारत' पड़ा ।

* Geology. * Historical sense.

पर अब इस समय में जिस प्रकार से अर्थ किया जाता है, न तो वेद ही का, न इतिहास पुराण ही का, गौरव जान पड़ता है। उल्टे, शङ्का और अश्रद्धा, और किसी किसी को अपहास भी, होता है। कारण यही कि जो बालक-समान बुद्धि वालों के लिये रुचिकर अक्षरार्थ है वही तो अब कहा सुना जाता है। और परिपक्व बुद्धि का सन्तोष करने वाला जो अर्थ हो सकता है वह, निरुक्त के तथा अन्य आधिभौतिक-आधिदैविक-आध्यात्मिक शास्त्रों के ज्ञान के, इस देश में उच्छिन्न हो जाने के कारण, सब भूल गया है। अन्यथा जो आज काल पच्छिम देश के विद्वानों का कहना है, कि 'सायंस' को 'हिस्टरी' की दृष्टि से और 'हिस्टरी' को 'सायंस' की दृष्टि से देखना-जांचना चाहिये, वही अर्थ इस पुराने वाक्य का है कि,

इतिहासपुराणाभ्यां वेदं समुपवृंहयेत् ।

अथवा इस से भी अधिक सारगर्भ यह वाक्य है, क्योंकि पुराण शब्द का अर्थ 'हिस्टरी' शब्द के अर्थ से बड़ा है।

इतिहास शब्द का प्रायः वही सांकेतिक अर्थ है जो हिस्टरी का है अर्थात् मानव-वंश के किसी अंश का इतिवृत्त, यथा भारतीयों का इतिहास, या चीनियों, जापानियों, ईरानियों, ग्रीकों, रोमनों, यहूदियों, मिस्रियों, या अंग्रेजों, जर्मनों, रूसियों आदि का इतिहास, 'इति-ह-आस', 'ऐसा हुआ'। पर,

**सर्गश्च, प्रतिसर्गश्च, वंशो मन्वन्तराणि च,
वंशानुचरितं चैव, पुराणं पञ्चलक्षणम् ।**

पुराण में, पहिले तत्त्वों का आविर्भाव, फिर इस ब्रह्माण्ड अथवा सौर-सम्प्रदाय की सृष्टि, फिर उस में विशेष कर इस पृथ्वी पर स्थावर जङ्गम सजीव चतुर्विध भूतग्राम की सृष्टि, फिर और विशेष रूप से मनु-सन्तान का इतिहास, तथा अन्य जीवों के वंशों का विस्तार, और इस के पश्चात् प्रतिसर्ग अर्थात् इन सब का क्रम से तिरोभाव और प्रलय—यह, पांच प्रकार से, एक ब्रह्माण्ड का, सृष्टि से प्रलय तक का इतिहास होता है, केवल मनुष्यों ही का इतिहास नहीं। अंग्रेजी के शब्दों में इन पांच बातों को प्रायः यों कहेंगे, (१) 'इवोल्यूशन आफ् दी इन्-आर्गैनिक्

एलिमेंट्स', (२) 'इवोल्यूशन आफ दी सोलर सिस्टम्स, स्टार्स एण्ड प्लानेट्स', अथवा 'आस्ट्रोनामिकल् एण्ड जियालोजिकल् इवोल्यूशन', (३) 'बायोलोजिकल् इवोल्यूशन आफ दी किङ्डम्स आफ् नेचर', (४) 'इवोल्यूशन आफ् ह्यूमन् रेसेज़ एण्ड देयर हिस्टरी', (५) 'इवोल्यूशन आफ् जूओलोजिकल् आर्डर्स', तथा इन सब का प्रतिसंचर, प्रतिप्रसव, प्रलय, (जो प्रतिसर्ग शब्द का अर्थ है । दूसरा अर्थ 'अवांतर सर्ग' भी है) ।*

पश्चिम मे हर्बर्ट स्पेन्सर का दस जिल्दों का बृहद् ग्रन्थ, एक दृष्टि से, इस परिपाटी का अनुसरण करता है । और एक नयी पुस्तक 'ग्रौटलैन्स आफ् हिस्टरी' के नाम से जो एच० जी० वेल्स महाशय ने, १९२० ई. मे, कई विद्वान् लेखकों की सहायता से निकाली है, जिस मे इस सौर सम्प्रदाय के आरम्भ से अमृतसर (जलियांवालाबाग) के बलिदान के वृत्तान्त तक की कथा थोड़े मे सायंस के तर्कों और अनुमानों के अनुकूल, तथा मानव-इतिहास-वेत्ताओं के विचार के अनुसार, लिख दिया है—यह उत्तम पुस्तक भी इस देश की प्राचीन पुराणों की शैली का अनुकरण करती है ।

इस का क्या कारण है कि पश्चिम देश की सब से नयी बुद्धि पूर्व देश की अति पुराण बुद्धि के सदृश होती जाती है ? कारण यही है कि इतिहास पुराण से बढ़ कर कोई प्रकार सर्वसाधारण की शिक्षा का, 'पाप्युलर एज्युकेशन' का, है ही नहीं । मनुष्य के चारो पुरुषार्थों की उपयोगी बातें प्रायः सभी इतिहास पुराण मे, सरस कथा और आख्यायिका की लपेट मे, कही हैं, जिस से बाल, युवा, वृद्ध, स्त्री, पुरुष, सब को रोचक होती हुई, विज्ञान की, राजधर्म की, भूगोल की, वर्णधर्म, आश्रमधर्म, गृहधर्म, परस्पर व्यवहार की, सुख दुःख के कारणभूत पुण्य पाप की, विविध देशों और

* 'विकास', 'इवोल्यूशन', 'एक्सप्रोलियेशन', के विपरीत, 'संकोच', सर्ग के प्रतिसर्ग, का तुल्यार्थ, अंग्रेजी शब्द 'इन्वोल्यूशन' वा 'इन्फोलियेशन' हो सकता है; तथा 'प्रलय' का 'डिस्सोल्यूशन'; एवं, 'संघात, संहनन, संग्रन्थन, संगठन', 'इंटीग्रेशन' का विपरीत, प्रतिद्वन्द्वी, प्रतियोगी, 'विघात, विहनन, विग्रथन, विघटन', 'डिस-इंटीग्रेशन' ।

जातियों के रहन सहन की, अर्थशास्त्र की, विविध कलाओं की, बातों का ज्ञान सहज में हो जाता है। सर्वोपरि, ब्रह्मविद्या (परमात्मविद्या), तथा अध्यात्मविद्या, (जीवात्मविद्या, मानवप्रकृतिशास्त्र, अंतःकरण-बहिःकरण-शास्त्र, चित्तविद्या) का भी आवश्यक ज्ञान, उत्तम कविता के रसों के आस्वादन के सहित, प्राप्त होता है।

इस देश में इतिहास पुराण के द्वारा सर्वसाधारण की शिक्षा की प्रथा बहुत पुरानी है। और इस का इस देश के मनुष्यों से, क्या मनुष्य मात्र से, स्वाभाविक सात्व्य है। इस लिये इस का जीर्णोद्धार करना परमावश्यक है। अध्ययन-अध्यापन के सम्बन्ध में आज काल जो अनन्त प्रश्न उठ रहे हैं, उन में से बहुतों का उत्तम उत्तर सहज में इस प्रथा के पुनर्वा जगाने से हो सकता है। पर इस जीर्णोद्धार में एक भारी 'समय', 'शर्त' है। वह यह कि इन इतिहास पुराणों का नया संस्करण होना चाहिये, और वह प्रति-संस्करण आधुनिक पाश्चात्य विज्ञान से भी, और इस देश के प्रचलित व्यवहार से भी, सहायता लेकर होना चाहिये। कारण यह कि प्राचीन 'सायंस', विज्ञान, आधिदैविक और आधिभौतिक शास्त्रों, की परंपरा लुप्त अथवा भ्रष्ट हो गई है। प्राचीन आध्यात्मिक शास्त्र और निरुक्त जो कुछ बचा है उस से तो प्रतिपद सहायता लेना अत्यंत आवश्यक है ही, जैसा पहिले कहा। नहीं तो अनर्थ की परंपरा घटने के स्थान में बढ़ेगी।

रामचन्द्र की अयोध्या से लंका तक की यात्रा, भरत की केकय देश से अयोध्या तक की यात्रा, सुग्रीव के आदेश के अनुसार वानरों का पृथ्वी की चारों दिशाओं में पर्यटन, यह सब वर्णन भूगोल के ज्ञान के लिये, इस समय में, तब उपयोगी होगा जब स्थानों के प्राचीन नामों के साथ साथ उन के नये नाम भी, जो आज काल बरते जाते हैं, रखे जाय। ऐसे ही, महाभारत में पांडवों के दिग्विजय की यात्राओं का वर्णन।

यह केवल दिग्दर्शन मात्र है। इस विषय पर बहुत विस्तार से कहा जा सकता है। पर उसका समय नहीं है। थोड़े में पुनर्वा यही सूचना है कि कम से कम प्रारम्भिक शिक्षा, 'स्कूल एज्युकेशन', के अधिकांश

प्रश्न इतिहास पुराण के उचित व्याख्यान से उत्तीर्ण हो सकते हैं—यदि व्याख्याता सद्विद्वान्, आर्यबुद्धि का, निलोभ, लोकहितैषी हो, और प्रत्येक अध्याय के अन्त में यह न कहे कि सोना चांदी हाथी घोड़ा मकान बाग मनुष्य को दान दे दो, यही धर्म का सार है ।

यद्यपि हिन्दी भाषा में प्रायः सभी संस्कृत इतिहास पुराणों के अनुवाद छप गये हैं, पर उन से देश की बुद्धि की मलिनता का मार्जन ठीक ठीक नहीं होता, प्रत्युत बहुत अंशों में वह मलिनता बढ़ती है । नये प्रकार से संसार के और मनु-सन्तान के इतिहास पुराण के लिखे जाने की बड़ी आवश्यकता है, जिन में सब आवश्यक ज्ञान का संग्रह किया हो ।

यदि भिन्न भिन्न शास्त्रों पर बड़े बड़े ग्रन्थ बने होते तो भी ऐसे संग्राहक ग्रन्थ की आवश्यकता होती, उन सब का समन्वय दिखाने को । नहीं तो परस्पर विरुद्ध ज्ञान पढ़ेंगे । जो कुछ ब्रह्माण्ड में है वह सब मनुष्य के पिण्ड में है । सब शास्त्रों का विषय, मनुष्य देह और जीव, अन्तःकरण और बहिष्करण में, वर्तमान है । जितने 'केमिस्ट्री' और 'फिज़िक्स', आधिभौतिक शास्त्रों, के तत्व, और 'बायोलॉजी', आधिदैविक शास्त्र, की बातें और शक्तियाँ, 'सैकालोजी', अध्यात्मशास्त्र, की सूक्ष्म वृत्तियाँ, तथा 'मेटा-फिज़िक्स', ब्रह्मविद्या, के विषय हैं, वे सब प्रत्येक मनुष्य के चित्त और देह में एकत्र हैं । इसी प्रकार से मनुष्य समाज के जीवन और इतिहास में, 'सोशियोलॉजी' में, सब शास्त्रों का समावेश है, और उन का परस्पर उपयोग और साहित्य देख पड़ता है । इस हेतु से ऐसे इतिहास पुराण के ग्रन्थों के बिना उत्तम शिक्षा सिद्ध नहीं हो सकती ।

ऐसे संग्रह ग्रन्थों के सिवा विशेष विशेष देशों और जातियों के सविस्तर इतिहासों का भी बड़ा प्रभाव है । इस पर बहुत ध्यान देने की आवश्यकता है ।

राजधर्म

इस के पीछे, विशेष शास्त्रों के सम्बन्ध में, राजधर्म के ग्रन्थों की हिन्दी साहित्य में बड़ी अपेक्षा है । राजधर्म में वह सब विषय अन्तर्भूत हैं जिस को अंगरेज़ी में 'पालिटिक्स', 'सिक्किन्स', 'सोशियोलॉजी', 'सोशल

‘आर्गेनिजेशन’, ‘जूरिसप्रूडेंस’ आदि कई नाम रख कर कई शास्त्रों में विभक्त कर दिया है। ऐसा विभाग करने से शास्त्रियों को अपनी बुद्धि की एक विशेष चतुरता जान पड़ती है; और किसी अंश में ऐसा करना अच्छा भी है। पर उन सब का सम्बन्ध और समन्वय याद रखना बहुत आवश्यक है। “समास-व्यास-धारणम्” दोनों चाहिये। राजधर्म पदार्थ में सब का समावेश है।

सर्वे योगाः राजधर्मेषु युक्ताः, सर्वे धर्माः राजधर्मेषु दृष्टाः,
सर्वाः विद्याः राजधर्मे प्रयुक्ताः, सर्वाः दीक्षाः राजधर्मेषु चोक्ताः,
सर्वे भोगाः राजधर्मेषु भुक्ताः, सर्वे लोकाः राजधर्मे प्रविष्टाः;
आत्मत्यागाः, सर्वभूतानुकम्पा, लोकज्ञानं, पालनं पोषणं च,
विषयानां मोक्षणं पीडितानां, क्षत्रे धर्मे विद्यते पार्थिवानाम्।

(महाभारत, शांतिपर्व, अ० ६२, ६३, ६४)

सब ‘योग’, ‘उपाय’, सब धर्म, सब विद्या, सब दीक्षा, सब भोगविलास की कला, इहलोक परलोक सब का क्षेम, सभी राजधर्म के अंतर्गत है। प्राणोत्सर्ग तक कर के सब लोक की अनुकम्पा और भलाई करना, सब लोक का ज्ञान रखना, सब का पालन पोषण करना, दीन दुखियों को पीड़ा से बचाना, यह सब, सच्चे क्षत्रियों के राजधर्म में अंतर्गत है। इसी लिये सच्चे क्षत्रियों का धर्म, राजा का धर्म और धर्मों का राजा, है।

राजधर्म का ऐसा बड़ा गौरव है। यदि लाला लाजपतराय जी ने ‘पालिटिक्स’ के लिये एक विशेष विद्यालय खोला है तो उन्होंने ने इस देश के प्राचीन हृदय का ही अनुसरण किया है। इस शास्त्र के ज्ञान के प्रचार की देश में बड़ी आवश्यकता है; और खेद का विषय है कि इस पर हिन्दी में बहुत कम ग्रन्थ मिलते हैं। और यह भी खेद का विषय है कि जो एक दो ग्रन्थ लिखे भी गये हैं उन में पश्चिम के भावों को ही हिन्दी शब्दों में दिखाने का प्रयत्न अधिकतर किया गया है। चाहिये यह, और देश के कल्याण के लिये आवश्यक है, कि प्राचीन भावों को दिखाते हुए, उन की अपेक्षा से पश्चिम के नये भावों के गुणदोष, तथा इस देश के लिये उपयोगिता अथवा हानिकारकता दिखाई जाय। पश्चिम के ग्रन्थों के नये

नये शब्दों पर रीझ जाना, और उन के लिये हिन्दी में नये पर्याय शब्द बड़े श्रम से गढ़ना, इस में शक्ति का अपव्यय होता है । पर हाँ, यह कहा जा सकता है कि बिना रोग का अनुभव किये आरोग्य का सुख नहीं ही जान पड़ता । 'पैट्रियाटिज्म' देशभक्ति जान पड़ती है, 'नेशनलिज्म' जाति-भक्ति जान पड़ती है, और ऐसा जान पड़ता है कि ये दोनों बहुत नये भाव हैं, पश्चिम की जातियों ने नवीन कल्पना की है ! पर जब हम याद करते हैं कि हमारे देश में तो 'पैट्रियाटिज्म' के स्थान पर 'यूनिवर्सलिज्म' विश्वभक्ति रही है, और 'नेशनलिज्म' के स्थान पर 'ह्यूमनिज्म' सर्व-मानवभक्ति, "सर्वभूतहिते रतिः," "सर्वलोकहितैषिता," "सर्वप्रियहितेहा च," तब हमको वह देख पड़ता है कि जिस को देशभक्ति समझे थे वह केवल देशभक्त है, और जिस को जातिभक्ति जाना था वह जातिभक्त । हमारा स्वाभाविक विश्वास तो यह है कि,

यस्तु सर्वाणि भूतानि आत्मन्येव अनुपश्यति,
सर्वभूतेषु चात्मानं, ततो न विजुगुप्सते । (ईशोपनिषत्)
एवं तु पंडितैर्ज्ञात्वा सर्वभूतमयं हरिम्,
क्रियते सर्वभूतेषु भक्तिर् अव्यभिचारिणी । (विष्णुपुराण)
सर्वभूतेषु यः पश्येद् भगवद्भावमात्मनः,
भूतानि भगवति आत्मनि, असौ भगवतोत्तमः । (भागवत)

सब में अपने को, अपने में सब को, जो देखे, सब की जो भक्ति करे, वही सच्चा पंडित, सच्चा भागवत, भगवद्भक्त, 'भगवद्दास' है ।

यह बात प्रसंगतः कही गयी । पर इस की आवश्यकता थी । आज काल बहुत ग्रन्थ विविध विषयों पर हिन्दी में लिखे जाते हैं जिन में यह यत्न नहीं किया जाता कि प्राचीन शब्दों और भावों का, नयों की सहायता से, जीर्णोद्धार किया जाय । किन्तु नये दुर्बोध्य शब्द बना लिये जाते हैं जिन से अपनी अवस्था के उपकारक भाव हम को नहीं मिलते ।

धर्मशास्त्र के अङ्ग में मुख्य विषय ये ही हैं, इतिहास पुराण और राजधर्म, जिन पर तत्काल हिन्दी में अच्छे ग्रन्थों की बहुत आवश्यकता है । इन के पीछे वेदाङ्गभूत ज्योतिष गणितादि के, तथा उपवेदात्मक

आयुर्वेद मे स्वास्थ्यरक्षा, दिनरात्रिचर्या, ऋतुचर्या, शौचाचारादि के अच्छे, सरल, सुबोध्य, सर्वसाधारणोपयोगी ग्रन्थों का भी बहुत अभाव है।

इन के सिवा वह आध्यात्मिक, आधिदैविक, और आधिभौतिक शास्त्र जो विशेष रूप से अर्थशास्त्र, कामशास्त्र, और मोक्षशास्त्र मे नहीं आ जाते, वे सब ही वेदांग, वेदोपांग, और उपवेद के रूप से धर्मशास्त्र के समूह मे आवेंगे। इन सब पर हिन्दी मे ग्रन्थों की बहुत कमी है।

अर्थशास्त्र

धर्मशास्त्र के पीछे अर्थशास्त्र के ग्रन्थों का तो और भी अभाव है। इस मे कृषिशास्त्र, 'सायन्स आफ ऐग्रीकल्चर,' गोरक्षाशास्त्र, 'सायन्स आफ कैटल ब्रीडिंग, डेयरी फार्मिङ्ग, डोमेस्टिक ऐनिमल्स,' वाणिज्यशास्त्र, 'सायंस आफ ट्रेड एण्ड कामर्स,' यह बात अन्तर्गत है। कुसीदशास्त्र, 'सायंस आफ बैंकिंग' और शिल्प शास्त्र 'सायंस आफ एन्जिनियरिंग' के सब भेद, यह सब भी इसी मे अन्तर्गत हैं।

पर एक बात इस स्थान पर कहने की है, कि जहां वैश्य धर्म कर्म मे कृषि गोरक्षा और वाणिज्य को फिर फिर याद कराया है वहां कुसीद और शिल्प पर इतना आग्रह प्राचीन ग्रन्थों मे नहीं किया है। शिल्प के नाम से अथर्ववेद सम्बन्धी उपवेद भी कहा है, अर्थात् शिल्पवेद, जिस का दूसरा नाम स्थापत्यवेद कहा है। तो भी इसका स्थान स्मृतियों मे ऊंचा नहीं रक्खा है, प्रत्युत महायंत्रप्रवर्तन को, और तत्संबन्धी आकरकर्म को अर्थात् खानो के काम को, उपपातकों मे गिनाया है, और "उत्तमं गोधनं धनं," "वार्तामूलं इदं सर्वं," "वार्ता च सर्वजगतां परमार्तिहन्त्री," "कृषिगोरक्ष्यवाणिज्यं लोकानां इह जीवनम्" इत्यादि कृषि गोपालन और वाणिज्य की प्रशंसा की है। यह भी विचारने की बात है कि शिल्पवेद सम्बन्धी अथर्ववेद को भी अपवित्र कहा है। इस मे, और बहुत सी बातों के साथ, अभिचार, मारण, उच्चाटन, आदि के उपाय भी मिलते हैं। "शत्रूणां अभिचारार्थं अथर्वेषु निदर्शिताः"।

इसका हेतु यही जान पड़ता है कि जिन दो सभ्यताओं की चर्चा भगवद्गीता मे की है, दैवी संपत् और आसुरी संपत्, और जिन के स्वरूप

का प्रदर्शन, विस्तार से, वाल्मीकि रामायण में, रावण की लंका और राम की अयोध्या के वर्णन से किया है, उन में दैवी संपत् कृष्यादिमातृक है, और आसुरी संपत् महायन्त्रादिप्रधान है। इस देश की सभ्यता 'एग्रिकल-चरल-पास्टोरल-रूरल सिविलीजेशन' कृषि-गोरक्ष्य-ग्राम-प्रधान सभ्यता की और वर्णाश्रमीय 'सोशलिज्म' समाजवाद वा 'वर्य' वाद की है। पश्चिम देश की आधुनिक सभ्यता 'इण्डस्ट्रियल-मिकानिकल-अर्बन सिविलीजेशन' कारु-महायन्त्र-नगर-प्रधान शिष्टता और 'इंडिविजुयेलिज्म' व्यक्तिवाद वा 'अहं' वाद की है। 'प्रधान' शब्द पर ध्यान रखना चाहिये। सुर और असुर, आदित्य और दैत्य, सगे सौतेले भाई हैं, एक ही कश्यप और दो बहिन दिति और अदिति की सन्तान हैं। वही जीव जन्मभेद से कभी देव और कभी दैत्य होते हैं। और दोनों में दोनों के गुण-दोष वर्तमान हैं। पर एक की प्रधानता से एक नाम पड़ता है, दूसरे की प्रधानता से दूसरा नाम। देवताओं में भी शिल्पी हैं, जिनका नाम विश्वकर्मा है। निरुक्त बताता है कि जैसे "पश्यकः कश्यपो भवति, पश्यकः सूर्यः और अदिति दिति यह दोनों पृथ्वी के ही परार्थी और स्वार्थी अवस्थाओं के नाम हैं, वैसे विश्वकर्मा प्राण-वायु का नाम है। "विश्वं करोति, विश्वक् कर्म करोति, विश्वासां क्रियाणां मध्यमः" ('माध्यमः' नहीं) "विश्वकर्मा वायुः," (निरुक्त), इत्यादि।

पर दैत्यों के शिल्पी मयासुर शम्बर आदि, ये दूसरे प्रकार के हैं। प्राणशक्ति मन्त्रशक्ति से काम कम लेते हैं। और इन में अग्नि यंत्र बनाते हैं, वायु वरुण देवताओं को अपनी तपस्या के बल से बन्द कर देते हैं, और उन से गुलामो का काम लेते हैं, एक बटन दबाया रौशनी हो गई, आग जल उठी, दूसरा 'स्विच' चलाया पंखा घूमा और हवा चलने लगी, तीसरा 'टेप' फिराया वरुण देवता पानी के रूप में बहने लगे। फिर, कृषिप्रधान रामराज्य वाली दैवी सम्पत् की आर्य सन्तान को, रावणराज्य के और आसुरी संपत् के जीव, अपने मातहत कर के पीड़ा देते हैं, जिस का प्रतिकार तब होता है जब उन से भी अधिक तपस्या दैवी संपत् वाले करते हैं।

सारांश यह कि हम को इन सब शास्त्रों पर हिन्दी में ग्रंथों की अपेक्षा है, पर कृषि, गोरक्षा अर्थात् सब प्रकार के उपयोगी घरेलू पशुआ पशुओं के पालन पर (गच्छतीति गौः), और वाणिज्य पर अधिक, और कुसीद और शिल्प पर दूसरे दर्जे में।

कुसीद और शिल्प का प्रयोग जहां मर्यादा से थोड़ा भी आगे बढ़ गया, वहां सब आपत्तियां देश और जाति पर आ जाती हैं, जिन का अनुभव यूरोप देश इधर बहुत कई वर्षों से कर रहा है, और और यूरोपियन सभ्यता और आंग्ल साम्राज्य के अधीन होने के कारण, भारतवर्ष जिन को और भी अधिक भुगत रहा है। इस प्रयोग के जो कुछ सुख हैं वे तो मिलते नहीं, वे तो पश्चिम देश के धनाढ्यों और हुकूमत करने वालों को मिलते हैं किन्तु उस के जो दुःख हैं, करोड़ों की अत्यन्त गरीबी, चारों ओर नीयत का कच्चापन, जुआ, चोरी, खेला, फाटका का रोजगार, शराब कबाब का अधिकाधिक प्रचार—यह सब दुःख भले ही इस देश को भुगतने पड़ रहे हैं।

साहित्य का काम है कि देश को इन आपत्तियों की चेतावनी देता रहे, और इन से बचने का उपाय दिखाता रहे।

कामशास्त्र अथवा कलाशास्त्र।

अर्थशास्त्र के पीछे कामशास्त्र का स्थान है।

धर्माद् अर्थो, ऽर्थतः कामः, कामाद्धर्मफलोदयः,

इत्येवं निर्णयं शास्त्रे प्रवदन्ति विपश्चितः।

धर्मश्च, अर्थश्च, कामश्च, मोक्षश्चेति चतुष्टयम्,

यथोक्तं सफलं ज्ञेयं; विपरीतं तु निष्फलम्।

(पद्मपुराण, उत्तरखंड, अ० २४८)

धर्म से, कायदा कानून से, इस लोक और परलोक दोनों के लिये जो मर्यादा, अनुभवी और सात्विक बुद्धि के परार्थी और त्यागी महात्माओं ने बांधी है, उस के आचरण से, उस के मानने और पालने से ही, मनुष्य समाज में अर्थ का, विविध प्रकार के धन धान्य का, सभी मनुष्य के भोग के उचित वस्तुओं का, संग्रह हो सकता है। और ऐसे अर्थ से ही, पशु के योग्य

नहीं, किन्तु मनुष्योचित 'काम' का, इंद्रियों के सुसंस्कृत सुपरिष्कृत विषयों के सुख का, अनुभव, सिद्ध हो सकता है। इन संसारी अनुभवों से तृप्त और विरक्त होने पर, मोक्ष शास्त्र में कहे उपायों से, मोक्ष प्राप्त हो सकता है। ऐसा शास्त्र का सिद्धान्त है।

इस लिये कामशास्त्र के, और तदन्तर्गत विविध कलाशास्त्र के, ग्रन्थों की भी नितान्त अपेक्षा हिन्दी साहित्य में है। पर जो दुर्दशा धर्म-शास्त्र की हो रही है उस से भी अधिक दुर्दशा कामशास्त्र की हो रही है। अर्थशास्त्र तो प्रायः लुप्त ही हो रहा है।

धर्मशास्त्र के विषय में देश का चित्र खींचते हुए, भारतेन्दु हरिश्चन्द्र जी ने कहा है,

अपरस (अस्पर्श) सोल्हा बूत रचि, भोजन प्रीति छुड़ाय,
किये तीन तेरह सबै, चौका, चौका लाय।
रचि कै मत वेदान्त को सब को ब्रह्म बनाय,
हिन्दुन पुरुषोत्तम कियो, तोरि हाथ अरु पाय।

पसिद्ध चार धामों में से एक जगन्नाथपुरी के मन्दिर में, जो कृष्ण और बलदेव की मूर्तियाँ (काठ की, जो हर बारहवें वर्ष बदल दी जाती हैं) बिना हाथ पैर की बनाई जाती हैं। क्यों ऐसा किया जाता है, इसके विषय में विविध कथानक हैं। श्रद्धा-जड़ हिन्दू सब को निगल लेते हैं। हरिश्चन्द्र जी ने, हिन्दुओं के इष्टदेव की, अतः हिन्दुओं की भी, इसी हस्त-पाद-हीनता की ('नि-हत्थे', 'नि-गोड़े', होने की) चर्चा, सर सभी, और उद्धोधक भी, शब्दों में की है।

कृष्ण मिश्र के लिखे हुए प्रबोधचन्द्रोदय नाटक में भी, जिस के विषय में यह प्रथा है कि हजार बारह सौ वर्ष पहिले लिखा गया, इस धर्म की दुर्दशा का स्वरूप दिखाया है।

सदनं उपगतोऽहं पूर्वं अम्भोजयोनेः, सपदिमुनिभिर्उच्चैर्आसनेषु उज्जितेषु,
सप्तपथं अनुनीय, ब्रह्मणा, गोमयाम्भःपरिमृजितनिजोरौ आशु संवेशितोऽस्मि।

दम्भ कहता है अहंकार से कि एक बेर मैं ब्रह्मा के घर गया; सब मुनि तुरत खड़े हो कर अपना-अपना आसन मुझे देने लगे, पर मैं ने नाक सिकोड़ी;

तब ब्रह्मा ने अपनी जांघ को गोवर से लीप कर शुद्ध कर के मुक्त को, शपथ दिला कर और बहुत अनुनय विनय कर के, उसी पर बैठाया ।

अधिकांश मिथ्या छूतछात के लोकविग्राहक ढोंग में ही धर्म रह गया है । जो धर्म का मर्म है, जो सर्वलोक-संग्राहक राजधर्म राजनीति का सार है, उस की ओर कुछ भी ध्यान नहीं है ।

धृतिः, क्षमा, दमो, ऽस्तेयं, शौचं, इन्द्रियनिग्रहः,
धीः, विद्या, सत्यं, अक्रोधो, दशकं धर्मलक्षणम् ।
अहिंसा, सत्यं, अस्तेयं, शौचं, इन्द्रिय-निग्रहः,
एतं सामासिकं धर्मं चातुर्वर्ण्येऽब्रवीन् मनुः । (मनु)
श्रूयतां धर्मसर्वस्वं, श्रुत्वा चैव अवधार्यताम्,
आत्मनः प्रतिकूलानि परेषां न समाचरेत्,
यद्यद् आत्मनि चइच्छेत् तत्परस्यापि चिंतयेद् ।

(म० भा० शांति०)

वर्णानां आश्रमाणां च राजा सृष्टोऽभिरक्षिता । (मनु)

धीरज से सद्भावों को, उत्तम लक्ष्य को, धरे रहो, क्षमा करो, मन की अशुभ भावनाओं का दमन करो, चोरी मत करो, शरीर को शुचि स्वच्छ रखो, इंद्रियों का निग्रह करो, उनको रोके रहो, बेलगाम के घोड़ों को ऐसा मनमाना इधर उधर दौड़ने मत दो, बुद्धि बढ़ाओ, विद्या सीखो, सच बोलो, क्रोध मत करो—ये ही धर्म के दस लक्षण हैं । इन में से भी पांच और सारभूत हैं, सब वर्णों के लिये हैं । और भी । धर्म का सर्वस्व, सर्वस, धर्म का सार, सुनना चाहो तो यह है कि, जो अपने लिये न चाहो वह दूसरों के साथ मत करो, और जो अपने लिये चाहो वह दूसरों के लिये भी चाहो । राजा का एक मात्र कर्तव्य, समग्र राज-धर्म, इतना ही है कि, वर्ण धर्म और आश्रम धर्म की रक्षा करे । इस में असंख्य विशेष विशेष धर्म सब आ जाते हैं ।

“हेतुभिर्धर्ममन्विच्छेत्”, “यस्तर्केणानुसंधत्ते स धर्मं वेद नेतरः;” यह धर्म क्यों बनाया गया, इस को हेतुओं से समझना समझना चाहिये, कानून की वजह बता जता कर कायल माकूल करना चाहिये; धर्म को

ठीक ठीक वही जानता है जो उसके हेतुओं को भी जानता है; "दिरीजन्स गोइड्, दि लॉ गोड्" *; जिस कारण से कोई कानून बनाया गया, जब कारण बाकी नहीं रहा, तब कानून भी उठ जाता है । युग युग में धर्म बदलते हैं । पर इन सब बातों को भुला कर, स्वयं हेतुओं का ज्ञान भूल कर, इस देश के धर्माधिकारी परिदलों और मौलवियों ने आज सैकड़ों वर्ष से 'दफ्ता १४४' का प्रयोग कर रक्खा है । हेतु मत पूछो, मुह पर ताला बन्द कर रखो, जो हम हुकम दें वही मानो । यह दुर्दशा धर्मशास्त्र की हो रही है ।

ऐसी ही दुर्दशा, या इस से भी अधिक, कामशास्त्र की है । जो कुछ टूटे फूटे छिपे छिपाये हिन्दी में इस विषय के ग्रन्थों का प्रचार सुना जाता है, और समाचार-पत्रों के विज्ञापनों से अनुमान किया जा सकता है, तथा बहुतेरी कविता में देख पड़ता है, वह केवल अश्लीलता का भाण्डार, दुर्बुद्धि और दुराचार का बढ़ाने वाला, ब्रह्मचर्य का नाश करने वाला, तन और मन को हीन क्षीण करने वाला, दिन दिन जाति का हास करने वाला जान पड़ता है । विपरीत इस के, सच्चे कामशास्त्र का अर्थ गार्हस्थ्य-शास्त्र है, जिस से पति पत्नी का परस्पर स्नेह और गृह-सुख बढ़े, सन्तान उत्तम और ओजस्वी हो, गृह का प्रबन्ध, अन्नादि का संग्रह, आय व्यय का शोध, समय समय पर फल मूल तरकारी आदि का उत्पादन और सञ्चय हो । यह सब विषय प्राचीन कामशास्त्र का था । आज काल पश्चिम के खोजी विद्वान इस शास्त्र के एक मुख्य अंग के तत्त्वों को 'यूजेनिक्स' के नाम से खोज रहे हैं, जिसका मूल मन्त्र और सार मनु के एक श्लोक में कह दिया है; तथा महाभारत में भी, नल-दमयन्ती की कथा में ।

अनिन्दितैः स्त्रीविवाहैर् अनिन्द्या भवति प्रजा,

निन्दितैर्निन्दिता नृणाम्, तस्मान् निन्द्यान् विवर्जयेत् । (मनु)

विशिष्टायाः विशिष्टेन संगमो गुणवान् भवेत् । (म० भा०)

उत्तम स्त्री उत्तम पुरुष के सात्विक स्नेह और प्रीतिमय विवाह से उत्कृष्ट प्रजा उत्पन्न होती है । निन्दित सम्बन्धों से दुराचार दुःशील कुरूप निन्दनीय सन्तान उत्पन्न होती है ।

* The reasons going the law goes.

तो इस परमोपयोगी गार्हस्थ्यशास्त्र पर उत्तम ग्रन्थों की नितान्त आवश्यकता है। और उस के सम्बन्ध में विविध व्यवहारोपयोगिनी तथा रसमयी ललित कलाओं के ग्रन्थों की भी आवश्यकता है। तौर्यत्रिक गीत-वाद्य-नृत्य, चित्रकारी, रूपोत्कीर्ण, वास्तुशिल्प, घर को रुचिर और उस की शालाओं को मनोहर बनाने की विद्या, पुष्प विद्या, सुगन्ध विद्या, षड्रस विद्या, काव्य साहित्य, सुन्दर आभूषण, सुरंजित सुक्लृप्त वस्त्र, तरह तरह के खेल, पहेली, उद्यान विद्या, पुष्पवाटिका, फलवृक्षवाटिका, क्रीडाशैली, 'आराम', (बाग) स्नानवापी, धारागृह आदि के निर्माण करने की विद्या, इत्यादि। काशी में अब तक प्रथा है कि होली के दिनों में 'चौसठ्ठी' देवी का दर्शन करते हैं। 'चौसठ्ठी' देवी का शास्त्रीय बुद्धियुक्त अर्थ चतुःषष्टि कलाओं का रूपक है। कोमल बुद्धि को सहज में समझा देने के लिये, बालक की स्मृति में एक रोचक रूप से ज्ञान के तत्त्व को दृढ़ बैठा देने के लिये, अमूर्त ब्रह्म की विविध मूर्तियों की कल्पना, प्राचीन दयामय ऋषियों ने कर दी। पर जैसे और विषयों में तैसे यहां, हम लोग साल में एक दिन कृत्रिम मूर्ति ही देख कर सन्तुष्ट हो जाते हैं और जो उस मूर्ति का मार्मिक अर्थ है उस को बिल्कुल भूलें हैं।

मोक्षशास्त्र ।

अन्त में मोक्षशास्त्र के अंश की पूर्ति की आवश्यकता है। संस्कृत ग्रन्थों से अनुवाद किये हुए ग्रन्थ इस विषय पर हिन्दी में हैं। पर इन का भी पुनः संस्करण आवश्यक है। सांसारिक व्यवहार और अभ्युदय अर्थात् धर्म-अर्थ-काम-ज्ञात्मक त्रिवर्ग के शास्त्र कच्चे पड़ जाने से उन का प्रतिद्वन्द्वी मोक्षशास्त्र भी बहुत ढीला पड़ गया है, और उस का भी अर्थ के स्थान में अनर्थ और दुरुपयोग बहुत हो रहा है। मनु ने कहा है।

ऋणानि त्रीणि अपाकृत्य, मनो मोक्षे निवेशयेत्;

अनपाकृत्य तान्येव, मोक्षं इच्छन् व्रजति अधः ।

अनधीत्य द्विजो वेदान्, अनुत्पाद्य च सद्यजाः,

अनिष्टा विविधैर्यज्ञैः, मोक्षं इच्छन् व्रजति अधः । (मनु)

जिस को पच्छिम के विद्वान् 'सोशल डेट' कह के पहिचानने लग गये

हैं, उस के पूरे रूप को इस देश की पुरातन प्रथा में 'ऋणत्रय' कहते हैं। ऋषि ऋण, पितृ ऋण, देव ऋण—मनुष्य इन तीनों ऋणों से बँधा हुआ, पृथ्वी पर शरीररूपी बन्ध में जनमता है। इन ऋणों का, धर्म, अर्थ और काम का, उचित मर्यादानुसार सेवन कर के, ज्ञान का प्रचार साक्षात् या परम्परा कर के, अच्छी प्रजा को उत्पन्न कर के, और उस की शिक्षा रक्षा जीविका और मन-ब्रह्मलाभ का प्रबन्ध कर के, (जैसे सच्चे राजा का कर्त्तव्य प्रजा की ओर है), और विविध 'यज्ञ', परार्थ कर्म, कर के—इन सब ऋणों को चुकाता है। तब, उस के पीछे, यदि मोक्ष के लिये यत्न करे तो कृतार्थ होता है। तभी उस को मोक्ष का लाभ, सब ऋणों और बंधनों से छुटकारा, अर्थात् सब जीवात्माओं की एकता का निश्चय, परमात्मा का अनुभव, ठीक ठीक होता है; अन्यथा नहीं।

इस लिये जब तक अन्य तीनों शास्त्रों के ग्रन्थ अच्छे न बन जायँ, जब तक इन शास्त्रों के विषय का सच्चा ज्ञान और उत्तम पवित्र अनुभव देश में न फैले, तब तक मोक्ष का अनुभव भी ठीक नहीं हो सकता। जैसा पुनः पुनः पुराणों में, तथा तुलसीदास जी की रामायण में भी, कलियुग के वर्णन में कहा है, आज काल तो सभी वेदांती हो रहे हैं, सभी प्रकार के नितान्त विषयी और पापी जन भी, "अहं ब्रह्मास्मि, सर्वं ब्रह्म" पुकारते हुए, दूसरों का मालमता 'आत्मसात्' करने के लिये, 'अपनाने' के लिये, सदा सन्नद्ध रहते हैं, और जीवन्मुक्त बने निर्द्वन्द्व विचरते हैं।

इस विषय पर कहने को तो बहुत है, पर यह स्थान और समय अधिक विस्तार का अवसर नहीं देता। इतने ही से अपने वक्तव्य के इस अंश को समाप्त कर के मैं आप को स्मरण कराना चाहता हूँ, कि यह मैंने भारतवर्ष के प्राचीन संस्कार के अनुसार सर्वांग 'साहित्य' का सीधा सादा आकार खींच दिया है। और यह दिखाने का यत्न किया है कि मनुष्य-समाज के सर्वांग जीवन में सहायता करना, 'साथ' देना, 'सहित' होना, मनुष्य के सुख की वृद्धि करना, मनुष्यमात्र को चारों पुरुषार्थों की प्राप्ति का उपाय दिखाना, यही सम्पूर्ण 'साहित्य' का प्रयोजन है, और यह प्रयोजन, बिना इस आकार के पूर्ण हुए, ठीक सिद्ध नहीं हो सकता।

(२)

अब मैं यह सूचना करने का प्रयत्न करूँगा कि ऐसे साहित्य की पूर्ति के क्या उपाय हैं, और तत्सम्बन्धी फुटकर बातों की भी चर्चा करूँगा।

जब सोता आदमी जागने लगता है, जब नशे से या चोट से बेहोश आदमी होश में आने लगता है, तब पहिले उसके अंग एक साथ मिल के काम नहीं करते। हाथ किसी तरफ फेंकता है, पैर किसी तरफ ऐंठता है, आंख खुलती है और बन्द हो जाती है, कान कुछ और ही सुनता है, मुह से कुछ बेजोड़ असम्बद्ध आवाज़ अलग निकलती है। धीरे धीरे, सब देह में प्राणसंचार हो कर आदमी उठ बैठता है, खड़ा हो जाता है, और यकसू एकाग्र हो कर, एक लक्ष्य से, काम में लगता है।

यही दशा भारतवर्ष की है। आज चालीस पचास वर्ष से इस देश और इस जाति में जाग हुई है।

देश और जाति के विविध अंगों की जाग।

एक परमात्मा, एक खुदा, एक अल्ला के बन्दों में अनन्त मतों और फिर्कों के भेद पैदा हो कर आपस में भाईचारा होने के बदले बापा-बैर बढ़ चला था। उस के शोधन के वास्ते जतन शुरू हुआ, और लोगों को चेतावनी दी जाने लगी, कि इस मूल बात को फिर से याद कीजिये कि सभी एक ही परमात्मा, एक ही खुदा, एक ही अल्ला की संतान हो, आप भी जीयो और दूसरे को भी जीने दो, आपस में स्नेह करो और घैर मत करो, अहं से काम लो, लाठी से नहीं, सात कनौजिया नौ चूल्हा की थोथी बातों को छोड़िये, सच्चे सहेतुक शौचाचार को और बिना बनावट के धर्म को गहिये, दीन और धर्म के नाम की दुर्दशा कर के पशु के लिये मनुष्य की हत्या मत कीजिये, बल्कि एक दूसरे को अहं से समझाइये। कृष्ण ने, शराब कबाब वाला इन्द्र-मख उठा कर, गो-पूजा इस वास्ते कायम की कि देश में अन्न दूध का सौम्य 'सिविलिजेशन', समयाचार और सभ्यता, चले, और शराब कबाब का प्रचण्ड रौद्र 'सिविलिजेशन', जिस से एक दो नगर की अत्यन्त समृद्धि के वास्ते सारा देश उजाड़ हुआ जाता था, कम हो। (यद्यपि यह काम केवल गो-वर्धन मख से नहीं हुआ। इस के लिये

कृष्ण को महाभारत का युद्ध और यादवों का संहार भी कराना पड़ा ।)

जहां एक ओर इस प्रकार से साम्प्रदायिक वैरों को शांत करने का यत्न होने लगा, वहां दूसरी ओर यह यत्न आरम्भ हुआ कि नई पुस्त की शिक्षा का प्रचार देश की हालत के अनुसार हो, विदेश के मतलब के अनुसार नहीं । इस वास्ते गैर सरकारी और नीम सरकारी स्कूल कालिज कायम किये जाने लगे, जिन का भाव यही था कि देश के काम की अर्थ-करी शिक्षा का प्रचार हो, और बेकार, बेसूद, अर्थ-रहित शिक्षा बंद हो ।

तीसरी ओर देश के सुशासन, जनता के अधिकारों की रक्षा, के उपाय के संबंध में, प्रजा को दुःशासन की पीड़ा से बचाने के प्रकार के बारे में, बड़ा विचार और आन्दोलन शुरू हो गया ।

चौथी ओर देश की डूबती हुई जीविका का कैसे पुनरुद्धार हो, कैसे यहां की जनता अपने पैरों पर खड़ी हो, अपने बूते अपना और बाल बच्चों का, बिना नितान्त पराधीनता के, पालन पोषण कर सके, कैसे स्वदेशी व्यापार सर्वथा नष्ट न हो जाय—इस बारे में जतन होने लगा ।

पांचवीं ओर हिन्दी प्रचार, नागरी प्रचार की चर्चा उठी, और भारतेन्दु हरिश्चन्द्र काशीवासी ने, जिन के दर्शन का सौभाग्य मुझ को बाल्यावस्था में हुआ है, हिन्दी साहित्य में नये प्राण का संचार किया, और अन्यान्य देशोद्धार और आज्ञादी की बातों की चर्चा भी, आज से पैंतालीस चालीस वर्ष पहले, अपने गद्य-पद्यात्मक रसीले हिन्दी लेखों में उठाई । स्त्रियों की भी, वर्तमान दुर्दशा से, उद्धार का यत्न शुरू हुआ ।

यों तो देखने में, ज़ाहिरा, इन बातों का परस्पर सम्बन्ध न जान पड़ता हो, बल्कि परस्पर बाधक भी कभी कभी समझी जाती थीं, पर असल में ऐसा था नहीं । भारतवर्ष की सूत्रात्मा मूर्छा के बाद होश में आ रही थी । दिन दिन उस के शरीर में अफ़ीम, शराब, गांजा, भांग आदि मादक पदार्थों का, और अनुपयुक्त अथवा हानिकारक आचारों और विचारों का, जो विष भरा जा रहा था, उस को दूर करने को हाथ पैर फेक रही थी । और इन सब क्रियाओं में, उस सूत्रात्मा की एकता के कारण, परस्पर सम्बन्ध था, और है ।

शिक्षा, रक्षा, जीविका—इन्हीं का प्रबन्ध करना तो माता पिता का धर्म, सन्तान की ओर, और राजा, शास्ता, नृप का धर्म, प्रजा की ओर, है।

इन तीनों में, तथा चौथे सात्विक मन-बहलाव, रञ्जन में, “प्रजानाम् रंजनाद् राजा, शिक्षणात् शासनात् शास्ता, नृणाम् पालनाद् रक्षणात् नृपः, भरणाद् भर्ता,” इन चार में, जो ज्येष्ठ के कर्त्तव्य-धर्म कनिष्ठ की ओर हैं, और राजा के कर्त्तव्य-धर्म प्रजा की ओर हैं, वे सब कर्त्तव्य आ जाते हैं।

इन्हीं सब का संशोधन, भारतवर्ष की सूत्रात्मा ने, भिन्न भिन्न संघों द्वारा, देश में आरम्भ किया। “संघे शक्तिः क्लौ युगे।”

ब्राह्मण वर्ग, मौलवी वर्ग, विद्वान्-पादरी वर्ग, ज्ञानप्रधान जीवों, के द्वारा शिक्षा का प्रबन्ध। क्षत्रिय वर्ग, सिपाही वर्ग, ‘सोलूजर’ वर्ग, क्रिया-प्रधान जीवों, द्वारा रक्षा का प्रबन्ध। वैश्य वर्ग, ताजिर-और किसान और पशुपालक और शिल्पी वर्ग, अर्थात् इच्छाप्रधान जीवों, के द्वारा जीविका का प्रबन्ध। सेवक वर्ग, अनुद्बुद्धि जीवों, बालबुद्धि जीवों, के द्वारा सब की सहायता और मनोरञ्जन आदि का प्रबन्ध, सब के वास्ते परस्पर कर देना, देश-काल-अवस्था के अनुसार—यही उत्तम शासन का स्वरूप और सिद्धान्त है।

ज्ञान की देवी ब्रह्मचारिणी सरस्वती, ग्राम और नगर से मिले हुए उपवन और अरण्य में बसने वाली; क्रिया की देवी, शोभा सौन्दर्य सम्पत्ति की अधिष्ठात्री गृहस्थिनी लक्ष्मी, नगर में बसने वाली; इच्छा की देवी, प्राण की, अन्न की, वैवाहिक स्नेह और सन्तान की, काम की, तथा क्रोध और वीरता की भी, देवी, महागृहस्थिनी विविधरूपिणी गौरी, अन्नपूर्णा, दुर्गा, गांव देहात की रहने वाली; तथा सब से आगे, सब स्थान में रहने वाले, जिन के बिना किसी का भी काम नहीं चल सकता, बालबुद्धि के देवता, अति पुराण, मोटे ताजे, गोल मोल, ‘बालक’ गणेश जी—हम भारतवासी जन तो इन सब को एक-सा मानते और पूजते हैं। हम को तो सभी चाहिये। इन चार में से किसी एक को भी नहीं छोड़ सकते।

पर इस पच्छिमी सभ्यता ने, लक्ष्मी को माता न समझ कर वाराङ्गना

बना लिया है, और सरस्वती, अन्नपूर्णा, तथा गणेश जी को उस का गुलाम कर दिया है । उन का बराबरी का वास्ता मिटा दिया है । इसी के कारण सारे पृथ्वीमण्डल में रामराज्य के स्थान में रावणराज्य हो गया है ।

जब तक इन तीनों देवियों की समता अवस्था फिर से नहीं कायम होती, जब तक उन के प्रिय और पूज्य बालक गणेश जी का सब से पहिले आदर नहीं होता, तब तक न इस देश में चैन होगा, न किसी और देश में । “सर्वेषामेव रोगाणां निदानं कुपिता मलाः ।” जब तक शरीर में कफ-वात-पित्त अत्यन्त विषम होंगे, तब तक भयङ्कर रोग होता ही रहेगा । यह अत्यन्त वैषम्य, मुट्ठी भर आदमी अत्यन्त धनी, मानी, अधिकारी, आरामी, और सैकड़ों कोटि आदमी अत्यन्त दरिद्र, यह वैषम्य ही तो घोर अशान्ति का और रावणराज्य में सब के रोने का कारण है । “लोकान् रावयति इति रावणः,” जो सब लोक को रोआवै, रुलावै, वह रावण ।

यह महारोग कैसे शांत हो ?

शुद्ध ज्ञान होने से शुभ इच्छा होती है । शुभ इच्छा होने से तदनुसार शुभ क्रिया होती है । इस लिये शुद्ध ज्ञान का, उत्तम शिक्षा का, प्रचार सब से पहिले आवश्यक है ।

व्यापक भाषा की आवश्यकता ।

ज्ञान के प्रचार के वास्ते बोली आवश्यक है । अन्य इन्द्रियां होते हुए भी, मनुष्य का परस्पर बुद्धिसंक्रमण, श्रोत्रेन्द्रिय और वागिन्द्रिय के द्वारा ही होता है । तुलसी दास जी ने कहा है, “गिरा अनयन, नयन बिनु बानी, स्याम गौर किमि कहौं बखानी” । मौलाना रूम, इन से पहिले कह चुके हैं, “महमे ई होश जुब् बेहोश नीस्त, मर ज़बां रा मुश्तरी जुब् गोश नीस्त,” ज़बान के सौदे का खरीदार कान के सिवा दूसरा नहीं । इस होश, इस ज्ञान का महम, रहस्य-वेदी, इस के मर्म को पहिचानने वाला, सिवा ‘बेहोश’, ‘अनजान’, ‘ज्ञानातीत’, के, दूसरा नहीं है । इसी से वेद का नाम श्रुति है, परम्परा से सुनी हुई पुरानी बात । तो उत्तम ज्ञान के देश भर में व्यापक प्रचार के वास्ते एक व्यापक बोली आवश्यक है । तथा शिक्षक, शिष्य, और शिक्षा के लिये स्थान आदि भी आवश्यक हैं । इन आवश्यकताओं

को पूरा करने का कार्य साहित्य सम्मेलन का है। हिन्दी ही ऐसी एक भाषा है जो भारतवर्ष की व्यापिनी बोली कही जा सकती है। लोकमान्य तिलक ने, महाराष्ट्र प्रान्त का शरीर रखते हुए भी, इस बात को स्वीकार किया, और पर साल (१९२०ई.) काशी में हिन्दी में व्याख्यान दिया। महात्मा गान्धी ने, गुजरात प्रान्त का शरीर धारण करते हुए भी, इस बात पर सत्य आग्रह किया है कि हिन्दी ही समग्र भारतवर्ष की राष्ट्र भाषा है और होना चाहिये, और जिस जिस प्रान्त में इसका प्रचार अभी कुछ कम है वहां अधिक होना चाहिये। स्वयं वे प्रायः अब हिन्दी ही में अपने प्रभावशाली सारमय हृदयग्राही व्याख्यान देते हैं। बंग देश के भी कई विद्वान् और अग्रणी इस को मान चुके हैं। दूसरे देश के भी जो निष्पक्षपात निस्वार्थी विद्वान् हैं वे भी इसको मानते हैं। और गत सम्मेलनों में यह बात बड़े पाण्डित्यपूर्ण सद्युक्तिमय व्याख्यानों से सिद्ध की गई है। अब इस पर अधिक कहना निष्प्रयोजन है।*

हिन्दी या हिंदुस्तानी।

हां, 'हिन्दी' शब्द में कुछ सन्देह हो गया है। इधर हिन्दी उर्दू का विवाद कुछ दिनों तक जो चला, उस के कारण मुसलमान धर्म वाले, 'हिंद' में रहने वाले, अतः 'हिन्दी', हमारे भाइयों को इस शब्द से कुछ शंका हो गई। गो कि वह हुजत हिन्दी उर्दू जवानों की नहीं थी, बल्कि नागरी फारसी हरफों की थी, तो भी इस शक और हुजत को मिटाने के लिये इधर कई मुअज्जिज़ पेशवाओं की सलाह यह है कि हिन्दी लफ्ज़ की जगह हिन्दुस्तानी लफ्ज़ का इस्तमाल किया जाय।

यह भी अच्छा है। मेरा निवेदन केवल यह है कि जो ही अर्थ हिन्दुस्तानी का है वही हिन्दी का है, और हिन्दी शब्द छोटा और बहुत

* यह सब, १९२१ ई० में लिखा गया था। उसके बाद, हिन्दी उर्दू का झगड़ा बढ़ता ही गया, और इस कश-म-कश, खींचा-तानी, के फल-रूप, दोनों भाषाओं का प्रचार, बोलने में भी, और लिखने में भी, बढ़ता ही गया। हिंदी का बर्त्ताव, प्रवर्त्तन, तो अब सभी प्रान्तों में, इधर २०-२२ वर्षों में, बहुत फैल गया है।

दिनो से वर्तव मे है और सुविधा का है ।

इस देश का नाम जैसे 'हिन्दुस्थान' है, वैसे ही 'हिन्द' है । बल्कि अफ़ग़ानिस्तान, फ़ारस, अरब, रूम, मिस्र आदि इस्लाम धर्म मानने वाले देशों मे 'हिन्द' ही मशहूर है, और हिन्दुस्तानी क्रौमै, यानी हिन्द के रहने वाले, हिंदू, मुसलमान, ईसाई, सब 'हिन्दी' के ही नाम से पुकारे जाते हैं, 'हिन्दुस्तानी' नहीं ।

यों ही, पश्चिम और पूर्व के देश, यूरोप, अमेरिका, चीन, जापान आदि मे, 'इन्डिया' शब्द प्रसिद्ध है, जो 'हिन्द' शब्द का केवल रूपांतर है । और जैसे पंजाब प्रान्त का बसने वाला और उसकी बोली पंजाबी, बङ्गाल की बङ्गाली, गुजरात की गुजराती, फ़ारस की फ़ारसी, बनारस की बनारसी, शीराज़ की शीराज़ी, रूम का रूमी, मिस्र की मिस्री, फ़रासीस या फ़्रान्स देश की फ़रासीसी या फ़िरिंगी, इसी चाल से हिन्द देश का रहने वाला 'हिन्दी', चाहे वह किसी धर्म का मानने वाला हो और किसी अवान्तर जाति का हो, और उस की बोली भी सामान्यतः 'हिन्दी' ही, चाहे उस का विशेष भेद बंगला, मराठी, गुजराती, पंजाबी, सिंधी आदि कुछ भी हो । 'सिन्धु' नदी, 'सिन्धु' देश, ये नाम वैदिक और पौराणिक काल से चले आते हैं । सिन्धु देश मे बसने वाली जातियाँ 'सैन्धव' कहलाती थीं । प्राचीन 'ईरानी' (फ़ारस देश मे बसी हुई 'आर्य') जातियों की बोली 'ज़िन्द' ('छन्द') भाषा मे, इन शब्दों का रूप 'हिन्ध' और 'हैन्धव' हो गया । तथा 'यूनानी', ('ऐयोनिया' देश मे बसने वाली 'ऐयोनियन'), 'यवन', ग्रीक, जातियों की भाषा मे 'इन्डस', 'इन्डिया', 'इन्डियन' आदि हो गया ।

हिन्द और हिन्दू शब्दों के विषय मे पिछले सम्मेलनो मे बहुत शंका समाधान हुआ है । इन शब्दों का प्रयोग, तिरस्कारक अर्थों मे, परदेशियों ने किया है, इस लिये इन का प्रयोग छोड़ देना चाहिये, 'भारत', और 'भारतीय' ही कहना चाहिये, इत्यादि । पर "योगाद् रूढिर्बलीयसी", यह सिद्धान्त है । अति प्राचीन वैदिक भाषा मे 'असुर' शब्द का वह अर्थ था जो अब 'सुर' का है, "असुराति इति", प्राण देने बढ़ाने वाले, और 'सुर' का वह अर्थ था जं

अब 'असुर' का, पर ऐसा बदल गया कि अब उस में शंका का स्थान ही नहीं है। ऐसे ही, यह तो प्रत्यक्ष स्पष्ट है कि हिन्दी में जो 'तीता' और 'कडुवा' ये दो शब्द हैं, इन के मूल संस्कृत के दो शब्द 'तिक्त' और 'कटु' हैं। पर अर्थ बिल्कुल उल्टा है, "निम्बं तिक्त", नीम कड़वी है, और "मरिचं कटु", मिर्च तीती है। तो "योगाद् रुद्धिर्बलीयसी"; अब तो 'हिन्द' हमारा प्यारा देश है, और 'हिन्दी' हमारी प्यारी बोली है, जिस को हिन्द के पैंतीस चालीस करोड़ 'हिन्दीयों' में से पच्चीस तीस करोड़ किसी न किसी प्रकार से समझ लेते हैं, और साधारण कामों के लिये बोल भी लेते हैं। पर, साथ ही इस के, 'भारत' और 'भारतीय' को भुला नहीं देना है। इन शब्दों का भी प्रयोग समय समय पर होते रहना ही चाहिये।*

इस सम्बन्ध में काशी की विशेष अवस्था की कुछ चर्चा यहां करना चाहता हूँ। कई मानी में सारे हिन्द का संक्षेप रूप काशी है। लाहौरी टोला में पंजाबियों की बस्ती, बंगाली टोला में बंगालियों की, केदार घाट हनुमान घाट पर तामिल तेलंगों की, दुर्गाघाट पंचगंगा पर महाराष्ट्रों की, चौखम्भा में गुजरातियों की, घाट घाट पर विशेष विशेष राज-रियासतों के आदमियों की, मदनपुरा अलईपुरा में मुसलमान भाइयों की, और सिक्रौल में ईसाई भाइयों की आबादी है। इन की रिश्तादारियां चांगे और हिन्द भर में हैं और होती रहती हैं। ये सब, इन की बहू बेटियां तक, बनारसी हिन्दी अच्छी तरह बोलती समझती हैं, चाहे अपने अपने खास प्रान्त की

* १९४१ ई० की मनुष्यगणना से, भारत की जनसंख्या, ३८ कोटि हो गई; और प्रति वर्ष बढ़ती जाती है। तदनुसार, विविध-भाषा-भाषियों की संख्या में भी वृद्धि हो रही है। यदि बर्मा देश की भी आबादी जोड़ी जाय तो प्रायः डेढ़ कोटि संख्या और बढ़ जाय। २३३,००० वर्ग मील का यह देश, १८५२ ई० तक स्वतंत्र राष्ट्र रहा; उस वर्ष, अंग्रेजों ने, इसके दक्षिणार्ध पर कब्जा कर लिया, और १८८५ में, राजा को कैद कर के, उत्तरार्ध पर भी। पहिले, बर्मा को भी भारत का एक प्रान्त, अंग्रेजी गवर्मेन्ट ने बनाया; पर १९३५ से, 'राज-नीतियों' के कारण, इस के शासन प्रबन्ध को भारतीय प्रबन्ध से अलग कर दिया है।

बोली कम भी जानें । इस देश के सब तीर्थों और विद्यापीठों में सब से पुराना तीर्थ और विद्यापीठ भी काशी है । उपनिषदों में काशी के आचार्यों की चर्चा है । काशी के राजा दिवोदास ने वैद्यक का जीर्णोद्धार किया, जो अब सुश्रुत संहिता के नाम से प्रसिद्ध है । भारतवर्ष के जो पुराने विद्यापीठ, सप्त पवित्र पुरी के नाम से प्रसिद्ध थे, उन में अन्य सब शिथिलप्राय हैं, पर काशी अभी भी दो तीन सहस्र विद्यार्थियों को पुरानी रीति से भोजन-आच्छादन और शास्त्रज्ञान दे रही है । “भृते ज्ञानान् न मुक्तिः” । यह भी शास्त्र का वाक्य है । “काश्यां मरणात् मुक्तिः” यह भी । तथा “अयोध्या मथुरा माया काशी कांची अवंतिका, पुरी द्वारावती चैव, सप्तैताः मोक्षदायिकाः” यह भी । इन वाक्यों का समन्वय कैसे हो ? तो यों ही, कि ये सब स्थान पुरानी ‘यूनिवर्सिटी’, विद्यापीठ, साहित्य-केन्द्र थे, ज्ञानी महात्मा सच्चे साधु जन यहां रहते थे, उन के संसर्ग से मंद बुद्धि वालों के हृदय में भी ज्ञान उत्पन्न हो जाता था, और तब उस ज्ञान के द्वारा उन को मोक्ष मिलता था ।

न ह्यम्मयानि तीर्थानि, न देवाः मृच्छिलामयाः,
ते पुनंतिउत्कालेन दर्शनादप्य साधवः । (भागवत)
तत्रात् आवासतु तीर्थानि, सर्वभूतहितैषिणः,
निधयो ज्ञानतपसां, तीर्थीकुर्वति साधवः ।
परिग्रहान् (त) मुनीनां च तीर्थानां पुण्यता स्मृता । (काशीखंड)

पर यह सब बात अब कथा शेष रह गई है । काशी में भी जो संस्कृत विद्या के प्रचार का प्रकार अब बाक़ी रह गया है उस के बहुत संशोधन की आवश्यकता है । अब तो उस से न इह-लोक में न पर-लोक में कुछ फल दिखाई देता है ।

हां, उस प्राचीन विद्या के केन्द्र की, जो अब भी हिन्दू का केन्द्र है, प्रचलित बोली हिन्दी में, उत्तम साहित्य का संग्रह और प्रचार हो, तो पूरी आशा है कि सर्वाङ्गीण जाग ठीक ठीक हो जाय, और शिक्षा रक्षा जीविका आदि सब कार्यों में सफलता, स्वतंत्र और स्वाधीन रूप से, हो । जिन की एक बोली, उन का एक मन । यदि देश के सब निवासियों का एक मन हो

जाय, तो कौन सी इष्ट वस्तु है जो इन को न मिल सके।

एक लिपि और विविध भाषाओं के शब्द ।

इस लिये इस बोली का जितना अधिक प्रचार हो उतना ही अच्छा है। मुझे इस का बहुत खेद है कि दिवंगत (कलकत्ता हाइ-कोर्ट के भूत-पूर्व जज) श्री शारदाचरण मित्र ने, जो 'एकलिपिविस्तारपरिषत्' स्थापित की थी, और उस की जो त्रैमासिक पत्रिका निकाली थी, वह दोनों शान्त हो गईं, और इस ओर पुनर्वार प्रयत्न नहीं किया गया।*

यह प्रायः निर्विवाद है कि जैसे नागरी अक्षरावली, वैसे नागरी लिपि भी, अन्य सब वर्णमालाओं और लिपियों की अपेक्षा अधिक शास्त्रीय, 'सायन्टिफिक', सम्पूर्ण, अभ्रान्त, और सब बोलियों के लिखने में समर्थ है। यदि पांच सात आवाजें अरबी और अङ्गरेज़ी की ऐसी हैं जिन के लिये संस्कृत अक्षरावली और लिपि में प्रबंध नहीं है, तो वे सहल में, स्वरवर्ग और व्यंजनवर्ग में, स्थान और प्रयत्न के अनुसार, बढ़ा ली जा सकती हैं, और अब बर्ती जाने भी लगी हैं। जैसे स्वरवर्ग में अरबी अ, अङ्गरेज़ी (तथा बंगला) एं और आँ। कवर्ग में क और ग, चवर्ग में ज, पवर्ग में फ़, जिन के पुराने नाम जिह्वामूलीय और उपध्मानीय हैं। इत्यादि।

मुझे अपना अनुभव यह है कि जब तक एकलिपिविस्तारपरिषत् की पत्रिका निकलती थी, मैं उसे नियम से पढ़ा करता था, और नागरी अक्षरों में छुपे हुए उस के बंगला, मराठी, गुजराती लेख भी प्रायः सब समझ जाता था। हां तेलुगू तामिल लेख तो नहीं समझ पड़ते थे। पर उस में भी कहीं कहीं पुराने संस्कृत शब्द पहिचान पड़ जाते थे। उर्दू का तो कहना ही क्या है। यह तो सिद्ध हो चुका है कि हिन्दी उर्दू में इतना भी भेद नहीं है जितना हिन्दी बंगला या हिन्दी गुजराती या हिन्दी मराठी में है। क्रियापद उर्दू में प्रायः सब ही हिन्दी के अर्थात् संस्कृत प्राकृत के हैं। आना, जाना, खाना, पीना, देखना, सुनना, सोना,

* श्री प्रेमचन्द और श्री कन्हैयालाल सुंशी ने 'हंस' नामक मासिक पत्रिका में इस प्रकार का कार्य फिर आरंभ किया; पर खेद है कि श्री प्रेमचन्द जी के देहावसान से वह काम, थोड़े ही समय बाद, बन्द हो गया।

जागना, जानना, बूझना, समझना, चलना, फिरना, इत्यादि। वाक्यों की बनावट हिन्दी की ऐसी ही होती है। विभक्ति-वाचक शब्द सब हिन्दी के हैं। संज्ञापद, संज्ञा-विशेषण, और क्रिया-विशेषण, फ़ारसी-अरबी के ज़्यादा प्रयोग करने से बोली उर्दू, और संस्कृत के अधिक होने से हिन्दी, कही जाती है। यह तो कुछ भी फ़रक नहीं है। संज्ञापद तो हम को सभी भाषाओं से, जो जो ज़रूरी हों, लेना उचित ही है। बहुत से अंग्रेज़ी के शब्द अब भाषा में ले लिये गये हैं। अरबी-फ़ारसी के शब्द अगर कसरत से हिन्दी में लिये जायँ, तो एक फ़ायदा यह होगा कि अरब, फ़ारस, मिस्र देश का सम्बन्ध इस अंश में बना रहेगा, जिस से 'एशियाटिक यूनिटी', और उसके बाद 'वर्ल्ड यूनिटी', में, सहायता मिलेगी। पर लिपि एक, नागरी, यदि सब प्रान्तों में बरती जाने लगे, तो प्रान्तीय भाषाओं का भेद रहते हुए भी एक दूसरे का अभिप्राय समझने में बहुत बड़ी सुविधा हो जाय। काशी का हाल तो मैं जानता हूँ कि, वहाँ के सब मुसलमान भाइयों की कोठियों में भी वही खाते एक प्रकार की नागरी अर्थात् महाजनी लिपि में ही लिखे जाते हैं। महाराष्ट्र भाषा के ग्रन्थ और पत्र सब नागरी लिपि में छपते हैं। और मेरी समझ में तो ऐसा आता है कि बँगला और गुजराती तथा उर्दू के अच्छे अच्छे ग्रन्थ यदि नागरी लिपि में छपें तो व्यापार रोज़गार की दृष्टि से भी छापने वालों ही को बहुत लाभ होगा, क्योंकि हिन्दी के ही जानकार भी इन को, बिना अनुवाद के श्रम के, मूल शब्दों में ही पढ़ कर, अधिकांश का अर्थ ग्रहण कर सकने के कारण, खरीदेंगे, और इन का प्रचार, जो अब तत्तत्प्रांत की सीमा के भीतर संकुचित है, वह समग्र भारत में फैल जायगा। ग़ालिब और ज़ौक की कविताओं के छोटे संग्रह जो नागरी में छपे हैं, उन की अच्छी बिक्री है। परम प्रसिद्ध कवि अकबर इलाहाबादी के भी पद्य नागरी अक्षरों में छपे हैं, और हज़ारों प्रतियाँ हाथों हाथ बिकी हैं।* इस सम्बन्ध में एक बात और विचारने की है। हिन्दी में जो संस्कृत, फ़ारसी, अरबी, अङ्ग्रेज़ी

* इधर २०-२५ वर्षों में, अब कई छोटे बड़े संग्रह, नामी उर्दू कवियों के चुने हुए पद्यों के, छप गये हैं—(१९४४ ई०)।

आदि के शब्द लिये जायें वे अपने शुद्ध रूप में बरते जायें, या हिन्दी की बोली के अनुसार उन की शकल कुछ बदली जाय ? कुछ सज्जनो का विचार है कि, एक देश को छोड़ कर आदमी दूसरे देश में जा बसता है, और अपना पुराना पहिरावा छोड़ कर उस देश के पहिरावे को धारण कर लेता है, तभी उस देश के आदमियों में मिल पाता है, नहीं तो विदेशी बना रहता है, इस लिये ऐसे शब्दों का रूप भी कुछ बदल लेना अच्छा होगा। दूसरे कहते हैं कि अगर शकल बदलनी शुरू हुई तो रोज़ रोज़ बदलती ही जायगी, कहीं स्थिरता न आवेगी; और शब्दों की उत्पत्ति का स्थान भी भूल जायगा, और शायद अर्थ भी बदल जायगा। कहावत है कि—

✓ दस बिगहा पर पानी बदलै दस कोसन पर बानी

और संस्कृत प्राकृत का भेद मुख्यतः इसी कारण से है; संस्कृत के रूप के, विविध प्रान्तों में, विविध प्रकार से बदलने के कारण, प्राकृतें बहुत सी उत्पन्न हुईं; और लुप्त भी हो गईं; संस्कृत एक ही बनी है। साथ ही इस के, प्राकृत और संस्कृत का अन्योन्याश्रय भी है, वैसा ही जैसा सांख्य में प्रकृति और विकृति का।

अव्यक्त प्रकृति में जो अनन्त संस्कार लीन हैं, उन का उद्बोधन और अभिव्यंजन हो कर, विकृतियां उत्पन्न होती हैं, और अनन्त विषमता और भेद दिखलाती हैं। फिर, विकृतियां, समता की ओर झुक कर, क्रमशः प्रकृति की अव्यक्तावस्था में प्रलीन हो जाती हैं। यदि किसी एक विकृति की संस्कृति, संस्कार, संस्करण, व्याकरण और कोष बनाकर, हो जाय, तो वह 'सम्यक्-कृत' विकृति कुछ दिनों के लिये स्थिर हो जाती है। इस को अङ्गरेज़ी में 'स्टैंडर्डाइजेशन' कहते हैं।

संस्कृत से अपभ्रंश हो कर तरह तरह की प्राकृतें पैदा हो गई हैं। प्राकृतों का पुनः संस्करण हो कर संस्कृत के लिये नवीन शब्द मिल सकते हैं।

मतलब यह कि ऐसे विचार वालों का यह कहना है कि दूसरी भाषाओं से लिये हुए शब्दों का स्वरूप शुद्ध रखा जाय तो भाषा स्थिर रहेगी; नहीं तो अपनी अपनी वागिन्द्रिय की बनावट के अनुसार सब ही

मनुष्य उन में रहोबदल करने लगेंगे। कोई कोमल तोतला आकार चाहेगा, कोई तेजस्वी, शानदार, शुस्ता, साफ, और सफाफ।

दूसरों का कहना है कि एक सेना में कई तरह की वर्दी बेटब मालूम पड़ती है। अभी तक, दोनों पक्ष के समर्थक, युक्तियाँ लगा ही रहे हैं। सर्वसाधारण की सूत्रात्मा ने कोई निर्णय नहीं कर पाया है। पर ग्रन्थ-साहित्य अधिक बढ़ने पर इस का भी निर्णय हो ही जायगा। जैसा अंग्रेज़ी में हो गया है। जैसा सुनता हूँ कि बंगला, गुजराती, मराठी में कुछ न कुछ हो गया है। इन तीन भाषाओं को यह सुविधा है, कि इन को फ़ारसी अरबी शब्दों से काम कम है। प्रायः संस्कृत ही का आसरा है। हिन्दी को फ़ारसी अरबी से भी काम है और संस्कृत से भी। तुलसीदास जी ने, जिन्हो ने वाल्मीकि रामायण का हिन्दी में अनुवाद वैसा किया जैसा व्यास जी ने वेदों का महाभारत के रूप में, 'रज़ाइश' का आकार 'रजायसु' कर दिया है। 'आश्रय' का तो 'आसरा' सहज ही है। फ़ारसी-दां 'रज़ाइश' पर ही जोर देते हैं। संस्कृतज्ञ के कर्ण को 'आश्रय' ही प्रिय है। पर सर्व-साधारण को प्रायः रजायसु और आसरा ही भला लगेगा। मेरा निज का विचार कुछ ऐसा होता है कि, लिखे और छपे ग्रंथों के लिये यदि शब्दों के शुद्ध आकार पर जोर दिया जाय, तो साहित्य की स्थिरता बढ़ेगी। बोलने में चाहे थोड़ी ढिलाई भी रहे। ज़ाहिरा, 'खड़ी बोली' का प्रयोग बढ़ता भी जाता है। यही शकल हिन्दी और उर्दू के मेल की, अर्थात् हिन्दुस्तानी की, होती देख पड़ती है। मामूली बोल-चाल में तो, जैसे आदमी आदमी की शकल सूरत में और आवाज़ में फ़र्क होता है, वैसे ही शब्दों में कुछ न कुछ होता है और रहेगा। एक घर में बच्चे कुछ और बोलते हैं, स्त्रियाँ कुछ और, पुरुष कुछ और, नौकर कुछ और। एक दूसरे की बात ठीक ठीक समझ जायँ, इतना तो ज़रूरी है, और जैसे हो वैसे साधना चाहिये; इस के बाद यदि थोड़ा भेद रहे, तो वह भी संसार की विचित्रता के आवश्यक रस में सहायता ही देता है। जब शास्त्रीय विषयों (इल्मी मज़ामीन) पर लेख लिखना हो, तब संस्कृतज्ञ ग्रन्थकार अवश्य ही संस्कृत से संज्ञा-पद,

विशेषण, आदि लेगा, और अरबी-फारसी-दां उन ज़बानो से इस्म व सिफत के लफ्ज़ों को। यह फ़र्क, भेद, मिट नहीं सकता; न मिटाने की ज़रूरत है; जैसे तमिल, तेलुगू, गुजराती, मराठी, के ग्रन्थ अलग छपते ही हैं, वैसे ही हिन्दी और उर्दू के भी अलग क्यों न बनें और छपें ? हां, अगर दोनो तरह के लिखने वाले इतना ध्यान रखें और यह उपाय काम मे लावें, कि ठेठ संस्कृत शब्द के साथ, 'ब्रैकेट,' कोष्ठक, मे उस का अरबी-फारसी पर्याय, और ठेठ अरबी-फारसी लफ्ज़ के साथ ब्रैकेट मे संस्कृत पर्याय, रख दिया करें, तो पांच-पांच छः छः सौ शब्द, दोनो तरफ़ के, दोनो तरफ़ वालों को अभ्यस्त हो जायें।

लेख और ग्रंथ

यहां तक तो बोली और लिपि की बात हुई। अब लेखों और ग्रन्थों की थोड़ी चर्चा आवश्यक है, जिन से ही साहित्य के सब अंगों की पूर्ति हो सकती है। दैनिक, साप्ताहिक, मासिक, त्रैमासिक आदि पत्र और पत्रिकाओं पर तो बड़ा परिश्रम हो रहा है। देश मे जितने दैनिक आज काल हैं, उन मे से पांच तो इस महानगर कलकत्ते मे ही निकलते हैं। दो कानपुर मे, एक प्रयाग मे, एक लखनऊ मे, और एक काशी मे। साप्ताहिक पच्चीस या तीस हैं। अच्छी मासिक पत्रिका भी कोई पन्द्रह सोलह हैं, जिन मे चार पांच स्त्रियों के लिये, और तीन चार बालकों और बालिकाओं के लिये, हैं। अक्सर मासिक पत्रों मे चित्र रहते हैं। चार पांच मे रंगीन चित्र भी। तीन चार त्रैमासिक पत्रिकाएँ भी निकलती हैं, * जिन मे काशी की नागरी प्रचारिणी सभा की पत्रिका और जैन साहित्य संशोधक पत्रिका विशेष ध्यान के योग्य है। इस मे कुछ सन्देह नहीं कि इन के प्रकाशकों ने बहुत उत्साह किया है, और बड़ा श्रम और खर्च

* सन् १९२१ ई० के बाद इधर २२-२३ वर्षों मे यह सब संख्याएं बहुत बढ़ गई हैं, और कई बहुत अच्छे अच्छे, संयत, प्रामाणिक, ज्ञान-वर्धक, शीलवर्धक, मर्यादित, दैनिक और मासिक प्रकाशित होने लगे हैं—(१९४४ ई०)।

उठाया है। इन से देश की जाग मे बड़ी सहायता मिल रही है, वर्तमान संसार की बातें बहुत मालूम होती हैं, और मासिक पत्रिकाओं मे स्थायी विषयों पर लेखों के द्वारा नये ज्ञान और नये विचारों का संग्रह होता जाता है। पर अभी बहुत संस्कार परिष्कार और उत्कर्ष के लिये अवसर है।

खेद यह है कि जैसे एक रोग के कारण दूसरे रोग उत्पन्न होते हैं, और इन दूसरों से पहिले की वृद्धि होती है, 'परस्परेणानुग्रहन्याय' से, वैसे ही इस देश के शीलभंग से स्वाधीनता और धन की हानि हो गई, और निर्धनता से कोई भी व्यवसाय पनपते नहीं, और पराधीनता और दरिद्रता के कारण शील भी फिर से दृढ़ होने नहीं पाता। ऐसा अनर्थ-चक्रक हो गया है। 'उत्पद्य हृदि लीयन्ते दरिद्राणां मनोरथाः', 'बुभुक्षितः किं न करोति पापं', इत्यादि। पर लोग जाग रहे हैं, और दिन दिन परार्थबुद्धि, त्यागबुद्धि, राष्ट्रबुद्धि, कुछ न कुछ बढ़ती जाती है, यद्यपि स्वार्थ और लोभ के भाव भी अधिक तीव्र हो रहे हैं। इस से आशा कुछ की जा सकती है कि खोया हुआ शील स्यात् लौटेगा, और उस के साथ साथ अन्य सब कल्याण गुण वापस आवेंगे।

नाटक और 'उपन्यास' अर्थात् आख्यायिका के ग्रन्थ बहुत से अच्छे अच्छे अब हिन्दी मे लिखे जाते हैं। देशभक्ति की कविता अच्छी अच्छी निकलती हैं। छोटे काव्य भी कई अच्छे अच्छे छपे हैं। पर तुलसीदास जी की रामायण के ऐसे महाकाव्य की रचना का किसी ने प्रयत्न नहीं किया है। ऐतिहासिक नाटकों और आख्यायिकाओं का अनुवाद, अधिक संख्या मे होना चाहिये। इन के ग्रन्थ, अन्य भाषाओं मे बहुत और अच्छे अच्छे हैं। अनुवाद सहल मे हो सकता है। जो अन्यथा-सिद्ध है उस पर प्रयास करना अनुचित है। यदि स्वभावतः किसी को नवकल्पना की शक्ति अच्छी हो तो बहुत अच्छा है। पर अनुवाद मे कोताही करने का कोई कारण नहीं है। अलबत्ता इस बात का ध्यान रखना चाहिये कि यदि किसी लेखक ने जातिमद से किसी दूसरी जाति के विषय मे अभद्र भाव प्रकट किये हैं, या मिथ्या बातें लिखी हैं, तो उनका

संशोधन अनुवादक कर ले। ऐतिहासिक आख्यानो और नाटकों की बहुतायत, अभिनंदन और प्रोत्साहन के योग्य है। पुरानी संस्कृत-प्रथा भी यही है कि ऐतिहासिक वृत्त के आधार पर काव्य नाटक आदि बनाना चाहिये। इस का फल यह है कि जो शिक्षा शुद्ध इतिहास से होती है वही इन से, और अधिक रुचिकर रूप में, होती है। शुद्ध इतिहास के ग्रन्थों की भी यही दशा है। इस विषय का संग्रह अन्य भाषाओं में बहुत भारी है। हिन्दी में अनुवाद करने की देर है। उक्त जातीय पक्षपातों और द्वेषों से जो दोष मूल ग्रन्थों में पैदा हो गये हों, उनके संशोधन की आवश्यकता है। पश्चिम देश के इतिहासों के विषय में तो यदि कई भाषा जानने वाला अनुवादक हो, तो यह काम सहज में हो सकता है। जैसे, इंग्लिस्तान के जो इतिहास अंग्रेजों ने लिखे हैं, उनका संशोधन, फ्रेंच और जर्मन विद्वानों के लिखे इंग्लिस्तान के इतिहासों से हो सकता है। यथा, १८१५ ई० में वाटरलू की प्रसिद्ध लड़ाई में नेपोलियन की फ्रांसीसी सेना, अंग्रेजी और जर्मन सेनाओं के मुकाबिले हार गई। अंग्रेज लेखक इस का यश अंग्रेजी सेना को ही देता है। जर्मन लेखक जर्मन सेना को ही। फ्रांसीसी लेखक, हार के कारण ऐसे बताता है, जिन को अंग्रेज और जर्मन छिपाना चाहते हैं। इत्यादि।

भारतवर्ष का इतिहास तैयार करने में बौद्ध, और, विशेष कर, जैन ग्रन्थों से, तथा फ्रांसीसी ग्रन्थों से, जो सहायता मिल सकती है, वह अभी तक पूरी तरह से नहीं ली गई है। पर जैन ग्रन्थों के छापने का प्रयत्न दिन दिन अधिक होता जाता है, और भारतवर्ष के पूरे इतिहास की सामग्री, धीरे धीरे, शिलालेख, ताम्रपत्र, पुराने सिक्के, वंशावली, पुरानी चित्रकारी, मूर्ति, खंडहर आदि के रूप की भी, पुरातत्त्व, पुरावृत्त, के गवेषकों के द्वारा जमा हो रही है।

अन्य शास्त्रों के विषय, में, जिन की चर्चा पहिले की गई, अधिक परिश्रम की आवश्यकता है। उन पर हिन्दी में अच्छे ग्रन्थ अभी तैयार होंगे जब उन के लेखक उस उस विषय के, न केवल पाश्चात्य ज्ञान और विचार से परिचित हों, किन्तु प्राचीन संस्कृत ज्ञान और विचार को भी

अच्छी तरह जानते हों, और दोनों को, देश की वर्तमान दशा की दृष्टि से, देख कर ग्रन्थ लिखें। यह काम तभी ठीक होगा जब विद्यालयों में तत्-तत् शास्त्र के आचार्य, पौर्व, पाश्चात्य दोनों ज्ञानों के जानकार हों, और वे हिन्दी में ग्रन्थ लिखें। जापान ने इसी प्रकार का अनुसरण कर के पंद्रह बीस ही वर्ष में अपनी भाषा में समस्त पाश्चात्य ज्ञान का निचोड़, निश्च्योत, रख लिया। निजाम हैदराबाद की उस्मानिया यूनिवर्सिटी में भी उर्दू लिपि में कुछ ग्रन्थ इसी प्रकार से तैयार किये गये हैं, और कई छप भी गये हैं, पर मैंने उनको पढ़ा नहीं है; यदि जांचने पर अच्छे समझे जायें, तो उन का अनुवाद हिन्दी में होना चाहिये। \$

साहित्य सम्मेलन ने जो हिन्दी में परीक्षाओं का क्रम संवत् १९७१ से बांधा है, उस से अवश्य बड़ा उपकार हो रहा है। पर उन परीक्षाओं की ग्रन्थसारिणी देखने से मालूम पड़ता है कि उत्तमा परीक्षा के कई विषयों के लिये प्रायः अंग्रेजी भाषा के ही ग्रन्थ देखने पड़ते हैं। *

पर हर्ष का स्थान है कि यत्न बराबर हो रहा है। अटार्इस या तीस तो पुस्तकमाला निकल रही हैं, जिन में चार पांच मालाओं में अच्छे अच्छे ग्रन्थ रहते हैं। काशी नागरी प्रचारिणी सभा की मनोरंजन पुस्तक माला में विशेष कर शास्त्र विषयक ग्रन्थ रहते हैं। ऐसी सात संस्थाओं के नाम मालूम हुए हैं जो ग्रन्थों का प्रकाशन साहित्य के प्रचार की दृष्टि से करती हैं, केवल रोजगार की दृष्टि से नहीं।

इस देश के संपत्काल के दस्तूर से, शास्त्र और शस्त्र, ब्रह्म और क्षत्र, शिक्क और रत्नक, का अन्योन्याश्रय था; तथा दोनों का, अन्न-वस्त्र के संपादक वैश्य के साथ; तथा तीनों का, सर्वसहायक शूद्र के साथ, परस्पराश्रय था। आज काल, आपत्काल में, प्रजा को राजा के मन की और राजा के काम की शिक्षा सीखनी पड़ती है, उस के लिये सब खर्च

\$ जब यह लिखा गया तब से, हजारों ग्रन्थ, हिन्दी में, विविध प्रान्तों में, अधिकतर संयुक्त प्रान्त, बिहार, और पंजाब में, छपे हैं। इन में, सौ दो सौ उत्तम, आदरणीय, और आयुष्मान् होने के योग्य भी हैं।

* इधर इस सारिणी में यथोचित परिवर्तन हुआ है—(१९४४ ई०)।

देना पड़ता है, और, इस के ऊपर से, अपने मन की और काम की शिक्षा और तदुपयोगी ग्रन्थों के तैयार करने का श्रम और खर्च अलग उठाना पड़ता है, और अनेक विघ्न भी सहने पड़ते हैं ।

देशी राज-रियासतों में कुछ इनी गिनी रियासतें ऐसी हैं जो हिन्दी साहित्य की पूर्ति की ओर ध्यान देने का यत्न करती हैं, पर जितना कर सकती हैं उस का शतमांश भी अभी नहीं कर पाई हैं । विज्ञान के सब ही विषयों पर सच्चे ग्रन्थ तभी लिखे जायेंगे, जब शिक्षकों और शिष्यों को उन का ज्ञान, साक्षात् और अपरोक्ष, स्वदेशी विद्यापीठों में होने लगेगा । एक विद्यापीठ तो सम्मेलन की स्थायी समिति ने खोला है । और अब नई जाग में अन्य कई विद्यापीठ स्थान स्थान पर खुले हैं, जिन्होंने हिन्दी ही में शिक्षा देने का निश्चय किया है । यह काम होगा तो अवश्य, पर कुछ देर लगेगी ।

शनैः कन्था, शनैः पन्थाः, शनैः पर्वतलंघनम्,
शनैर्विद्या, च वित्तं चापि, एते पञ्च शनैः शनैः ।

सर्वसाधारण जनता को चाहिये कि, “संधे शक्तिः कलौ युगे”, इस सिद्धान्त पर ध्यान लगाये हुए, यदि शासकवृन्द अपने काम में गाफिल और लापरवा हैं तो उन को भी चेतावनी देते हुए, अपने कल्याण के सब काम अपने हाथ में लेवे, और इधर उधर के खर्चों में कमी कर के, हिन्दी द्वारा शिक्षा और हिन्दी विद्यापीठों की स्थापना और हिन्दी साहित्य की पूर्ति में चित्त और धन दे ।

पर सब से पहिले करने का और सहल भी काम, जैसा मैं पहिले कह आया हूँ, इतिहास और राजधर्म के ग्रन्थों के सम्पादन का है । क्योंकि इन से मनुष्य के जीवन की अत्यन्त उपयोगी जो बातें हैं, वे सब, थोड़े में, रोचक रूप से, परमात्मा की महिमा के साथ साथ, मालूम हो जाती हैं । भागवत की कथा का आरम्भ यों ही कहा है । ऋषियों ने सूत से कहा,

अति विचित्र रचना हू बानी, हरियश जौ न बखाना,
जासों जग पवित्र होवै, तौ मानहु काग धसाना,

विविध प्रकारहु अन्न जहां है फेंक्यो जूठन बासी,
 मानस हंस तहां नहिं रमते निर्मल नीर निवासी ।
 अति कराल कलिकाल चलयो वह, अल्प आयु मतिहीना,
 भाग्यरहित, रोगन तैं पीडित, सब प्राणी अति दीना,
 तिन के हित, मुनि, शास्त्रकथन मे, बहुत परिश्रम कीना ।
 शास्त्र बहुत अरु कर्म बहुत अरु सुनत करत न ओराय,
 हे साधो ! जो सार चुन्यो तुम, अपनी बुद्धि बराय,
 वही कहौ, जो सुनि श्रद्धालुन की आत्मा जुड़ाय । *

॥ ॐ ॥

* अ० भा० हिन्दी साहित्य सम्मेलन के ग्यारहवें अधिवेशन
 (कलकत्ता) के सभापति पद से (२६ मार्च १९२१ को) दिया गया भाषण ।

(२)

सज्जनों !

सतां सद्भिः संगः कथमपि हि पुण्येन भवति ।

सत्संग बड़े सौभाग्य से मिलता है । उसका बिखरना अच्छा नहीं लगता । पर क्या किया जाय, संयोग के बाद वियोग होता ही है । यह दैवी नियम है । इस सभा का आवाहन कर के विसर्जन भी करना ही पड़ता है । पर संतोष का स्थान है कि जिस काम के लिये आप लोग एकत्र हुए थे, वह सब निर्विघ्न, शान्ति से, तुष्टि से, पुष्टि से, सौमनस्य से सम्पन्न हुआ ।

मेरी प्रकृति कुछ ऐसी परमात्मा ने बनाई है कि नई बातों को पुरानी ही आंखों से देखना चाहता हूँ । पुरानी आंखों से अर्थात् पुराण की आंखों से । इस कारण बहुतेरे मेरे प्रिय मित्र मुझ पर, नये जमाने में डोकरीया पुराण फैलाने का यह जतन करता है, ऐसा आक्षेप करते हैं, और दया कर के स्नेह से हँसते भी हैं । पर मेरा विश्वास टढ़ बना है कि जैसे देह बदलते रहते हैं और आत्मा पुराना ही बना रहता है, वैसे ही जमाने नये होते रहते हैं, पर संसार की गति के नियम वे ही बने रहते हैं, जो पुराणों ने दिखलाये हैं । और यह उचित भी है । यौवन में कैसा भी सुन्दर और बलवान शरीर रहा हो, पर बहुत काल पा कर जीर्ण शीर्ण होवेगा ही, और तब उस को बदल लेना ही अच्छा है, यद्यपि बदल कर शुरू में बच्चे का ही अशक्त शरीर मिलेगा ।

पुराने यज्ञों का नया रूप ।

इस देश की पुरानी प्रथा रही है कि,

नैमिषेऽनिमिषक्षेत्रे, सत्रे द्वादशवार्षिके,
प्रजानां हितकामाय ऋषयस्तु समागमन् ।

मैं ने इस का अर्थ यह समझ रखा है कि प्रति बारहवें वर्ष नैमिष क्षेत्र में देश के वृद्ध, तपस्वी, जिन का हृदय सब लोक की ओर वैसा था जैसा पिता पितामह का अपनी प्रजा की ओर होता है, एकत्र हो कर

विचार करते थे, कि क्या क्या उपाय लोक के हित के लिये किया जाय । उन उपायों में एक मुख्य उपाय, इतिहास पुराण का पुनः संस्करण और प्रचारण हुआ करता था, जिस से उपयोगी ज्ञान देश भर में फैले, अविद्या का अंधकार मिटे, और सद्विचार सदाचार का प्रकाश उदय हो । शायद अब तक जो कुम्भ के मेले की चाल बारहवें वर्ष की चल रही है, कुछ इसी का लेश शेष हो । पर अब पुराने मेलों का आंतरिक भाव बिल्कुल बिगड़ गया है, जैसे अति वृद्ध शरीर रोगों का घर हो जाता है । इस कारण भारतवर्ष की सूत्रात्मा ने इन मेलों के प्राचीन उत्तम भाव के वास्ते नया शरीर, ऐसे सम्मेलनो का, ग्रहण किया है । हजार वर्ष पुराने हिन्दी साहित्य ने भी अपना बहुत पुराना रूप छोड़ कर नई काया को धारण किया है । इस बत्तीस करोड़ (सन् १९४१ की मनुष्य-गणना से अड़तीस करोड़) मनुष्यों की महाजाति की, इस पांच लाख वर्ग-कोस के महादेश की, दृष्टि से, इन सम्मेलनो की अभी बहुत बाल्यावस्था है, तौ भी इन्होंने बड़ा काम कर लिया है ।

विघ्नो और त्रुटियों से निराश नहीं होना चाहिये ।

जो लोग काम में लगे हैं, उस की भीड़ में पड़े हैं, इस विषम आपत्काल में अपने बूते (वित्त, शक्ति) से बहुत अधिक बोझ उठाये हैं, और इस कारण खिन्न हो रहे हैं, उन को तो कभी कभी नाउमैदी होती है, और ऐसा जान पड़ता है कि परिश्रम निष्फल जायगा । पर ऐसा नहीं है ।

न इह अभिक्रम नाशोऽस्ति, प्रत्यवायो न विद्यते,

स्वल्पं अपि अस्य धर्मस्य त्रायते महतो भयात् । (गीता)

अच्छे काम में जो मिहनत की जाती है वह कभी बरबाद नहीं जाती ।

कहावत है, “दीपक के तले अँधेरा” । इस का अर्थ प्रायः अपवादात्मक, निन्दात्मक, ही लगाया जाता है । पर नहीं, इस का अर्थ पूरा यह है कि, यद्यपि दीया के नीचे अँधेरा होता है, पर दूर तो प्रकाश होता है । यह बात कभी न भूलना चाहिये । तेल और बत्ती जलेंगे ही, एक दूसरे

के जलने जलाने में मदद करेंगे, कभी धुँआ भी देंगे, दीवट पर तो चीकट जमा हो ही गी। पर जिन को प्रकाश मिलता है, उन को तेल और बत्ती का उपकार मानना चाहिये, कि हमारे सुख के वास्ते ये अपने को बलिदान कर रहे हैं, होम हवन हो रहे हैं।

दूसरी कहावत का भी ऐसा ही अर्थ है, “दूर के ढोल सुहावने”। इस का भी अर्थ प्रायः लोग आक्षेपात्मक, दूषणात्मक करते हैं। वे लोग ‘सुहावने’ इस शब्द को भूल जाते हैं। ढोल पीटने वाले के, और उस के अत्यन्त पास बैठ कर उस की सहायता करने वालों के, हाथ और कान को चाहे जो क्लेश होता हो, पर दूर से सुनने वालों को तो सुहावनी ही ध्वनि सुन पड़ती है। इस वास्ते उन को ढोल वालों का गुण ही मानना चाहिये।

इन हेतुओं से हम लोगों का धर्म है कि इस सत्समागम के विसर्जन के समय हिन्दी साहित्यसेवियों, नागरी प्रचारिणी सभाओं, साहित्य-सम्मेलन के जन्मदाताओं, उस की स्थायी समिति और स्वागत-समितियों के कार्यकर्त्ताओं, तथा सहायकों, प्रतिनिधियों, अभ्यागतों, और विशेष कर इस ग्यारहवें सम्मेलन की स्वागत-समिति के सभापति, (श्री घनश्याम-दास जी बिड़ला) तथा सब उपसभापतियों, को, तथा मंत्रियों, अन्य कार्यकर्त्ताओं, और स्वयंसेवक जनो को, हृदय से धन्यवाद दें।

इन सब के परिश्रमों से हिन्दी प्रचार का भी काम, और हिन्दी ग्रन्थों के संग्रह और नवनिर्माण का भी काम, देश में बहुत हो भी गया है, और आइन्दा के वास्ते बढ़मूल हो गया है, जो और अधिक संतोष की बात है। अब वह अवश्य दिन दिन बढ़ता जायगा, रुक नहीं सकता। भारतवर्ष की सूत्रात्मा ने इस को प्रत्यक्षरूपेण अब अपने जीवन के सब अंगों में नये प्राणसंचार का एकमात्र उपाय मान लिया है।

हिन्दी साहित्य के इस नये जन्म में, जरूर है कि शुरू में ऐयारी तिलिस्म आदि के बहुत ग्रन्थ लिखे गये। पर यह भी बाल्यकाल की रुचि के अनुसार ही था। और इस प्रकार के जो उत्तम ग्रन्थ हैं वे भी रक्षणीय हैं। पुराणों का एक बड़ा अंश इसी वास्ते ऐसे आकार में

लिखा गया है, जो बालकों को रुचिकर और प्रमोदजनक हो। पर हां, ऐसी कहानियों का भाव शुद्ध होना चाहिये। उन में ऐसे भाव न होने चाहियें जिन से बालकों की निर्मल और स्वच्छ बुद्धि पर मैला छू जाय।

अब वह बाल्यावस्था, साहित्य की, हटी; यौवनावस्था आई; इस के अनुरूप, अर्थकरी विद्या के, रोज़गार बढ़ाने वाले उपायों के, तरह तरह के प्रौढ़ इतिहास के, ज्ञान-विज्ञान के, शास्त्र-सायंस के, तथा ऐतिहासिक और सामाजिक नाटक आख्यानादि के, ग्रन्थों की आवश्यकता है; और ऐसे ग्रन्थ, कुछ न कुछ, बनते भी जाते हैं।

गुणग्रहण की आवश्यकता।

पर यह सदा याद रखने की बात है कि स्वदेश, स्वभाषा, स्वसाहित्य, की जाग में, विदेश के ज्ञान का तिरस्कार न होने पावे। विदेश के कई आचार, विदेश के कई पहिरावे, विदेश के अत्यन्त धनलोभ के भाव, हमारे लिये अति हानिकारक हैं। पर उन का विज्ञान बहुत बढ़ा चढ़ा है। यदि हम उस का तिरस्कार करेंगे तो हमारे जीर्ण शरीर में जो नया प्राण आ रहा है वह रुक जायगा, और इस जाग के पहिले जो उस शरीर की अत्यन्त रोगग्रस्तावस्था थी वह फिर हो जायगी। चौदह वर्ष के वनवास के अनुभव के बल से राम ने रामराज्य स्थापन किया; रावण को दंड दिया, पर विभीषण से गाढ़ मैत्री की। पांडवों को भी तेरह वर्ष के वनवास से बहुत ज्ञान मिला; उस में भी, अर्जुन ने अपने चार भाइयों को छोड़ कर विशेष प्रवास और विशेष तपस्या किया, और रावण के चचेरे भाई इन्द्र और सौतेले भाई कुबेर आदि देवों से तरह तरह के अस्त्र सीखे, जो महाभारत में काम आये। देवगुरु बृहस्पति ने अपने पुत्र कच को विलायत भेज कर दैत्यगुरु शुक्राचार्य से मृतसंजीवनी विद्या सिखवा मंगाई। यह उदाहरण ग्रहण करने लायक गुणों के हुए।

दोषत्याग।

युधिष्ठिर ने मयासुर से अपना सभा-भवन बनवाया, पर यह बात अनुकरणीय नहीं है, क्यों कि लक्ष्मी के इसी अत्यन्त विलास और नुमाइश से ही तो दुर्योधन दुःशासन को ईर्ष्या पैदा हुई। तथा राम की

‘सीता,’ अर्थात् उर्वराभूमि, उपजाऊ खेत की ज़मीन (जो अर्थ भी ‘सीता’ शब्द का निरुक्त ने बताया है), मायामृग के ऊपरी चमड़े की चमक-भड़क के लोभ में पड़ी, और रावण के कारागार में बँध गई ।

निष्कर्ष, निखरी बात, यह है, कि अच्छी तरह छान बीन कर, पच्छिम देश का जो ज्ञान विज्ञान हमारे उपयोगी है, उसी का हम को संग्रह करना चाहिये । और उस को हिन्दी के वेश में इस देश में फैलाना चाहिये । मेरा कुछ ऐसा विश्वास हो गया है, चाहे गलत ही हो, कि बिना यूरोप और एशिया दोनों की अवस्था व्यवस्था ठीक ठीक जाने, बिना पुराण ज्ञान और नवीन ज्ञान के एकत्र हुए, बिना पूर्व के अध्यात्म और अधिदेव तथा पश्चिम के अधिदेव और अधिभूत शास्त्र के हिन्दी साहित्य में सम्मेलन हुए, भारतवर्ष का जीर्णोद्धार नहीं होगा । इस लिये कुछ साहित्यसेवियों को खास खास विषय में, दोनों ओर परिश्रम कर के, दोनों ज्ञानों का समादन करना आवश्यक है ।

इस सम्मेलन के कार्य ।

इस संबन्ध में, इस सम्मेलन में जो कई निश्चय हुए हैं, वे बड़े सन्तोष देने और आशा बढ़ाने वाले हैं ।

स्थान स्थान पर हिन्दी में शिक्षा देने वाले विद्यापीठों का आरंभ, जबलपुर में सच्चे विद्वानों और देशभक्तों के मठ का स्थापन, ग्रन्थ-निर्माण के लिये विशेष प्रबन्ध, “मंगलाप्रसाद पारितोषिक” का व्यवस्थापन, यह सब कार्य बड़े होनहार हैं ।

हिन्दी साहित्य सम्मेलन के मुख से, देश की सूत्रात्मा ने, हिन्दी साहित्य की सहायता के लिये, जो प्रार्थना उन से की, उस ओर, प्रचलित सरकारी और नीम-सरकारी विद्यालयों ने ध्यान नहीं दिया, उपेक्षा किया, अथवा तिरस्कार और अपहास भी किया, सिवाय शायद एक के, अर्थात् कलकत्ता की यूनिवर्सिटी के, जिस ने एक बहुत थोड़े से अंश में, इस प्रार्थना को माना । इस उपेक्षा और तिरस्कार का फल यह हुआ है कि, इन सरकारी और नीम सरकारी यूनिवर्सिटियों और कालिजों से, सर्व-

साधारण की श्रद्धा हट गई और हटती जाती है, और प्रायः आगे चल कर उन की सहायता सर्वसाधारण की ओर से धीरे धीरे बन्द हो जायगी । *

किन्तु देश की सूत्रात्मा के प्राण का सर्वथा निरोध तो नहीं हो सकता, जब तक उस सूत्रात्मा की आयु समाप्त न हो । योग शास्त्र का सिद्धांत है कि, स्थूल की ओर से वृत्तियों का निरोध होने से, दिव्य इन्द्रियां खुल जाती हैं, और सूक्ष्म पदार्थों का ज्ञान होने लगता है । इन प्रचलित स्कूल कालिजों की ओर से, और इन की अब व्यर्थप्राय, क्या हानिकारक, शिक्षा की ओर से, निरुद्ध हो कर, अब यह सूत्रात्मा नये और अधिक उपयोगी स्वदेशी बोली में शिक्षा देने वाले विद्यापीठ खोल रही है । पर यह कार्य सरल नहीं है, बहुत कठिनाइयों का सामना करना पड़ रहा है, और पड़ेगा ।

अध्ययनाध्यापन और ग्रन्थनिर्माण का सम्बन्ध स्वाभाविक है । जहां बुद्धिमान् अध्येता और अध्यापक एकत्र हों, वहीं शास्त्र की चर्चा, काव्य साहित्य की चर्चा, होगी । और परस्पर बुद्धि के संमर्द से, तथा गुरु शिष्य के साथ मिल कर संसार के व्यवहार व्यापार को देखने से, ज्ञान विज्ञान विशुद्ध होगा । तब उत्तम ग्रन्थ धीरे धीरे तैयार होंगे ।

यह काम यदि संग्रथन, संघटन, व्यूहन, कर्मविभाग, के साथ किया जाय, तो यत्न बहुत पूरी तरह से सफल होगा । प्रसिद्ध है कि एक प्रधान संपादक और तीस चालीस विशेष-विभाग-संपादकों की मातहत में, पन्द्रह सौ लेखकों ने काम कर के, दो वर्ष के भीतर भीतर “एन्सैक्लोपीडिया ब्रिटानिका” ऐसा बृहत्काय आकर-ग्रन्थ तैयार कर लिया, जिस में समग्र पाश्चात्य ज्ञानसमूह का, सब शास्त्रों के विषयों का, निचोड़ रखा है ।

यह पुराना सिद्धान्त है कि, ज्ञानसंग्रह और ज्ञानप्रचार करने वाले ज्ञानप्रधान और तपस्वी जीव को, आदर सम्मान ही से, अधिक हृदयाप्यायन होता है । धन तो, भोजनाच्छादन और कुटुम्ब-निर्वाह के लिये

* अब इस दोष के मार्जन की ओर यूनियर्सिटियों ने ध्यान देना आरंभ कर दिया है—(१९४४ ई०) ।

जितना पर्याप्त हो, उतना चाहिये ही। ज्ञानप्रचार का कार्य, वाणिज्य के
ऐसा, धन के लोभ से चलाने में बड़े बड़े दोष पैदा हो जाते हैं, जिन का
भी उदाहरण पश्चिम देश की दुरवस्था है। यहां भी अब बुद्धि को बिगाड़ने
वाले, सद्भावों का नाश करने वाले, असद्भावों को फैलाने वाले, बहुतेरे
ग्रन्थ और लेख, धन के लोभ से लिखे जाने लगे हैं। दुर्व्यसन सिखाना
सीखना सरल है, सद्व्यसन कठिन। बालक की कच्ची बुद्धि, रोगोत्पादक
खट्टे तीते मीठे की ओर जल्दी ढुलती है, शुद्ध और बलकारक पदार्थों की
ओर नहीं। इस दृष्टि से मैं उक्त तीन चार कार्यों को बहुत होनहार
समझता हूँ।

ग्रंथ-निर्माण के अधिकारी।

एक बात यहां और कहना चाहता हूँ। जैसे शरीर का ब्रह्मचर्य
आवश्यक है, वैसे बुद्धि का ब्रह्मचर्य भी। अपरिपक्व शरीर की सन्तान
कच्ची होती है। वैसे ही अपरिपक्व बुद्धि की ग्रन्थरूप सन्तान भी कच्ची
और रोगी होती है। इस लिये यह आवश्यक है कि जिन को भीतर से
स्वभावतः इस ओर प्रेरणा हो, कि ग्रन्थ लिख कर हम साहित्य की सेवा
करें, वे पहिले ऐसे विद्यापीठों में, इस नये समय के अनुसार, विद्वानों के
नये आश्रमों और सच्चे मठों में, अपनी बुद्धि को और विद्या को परिपक्व
कर के, और जिस विषय पर लिखना हो उस का उचित अनुभव प्राप्त
कर के, तब ग्रन्थ-निर्माण में प्रवृत्त हों। तथा, भिन्न भिन्न मतों के, रागद्वेष
से प्रेरित हो कर, परस्पर दूषण की बुद्धि को सदा बचाते रहें, क्योंकि
परमात्मा की दृष्टि से सब अवश्यमेव, निश्चयेन, एक हैं, यद्यपि प्रकृति
की दृष्टि से अनेक और भिन्न हैं; कपड़ों के आकार प्रकार में अनन्त भेद
हैं, पर शरीर की सामान्य आकृति तो सब की समान है। मनुष्यता,
इंसानियत, एक है, और इस का साधन ही परम धर्म है। जिस साहित्य
में यह भाव भरा रहेगा, वही साहित्य ठीक ठीक लोकोपकारक होगा।
जैसा प्राचीन आर्य संस्कृत साहित्य रहा है। सादृश्य पर जोर देना
चाहिये, वैदृश्य पर नहीं। अभेद-बुद्धि बढ़ाना चाहिये, भेद-बुद्धि नहीं।

समन्वय (सम्-अनु-अय) का, संग्रह का, विरोधपरिहार का, यत्न करना चाहिये, विपर्यय (वि परि-अय) का, विग्रह का, विरोध-वर्धन का, नहीं ।

सज्जनो ! हम लोगों ने इस समागम मे अच्छे-अच्छे निश्चय किये; अच्छे अच्छे व्याख्यान सुने, कोई ओजस्वी, कोई रसमय, कोई ज्ञानवर्द्धक, कोई उत्तेजक, कोई पथप्रदर्शक; और परस्पर ज्ञानपहिचान और स्नेह के बन्धन बढ़ाये ।

अब आप सब लोगों को, और विशेषकर स्वागत-समिति के महाशयों को, जिन्होंने अतिथिसत्कार का इतना भार उठाया, पुनः धन्यवाद देता हूँ । तथा वंगीय साहित्य-परिषत् को, जिस ने इस सम्मेलन का सम्मान किया । तथा उन सज्जनो को जिन्होंने अत्युत्तम प्राचीन चित्रों, ग्रन्थों, सिक्कों और कारीगरियों की प्रदर्शनी का प्रबन्ध किया । तथा नाटक-समिति को, जिस ने, अपने नाटक मे, समाज के अद्भुत मायामयरूप का चित्र, प्रतिनिधियों को दिखाया ।

अन्त मे, उसी अपने संस्कार के अनुसार, फिर से आप लोगों का ध्यान, इतिहास पुराणों के पुनः संस्करण की ओर दिलाता हूँ । इन्हीं से पुनः पुनः इस देश के ज्ञान की शुद्धि हुई है, और अभ्युदय और निःश्रेयस, ऐहिकार्थ और परमार्थ, दोनों सधा है । भागवत मे लिखा है कि नारद ने व्यास को भागवत पुराण लिखने के लिये उपदेश दिया । इस समय भारतमाता की सत्तात्मा ही नारद के स्थान पर है, और उस की अङ्गीस कोटि सन्तान मे से जो जो साहित्य मे प्रवीण हैं, वे ही व्यास-स्थानीय हैं । नारद के वचन व्यास को ये हैं,

अहो महाभाग !, भवान् अमोवदकः, शुचिश्रवाः, सत्यरतो, धृतव्रतः;

उरुक्रमस्य, अखिलबन्धमुक्त्रये, समाधिनाऽनुस्मर तद्विचेष्टितम् ।

इत्थं सम्भाष्य, भगवान् नारदो, वासवीसुतम्,

आमन्त्र्य, वीणां रणयन्, ययौ यादच्छिको मुनिः ।

(भागवत)

हे बड़भागी, बुद्धि तुम्हारी सब रहसन कौं देखि सकै,
 यश निर्मल, जिह्वा सांची, तन मन व्रत धारत नाहिं थकै;
 सब रस अरु सब ज्ञान भरे इतिहास पुराण बनावौ,
 अरु तिन तैं सब लोकन कौ तुम आतमरूप जनावौ;
 करि समाधि, अपने मन मे तुम हरिचरितन को ल्यावौ,
 अरु लोकन के बंध छुडावन, सब को तिनहिं सुनावौ ।
 अस संभाषण करि कै नारद वेदव्यास तैं बिदा भये,
 मन माने, बीना झूतकारत, तुरतहिं तहं ते चले गये । *

॥ ॐ ॥

चतुरङ्ग साहित्य का परिशिष्ट

(सोर आषाढ़ १९९३ वि०, १५ जून १९३६ ई०, को लिखा गया)

‘अर्थ्यते, प्रार्थ्यते, इति अर्थः,’ जो चाहा जाय वह ‘अर्थ’ । ‘पूः, शरीरं च, पुरं च; पुरि शेते इति पुरुषः’ । जो शरीर मे सोआ हो, प्रवेश किये हो, देह का धारण किये हो, उस चैतन्यांश को, जीव को, ‘पुरुष’ कहते हैं । उस का अभीष्ट, ‘पुरुषार्थ’ । जीवमात्र का एक ही अर्थ्यतेनीय साध्य, सुख । वह दो प्रकार का, विषयानन्द और ब्रह्मानन्द, लज्जतुद्-दुनिया और लज्जतुल् इलाहिया । शरीर मे वर्तमान ज्ञानेन्द्रियों कर्मेन्द्रियों के विषयों और क्रियाओं के अनुभव से जो, ‘मै यह शरीर हूँ, मै यह शब्द स्पर्श आदि विषयों का अनुभव कर रहा हूँ, मै यह क्रिया कर रहा हूँ,’ एतद्-अस्मिता-आत्मक, अहं-कार-आत्मक (दुःख से मिश्रित) सुख, वह विषयानन्द । इन विशेष विशेष विषयों और क्रियाओं से थक कर (‘मै यह शरीर नहीं, प्रत्युत सब कुछ मै ही हूँ,’ यह ब्रह्म-अस्मिता-आत्मक, भूमा-आत्मक, स्व-महिमा-रूपी, निर्-अहंकार-आत्मक, परम-अहंकार-आत्मक, परम-ईश्वर-आत्मक), ‘गाढ निद्रा’ के ऐसा, परा शांति का (सुख-दुःख दोनों से पृथक्) सुख, वह ब्रह्मानन्द ।

* अ० भा० हिन्दी साहित्य सम्मेलन (कलकत्ता) मे सभापतिपद से दिया गया अन्तिम दिन (२६ मार्च १९२१) का उपासंहारात्मक भाषण ।

विषयानन्द की इच्छा का नाम 'काम', 'भोक्तुमिच्छा सुमुक्षा' । ब्रह्मानन्द की इच्छा 'नैष्काम्य', 'भोक्तुमिच्छा सुमुक्षा' । राग-विराग, साराग्य-वैराग्य, प्रवृत्ति-निवृत्ति, ईहा-उपरम, व्युत्थान-निरोध आदि इन्हीं दो के पहलुओं के, रूपांतरों के, भिन्न स्थानों से देख पड़ते भिन्न आकार प्रकारों के, नाम हैं ।

इस दृष्टि से, पुरुष के दो ही अर्थ, काम और मोक्ष । पर, जैसा पहिले कहा, सुपरिष्कृत मनुष्योचित काम-सुख का साधन, बिना धन के, बिना विविध प्रकार की सम्पत्ति के, नहीं हो सकता । पशु के उचित होगा । 'अर्थ' का विशेष अर्थ, अभिप्राय, 'धन' है । धन क्या है ? 'दधन्ति, फलति', जो फलै, सब फलने वाली वस्तु, 'धन-धान्य', फलवान् वृक्ष, और 'उत्तमं गोधनं धनं' । और भी, पर दूसरे दर्जे में, 'धनति, स्वनति' जो बजै, खनखनाय, सोना, चाँदी, ताम्बा, आदि, और (अब काराज के नोट भी) जिस को जनता, वाणिज्य-व्यवसाय की, 'वार्त्ता' की, रोज़गार-व्यापार की, सुकरता के लिये, अब-वस्त्र-पात्र-उपकरण-आभूषण-गृहनिर्माणद्रव्य-भवनालंकरणसामग्री-सवारी-शिकारी-स्थलयान-जलयान-वायुयान आदि अनन्त जीवनव्यवहारोपयोगी वस्तुओं के, अर्थात् सभी मनुष्य-भोग्य पदार्थों के, विनिमय का साधक (('मीन्स आफ़ एक्सचेंज'*) मान ले- वह भी । उक्त मनुष्य-भोग्य बहुविध पदार्थ भी । जिस से सुख का साधन, 'धन', सम्पन्न हो, बढ़ै, पूरा हो, वह 'सम्पत्ति' ।

स्थों केला के पात मे पात पात मे पात,

स्थों वेदन की बात मे बात बात मे बात ।

अस्तु । सुसंस्कृत विषयसुख का साधन 'अर्थ', यानी 'धन' है । और सभ्य 'सिविलाइज़्ड'* मनुष्य के अनुरूप धन, बिना 'धर्म' के स्थिर नहीं होता । इस लिये काम-रूपी पुरुषार्थ के तीन अङ्ग, दयामय दूरदर्शी महर्षियों ने, कर दिये । और उन में भी 'धर्म' पर सब से अधिक जोर दिया, 'अर्थ' पर उस से कम, और 'काम' पर सब से कम । क्योंकि काम

की ओर तो मनुष्य की प्रवृत्ति स्वभाव से ही है, उस से कम अर्थ की ओर, और सब से कम धर्म की ओर। इस त्रिवर्ग की सिद्धि का नाम 'अभ्युदय', और मोक्ष का नाम 'निःश्रेयस'। संसार में मनुष्य का 'अभितः', चारों ओर, 'उदय' होना, सुखी होना, यह 'अभ्युदय'। 'नास्ति श्रेयान् यस्मात्', जिस से बढ़कर और कोई श्री, श्रेयान्, न हो वह 'निःश्रेयस'। इस प्रकार से, एक पुरुषार्थ से दो, और दो से चार, हो गये।

इसी के अनुसार, एक वेद में दो विद्या, कर्मकांड और ज्ञानकांड, अपरा विद्या और परा विद्या। दो विद्याओं से चार शास्त्र। अपरा विद्या का ही नाम मोक्षशास्त्र भी। अपरा विद्या के तीन शास्त्र, धर्म का, अर्थ का, और काम का।

“द्वे विद्ये वेदितव्ये; परा चैवापरा च। तत्रापरा, ऋग्वेदो, यजुर्वेदः, सामवेदोऽथर्ववेदः, शिक्षा, कल्पो, व्याकरणं, निरुक्तं, छंदो, ज्योतिषमिति। अथ परा, यथा तदक्षरमधिगम्यते” (मुण्डकोपनिषत्)।

परा विद्या, ब्रह्मविद्या, जिस से अक्षर, अजर, अमर, अनादि, अनन्त, निरंजन, निराकार, निर्विशेष आत्मा का, (‘आत्मा’, ‘आपणा’, ‘अपना’, ‘आपा’) का ज्ञान हो। अपरा विद्या, ऋग्वेदादि अन्य सब अनंत विद्या। “अनन्ता वै वेदाः”। पहिले कही प्रथा से, प्राचीनो ने, वेदभगवान्, साहित्य-देव, ज्ञानमयेश्वर, की मूर्ति की भी कल्पना कर ली है।

छंदः पादौ तु वेदस्य, हस्तः कल्पोऽथ पठ्यते,
ज्योतिषां अयनं चक्षुः, निरुक्तं श्रोत्रं उच्यते,
शिक्षा घ्राणं तु वेदस्य, मुखं व्याकरणं स्मृतम्;
तस्मात् सांगं अधीत्यैव ब्रह्मलोके महीयते।

इन पुराने श्लोकों में अधूरी बखानी मूर्ति की पूर्ति, उक्त वेदांगों के साथ वेदोपांगों और उपवेदों का भी समावेश कर के, स्यात् यों की जा सकती है।

आयुर्वेदः स्मृतः प्राणः, धनुर्वेदो महाभुजौ,
गान्धर्ववेदः कंठोऽस्य, शिल्पम् ऊरु सुदर्शनौ,
आग्निभौतिकशास्त्राणि देहनिर्मातृधातवः,

तथा ऽधिदैविकानि अस्य शक्तयः स्पन्दहेतवः,
हृदयं धर्मशास्त्रं स्यात्, अर्थशास्त्रम् अथ उदरम्,
कामशास्त्रं च जघनं शुभ्रसंततिभूषितम्;
मोक्षशास्त्रं ब्रह्मविद्या मूर्धा सर्वनियामकः,
वेदांतसंज्ञाऽस्य, यतो वेदस्तत्र समाप्यते,
ज्ञानस्य परमा काष्ठा धर्मकर्मादिमर्मणाम्,
सर्वेषां शास्त्रसाराणां दर्शनाच्चापि दर्शनम्,
सर्वविद्याप्रतिष्ठा या ब्रह्मविद्येति गीयते ।
एवं तु भगवान् वेदो सम्पन्नोऽङ्गैर्विराजते ।
धर्मं बुभुक्षमानानां प्रमाणं परमं श्रुतिः (म०);
श्रुतिं बुभुक्षमानानां आत्मज्ञानं परायणम् ।
न ह्यनध्यात्मवित् कश्चित् क्रियाफलमुपाश्रुते (म०);
ध्यानेनैव कृतं सर्वम् आत्मना, ऽहं मनुर्यथा ।

वेद भगवान् का पैर छंदःशास्त्र है; कल्प नामक शास्त्र हाथ है; ज्योतिःशास्त्र, आंख; निरुक्त, कान; शिक्षा, नासिका; व्याकरण, मुख है । आयुर्वेद, प्राण; धनुर्वेद, भुजा; गान्धर्ववेद, कंठ; शिल्पवेद, जांघ हैं । सब आधिभौतिक शास्त्र, सप्त धातु, पांच तत्त्व हैं, जिन से शरीर बनता है । सब आधिदैविक शास्त्र, वह शक्तियां हैं जिन से शरीर के सब अंग यथोचित क्रिया करते हैं, हिलते, चलते हैं । धर्मशास्त्र, हृदय; अर्थशास्त्र, उदर; कामशास्त्र, सुन्दर सन्तति से अलंकृत गोद है । मोक्षशास्त्र, सब का नियामक मूर्धा है, सिर है; इसी को ब्रह्मविद्या कहते हैं; इस को, उपनिषद् मे, सब अन्य विद्याओं की प्रतिष्ठा, नीवी, नीब, आधार, कहा है । सब वेद का, सब धर्म कर्मों के मर्मों का, सब मूल तत्त्वों का, ज्ञान इस मे परिसमाप्त हो जाता है, इस लिये इस को वेद का अन्त 'वेदान्त' कहते हैं । सब शास्त्रों के सार का इस से दर्शन हो जाता है, इस लिये इस को दर्शन, सम्यग्दर्शन, आत्मदर्शन, भी कहते हैं । इस प्रकार से, 'वेद भगवान्', सब अंगों से सुसम्पन्न हो कर विराजते हैं । धर्म को जानने मे परम प्रमाण श्रुति हैं, और श्रुति का अर्थ जानने के लिए आत्मज्ञान ही का आसरा है । बिना अध्यात्म

शास्त्र को जाने, कोई भी किसी क्रिया को सफल नहीं कर सकता, उस से सफल नहीं पा सकता; क्योंकि यह सब जगत्, परमात्मा ने, अपनी आध्यात्मिक ध्यानशक्ति से ही बनाया है। ऐसा भगवान् मनु ने कहा है।

कृष्ण ने भी कहा है,

यदा भूतपृथग्भावम् एकस्थम् अनुपश्यति,
तत एव च विस्तारं, ब्रह्म संपद्यते तदा । (गीता)

जब संसार के अनन्त भूतों के, पदार्थों के, चराचर प्राणियों, द्रव्यों, वस्तुओं के, पृथग्भाव को, नानात्व को, भेदभाव को, अनेकत्व को, एक तत्त्व में, अभेदभाव से स्थित, प्रतिष्ठित, देख लेता है, तथा उसी एकत्व में से, एक परमात्मा में से, अथवा परमात्मा में ही, विस्तार पाते देख लेता है, तब जीव का ब्रह्म, अर्थात् वेद भी, ज्ञान भी, और ब्रह्मत्व भी, परमात्मा के साथ एकत्व भी, परमात्मभाव भी, सम्पन्न सम्पूर्ण होता है।

सब 'अनेक' पदार्थ 'एक में' और सभी 'एक से', हैं—यह ज्ञान, यह वेद, दो विद्या, चार शास्त्र, से सम्पूर्ण सम्पन्न होता है।

स्यात् किसी को सन्देह हो कि वेद शब्द का व्यवहार तो ऋक्, यजुः, साम, और अथर्व नामक चार प्रसिद्ध वेदों के लिए ही होता है। सब विद्या, सब शास्त्र, कैसे वेद कहला सकते हैं ? इस शंका का समाधान, और "अनन्ताः वै वेदाः", इस तैत्तिरीय श्रुति की व्याख्या, वेदव्यास जी ने महाभारत के शांति पर्व के (कुम्भकोण वाले संस्करण के) १२२ वें अध्याय में की है—

अंगानि, वेदाश्चत्वारो, मीमांसा, न्यायविस्तरः,
पुराणं, धर्मशास्त्रं च, विद्याः ह्येताश्चतुर्दश ।
आयुर्वेदो, धनुर्वेदो, गान्धर्वश्चेति ते त्रयः,
अर्थशास्त्रं चतुर्थं तु, विद्या हि अष्टादशैव तु ।
एतासामेव विद्यानां व्यासम् आह महेश्वरः,
शतानि त्रीणि शास्त्राणां, महातंत्राणि सप्ततिम् ।
पुनर्भेदसहस्रं तु तासामेव तु विस्तरः,
ऋषिभिर्देवगन्धर्वैः सविकल्पः सविस्तरः,

शश्वद् अभ्यस्यते लोके; वेद एव तु सर्वशः ।

वेदाश्चतस्रः संचिताः, वेदवादाश्च ते स्मृताः ।

एतासां पारगो यस्तु स चोक्तो वेदपारगः ।

वेद नाम से प्रसिद्ध चार वेद, चार उपवेद, छः वेदांग, पुराण-इतिहास, धर्मशास्त्र, न्याय, मीमांसा, इन अठारह विद्याओं के आधार पर, उन के उपबृंहण के रूप में, शंकर ने तीन सौ शास्त्र और सत्तर महान्त्र बनाये । और इन का विस्तार, ऋषियों, देवों, गंधर्वों ने, हजारों तरह से किया । यह सब वेद ही है, और इन सब वेदों में वेद ही का अभ्यास, पढ़ना-पढ़ाना, लोक में हो रहा है । संचित रूप को ‘चार वेद’ कहते हैं, विस्तीर्ण रूप को ‘वेदवादाः’ कहते हैं । जो इन सब को, संचेप को भी, विस्तार को भी, जानै, वही ‘वेदपारग’ कहलाने के योग्य है । प्रसिद्ध चार वेदों की भी अधिकांश शाखाओं का लोप हो गया है, यह भी प्रसिद्ध है । कूर्मपुराण में, तथा पतंजलि के महाभाष्य में, कहा है कि ऋग्वेद के इक्कीस भेद, यजुः के सौ, साम के एक सहस्र, और अथर्व के नौ थे । अब तो इन में से बहुत ही थोड़ा मिलता है ।

साम्प्रतकाल के प्रतीचीन यूरोपीय शास्त्रों का समावेश, उक्त वेद-मूर्ति के अंगों में, अथवा धर्म-अर्थ-काम-मोक्ष शास्त्रों के भीतर, किस प्रकार से किया जा सकता है, इस को दिखाने का यत्न मैं ने अपनी अंग्रेजी पुस्तक ‘दि सायंस आफ सोशल आर्गेनिजेशन, इन् दि लाज आफ मनु,’ की पहिली संचिका (जिल्द) के पृ० २६८-२७० में किया है । संचेप से यों कह सकते हैं कि ‘सायंस’ के दो विभाग, ‘स्पिरितुअल’ (परा विद्या) और ‘मैटीरियल’ (अपरा विद्या); और पहिले के अंदर तीन विभाग होंगे ।

(१—क)—समाज के ‘शिद्धांत,’ ‘धारण,’ व्यवस्थापन, संग्रहण के, साक्षात् या परम्परया, उपयोगी शास्त्र, यथा ‘ग्रामर’ (व्याकरण), ‘फिलालोजी’ (निरुक्त), ‘प्रासोडी’ (छंद), ‘माथेमाटिक्स’ और ‘आस्ट्रोनोमी’ (गणित और ज्योतिष), ‘सोसियालोजी’ (समाजशास्त्र), ‘हिस्टरी’ (इतिहास-पुराण), ‘पालिटिक्स’ ‘सिविक्स’ (राज-शास्त्र), ‘एथिक्स’ (सदाचार-शास्त्र और पूर्वमीमांसा), ‘ला एंड जूरिस्प्रूडेन्स’

(व्यवहार-धर्म और पूर्वमीमांसा) इत्यादि।

(१—ख)—समाज के 'रक्षण' के उपयोगी शास्त्र, यथा 'मेडिकल सायंस' (आयुर्वेद), और उस के अंतर्गत, अंगभूत, 'जूआलोजी', 'वाटनी', 'बायोलोजी', 'फिसिओलोजी', 'एनाटोमी' (प्राणि-शास्त्र, वृक्ष-वनस्पति-शास्त्र, चतुर्विध-भूतग्राम-शास्त्र, 'शरीर-स्थान',) आदि, तथा 'मिलिटरी सायंस' (धनुर्वेद) इत्यादि।

ये सब 'धर्मशास्त्र' में आवेंगे।

(२) समाज की 'जीविका' साधने वाले, तथा श्री, शोभा, समृद्धि, 'सम्पत्ति' और शक्ति बढ़ाने वाले शास्त्र। यथा, 'फिज़िक्स' (विद्युदादि-शक्तिशास्त्र, 'तन्मात्र'-शास्त्र?), 'केमिस्ट्री' (महाभूतशास्त्र, रसायनशास्त्र?), 'जियोलोजी' (भूगर्भशास्त्र), 'मिनरालोजी-मेटालर्जी' (खनिजशास्त्र, धातु-शास्त्र), 'इकोनोमिक्स' (सम्पत्तिशास्त्र, अर्थशास्त्र, कुसीदशास्त्र), 'एग्री-कल्चर' (कृषिशास्त्र), 'डेयरी-फार्मिङ्ग्', 'कैटल्-ब्रीडिङ्ग्' (गोरक्षाशास्त्र), 'ट्रेड-एण्ड-कामर्स' (वाणिज्यशास्त्र)। इत्यादि। यह सब अर्थशास्त्र में आवेंगे।

(३) समाज के सांसारिक सुख के परिष्कार करने और बढ़ाने वाले शास्त्र। यथा 'सेक्सालोजी और यूजेनिक्स' (विवाह-शास्त्र, संतानोत्कर्ष-शास्त्र), सभी 'फाइन आर्ट्स' (कला-शास्त्र), 'पोयट्री' (विविध रसों से भरी, विविध अलङ्कारों से भूषित, कविता), 'म्यूज़िक' (संगीत-शास्त्र), 'पेंटिङ्ग्' (चित्र-शास्त्र), 'स्कल्पचर' (रूपोत्कीर्ण-शास्त्र, प्रतिमा-शास्त्र), 'आर्किटेक्चर' (वास्तु-शास्त्र), 'गार्डनिङ्ग्' (उद्यान-शास्त्र), इत्यादि। यह सब कामशास्त्र में आवेंगे।

(४) दूसरे, अर्थात् 'स्फिरिचुअल सायंस', में, 'मेटाफिज़िक्स' (ब्रह्म-विद्या), 'सैकालोजी' (अध्यात्मशास्त्र), 'एस्पाइड सैकालोजी' (योगशास्त्र), 'सैको-एनालिसिस' और 'सैकियाट्री' (उन्माद-चिकित्सा-शास्त्र, चित्त-चिकित्सा-शास्त्र), 'मिस्टिसिज़्म' (भक्तिशास्त्र)। इत्यादि। यह सब मोक्षशास्त्र में आवेंगे।

पर यह याद रखना चाहिये कि जैसे संसार में किसी भी वस्तु का

किसी भी अन्य वस्तु से सर्वथा पार्थक्य नहीं है; महाभूत सब एक दूसरे में और चैतन्य में ओत-प्रोत हैं; इसी तरह, अथ च इसी हेतु से, किसी भी शास्त्र का किसी भी अन्य शास्त्र से सर्वथा स्वातंत्र्य अथवा सम्बन्धाभाव नहीं है। 'सर्वे सर्वेण सम्बद्ध'। सभी शास्त्र प्रत्येक शास्त्र के अंतःपतित हैं। इसी लिये सुश्रुत ने कहा है,

एकं शास्त्रं अधीयानो न विद्यात् शास्त्रनिश्चयम्;

तस्माद् बहुश्रुतः शास्त्रं विजानीयाच्चिकित्सकः।

अन्यत्र भी कहा है,

एकमेव शास्त्रं जानानः न किञ्चिदपि शास्त्रं जानाति।

एक ही शास्त्र को जानने वाला कोई भी शास्त्र नहीं जानता; उस एक के अर्थ को भी निश्चित रूप से नहीं जान सकता। जो बहुश्रुत है, अन्य शास्त्रों की भी बातों को कुछ न कुछ जानता है, वही वैद्य अपने शास्त्र को भी ठीक जान सकता है। इस लिये, बहुश्रुत हो कर, वैद्य को, परमोपयोगी, प्राणरक्षक, आयुर्वेद को जानना चाहिये।

केवल, "वैशेष्यात्तु तद्वादस्तद्वादः", "भूयसा व्यपदेशः", प्रधान विषय के नाम से विशेष-विशेष शास्त्र का विशेष-विशेष नाम पड़ता है। ऊपर कहा हुआ, शास्त्रों का विभाजन और राशीकरण, केवल अध्ययनाध्यापन के सौकर्य की दृष्टि से ही सार्थक है। वेद भगवान्, साहित्य देवता, सरस्वती देवी, के अंगों का विच्छेद कैसे हो सकता है। एक ही प्राण, एक ही रक्त, सब में सदा संचार करता रहता है; और सब को आत्मावित, आप्यायित, जीवित, रखता है। अंग-अंगी-भाव से सब मिल कर के ही साहित्य के पूर्ण रूप को संपन्न करते हैं। जीवन्ती मूर्ति के रूपक का यही आशय है।

साहित्य-सम्मेलन के वार्षिक उत्सवों पर, अब कई वर्षों से, उस के अंगों के रूप में, दर्शन परिषत्, इतिहास परिषत्, विज्ञान परिषत्, आदि के अधिवेशनो का भी प्रबन्ध किया जाने लगा है। यह कार्य सर्वथा सभाजन अभिनन्दन के योग्य है। इस से विदित होता है कि प्रबन्धकर्त्ता विद्वान् सज्जनों ने अनुभव किया है कि, साहित्य पदार्थ में सभी शास्त्र, सभी विद्या, का समावेश है। यदि 'साहित्य' शब्द को 'काव्य' शब्द का पर्याय ही

माने, तौ काव्य शब्द भी बड़ा महिमाशाली है। गीता में, वेद में, “कविं पुराणं अनुशासितारं अणोः अणीयांसं अनुस्मरेद् यः”, “कविः मनीषी परिभूः स्वयंभूः याथातथ्येनार्थान् व्यदधाच्छाश्वतीभ्यः समाभ्यः”, ऐसे सूक्तों में, परमात्मा को ‘कवि’ संज्ञा से, भक्तिपूर्वक स्मरण किया है। परमात्मा ही तो ‘अद्वितीय कवि’ है। समस्त और व्यस्त जगत् सब उसी की कविता है, अचिन्त्य, अप्रज्ञात, अलक्षण, अप्रतर्क्य, अविशेष्य, महाकाव्य है। “रसो वै सः” परमात्मा ही रस का सार है। “आत्मनस्तु कामाय सर्वं वै प्रियं भवति”। आत्मा ही रसास्वाद करने वाला है, जो कुछ भी पदार्थ, रसीला, प्रीतिपात्र, सुखदायक, जान पड़ता है, वह सब आत्मा ही के लिये प्रिय है, और आत्मा, अनन्त अनात्म-पदार्थों के द्वारा, अपनी सत्ता का ही आस्वादन, रसन करता है, इस लिये आत्मा ही रस-सार है। अनन्त रस, अनन्त अलंकार, सब जगद्रूपी महाकाव्य में भरे हैं। इस के किसी भी अंश का, अंग का, सद् वर्णन, मनुष्य का किया हुआ भी, काव्य है। सहृदय के लिये, ‘सायंस’ में, ‘शास्त्र’ में, भी रस भरा है। उस के आस्वादन के अनुकूल, मनुष्य की प्रकृति होनी चाहिये। जिस जगत् को परमात्मा का महाकाव्य कहते हैं, उसी को परमात्मा की प्रकृति भी कहते हैं। उस प्रकृति के सौन्दर्य का, अनन्त महाकाव्य के एकमात्र विषय का, क्या कहना है।

तथा ते सौन्दर्यं, परमशिवदङ्मात्रविषयं,
कथंकारं ब्रूमः, सकलनिगमागोचरगुणे !

उस अनन्त अगाध सौन्दर्य का पूरा दर्शन और आस्वादन तो परम शिव, परम कल्याणमय परमात्मा, की ही दृष्टि कर सकती है। सकल निगम, सब वेद और वेदवाद, अशेष साहित्य जिस का मनुष्य सङ्कलन कर सकता है, उस सौन्दर्य का निरूपण चित्रण नहीं कर सकता।

लिखति यदि प्रयत्नात् शारदा सर्वकालं,
तदपि तव गुणानां ईश पारं न याति।

हिन्दी साहित्य

॥ ॐ ॥

‘यो देवानां प्रभवश्चोद्भवश्च, विश्वाधिपो, रुद्रो महर्षिः,
हिरण्यगर्भ’ पश्यति जायमानं, स नो बुध्द्या शुभया संनुनक्तु । ॐ ॥

सज्जनो !

संस्कृत व्याकरण के जानकारों ने कहावत है, “सर्वे शब्दाः सर्वार्थवाचकाः” । सब ही शब्द सब ही अर्थों के वाचक हो सकते हैं । जैसे ‘सन्’— इस आवाज़ का अर्थ हिन्दी में ‘रस्ती बनाने की एक वस्तु’ का है, और अंग्रेज़ी में इसी आवाज़ से ‘पुत्र’ का, ‘सूर्य’ का भी, ग्रहण होता है* । ‘पर’— इस शब्द से हिन्दी में ‘लेकिन’, ‘किंतु’, ‘परंतु’, ‘मगर’, का संकेत होता है, ‘चिड़िये के पर’ का भी, संस्कृत में अर्थ ‘पराया’ और ‘दूसरा’ तथा ‘परम’ भी होता है, अंग्रेज़ी में इसी आवाज़ का अर्थ ‘द्वारा’, तथा बिल्ली तेंदुआ व्याघ्र आदि पशुओं के प्रसन्नावस्था में एक प्रकार के बोलने का† । इन उदाहरणों से आप देखते हैं कि न केवल अर्थ और शब्द का घनिष्ठ सम्बन्ध है, किन्तु शब्दमात्र का अर्थमात्र से सम्बन्ध है । और यह केवल किसी जनसमूह के संकेत की, मान लेने की, बात है, कि किस शब्द से किस स्थान और किस काल में किस अर्थ का ग्रहण किया जाय ।

यह तो हुई वैयाकरणों के सिद्धान्त की बात । अब आप देखिये कि मेरे और आपके प्रिय सुहृत् श्री गोविन्ददास जी ने इस की क्या दुर्दशा की है । इन्होंने इस का अर्थ यह किया है कि सब आदमियों से सब काम लिया जा सकता है । और मुझ को स्नेह की रस्सियों से बाँध कर इन्होंने आप के सामने राष्ट्रीय हिन्दी मन्दिर के तृतीय वार्षिकोत्सव के सभापति का काम करने के लिये नियुक्त करा दिया है ।

* Son; Sun. † Per; Purr.

क्षमापन

इस काम के लिये मेरी योग्यता केवल इतनी ही है कि इस जन्म मे मेरा शरीर हिंदी, अर्थात् हिंद का, है, मेरी मातृभाषा भी हिंदी है, मैं हृदय से मनाता हूँ कि इस का प्रचार भारतवर्ष के कोने-कोने में हो जाय, इस में अच्छे-अच्छे ग्रंथ सब विषयों के लिखे जायँ, और इस का सर्वाङ्गीण साहित्य बड़े। एक बेर पहिले भी, आज से दो वर्ष हुए, श्री पुरुषोत्तमदास जी टंडन ने ऐसी ही मुसीबत में मुझ को कलकत्ते ले जा कर डाल दिया था। और उस समय भी मुझ को ऐसे ही क्षमापन करने पड़े थे।

मेरी किस्मत में दूसरी भंभटें लिखी हैं, जिन के कारण, बहुत अच्छा रहते हुए भी, हिंदी के ग्रन्थ पढ़ने-लिखने की फुर्सत मुझ को नहीं ही मिलती। ज़रूर है कि श्री गोविंददास जी ने मुझ से, दो महीना हुआ, यहाँ आने का करार ले लिया था। पर, दूसरे कामों में अत्यन्त व्यग्र होने के कारण, कल शाम तक, यानी आप के नगर में पहुँच जाने तक, मुझ को फुर्सत नहीं मिली, कि आप के सामने 'पत्रं पुष्पं' आदि जो उपहार ले कर आना हो उस की सामग्री एकत्र करूँ। तात्कालिक व्याख्यान करने का अभ्यास मुझे नहीं के बराबर है। "रिक्तपाणिर्न पश्येत्तु मित्राणि स्वजनान् गुरुन्"। खाली हाथ मित्रों के पास नहीं जाना, इस की फिक्र बड़ी भारी। कल रेल पर बड़ी मिहनत से विचार रहा था कि क्या क्या बात, नौसिखवों के आमोखता सी, आप लोगों को सुना जाऊँ। यहाँ पहुँचने पर मालूम हुआ कि रविवार को, सबेरे से नहीं, शाम को कार्य आरम्भ होगा। इस से चंद घंटों की मुहलत मुझ को मिली। उस में कुछ नोट कर लिया है, वही आप को सुनाता हूँ। इस में से जो बात आप को पसन्द आवे रख लीजियेगा, बाक़ी को दर गुज़र कीजियेगा। कहावत है,

नामंत्रमक्षरं किंचिन्, न च द्रव्यं अनौषधम्,

नायोग्यः पुरुषः कश्चित्, प्रयोजनैव तु दुर्लभः।

कोई अक्षर नहीं जिस में मंत्र की शक्ति न हो, कोई द्रव्य नहीं जिस में

औषध की शक्ति न हों, कोई पुरुष नहीं जो सर्वथा अयोग्य हो; हाँ, प्रयोक्ता जानकार होना चाहिये। इस कार्य में मेरे प्रयोक्ता आप लोग हैं। यदि मुझ से काम न बन पड़ा तो दोष प्रयोक्ता की, आप की, जानकारी पर आवेगा।

यह राष्ट्रीय हिन्दी मंदिर, श्री गोविंददास जी और उन के कुल के वृद्धों तथा अन्य देवियों और सज्जनों की उदारता और परिश्रम से स्थापित हुआ है। कई वर्ष तक यह दूतरे नाम से काम करता रहा। अब तीन वर्ष से इस नये नाम से काम कर रहा है। वार्षिक विवरणों से मालूम हुआ कि इस के तीन अंग हैं, पुस्तकालय, नई पुस्तकों का प्रकाशन, मासिक पत्रिका ‘श्री शारदा’ का प्रकाशन।

पुस्तकी भवति पंडितः ।

पुरानी कहावत है, “पुस्तकी भवति पंडितः”। जिस के पास पुस्तकें होती हैं, वह कमी न कमी, कुछ न कुछ, पढ़े ही गा, और पढ़ेगा तो कुछ न कुछ पांडित्य उस को प्राप्त हो ही गा। अंग्रेज़ी में भी यह विश्वास हो चला है, ‘अच्छा पुस्तकालय अच्छे विद्यापीठ के बराबर है’*। यह कथा साधारण मनुष्यों की दृष्टि से है। उन विशेष व्यक्तियों की दृष्टि से नहीं जिन के विषय में निरुक्त में लिखा है “स्याणुः अयं भारहारः किलाभूद्, अधीत्य वेदान्, न विजानाति योऽर्थम्”, जिस का तर्जुमा शेख़ सादी ने यों किया है कि—

न मुहक्किक् बुवद्, न दानिशमंद,
चारपाये बर् ऊ किताबे चंद ।

वेद को कंठस्थ कर लिया, पर उस का अर्थ नहीं समझा, और उस के अनुसार सद् आचरण नहीं किया, तो मानो काठ की चौकी पर पुस्तक लाद दी। न उस को सत्य का ज्ञान हुआ, न सद्बुद्धि, नेक नीयत, हुई; मानो चौपाये पर किताबों का बोझ रक्खा है। ‘पंडित’ शब्द का अर्थ याद रखने योग्य है, ‘सद्-असद्-विवेकिनी बुद्धिः पंडा, सा संजाता यस्य सः पंडितः’। सच और भूठ, भले और बुरे, नेक व वद, पुण्य और पाप का विवेक करने वाल बुद्धि का नाम ‘पंडा’; वह जिस को प्राप्त हो गई है वह ‘पंडित’।

* A good library is a home-university.

यह विचार पश्चिम में तो प्रायः स्थिर हो गया है कि विद्यापीठों के मुख्य अंग दो ही हैं, 'ज्ञानविभाग' (आर्ट्स) के लिये 'पुस्तकागार', 'लाइब्रेरी', और 'विज्ञानविभाग' (सायंस) के लिये 'शिल्पागार', 'योग्याशाला', 'प्रयोग-शाला', 'लाबोरेटरी'। वयःप्राप्त विद्यार्थी के लिये 'ज्ञानविभाग' में प्रायः इतनी शिक्षा पर्याप्त होती है, कि उस को बता दिया जाय, कि जिस विषय का वह अध्ययन करना चाहता हो उस के अमुक-अमुक ग्रंथ इस इस क्रम से पढ़ जाय, और, फिर, उन में जहाँ जहाँ उस को शंका हो वहाँ वहाँ अध्यापक लोग उस का समाधान कर दें।

पुस्तकों की रक्षा

उत्तम ज्ञान के प्रचार का उत्तम और मुख्य उपाय यह है कि उत्तम पुस्तकों का संग्रह कर दिया जाय, और ऐसा प्रबन्ध कर दिया जाय कि सच्चे विज्ञान-विद्यार्थी उन पुस्तकों को, रक्षा के साथ, पढ़ सकें। इस सम्बन्ध में, 'रक्षा' शब्द का अर्थ करना अवश्य है। बहुत पुराना अनुभव यह है कि, मंगनी की पुस्तक के विषय में प्रायः लोग सदबुद्धि छोड़ देते हैं। इसी से कहावत हो गई है कि "पुस्तकी...परहस्तगता गता"। मेरा निजी अनुभव है कि लोग मंगनी न देने से बुरा मानते ही हैं, माग कर स्वयं लौटाना जानते ही नहीं, तक्राजे पर कोप करते हैं, और यदि लौटाया भी तो प्रायः जिस रूप से पोथी गई थी उस रूप से नहीं ही वापस आती। कभी जिल्द टूटी और मैली, कभी पन्नों के कोने मुड़े, कभी पन्ने फटे और रायब भी। अकसर लोग, खाह-म-खाह, टेढ़े मेढ़े, पिसिल रौशनार्ई के निशान भी बना देते हैं, और व्यर्थ के नोट निहायत बदसूरती से लिख दिया करते हैं, जिस से पुस्तक नितान्त कुरूप हो जाती है। दूसरों की क्या कहूँ? मैं स्वयं भी मित्रों से मांगी हुई पुस्तकों को बिना याद दिलाये प्रायः नहीं लौटा पाता हूँ। मुझे याद है कि एक बेर एक मित्र से कई पुस्तकें मैंने 'मंगनी लीं', जिन में एक ग्रन्थ दो मोटी-मोटी जिल्दों में था। लौटाते बखत एक जिल्द मेरी निजी किताबों में मिल कर रह गयी। कुछ दिनों बाद मित्र ने पूछा। मैं ने कहा कि मैं ने तो लौटा दिया। बड़े शीलवान् थे। कुछ नहीं बोले। एक दिन मुझे वह जिल्द, अपनी किताबों को उलटते

पलटते मिली। बहुत अपराध-क्षमापन का पत्र लिख कर उस को मैं ने उन के पास भेजा। पिसिल से, पुस्तक के गुर्वर्थ वाक्यों के सामने, मर्म (हाशिये) पर, चिन्ह करने तथा टिप्पणी लिख देने के भी दुरभ्यास मुझ को भी स्वयं है, पर यह प्रायः अपनी निजी पुस्तकों पर करता हूँ, जिन से मुझे अपने लेखों के लिये काम लेना होता है, और निशान भी, हरी, काली, नीली, लाल पिसिलों से, 'रूलर' रख कर, सीधा करता हूँ, और टिप्पणियों को, अच्छर बना कर, सीधी पंक्तियों में लिखता हूँ, जिस से पुस्तक की शोभा घटे नहीं, बल्कि बढ़े।

उत्तरदातृत्व।

इस विषय की चेतावनी हर वक्त देते रहने की जरूरत है। जिस को अंग्रेजी में 'सेन्स आफ रिस्पॉसिबिलिटी' कहते हैं, जिस को आज कल 'दायित्व' के नाम से हिंदी में कहने लगे हैं, पर जिस का ठीक पुराना संस्कृत नाम 'उत्तरदातृत्व' और फ़ारसी नाम 'जवाबदिही' अथवा जिम्मेदारी है, वह भाव हम भारतवासियों में कम हो गया है। हमारे हास का यह एक मुख्य कारण है। जवाबदिही दो चाल की होती है, एक बाहरी, एक भीतरी। बाहरी तो तब होती है जब कोई बाहरी दंडदाता हो, प्रश्न करे और उत्तर मागे, कि तुम ने ऐसा क्यों किया या नहीं किया, और संतोषजनक उत्तर न पाने पर दंड दे। इस चाल की जवाबदिही से दुनियां में बहुत कार्य चलता है। इसी लिये मनु ने कहा है।

दंडः शास्ति राजाः सर्वाः, दंडः एव अभिरक्षति,

दंडः सुसंयु जागर्ति, दंडं धर्मं विदुर्बुधाः।

'दमनाद् दंडः', जो दमन करे, मजबूर करे, कि ऐसा ही करे, इस के विरुद्ध मत करो, वह (अंग्रेजी में 'पावर आफ कम्पल्शन') दंड शक्ति है। यही शक्ति प्रजा की शिक्षा, शासन, करती है। यही रक्षा करती है। जब सब सोते हैं तब यही जागती और पहरा देती है। यह दंड ही, धर्म का, 'समाज-धारण शक्ति' का, रूपान्तर है।

पर यह बाहरी दंड के भय की जवाबदिही, दूसरे दर्जे की है। इस को बचा जाने की आशा से, लोग तरह तरह के जतन, माया के अथवा

धृष्टता के, करते हैं। उत्तम जवाबदिही भीतरी है, अपनी आत्मा के सामने उत्तरदातृत्व। जिस के मन में यह भीतरी उत्तरदातृत्व पैदा हो गया, वह प्रायः वंचना या धृष्टता नहीं कर सकता, क्योंकि उस को निश्चय हो गया है कि मैं अपनी आत्मा के दंड से बच सकता ही नहीं।

इसी भाव के दूसरे नाम अथवा दूसरे रूप, परार्थ-बुद्धि, सामाजिक भाव, सार्वजनिक दृष्टि, 'पब्लिक स्पिरिट' आदि हैं।

पुस्तकों के सम्बन्ध में इस को जगाने का शायद एक प्रकार यह अच्छा हो कि पुस्तकालय के प्रत्येक कमरे में तथा प्रत्येक पुस्तक पर, छपे कागज़ लगा दिये जायँ, जिन पर लिखा हो कि—“कृपा कर के यह याद रखिये कि जिस पुस्तक को आप पढ़ रहे हैं उस को आप के बहुत से भाइयों बहिनो को भी पढ़ना है, इस लिये रक्षा से पढ़िये। आप के हाथ में पुस्तक की अवस्था बिगाड़ने न पावे, नहीं तो आप के भाइयों बहिनो के काम में न आ सकेगी”।*

लोग प्रायः जान बूझ कर काम नहीं बिगाड़ते, बल्कि लापरवाई से, और विचार और दूरदर्शिता के वैसे अभाव से जैसा बालकों को होता है। उन को याद दिलाते रहने ही की अधिकांश ज़रूरत है।

मेरा निज का अनुभव है। रेल में एक अन्य मुसाफ़िर साथ बैठे थे। खिड़कियाँ खुली थीं, सिर्फ़ सिर फेरने की ज़रूरत थी। पर नहीं, खांसी आई तो खखार कर गाड़ी के अन्दर ही उन्होंने ने थूका, और पानी पी कर, गुसलखाने के, जो पास में खुला था, दर्वाज़े के अन्दर, कुल्ला, जहाँ बैठे थे वहीं से, कर दिया। कुल्ले का गंदा पानी 'बेंचों' के नीचे और गुसलखाने के फ़र्श पर फैल गया। मैंने अर्ज़ किया कि, जनाब ने ख़रकी के बाहर थूका होता, और कुल्ला किया होता, तो अच्छा होता।

* इस सम्बन्ध में, पुराने श्लोक, कुछ इस प्रकार के हैं,
कीटाद्, अग्नेर्, जलाद्, धूलोर्, मूर्खात्, शिथिलबन्धनात्,
चोराच् च रक्ष मां, विद्वन् !, एवं वदति पुस्तकी।
रक्षिता, एवं तु, भूयासं बहूनां उपकारिणी,
अन्यथा, शीघ्रम् एव स्यां भ्रष्टा, जीर्णा, विखंडिता।

उन्होंने बहुत सादगी से कहा कि, मुझे अगले स्टेशन पर उतर जाना है। मैं ने उन से फिर अर्ज किया कि, लेकिन मुझे तो अभी दूर जाना है, और दूसरे लोग भी इस में आते रहेंगे। तब उन को याद आई, और उन्होंने ने कहा कि जरूर भूल हुई।

पर सब लोग ऐसे नहीं होते। कुछ की प्रकृति अधिक कड़ी होती है। मेरे एक मित्र को भी ऐसा अनुभव हुआ। लेकिन जब उन्होंने ने इन दोस्त की तवज्जह सफाई की तरफ दिलाने की कोशिश की, तो यह जवाब मिला कि “जनाब, अगर आप को ऐसी सफाई पसन्द है तो आप रिजर्व्ड क्लास में चला करें”। मेरे मित्र ने मजबूर हो कर उन से कहा कि “अगर आप को गंदगी इस कदर पसंद है, तो आप बगल के जाय-जरूर में ही बैठ कर सफर कीजिये”।

आप लोगों को खयाल होगा, कि कलकत्ता चम्पई आदि की ट्राम गाड़ियों में, और कभी-कभी रेलगाड़ियों में भी तख्ती लगाई रहती है, जिस पर लिखा रहता है कि गाड़ी के अन्दर मत थूकिये। इसी क्रिसम की चेतावनी पुस्तकागारों में और पुस्तकों में लगी रहे, कि किताबों की शकल को बनाये रखिये, तो कुछ तो अवश्य सुधार होगा।

सदाचार, शिष्टाचार, अदब-कायदा, विनयन, तर्बियत, इन सब का हृदय, मर्म, यही है कि बचपन ही से सब को हर वक्त चेतावनी होती रहे, कि सिर्फ अपनी ही फिक्र नहीं करना, दूसरों की भी फिक्र करना, अपने थोड़े से आराम के वास्ते, या श्रम बचा जाने के लिये, या विनोद के लिये, दूसरों को भारी क्लेश न देना, उन का बड़ा मुकसान नहीं कर देना।

जिस समाज में शिष्टाचार सदाचार का यह भाव फैला हुआ है, वही समाज उत्तम और दृढ़ रीति से संग्रथित और संगृहीत है, और परस्पर सहायता के कारण बलवान् है। इस भाव का प्रचार पुस्तकालय के कर्मचारी, पुस्तकों के रक्षा की चेतावनी के प्रकार से, कर सकते हैं।

आय-व्यय।

हिन्दी मन्दिर के जो दो और अंग हैं, अर्थात् ‘श्री शारदा’ पत्रिका और नये ग्रंथों का आविष्कार, ये पुस्तकसंचय के फलरूप ही हैं।

पुस्तकसंचय का अर्थ ज्ञानसंचय, और ज्ञानसंचय का फल ज्ञानप्रचार। मन्दिर से कई अच्छे अच्छे ग्रन्थ निकल चुके हैं—इतिहास, विख्यात पुरुषों की जीवनी, जो इतिहास का ही अवान्तर रूप है, अर्थशास्त्र, कवि और काव्य की समालोचना, आख्यायिका आदि के। जहाँ तक मालूम हुआ, इन ग्रंथों का आदर जनता ने अच्छा किया, और किसी किसी के पुनः संस्करण की आवश्यकता पड़ी। शारदा-पत्रिका का नया रूप भी। बहुत सुन्दर और विविध विषयों के ज्ञान से और रस-भाव से पूर्ण हो रहा है। पर एक बात व्यवहार-दृष्टि से विचारने की है। इन पुस्तकों के, और पत्रिका के, प्रकाशन में व्यय बहुत बड़ा होता है, और तदनुसार आय नहीं है। कई पुस्तकों में एक पृष्ठ पर उस के प्रकाशन के खर्च का हिसाब दिया हुआ है; इस से यह मुझ को जान पड़ा। इस का क्या प्रबन्ध होगा, यह घाटा कैसे पूरा किया जायगा, आगे घाटा न होने का क्या उपाय होगा, यह प्रबन्धसमिति की सोचना आवश्यक है। श्री गोविंददास जी ने अपने वार्षिक कार्यविवरणरूपी व्याख्यान में इस की चर्चा की, और, अंशतः जो कर्ज इस संस्था पर हो गया है, उस का समाधान भी किया, पर तौ भी हम लोगों को याद रखना चाहिये कि, पच्छिम के देश का यह उसूल, जितना ही बड़ा 'नेशनल डेट' उतना ही बड़ा 'स्टेट', हमारे भारतवर्ष की दशा और भावों के अनुकूल नहीं है।

शास्त्रीय ग्रंथ ।

दस पाँच 'पब्लिशिंग' कारखानों का हाल जो मैं ने दर्याफ्त किया, उस से तो ऐसा जान पड़ा कि निजी कारखानों में, जहाँ एक ही आदमी अपना कारखाना स्वयं चलाता है, वहाँ नुकसान प्रायः नहीं है। शायद "आत्म-नस्तु कामाय सर्वं वै प्रियं भवति", इस न्याय से वह परिश्रम और सावधानी अधिक करता है। पर साथ ही इस के, यह भी मालूम होता है कि ऐसे कारखानों में शास्त्रीय ग्रन्थ, जिन से नये ज्ञान का विस्तार हो, पर जिन के पढ़ने-पढ़ाने में श्रम लगता हो, कम निकलते हैं। नाटक और आख्यायिका (जिन को आज काल 'उपन्यास' कहने की चाल पड़ गयी है) के ही ग्रन्थ, और उन में भी बहुत से अनुवादरूप, ऐसे कारखानों

से ज्यादा निकलते हैं। उन में से कितने ही अच्छे भी होते हैं। पर शास्त्रीय साहित्य की पूर्ति उन से नहीं होती। और ऐसे साहित्य की आवश्यकता रोज रोज बढ़ती जाती है। जब से राष्ट्रीय पाठशालाओं और विद्यापीठों की ओर देश का ध्यान झुका है, और यह भी ध्यान हुआ है कि पढ़ाई मातृभाषा में हो, तब से इस कमी का क्लेश और भी तीव्र होता जाता है। इस की पूर्ति के लिये सार्वजनिक संस्थाओं के चालकों को अवश्य ही यत्न करना होगा, और तन, मन, धन, का व्यय बर्दास्त करना होगा, और उस के ऊपर अवांच्य कुवांच्य भी सुनना होगा। फारसी में मसल मशहूर है, “न कर्दन् यक् गुनाह, कर्दन् सद गुनाह।” सूरदास जी भी कह गये हैं, “दयानिधि, तेरी गति लखि न परै। एक गऊ जो देत विप्र को, सो सुरलोक तरै; कोटिन गौ देवै राजा नृग सो भव-कूप परै”। पर यह तो ‘पब्लिक वर्क’, सार्वजनिक सेवा, का फल ही है। यदि उस में चारो ओर से यश ही यश और मदद पर मदद मिले, तो फिर तपस्या और स्वार्थ-त्याग ही क्या रह जाय। सार्वजनिक काम में जो नेकनीयती से पड़ना चाहे, उस को अपना दिल बहुत मजबूत कर लेना चाहिये, और समझना चाहिये कि पूर्व जन्म में खाया हुआ कर्ज चुकाने के लिये, यह ‘पब्लिक’ का काम कर रहा हूँ, और यदि सर्वथा निष्काम भाव से कार्य नहीं कर सकता, तो जो कुछ स्वार्थ-फल की आशा रखता हो, उस को परलोक से ही, या दूसरे जन्म से ही, बाँधना चाहिये।

कैसे ग्रंथों की आवश्यकता है।

किस किस विषय पर नये ग्रंथों के निर्माण की आवश्यकता है, यह बात बहुत विचारने की है। अब तक तो ‘साहित्य’ का अर्थ, हिन्दी में, प्रायः छन्दोबद्ध काव्य और नाटक ही समझा जाता था। हिन्दी साहित्य सम्मेलन, भारतीय अथवा प्रांतीय, जो होते रहे हैं, उन के कार्य के विवरणों के देखने से, तथा हिन्दी साहित्य के इतिहास, छोटे मोटे, जो निकलते हैं, उन के देखने से भी, यह जान पड़ता है। पर इस अर्थ से काम नहीं चलने का। कलकत्ते के सम्मेलन में मैं ने यह दिखाने का यत्न किया कि साहित्यशरीर कहिये, शास्त्रशरीर कहिये, उस को समग्र सम्पूर्ण करने के

लिये हम को किन किन ग्रंथों की आवश्यकता है। चार पुरुषार्थों के साधक चार शास्त्रों के ग्रन्थ हम को चाहियें। धर्मशास्त्र, अर्थशास्त्र, कामशास्त्र, और मोक्षशास्त्र। इन चारों के अंदर जितने नये पुराने ज्ञान, विज्ञान, शास्त्र, विद्या, काव्य, नाटक, संगीत, साहित्य हैं, सभी आ जायेंगे। 'हिन्दू धर्म क्या है' यह बताने वाले सर्वांगीण सर्व-सम्मत ग्रन्थ की उत्कट आवश्यकता है। अंग्रेजी में, 'सेंट्रल हिन्दू कालिज' की ओर से, लघु प्रश्नोत्तरी (कैटेकिज़्म), मध्य ('एलिमेंटरी'), और बृहत् ('एड्-वान्सड') तीन ग्रंथों की श्रेणी, प्रकाश की गई थी। दस बारह वर्ष तक उस का प्रचार, भारत में, दूर दूर की शिक्षा-संस्थाओं में हुआ। उस के बाद, जब उक्त कालिज का प्रबन्ध 'हिन्दू यूनिवर्सिटी' के हाथ में गया, तब से वह प्रचार रुक गया। दक्षिण में, उन ग्रंथों की बहुत माग होने के कारण, वे मद्रास में फिर छाप दिये गये हैं। मेरे देखने में, उन से अच्छे, कोई दूसरे ग्रंथ, इस विषय के, ज्ञानकांड, भक्ति (वा उपासना)-कांड, कर्मकांड, तीनों के युक्तियुक्त प्रतिपादक, सर्वांगीण, नहीं आये। इन का उत्तम आशयानुवाद (अक्षरानुवाद नहीं) हिन्दी में, परिष्कार और परि-बृंहण कर के, अवश्य होना चाहिये।

राष्ट्रीय साहित्य का राष्ट्रीय शिक्षा से घनिष्ठ सम्बन्ध है, यह तो प्रत्यक्ष ही है। शिक्षा का क्रम भी इन्हीं चारों शास्त्रों को ले कर बांधना चाहिये। और उस शिक्षा के उपयोगी ग्रंथ भी उन्हीं के ऊपर, क्रमशः लघु, सरल, और विस्तृत रूप से, तयार करना चाहिये।

संमत विदुषों से तद् समासव्यासधारणम् ।

इसी भाव से पुरानी प्रथा, सूत्र, तब भाष्य, और तब टीका, फैली। जिस को पच्छिम में 'टेब्ल आफ कंटेन्ट्स' कहेंगे वह सूत्र-स्थानीय है। 'एलिमेंटरी टेक्स्ट बुक', सरल वृत्ति-स्थानीय है। जिस को 'एडवांस्ड' कहेंगे वह भाष्य-स्थानीय है, जिस को 'एक्सपर्टस्' और 'स्पेशलिस्टल्स् मैनवल्स्' कहेंगे वह टीका-स्थानीय है।

संस्कृत से अनुवाद किये हुए, हिंदी में बहुत ग्रंथ, दर्शनो के, पुराणों के, तथा वैद्यक के, मौजूद हैं। पर प्रायः अनुवाद ठीक नहीं है। संस्कार परिष्कार

पर श्रम नहीं किया गया है। और परिपक्व बुद्धि और विद्या उन में नहीं लगायी गयी है। साहित्य सम्मेलनों में इन की ओर प्रायः ध्यान नहीं दिया जाता, यद्यपि इन की चर्चा होना चाहिये, क्योंकि बिना ऐसी चर्चा के ऐसे ग्रन्थों की वृद्धि और शुद्धि नहीं होगी। हर्ष का स्थान है, कि कुछ दिनों तक पश्चिमी विद्याओं का प्रचार होने के बाद, अब यहां फिर स्वदेशी भावों की ओर बुद्धि फिरी है। इस का फल यह हो रहा है कि नये पुराने भावों में से उत्तम अंश ले कर एक नया ‘कल्चर’, समुदाचार, शालीनता, तयार होने की आशा हो रही है। और भारतवर्ष की वर्तमान भाषाओं में, ऐसे भावों को एकत्र करने वाले, अच्छे अच्छे नये ग्रन्थ लिखे जा रहे हैं। अनुवाद के द्वारा कुछ ऐसे ग्रन्थ हिन्दी साहित्य को भी मिल गये हैं। इन में अत्युत्तम ग्रन्थरत्न, लोकमान्य तिलक का ‘गीतारहस्य’ है, जो श्री माधवराव जी सप्रे के परिश्रम से हिन्दी साहित्य को मिला। दर्शनशास्त्र के अध्येता के लिये इस का पाठ अनिवार्य है। एक और उत्तम ग्रंथ भी इन्हीं के परिश्रम से हिंदी में तयार हो गया है, श्री चिंतामणि वैद्य की “महाभारत मीमांसा”। यह ग्रंथ बड़े खोज का, बहुत विचारपूर्ण, बहुत बुद्धिवर्धक है। जबलपुर के हिन्दी मन्दिर से भी एक बहुत अच्छा ग्रंथ, इतिहास का, अनुवाद द्वारा, हिन्दी में आ गया है, श्री नरसिंह केलकर जी का ‘अंग्रेज और मराठे’। बंगला में से भी कई अच्छे इतिहास के और ऐतिहासिक आख्यायिका के ग्रंथ हिन्दी में अनुवाद द्वारा आ गये हैं। ‘सिराजुद्दौला’ नाम का ग्रन्थ हाल में मेरे देखने में आया। बहुत अच्छा है। विषय तो ऐतिहासिक है ही, लेख भी बहुत सरल, रस और अलंकार से शोभित, और उदार भाव से युक्त है। एवं ‘महाराज नन्दकुमार की फांसी’ नामक ऐतिहासिक उपाख्यान भी।

‘अपूर्व’ और ‘अनुवाद’ ।

इस प्रकार के इतिहास के अच्छे अच्छे ग्रंथ हिंदी में हो जायें तो अवश्यमेव नयी राष्ट्रीय पाठशालाओं और विद्यापीठों में विद्यार्थियों को जितना ज्ञान अंग्रेजी पुस्तकों द्वारा चार वर्ष में होता है उतना दो वर्ष में, बल्कि एक ही में, सहज में हो जाय। और अपने देश की जो पुरानी प्रथा है,

इतिहास-पुराणं च पंचमो वेद उच्यते,

वह सार्थक हो जाय । अच्छे ग्रन्थों का अनुवाद—यह सब से सहज उपाय अपना भाण्डार भरने का है । और इस में कभी संकोच नहीं करना चाहिये । 'चिराग से चिराग जलता है,' यह नैसर्गिक विधि है । इस में शर्म करने की कोई वजह नहीं है । 'मौलिक' 'अपूर्व' ('ओरिजिनल्') ग्रन्थों और आविष्कारों की प्रतीक्षा करते हुए, अनुवादों में कमी करना ठीक नहीं । ऐसे अपूर्व आविष्कार, सब देश और सब काल में, अन्तरात्मा की प्रेरणा से, विशेष विशेष व्यक्तियों द्वारा हुआ करते हैं, और प्रायः जंगलों में, कुटियों में, आश्रमों में । रामायण, महाभारत, भागवत, 'ईलियड', 'ओडिसी', शेक्सपियर, मिल्टन आदि के काव्य, तथा बड़े बड़े पश्चिमी वैज्ञानिक आविष्कार भी, किसी सार्वजनिक संस्था की प्रेरणा से अथवा उस के द्वारा नहीं हुए । स्टीफनसन के मन में 'स्टीम अंजन' का रहस्य अपने आप ही उदय हुआ । सार्वजनिक संस्थाओं को, यथाशक्ति समाज की आवश्यकताओं का विचार कर के, इन को यथासंभव पूरी करने का यत्न करना चाहिये । यदि अनुवादोपयोगी उत्तम ग्रंथ मिलें, तो अवश्य अनुवाद से हिन्दी साहित्यभाण्डार इस समय भरना चाहिये । पर अनुवाद शब्दानुवाद नहीं, आशयानुवाद, भावानुवाद, होना चाहिये । अनुवाद की भाषा ऐसी होनी चाहिये मानो स्वतंत्र लेख है, ऐसी नहीं कि पढ़ने वाले को जान पड़े कि भाषान्तर से अनुवाद है । और उस के आशय और भाव का संशोधन भी यथोचित कर लेना चाहिये । ऐसे अनुवादों के द्वारा विविध ज्ञान को पी कर के, और अपने मनोमय और विज्ञान-मय कोष में उस का जरण पाचन कर के, उस के बल से, पीछे, नये ज्ञान और अपूर्व ग्रंथों का आविष्कार आप ही किया जायगा । यूरोप की नई सभ्यता के अभिमानी, ब्रिटिश, फ्रेंच, जर्मन आदि प्रभावशाली जातियों के विशाल साहित्यों में, प्राचीन, ग्रीक, लैटिन, अरबी, संस्कृत, ग्रन्थों के अनुवाद, तथा एक दूसरे के उत्तमोत्तम विविध विषयक ग्रन्थों के अनुवाद, भरे पड़े हैं । चीनी और तिब्बती भाषाओं में, बौद्ध भिक्षुओं के किये हुए, संस्कृत और पाली ग्रन्थों के अनुवाद बहुतेरे हैं । भारत में

विभिन्न समयों में आये हुए, अरबी, फ़ारसी, ग्रीक, पोर्चुगीज़, इटालियन, चीनी, फ्रेंच, इंग्लिश, आदि यात्रियों के लिखे ग्रन्थों के अनुवाद किये गिना, भारतवर्ष के इतिहास का ज्ञान ही असम्भव है।

राजनीति

इस ज़माने में राजनीति के विषय में जो आन्दोलन हो रहा है, उस को सीधे रास्ते पर ले चलने के लिये परमावश्यक है कि प्राचीन राजधर्म के सिद्धान्तों और तत्त्वों का सच्चा ज्ञान देश में फैलाया जाय। नहीं तो भारी हानि उठानी होगी। आजकाल, (अद्य काले), छापाखानों से काराज़ों की और पुस्तकों की बारहो महीना जो अनवरत वर्षा होती रहती है, उस का फल, एक ओर अच्छा है, तो दूसरी ओर यह भी हो रहा है कि,

भूमि हरित वृण संकुल, सूक्ति परत नहि पंथ,

जिमि पाखंड विवाद तें लुप्त भये सद् ग्रन्थ।

इतिहास के ग्रन्थों के साथ साथ इस राजधर्म के विषय के उत्तम ग्रन्थों का तैयार होना अति आवश्यक है, बल्कि उन से पहिले। मेरी समझ में तो महाभारत के राजधर्म पर्व का यदि ठीक ठीक अनुवाद किया जाय, और पाश्चात्य ग्रन्थों के ज्ञान की सहायता से उस पर टीका लिख दी जाय, और स्थान स्थान पर मनुस्मृति, शुक्रनीति, कौटिलीय अर्थशास्त्र आदि से उस का उपबृंहण कर दिया जाय, तो हमारे सब काम के लायक ग्रंथ तैयार हो जायें। सच पूछिये तो आज पर्यन्त के सारे 'पोलिटिकल सायन्स' का सत्त और सार उस पर्व के एक अध्याय, यानी ६६ वें अध्याय, में रख दिया है, और ऐसी रोचक कहानी के रूप में कि बालक का भी मन उस में लग जाय।

राजा और राज्य की उत्पत्ति।

युधिष्ठिर ने भीष्म से पूछा कि राजा क्या चीज़ है, कैसे इस की उत्पत्ति हुई, क्यों इस की इतनी 'जानता मानता' होती है। जैसे आँख नाक कान हाथ पैर औरों के वैसे इस के, फिर इस की इतनी बड़ाई क्यों? भीष्म ने कहा कि बहुत प्राचीन काल में सब मनुष्य शुद्ध बुद्धि से रहते थे, सत्ययुग में सब धर्मात्मा होते थे, उस समय में "वर्णाश्रम-

व्यवस्थाश्च न तदा आसन्न संकरः,” (वायुपुराण), वर्ण और आश्रम के भेद नहीं थे, राजा प्रजा का भी भेद नहीं था । क्रमशः मनुष्यों में काम, क्रोध, लोभ, बड़े, अहंता ममता बढ़ी, ‘यह मेरा, यह तेरा’, के भाव पैदा हुए, और पराया माल अपना करने की इच्छा होने लगी । तब बलवानों ने दुर्बलों को सताना शुरू किया । फिर क्या पूछना, बिचवई की ज़रूरत पड़ी ।

अपनी आँख के सामने देखिये । घर में बच्चे सुख से आपस में खेलते हैं । एक खिलौने पर कलह होने लगता है, मार पीट रोना गाना शुरू हो जाता है । तब उन की दादी को बीच में पड़ना पड़ता है । यही दशा प्राचीन काल में बड़े परिमाण से, मनुष्य समाज को प्राप्त हुई । सब ने मिल कर आपस में ‘समय’ अर्थात् ‘शर्त’ कौयाकल, करार किया, कि जो कोई ऐसा ऐसा दुराचार करेगा, उस को हम सब मिल कर अपने समाज से निकाल देंगे । पर जो बलवान् थे वे उस कौल करार पर कायम नहीं रहे । “समये न अवतस्थिरे” । तब सब दुर्बल लोग ‘ब्रह्मा’ के पास गये, और उन से कहा कि “भगवन् ईश्वरं दिश,” हम लोगों को आप ऐसा आदमी बताइये जो, ‘ईशते इति ईश्वरः’, दुष्ट बलवानों का निग्रह करे, दुर्बल सज्जनों का अनुग्रह करे, और वह समय, अर्थात् कौल करार कानून, जो सब ने आपस में मिल कर तै किया और बनाया है, सब से मनवावे । ‘ब्रह्मा’ ने इशारा किया कि इस ‘मनु’ को अपना मुखिया बनाओ । सभी ने मनु को घेरा । मनु ने कहा कि मैं इस भ्रंश में नहीं पड़ना चाहता, तुम लोग रोज आपस में लड़ोगे, मैं कहाँ तक निपटारा कज़ियाव करूँगा । किसी तरह फुसला कर मनु को राजी किया । ‘बड़ी सुन्दर कन्या से तुम्हारा ब्याह कर देंगे, और तुम्हारे खाने पीने को हम लोग अपनी खेती में से अन्न दे देंगे, तुम को अलग खेती में समय और श्रम न लगाना होगा, और तुम को खूब अच्छे बलवान् शूरवीर शस्त्रधारी योद्धा भी देंगे, जो तुम्हारे साथ रह कर दुष्टों का दमन करेंगे’, इत्यादि । बस, तब से राजा और राज्य वा राष्ट्र की उत्पत्ति, ‘ओरिजन आफ दि स्टेट’, हुई । राज्य की उत्पत्ति तो हुई, पर नई-नई बलाओं की भी उत्पत्ति हुई; दिन दिन, अधिकाधिक,

प्रजा पराधीन होती गई, राजा साहब, मंत्री साहब, मजिस्ट्रेट साहब, पुलिस साहब, और तरह तरह के राजभृत्य साहब के चंगुल में फँसती गई। जिस पर भरोसा करो, वही धोखा देता है। “यमेव आत्मनोऽन्यत्र वेद, स एव एनं पराऽदात्” (बृ० उप०)। एक गुण तो एक दोष, एक दोष तो एक गुण; प्रकृति की द्वंद्वमयता का न्याय ही है। पुलिस-राज्य से बचने का कोई उपाय है? हाँ; प्रजा में लोभ, राग-द्वेष, परस्पर कलह की वृद्धि से यह नौबत आई; तो लोभ, राग-द्वेष, कलह को कम करो; स्वाधीनता वापस आवेगी।

राष्ट्र सिद्धान्त ।

यदि आप गौर से देखेंगे तो इस छोटी सी कहानी में, राजोत्पत्ति के बारे में, आजकाल पश्चिम में जितनी राय जारी हैं, उन सब का उत्तम अंश मौजूद है, और अशुद्ध अंश छोड़ दिया है। प्लेटो, अरस्तातालीस, हब्स, माँ टेस्कियो, रूसो आदि, तथा मार्क्स, एंगेल्स, लेनिन आदि तक, के मतों का उत्तमांश सब इस में मौजूद है।

‘ब्रह्मा’ का अर्थ ।

पहिले ‘ब्रह्मा’ शब्द का अर्थ ठीक करना चाहिये। बच्चों को समझाने के लिये तो चार मुँह का एक बहुत बूढ़ा आदमी, जो सब का परदादा पितामह— यह ठीक है। पर बड़े खेद की बात है कि बच्चों के सिवा सयानो को भी आज काल के लोग हठात् यही अर्थ समझाते हैं, और न मानने पर, ‘नास्तिक’ ‘अधर्मी’ आदि शब्दों से उन की निंदा करते हैं। यद्यपि स्वयं महाभारत और पुराणों ही में इस शब्द का ठीक अर्थ स्पष्ट शब्दों से कहा है, यथा,

हिरण्यगर्भो भगवान् एष बुद्धिर् इति स्मृतः,
महान् इति च योगेषु, विरिञ्चिर् इति चापि अजः,
महान्-आत्मा, मतिर्, विष्णुः, जिष्णुः, शंभुश्च, वीर्यवान्,
बुद्धिः, प्रज्ञा, उपलब्धिश्च, तथा स्यातिर्, धृतिः, स्मृतिः,
पर्यायवाचकैः शब्दैः महानात्मा विभाव्यते ।

(म० भा० शांति अ० १८०; ३०८; ३१८; ३२७; ३५७;

अनुगीता अ० २६)

मनो, महान्, मतिर्, ब्रह्मा, पूर, बुद्धिः, स्यातिर्, ईश्वरः,

प्रज्ञा, चिति, स्मृति, संवित्, विपुरं, च उच्यते बुधैः ।

(वायु० पु० अ० ४)

ब्रह्मा, विष्णु, शंभु इत्यादि यह सब महत्-तत्त्व, बुद्धि-तत्त्व, के ही नाम हैं, और यह तत्त्व, जनसमुदाय में, सूत्रात्मा अंतरात्मा के रूप से व्याप्त है, और भीतर से प्रेरणा किया करता है। हिरण्यगर्भ, विरिञ्चि, अज, महानात्मा; महान्, मति, प्रज्ञा, उपलब्धि, ख्याति, धृति, स्मृति, मनः, पूः, ईश्वर, चिति, संवित्, विपुर, इति प्रभृति सब इसी के पर्यायवाचक शब्द हैं।

अपनी आंख के सामने देखिये। समाज में जब कोई नई आवश्यकता उठती है, पुराना दस्तूर बदलने की, नया उपाय सोचने की, तब आप से आप लोग उस विषय की चर्चा करने लगते हैं, फिर एकत्र होते हैं, पंचायतें होती हैं। सभापति, मन्त्री, नायक पायक, चौधरी सरदार, मुखिया सलाह-कार, आदि चुने जाते हैं, और नये रास्ते के बारे में एक राय कायम की जाती है। जितने आंदोलन होते हैं, राजनीतिक अथवा अन्य, जैसे इसी 'हिंदी मन्दिर' और 'हिन्दी प्रचार' आदि के, वे सब इसी प्रकार से, समुद्र में लहर के ऐसे, आप से आप उठते हैं। जो समाज में वृद्ध हों, ज्ञान में प्रधान हों, सब के परम मान्य हों, उन्हीं को, इस 'ब्रह्मतत्त्व' का, 'बृहत्त्व' का, विशेष आविर्भावस्थान, 'ब्रह्मा', अथवा 'लोकमत' का उद्भवस्थान, आप कह सकते हैं। वैदिक 'यज्ञ' में, ('सायंस'-युक्त, युक्ति-युक्त, सार्वजनिक सर्वोपकारी कार्य में), सब से अधिक वृद्ध और ज्ञानवान् ऋत्विक् को, जो अन्य सब ऋत्विजों की तथा सब कृत्यों की देख रेख करे, 'ब्रह्मा' ही कहते हैं।

इस प्रकार से मानव इतिहास के आदि काल में यह आंदोलन हुआ। सर्वसाधारण की समष्टि ने ही कानून बनाया, राजा ने नहीं, राजा उस समय था ही नहीं। पर जब उद्धत लोग, बल के मद से, कानून तोड़ने लगे, तो जनता की सूत्रात्मा ने एक राजा को सिर्फ इस काम के लिये मुर्कर किया कि वह जनता के बनाये कानून पर लोगों से अमल करावे, न यह कि नया मनमाना कानून बनावे।

और भी बहुत सी बातें, थोड़े थोड़े सारगर्भ शब्दों में इस पर्व में कह दी हैं, जिस से राजा और प्रजा के परस्पर कर्तव्य सब ठीक ठीक

मालूम होजाते हैं। इन सब बातों का प्रतिपादन अच्छे अच्छे नये ग्रंथों में हिंदी में होना चाहिये। और ऐसे ग्रन्थ वे ही लोग उचित रूप से लिख सकते हैं, जिन्होंने लोकमान्य तिलक जी के ऐसा, पूर्व के और पश्चिम दोनों के, शास्त्रों का हृदय पहिचान लिया हो, और वर्तमान मनुष्य जगत् की अवस्था को भी ठीक ठीक जानते हों। केवल एक पक्ष की विद्या को जानने वाले और समय को न समझने वाले लोग वर्तमान भारतवर्ष के उपयोगी ग्रन्थ नहीं लिख सकेंगे, न कोई और कल्याण कर सकेंगे।

‘वैदिक’, ‘ज्ञानमय’, ‘सायंटिफिक’ धर्म।

इसी राजधर्म के साथ साथ, जिस धर्म को आज काल ‘हिंदू’ धर्म के नाम से कहते हैं, उस के सच्चे स्वरूप को दिखाने के लिये भी अच्छे ग्रन्थों की आवश्यकता है। राजा का मुख्य धर्म वर्ण-आश्रम-व्यवस्था की रक्षा करना, जिस से ‘समाज का संग्रथन’, ‘सोशल आर्गेनाइजेशन’, होता है। यह वर्ण और आश्रम धर्म ही हिन्दू धर्म का सार है। पर जैसी भ्रष्टियाँ इस के विषय में आज काल फैली हुई हैं, और जैसी इस की दुर्दशा हो रही है, जिन के कारण हिंदू समाज दिन दिन अधिकाधिक क्षीण, दुर्बल, और अस्तव्यस्त होता जाता है, वह प्रत्यक्ष है। अच्छे ग्रंथों के द्वारा प्राचीन स्मृतियों की सच्ची और समयोपयोगी व्याख्या कर के, इस सब हास को रोकना बहुत जरूरी है। वैदिक काल में ‘ब्राह्म्यस्तोम’ आदि विधियों से नये ‘व्रात’, नई जातियाँ, आर्यसमुदाय की वर्णव्यवस्था में मिला ली जाती थीं। अब ऐसी दुर्बुद्धि और मिथ्या व्याख्या बढ़ी है, और अर्थ के स्थान में अनर्थ फैला है, कि दूसरों को अपने संग लेना तो दूर गया, अपने को निकाल कर हम लोग अलग फँक रहे हैं। ब्राह्म्यस्तोम का आज काल यह अर्थ किया जाता है कि जो लोग किसी समय वर्णव्यवस्था में थे पर संस्कार के लोप से पतित हुए, उन का फिर से संस्कार कर के उन का उद्धार करना। खैर, यह संकुचित अर्थ भी यदि बर्ता जाय तो भी गनीमत है। पर यह भी नहीं होता। पुराना असल अर्थ तो बहुत उदार था—“व्रातैः व्रजति, व्रातेन वर्त्तते, व्रतम् अर्हति शालीनतायै, इति ब्राह्म्याः”। जो झुण्ड के झुण्ड चलते हों, जिन के घर द्वार न हों, जो

रोज़ की मिहनत मज़दूरी से, अथवा शिकार वगैरः से, जीते हों, जिन के निज की स्थायी संपत्ति कुछ न हो, और जो व्रतादिक करा के शालीन बनाये जा सकते हों, वे 'व्रात्य' कहलाते थे। इन के विपरीत, "शालिभिः कृष्युत्पादितैः जीवन्ति, शालासु वसन्ति, सदाचारैः शालते, इति शालीनाः", खेती से पैदा किये शालि धान्यादि से जीवन निर्वाह करें, शालाओं, मकानों, नगर आदि में, रहें, सदाचार शिष्टाचार बत्तें, वे शालीन; अंग्रेज़ी के इतिहासवेत्ता एक को 'नोमाड्', दूसरों को 'सेट्ल्ड', 'सिविलाइज़्ड', नाम से कहते हैं।

व्रात्य और शालीन ।

व्रात्यों को शालीन बना लेने की विधियों को व्रात्यस्तोम कहते हैं। शक आदि बहुत सी जातियां इसी प्रकार से पूर्वकाल में अपने अपने व्यवसाय और कर्म के अनुरूप, ब्राह्मण, क्षत्रिय, वैश्य, शूद्र आदि वर्णों में मिला कर, आर्य बना ली गयी थीं। बिना संस्कार के, बिना उचित आचार की प्रतिज्ञा किये, जिस का जैसा जी चाहे वैसा अपना वर्ण बताने लगे, तो उस से अवश्य समाज संग्रंथन में हानि पहुँचेगी, और कर्म-विभाग, वृत्ति-विभाग, और शुल्क-विभाग, अर्थात् 'डिवीज़न आफ़ लेबर', आदि में संकर पैदा होगा, इस वास्ते जांच रखना ज़रूरी है। पर बिना जांच किये, और बिना विधिपूर्वक संस्कार किये, वर्ण में शामिल न करना, यह एक बात है; और झूठे थोथे बहाने निकाल कर, अपनी पवित्रमन्यता के अहंकार के कारण, या लोभ के वश से, जाति से निकाल देना, या जाति के भीतर किसी विधि से भी न आने देना, या फिर से न आने देना, यह दूसरी बात है।

इस मिथ्या और महाहानिकारक भाव को भी, नये ग्रंथों के बल से शुद्ध ज्ञान के पुनः प्रचार से, दूर करना आवश्यक है, क्योंकि बिना ऐसा किये, हमारा समाज ही क्षीण होता जाता है, और क्षयरोग से मर जायगा।

विज्ञान ।

ऐसे ग्रंथों के बाद 'सायंस' का विषय विचारणीय है। इस सायंस, विज्ञान, अथवा अधिभूतशास्त्र का विषय तो हिन्दी में अभी तक प्रायः छूँवा ही नहीं गया। अर्थशास्त्र, उद्योगशास्त्र, संपत्तिशास्त्र, तथा राष्ट्रशास्त्र, शासनपद्धति, राजनीतिशास्त्र आदि के नाम से 'ईकानोमिक्स'

और 'पॉलिटिक्स', के ग्रंथ तो कुछ लिख गये हैं। अधिभूतशास्त्र पर 'फिज़िक्स', 'कैमिस्ट्री', 'फिसियोलोजी', 'बॉटनी', आदि पर, ग्रन्थ अभी नहीं देख पड़ते। एक ग्रन्थ 'फिसियोलोजी' पर हिन्दी में छपा है। स्वयं तो मैं नहीं पढ़ पाया, पर दूसरों से सुना कि अच्छा है। इन सब विषयों पर ग्रन्थों की बहुत आवश्यकता है। यों भी आवश्यकता थी, और अब विशेष कर के राष्ट्रीय विद्यापीठों के विद्यार्थियों के लिये हो रही है।*

राष्ट्रीय शिक्षा-समिति।

काशी में, २३ फरवरी से ६ मार्च, १९२३ ई०, तक, अट्ठाईस अध्यापक, भारतवर्ष के विविध प्रांतों के, श्री शिवप्रसाद गुप्त जी के घर पर, उन के स्थापित काशी-विद्यापीठ के कार्यकर्त्ताओं के प्रबन्ध से, एकत्र हो कर, स्वदेशी शिक्षा, 'नैशनल एड्युकेशन', के सब अङ्गों पर विचार करते रहे। बहुत विचार कर के, प्रायः सर्वसम्मति से, कई गुर्वर्थ बातों पर निश्चय किया गया। उन लोगों ने एक 'टेक्स्ट-बुक कमेटी' भी बनाई है। उस का यह कर्तव्य रक्खा गया कि जो जो पुस्तकें इस समय भारतवर्ष की विविध भाषाओं में ऐसी मिलती हैं जो विद्यालयों की पढ़ाई की उपयोगी हैं, उन की फिहरिस्त तैयार करे, तथा नई पुस्तकों के लिखवाने का प्रबन्ध करे। कैसे प्रबन्ध करे इस के कुछ प्रकारों की सूचना कर दी है।

मुझे आशा है कि कमेटी इस राष्ट्रीय हिंदी मन्दिर, तथा देश की ऐसी अन्य संस्थाओं, से लिखा पढ़ी करेगी। और यह तै कर सकेगी कि किस विषय की पुस्तक कहां तैयार कराई जाय, और किस भाषा से भारतवर्ष की अन्य भाषाओं में सहज में अनुवाद हो जायगा।*

* इधर बीस पच्चीस वर्षों में, भारत के विश्वविद्यालयों ने इस ओर अधिक ध्यान दिया है, और कई ने, विशेष कर उस्मानिया युनिवर्सिटी ने, तथा स्वतंत्र संस्थाओं और विद्वान् व्यक्तियों ने, पाश्चात्य विज्ञान के विविध विषयों पर कई अच्छे ग्रन्थ हिन्दी उर्दू में निकाले हैं। (१९४४)

* इस के बाद, सारे देश पर, अतः काशीविद्यापीठ और उस के कार्यकर्त्ताओं पर, एक के पीछे एक, राजनीतिक आंदोलन के सम्बन्ध में ऐसी आंधियां आती रहीं कि यह सब आशाएँ हृदय में ही रह गईं। (१९४४)

यह सुन कर आप लोग प्रसन्न होंगे कि इन सब प्रतिनिधियों ने— जो महाराष्ट्र, गुजरात, सिंध, पंजाब, संयुक्तप्रान्त, बिहार, उड़ीसा, बंगाल, आसाम, और आंध्र देशों से आये थे—सब ने एक मत से यह स्थिर कर लिया, कि सब प्रान्तों में, जहाँ की मातृ-भाषा हिंदी अथवा हिन्दु-स्थानी नहीं है, वहाँ द्वितीय भाषा, 'सिकण्ड लांगवेज', की हैसियत से, विद्यार्थियों को हिन्दी अवश्य पढ़ाई जाय, जिस में सर्वभारतीय भाषा, 'लिंग्वा इण्डिका', का वह काम दे। यह सब लक्षण अच्छे हैं। चारों ओर देश में भिन्न भिन्न रूप से भिन्न भिन्न कार्य हो रहे हैं। पर अंतरात्मा 'ब्रह्मा' की प्रेरणा से सब का लक्ष्य एक ही है, सब एक ही ओर चल रहे हैं।

नृणामेको गम्यस्त्वमसि पयसामर्णव इव ।

स्वदेशोद्धार, और भारतवासियों के जीवन के सब विभागों में सच्ची आत्मवशता, सच्चे स्वराज्य, का पुनः स्थापन हो, यही एक लक्ष्य सब का है। भगवान् मनु ने आदि काल में ही कह दिया है,

सर्वं परवशं दुःखं, सर्वमात्मवशं सुखम् ।

पर यह सदा याद रखने की बात है कि सच्ची आत्मवशता, सच्चा स्वराज्य, बिना 'आत्मा' को ठीक पहिचाने और 'स्व' का अर्थ ठीक जाने, नहीं हो सकता है। प्रत्युत, आपस में घोर ईर्ष्या मत्सर विवाद और कलह के खडे हो जाने का महाभय है।

आविभौतिक शास्त्रों, 'फिजिकल' या 'नेचुरल सायंसें', के विषय में, हमारा पहिला उपाय, पच्छिम के ग्रन्थों के आशयानुवाद के सिवा दूसरा नहीं है। पर यह अनुवाद बुद्धिमत्ता से करना होगा। 'मत्तिकास्थाने मत्तिका' न्याय से नहीं। जैसे 'बॉटनी' के ग्रन्थ में हम को उन पेड़ पौधों के उदाहरण देने होंगे जो इस देश में मिलते हों, विलायत के नहीं कि जो यहाँ देखने में नहीं आते। लोग पूछ बैठ करते हैं कि 'शिज्ञा स्वदेशी' कैसी, ज्ञान में देश और राष्ट्र और जाति का भेद कैसा ? इसी उदाहरण से उन का उत्तर हो जाता है। तथा भूगोल पढ़ने में हम हिमालय के उच्चतम शिखर का नाम गौरीशंकर सिखावेंगे, 'माउण्ट एवरस्ट' नहीं, अपनी पवित्रतम नदी का नाम, 'गंगा' सिखावेंगे, 'गेंजीज़', नहीं !

मोक्षशास्त्र ।

मोक्षशास्त्र, अध्यात्म-विद्या, के विषय में संस्कृत ग्रन्थ पर्याप्त हैं, और हिन्दी में अनुवाद बहुत हैं, और कुछ ग्रन्थ बहुत अच्छे भी हैं; तथापि पाश्चात्य शास्त्रों से नये उदाहरण, नये भाव, नये तर्क प्रतितर्क, नये दृष्टि-कोण, नये प्रस्थान-भेद, ले कर, उन्हीं प्राचीन तत्त्वों को अधिक विशद और नये प्रकारों से समर्थन करने वाले नये ग्रन्थों की भी आवश्यकता है ।

इन सब कार्यों को यदि यहाँ का हिन्दी मन्दिर, तथा अन्य पुस्तक-प्रकाशक संस्थाएँ, एक दूसरे के साथ लिखा पढ़ी कर के, आपस में बाँट लें, तो काम बहुत सरल और शीघ्र ही संपन्न हो जाय । “संचे शक्तिः कलां युगे” ।

इस समय का जो मेरा वक्तव्य था वह तो मैं समाप्त कर चुका; काव्य-साहित्य के नौ रसों के विषय में कुछ कहने को मेरे मन में था, यदि बन पड़ा तो कल कहूँगा ।

[द्वितीय दिवस, ता० ६ अप्रैल, १९२३ का व्याख्यान]

सज्जनो ! आप लोगों ने प्रवीण वक्ताओं के अच्छे अच्छे व्याख्यान सुने, उत्सव का कार्य समाप्तप्राय है, कोई विशेष बात मेरे ध्यान में नहीं आती जिस को सुना कर आप को अधिक प्रसन्न कर सकूँ । पर कल मैं ने कहा था कि यदि हो सका तो “साहित्य” शब्द का जो विशेष अर्थ आज काल हो रहा है, रसात्मक काव्यादि, उस के विषय में कुछ कहूँगा ।

इस प्रसंग में भारतभारती का शिरोमणि-भूत नवरसमय तथा सर्व-आध्यात्मिक-ज्ञानमय, जो एक ग्रंथ है, उस की चर्चा करना चाहता हूँ, अर्थात् ‘भागवत’-पुराण की ।

कल मैं ने आप के सामने सूत्रनारूप से कहा कि किन किन विषयों पर हिन्दी में ग्रन्थ लिखने की तत्काल विशेष आवश्यकता है । आज एक वक्ता ने आप से कहा है कि केवल अभारवों की गिनती गिनना ठीक नहीं, प्रायः साहित्य सम्मेलनो में आज तेरह वर्ष से ऐसी गिनती ही गिनी जाती है, संस्थाओं को चाहिये जैसे हो तैसे लेखकों को मजबूर करें कि वे इन अभारवों को पहिले पूरा कर के, तब दूसरे लेख लिखें ! तो भी मैं आज पुनर्वार एक और अभाव की चर्चा करूँगा । सम्मेलनो में ऐसे अभारवों

की चर्चा से बहुत काम हो रहा है। इन तेरह वर्षों में सैकड़ों ग्रन्थ लिखे और छापे गये हैं, जो अंशतः उन अभावों की पूर्ति का यत्न करते ही हैं। मानस, तब वाचिक, तब कायिक, यही कार्य का क्रम है। चर्चा होना अत्यावश्यक है। बीच बीच में, ऐसे सम्मेलनों में, साहित्य के विषय में, देश की अवस्था की जाँच परताल हो जाने से ही, संस्थाएँ, अथवा व्यक्ति रूप से लेखक, तदनुसार यत्न करेंगे। और आप ने कार्य-विवरण में ही सुना है कि किस किस विषय के कितने ग्रन्थ इस संस्था ने लिखवा कर प्रकाश किये हैं। राष्ट्रीय शिक्षा-समिति की पुस्तक-निर्माणोपसमिति के द्वारा विशेष प्रयत्न होने वाला है, उस की भी चर्चा मैंने कल की है। इस लिये मैं आज फिर भी एक भारी अभाव की चर्चा करूँगा। कल मैंने यह भी कहा था कि ‘साहित्य’ शब्द का अर्थ अब तक प्रायः काव्य-साहित्य समझा जाता है। ऐसा होते भी, बड़े आश्चर्य और खेद की बात है कि ऐसे अत्युत्तम काव्य ‘भागवत’ के अनुरूप अनुवाद का यत्न अब तक नहीं हुआ, जिस में नव रस, अथवा जो लोग भक्ति और वात्सल्य को अलग मानते हैं उन के लिये एकादश रस भरे हैं, और इस के सिवा विविध प्रकार के ज्ञान और उपदेश भी भरे हैं।

हाँ, सूरदास जी ने जोर लगाया, और सूरसागर लिखा; डिंडिम भी बड़ा है कि सवा लाख पद्य कहे। पर इन में से सवा हजार पद भी बर्त्ताव में नहीं हैं। भारतेन्दु हरिश्चन्द्र जी के फुफेरे भाई श्री राधाकृष्ण दास जी ने बहुत परिश्रम और कठिनाता से कोई पाँच हजार पद एकत्र कर के छपवाया है। जो मिले हैं वे अवश्य रत्नभूत हैं, पर उन में भी दस में से नौ हिस्सा मूल ग्रन्थ के दशम स्कन्ध के ही विषय पर हैं, और तत्रादि रासपंचाध्यायी के, और तत्रापि मधुकर-गीत के।

पर भागवत तो मधुकर-गीत मात्र नहीं है, न रासपंचाध्यायी मात्र, न दशम स्कन्ध मात्र। भागवत तो बारह स्कन्धों का बड़ा ग्रन्थ है। और उस में जीवात्मा के परमात्मा से बंधन, और संसार से मोक्ष, का एक ही प्रकार, अर्थात् गोपियों का प्रकार ही, नहीं, किन्तु और दूसरे प्रकार भी, जिन में से कोई कोई इस प्रकार से अन्धे हैं, बताये हैं। नारद ने युधिष्ठिर से कहा है,

गोप्यः कामाद्, भयात् कंसः, क्रोधात् चैद्यादयो नृपाः,
संबन्धाद् वृष्णयो, यूयं सख्याद्, भक्त्या वयं, विभो !

जीव के बंधन की रस्सियां काम क्रोधादि ही हैं, दूसरी नहीं। इन के द्वारा जीव को सांसारिक पदार्थ से जब बांधे तब तो बंध होता है। जब परमात्मा से बांधे तब बंधन के स्थान में मोक्षण होता है। गोपीजन ने काम के बंधन से, कंस ने भय के, शिशुपाल आदि ने क्रोध के, वृष्णियों ने चंद्रता के, पांडवों ने सख्य के, नारदादि ने भक्ति के, बंधन से, अपने जीव को कृष्ण द्वारा परमात्मा से बांधा।

हमारे देश और हमारी जाति को भारी आवश्यकता हो रही है, कि वीर भावों से, सख्य भावों से, भक्ति भावों से, परमात्मा के साथ अपने जीव को बांधें, केवल काम और विरह के भावों से नहीं। “अति सर्वत्र वर्जयेत्”। यद्यपि ये भाव बड़े सुन्दर हैं, परन्तु अति तृप्ति हो कर रोग पैदा हो सकता है। श्री हर्ष ने नैषध काव्य में ठीक कहा है, “अमृत पीनेवाले देवताओं के पति महादेव ने, जब अमृत पीते पीते ऊब गये, तो मनफेर के वास्ते, होलाहल विष पी लिया”।

सततं अमृतम् एव ऽहाराद् यद्वापद् अरोचकं,

तद्अमृतभुजां भर्ता शंभुर्विषं भुभुजे विभुः ।

पच्छिम के भी और पूर्व के भी वैद्यक शास्त्र में सिद्ध है कि बहुत सुस्वाद ही सुस्वाद, बहुत मधुर ही मधुर, बहुत सुगंध ही सुगंध, वस्तुओं का सेवन करने से ‘नर्वस सिस्टम्’, अर्थात् मस्तिष्क, मेरूदंड, इडा, पिंगला, सुषुम्ना आदि क्रियावाहिनी, ज्ञानवाहिनी, और इच्छाधारिणी नाडियों का व्यूह, जिस को फ़ारसी ‘तिब्ब’ में दिमाग कहते हैं, कमजोर हो जाता है। त्रिकटु और त्रिकषाय का भी सेवन साथ साथ करते रहना स्वास्थ्य के लिये आवश्यक है। भोजन चतुर्विध और षड्रस उचित कहा है, एक-विध और एकरस ही नहीं। पर व्यायाम का क्लेश और तरह तरह का परिश्रम भी सहते और करते रहना चाहिये। क्षयरोगी के मुख पर भी एक अवस्था में सुन्दरता आ जाती है; और सौंदर्य के अति सेवन से क्षयरोग उत्पन्न होता है, यह भी प्रसिद्ध है। कालिदास ने रघुवंश के अंतिम सर्ग

मे इस को दिखाया है ।

अग्निवर्ण राजा की दशा, क्षयरोग मे, कामियों के अभिसार की सी दशा थी । मुख श्वेत अथवा पीला, भूषण हलके, दूसरों के सहारे से चलना, बोली धीमी, इत्यादि ।

तस्य पांडुवदनाऽरूपभूषणा सावलंबगमना मृदुस्वना,

राजयत्नपरिहानिरश्राययौ कामयानसमवस्थया तुलाम् ।

ऐसे हेतुओं से, मेरी बहुत वर्षों से उत्कट इच्छा है कि भागवत का आद्योपांत सरस पद्यमय हिन्दी मे अनुवाद होता, जैसा तुलसीदास जी ने रामायण का कर दिया है । रामायण से, मर्यादापुरुष का सर्वांगीण चित्र, हम लोगों की आंखों के सामने आ जाता है । उत्तम पुत्र, उत्तम पति, उत्तम भ्राता, उत्तम प्रजापालक, उत्तम मित्र, उत्तम शत्रु, उत्तम वीर, उत्तम स्वामी, उत्तम पिता, इन सब भावों का एकत्रीभूत चित्र, वाल्मीकि जी ने रामायण मे खींचा है । १ मधुकर-गीत से, अतिमानुष परम पुरुष का एक ही रूप देख पड़ता है, गोपीजन के आत्यन्तिक प्रेम और विरह के भावों का भाजन । इतने से हमारा काम नहीं चलता, प्रत्युत हानि हो रही है । हम को तो उन के सभी रूप चाहियें । यह ठीक है कि कृष्णावतार, मर्यादावतार नहीं माना जाता है; क्यों कि इस के चरित्र अतिमानुष हैं;

१ तुलसीदास जी ने, वाल्मीकि के आशय को, बहुत मधुर हिन्दी पद्यों मे रखने का यत्न किया है; पर इन के नवीन चित्रण मे, उत्तम मनुष्यत्व का अनुकरणीय अंश कम, और अत्युत्तम 'उत्तमातीत परमेश्वरत्व का अनुकरणीय अंश बहुत अधिक हो गया है । ऐतिहासिक और आध्यात्मिक कारण यह कि, शासक शक्ति और दौर्जन्य शक्ति द्वारा अतिपीडित प्रजा को, सिवा परमेश्वर से पुकार करने के, और कोई उपाय सूझ नहीं पड़ता था; उसी पुकार को संत कवियों ने भजनों का, और तुलसी रामायण का, रूप दे दिया; 'मैं पति, तुम पावन', 'मैं दलित तुम उद्धारक' । शिवा जी के समय से, प्रजा का भी भाव और दशा, तथा कविता का भी रूप, कुछ बदला; किन्तु, अनन्त परस्पर कलह और घर्माभासों के मूढ़ग्राहों के अनन्त प्रसार से, पुनः पुनः बिगड़ता ही रहा ।

साधारण जन के अनुकरणीय और निदर्शनरूप नहीं हैं। इसी लिये स्वयं भागवत में कहा है, 'ईश्वराणां वचः सत्यं, तथैवाऽचरितं क्वचित्', ईश्वरों के उपदेश सब सच्चे और मानने योग्य होते हैं, पर उन के आचरण कोई ही अनुकरणीय होते हैं, सब ही नहीं। पर द्वापर और कलि में धर्म कर्म के संकर, और द्वापर अर्थात् संशय, और जीवों में परस्पर कलि अर्थात् कलह, होते हैं; उन के समझने के लिये, और उन की ग्रंथियां सुलभाने के लिये, आवश्यक है कि इस अवतार का संपूर्ण चरित्, जो द्वापर और कलि की संधि में हुआ, अच्छी तरह से जाना और समझा जाय। तभी 'अहं त्वां सर्वपापेभ्यो मोक्षयिष्यामि (प्यति) मा शुचः' का अर्थ ठीक मन में बैठेगा। अर्थात् 'अहम् अहम्', 'मै मै', इस चेतन रूप से जो परमात्मा सब प्राणियों में व्याप्त है, वह अवश्य मोक्ष दे सकता है, क्योंकि इस 'अहम्' की व्यापकता को पहिचानना, उस की परमात्मता को जानना, ही तो जन्म मरण के भय और शोक मोह आदि सब 'पापों' से मोक्ष पाना, और अजर अमर हो जाना, है।

सम्पूर्ण भागवत का अनुवाद

ऐसे हेतुओं से, मुझे बड़ा आश्चर्य और खेद है कि भारतवर्ष के हिन्दी कवियों ने भागवत के सर्वजनीन अनुवाद की ओर ध्यान नहीं दिया। अच्छे अच्छे, कवित्व शक्ति से सम्पन्न, कवि, हिन्दी भाषा के हो गये हैं, और हो रहे हैं। और देखते भी हैं कि तुलसीदास जी की रामायण क्या काम कर रही है, और तीन सौ वर्ष से बैसा भक्ति और ज्ञान का दीपक, भारतवर्ष के गांव गांव में, पराधीनता के अंधकार में, बाले हुए है। यह भी देखते हैं कि सूरदास जी के सूरसागर की कैसी छिन्नभिन्न अवस्था हो रही है। पर किसी ने इस ओर जतन नहीं किया कि हिन्दी में रामायण के ऐसी 'भागवत' भी तयार हो जाय, और उस अंधियारे को दूर करने में सहायता दे। रीवा के एक भूतपूर्व महाराज ने हिन्दी में पद्यमय अनुवाद छपवाया, पर वह किसी कमी के कारण जन्ता का हृदयग्राही और प्रचलित नहीं हुआ।

मैं ने कई जान पहिचानो से, जो कवित्वशक्ति रखते हैं और कविता

करते हैं, प्रार्थना की, कि आप लोग छोटे छोटे दो-दो चार-चार पद, अथवा छोटे काव्य नाटक ही, रचने में अपनी शक्ति का व्यय न कर के, यह बड़ा काम उठाइये। और यदि एक को बहुत भार जान पड़े तो यहां भी 'संवे शक्तिः कलौ युगे' के न्याय से काम लीजिये, और एक एक स्कंध अथवा दस दस पांच पांच अध्याय, अपनी अपनी रुचि के अनुसार, बांट कर, और भक्ति के द्वारा भगवद्भाव का अपने मन में आवाहन कर के, यह काम कर डालिये।

पर किसी ने इस और अब तक रुचि नहीं की।

भागवत का जो संपूर्ण रूप है उसी से उस की भी महिमा और कृष्णावतार की भी महिमा जानी जा सकती है। एक ही अंश से नहीं। व्यास जी ने एक वेद के चार विभाग कर के, उन का पुनः संस्करण कर के, चार वेद बनाये, महाभारत लिखा, पुराण बनाये, ब्रह्मसूत्र लिखे। तो भी उन को संतोष नहीं हुआ। नारद जी ने उन को उपदेश दिया, 'आप ने ज्ञान और कर्म का ही अधिकतर वर्णन किया है, भक्ति के साथ मिला कर कहिये, तब संतोष होगा'।

यथा धर्मादयश्चात्माः, सुनिर्वय !, अनुकीर्त्तिताः,

न तथा वासुदेवस्य महिमा ह्यनुवर्णिताः ।

न, यद् वचस्त्रिपदं, हरैर्यशो जगत्पवित्रं ऽगुणीत कर्हिचित्,
तद्वायसं तीर्थं उशंति, मानसाः न यत्र हंसाः निरमंति उशिकृत्वाः ।

तद्वाग्विसर्गो जनताऽघविप्लवो, यस्मिन्प्रतिश्लोकं अबद्धवत्यपि,
नामानि अनंतस्य यशोऽश्रितानि, यच्च हृत्पुण्ड्रं गायंति गूणंति साधवः ।

नैकम्यं अप्यच्युतभाववर्जितं न शोभते ज्ञानं अलं निरंजनं,
कुतः पुनः, शरवद् अभद्रं, ईश्वरे न चार्पितं कर्म, यदप्यकारणं ।

अथो, महाभाग !, भवाम् असोषदक्, शुचिश्रवाः सत्यरतो धृत्वतः,
उरूक्रमस्य, अखिल बंधमुक्त्रये, समाधिनाऽनुस्मर तद्विचेष्टितं ।

ज्ञानरूप जस आपु कछो है, भक्तिरूप तस नाहिं कछो;

याहीं तैं भगवान् आतमा, मन में नहिं संतोष गछो;

इच्छा-ज्ञान-क्रिया तीनों ही, चित में बसैं सदाहीं,

इन तीनों को शरण लिये बिनु, चित प्रसाद नहि पाहीं;
भक्ति भाव भरि, ज्ञान-कर्म को मारग एक बनावौ,
करि उपासना, परमात्म के महिमा को यश गावौ;
वर्णाश्रम धर्मादिक विषयन, जेहि विधि तुम दिखरायौ,
वासुदेव की महिमा, तेहि विधि, तुम अजहूँ नहिँ गायौ,
याही सौँ अकुलावन तें चित तुम्हरो शांति न पायौ ।
अति विचित्र पद की हूँ कविता, हरि यश जौ न सुनावै,
जसौँ जग पवित्र होवै, तौ कागन ही वो भावै,
विविध प्रकार हु अन्न जहाँ है फँक्यो, जूझन, बासी,
मानस हंस तहाँ नहिँ रमते निर्मल नीर निवासी ।
बिनु सुघराई के हूँ वे ही वचन सुनन को प्यारे,
जिन के आगे पाप जगत के सब ही भाजत हारे;
परमात्म अनंत के नाम रु यश तें पद पद आँके,
सुनत कहत अरु गावत संतत संत गुणन को जाके ।
राग गये पर, ज्ञान भये पर, 'काम्य' कर्म गिरि जाते,
अरु 'निष्काम' कर्म, 'निष्कर्मक', क्रम क्रम तें अधिकाते;
अस 'नैष्कर्म्य' ज्ञान निर्मल अति, जामे नेकु न लेशा
'अंजन' को, (जेहि देह-अहंकृति-मल-अंजन' उपदेशा),
सोऊ बिनु अच्युत-परमात्म-रस के नाही सोहै;
बात कहा उन कर्मन की कहिये जिन कामी जोहै ।
हे बढभागी ! बुद्धि तुम्हारी, सब रहसन कौँ देखि सकै;
यश पवित्र, जिह्वा साँची, तन मन व्रत धारत नाहिँ थकै;
सो तुम सब के, सब बंधन के, मोचन हेतु, विचारौ,
करि समाधि, गोविन्द चरित्रन, अति विचित्र उर धारौ,
अरु तिन की चर्चा सब देशन मे, पावनी, प्रसारौ ।
तब व्यास जी ने भागवत रचा और पुत्र शुक को सिखाया ।

स गोदोहनमात्रं हि गृहेषु गृहमेधिनां
अवेक्षते, महाभागः, तीर्थीकुर्वस्तदाश्रमं ।

शुक की कथा कहा कहियै !

अचरज प्रीति हरष परमादर सानि मनहि मन रहियै !
वह पुरान बालक घरवारन के घर उतनिहि बेरि सहै,
जब लौं गौ को दूध दुहानो अँजुरिन नाहिं गहै,
उन गेहन कौ भाग्य बढ़ावत, तीर्थ बनावत, फिरत रहै ।

शुक ने परीक्षित को सुनाया, जिस के रस से उन को अनशन व्रत का भी दुःख जान ही न पड़ा ।

नैषाऽतिदुःसहा क्षुमां त्यक्तोदमपि बाधते,

पिबन्तं त्वन्मुखाम्भोजाच्च च्युतं हरिकथाऽमृतं ।

शुक सों कहत परीक्षित राजा, अनशन बरत धरे—
तन भुरात दुःस्सह पियास मोहिं जानिहु नाहिं परै,
जब लौं बदन कमल तैं तुम्हरे हरि गुन रस निसरै,
तौन अमृत कौ मन मेरो अति लोलुप पान करै,
स्थूल देह की सुधि बिसारि सब, सूक्ष्म प्राण भरै ।

इस कथा के ही कारण, राजा परीक्षित ने ऋषिपुत्र के शाप को ईश्वर का बड़ा अनुग्रह माना । नारद ने भी व्यास से अपने पूर्वजन्म की कथा कहते हुए यही कहा था, कि हानि को लाभ समझना चाहिये । बाल्या-वस्था में उन की माता का देहान्त हो गया ।

एकदा निर्गतां गेहाद्, दुहन्तीं निशि गां, पथि,

सर्पोऽदशत् पदा स्तृष्टः, कृपणां, कालचोदितः ।

तदा तद् अहं ईशस्य, भक्तानां शम्भभीप्सतः,

अनुग्रहं मन्यमानः, प्रातिष्ठं दिशमुत्तरां ।

आत्तो, जिज्ञासुर, अर्थार्थी, ज्ञानी च, भरतर्षभ !

चतुर्विधाः भजन्ते मां जनाः सुकृत्तिनो, ऽर्जुन !

यस्यानुग्रहमिच्छामि तस्य सर्वं हराम्यहम् ।

इक दिन माता गायन दूहन घर तैं बाहर जो निकसी,
अंधियारे पथ चलत छुवानी साँपिन वाके पायँ ईसी,
माता कृपन ईश काल वश परलोकन में जाइ बसी ।
ईश आतमा अन्तर्यामी कहत पुकारि पुकारी,

जा को चहीं अनुग्रह वा की छीनौ संपद सारी,
संपद खोइ, होइ आरत अति, परम अर्थ अर्थान्वै,
जिज्ञासा करि, ज्ञान पाइ, तब सब जग मे मोहि भावै,
माटी कांचन खोइ, रोइ, मोहि धन अनंत कौ पावै ।
सो मै सीस नवाइ सहौ अति बिपता मातु वियोगा,
भक्तन पर यह ईश अनुग्रह, अस समुझ्यौ दुखभोगा ।

ऐसा समझ कर, पूर्वजन्म मे, बालक नारद घर छोड़ जंगलों की
ओर चल पड़े ।

स्फीतान् जनपदांस्तत्र, पुरग्रामव्रजऽकारान्,
खेटखर्वटवाटीश्च, वनानि उपवनानि च,
चित्रधातुविचित्राद्रीन्, इभभद्रमुज्जुमान्,
जलाशयान् शिवजलान्, नलिनीः सुरसेविताः,
चित्रस्वनैः पत्ररथैः विभ्रमद्भ्रमरश्रियः,

नलवेणुशरस्तम्बकुशकीचकगद्गरम्,

एक एव अतियातोऽहं अद्राक्षं विपिनं महत्,
घोरं प्रतिभयऽकारं व्यालोलूकशिवाऽजिरम् ।
परिश्रान्तेन्द्रियऽत्माऽहं तृट्परीतो बुभुक्षितः,
स्नात्वा पीत्वा हृदे नद्याः, उपस्पृष्टो गतक्रमः,

आत्मानमात्मनाऽत्मस्थं यथाश्रुतमचिन्तयम् ।

फिरि मै चलयौ दिशा उत्तर कौं, देखत विस्तृत देशन,
पुर अरु ग्राम रु व्रज अहिराने, वाटी वन अरु उपवन,
अरु धातुन की खान विविध विध, झरना भरी तराई,
विविध धातु रँग रँग पहारन, अरु जंगल हरियाई,
पेड़ गिरावत बड़े दैतारे गज, अरु निर्मल नीरा,
ताल, जहां विकसी नलिनी, जिन सेवत देवशरीरा,
अति मीठे स्वन बहुविध पक्षी कूजत, गूँजत भोरा,
नरकट सरई बांस कांस अरु बांसिन के जहँ झौरा,
व्याघ्र सर्प फुफकार गरज जहँ हृदय कँपावत घोरा,

इत शृगाल अरु घूकहु रोवत, उत नाचत बहु सोरा,
अरु झिझी झंकार चहुँ दिसि सतत मचावत सोरा ।
यह सब देखत सुनत चलत जब इन्द्रिय तन मन थाके,
फल कछु खाइ, पाइ सलिलहु कछु, ध्यान कियौ मै वाके,
मुनि जन ते मै सुन्यो रह्यो बहु अनैत नाम गुन जा के ।

ऐसे प्रदेशों को देखते, बालक, भगवान् की कृपा से ही भगवान् को खोजता हुआ, उत्तरा खंड में जा पहुँचा, और वहाँ समाधि में उस ने अपने अभीष्ट का दर्शन पाया, जिस से बड़ के और कोई लाभ नहीं है ।

यह भागवत धर्म की महिमा भागवत ग्रन्थ में कही है । और दूसरे देश में भी उत्तम जीवों ने इस सिद्धान्त को पहिचाना है । शेष सादी ने भी कहा है ।

न गुम् शुद् कि रूयश् जि दुनिया बिताफ्त,
कि गुम् गरतए खेश रा बाज़ बाप्त,
जिस ने दुनिया को खोया, उस ने अपने को पाया ।

भागवत को प्रायः लोग कृष्ण की भक्ति ही के मार्ग का ग्रन्थ समझते हैं, पर उस की स्वयं प्रतिज्ञा अद्वैतवाद की है । हाँ, अति सुन्दर भक्ति के भावों और शब्दों में उस ने ज्ञान को सान दिया है । इसी कारण से तो 'अद्वितीय' ग्रन्थ हो रहा है, और इसी कारण से उस के अच्छे अनुवाद की आवश्यकता है ।

वदन्ति ततत्त्वविदः तत्त्वं यज्ज्ञानम्वद्वयम्,
ब्रह्मेति, परमात्मेति, भगवानिति, शब्द्यते ।
स वेद धातुः पदवीं, परस्य, दुरंतवीर्यस्य, रथाङ्गपाणेः,
योऽमायया संततयाऽनुवृत्त्या, भजेत तत्पादसरोजगन्धम् ।
अथेह धन्याः भगवन्तः, इत्थं यद्वासुदेवेऽखिललोकनाथे,
कुर्वन्ति सर्वात्मकम्व्यात्मभावं, न यत्र भूयः परिवर्त्तः उग्रः ।

सर्वभूतेषु यः पश्येद् भगवद्भावम्व्यात्मनः
भूतानि भगवति आत्मनि असौ भागवतोत्तमः ।
इदं भागवतं नाम पुराणं ब्रह्मसंक्षितं,

उत्तमरलोकचरितं चकार भगवान् ऋषिः;
सर्ववेदेतिहासानां सारं सारं समुद्धृतं,
निःश्रेयसाय लोकस्य धन्यं स्वस्थयनं महत् ।
कृष्णे स्वधामोपगते, धर्मज्ञानादिभिः सह,
कलौ नष्टदशां एष पुराणाऽर्कोऽधुनोदितः ।

वा ही कौ पुनि तत्त्व कहतु हैं सत कौ है जिन जाना,
सब दुजागरी रहित, शून्य दुबिधा सों, अद्वय ज्ञाना;
यही ब्रह्म, या ही परमात्म, या ही है भगवाना ।
सब जीवन कौ जीव एक ही, सब तन अंग इक तन के,
इक साँचे के झूठ विविध विध, सपना सब इक मन के ।
पुण्य तीर्थ की सेवा होवै, अरु गुरुजन-चरनन की,
तब श्रद्धा शुश्रूषा उपजै हरि-गुन-गान सुनन की ।
परम विधाता, वीर्य अनन्ता, कालचक्र जा के हाथ नचै,
वा की गति कछु वेह जन जानै जिन के मन में भक्ति मचै—

आत्म भक्ति, शुद्ध, बिनु माया, निरञ्जल, नाम रू रूप बिना,
जिन में छिपि नित बसै अविद्या, भरमावै जन रैनदिना;
जे परमात्म चरन कमल की गंध लेत हैं मगन सदा,
प्रवृत्ति निवृत्ति की अनुवृत्ति करते, मायाजाल न परैं कदा ।
वासुदेव, परमात्म, जो सब जग में, अरु जग जेहि में,
'मैं', चेतन, सब कौ आधार जो, 'मैं' ही सब में वासी—
अस भावैं ते आपु भये भगवान्, धन्य अविनासी,
परमधाम को पहुँचे, जहँ नहिँ आवागम की फाँसी ।
यह पुरान भागवत नाम को, वेद तुल्य अरु ब्रह्म भर्ग्यो,
उत्तम कीर्ति, पुण्य नाम अति, कृष्णचरित के व्याज कर्ग्यो,
ऋषि भगवान् व्यास, जो होवै सब लोकन को परम भलो,
जा को मुनि निःश्रेयस बोलत, यही अर्थ मुनि जतन चलो ।
अरु नाहीं केवल निःश्रेयस, लोक सुख हु यह ल्यावै;
आत्मज्ञान बिना न धर्म है; वा बिनु अर्थ न पावै;

अर्थ बिना न काम उत्तम हैं, बरु ज्यों पशुहिं नचावै ।
 जे नहि जानत जीव कहा है, जन्म कहा अरु मरन कहा,
 हम हैं कौन, कहाँ हैं आये, कहँ ते आये, करन कहा,
 दुःख कहा, सुख कहा, शांति संतोष कहा, इह लोक कहा,
 परलोक कहा, अरु जीवन कौ पुरुषार्थ, हर्ष अरु शोक कहा,
 पुण्य-पाप जे सुख-दुख-कारण तिन को होवै सार कहा-
 जे नहि जानत इन तत्त्वन कों, वे नर सद्ब्यवहार कहा,
 साधैं, औ लै जावैं संगिन साथिन को भव पार कहा ।
 बिना ज्ञान बिनु धर्म सधे नर, अर्थ काम के लोभा,
 विप्र, राज, अरु धनी पुरुष, सब लूट मचाइ अशोभा,
 अंधन को ज्यों अंध चलावत, जग नाशत करि क्षोभा ।
 जे जानत अध्यात्म तत्त्व कों, वे ही हैं यह लायक,
 सौंप्यौ जाय काज उन को सब, बनिज, राज, अध्यापक;
 स्वार्थ रोकि वे ही परार्थ को भली भाँति सब साधि सकैं,
 पिता मातु ज्यों बालकसेवा सदा करैं अरु नाहि थकैं ।
 अन्तर्यामी-रूप सब हि मे बसत 'मोहिं' जे भावैं,
 अरु 'मो' मे सब ही कौ, वे ही सत भागवत कहावैं ।
 सो सब ज्ञान धर्म भरि या मे, यह पुराण मुनि धन्य रच्यो,
 स्वस्ति रूप, कल्याण भरो, जत दूहूँ लोक-परलोक बच्यो ।
 अति दयालु, सब के हित कारण, मुनि विरच्यौ यह ग्रन्थ महा,
 सब वेदन इतिहासन हू कौ जामे सारहि सार कहा ।
 कृष्ण जबहिं निज धाम सिधारे, धर्म ज्ञान तिन सज्ज गये;
 उन कों फेरि बुलावन जग मे, कृष्ण नाम कौ व्याज लाये,
 यह पुराण, कलि-अंध लोक-हित, सूर्य देव इव उदय भये ।
 जेह दास भगवान कहैं यह, जेह दास भगवान सुनै,
 तेह चीन्हि भगवान गुनन कों, निगुन संगुन अभेद गुनै ।

यदि हमारे वर्त्तमान कवियों मे, ऐसी, मानस और पार्थिव, आभ्यन्तर
 और बाह्य, तीर्थों की, और गुरुजन के चरणों की, पवित्र सेवा का पुण्य
 उदय होगा, तथा हिन्दी-भाषा भारतवासियों मे भी, तब वे इन को यह

समग्र कथा सुनाने का यत्न करेंगे, और ये सुनैंगे । मेरा ऐसा भाग्य नहीं, ऐसा पुण्य नहीं, मेरे पास ऐसी कविता शक्ति नहीं, जो इस उच्च कोटि की भगवत्सेवा कर सकूँ । मेरे लिये, मेरी क्षुद्रता के अनुरूप, दूसरी बहुत नीची कोटि की चाकरी की आज्ञा दी गई है; सो भी नहीं निबहती । इस लिये इस महाकार्य के लिये दूसरों से प्रार्थना करता रहता हूँ ।

रसों की संख्या ।

मैं ने भागवत को नव-रस मय अथवा एकादश-रस-मय कहा । रसों के सम्बन्ध में मुझ को यह प्रश्न उठा करता था, कि क्यों नौ ही, अथवा दस या ग्यारह ही । इस से कम वेश क्यों नहीं । और ये ही नौ या दस या ग्यारह क्यों । अक्सर कवियों और संस्कृत साहित्यशास्त्र के जानकारों से चर्चा हुई । पर सब ने प्रायः यही कहा कि यह वस्तुस्थिति ही है, इस में हेतु के अन्विषण का स्थान नहीं; जैसे महाभूत, ज्ञानेन्द्रिय, कर्मेन्द्रिय, पांच ही पांच क्यों, इस का पता नहीं । पर इतने से मेरा संतोष नहीं हुआ । 'वस्तु-स्थिति' शब्द से काम चल जाय तो संसार में जो कुछ है और हो रहा है, सभी 'वस्तुस्थिति' है, कहीं भी 'क्यों' का अवसर नहीं । सच्चे दार्शनिक और वैज्ञानिक, यह खोज करते ही रहते हैं कि कितने तत्त्व और क्यों इतने ही; क्यों पांच इंद्रिय, पांच अंगुली, दो आंख, कान, नथने, हाथ, पैर आदि; इसी 'क्यों' का फल सब विद्या, सब शास्त्र हैं । मैं हेतु ढूँढ़ता रहा, और एक प्रकार से अपने मन का सम्बोधन कर पाया । उस प्रकार को आप के सामने, सूचना के रूप में, रख देना चाहता हूँ ।

“सुख-ानुशयी रागः । दुःख-ानुशयी द्वेषः” (योगसूत्र), जिस वस्तु से सुख मिले उस की ओर राग, जिस से दुःख मिले उस की ओर द्वेष, उत्पन्न होता है । यह प्रायः सर्वतंत्रसिद्धान्त है । इच्छा के मूल रूप ये ही दो हैं, राग और द्वेष । काम और क्रोध इन्हीं के पर्याय हैं । अपने से बड़े अथवा अधिक बलवान् की ओर, अपने बराबर की ओर, अपने से छोटे अथवा हीन और दुर्बल की ओर, होने से, इन दोनों में से प्रत्येक के तीन तीन भेद हो जाते हैं । राग के भेदों के प्रकार और श्रेणियाँ ये हैं, (१) आदर, सम्मान, बहुमान, पूजा आदि, (२) प्रणय, स्नेह, प्रीति,

सख्य आदि, (३) दया, करुणा, अनुकम्पा आदि; तथा द्वेष के, (१) शंका, साध्वस, भय आदि, (२) क्रोध, कोप, रोष आदि, (३) अपमान, तिरस्कार, घृणा, जुगुप्सा, बीभत्सा, आदि ।

महतां बहुमानेन, दीनानां अनुकम्पया,
मैत्र्या चैवऽऽत्मतुल्येषु, न तापैर्, अभिभूयते ।

इत्यादि भागवत के श्लोकों में इस राशीकरण की सूचना मिलती है । काम वा राग के, प्रणय, प्रीति, सख्य आदि जो रूप हैं, उन का 'शृंगार' से सम्बन्ध है । बहुमान, पूजा, का 'अदभुत' से । ईश्वर की प्रकृति की अद्भुत आश्चर्यमय विभूतियों को देखते विचारते, पूजा का भाव, हृदय में, उत्पन्न होता है । दया, अनुकम्पा, आदि का स्पष्ट ही 'करुण' रस से सम्बन्ध है । एवं भय का सम्बन्ध 'भयानक' से । क्रोध का 'रौद्र' से । और तिरस्कार, जुगुप्सा, बीभत्सा, का 'बीभत्स' से ।

'हास्य' और 'वीर' ये मिश्रित रस हैं । 'हास्य' में कुछ स्नेह, प्रीति का अंश है, कुछ तिरस्कार का । बिना दूसरे को बेवकूफ बनाये, अथवा किसी अन्य प्रकार से दूसरे को छोटा और अपने को बड़ा सिद्ध किये, हास पैदा नहीं होता । जहां तिरस्कार का अंश बढ़ा और प्रीति का अंश घटा, वहां हँसी के बदले रोना शुरू हुआ । इसी लिये कहावत प्रसिद्ध हो गई है, "रोग का घर खाँसी, भगाड़े का घर हाँसी" । स्नेह का अंश अधिक बनाये रखना, यही नर्मालाप की सात्विकता और बुद्धिमत्ता है । साहित्य-शास्त्रियों ने छः प्रकार की हँसियाँ गिनाई हैं । उन में राजस ताम्रस, गवार्नों की, हँसियाँ अपहसितं, अतिहसितं, आदि नामों से कही हैं ।

एवं वीर रस भी मिश्र है । युद्धवीर में शत्रु के लिये रौद्रता और भयंकरता होना ही चाहिये । उस का तिरस्कार भी होना चाहिये । पर एतावता पर्याप्त नहीं । व्याघ्र और वृक आदि पशु भी इन गुणों को दिखाते हैं, जब मांसपिंड के लिये आपस में लड़ते हैं । पर उन को कोई शूर नहीं कहता, क्रूर ही कहता है, अथवा यदि शूर कहता है, (—देशी कहावत में, "चींटा, सांप, जंगली सुअर, और बाघ आधा—ये साढ़े तीन शूर", प्रसिद्ध हैं —), तो उन पर आक्रमणकारी (अतः दुष्ट) के दमन

के धर्म का काल्पनिक अर्थारोप कर के। वीर रस की संपत्ति के लिये दया का अंश आवश्यक है। किसी दुर्बल की रक्षा के लिये, किसी की अनुकम्पा से, जब सबल का वारण किया जाय, और अपने को जोखिम में डाला जाय, तभी वीररस सम्पन्न होता है। राजा का एकमात्र धर्म है,

दुष्टानां निग्रहश्चापि, शिष्टानां चाप्यनुग्रहः

मरजाद छाँड़ि सागर चञ्चै, कहि हमोर परलय करन,

अलादीन पावै न तो, मै मगोल राख्यो सरन।

बिना अपने ऊपर जोखिम उठाये, वीर रस की संपत्ति नहीं।

तिमिरकरिमृगेंद्र, बोधकं पद्मिनीनां

मे शत्रु-दमन और दुर्बल-गोषण दोनों हैं, पर सूर्यदेव को कोई जोखिम नहीं उठानी पड़ती, इस लिये इस भाव में वीरता का उद्बोधन नहीं होता, अथवा यदि है तो कृत्रिम आलंकारिक उत्प्रेक्षा मात्र ही है।

इन बातों को विचारते हुए, ऐसा मन में आता है कि साहित्यशास्त्रियों ने जो निर्णय किया है, कि 'रसेषु करुणो रसः', ठीक नहीं किया। 'वीर एव रसः स्मृतः' ऐसा कहना चाहिये था। अथवा यों समाधान किया जा सकता है, कि वीर रस में भी उत्तम सात्विक अंश, दुर्बल के लिये करुणा और उस की रक्षा की कांक्षा ही है, और उस के रौद्र, भयानक, आदि सहचारी अंशों की प्रेरक है।

खेद का स्थान है कि हिन्दी कविता में वीर रस के ग्रंथ नहीं के बराबर हैं, कामाग्नि, और 'प्रेमिक-प्रेमिका' के विरह, और शृङ्गार के सम्बन्धी भावों और शब्दों की नटबाजी, यही अधिकतर भरी है।*

बिहारी की सतसई पर, टीका बनती चली जा रही हैं, उस की * हर्ष का स्थान है कि अब, कुछ वर्षों से, वीररस के प्रतिपादक भी ऐतिहासिक उपाल्यान (उपन्यास, कथानक, कहानी) ग्रन्थरूप से, तथा साप्ताहिक मासिक पत्रपत्रिकाओं में, निकलने लगे हैं; तथा भद्र हास्य रस के लेख और चुटकुले भी; तथा 'हम पतित तुम पतित पावन' की आत्मावसाद और पराधीनता दीनताकी कविता के स्थान में, 'आत्मोद्धारक', 'स्वाधीनता-भाव-वर्धक', वीररस की कविताएँ भी। (१९४४)

नकल की जा रही है; 'हम्मीरहठ' की चर्चा सुनने में नहीं आती; 'शिवा-
बावनी' का प्रचार भी नहीं के बराबर है। हाँ, कहीं कहीं, गाँवों में, जहाँ
बाहरी और भीतरी हवा अधिक विकृत नहीं है, प्रकृत्यनुसारिणी है, और
जनता दृष्टपुष्ट है, शहरों की बलनाशक नज़ाकत और बदबू से दूर है, वहाँ
'आल्हा' की गीत अलवत्ता यदा कदा सुनने में आ जाती है, और, गाते
गाते, और सुनते सुनते, लोग कभी कभी ऐसे जोश से भर जाते हैं कि
सचमुच का युद्ध कर के 'रण-रस' का स्वाद लेने लगते हैं। ऋषियों के
बनाये काव्यों में 'वीर' और 'करुणा' अर्थात् 'भूतदया', के ही भाव और
रस प्रधान हैं। 'परित्राणाय साधूनां, विनाशाय च दुष्कृतां', अवतार होते
हैं, और उन के चरितों के वर्णन में इतिहास पुराण, दुष्टों के पापों से
पीडित शिष्टों की करुण-दशा, और उन दुष्टों के संहार में, उन महापुरुषों
की वीरता का चित्रण करते हैं। शृङ्गार की अति, भारत के अधःपात की
कारण भी है और कार्य भी। शृङ्गार का दुःखयोग, एक अन्य रीति से भी
बहुत हानिकारक हुआ है, कि वह भक्ति के साथ बाँध दिया गया है। तत्रापि,
रुक्मिणी-कृष्ण की चर्चा तो सुन नहीं पड़ती, राधा कृष्ण पर न जाने
कितनी कविताशक्ति खर्च कर डाली गयी है, और नये पंथ भी निकल आये
हैं जिन में अनाचार व्यभिचार को ही धर्म बना डाला है। 'राधा' का
अस्ल अर्थ तो दूसरा ही है।

मूलप्रकृतिरूपिण्याः संविदो, जगदुद्भवे,
प्रादुर्भूतं शक्तियुग्मं, प्राण-बुद्धि-अभिदैवतम्,
राधा-दुर्गा-इति यथोक्तं; रहस्यं परमं हि तत् ;
जीवानां चैव सर्वेषां नियन्त्र प्रेरकं सदा ।
राध्नोति सकलान्कामांस्तस्माद्राधेति कीर्त्तिता,
सर्वबुध्यधिदेवीयम्, अन्तर्यामिस्वरूपिणी,
दुर्गसंकटहन्त्रीति, दुर्गेति प्रथिता सुवि ।

(देवी भागवत, स्क० ६, अ० ५०)

परमात्मा की मूल-प्रकृति-रूपिणी संवित् चेतना से, जगत् की उत्पत्ति
के समय, दो शक्तियाँ प्रादुर्भूत हुईं; बुद्धि-शक्ति, जिस से ज्ञानेन्द्रियाँ निकलीं,

और जिस का सांकेतिक नाम ‘दुर्गा’ रखा गया; ‘दुःखानि गमयति, द्रावयति, वा दुःखेभ्यो गमयति, तारयति, इति दुर्गा’, तथा प्राण-शक्ति जिस से कर्मेन्द्रियां निकलीं, और जिस का नाम ‘राधा’ हुआ, ‘राधनोति कामान्’ ।*

करुणा का भी दुरुपयोग ऐसा ही भक्ति के साथ बाँध कर किया गया है। जैसे, भारत के अग्रणी, गीता के उपदेशक, जगत् के शिक्षक शास्त्रक, दुष्टों के दमयिता, अद्वितीय प्रवीर, कृष्ण भगवान् के स्थान पर ‘सांवलिया जी, रणछोड़ जी, राधिकावल्लभ जी’, और ‘त्रिविक्रम’ के स्थान पर ‘त्रिभंग जी, मुरली वाले जी, रासलीला और माखनचोरलीला और चीर-हरणलीला वाले जी’ ही रह गये हैं; वैसे ही ‘मो सम नहीं पतित दूजो, तो सम नहीं पावन’, ‘पतितता मे मै ही यकता हूं, अपनी सब करुणा मेरे ही ऊपर खर्च कर दीजिये’, दीनता की हद कर देने का अभिमान, नम्रता का अहंकार, हो गया है; अपने ही ऊपर करुणा का रस चख कर लोग कृत-कृत्य होने लगे। अस्तु। संतोष का स्थान है, कि इधर जब से महात्मा गांधी ने कांग्रेस के वहित्र का कर्ण, पतवार, अपने हाथ में लिया है, और नये रूप से देश में राष्ट्रीयता और आत्मसम्मान के भाव

* राधा, अविद्या, वासना, तृष्णा, इच्छा—प्रेरयित्री;

दुर्गा, विद्या, दुःखेन गम्यते, प्राप्यते—नियंत्रि;

“दुर्गे ! स्मृता हरसि भीतिं अशेषजंतोः,

स्वस्थैः स्मृता मतिं अतीव शुभां ददासि” ।

कुछ ‘पंथों’ में शिक्षा दीक्षा दी जाती है कि ‘राधा’ को उलटने का अभ्यास करो, और इस पर बहुत रहस्याटोप बाँधा जाता है। तत्त्व इस में प्राचीन, योग-वेदान्त-उक्त, इतना ही हो सकता है कि तृष्णा वासना ‘राधा’ की अधोगामिनी ‘धा-रा’, को उल्टी ऊर्ध्वगामिनी बनाओ; ब्रह्मचर्य से प्राण शक्ति का विकास और संवय, शिशनोदर से हटा वर, मस्तिष्क की क्रियाओं में, और सूक्ष्म चक्षों और इन्द्रियों के उद्बोधन में लगा दो। ‘कृष्ण’ का भी आध्यात्मिक अर्थ है, ‘कर्षति सर्वजीवानां मनांसि’, सब जीवों के चित्त को अपनी ओर खींचता है, परमात्मा; ऐसे ही ‘राम’ का, ‘रमन्ते अस्मिन् सर्वे जीवाः’, जिस में सब जीव रमैं, आत्मा, परमात्मा ।

जागे हैं, तब से कुछ वीरकविता की, तथा अन्य रसों की गद्यपद्यमयी कविता की, और भी जतन हो रहा है।*

नवाँ रस शांत कहा जाता है।

शृंगार-हास्य-करुण-रौद्र-वीर-भयानकाः,

बीभत्सोऽद्भुतः इत्यष्टौ, शांतस्तु नवमो रसः।

सच पूछिये तो शुद्ध शांत भाव मे रस पहिचानना कठिन है। “न सुखं न च वा दुःखमित्येषा परमार्थता”। शांति की जो परा काष्ठा, जो परम अर्थ है, विदेह कैवल्य, उस मे न सुख ही है न दुःख ही। इस लिये उस मे रसत्व नहीं हो सकता। रस से तो आनन्द होता है। पर यह भी अनुभव से सिद्ध है कि वैराग्य की, तथा निराकार परमात्मा की शुद्ध भक्ति की, कविता से, एक विलक्षण रस का आस्वाद होता है, जो रस अपर आठों से कुछ अलग है। तो यह मानना पड़ता है कि परा काष्ठा की नहीं, उस से कुछ नीचे के दर्जे की, शांति से, जीवन्मुक्तावस्था से, सदेह कैवल्य से, इस शांत रस का सम्बन्ध है।

सूक्ष्म दृष्टि से देखिये तो अनुभव होगा कि वैराग्य भी क्रोध ही का रूपांतर है, और शुद्ध भक्ति तो स्पष्ट ही राग का, ‘विकार’ नहीं, उत्कृष्ट ‘परिष्कार’ है।

* यह व्याख्यान सन् १९२३ ई० मे हुआ था। तब से २० वर्ष हो गये। प्रति वर्ष विविध विषयों के सैकड़ों ही ग्रन्थ हिंदी मे निकलते रहे हैं। हिंदी साहित्य का रूप बहुत बदलता जा रहा है। मुझे कहने का अधिकार तो नहीं है, क्योंकि इस साहित्य से परिचित नहीं के समान हूं, तो भी मुझे ऐसा भान होता है कि सर्वसाधारण की, आम जनता की, उपयोगी और योग्य पुस्तकें कम बनी हैं, ‘नागरिकों’ के ही शौक समझ की व्यादा हैं, और जो हैं उन मे ‘चतुःपुरुषार्थ-साधकता’ के सूत्र से व्यूहन संग्रन्थन नहीं है, जैसे मोती के दानो का रेशम से होता है। हिंदी वाङ्मय की प्रगति, इधर दस वर्षों मे, और अच्छी हुई है; यद्यपि, साथ साथ, कागज़ और रौशनार्ई का अपव्यय भी बहुत हुआ है; क्या किया जाय; द्वंद्व न्याय अनिवार्य है। (१९४४ ई०)

भक्तिः, परेशानुभवो, विरक्तिर्अन्यत्र, चैष त्रिक एककालः (भागवत) ।

सर्वजगद्व्यापी परमेश का ज्ञान, उन पर भक्ति, सक्ति, रक्ति, उन सनातन से ‘अन्यत्र’, नश्वर सांसारिक स्वार्थों पदार्थों की ओर, विरक्ति, वैराग्य—यह तीन एक साथ ही उदय होते हैं । तुलसीदास जी ने साकार ईश्वर की सात्त्विक भक्ति से, आश्रित की आश्रयदाता पर भक्ति से, आज्ञा-वित्त, मानव जीवन के व्यवहार का परिष्कार करने वाला, ज्ञान बताया है । सूरदास जी ने, साकार ईश्वर की बाललीला के, कुमारलीला के, नंद, यशोदा, गोपी, उद्धव आदि के भावों के, अति ललित वर्णन से, वात्सल्य-मयी, प्रेममयी, उत्तम भक्ति का रूप दिखाया है । कबीरदास जी ने, वैराग्य से निष्कृति, निष्पात, शराबोर, भीतर बाहर भीगा, निराकार, स्वाश्रयी, ज्ञान और योग सिखाया है । भागवत में तीनों हैं ।

वैराग्य के भी, अन्य भावों के ऐसे, तीन भेद होते हैं, सात्त्विक, राजस, और तामस ।

अपकारिणि चेत् क्रोधः, क्रोधे क्रोधः कथं न ते ?

धर्मार्थकाममोक्षाणां सर्वेषां परिपंथिनि ?

ऐसा श्लोक महाभारत शांति पर्व में मिलता है । जिस वस्तु से, जिस प्राणी से, हमारा अपकार होता है, उस पर हमारे मन में क्रोध जागता है; तो चारो पुरुषार्थ की सिद्धि में जो बाधक है, उस क्रोध पर क्रोध होना तो अत्यन्त उचित है । दूसरे प्रकार के क्रोध कुछ तामस हों, कुछ राजस हों; पर यह क्रोध पर क्रोध, तथा ऐसे ही अन्य सांसारिक लोभ लालचों, स्वार्थी भावों और अनित्य और क्षणभंगुर पदार्थों, पर अनास्था, उन का अनादर, तिरस्कार—यह सब ‘सात्त्विक क्रोध’ अर्थात् ‘वैराग्य’ है ।

ऐसे ही, भक्ति-सूत्रों में, भक्ति के पर्याय शब्दों में, ईश्वर पर परम प्रेम, अथवा अनुराग, ऐसे शब्द कहे हैं, जिस से निर्विवाद सिद्ध है कि, राग का ही पवित्र सात्त्विक रूपान्तर, भक्ति है । तो अब, जब साधारण शांत भाव में द्वेष और राग के ये सूक्ष्म रूप वर्तमान ही हैं, तब उस में रस का उद्बोधन होना उचित ही है ।

अन्य ‘प्रस्थान’ से (‘स्टैंड-पॉइंट’, ‘दृष्टिकोण’, ‘ऐंगल-आफ़-विज़न’,

‘नुक्तइ-निगाह’, ‘पॉइंट-आफ-व्यू’ से) देखने से यह ज्ञान होता है कि, संसार-वर्जक शांतरस के अंगभूत विराग विद्वेष के द्वारा सांसारिक आठो रसों का, और उन के विषयों का, आवाहन कर के, तिरस्कार होता है। परमात्मा की लीला का, ‘प्रवृत्ति-निवृत्ति’ का, रूप ही यही है। ‘इष्ट-देव’ (परमात्मा) आनंद-‘शृङ्गार’-मय है; लुब्ध नश्वर मांस-पिंडों के प्रेम और शृङ्गार से हटा कर, उस दिव्य अनश्वर ‘स्व’-रूप में चित्त का संक्रमण होता है। संसार की ‘रौद्रता’, ‘भयानकता’, ‘बीभत्सता’ को देख कर, उस समग्र कु-रस का अप-‘हास’, तिरस्कार, भी चित्त में उदय होता है। दुःखितों पर, संसार में भ्रमते हुए अज्ञानी जीवों पर, ‘करुणा’ ‘दया’ भी उमड़ती है। यह सब दुःख अपना (आत्मनः, आत्तणो, आपणो) ही किया हुआ है, ‘आप’ ने अपने ऊपर बुलाया है, लीला के लिये, खेल के लिये—जैसे, खेल में, बच्चे, बनावटी रोना रोते हैं—यह विचार कर के पुनः सात्त्विक ‘हास्य,’ अपने ही ऊपर उठता है। अपने चित्त से, तथा भ्रम में पड़े और भूले-भटके दुःखियों के चित्त से, इस भ्रांतिकारक अज्ञान-अस्मिता-काम-क्रोध-अभिनिवेश को जड़ से उखाड़ फेंकने का उत्साह-मय ‘वीर’-रस जागता है, और परमात्मा की संसार-रूप ‘लीला’ की अनंत प्रतिपद ‘अद्भुतता’ का आश्चर्य तो सदा सब भावों में अनुस्यूत रहता ही है।

भक्तिको कोई दसवां रस मानते हैं। तथा वात्सल्य को भी कोई अलग ग्यारहवां रस मानते हैं। पर जो बातें पहिले कही गईं, उन से प्रायः आप लोगों के मन में भी आ गया होगा, कि एक मूल प्रकृति, मूल इच्छा, अनादि वासना, की दो मूल विकृति, और उन की छः मुख्य विकृति; और तदनंतर, उन के संमिश्रण और संकर से अनंत विकृतियां पैदा होती हैं। ऐसी विकृतियों को भाव, ज्ञाभ, संरंभ, संवेग, आवेग, आवेश, मनोविकार, आदि नामों से कहते हैं। सब ज्ञानेन्द्रियों के विषयों का भी कम बेश ऐसा वर्गीकरण हो सकता है। ‘कम बेश’ इस लिये, कि इस विषय के शास्त्रों में ऐकमत्य अभी तक नहीं हुआ है। पर, प्रिय और अप्रिय के भेद के अनुसार, प्रत्येक इंद्रिय के विषय में दो मुख्य भेद, और तदनंतर कई विकार, देखे जाते हैं। जैसे स्वरित शब्द में उदात्त और अनुदात्त, अथवा तार और मंद्र, और तत्पश्चात्

सत स्वर, षड्ज, ऋषभ, आदि । रूप अर्थात् वर्ण या रंग में, शुक्ल, कृष्ण, फिर सात वर्ण, हरित, पीत, रक्त, आदि, सूर्य की किरण के, जिन्हीं से सूर्य का नाम सप्तसति अथवा सप्ताश्र पड़ा है । स्पर्श में कोमल और कर्कश, फिर रूक्ष, स्निग्ध, चिकण, आदि । गंध में सुगंध और दुर्गंध, फिर बिख, खर, आदि असंख्य प्रकार । एवं रस में, इष्ट-द्विष्ट, रोचक-शोचक, स्वादु-दुःस्वादु, सुरस-कुरस, फिर छः प्रसिद्ध मुख्य भेद, मधुर, अम्ल, लवण, कटु, तिक्त, कषाय । इत्यादि ।

पहिले कह आया हूँ कि किन्हीं का मत है, “रसेषु करुणो रसः” । कोई वीर को प्रधान मानते हैं । अर्वाचीन संस्कृत तथा हिन्दी कवियों की कृतियों से यही अनुमान निकलता है कि उन्होंने ने शृंगार ही को प्रधान मान रक्खा है । यदि इन लोगों ने अश्लीलांश पर इतना परिश्रम न किया होता, और नख-सिख वर्णन और मुरत-केलि वर्णन को ही कविता की परा काष्ठा कर के न दिखाया होता, तो इन का ऐसा मानना स्यात् सत्-शास्त्र के विरुद्ध न होता; क्योंकि मानव-वंश के संतानन का आश्रय इसी पर है । पश्चिम देश में इस प्रकार के अनावृत वर्णन की चाल कवियों ने नहीं है ।* अपने यहां भी आर्ष ग्रन्थों में नहीं है; जहां कहीं है, जैसे वाल्मीकि रामायण में, राम जी के अद्भुत शरीर के वर्णन में, वहां शृंगार रस के और काम के उद्बोधन के लिये नहीं, किंतु आदर्श पुरुष का, पुरुष-सार का,

* यहां यह कहना उचित है कि यह बात, शब्दतः, पहिले अधिक सत्य थी, और अब भी प्रायः सत्य है, कि लिखी हुई अंगरेजी कविता में नख-सिख-वर्णन प्रायः नहीं पाया जाता है; स्त्रियों के प्रायः मुख का, और स्त्री-पुरुष दोनों के समग्र शरीर का साधारण, गोल, निर्विशेष शब्दों में, वर्णन मिलता है; पर अब १६१४-१८ ई० के महायुद्ध के बाद से, पश्चिम के ‘दृश्य काव्य’ में, नाटक, ‘सैनेमा’, आदि में, तथा चित्रों में, नग्नता की हद कर दी जाने लगी है । तथा हिन्दी कविता और कहानियों में, शरीर का वर्णन कम, विरह, दैन्य, करुणा के भावों का अधिक प्रदर्शन होने लगा है । वीररस की ऐतिहासिक घटनाओं के भी अच्छे आख्यान देख पड़ जाते हैं । तथा अश्लीलता-रहित हास्यरस के भी चुटकुले, और उपाख्यान भी । यह सब लक्षण शुभ हैं ।

सर्वांग-सुन्दर, सर्वांग-बलिष्ठ, शरीर कैसा होना चाहिये—यह शिक्षा सब को देने के लिये । इस प्रसंग में यह बात याद आती है, कि आर्ष काव्यों में उत्तम पुरुष-शरीरों का जितना वर्णन मिलता है उतना स्त्री-शरीरों का नहीं; अर्वाचीन संस्कृत हिन्दी कविता में, इस के विपरीत, स्त्री-शरीरों का ही वर्णन मिलता है, पुरुष-शरीरों का तो प्रायः ही नहीं । महाभारत में, नागरिकों की बोलचाल और व्यवहार का वर्णन करते हुए, एक स्थान में कहा है, “नैवासीद् वाग् अनावृता,” बात, लपेट कर, नज़ाकत नफासत के साथ, कही जाती थी, भेद से भोंडे प्रकार से नहीं । स्त्री पुरुष के नग्न अंगों की नग्न वार्त्ता, नख-सिखादि का बहुत वर्णन, सब के समक्ष करना, यह ‘प्राकृत’ जन के अनुरूप है । तुलसीदास जी ने नहीं किया है । सूरदास जी ने भी प्रायः नहीं ही किया है । हृदय के ही उत्तम सात्विक भावों का प्रायः वर्णन किया है । और उस में भी, ऐसे प्रामाणिक सर्वाहत सार्व-देशिक कवियों ने अलंकार-चातुरी पर अधिक जोर नहीं दिया है, रस पर और चित्त के बारीक कोमल नाजुक भावों और वृत्तियों पर ही अधिक ध्यान दिया है । भारतवर्ष में इधर कितने ही दिनों से संस्कृत में भी, तथा हिन्दी में भी, शब्दालंकार पर बहुत अधिक ध्यान हो रहा है, रस पर कम । अलंकार का तो अर्थ यही है कि जो रस को ‘अलम्’ अर्थात् पूरा करे । जहां रस ही नहीं, वहां शब्दों की नटबाज़ी तो मानो मुर्दे को गहना पहिनाना है । खाद्य, पेय, लेह्य, चोष्य, चतुर्विध घडूरसमय भोज्य पदार्थ नहीं, वर्त्तन के रंग रूप पर बहुत मिहनत । हां, वर्त्तन का स्वच्छ होना तो आवश्यक ही है, और सुन्दर भी हो तो सोना में सुगन्ध; पर रस होना परम आवश्यक है, फिर प्रसाद-गुणयुक्त सरल शब्द, अलंकार हो या न हो; शरीर सुन्दर पहिले, फिर स्वच्छ कपड़े, फिर तीसरे दर्जे में गहने ।

यह सब बात, शृंगार रस के, रसों में प्रधान होने के सम्बन्ध में, उठी है । मैं ने पश्चिम देश के एक कवि का उल्लेख किया । वहां भी, मनुष्य के स्वभाव के अनुसार, स्त्री पुरुष के प्रेम को, पद्य काव्य, नाटक, गद्य आख्यायिका, आदि का प्रधान विषय मानते हुए, उस के सम्बन्ध में अनेक अन्य भावों और घटनाओं का दिखाने वाला, कवितामय लेख बहुत है ।

कालरिज नाम के प्रसिद्ध कवि ने यहां तक कहा है—

‘ऑल् थाट्स, ऑल् पैशंस, ऑल् डिलाइट्स,
हाटेवर् स्टस् दिस मार्टल् फ्रेम,
ऑल् आर् बट् मिनिस्टर्स आफ् लव्,
एंड् फीड् हिज् सेक्रेड् फ्लेम ।’ *
सब विचार, सब भाव, हर्ष सब, स्पंद देह के जेते,
‘कामदेव’ के अग्निहोत्र के, होम द्रव्य हैं तेते ।

इस सब का हास्यमय प्रतिवाद करने के लिये एक दूसरे कवि ने ‘बुभुक्षा देवी’ की महिमा की स्तुति एक कविता में की । ‘बुभुक्षा देवी’ प्रत्यक्ष ही ‘मुमुक्षा देवी’ की जेठी बहिन हैं । बिना भूख और भोग के बंधों का अनुभव किये, मोक्ष का अनुभव हो नहीं सकता । जिन के हृदय में कहिये, उदर में कहिये, बुभुक्षा विराजमान हैं, उन के हृदय में काम और शृंगार के लिये जगह कहाँ ? हाँ, क्रोध और रौद्र रस का, भले ही, बुभुक्षा देवी, अशनाया-पिपासा देवी, का साथ हो; और पौराणिक रूपक में, काली देवी का रूप, रुधिर की पिपासा से, भयंकर रौद्र कहा ही है । जब लुधा-तृषा देवी का संतोष हो जाता है, तब उस के पीछे शृंगारादि की उपासना हो, तो हो सकती है, अन्यथा नहीं । तो शृंगार रस को प्रधान न मान के, बुभुक्षा रस को, जिसी मूल ‘रस’ के, यह सब साहित्यिक ‘रस’ कृत्रिम वा छाया रूप हैं, जिसी से उन्होंने अपना नाम तक मंगनी लिया है, उसी को प्रधान क्यों न माना जाय !

हे महादेवि भूख ! तेरा गान करूं,
तेरी पूजा के द्रव्यों का ध्यान धरूं;
नहीं वह जो तेरी न सेवा करै,
और तेरा ही दम मरते दम तक भरै !

*All thoughts, all passions, all delights,

Whatever stirs this mortal frame,

All are but ministers of Love,

And feed his sacred flame. (Coleridge)

यह पच्छिम के कवि की बुद्धि की स्फूर्ति और तबीयतदारी ही नहीं है। स्वयं भीष्म ने शांतिपर्व में सिद्धान्तरूपेण कहा है,

धर्ममूलोऽर्थः इत्यक्रः, कामोऽर्थफलमुच्यते ,

संकल्पमूलास्ते सर्वे, संकल्पो विषयात्मकः ,

विषयाश्चैव कास्म्येन सर्वे आहारसिद्धये ;

मूलमेतत् त्रिवर्गस्य ; निवृत्तिर्मोक्ष उच्यते । (अ० १२३),

अर्थ का, धन का, मूल, धर्म है; और फल, काम है। काम का मूल, संकल्प; उस का मूल, विषय; विषय, जो भी, जितने भी, हैं, सब अंततो गत्वा आहार की सिद्धि के लिये हैं। यह त्रिवर्ग का, धर्म-अर्थ-काम का, मूल है। इन सब से हट जाना, निवृत्ति, यही मोक्ष है।

सर्वज्ञानमय मनु ने कहा है,

कामात्मता न प्रशस्ता, न चैव इह अस्ति कामता,

काम्यो हि वेदाधिगमः, कर्मयोगश्च वैदिकः ।

स्वयं वेदवाक्य भी है,

काममय एवायं पुरुषः ।

इस सब का निष्कर्ष यही है कि बुभुक्षा में दोनों (लुधा भी और काम भी) शामिल हैं ।

या देवी सर्वभूतेषु लुधारूपेण संस्थिता ।

इच्छा देवी का जो मूल स्वरूप है, आहार का काम, भोज्य पदार्थ की कामना, जिसे शरीर का धारण होता है, “शरीरमाद्यं खलु सर्वसाधनं”, उस में सब कुछ अंतर्गत है। पर, जो काव्य-साहित्य का प्रयोजन है, उस की, केवल शरीर बुभुक्षा के रस से, सर्वाङ्गीण संपत्ति नहीं होती, किन्तु स्त्री-पुरुष, पति-पत्नी, का जो परस्पर प्रेम कहिये, चाह कहिये, भूल कहिये, उस के रस से ही होती है।

स्त्री-पुरुष का मूल रूप प्रकृति-पुरुष का जोड़ा है। इन्हीं के अनंत रूपों की अनंत क्रीड़ा, द्वंद्वमय संसार है। उन के बीच में जो उभयरूपिणी, प्रवृत्ति-निवृत्ति, बंध-मोक्ष, अविद्या-विद्या, राग-द्वेष का रूप रखने वाली, इच्छा है, उसी के रूप-रूपांतर सब ही मनोविकार हैं। इस अनादि आदि-सम्ब-

न्ध मे, पति-पत्नी का (तामस-राजस) परस्पर काम-भाव भी अंतर्भूत है, तथा माता-पुत्र, पिता-दुहिता, भ्राता-स्वसा, के शुद्ध सात्त्विक (अंशतः राजस भी) भाव भी सब अंतर्भूत हैं । इसी से, सच्चे पति-पत्नी एक दूसरे को कह सकते हैं, जैसा किसी अवसर पर राम और सीता ने एक दूसरे को कहा है—

त्वमेव माता च, पिता त्वमेव, त्वमेव बंधुश्च, सखा त्वमेव,
त्वमेव विद्या, द्रविणं त्वमेव, त्वमेव सर्वं, मम देवि ! देव, !

वाल्मीकि रामायण मे, शोकाकुल दशरथ ने, शरीर छोड़ते समय, कौसल्या के लिये कहा है—

भार्यावद्, भगिनीवच् च, मानृवच् , च उपतिष्ठते ।

ऐसे विचारों से भी सिद्ध होता है कि, यदि शृङ्गार रस का ऐसा विस्तृत अर्थ किया जाय, तो अवश्य ही इस मे सब रस अन्तर्गत हैं, अथवा इस से और सब उत्पन्न होते हैं, जैसे पति-पत्नी, पुरुष-प्रकृति, के राग-द्वेष-मय मूल सम्बन्ध से अन्य सब प्रकार के सम्बन्ध, रिश्ते, उत्पन्न होते हैं।

इस सब विषय का सविस्तार प्रतिपादन इस स्थान और समय पर नहीं हो सकता । मैं ने इस का विचार अलग ग्रन्थों मे किया है । पर वे ग्रन्थ अंग्रेज़ी भाषा मे लिखे गये हैं । कई मित्रों ने इस कारण से मेरा स्नेह-पूर्वक उपालम्भ भी किया है, कि क्यों तू ने हिन्दी मे नहीं लिखा । उन से मेरी विनीत प्रार्थना यही है, कि यदि आप उन विचारों को अच्छा समझते हैं, तो अब आप स्वयं उन को हिन्दी का लिबास पहिना कर इस देश मे सैर सफ़र कराइये । अंग्रेज़ी मे होने के कारण इतना तो लाभ हुआ कि, उन पुस्तकों का, भारत के भी उन प्रांतों मे स्वागत हुआ जहां हिन्दी की पहुँच अब भी पर्याप्त नहीं है, और ४५, ४०, ३०, २५ वर्ष पहिले जब वे ग्रन्थ लिखे गये, नहीं के तुल्य थी; तथा अन्य देशों मे, यूरोप, अमेरिका मे भी, उन का स्वागत हुआ, यहां तक कि एक पुस्तक का चार पांच अन्य विलायती भाषाओं मे अनुवाद हो कर, वे विचार, जो भारतवर्ष के अतिप्राचीन अध्यात्मशास्त्र के सिद्धांतों के सर्वथा अनुयायी और प्रदर्शक मात्र हैं, पृथिवी के कई अन्य देशों मे भ्रमण कर आये ।

और भी आप सोचें। अपना घर कितना भी अच्छा हो, पर यदि सदा उसी में रहना पड़े तो कोई भी आदमी घबरा जायगा। जी चाहेगा कि अन्यत्र भी चंक्रमण करें। बाहर घूम आने से, दूसरों के घर देख आने से, फिर अपना घर प्रिय मालूम होने लगता है: और दूसरे देशों में जो उत्तम वस्तु मिली हों, उन को ला कर, उन से भी सजाया भी जा सकता है। इस न्याय से भी भारतवासियों के लिये, कुछ दिनों, पाश्चात्य विचारों और भावों का, ईश्वर की मर्जी से, अनुभव करना उचित ही हुआ। और यह भी बात है कि सब चीज़ और सब प्रकार अपने घर के, इस समय में, अच्छे भी तो नहीं हैं। बहुत से दुःखदायी विकार भी आ गये हैं। बाहर के ज्ञान के बल से उन में परिमार्जन परिशोधन की बड़ी आवश्यकता है। 'द्विज देवता घरहिं के बाढ़े' की कूपमंडकता भी छोड़ना जरूरी है। इसी लिये स्यात् ईश्वर की इच्छा यह हुई कि भारतवर्ष का दूसरे देशों से सम्बन्ध हो। यहां पवित्रम्मन्यता का अहङ्कार बहुत बढ़ गया था। साहित्य में अश्लीलता, दूषित भाव, शब्दाडम्बर, और सच्चे और उत्तम रस की न्यूनता, बहुत बढ़ गयी थी। 'किमिव हि मधुराणां मण्डनं नाकृतीनां', यह भूला जा रहा था। ईश्वर के अनुग्रह का एक उत्तम स्वरूप ताड़न है, यह नारद जी की कथा में पहिले कह चुका हूँ।

ऐसे भावों से भावित हो कर, और यह देख कर कि कथा बहुत लंबी हुई जा रही है, आप लोग थक गये होंगे, एक अद्भुत कविता के नमूने को आप के सामने रख कर कथा समाप्त करता हूँ। कविता की अद्भुतता यह है, कि पूर्वीय देश चीन के एक योद्धा कवि की मूल कृति है। पश्चिम के एक अंग्रेज़ के किये हुए अंग्रेज़ी आशयानुवाद को मैं ने पूर्वीय जापान देश की एक मासिक पत्रिका में देखा। मुझे ऐसा जान पड़ा कि उस आशय में, सब के सब, नौ अथवा ग्यारह रस, सूक्ष्म और ललित रूप से, देख पड़ते हैं, तथा वह समग्र आशय इस समय के भारत देश की अवस्था के बहुत ही अनुरूप, और भारतवासियों के लिये शिक्षाप्रद और उत्साह-वर्धक है। इस लिये उस का हिन्दी में आशयानुवाद कर लिया है।

उचित तो यह था कि किसी प्रचीन भारतवर्ष के ही प्रतिष्ठित कवि की नव-रस-मय कविता से कार्य समाप्त होता। 'मधुरेण समापयेत्'। पर एक तो मुझे अपने देश के हिंदी कवियों का इतना ज्ञान ही नहीं, दूसरे मुझ को यह भी अभीष्ट है कि बेगानो की प्रशंसा कर के अपने को चुनौती दें। इस वास्ते इस 'द्रविड़ प्राणायाम' रूप कविता को, जो चीन से इंग्लिस्तान, और वहां से फिर जापान, और वहां से हिन्दुस्तान आई, आप के सामने रखता हूँ। और फिर याद दिलाता हूँ, कि भोजन की वस्तु के स्वाद और रस का खयाल कीजियेगा, वाक्यों के अनगढ़पन और शब्दों की अपरिष्कृति का खयाल न कीजियेगा। जैसा मौलाना रूम ने कहा है,

लफ़्ज़ बिगुज़ारी, सुये मानी रबी ।

कविता का देश-काल-निमित्त यह है; किसी प्राचीन समय में, चीन देश की सरहद पर, शत्रुओं और डाकुओं ने बहुत उपद्रव मचा रक्खा था; एक सेनापति को आज्ञा हुई कि जा कर उन का दमन करो; उन्होंने ने प्रस्थान के सवेरे, अपनी पत्नी को यह कविता पढ़ के जगाया, और उस से विदा हो कर प्रस्थान किया।

“जागु पिया”

- | | |
|-----------------|--|
| (करुणा) | जागु पिया, सुख निसा सिरानी, तारा अस्त भये; |
| (वीर) | धरु धीरज, करु हृदय कठिन, सहने हैं दुःख नये । |
| (वीर-करुणा) | जानौ मोहि अति दूर, मरुन पर, अरु पर्वत घाटन मे, |
| (भयानक) | जेहि स मिरत मन थकत, चलत नहि, नद, बर्फान रु बन मे, |
| (अद्भुत) | अरु अचरज-भय-मय समुद्र की घोर उठत लहरन मे । |
| (वीर) | ता पर, ठाँव पहुँचि, दाखन रन करनौ है रिपु गन तें, |
| (वीभत्स) | रक्त मांस कौ कीच बनत जह छिन मे नरदेहन तें, |
| (वीर) | अरु तिन तें तिलमात्र भूमि नहिं हटनौ है मन तन तें, |
| (रौद्र-करुणा) | सरल प्रजा कौ होत बहुत दुख नित नित जिन दुष्टन तें । |
| (करुणा-वीर) | जागु पिया, अरु देखु मोहि, भरि वीरधर्म नयनन मे, |
| (भक्ति) | इष्टदेव ते जय मनाउ मोहि, दुःख ल्याउ हिं मन मे । |

- (हास्य-शृंगार) जीति, लौटि, अँकवार भेंडि तोहिं, हँसौं फेरि उपवन मे ।
 (करुणा-वीर) तजौं देह जौ, सदा होय तौ, संग जनम जनमन मे ।
 (शांत) जिन के मन परमात्मभाव, नहिं शोक मोह उन जन मे ।
 (उत्साह) जागु पिया, तम निसा सिरानी, दिनमनि उदय भये ।
 (वर-शांत) चित प्रसाद घरु, हृदय शांत करु, करने काज नये ।

अंग्रेजी मूल

Awake, Beloved !, for the stars have set ;
 The grief of parting must be bravely met.
 And yet the dreary marches weight my mind,
 As through defiles and desert plains they wind ;
 And then at last the awful battle-field,
 Where I must fight and naught to foemen yield.
 But, O ! the bitter paralysing pain,
 To think that we may never meet again.
 Yet courage ! we will think of love's young day,
 And all the pleasures which therein did stay ;
 And this shall cheer me on the toilsome road,
 And help thee here to bear thy weary load.
 Then with what joy we shall renew our life,
 When I return safe from the dreadful strife.
 But if, perchance, the Fates should death decree;
 My spirit shall for ever dwell with thee !*

* राष्ट्रीय हिंदी मंदिर, जबलपुर, के तृतीय वार्षिकोत्सव के अवसर पर (८-६ अप्रैल १९२३ को) अध्यक्ष रूप से दिया गया भाषण ।

रस-मीमांसा

ॐ

“रसो वै सः”

साहित्य और सौहित्य

‘साहित्य’ शब्द हिंदी में प्रसिद्ध है। संस्कृत में एक और शब्द भी इसी आकार का है, जो हिन्दी में इतना प्रसिद्ध नहीं है, न संस्कृत में ही—‘सौहित्य’। दोनों का प्रधान लक्ष्य ‘रस’ है। ‘दधाति इति हितम्’। ‘धाता’ ‘विधाता’ ‘विधि’ में जो धातु है वही ‘हित’ में है। जगद्धाता-जगद्धात्री जगत् का ‘आ-धान’ करने वाले देव-देवी। जो विशेष प्रकार से, वि-धियों वि-धानों, नियमों, को, तथा उन नियमों के अनुसार संसार को, बनावे, वह ‘वि-धाता’। जो बनाए रहे वह ‘हित’। ‘हितेन सह सहितम्, तस्य भावः साहित्यम्’। ‘सु-शोभनं हितं सुहितम्, तस्य भावः सौहित्यम्’। तथा ‘सह एव सहितम्, तस्य भावः साहित्यम्’। ‘साहित्य’ शब्द का अब रूढ़ अर्थ है—ऐसा वाक्यसमूह, ऐसा ग्रन्थ, जिस को मनुष्य, दूसरों के सहित गोष्ठी में, अथवा अकेला ही, सुने, पढ़े, तो उस को ‘रस’ आवे, स्वाद मिले, आनंद हो, और उस के चित्त की तृप्ति तथा आप्यायन भी हो।

‘साहित्य’ का अर्थ प्रायः काव्यात्मक साहित्य समझा जाता है, पर अब धीरे-धीरे इस अर्थ में पुनः विस्तार हो रहा है। सब प्रकार के ग्रन्थ-समूह को साहित्य कहना चाहिये, और कहने लगे हैं।* यथा—संस्कृत-साहित्य, अरबी-साहित्य, फ़ारसी-साहित्य, अंगरेज़ी-साहित्य, जर्मन वा चीनी

* पहिले अध्याय, ‘साहित्य का पूर्ण रूप’, में इस विषय पर विस्तार किया गया है। ‘वाङ्मय’ शब्द भी अब ‘लिटरेचर’ के संग्राहक अर्थ में कहने लगे हैं, और यह उचित ही है।

वा जापानी-साहित्य, आयुर्वेद-विषयक साहित्य, वैज्ञानिक-साहित्य, ऐतिहासिक साहित्य, गणित-साहित्य, वैदिक साहित्य, लौकिक साहित्य, आदि । अंगरेज़ी भाषा में 'लिटरेचर' शब्द का प्रयोग भी इसी प्रकार से होने लगा है, यद्यपि पहिले प्रायः काव्यात्मक साहित्य के अर्थ में ही उस का भी प्रयोग होता था । बिना विशेषण के, साहित्य शब्द जब कहा जाता है, तब प्रायः इस का अर्थ काव्य-साहित्य ही समझा जाता है और यह निर्विवाद है कि 'वाक्यं रसात्मकं काव्यम्'; रसीले वाक्य को ही काव्य कहते हैं; काव्य का आत्मा 'रस' है ।

'सौहित्य' शब्द का अर्थ है, उत्तम हितकर रसमय भोजन, और तज्जनित तृप्ति । मनु जी का आदेश है, 'न अतिसौहित्यम् आचरेत्', उत्तम भोजन भी अति मात्रा में न करे; अति तृप्त न हो जाय; भोजन परिमित ही अच्छा । स्यात् यह भी आदेश मनु जी ने किया होता कि 'नातिसाहित्यमाचरेत्', रस भरी कविता का भी अति सेवन न करे, तो अनुचित न होता !

जैसे अति सौहित्य से, विशेष कर तीव्र रस वाले चटनी-अचार और खटाई-मिठाई के व्यंजनो के अति भोजन से, शरीर में व्याधि उत्पन्न होती है, वैसे ही अति साहित्य से, अति मात्र रसों और अलंकारों की ही चर्चा से, चित्त में आधि, विकार, शैथिल्य, दौर्बल्य, पैदा होते हैं । 'अति सर्वत्र वर्जयेत्' । प्रत्येक इंद्रिय का जो उचित विषय है, वही उस का आप्यायक, तर्पक, 'भोज्य' है । केवल जिह्वा का ही भोज्य, 'रस'-मय पदार्थ, नहीं है । कान का भोज्य सुखदायक शब्द है; आँख का, आनंदकारी रूप-रंग; त्वचा का, प्रमोदवर्धक, स्निग्ध, मसृण, कोमल स्पर्श; घ्राण का, आह्लादक सुगंध । किसी भी इंद्रिय को अपने 'भोज्य' के, 'विषय' के, 'अर्थ' के, साथ, मिथ्या-योम, अथवा चिरकाल तक अ-योग, अथवा अति-योग हो, तो व्याधि उत्पन्न होगी । जैसे समग्र शरीर में, विषमाशन, अनशन, और अत्यशन से । यह वैद्यक का सिद्धान्त है । मधुर गीत वाद्य, मंजुल वर्ण आकृति, मृदु स्पर्श, उत्कृष्ट स्वाद, उत्तम सौरभ—किसी के भी अतिमात्र सेवन से, तत् तत् इंद्रिय पहिले कुंठ हो जाती है, फिर व्याधित । जैसे

पैर का तलवा, जो जन्म के समय, शरीर के दूसरे भागों के चमड़े से अधिक कोमल होता है, वह पीछे, सयानी अवस्था में, बहुत चलते चलते, मोटा और कर्कश हो जाता है, और अति चलाई पर बेवाई, गोखरू, आदि से रूग्ण हो जाता है। इस लिये, जो मनुष्य, इंद्रियों की और चित्त की स्वस्थता और मृदु-वेदिता ('सेन्सिटिव्नेस्') बनाये रखना चाहते हैं, उन को किसी भी 'विषय' के मिथ्या-योग, सर्वथा अ-योग, तथा अति-योग, तीनों से बचना चाहिये।

अस्तु। प्रकृत अभिप्राय यह है कि जैसे जिह्वा का रस 'सौहित्य' में प्रधान है, वैसे ही मन का रस 'साहित्य' में।

निगमकल्पतरुर्गलितं फलं, शुक्रमुखाद् अमृतद्रवसंयुतम्,
पिबत भागवतं रसं आलयं मुहुरहो रसिकाः भुवि भावुकाः
वयं तु न वितृष्यामः उत्तमश्लोकविक्रमे,
यच्छृण्वतां रसज्ञानां स्वादु स्वादु पदे पदे । (भागवत)
वेदकल्पतरु पै उपज्यौ फल, शुक्रमुख बूझ गिरायौ,
बह्यौ सुधा-रस, पियौ रसिक सब, जब लागि लय नहि आयौ।
चरित पुनीत सुनत हरि के नित नित चित तृप्ति न जाई,
षट् पद में जा के निसरत 'रस' 'रसिकन' के मन मोई।

कोई-कोई, गिने-चुने, ग्रंथ ऐसे महाभाग हैं, श्रीमद्भागवत, महा-भारत, वाल्मीकीय रामायण, तुलसी रामायण, जिन में 'रस' में भरा है, और स्वास्थ्य-वर्द्धक आधि-शोधक तोषक-पोषक सदाचार-शिक्षक ज्ञान भी।

नैषाऽतिदुःसहा क्षुण् मां त्यक्तोदम्अपि बाधते,

पिबन्तं त्वन्मुखाभोजाच्च्युतं हरिकथाऽमृतम् । (भागवत)*

'रस' क्या है ?

उस के कै भेद हैं ? उन में परा-अपरा-जाति का परस्पर

सम्बन्ध है या नहीं ?

'रस' क्या है ? 'अस्मिता' का अनुभव, आस्वादन, रसन, ही 'रस'

* अनुवाद, पृ० ८६ पर देखिये।

है; इस का प्रतिपादन आगे किया जायगा । इस स्थान पर इतना कहना पर्याप्त होगा, कि पांच इंद्रियों के पांच विषयों में, जिह्वा के ही विषय को ‘रस’ कहते हैं, और जिह्वा का पर्याय ‘रसना’ है । जल का गुण ‘रस’ है । सूखा सूखा पदार्थ, सूखी जिह्वा पर रख दिया जाय, तो कुछ स्वाद न निकलैगा । जिह्वा भी आर्द्र हो, पदार्थ भी आर्द्र हो, तभी स्वाद आवैगा । संस्कृत में, ‘जल’ के पर्याय शब्द ‘रस’ भी और ‘जीवन’ भी हैं । जैसी ‘तृप्ति’ स्थूल शरीर की जल से होती है, वैसी अन्न से, अथवा वायु से भी, नहीं होती, यद्यपि प्राण के धारण के लिये वायु अधिक आवश्यक है । इस लिये मानस स्वाद का, आस्वादन का, बुद्धिपूर्वक विशेष प्रकार के अनुभवन का, भी संकेतन, ‘रस’ शब्द हो से किया गया है । और जैसे भोज्य पदार्थ तीन राशियों में बाँटे जा सकते हैं, सुरस, कुरस, और नीरस, वैसे ही वाक्य और वाक्यसमूहरूप काव्य भी ।

‘साहित्य’ शब्द का साधारण अर्थ ऊपर कहा । तदनुसार साहित्य-शास्त्र का अर्थ है । जैसे सब प्रकार की गिनतियों का, ‘गणना’ का, शास्त्र ‘गणित’, ग्रह-नक्षत्रादि आकाश (की ज्योतियों) की गतियों का ‘ज्योतिष’, रोगों की चिकित्सा के और आयु को बढ़ाने के उपायों का ‘आयुर्वेद’, वैसे ही सब प्रकार की कविताओं का शास्त्र ‘साहित्य-शास्त्र’ है । पदार्थों का राशियों में, जातियों में, संग्रह और सन्निवेश कर के, उन के कार्य-कारण-संबंध को अनुगमो और नियमो के रूप में जो बतावे, सिखावे, ‘शासन’ शासन करे, और जिस के ज्ञान से मनुष्य के ऐहिक अथवा पारलौकिक अथवा उभय प्रकार के व्यवहार में सहायता मिले, भविष्य का प्रबन्ध किया जा सकै, “ऐसा करने से यह फल मिलैगा, इस लिये ऐसा करना चाहिये, ऐसा नहीं”, वह ‘शास्त्र’ । जिस शास्त्र से काव्य का तत्त्व, रहस्य, मर्म, मूल रूप, तथा उस के अवांतर अंग, सब परस्पर व्यूढ, परस्पर सम्बद्ध, रूप से जान पड़ें, और जिस से कविता के गुण-दोष के विवेक की शक्ति जागे, तथा अच्छी कविता करने में सहायता मिले, वह ‘साहित्य-शास्त्र’ ।

शास्ति यत् साधनोपायं पुरुषार्थस्य, निर्मलम्,
तथैव बाधन-पायं, तत् शास्त्रम् अभिधीयते ।

चतुर्विध पुरुषार्थ में से किसी पुरुषार्थ के साधन का उपाय, और बाधन का अपाय अर्थात् विघ्नों को दूर करने की युक्ति, जो बतावे वह 'शास्त्र'। पुरुषार्थों के अधीन, संसार के सभी विषय हैं, सभी उचित उपयोग से साधक, अनुचित प्रयोग से बाधक, हो सकते हैं।

संस्कृत में भरत मुनि का 'नाट्यशास्त्र' इस विषय का आकर-ग्रंथ और आदि-ग्रंथ भी माना जाता है*। बहुत अन्य ग्रंथ छोटे-मोटे लिखे गये हैं। आज काल, पढ़ने-पढ़ाने में, दंडी के 'काव्यादर्श', आनंदवर्धन के 'ध्वन्यालोक', मम्मट के 'काव्यप्रकाश', विश्वनाथ के 'साहित्य-दर्पण', का अधिक उपयोग देख पड़ता है। इन के आधार पर हिन्दी में भी अच्छे-अच्छे ग्रंथ बने हैं और बनते जाते हैं।†

कविता का प्राण 'रस' है, यह सब ने माना है। शब्द और अर्थ उस के शरीर हैं। शब्दालंकार, अर्थालंकार, उस के विशेष अलंकरण हैं। 'रसं वा सौन्दर्यं वा अलं पूर्णं कुर्वन्ति इति अलङ्काराः'—जो रस को, सौंदर्य को, बढ़ावे, पूरा करें, वे अलंकार। पर यह याद रखना चाहिये कि,

अस्ति चेद् रस-सम्पत्तिः, अलङ्काराः वृथा इव,

नास्ति चेद् रससम्पत्तिः, अलङ्काराः वृथैव हि।

यदि रस की सम्पत्ति पूरी है तो अलंकार चाहें हों या न हों; प्रायः वृथा से हैं। यदि रस की सम्पत्ति नहीं तब तो अलंकार निश्चयेन वृथा

* 'साहित्य-दर्पण' की एक उत्तम टीका, हिन्दी में, श्री शालग्राम शास्त्री साहित्याचार्य ने लिखी है, जो सं० १९७८ में लखनऊ में छपी है।

† न तज् ज्ञानं, न तच्छिल्पं, न सा विद्या, न सा कला,

नासौ नयो, न तत्कर्म, नाटके यन्न दृश्यते।

कोई ज्ञान, कोई विद्या, शिल्प कला, नीति, कर्म, नहीं, जो नाटक में न देख पड़े। ईश्वर-कृत जगन्नाटक की नक़ल ही तो मनुष्य-कृत नाटक है; क्यों न इस में सब भावों का संनिवेश हो सके? सच्चे इतिहास का ग्रन्थ भी, यदि सजीव शब्दों में लिखा हो, तो उत्तमोत्तम और सच्चा नाटक ही है। प्रायः इसी हेतु से, भरत मुनि ने, अपने बहु-संग्राहक ग्रन्थ का नाम 'नाट्य शास्त्र' रक्खा।

ही हैं। परम सुन्दर शरीर की शोभा को गहना क्या बढ़ावैगा, बल्कि छिपावेगा; गहने की ही शोभा को सुन्दर शरीर बढ़ावैगा। तथा, यदि शरीर कुरूप है, तब तो आभूषण उस की कुरूपता को ही अधिक दर्सावैगा।

‘सौहित्य’ में जिह्वा के रस छः मुख्य माने जाते हैं—मधुर, अम्ल, लवण, कटु, तिक्त, कषाय। इन के अवान्तर भेद बहुत हैं। यथा, पचासों फल ऐसे हैं, जो मधुर कहे जाते हैं, पर प्रत्येक की मिठास अलग है। त्रिकटु, तीन कटु—सांठ, मिर्च, पिप्पली, (जिसे हिंदी में ‘तीता’ कहते हैं) संस्कृत में वह ‘कटु’ है; और हिन्दी का ‘कड़वा’ संस्कृत में ‘तिक्त’ है; कैसे उलट गया, यह कुतूहली के खोजने की बात है।), तथा त्रिकषाय, कसैला—हड़, बहेरा, आँवला। अन्य पचासों पदार्थ कटु और पचासों कषाय आदि हैं, और सब, एक से एक, कुछ न कुछ, स्वाद में भिन्न हैं। ‘सामान्य’, समानता—यह आत्मा की एकता की झलक है। ‘विशेष’, पृथक्त्व, भिन्नत्व—यह आत्मा की प्रकृति का, अनात्मा की अनेकता, नानात्व, का फल है।

ऐसे ही ‘साहित्य’ में नौ रस माने हैं—

शृङ्गार - हास्य - करुण - वीर - रौद्र - भयानकाः,

बीभत्सो - उद्भुतः इत्यष्टौ रसाः, शान्तस्तथा मतः।

(साहित्य-दर्पण)

इन के भी सूक्ष्म अवान्तर भेद बहुत होने चाहियें। ग्रंथकारों ने भाव, आभास भाव, अनुभाव, संचारी भाव, व्यभिचारी भाव, स्थायी भाव आदि की सेना इन के साथ लगा दी है। प्रत्येक के भेद हैं। यथा—‘हास्य’ रस का स्थायी भाव ‘हास’ कह कर उस के छः भेद बताए हैं—स्मित, हसित, विहसित, अवहसित, अपहसित, अतिहसित। ‘एको रसः करुण एव, निमित्तभेदात्’ कई प्रकार का हो जाता है। इत्यादि। जैसे प्रत्येक स्थायी भाव के साथ एक स्थायी रस, वैसे प्रत्येक संचारी या व्यभिचारी भाव के साथ एक संचारी या व्यभिचारी रस होता है। अब प्रश्न यह है कि रसों में ‘सामान्य’, ‘विशेष’, ‘परा’-‘अपरा’ जाति, है या नहीं?*

*इस विषय की चर्चा दूसरे अध्याय, ‘हिन्दी-साहित्य’, में, थोड़े से की गयी है। उसी का कुछ विस्तार इस लेख में किया जाता है।

जहाँ तक देखने-सुनने में आया, और विद्वानों से पूछने पर जान पड़ा, इस विषय पर किसी ग्रन्थकार ने विचार नहीं किया, कि यह सब रस सर्वथा परस्पर भिन्न और स्वतन्त्र हैं, अथवा इन का राशीकरण हो सकता है, 'परा' 'अपरा' जाति के सम्बन्ध के अनुसार । किसी-किसी ने रसों की संख्या घटाने-बढ़ाने का यत्न तो किया है । यथा, 'वात्सल्य' रस दसवाँ है, ऐसा कोई मानते हैं । परमेश्वर की, अथवा किसी भी इष्टदेव की, नवधा 'भक्ति' के रस को भी अलग मानते हैं । कोई कहते हैं कि सब रस चमत्कारात्मक 'अद्भुत' के ही मेद हैं । पर 'विद्वल्लोकमत ने नौ को ही मान रक्खा है, और जो नये बताए जाते हैं, उन का वह इन्हीं में इधर-उधर समावेश कर लेता है । पर इन नौ का जन्म कैसे ; एक से दो, दो से चार, इत्यादि क्रम से, पर वा अपर 'सामान्यों' की, ये नौ 'अपर' जाति या 'विशेष' सन्तान हैं, या नहीं ? इन प्रश्नों पर विचार नहीं मिलता । और बिना 'विशेषों' और 'अपरा जातियों' को 'सामान्य' की आँकवार में संग्रह किये, चित्त को सन्तोष नहीं, शास्त्र में शास्त्रता नहीं ।

यदा भूतपृथग्भावम् एकस्थम् अनुपश्यति,
तत एव च विस्तारं, ब्रह्म सम्पद्यते तदा । (गीता)

पृथक्ता को एकता में स्थित, एकता को पृथक्ता में विस्तृत, जब पुरुष जान लेता है, तब उस का ब्रह्म, अर्थात् वेद, अर्थात् ज्ञान, संपन्न, संपूर्ण, होता है, तथा तब पुरुष, अर्थात् जीव, ब्रह्ममय, ब्रह्मरूप, निष्पन्न हो जाता है । इस लिये इस प्रश्न पर विचार करना उचित है ।

'रस' पदार्थ सब नौ रसों का 'सामान्य' स्पष्ट ही है । 'रस' के स्वरूप की भी मीमांसा करने से स्यात् पता चले, कि इस एक से सद्यः नौ की पृथक्-पृथक् उत्पत्ति हुई, अथवा एक से दो या तीन, और दो या तीन से चार या छः या नौ, इस क्रम से 'परा अपरा जाति' और 'विशेष' के रूप से जन्म हुआ ।

'रस' का मुख्य अर्थ 'जल' 'द्रव' है ।

सहस्रगुणम् उत्सृष्टुम् आदत्ते हि रसं रविः । (रघुवंश)

जैसे सूर्य, जो ‘रस’, जल, पृथ्वी पर से सोखता है, उस का सहस्र गुना वर्षा काल में लौटा देता है, वैसे सच्चा सदाचारी राजा, जो बलि, कर, प्रजा से लेता है, उस सब को उसी प्रजा की भलाई के लिये प्रजा पर ही व्यय करता है, अपनी आरामतलबी और ऐयाशी बद्माशी में नहीं। अमरकोष में जल के पर्यायों में ‘घन-रस’ है। आम का रस; ईख का रस; पान का रस; अनार, अंगूर, नारंगी आदि का रस—यह सब उस के ‘विशेष’ हैं।

रस क ‘आस्वादन’, चषण, (फारसी में ‘चरादन’), धीरे धीरे ‘चखने’ से, जो ‘अनुभव’ हो, उस को भी ‘रस’ कहते हैं।

यदि भूखा बच्चा जल्दी-जल्दी आम खा जाय, तो उस को ‘स्वाद’ तो अवश्य आवेगा ही, पर, भूख की मात्रा अधिक और स्वाद की मात्रा कम होने से, ‘रस’ नहीं आवेगा। खा चुकने पर, जब उस के मुँह पर मुस्कुराहट और आँखों में चमक देख पड़े, और वह कहे कि ‘बड़ा मीठा था’, तब जानना चाहिये कि उस को ‘रस’ आया। खाते वक्त भी, कवलों को जल्दी-जल्दी निगल न जाय, एक-एक लुकमे को जवान पर देर तक रख कर, चुमला कर, चबा कर, चर्वण कर, उस का जायका ले और पहिचाने, और कहे कि इस का ऐसा और उमदा (या खराब) जायका है, तो भी उस को ‘रस’ (या कु-रस) आ रहा है।

ऐसे ही, दो मनुष्य, क्रोध में भरे, एक दूसरे पर खड़ों से प्रहार कर रहे हों, तो दोनों का ‘भाव’ रौद्र अवश्य है, पर उन को रौद्र का ‘रस’ नहीं आ रहा है; किन्तु, यदि एक मनुष्य, दूसरे को गहिरी (गभीर) घाव पहुँचा कर और बेकाम कर के, ठहर जाय और कहे—‘क्यों, और लड़ोगे, फिर ऐसा करोगे, अब तो समझ गए न?’ तो उस को रौद्र ‘रस’ आया, ऐसा जानना चाहिये। दो लड़के कुश्ती लड़ते हैं; शोर करते हुए, हाँफते हुए, दाँत पीस कर, एक दूसरे को गिरा देने, हरा देने, के जतन में तन मन से लगे हैं; उन को ‘वीर-रस’ नहीं, ‘वीर-भाव’ है। पर एक लड़का दूसरे को पटक कर अलग खड़ा हो जाता है, और कहता है, ‘क्यों, कैसा

पटक’!; अब इस को ‘वीर-रस’ आया; दूसरे को लज्जा या क्रोध का ‘भाव’ हुआ; लड़ते समय दोनों को ‘वीर-भाव’ था ; लेकिन अगर, लड़ते वक़्त भो, बीच बीच में, मुस्कुराते हुए, एक दूसरे से कहें कि, ‘देखो, अब तुमको पटकता हूँ’, तो उस समय उन को ‘वीर-रस’ भी आ रहा है ।

किसी दुःखी दरिद्र को देख कर किसी के मन में करुणा उपजे और उस को धन दे, वा अन्य प्रकार से उस की सहायता करे, तो दाता को करुणा का, दया का, दुःखी के शोक में अनु-कंपा, अनु-क्रोश, अनु-शोक, (हम्-दर्दी, अंग्रेज़ी ‘सिम्-पैथी’) का ‘भाव’ हुआ, पर ‘रस’ नहीं आया; यदि सहायता कर चुकने के बाद उस के मन में यह वृत्ति उठै—‘कैसा दुःखी था, कैसा दरिद्र था, कैसा कृपापात्र था’, तो जानना कि उस को करुणा रस आया । महापुरुष की कथा को सावधान सुनना, और उस के प्रति भक्ति का ‘भाव’ उपजना भी, ‘रस’ नहीं; पर मन में यह वृत्ति उदित होना कि ‘वाह, कैसे अलौकिक उदार महानुभाव चरित हैं, इनके सुनने से हृदय में तत्काल कैसी उत्कृष्ट भक्ति का संचार होता है, कैसे सात्विक भाव चित्त में उदित होते हैं’—यह, बहुमान और भक्ति से संबद्ध ‘अद्भुत-रस’ का आना है । किसी को किसी दूसरे से किसी विषय में तीव्र ईर्ष्या, मत्सर, का ‘भाव’ उत्पन्न हो, पर उस के वश हो कर वह कोई अनुचित कार्य न कर बैठे, और उस भाव की वर्तमानता में ही, अथवा उस के हट जाने या मंद हो जाने पर, अपने से या मित्रों से कहे—‘कैसा दुर्भाव था, क्या-क्या पाप करा सकता था’, तो जानना कि उस को, ईर्ष्या से सम्बद्ध, मनुष्य के चित्त की विचित्रता, ‘अद्भुतता’ का ‘रस’ आया; अथवा, यदि चित्त की क्षुद्रता पर अधिक ध्यान गया, और ‘ग्लानि’ का, ‘निर्वेद’ का, भाव बढ़ा, तो वैराग्य और ‘शांत’ रस आवैगा । पहलवान अपनी भुजा को देखता, ठोंकता, और प्रसन्न होता है, अपने बल का ‘रस’ लेता है । सुंदर स्त्री पुरुष अपने रूप को ‘दर्पण’ में (‘दर्पयति इति दर्पणः’) देख कर आनंदित होते हैं, ‘मैं ऐसा रूपवान्, ऐसी रूपवती, हूँ’, अपने रूप का ‘रस’ लेते हैं । ऐसे दर्प के भाव से सम्बद्ध तीन ‘रस’ कहे जा सकते हैं; ‘शृंगार’ (‘मदन’ का एक नाम ‘कंदर्प’ भी है),

‘हास्य’ (अपनी श्रेष्ठता पर प्रसन्न होने से), और ‘वीर’ भी (‘इस विषय मे मैं ने दूसरों को दबा दिया है, मेरे मुक्ताविले का कोई नहीं है’; “भुवन-त्रयसुभ्रुवां, असौ, दमयन्ती कमनीयता-मदं, उदियाय यतस् तनुश्रिया, दमयन्तीति ततोऽभिधां दधौ” (नैषध), विदर्भ के राजा भीम की बेटी का (जिस का विवाह निषध के राजा नल से हुआ) नाम ‘दमयन्ती’ हुआ । क्यों ? इस लिये कि जन्म लेते ही उस ने अपने सर्वोत्कृष्ट सौन्दर्य से तीनों लोकों की सुन्दर से सुन्दर स्त्रियों के, कमनीयता सुन्दरता के, मद का, अभिमान का, दमन कर दिया । ‘मद’, ‘गर्व’, ‘दर्प’ ही, ‘वीर-रस’ का ‘भाव’ है; और वह कई प्रकार का होता है, ऐश्वर्य-मद बल-मद, रूप-मद, धन-मद, विद्या-मद, आभिजात्य-मद (ऊँचे कुल मे जन्म का), इत्यादि ।

जैसे बच्चे तीती वस्तु को चीख कर ‘सी-सी’ करते हैं और फिर भी चीखना चाहते हैं, अर्थात् यदि अति मात्रा मे तीतापन नहीं है तो उस मे दुःख मानते हुए भी सुख मानते हैं, सो दशा साहित्य के उन रसों की है जिन के ‘भाव’—यथा भय, बीभत्स, आदि—‘दुःख’-द भी हैं, पर उन के ‘स्मरण’ मे (‘सुख’-मय नहीं तो ‘आनन्द’-मय, ‘रस’ उठता है । ‘आनन्द’ और ‘सुख’ मे सूक्ष्म भेद है ।

क्यों सुख मे भी जीवात्मा को ‘आनन्द’ मिलता है, और दुःख मे भी (सुख नहीं) ‘आनन्द’ मिलता है, तथा भयानक और बीभत्स आदि कथाओं मे क्यों ‘रस’ मिलता है—इस का विस्तार से विचार करने का यत्न, ‘दि सायंस आफ दि इमोशन्स’ नाम की अंग्रेजी मे लिखी पुस्तक मे, मे ने किया है । थोड़े मे, ‘मैं हूँ’, आत्मा को अपने अस्तित्व का अनुभव करना ही, ‘आनन्द’ है । परमात्मा, सब सान्त भावों का, ‘विद्या’ द्वारा निषेध कर के, ‘मैं मैं ही हूँ, मैं से अन्य कुछ भी नहीं हूँ’, इस अनन्त ‘आनन्द’ का सदा एकरस अखंड स्वाद लेता है । जीवात्मा, ‘अविद्या’-द्वारा सान्त भावों को ओढ़ कर, ‘मैं यह शरीर हूँ’, शरीर की सभी अवस्थाओं और क्रियाओं से अपने अस्तित्व का अनुभव करता है, चाहे वह अवस्था या क्रिया सुखमय हों या दुःखमय हों; बल्कि, दुःख मे अपने अस्तित्व का अनुभव अधिक तीव्र हो जाता है; प्रसिद्ध है कि सुख का वर्ष दिन बराबर, दुःख का

दिन वर्ष बराबर । तत्रापि, काम-क्रोध आदि क्षोभात्मक भावों में अपने अस्तित्व का अनुभव अधिक तीव्र होता है । ‘काममयः एवायं पुरुषः’, ‘चित्तं वै वासनात्मकम्’, ‘काममयः’, ‘इच्छामयः’, इच्छान्तर्गत-सर्वप्रकार-काम-क्रोध-लोभादि-प्रेम-मैत्री-त्यागादि-मयः जीवात्मा’ । अत एव, इच्छा, वासना, तृष्णा, के क्षय से मोक्ष अर्थात् परमात्म-भाव सिद्ध होता है । सुख दुःख दोनों से (विशेष अर्थ में) ‘आनन्द’ होता है; (“जो मज्जा इन्तिज्जार में देखा, वो नहीं वस्ति यार में देखा”); (“विपदः सन्तु नः शश्वत् तत्र तत्र, जगद्गुरो !, भवतो दर्शनं यत् स्याद् अपुनर्भवदर्शनं”) कुन्ती ने कृष्ण से कहा, हे जगद्-गुरो, हमारे ऊपर विपत्ति पर विपत्ति पड़े, यही अच्छा है, क्योंकि, तब हम आप को सच्चे हृदय से याद करेंगे, और आप का दर्शन पावेंगे, जिस के पीछे, फिर से, भव का, जनन-मरण का दर्शन न होगा । काव्य में ‘भयानक’ ‘बीभत्स’ आदि के वर्णन से आनन्दात्मक स्तुहणीय ‘रस’, दो प्रकार की विरुद्ध प्रकृतियों के, तबीयतों के, लोगों को उठता है, और वे उस को शौक से, जौक, ज्ञायक, रस, से, रुचिपूर्वक, सुनते पढ़ते हैं । एक किस्म वह जो अपने में भयकारक बीभत्सोत्पादक बलवान् की सत्ता का ‘स्मरण’, आवाहन, कल्पन, कर के, वह रस चखते हैं जो खल को अपने बल का प्रयोग, दुर्जलों को पीड़ा देने के लिये करने से, होता है,

विद्या विवादाय, धनं मदाय, शक्तिः परेषां परिपीडनाय,

खलस्य; साधोर् विपरीतम् एतत्, ज्ञानाय, दानाय, च रक्षणेयम् ।

दूसरी प्रकृति के लोग, पीड़ित, भयभीत, बीभत्सित के भाव का, अपने में उद्भावन चिंतन कर के, उस के साथ अनुकम्पा के करुण रस का, और दुष्ट के ऊपर क्रोध घृणा आदि के रस का, आस्वादन करते हैं, और सचमुच दुःखी इस लिये नहीं होते, कि निश्चय से जान रहे हैं, कि यह सब मिथ्या कल्पना है, कहानी है, वास्तव में यह कष्ट हम को नहीं है । साधुसज्जन की विद्या, धन, बल, तो ज्ञान, दान, दुर्बल रक्षा के लिये है ।

निष्कर्ष यह कि अबुद्धिपूर्वक, अनिच्छापूर्वक, ‘स्वाद’ नहीं, किन्तु बुद्धिपूर्वक, इच्छापूर्वक, ‘आस्वादन’ की अनुशयिनी चिचवृत्ति का नाम

'रस' है। 'भाव' (क्षोभ, संरंभ, संवेग, उद्वेग, आवेग, आवेश, जोश, जङ्गवा, अँगरेज़ी 'ईमोशन' 'पैशन') का अनुभव 'रस' नहीं है; किंतु उस अनुभव का 'स्मरण', 'रसन', रस है। 'भाव-स्मरणं रसः'। और आस्वादन का रूप यह है—'मै क्रोधवान् हूँ' ('अहं क्रोधवान् अस्मि'), 'मै (अहं) करुणवान् हूँ', 'मै शोकवान् हूँ', 'मै भक्तिमान् हूँ', 'मै ईर्ष्यावान् हूँ', 'मै बलवान् हूँ', 'मै सुरूप हूँ'। अर्थात् 'मै हूँ'—यही रस का सार-तत्त्व है, 'रस-सामान्य' है।

ऐतरेय ब्राह्मण में कहा है, "...पुरुषे तु एव आविस्तरां आत्मा, स हि प्रज्ञानेन सम्पन्नतमः, विज्ञातं वदति, विज्ञातं पश्यति... (पशवः) न विज्ञातं वदन्ति, न विज्ञातं पश्यन्ति,..."। पशु जानते हैं, देखते हैं, पर यह नहीं जानते कि हम जान, देख, बोल रहे हैं। मनुष्य जानता, देखता, बोलता है, और साथ ही, यह भी जानता है कि हम जान, देख, बोल रहे हैं। इस लिये पुरुष में आत्मा का आविर्भाव सब प्राणियों से अधिक है, उस में ज्ञान भी है और प्रज्ञान भी है। आत्मज्ञान का आरम्भ, मनुष्यों में पहुँच कर, जीव को होता है। इसी लिये "मोक्षस्तु मानवे देहे"। ऐसा ऐतरेय ब्राह्मण में कहा तो सही है, कि पशु "न विज्ञातं वदन्ति", पर इस को भी "वैशेष्यात् तु तद्वादः", सापेक्ष उक्ति जानना चाहिए। पशु सर्वथा इस प्रकार के 'प्रज्ञान' से रहित ही हैं, ऐसा नहीं कह सकते; क्योंकि वे 'खेलते' हैं, और 'खेलना', 'क्रीड़ा', 'लीला', का मर्म 'आत्मानुभव रस' ही है। मुँह से, व्यक्त वाणी से, वे यह नहीं कह सकते हैं कि हम को यह-यह अनुभव हो रहा है; पर ऐसा कह सकने का बीज उन में है अवश्य; बल्कि, व्यक्त नहीं तो अव्यक्त अस्पष्ट विविध प्रकार की ध्वनियों से, आवाज़ों से, कहते भी हैं; कुत्ते के खेलने के मिथ्या भूँकने और गुराँने, और सचमुच गुस्से के भूँकने और गुराँने में, बहुत भेद होता है। ऐसे प्रज्ञान के, और कह सकने के, बीज का पशुओं में भी होना उचित ही है, क्योंकि वे भी तो परमात्मा, चैतन्य की ही कला हैं। और यह सब अनन्त जगत् ('पुनः पुनः गच्छति, जंगम्यते, सदा गच्छत्येव, इति जगत्'), अनन्त संसार ('संसरति इति',

चलता ही रहता है), परमात्मा की लीला, क्रीड़ा, रसऽस्वादन, आत्मानुभव ही है ।

लोकवत् तु लीलाकैवल्यं । (ब्रह्मसूत्र)

क्रीडन्निव एतत् कुरुते परमेष्ठी पुनः पुनः । (मनु)

स्वाभाविक वासना ('इन्स्टिक्ट') से, मनुष्य, 'नाटक' के लिये 'खेलना' शब्द का प्रयोग करते हैं; नाटक 'खेला' जाता है; आज यह 'खेल' दिखाया जायगा; इत्यादि । अंग्रेजी में भी 'ड्रामा' को 'प्ले' कहते हैं । 'नटना' का अर्थ 'बनना' । 'खेलना' का अर्थ जान बूझ कर कोई बनावटी काम, मन बहलाव के लिये, करना, 'सचमुच नहीं, मानो ऐसा'; जब कोई पुरुष या स्त्री, अपनी असली प्रकृति के रूप को छिपा कर, दूसरा रूप दिखाता है, तो लोग कहते हैं, 'वह बनता है' 'वह इतराती है', (संस्कृत 'इतर', अंग्रेजी 'अदर', ग्रीक 'हेटेरोन' का अर्थ है 'दूसरा') । ठीक यही अर्थ 'मा-या' का है । 'ऐज़् इफ्' 'या मा', जो है नहीं पर मालूम होती है कि है । जगन्नाटक, परमात्मा की बाललीला ही है । वह इस का सदा रस लेता रहता है ।

जानना, इच्छा करना, क्रिया करना, और इस को अनुभव करना, पहिचानना, 'प्रत्यभिज्ञान' करना, कि हम में ज्ञान, इच्छा, क्रिया हो रही है—इस बुद्धि-वृत्ति को विविध दर्शनों में विविध नामों से कहा है । यथा—अनुव्यवसाय, प्रतिसंवेदन, प्रत्यभिज्ञान, प्रत्ययानुपश्यता, निजबोध, प्रत्यक्-चेतना, आनन्द विज्ञान प्रभृति । इन में 'प्रस्थानभेद से दर्शनभेद' के न्याय के अनुसार सूक्ष्म-सूक्ष्म भेद हो सकता है, पर मुख्य आशय एक ही है. अर्थात् बहिर्मुखीन विशेष वृत्तियों के साथ-साथ उन में अनुस्यूत 'अहं अस्मि', 'मैं हूँ', इत्याकारक अखण्ड एक-रस निर्विशेष अन्तर्मुखीन वृत्ति ।

बाह्य उदात्तों के अनुभव के साथ-साथ यह आत्मानुभवरूपिणी वृत्ति सत्-विद्यमान है, चित्-चेतन है, आनन्द-सुखमय है । इस 'मैं हूँ' में जो 'आनन्द' का अंश (अंग, अवयव, कला, मात्रा, रूप, भाव, पहलू, 'आस्पेक्ट') है, वही 'रस' है । इसी लिये उपनिषदों में आत्मा के विषय में कहा है, "रसो वै सः", "स एष रसानां रसतमः", "रसं ह्येवायं

लब्ध्वाऽनन्दी भवति”, “कृत्स्नो रसधन एव”, “सद्घनोऽयं, चिद्घनः, आनन्दधनः”, “आत्मनस्तु कामाय सर्वं वै प्रियं भवति”, “सोऽयमात्मा श्रेष्ठश्च प्रेष्ठश्च”, “अङ्गिरसो, अङ्गानां हि रसः”, “प्राणो हि वा अङ्गानां रसः”, “आपयिता ह वै कामानां भवति, य एतद्द्वयं विद्वान्अक्षरमुपास्ते”, “को ह्येवा अन्यात् कः प्राण्याद्, यदेष आनन्दो न स्यात्”, “सैषा आनन्दस्य मीमांसा भवति” । ‘अहम् अस्मि’—यही सन्मय, चिन्मय, आनन्द-रस-मय है । आत्मा का किसी ‘अनात्मा’ के बहाने से, (‘विद्या’ मे अनात्मा के नि-षेध प्रति-षेध से, ‘अविद्या’ मे अनात्मा के आ-सेध उप-सेध से) अपनी सत्ता का आस्वादन—यही रस, लीला, क्रीड़ा, नटन है । कविता मे श्रेष्ठ, नाटक, इसी कारण से है, “काव्येषु नाटकं श्रेष्ठम्”, कि नाटक मे प्रत्यक्ष ही पात्र ‘बनते’ हैं, अपने को अपने से अन्य ‘बनाते’ हैं; बुद्धि-पूर्वक, लीला से, माया से (‘या-मा’), जो नहीं है वह ‘बन’ जाते हैं, और उस मे अधिक रस मानते हैं, अधिक आनन्द पाते हैं । ऐसा क्यों होता है, परमात्मा को, ब्रह्म को, ब्रह्म मे, ब्रह्म से, मा-या क्यों भासती है—यह वेदान्त का गूढ़तम प्रश्न है । इस का पुराना उत्तर, नये शब्दों मे, ‘समन्वय’ नामक ग्रन्थ के अन्तिम अध्याय मे, तथा ‘दि सायंस् आफ् पीस्’ नामक अंग्रेजी ग्रन्थ मे, देने का यत्न किया गया है ।

‘चैतन्य’ का परोक्ष नाम ‘आत्मा’ है, ‘अपरोक्ष’ नाम ‘अहम्’ है । ॐ भी उस का नाम है, पर थोड़ा ‘अव्यक्त’ सा है* । ‘अहम्’—यह दिन-दिन के व्यवहार मे कुछ अधिक व्यक्त जान पड़ता है । संस्कृत वर्णमाला का आदिम अक्षर ‘अ’ और अन्तिम ‘ह’ है । इन दोनों के बीच मे अन्य सब अक्षर हैं । अक्षरों के संयोग मे सब वाक्य हैं, जो अनन्त प्रकार

* इस विषय पर मैं ने अपने ‘समन्वय’ नामक ग्रन्थ के अन्तिमाध्यायों मे—‘प्रणव की कहानी’ और ‘महासमन्वय’ मे—कुछ विचार किया है । तथा ‘प्रणव-वाद’ और ‘दि सायंस् आफ् पीस्’ नामक अंग्रेजी ग्रंथों मे प्रणव के अर्थों पर विस्तार से विचार किया है । ‘दि सायंस् आफ् दि सेल्क’ (१६३८) मे भी, इन सब विषयों का, संक्षेप से, नये प्रकारों से प्रतिपादन किया है ।

के ज्ञान, इच्छा, क्रिया के वाचक बोधक हैं। तंत्रशास्त्र में एक-एक अक्षर से एक-एक तत्त्व की, एक-एक पदार्थ की, जिन का वर्णन सांख्य आदि दर्शनों में किया है, सूचना होती है। यह भी देखने की बात है कि यदि मुह खोल कर सांस ली जाय, तो भीतर खींचते समय प्रायः ‘अ’ की सी ध्वनि होती है और बाहर छोड़ते समय ‘ह’ की सी आवाज़ होती है; तथा बोलने की क्रिया सब श्वास ही की क्रिया है; हाँफता हुआ आदमी बोल नहीं सकता; साँस को रोके हुए, अंतःकुम्भक या बहिःकुम्भक किये हुए भी बोल नहीं सकता; श्वास को धारे-धारे छोड़ते हुए ही वर्णों का उच्चारण कर सकता है; इस हेतु से भी जीव का ‘अ-ह-म्’ नाम उचित है; ‘स्वरं श्वासं अनु’, सब स्वर के साथ, अव्यक्त या व्यक्तरूप से, ‘म्’, ‘अनुस्वार’, भी नासिका से आती-जाती साँस के साथ, लगा ही रहता है*। अहम् इस आद्य अंत्य (और सर्वव्यापी मध्य ‘म्’ की गूंज) अक्षरों के संयोग से आत्मा की निगूढ़ सर्वज्ञता सूचित होती है, तथा यह भी कि “अहम् एव सर्वः”, “मयि स्थितमिदं जगत् सकलमेव”, सब पंचविंशति, षड्विंशति, षट्त्रिंशत् प्रभृति तत्त्व एक ‘अहम्’ के, ‘मै’ के, भीतर हैं, ‘मै’ किसी के भीतर समाप्त नहीं है। इस विश्वम्भरता विश्वोदरता की ‘भूमा’ के, बड़ाई के, परम महत्त्व के, आस्वादन से बढ़ कर कौन आनन्द-रस-आस्वादन हो सकता है ? जो भी कोई, कुछ भी, रस-आनन्द है, वह सब इसी को छाया है।

इति नाना प्रसंख्यानं तत्त्वानां कविभिः कृतम्;

सर्वं न्याय्यं युक्तिमत्त्वाद्; विदुषां किमत्रसांभृतम्। (भागवत)

कवियों ने तत्त्वों की संख्या नाना प्रकार से की है; सभी युक्ति-युक्त हैं; समुद्भूत, ‘सम्बुद्धि’-मान्, पुरुष सब का समन्वय कर ले सकते हैं।

* स्वं आत्मानं राति, ददाति, सूचयति, ज्ञापयति, इति ‘स्वरः’; ‘स्वेन, स्वयं, विना सहायं, राजते, इति च’; स्वरं व्यञ्जन्ति, व्यञ्जीकुर्वन्ति, इति ‘व्यञ्जनानि’; ऐसा भी निर्वचन किया जाता है। हिंदी में प्रायः, विशेषतः ग्रामी में, ‘मै’ के स्थान से ‘हम’ कहते हैं; उर्दू-दाँ इस को गलत समझते हैं; पर अरब में ‘एकवचन’ ‘अह’ का स्थानीय ही ‘एकवचन’ ‘हम’ है; उर्दू में ‘हम’ बहुवचन है; गाँव में उस का स्थानीय, ‘हमहन’ ‘हम लोग’ है।

इस 'अहम्' मे, 'अस्मि' मे, आनन्द का अंश 'रस' है, ऐसा कहा । यहाँ एक धोखा होने का भय है । ऊपर कहे 'विद्या' और 'अविद्या' के भेद से उस का निवारण हो जाना चाहिये । तौ भी दूसरे शब्दों मे दुहरा देना स्यात् अच्छा होगा । 'अहम्' नाम परमात्मा (वा प्रत्यगात्मा) का भी है, और जीवात्मा का भी । दोनो मे एकता होते हुए भी जो भेद है वह प्रायः प्रसिद्ध है । देश-काल-द्रव्य आदि मे परिच्छिन्न, अवच्छिन्न, परिमित, विशेषित, आधिभौतिक शरीर की उपाधि से उपहित, चैतन्य को जीवात्मा कहते हैं । इन सब से अतीत चैतन्य को परमात्मा कहते हैं । ऐसे ही, एक 'अस्मिता', परमात्मा की, और एक, 'जीवात्मा' की, होती है । पुराणो मे, दर्शनसूत्रों मे, बताया है, कि परमात्मा मे विद्या-अविद्या दोनो भासती हैं । अनंत आत्मा, अपने को सान्त, हाड़-मांस का बना शरीर, मान ले, तो इसे 'अविद्या', अर्थात् सीधी बोली मे, मूर्खता, कहना चाहिये । पर अपनी ही 'माया' से परमात्मा इस 'मूर्खता' मे, जान 'बूझ' कर, 'बुद्धि'-पूर्वक, 'तजाहुल-इ-आरिफाना' से, पड़ा हुआ 'भासता' है, सचमुच पड़ा नहीं है, इस से 'अविद्या' बनावटी है, लीला क्रीड़ा है । जैसे दूब मे से 'पोर' निकलती है वैसे अविद्या मे से भी 'पर्व' निकलते हैं । पहिली पोर स्वयं 'अविद्या', दूसरी 'अस्मिता', तीसरी 'राग', चौथी 'द्वेष', पाँचवीं 'अभिनिवेश' (हठ से, आग्रह से, शरीर मे निविष्ट हो जाना, घुस जाना, धँस जाना, 'मैं यह हाड़-मांस ही हूँ', 'यह बात यों ही है', 'जो बात मैं मानता कहता हूँ वही ठीक है') । इस लिये 'पंच-पर्वा' अविद्या । 'विद्या' के साथ रहने वाली 'अस्मिता', पारमात्मिक पारमार्थिक, अस्मिता । 'अविद्या' के साथ वाली 'अस्मिता', सांसारिक, व्यावहारिक, जैवात्मिक । 'मैं सान्त पदार्थ नहीं हूँ, मैं मैं ही हूँ, मैं से अन्य कुछ नहीं हूँ, और नहीं है'—यही भाव सब से बड़ा बड़प्पन, भूयिष्ठता, भूमा, है ।

'अहमेव, न मत्तोऽन्यत्' (भागवत), "मत्तः परतरं नाऽन्यत्" (गीता), "यत्र नाऽन्यत् पश्यति स भूमा" (बृ० आ० उपनिषत्)
—यह 'विद्या' । 'मैं यह शरीर हूँ'—यह 'अविद्या' ।

जैसे पारमात्मिक-अस्मिताऽनुभवरूपी 'रस' पारमार्थिक 'आनन्द', ब्रह्म-

ऽनन्द का पर्याय है, वैसे जैवात्मिक व्यावहारिक अस्मिताऽनुभवरूपी ‘रस’ लौकिक काव्यसाहित्य से संबंध रखने वाले ‘आनन्द’, विषयऽनन्द, का पर्याय है। यह आनन्द उस आनन्द की, यह रस उस रस की, छाया है, नकल है।

सत्त्वोद्रेकाद्-अखण्ड-स्व-प्रकाशऽनन्द-चिन्मयः

वेद्यान्तर-स्पर्श-शून्यो, ब्रह्मऽस्वाद-सहोदरः।

लोकोत्तर-चमत्कार-प्राणः कैश्चित् प्रमातृभिः

स्वऽकारवद् अभिन्नत्वेन अयम् आस्वाद्यते रसः।

(साहित्य-दर्पण)

सत्त्वगुण का चित्त में उद्रेक होने पर, जो अनुभव, अखण्ड, स्व-प्रकाश, आनन्दमय, चिन्मय, ब्रह्मऽस्वाद का सगा भाई, अनुभूत होता है, जिस में कोई दूसरा वेदनीय पदार्थ छू नहीं गया है, अलौकिक लोकोत्तर चमत्कार ही जिस का प्राण है, जिस को कोई-कोई विशिष्ट बुद्धि वाले प्रमाता ही अनुभव कर सकते हैं, जो अनुभव करने वाले से अभिन्न जान पड़ता है, जैसे अपना आकार अपने से अभिन्न जान पड़ता है—वह अनुभव ‘रस’ है। ऐसा ‘साहित्य-दर्पण’ के लिखने वाले विश्वनाथ जी का मत है।

स्यात् दर्शनं शास्त्रं के अधिक अनुकूल होता, यदि इन श्लोकों को यों पढ़ते,

सत्त्वोद्रेकाद्-अखण्डस्वप्रकाशऽनन्द-रूपकः,

वेद्यान्तर-स्पर्श-युतो, ब्रह्मऽस्वाद-विवर्त्तकः,

अ-सामान्य-चमत्कार-प्राणः, सहृदयैर् इह,

स्वाकारवद् अभिन्नत्वेन अयम् आस्वाद्यते रसः।

ब्रह्मऽस्वाद का सहोदर काव्यऽस्वाद नहीं, ब्रह्मानन्द का सगा भाई विषयानन्द नहीं, प्रत्युत उस का प्रतिविम्ब, विवर्त्त, रूपक, नकल, छाया-मात्र है। तथा इस में ‘वेद्यान्तर’ तो है, अर्थात् ‘विभाव’, भाव का विषय, जिस भाव के बिना रस नहीं, और जिस विषय के बिना भाव

नहीं। ब्रह्मडास्वाद मे ‘वेद्यांतर’ का निषेध है, “नेह नानास्ति किंचन”। काव्यास्वाद मे तो बिना ‘विभाव’-रूपी ‘वेद्यांतर’ के काम नहीं चलता। ‘लोकोत्तर’ भी कैसे कहा जा सकता है ? लोक मे ही तो, और लौकिक विशेष-विशेष अनुभवों को ले कर ही तो, काव्यसाहित्य के ‘रस’ की चर्चा है। ‘कैश्चित् प्रमातृभिः’ भी नहीं जँचता। हाँ, किसी को कम, किसी को अधिक, निश्चयेन; पर कुछ न कुछ ‘रस’ तो मनुष्य मात्र के अनुभव मे आता है। ऊपर कहा कि पशु तक खेलते हैं। और खेलना, तथा हँसना, और सिसक कर आँसू बहा कर रोना, (जो चोट की पीड़ा के कराहने-चिल्लाने से भिन्न है), बिना रस के नहीं हो सकता। हँसना, रोना, ये दोनों ‘अनुभाव’ पशुओं मे प्रायः नहीं देख पड़ते; पर मानव-बालकों मे बहुतायत से देख पड़ते हैं। थोड़े ध्यान से, और रसिकता, साहित्यज्ञता, प्रमातृता, का अभिमान छोड़ कर, यदि ‘साहित्यदर्पण’-कार विद्वान् देखते, तो उन को स्पष्ट विदित होता कि नटखट (? ‘नट’ के ऐसा जान बूझ कर ‘खटपट’ करने वाले) बच्चे, हास्य, रौद्र, भयानक, वीर, अद्भुत, करुणा, और वीमत्स रसों के, उन (साहित्य-दर्पण-लेखक विश्वनाथ जो) से, और, नट-वृत्ति से जीविका करने वालों को छोड़ कर, प्रायः सभी सयानो से, अधिक प्रज्ञाता और नटयिता होते हैं। बूढ़ों की नकल करना, उन को चिढ़ा कर भागना, एक दूसरे को डराना, शूरवीर का अभिनय करना, हाथों से मुह टाँक कर मिथ्या रोना, ये सब बाल्यावस्था मे स्वाभाविक हैं, और रसप्रमातृत्व के प्रमाण हैं*। पर, इस मे संदेह नहीं कि ऊपर के उद्धृत श्लोकों का अभिप्राय ठीक है, अर्थात् ‘अस्मिता’ का आस्वादन, ब्रह्मानन्द और काव्य रसानन्द मे समान है, चाहे बहुत

* “बालैर्लीला लीला, दुग्धैः पानं पानं, अश्वैर्यानं यानं”; सवारी, तो घोड़ों की; पीना, तो दूध का; खेल, तो बच्चों का। कृष्णचरित मे ‘बाल-लीला ही अधिक आनंददायक, उत्तम रसमय’ है। जब परमात्मा व्यापक है, जब सभी जीव उस की माया, उस के प्रतिबिम्ब हैं, जब सब जगन्नाटक उस की रसमयी लीला है, तब उचित ही है कि सभी जीवों मे, आकीट-पतङ्ग, कुछ न कुछ रसिकता हो।

सूक्ष्मेन्द्रिका से दोनो 'अस्मिताओं' के विवेचन से, अर्थ-परिष्कार और शब्द-परिष्कार किया जाय, तो कुछ परिवर्तन शब्दों में करना पड़े। अस्तु।

'रस' के अति सेवन के दोष

'काव्य' के कई प्रयोजन कहे हैं,

काव्यं यशसे; ऽर्थकृते, व्यवहारविदे, शिवेतरक्षतये,

सद्यः पङ्निवृत्तये, कांता-सम्मिततया उपदेशयुजे ।

(काव्यप्रकाश)

पर मुख्य प्रयोजन 'निवृत्तये', रस का आनन्द ही है। व्यवहारज्ञान नितान्त उपयोगी है, पर वह काव्य के आनुवंशिक ऐतिहासिक अंग का फल है; जैसे 'निवृत्ति' इतिहास-पुराण के काव्यांग का फल है। हाँ, यदि काव्य का अर्थ कोई भी लेख, संदर्भ, या निबंध समझा जाय, तो अवश्य उद्धृत श्लोक ठीक हो सकता है। उस पर भी कहना होगा कि अन्य सब प्रयोजक फल, यश, धन, आदि, गौण हैं, और निवृत्ति-साधकता और व्यवहार-ज्ञापकता के समीपवर्ती अथवा दूरवर्ती अवांतर कार्य वा फल हैं। प्रस्तुत चर्चा में, आनन्द देने वाला काव्य ही साहित्यिक काव्य है।

यह सांसारिक रस, उस पारमार्थिक रस का आभास है, प्रतिबिम्ब है। प्रतिबिम्ब, बिम्ब के सदृश होता हुआ भी, उस का उलटा, विवर्त, होता है। मुकुर के आगे मनुष्य खड़ा हो, तो प्रतिबिम्ब में पुरुष का दहिना अङ्ग बायाँ, और बायाँ अङ्ग दहिना, हो जाता है। जल के किनारे खड़ा हो तो प्रतिबिम्ब में सिर नीचे और पैर ऊपर हो जाता है। इसी से इस कृत्रिम, बनावटी, रस के अधिक सेवन में बहुत दोष है। प्रत्यक्ष ही, बहुत खेलने से लड़के बिगड़ जाते हैं, थोड़ा खेलने से हृष्ट-पुष्ट होते हैं। अति मात्र रस सेवन से मनुष्य अपने को भोगी, विलासी, केवल रसान्वेषी रसिक, और दैनंदिन के व्यवहार-कार्य के निर्वाह के लिये अक्रमण्य अशक्त, बना डालता है—जैसे बहुतरे धनी और राजा-महाराजा, नन्वाब-नादशाह लोग—और अपने कर्त्तव्यों को, धर्म-कर्म को, भूल जाता है।

इन्द्रियार्थपरिशून्यं अक्षमः सोढुम् एकमपि सेः क्षणान्तरम्,
 अन्तरेव विहरन् दिवानिशं, न व्यपैक्षत समुत्सुकाः प्रजाः ।
 कामिनीसहचरस्य कामिनस्तस्य वेशमसु मृदंग-नादिषु,
 ऋद्धिमंतम् अधिकर्द्धिर् उत्तरः पूर्वम् उत्सवम् अपोहद् उत्तरः ।
 दृष्टदोषमपि तत्र सोऽत्यजद् भोगवस्तु, भिषजाम् अनाश्रवः,
 आमयस्तु रतिरागसम्भवः, दक्षशाप इव चंद्रम् अक्षिणोत् ।
 तस्य पांडुवदना,ऽल्पभूषणा, सावलम्बगमना, मृदुस्वना,
 राजयक्ष्मपरिहानिर् आययौ कामयान-समवस्थया तुलाम् । (रघु०)

अश्विघर्ण राजा, किसी न किसी इंद्रिय के किसी न किसी विषय से सर्वथा परिशून्य एक क्षण भी नहीं सह सकते थे । रात दिन महल के भीतर ही ऐश करते थे । बेचारी प्रजा की फिक्र करना बिल्कुल भूल गए । वैद्यों के बहुत मना करने पर भी भोग की वस्तुओं को नहीं छोड़ा; उत्सव पर उत्सव, बड़म पर बड़म, महफिल पर महफिल, जशन पर जशन, होते ही रहे । थोड़े ही दिनों में क्षय रोग के शिकार हुए ।*

जो मनुष्य करुण रस का स्वाद ही लेता है, वह प्रायः दया करुणा के अनुसार, दोनो की सहायता, क्रिया से नहीं करता ।

करुणादौ अपि रसे जायते यत्परं सुखम्,
 सचेतसान् अनुभवः प्रमाणं तत्र केवलम्;
 किं च, तेषु यदा दुःखं, न कोऽपि स्यात् तन्दुमुखः ।

(साहित्य-दर्पण)

करुण आदि रसों में भी बड़ा 'सुख' मिलता है, इस का प्रमाण

* आज काल भी देखिये; किसी के मुँह में हर वक़्त 'चेरुट' 'सिगार' 'सिगरेट' 'बीड़ी' लगी हुई है; किसी के, पान भरा है; किसी के, तम्बाकू, या इलायची ही; कोई 'लोजेंज' चबाते रहते हैं; कोई, थोड़ी थोड़ी देर पर, एक एक दो दो घंटा शराब ही पीते रहते हैं; या कुछ मिठाई नमकीन खाते रहते हैं; इत्यादि । पुरानी, ब्रह्मचर्य आश्रम के नियमन 'विनयन की, शिक्षा से, ऐसी आदतों' का बीज ही नष्ट कर दिया जाता था ।

'स-चेतस्', 'स-हृदय', लोगों का अनुभव ही है; यदि सुख न मिलता तो इस की ओर उन्मुख क्यों होते ।

करुण रस की कहानी कभी-कभी बच्चे तक शौक से सुनते हैं । ग्रामगीत तो अधिकांश अत्यन्त करुणाजनक होते हैं, जैसी करुणा 'उत्तर-रामचरित' में भी मिलना कठिन है । उन्हें ग्राम की स्त्रियाँ बड़े चाव से गाया करती हैं । यदि उन गीतों से दुःख ही होता तो क्यों सुने, गाएँ, पढ़े जाते ? पर यह भी व्यक्ति व्यक्ति की प्रकृति पर आश्रित है । कोई अति कोमल, मृदुवेत्री, 'सेन्सिटिव', 'नाजुक-तन्त्रियत', बालक, स्त्री, पुरुष, ऐसी करुण कथा को नहीं सुन सकते ।

पिकाद् वने शृण्वति मृङ्गहृङ्कृतैर्, दशां उदञ्चत्करुणे वियोगिनाम्,

अनास्थया, सूनकरप्रसारिणीं, ददर्श दूनः स्थलपद्मिनीं नलः ।

(नैषधचरित)

कोकिल, बिछुड़े हुए प्रेमियों की करुण कथा, जंगल से कह रही थी, जंगल उस को ध्यान से, पत्तों का हिलना बंद करके, कान लगा कर, सुन रहा था, और भौरोंकी गूंज से हुंकारी भर रहा था । पर स्थल-पद्मिनी को इतना दुःख हुआ कि वह सुन न सकी, और फूल के हाथ फैला कर उस ने कोकिल को मना किया । कवि ने यहां जो उत्प्रेक्षा की है, वह एक प्रकार की मानव-प्रकृति के अनुकूल ही की है । इस के विरुद्ध, दूसरी प्रकृति के लोगों में, कहीं-कहीं, कभी-कभी, ऐसा भी देखा गया है, जैसा 'नीरो' नामक 'रोम'-राज्य के सम्राट् के, (ईसा की पहिली शताब्दी में), तथा उस देश के अन्य सम्राटों के, विषय में इतिहास लिखने वाले लिखते हैं, कि वे बुद्धिपूर्वक, अभि-संधिपूर्वक, जान-बूझ कर, पुरुषों, स्त्रियों, और बच्चों को, सिंह-व्याघ्र आदि हिंस्र पशुओं के सामने, रंग-भूमि के घेरे के भीतर, फिकवा देते थे, वा दूसरे प्रकारों से उन की यातना कराते थे; इस उद्देश्य से, कि उन की और हिंसकों की भय-करुण चेष्टा और रौद्र-भयंकर चेष्टा देख कर अपने चित्त में तत्त्वसंबंधी 'रस' का आस्वादन करें । अर्थात् कृत्रिम नाटकों से थक गये थे, मन भर गया था, उन से रस नहीं मिलता था—जैसे किसी नशे के व्यमनो को चिराम्यस्त मात्रा से संतोष नहीं होता, शिथिल

जीम पर रस जान ही नहीं पड़ता, जब तक बहुत तीव्र न किया जाय— इस लिये उन के मानस-वृकोदर की रसेच्छा की पूर्ति के लिये ऐसे क्रूर-कराल सच्चे नाटक की आवश्यकता होती थी, और उस को बना डालते थे। श्रीहर्ष ने, नैषध काव्य में, हंस से नल के प्रति कहलाया है,

पदे पदे संति भटाः रणोद्भटाः, न तेषु हिंसारसः एष पूर्यते !

मुझ को क्या पकड़ कर मारना चाहते हो ? यदि हिंसा का ऐसा रस तुम को है तो, पद पद पर उद्भट भट, योधा, मिल सकते हैं, उन से युद्ध कर के यह रण-रस, हिंसा-रस, क्यों नहीं पूरा करते ? बुलबुलों, बटेरों, कबूतरों, मुगों, मेंढों, कुत्तों, सांडों, भैंसों, हाथियों, शेरों, हथियारबंद सिपाहियों, की लड़ाई, बड़े शौक से लोग देखते हैं, और उन्हें एक दूसरे को घायल करते, बल्कि जान से मारते, (जैसा 'रोम' की रंग-भूमियों में बहुधा होता था), देख कर 'रस' मानते हैं। इस में भी 'आध्यात्मिक', 'मानस-विकार-सम्बन्धी', हेतु वही है। कालिदास ने, शकुन्तला नाटक में, शिकार के समय, त्रस्त और क्रुद्ध वन्य पशुओं की चेष्टा देखने के 'रस' का वर्णन किया है। महाराज दुष्यन्त का विदूषक, मादव्य, जो आराम चाहता है, राजा को, जंगल से शहर लौट चलने की सलाह देता है; राजा के साथ शिकार के पीछे दौड़ता-दौड़ता थक गया है। सेनापति, विदूषक से दिखावा (नुमाइशी) बनावटी हुज्जत ठान कर, शिकार की प्रशंसा करता है।

मेदश्छेदकृशोदरं, लघु भवति उत्थानयोग्यं वपुः,

सत्त्वानां अपि लक्ष्यते विकृतिमत् चित्तं भयक्रोधयोः,

उत्कर्षः स च धन्विनां यद् इषवः सिध्यति लक्ष्ये चले;

मिथैव व्यसनं वदन्ति मृगयां; ईदृग् विनोदः कुतः।

मृगगा की दौड़ धूप से, पेट की चर्बी छूट जाती है, शरीर हल्का हो जाता है, प्रजाहित-निरीक्षण-यात्रा के, तथा विजय-यात्रा के, योग्य बनता है; भय और क्रोध की चेष्टाएँ वन्य जन्तुओं की देखने में आती हैं; भागते, उछलते, आक्रमण करते, हुए, पशुओं पर, तीर के निशाने ठीक बैठते हैं, जिस से धनुर्धर लोग अपने कौशल के उत्कर्ष का आनन्द लेते हैं; ऐसी मृगया

को, आलसी लोग, नाहक ही दुर्व्यसन बतलाते हैं; ऐसा रसमय, आनन्द-मय, मन-बहलाव, ‘विनोद’, दूसरा है कौन ?

राक्षस और भक्षक, देव और दैत्य, के बीच में बहुत सूक्ष्म अंतर है। “क्षुरस्य धारा निशिता दुस्त्यया”। थोड़ी भी भूल हुई और विष्णु के पार्षद, जय और विजय, हिरण्यकशिपु और हिरण्याक्ष हो गये, दैत्य-योनि में आ गिरे; फिर रावण और कुम्भकर्ण हो गये, राक्षस योनि में पड़े। इस लिये इस मार्ग पर बहुत सावधानी से चलना चाहिए। परिष्कृत ‘रस’ के थोड़े आस्वादन तक संतोष करना; चटनी, अचार, खट्टाई, मिठाई, से पेट न भरना; उसी मात्रा में इन का सेवन करना जितने से प्रधान भोज्य—काव्य के पुष्टिकारक अंग, इतिहास आदि—के भोजन को रुचिकर बनाने में, और उस का पाचन करने में, सहायता मिले। तथा इस ओर ध्यान सदा रखना, कि काव्य और नाटकों के धीरे, उदात्त, ललित, शांत, दक्षिण, नायक-नायिकाओं की परिष्कृत सुरस रीति-नीति, बोल-चाल, हावभाव, का अनुकरण, यथाशक्य, यथोचित, अपने जीवन में किया जाय; क्षुद्र, क्षोभालु, नीच, उद्धत, अभद्र, शठों का नहीं। पुरुषार्थ के साधक व्यवहार का ज्ञान इतिहास से मिलता है। उस का निचोड़ पुराणों ने यों कह रक्खा है।

रामवद् आचरितव्यम्, न रावणवत् ।

अष्टादशपुराणेषु व्यासस्य वचनद्वयम्—

परोपकारः पुण्याय, पापाय परपीडनम् ।

स्वयं कृतं स्वेन फलेन युज्यते । (गरुड पु०)

न-धर्मश्चरितो लोके सद्यः फलति गौरिव,

शनैरावर्तमानस्तु कर्तुर्मूलानि कृन्तति ।

अत्युगूपुण्यपापानां इहैव फलमश्नुते । (मनु)

मर्यादा-पुरुष, प्रमाण-पुरुष, राम के ऐसा आचरण करो; रावण के ऐसा नहीं; अठारह पुराणों में व्यास जी ने बात दो ही कही है, ‘पर-उपकार हि पुण्य है, परपीडन ही पाप’; सब कर्म अपना उचित फल आप ही ले आते हैं, उग्र पुण्य, उग्र पाप, का फल तत्काल मिलता है; साधारण

का, कुछ देर बाद; पर कोई यह न समझे कि पाप के दंड से बच जायेंगे; सब पाप का फल तत्काल नहीं मिलता, पर किसी न किसी दिन लौट कर, पाप करने वाले की जड़ को काट कर, अवश्य नाश करता ही है ।

रस के भेदों की उत्पत्ति । अस्मिता ।

अब इस विषय पर विचार करना चाहिये कि नौ रस जो माने गये हैं, सो क्यों ? कम वेश क्यों नहीं ? इन की उत्पत्ति कैसे हुई ?

जीवात्मक मनुष्य की ‘अस्मिता’ के साथ-साथ ‘राग-द्वेष’ ‘काम-क्रोध’ लगे हुए हैं । एक ‘अस्मिता’ से, ‘अहंकार’ से, इस द्वन्द्व की, जोड़े की, उत्पत्ति होती है ।

इन्द्रियस्येन्द्रियस्यार्थे रागद्वेषौ व्यवस्थितौ ।

कामः एषः, क्रोधः एषः, रजोगुणसमुद्भवः ।

सङ्गात्सञ्जायते कामः, कामात्क्रोधोऽभिजायते । (गीता)

इच्छा-द्वेष-पू-यत्न-सुख-दुःख-ज्ञानानि आत्मनो लिङ्गम् ।

इस्य इच्छा-द्वेष-निमित्तत्वाद् आरम्भनिवृत्योः । (न्यायसूत्र)

इच्छाद्वेषपूर्विका धर्माधर्मप्रवृत्तिः । (वैशेषिक सूत्र)

इच्छाद्वेषसमुत्थेन द्वंद्वमोहेन, भारत !,

सर्वभूतानि संमोहं सर्गे यांति, परंतप !

इच्छा द्वेषः सुखं दुःखं संघातश्चेतना धृतिः । (गीता)

‘मैं यह शरीर हूँ’, इस अंतर्निगूढ़ ‘अविद्या’ (“ध्यायतो विषयान् पुंसः”) के भाव के साथ ही, जो जो वस्तु ‘मैं’ ‘अहं’ ‘अहं-कार’ ‘अस्मिता’ की पोषक-वर्धक हैं, उन की ओर ‘इच्छा’, ‘राग’, ‘काम’, ‘संग’, ‘आसक्ति’, ‘आकर्षण’, (“सङ्गस्तेषूपजायते”), तथा जो जो उस की विरोधक हानिकारक हैं उन की ओर ‘द्वेष’, ‘क्रोध’, ‘त्याग’, और ‘अपकर्षण’, ‘प्रक्षेपण’, (“कामात् क्रोधोऽभिजायते”) के भाव तत्काल अवश्य उत्पन्न होते हैं ।

मुनेरपि वनस्थस्य, स्वकर्माणि अनुतिष्ठतः

उत्पद्यन्ते जयः पक्षाः, मित्रोदासीनशत्रवः । (म० भा०)

वानप्रस्थ आश्रमो के उचित अपने धर्म कर्म में लीन, जंगल में

रहने वाले, मुनि के भी तीन पक्ष उत्पन्न हो ही जाते हैं, मित्र, शत्रु, और उदासीन ।

जब तक शरीर है, और उस के पोषण की इच्छा और आवश्यकता है, तब तक, चाहे कितनी भी विरक्त मुनि-वृत्ति से रहे, मनुष्य के—मित्र, शत्रु, और उदासीन—तीन प्रकार के पास-वर्त्ती हो ही जाते हैं । रग का विषय मित्र; द्वेष का विषय शत्रु; दोनों से रहित, तटस्थ, उदासीन । जो अपने को सुख दे, वह रग का विषय; दुःख दे, वह द्वेष का । ‘सुखाद् रगः’, ‘दुखाद् द्वेषः’, । (योग और वैशेषिक सूत्र)

इच्छाद्वेषात्मिका तृष्णा, सुखदुःखाप्रवर्तते,

तृष्णा च सुखदुःखानां कारणं पुनः उच्यते । (चरक)

सुख-दुःख से इच्छा-द्वेष-रूपिणी तृष्णा उत्पन्न होती है; और उस तृष्णा की पूर्ति से नये सुख-दुःख होते हैं: यह संसार-चक्र है ।

सुख-दुःख । रग-द्वेष ।

सुख दुःख क्या हैं ? ‘अहम्’ की वृद्धि का अनुभव सुख, और हास का अनुभव दुःख । “नाल्पे वै सुखमस्ति, भूमैव सुखम्,.....यत्र नान्यद्विजानाति स भूमा” । (छांदोग्य)

सर्व परवशं दुःखं, सर्वम् आत्मवशं सुखम्,

एतद् विद्यात्समासेन लक्षणं सुखदुःखयोः । (मनु)

‘अपने’ को, ‘आत्मा’ को, ‘दूसरे’ से अल्प, कम, जानना, दूसरे के अधीन जानना, यही दुःख है । “पराधीन सपनेहु सुख नाही” । अपने को दूसरे से बड़ा जानना, भूमा वड़प्पन का अनुभव करना, यही सुख है । अपने को अपनी ही पूर्वावस्था से अब अधिक संपन्न जानना—किसी भी बात में, बल में, विद्या में, रूप में, स्वास्थ्य में, धन में, आभिजात्य में, ऐश्वर्य में, सम्मान में, इत्यादि—यह सुख है । इस के विरुद्ध दुःख है । ‘अहं स्याम्’, ‘बहु स्याम्’, ‘बहुधा स्याम्’ यह तीन (लोक, वित्त, दार-सुत की) एषणा के रूप हैं । एषणापूर्ति से ‘अहम्’ की वृद्धि और सुख; अन्यथा दुःख । अपने को सब से बड़ा जानना, ‘भूमा’, ‘भूयिष्ठ’, ‘महतो महीयान्’, ‘महिष्ठ’, अनादि, अनंत, अपरिमेय, अप्रमेय, अजर, अमर, नितान्त

आत्मवशात्, स्वाधीन, स्वतंत्र जानना—यह ब्रह्मानंद, ब्रह्मसुख । ‘दूसरे से बड़ा’ क्या, अपितु ‘दूसरा कोई है ही नहीं, मैं ही मैं सब जगह, सब तरफ़; सब, है और हूं’—यह भूमा है । पर वह सुख तो ‘शांति’ है, क्योंकि निरपेक्षः अपेक्षाहीन, तारतम्यातीत है । जिस को हम लोग ‘सुख’ जानते-मानते हैं वह तो सापेक्ष है । जैसा अभी कहा, यह आपेक्षिक सुख, दूसरे से, या अपनी पूर्ववस्था से, ‘अधिकता’ का अनुभव है । यह सब व्यावहारिक जीवात्मा के सुख, उस त्रिकालक्रमातीत पारमार्थिक पारमात्मिक सुख के क्रमिक ‘आभास’ हैं । “तस्य भासा सर्वमिदं विभाति” । इन क्रमिक वृद्धि-रूप सुखों के अभिव्यंजन के लिये क्रमिक ह्रासरूप दुःखों का भी, माया से, देख पड़ना आवश्यक है । फ़ारसी में कहा है—“सुबूति शौ ब जिदि शौ”—किसी भी वस्तु का निरूपण उस के प्रतिद्वन्द्वी से होता है । बिना उजेज़ा के अंधेरा नहीं जान पड़ता, बिना अंधकार के प्रकाश का ज्ञान नहीं होता; बिना सुख के दुःख नहीं, बिना दुःख के सुख नहीं । सुख से देह उपचिंत, वर्धित, पुष्ट होता है; वर्धन, उपचय, पुष्टि से सुख होता है । एवं अपचय से दुःख, दुःख से अपचय, क्षय । द्वंद्वमय संसार के असंख्य द्वंद्वों, जोड़ों, के प्रत्येक द्वंद्व के दोनों अंश, किस तरह से एक दूसरे के भीतर पैवस्त, व्याप्त हैं, इस को यों विचार कीजिये—ऊपर कहा है कि अहंता-ममता की वृद्धि से सुख होता है; पर यह भी प्रत्यक्ष है कि दुःख में अहंता-ममता अधिक तीव्र हो जाती है; दुखिया, ‘अपना’ ही रोना रोता रहता है, ‘अपने-पन’ का ही स्वाद (चाहे दुःस्वाद ही) लेता रहता है, दूसरे की बात नहीं सुनता समझता । यह ठीक है कि सुख में, आत्मा के उपाधि की, शरीर की, वृद्धि होती है, सुख का, नेत्रों का, विकास होता है, और दुःख में संकोच; पर इस के साथ ही यह भी है कि यदि बाहर फैलना फूलना देख पड़ता है, तो भीतर पतलापन आता है, और यदि बाहर सिकुड़ना सिमटना पचकना दिखाता है तो भीतर घनता, पिंडितता बढ़ती है; जैसे रबर के गोले में । प्रत्येक सुख के साथ एक दुःख, प्रत्येक दुःख के साथ एक सुख, लगा ही है । अंग्रेज़ी में कहावतें हैं, ‘नो पेन्स, नो मेन्स; नो गेन्स, नो पेन्स,’ ‘एवरी वर्चू हैज़ू

इट्स वाइस, एवेरी वाइस हैज इट्स वर्चू', अर्थात् 'एक हानि तो एक लाभ, एक लाभ तो एक हानि', 'एक गुण तो एक दोष, एक दोष तो एक गुण'; इस को 'लॉ ऑफ़ कॉम्पेन्सेशन', 'क्षति-पूर्ति-न्याय', 'समीकरणन्याय' कहते हैं।

राग और द्वेष के तीन तीन मुख्य भेद ।

राग के तीन भेद होते हैं, तथा द्वेष के भी—

गुणाधिकान् 'मुदं' लिप्सन्, 'अनुक्रोशं' गुणाधमात्,
'मैत्री' समानाद् अन्विच्छन्, न तापैर् अभिभूयते ।

महतां 'बहुमानेन', दीनानां 'अनुकम्पया',

'मैत्र्या' चैवऽऽमृतुल्येषु, यमेन नियमेन च । (भागवत)

समः समान-उराम-मध्यमनाधमः,

सुखे च दुःखे च जितेन्द्रिय-ऽऽशयः ।

'दयां' 'मैत्रीं' 'प्रश्रयं' च भूतेषु, अद्धा, यथोचितम् (भागवत) ।

दीनेषु 'दयाम्', समेषु 'मैत्रीम्', उत्तमेषु 'प्रश्रयम्' (श्रीधरी टीका) ।

हीयते हि मतिः, तात !, हीनैः सह समागमात्,

समैश्च समताम् एति, विशिष्टैश्च विशिष्टताम् (महाभारत)

मैत्री-कल्या-मुदितो-पेक्षाणां सुख-दुःख-पुण्या-पुण्यविषयाणां भावना-
तश्चिप्रसादनम् । (योगसूत्र)

अकृत्वा 'ईर्ष्यां' विशिष्टेषु, 'हीनान्-अन्-अवमान्य' च,

अकृत्वा सदृशे 'स्पर्धां', त्वं लोकोत्तरतां गतः । (महाभारत)

सतुल्या-तिशय-ध्वंसं यथा मण्डलवर्णिनम् । (भागवत)

तुल्ये 'स्पर्धां', अतिशये 'असूया', ध्वंसालोचने 'भयम्' । (श्रीधरी)

तथा दोषाः । तत्त्रैराशयम् । राग-द्वेष-मोहार्थातर्भावात् । रागपक्षः

कामो, मत्सरः, रूढा, तृष्णा, लोभः इति । द्वेषपक्षः क्रोधः, ईर्ष्या,

असूया, द्रोहोऽमर्षः इति । मोहपक्षः मिथ्याज्ञानं, विचिकित्सा, मानः,

प्रमादः इति । आसक्तिवृत्तयो रागः, अमर्षवृत्तयो द्वेषः, मिथ्याप्रतिपत्ति-

वृत्तयो मोहः । (न्याय-भाष्य)

मानसास्तु आधयः क्रोध-शोक-भय-हर्ष-विषाद-ईर्ष्या-ऽभ्यसूया-दैन्य-
मात्सर्य-काम-लोभप्रभृतयः इच्छाद्वेषभेदैर्भवन्ति । (सुश्रुत)

इन सब विषयों पर मेरे लिखे अँगरेजी ग्रंथ 'दि सायंस आफ् दि इमोशंस' में विस्तार से विचार किया गया है, तथा अपर वाक्यों का, अन्य संस्कृत ग्रन्थों से, भी संग्रह किया है। यहाँ ऊपर किये हुए उद्धरणों का निखराव, निष्कर्ष, निश्च्योत, निचोड़, इतना ही है कि, अपने से 'विशिष्ट' 'उत्कृष्ट' जीव की ओर, उस की उत्कृष्टता के ज्ञान से वासित, 'राग' का नाम है 'सम्मान', 'बहुमान', 'आदर', 'प्रश्रय', 'मुदिता', 'पूजा' आदि। 'समान' की ओर, समानता के ज्ञान से रंजित, 'मैत्री', 'प्रेम', 'अनुराग', 'स्नेह', 'प्रीति', 'सख्य' आदि। 'हीन' की ओर, उस की हीनता के ज्ञान से व्याप्त, 'दया', 'करुणा', 'अनुकंपा', 'अनुक्रोश' आदि। ऐसे ही 'द्वेष' के भेद। विशिष्ट बल वाले की ओर 'भय', 'मत्सर', 'असूया', 'ईर्ष्या' आदि। 'तुल्य' की ओर 'क्रोध', 'कोप', 'रोष' आदि। 'हीन' की ओर 'दर्प', 'गर्व', 'अभिमान', 'अवमान', 'अपमान', 'तिरस्कार', 'घृणा', आदि।

प्रसिद्ध 'षड्रिपु', 'अंतर्परि', भी इन्हीं दो राशियों में बँटेंगे। (१) (उत्कृष्ट से प्रार्थनीय वस्तु का) लोभ; (स्त्री-पुरुष का परस्पर समान-सुख-साधक) काम; (करुणा से जनित, तथा ऐसे 'भय' से जनित कि दयनीय करुणास्पद व्यक्ति को कहीं दुःख न पहुँचै) मोह; (२) (लोभ से जनित, तथा ऐसे 'भय' से जनित कि मेरी लुब्ध ईप्सित वस्तु को कहीं बलीयान् दूसरा न ले ले) मत्सर; (इच्छा का व्याघात करने वाले समान पर) क्रोध; (दुर्बल का तिरस्कार) मद।

राग-द्वेष का, और भावों तथा रसों का, सम्बन्ध।

अब देखना चाहिए कि साहित्यशास्त्र के ग्रंथों में नौ रसों के मूल जो नौ स्थायीभाव कहे हैं, उन का इस आदिम द्वन्द्व राग-द्वेष और तदुत्थ त्रिक-द्वय से कुछ संबंध है या नहीं। क्रम से 'स्थायी भाव' और 'रस' ये हैं—

रतिः, हासश्च, शोकश्च, क्रोध-उत्साहौ, भयं तथा,

शुगुप्सा, विस्मयश्च, इत्थं अष्टौ प्रोक्ताः, शमोऽपि च।

शृङ्गार-हास्य-करुणा-रौद्र-वीर-भयानकाः,
बीभत्सोऽद्भुतः इत्यष्टौ रसाः, शान्तस्तथा मतः ।
रसावस्थः परं भावः स्थायितां प्रतिपद्यते ।
विभावेनानुभावेन व्यक्तः, सञ्चारिणा तथा,
रसतामेति रस्यादिः स्थायिभावः सचेतसाम् ।

(साहित्य-दर्पण) ।

नौ रस 'शृंगार' आदि के नौ स्थायी भाव 'रति' आदि हैं । 'स्थायी भाव' ही विशेष अवस्था में 'रस' हो जाता है । विभाव, अनुभाव, संचारिभावों से व्यंजित, व्यक्तीकृत, 'स्थायी भाव', सचेतसों, सहृदयों, के चित्त में 'रस' हो जाता है । तथा, यह भी कह सकते हैं कि, जब कोई 'भाव', (क्षोभ, संरम्भ, संवेग, विशेष इच्छा का उद्रेक, जोश 'जज्ञबा'), 'रस' की अवस्था को प्राप्त होता है, तब वह 'स्थायी', स्थिर, हो जाता है ।

भाव ।

यहाँ पर 'भाव' शब्द के विषय में कुछ कहना उचित जान पड़ता है । धातु के अर्थ से, सभी 'विद्यमान' पदार्थ 'भाव' हैं; 'भवति', इति 'भावः' । पर 'साहित्य' और 'अध्यात्म' शास्त्र के प्रसंग में, 'भाव' का अर्थ है, चित्त की विशेष अवस्था; सो भी ज्ञानात्मक और क्रियात्मक अवस्था नहीं, किन्तु इच्छा के जो दो मूल भेद हैं, राग और द्वेष, तदात्मक; अर्थात् चित्त की रागात्मक, या द्वेषात्मक, जो बहुत प्रकार की अवस्थाएँ, वृत्तियाँ, 'वर्त्तन प्रकार', हैं, वह 'भाव' हैं; इसी से 'भावुक' शब्द 'क्षोभालु', 'भावशील', 'ईमोशनल', 'मग्लूव-उल्-जज्ञवात', का द्योतक है ।*

* साहित्य शास्त्र की विशेष दृष्टि से, 'साहित्यदर्पण' में 'भाव' का निर्वचन यों किया है, "नानाविषयसम्बन्धान् भावयन्ति रसान् यतः, तस्माद् भावाः अमी प्रोक्ताः, स्थायि-संचारि-सात्विकाः", नाना विषयों के सम्बन्ध में, रसों का 'भावन', उद्भावन, उत्पादन, करते हैं, इस लिये 'भाव' । दर्शन की साधारण दृष्टि से, भाव का सामान्य अर्थ, चित्त की उत्कट इच्छाऽत्मक अवस्था, चाहे उस से किसी को रस उत्पन्न हो या न हो ।

संस्कृत साहित्य शास्त्र में, 'स्थायी भाव', 'संचारी भाव', 'व्यभिचारी भाव', 'अनुभाव', 'विभाव'—ऐसे संकेत भी बना लिये हैं ।

स्थायी, संचारी, और व्यभिचारी भाव ।

स्थायी-भाव, चिर काल तक वर्त्तमान चित्त के लोभ, (अंग्रेजी 'ई-मोशन', क्रियोन्मुख वृत्ति), ऊपर कहे गये; एक रस का एक स्थायी-भाव आधार होता है; बिना उस के वह रस रहता ही नहीं; उस रस में वह आदि से अन्त तक रहता है; उस रस के लिये वह स्थायी है ।

जो भाव कई रसों में आता जाता रहता है, 'संचार' करता है, वह 'संचारी'; जैसे 'हास', हँसी का भाव, शृङ्गार में और वीर में; 'क्रोध' का भाव, रौद्र और वीर में; जुगुप्सा का भाव, शान्त में । हास्य रस में हास, रौद्र में क्रोध, वीभत्स में वीभत्सा अर्थात् जुगुप्सा, स्थायी हैं ।

स्थायी भावों में जो अवान्तर भाव उन्मग्न-निमग्न, आविर्भूत-तिरोभूत, अभिव्यक्त-प्रलीन, उद्बुद्ध-प्रसुप्त, होते रहते हैं, वे 'व्यभिचारी' भाव कहलाते हैं; यथा—

निर्वेद-ऽवेग-दैन्य-श्रम-मद-जडताः, औग्र्य-मोहौ विबोधः,
स्वप्न-अपस्मार-गर्वाः, मरणं, अलसता-ऽमर्ष-निद्रा-ऽवहित्याः,
औत्सुक्य-उन्माद-शंकाः, स्मृति-मति (सहिताः), व्याधि-संत्रास-लज्जा-
हर्ष-असूया-विषादाः, (स-धृति-चपलता-ग्लानि-चिन्ता-वितर्काः) ।
(साहित्य-दर्पण)

निर्वेद (अपने ऊपर ग्लानि), घबराहट, दीनता, थकाव, नशा, जडता, उग्रता, मोह, बेहोशी से होश में आना, सपना देखना, अपस्मार (पागल के ऐसा हाथ पैर फँकना), गर्व, आलस्य, श्रमर्ष (न सहना), नीद, अवहित्या (अपने अस्ती भाव को छिपाने के लिये किसी दूसरी बात को चलाना वा दूसरे काम में लग जाना), उत्सुकता, उन्माद, शंका, स्मृति, मति (निर्णय करना), व्याधि, त्रास, लज्जा, हर्ष, असूया, विषाद, धैर्य, चपलता, वितर्क, चिन्ता, ग्लानि, मरण तक—यह सब, साहित्यशास्त्र में, व्यभिचारी भाव माने गये हैं ।

अनुभाव, अलंकार, सात्विक-भाव ।

मानस क्षोभ के, उत्कट भाव के, कारण, शरीर में, जो तत्कृत, तत्कार्यरूप, विशेष दशा उत्पन्न हो जाय, उस को 'अनुभाव' कहते हैं । यथा मुँह लाल हो जाना (शर्म से या गुस्से से); पीला हो जाना (खौफ या अफसोस से); गुराँना, गरजना, चीखना, तड़पना, झपटना, भागना, धिधियाना, घौधियाना, झूतकना, पैर पटकना, हाथ मलना, गद्गद होना, मगन (आनंद में मग्न) वा 'मह्व' वा 'निहाल' होना, मुस्कराना, हंसना, रोना, (हर्ष से भी, शोक से भी), आंसू बहाना ("प्रमदसलिलोत्संगितदृशः"), ताली बजाना, बगल बजाना, कूदना, फुदकना, ज़मीन पर लोटना, कराहना, छुटपटाना, तड़कड़ाना, संवारना, सिंगारना, टिठाना, चक्कपकाना, इतराना, अठलाना, तपना, घबराना, गर्माना, ठंडाना, कड़वाना, खटाना, इत्यादि* । कुछ 'अनुभावों' को, संस्कृत-साहित्य शास्त्र में, विशेष संकेत से,

* इन में, ये, और भी, बढ़ाये जा सकते हैं—कड़कना, उछलना, चौकना, डाँटना, घोंटना, ठिठकना, गबराना, (यह घबराना से भिन्न है), भुनभुनाना, इधर उधर देखना, बगलें झाँकना, मुँह छिपाना, छिपना, घूरना, भँवें चढ़ाना, तिरछा देखना, कनखियाना ('कानी' आँख के ऐसे देखना, एक आँख बंद कर के, केवल एक आँख से इशारा करना); आवाज़ को ऊँची, नीची, धीमी, मीठी, कड़ी, करना; मूठी बाँधना; दाँत पीसना; अँगुली को दाँतों से दबाना; (गुस्से से या दुःख से) अपने को मारना, अपना सिर या छाती पीटना, अपने बाल नोचना, अपना जिस्म (दाँतों से, नोकदार या धारदार चीज़ से, या पत्थर वगैरा से) घायल करना; आँखें ऊँची, नीची, तिरछी करना, थोरी चढ़ाना; सारे जिस्म, या पैर, घुटना, या और किसी अंग का, काँपना, थराना, पटकना; ओठों को बिचकाना, टेढ़ा करना, चढ़ाना, फुलाना, मुँह फुलाना वा लटकाना; चनचनाना; कंधे हिलाना, सिर हिलाना; मुखमुद्रा, हस्तमुद्रा आसन बदलना; हाथ से इशारे करना; पैर दबा कर चलना, झाँका ताकी करना, कनफुसकी करना, छिप कर सुनना; जोर से वा लम्बी वा गहरी साँस लेना, हँफना, आह

इस्तिलाहन्, “स्त्रीणामलंकारः”, स्त्रियों के अलंकार, हाव, भाव, हेला विलास, विच्छित्ति, विभ्रम, विम्बोक, किलकिंचित, मोहयित, कुट्टमित इत्यादि नाम से कहते हैं* । कुछ को ‘सात्त्विक भाव’ कहते हैं, यथा.

भरना, हाथ करना, हाथ से अपना सिर पकड़ना, हाथ पर सिर रखना; (खुशी से) नाचना, हँसना, छछाना, हहाना, निहाल होना, उक्ताना, उदासना, हाथ मलना, सिर पटकना, या पीटना; हँ हँ करना, गिड़गिड़ाना, पैरों पर गिरना; खिसियाना, शर्माना; मुंह बाना, लार टपकाना; लत्कारना, दुत्कारना, फटकारना; दुलराना; इत्यादि, इत्यादि ।

यह कहा जाय तो अनुचित नहीं, कि जीव मात्र की जो भी मुद्रा, जो भी चेष्टा, जो भी क्रिया हैं, सब ही, किसी न किसी राग-द्वेषात्मक वासना का अनुभाव, आविर्भाव, व्यक्तीकरण, प्रकटीकरण, ‘एक्स-प्रेशन’, ‘इज़हार’ हैं; और इन सभी चेष्टाओं का राशीकरण, वर्गीकरण, ‘क्लासिफिकेशन’, मूलतः दो, (एक राग और एक द्वेष की), और प्रत्येक के अन्तरतः तीन, राशियों में विभाजन हो सकता है; पर चित्तवृत्तियाँ, उन के प्रतिक्षण परिणाम, संकर, और व्यंजन, असंख्य हैं; केवल मुख्य-मुख्य वृत्तियों और उन से संबद्ध सिद्धांतों का उल्लेख किया जा सकता है । इसी लिये, उपचारतः, साधारण व्यवहार के लिये, सामाजिक संकेत से, परिभाषा से, मनुष्यों की कुछ विशेष चेष्टाओं को, विशेषतः ‘अनुभाव’ कहते हैं, जो आंतर ‘भाव’ के ‘अनु’, पीछे या साथ उदित होते हैं; “वै-शेष्यात्तु तद्वादस्तद्वादः”, अन्यथा सभी मानव-क्रिया राग-द्वेष से प्रेरित और जनित होने के हेतु से ‘अनु-भाव’ हैं ।

* ऐसे अलंकार (अंग्रेजी में ‘एडॉर्नमेंट्स आफ यूथ’, ‘एडॉर्कशन्स’, ‘चार्म्स’) साहित्य-दर्पण में २८ गिनाये हैं, जिन में से १० पुरुषों के भी होते हैं, १८ प्रायः स्त्रियों के ही; पर कोई कारण नहीं बताया है कि क्यों ये १८, पुरुषों के लिये उपयुक्त नहीं । चित्त की अवस्था के भेद से, नायिका-भेद ३८४ गिनाये हैं; पर ये ही अवस्था और भेद नायकों के भी हो सकते हैं, यह नहीं कहा है ।

स्तम्भः, स्नेहः, (अथ) रोमाञ्जः, स्वर-भङ्गः, (अथ) वेपथुः,
वैवर्ण्यं, अश्रु-पूल्यः, इति अष्टौ सात्त्विकाः स्मृताः।

अस्तल मे यह दशा तभी 'सात्त्विक' कहलाने के योग्य हैं जब तीव्र 'प्रेमा-भक्ति' के भाव और रस से, (जिस का समावेश, 'शृंगार', 'अद्भुत', और 'शांत' के मिश्रण मे किसी तरह किया जा सकता है), अथवा 'कण्ठा' से, उत्पन्न हों। साधारण 'काम' से जब हों, तब तो इन को 'राजस तामस' ही कहना चाहिये।

ध्रुव की कथा मे अनुभावों का वर्णन

भागवत मे ध्रुव की कथा है। बहुतेरे अनुभावों का संग्रह उस मे देख पड़ता है। उत्तानपाद राजा की दो पत्नी, सुरचि और सुनीति। सुरचि प्यारी थी, सुनीति वैसी नहीं। सुरचि के बालक उत्तम को राजा 'गोद मे ले कर' (वात्सल्य-दया का अनुभाव) खेला रहे थे। सुनीति के बालक ध्रुव ने भी गोद मे चढ़ने का यत्न किया (बाल्योचित ललित मत्सर से मिश्रित स्नेह का अनुभाव)। सुरचि के भय से राजा ने अनमनी दिखाई (प्रीतिपात्र सुरचि की ईर्ष्या के भय से जनित अनुभाव)। सुरचि ने ध्रुव से कहा, 'तेरा पुण्य ऐसा नहीं कि मेरी कोख से जनमता; राजा की गोद मे बैठने का तुझे अधिकार नहीं', ("सेर्व्यं आह अतिगर्विता", सुरचि के ईर्ष्या और गर्व का अनुभाव)। राजा यह सुन कर, 'सन्न-वाक्' रह गये (उभयता भय का अनुभाव)। "दुरुक्तिविद्धः", "श्वसन् रुषा", "प्रहृदन्", "स्फुरिताश्रोष्ठः", सौतेली मा की अति तीखी बोली से हृदय मे छिदा, क्रोध से हाँफता, रोता, फरफराते ओठ, ध्रुव अपनी माता के पास गया; सुनीति ने उत्संग मे, गोद मे, उठा लिया; हाल सुना; "उत्सृज्य धैर्यं विललाप बाला", "सरोजश्रिया दृशा बाष्पकलाम् उवाह", "दीर्घं श्वसन्ती", धीरज छोड़ कर सिसकने लगीं, आँखों से आँसू की धार बहाई, लम्बी साँस खींच कर बोली, 'सपत्नी ने सच कहा, बच्चा, "आराधय-अधोक्ष्ज-पाद-पद्म", भगवान् की आराधना कर' (शोक, क्रोध, दैन्य, निर्वेद के अनुभाव)। बालक घोर जंगल मे चला गया, क्या तपस्या कैसे करे, जानता नहीं था; उस के सात्त्विक ह्रोम से दूरस्थ नारद जी

लुब्ध हुए; आये; उपदेश दिया, “धर्म-अर्थ-काम-मोक्ष-साख्यं यः इच्छेच्छेयः
आत्मनः, एकं एव हरेः तत्र कारणं पादसेवनं” । ‘हरति दुःखं इति हरिः’,
‘सर्वव्यापी परमात्मा; उस का, विष्णु भगवान् के रूप में, नितान्त भक्ति से
ध्यान करो; हरि की भक्ति से, धर्म-अर्थ-काम-मोक्ष जो चाहै सो मिल
सकता है’ । तीव्र उत्कृष्ट ‘विसिनोति, व्याप्य बध्नाति, सर्वान्, इति विष्णुः’
जो महत्तत्त्व, बुद्धितत्त्व, सब जगत् में व्याप्त हो कर, सब पदार्थों को एक
दूसरे से बाँधे, सीधे, रहता है, वह ‘विष्णु’; बुद्धि हो तो सब का ग्रहण
और परस्पर संबंधन करती है । ध्रुव ने ऐसी ही तीव्र उत्कट भक्ति
की । भगवान् ने दर्शन दिया । तेजोमय रूप से “आगतसाध्वसः”,
ध्रुव सहम गया, “दंडवत्” प्रणाम किया, फिर प्रेम और भक्ति से भर कर
“दृग्भ्यां प्रपश्यन् प्रपिबन् इव अभङ्गः, चुम्बन्निवऽस्येन, भुजैर् इवऽश्लिषन्”,
आँखें स्फार स्फार कर आराध्य देवता के अनुपम सौन्दर्य को मानो पी
जाने का जतन करता हुआ, मानो मुख से चूमता हुआ, मानो भुजाओं
से आश्लेषण करता हुआ, “कृताञ्जलिः”, “गद्गदस्वरः”, बालक कुछ बोल
न सका, “विवक्षन्तं अतद्विदं”, बोलना चाहता था, पर क्या कहै, यह
जानता न था (प्रेम-भक्ति के अनुभाव) । भगवान् ने ॐ कारध्वनिमय,
सर्व-वेद-मय, कम्बु से, शंख से, बालक के गाल छुए, “ब्रह्ममयेन कम्बुना
पस्पर्श बालं कृपया कपोले”; ध्रुव की वाग्धारा, स्तुति रूप से, वह निकली
(दया करुणा अनुग्रह के अनुभाव) ।

त्वं नित्य-मुक्त-परिशुद्ध-विबुद्धः आत्मा

कूटस्थः आदिपुरुषो भगवात् व्यधीशः,

तद् ब्रह्म विश्वभवं एकम् अनंतम् आद्यम्

आनंदमात्रम् अविकारम् अहं प्रपद्ये । (भा०)

भगवान् ने, बालक के मन की इच्छा को पहिचान कर, वैसा ही
वरदान दिया, और अन्तर्धान हुए । उस स्थान पर ‘बिन्दुसर’ नाम का
सरोवर हो गया । बालक की भक्ति और तपस्या को देख कर, भगवान् के
नेत्रों से आँसू के बूँद वहाँ गिरे थे (करुणा का अनुभाव), “यतो भगवतो
नेत्रान्यपतन्नश्रुबिन्दवः” । ध्रुव, उदास मन से, धीरे धीरे, सिर झुकाये,

राजधानी की ओर चले, “नाति प्रीतोऽभ्यगात्” (अपने ऊपर ग्लानि का अनुभाव); सोना फैला था, ठीकरा गाँठ में बाँधा; सायुज्य मोक्ष मिल रहा था, क्षुद्र कल्प-स्थायी राज्य माँगा! खोए हुए बालक को लौटता सुन, हर्ष और आश्चर्य से भरे, राजा, दोनों रानियों के साथ, सुरचि के पुत्र उत्तम को लिये, मन्त्री आदि महापरिवार से परिवृत, रथों पर दौड़ते हुए, नगर के बाहर आये। रथ से उतर कर, प्रेमविह्वल: “परिरेमे अंगजं, दीर्घोत्कंठमनाः श्वसन्, अजिघ्रन् मूर्ध्नि”, प्रेम से विह्वल, बेटे को गले लगाया, चिरकाल की उत्कंठा से भरे मन को, दीर्घ श्वास छोड़ कर, हल्का किया, बालक का सिर सूँधा। सुनीति ने गले लगाया, माता के नेत्रों से पानी और स्तनों से दूध बहा। सुरचि ने भी, ईर्ष्या मत्सर को दूर फेंक कर, बालक को छाती से चपकाया। उत्तम और ध्रुव, दोनों भाई, गले गले लपटे*। सारे नगर में, ध्रुव के पुण्य चरित से, आश्चर्य, श्रद्धा, भावी सुकाल, सुराज्य, और सुख सम्पत्ति के निश्चय से, घर घर आनन्द फैला; गीत, वाद्य, नृत्य, तोरण, पताका, फूल, माला, बढ़िया कपड़े, घरों की रँगई चुँगाई—चारों ओर देख पड़ने लगे (प्रीति और हर्ष के अनुभाव)। यह ‘अनुभावों’ के उदाहरण। चित्त के ‘भाव’ को, दशा को, प्रकट करने वाली, भाव के अनु, पीछे लगी, शरीर की चेष्टा का, अवस्था का नाम, ‘अनु-भाव’।

शृङ्गार सम्बन्धी अनुभावों के उदाहरण, बिहारी आदि कवियों की कविता में भरे पड़े हैं। यथा—

छला छबीले छैल को नवल नेह लहि नारि,
चूमति चाहति लाय उर, पहिरति धरति उतारि ।
इत तैं उत, उत तैं इतैं, छिन न कहूँ ठहराति,
जक न परत, चकई भई, फिर आवति, फिर जाति । इत्यादि ।

* उत्तानपाद, सुरचि, सुनीति, उत्तम, ध्रुव—इन नामों में छिपे हुए, आधिदैविक (ज्योतिषशास्त्र-सम्बन्धी) तथा आध्यात्मिक अर्थ भी हो सकते हैं।

विभाव ।

‘भाव’ के विषय को ‘विभाव’ कहते हैं । सो दो प्रकार के, आलम्बन और उद्दीपन । काम का आलम्बन विभाव, स्त्री के लिये पुरुष, पुरुष के लिये स्त्री; उद्दीपन विभाव, वसन्त ऋतु, पुष्पवाटिका, आदि । भय का आलम्बन विभाव, सिंह, व्याघ्र, सर्प आदि; उद्दीपन, अंधकार, रात्रि, जंगल आदि । क्रोध का, शत्रु, तथा उस की विशेष चेष्टा । इत्यादि ।

रागद्रोषोत्थ षट्क के शब्दों मे स्थायी भाव ।

थोड़ी-सी सूक्ष्मेक्षिका से देख पड़ता है कि ‘काम’ के स्थान मे ‘रति’, ‘दर्प’ के स्थान मे ‘हास’, ‘दया’ के स्थान मे ‘शोक’ रक्खे गये हैं । ‘घृणा’ का पर्याय ही ‘जुगुप्सा’ है । ‘क्रोध’ और ‘भय’ तो बिना रूपांतर शब्दांतर के ही कहे गये हैं । बचे ‘उत्साह’, ‘विस्मय’, और ‘शांत’ । इन की परीक्षा करनी चाहिये । पर इस के पहिले ‘हास’ के विषय मे कुछ आलोचना उपयुक्त होगी ।

हास मे दर्प । नारायण-उर्वशी की कथा ।

बिना ‘दर्प’ की कुछ मात्रा के, ‘हास’ नहीं होता, दूसरे को ‘बेवकूफ बनाना’, अपने को ‘होशियार दिखाना’—यह हँसी का प्रधान अंग, प्रायः, देख पड़ता है । इस अंग के तीव्र होने से हँसी कुरस हो जाती है, ललित होने से मुरस । हँसन—यह हर्ष का, सुख का, मानो उत्राल है, उमड़ पड़ना है । किसी दूसरे की अपने से छोटाई देख कर, अपनी ‘अहंता’ की, ‘अहंकार’ की, सद्यः और अतिमात्र ‘वृद्धि’ से जो हर्ष होता है, वह हर्ष, ‘अमान्त इव अंगेषु’, मानो अपने अंगों मे न अमा सकने के कारण, ‘हास’ हो कर बाहर निकल पड़ता है । इस का प्रतियोगी, दुःख से अपनी छोटाई का सद्यः अतिमात्र अनुभव कर के, ‘रोना’ ‘सिसकना’ है । ये दोनों ‘अनुभाव’ पशुओं में नहीं देख पड़ते; पशुओं में, इन के स्थान पर, फुदकना, कूदना, हर्ष के सूचक विशेष शब्द करना, तथा जमीन पर लोटना, छटपटाना और दुःख-सूचक शब्द करना । मनुष्य ‘विज्ञात विज्ञानाति’, ‘अहम्’ को जानता है, इस लिये ‘अहंता’ के सद्योवृद्धि और सद्योहास से दर्प, और शोकसंबंधी

‘अपने ऊपर मुदिता’ और ‘अपने ऊपर करुणा’, के उद्गार-रूपी हास और गद्गद रोदन के अनुभावों का आधार होता है । हास का मूल ‘अहम्’ की वृद्धि, दप, गवें, है । इसी से पुराणों में कहा है—“नारायणः पातु च माऽपहासत्” । मा = माम् । ‘देवी भागवत’ में कथा है—नारायण ‘ऋषि’ तपस्या करते थे । विघ्न करने को, इंद्र ने, उर्वशी की प्रधानता में आठ सहस्र और पचास अप्सराएँ भेजीं । नारायण उन को देख कर ‘हँसे’, और आने ऊरु, जाँव, पर हाथ मारा । नई ‘ऊरु-अशी’, और आठ सहस्र पचास अप्सराएँ, निकल आईं । पुरानी उर्वशी आदि खिसियाई, शरमाई; पर हुशियारी से नई के साथ मिल गई, और नई पुरानी दोनों नारायण के सिर हो गई—‘जैसे हो तैसे हम सब से ब्याह करो’ ! बड़े असमंजस में पड़े । पछुताने लगे—क्यों मैंने ‘स्मय’, ‘स्मित’, ‘हास’, ‘अपहास’ किया, फल भोगना ही पड़ेगा । “ईश्वरैरपि भोक्तव्यं कृतं कर्म शुभाशुभम्” । फिर ‘ईश्वर’ का कर्म ! पलक मारने में भारी गुण-दोष उत्पन्न हों ! ‘बहुत अच्छा, अब इस मेरे रूप पर तो दया करो, तपस्या पूरी कर लेने दो, कृष्णरूप से जब अवतार लूँगा तब तुम सब भी वहीं आना, सब से ब्याह कर लूँगा’ । ऐसा ही हुआ । प्रागज्योतिष-पुर (आसाम) में नरकासुर नाम राजा ने, सोलह हज़ार एक सौ स्त्रियाँ एकत्र की थीं (जैसे मगध की राजधानी राजगृह में जरासंध ने, इतने ही क्षत्रिय राजन्य, बलिदान के लिये) । नरकासुर को मार कर, सोलह हज़ार एक सौ स्त्रियों को कृष्ण जी महाराज अपने गले बाँध लाये, और उन को महा-गृहस्थी की भारी भूँभट्ट उठानी पड़ी, जिस का रोना वे नारद जी से रोये । (महाभारत, शांतिपर्व, अध्याय ८१)*

नारायण जी को स्वयं अपहास के दुष्फल का अनुभव हो चुका है, इस से वे दूसरों को उस से बचाने में अधिक रस से दत्तचित्त होंगे । इस लिये उन्हीं से यह प्रार्थना विशेषण की जाती है कि अपहास से बचाइये ।

* ‘समन्वय’ नाम के मेरे हिन्दी ग्रन्थ के पहिले अध्याय में इस की कथा कही है । १६१०८ संख्या के ऐतिहासिक और आध्यात्मिक आधिदैविक अर्थ भी प्रायः होंगे ।

अपहास से कितनी लड़ाइयाँ हो जाती हैं, यह प्रसिद्ध है। 'रोग की जड़ खाँसी और लड़ाई की जड़ हाँसी'। 'हास' को एक प्रकार से 'मिश्र' रस कह सकते हैं। रागपद् मे भी पड़ता है, द्वेषपद् मे भी। थोड़ा भी दर्पोश अधिक होने से, 'अवहास' 'अपहास' हो कर, द्वेषपद् अधिक देख पड़ने लगता है, और लड़ाई शुरू हो जाती है; अंग्रेजी मे भी कहावत है, 'जेस्ट आफ्न् पासेज् इन्टु अर्नेस्ट'; कारण यही है, कि दूसरे को मूर्ख बनाना, यह हँसी-ठट्टा का मर्म ही है। परस्पर प्रीतिपूर्वक, कृत्रिम दर्प का प्रदर्शन ही जब तक है, तब तक 'हास' रागपद् मे रहता है।

भक्ति मे पूजा । वात्सल्य मे दया ।

जैसे 'रति' के स्थान मे 'समान' की ओर 'काम' (शृङ्गार), और 'शोक' के स्थान मे 'हीनदीन'* की ओर (करुणा) 'दया', वैसे ही 'विशिष्ट' की ओर यदि 'भक्ति' का रस माना जाय तो उस का स्थायी-भाव अमिश्र 'सम्मान' 'पूजा' होगा। 'विस्मय' इस के पास पहुँचता है, पर उस में कुछ मिश्रता जान पड़ती है। यदि 'वात्सल्य' रस अलग माना जाय, तो उस का स्थायी भाव शुद्ध अमिश्र 'दया' होगी। 'करुणा' और 'वात्सल्य' मे इतना ही भेद है कि 'करुणा' मे, दयापात्र मे शोक की, और दयालु मे अनुशोक, अनुकंपा, की, मात्रा व्यक्त और अधिक है, और वत्स (बच्चा, बच्चा) तथा वत्सल मे बीजरूपेण ही है।

उत्साह मे रत्नावुद्धि । विस्मय मे आदर ।

'उत्साह', 'विस्मय', और 'शान्त' पर अब कुछ विचार करना चाहिये।

पदे पदे सन्ति भटा रणोद्भटा न तेषु हिंसारस एव पूर्यते । (नैषध)

सरोवर के किनारे, एक पैर पर खड़े हो कर, एक पंख के भीतर अपना सिर लपेट कर, सोते हुए हंस को, राजा नल ने, पैर दबा कर, चुपके जा कर पकड़ लिया। नल से हंस कहता है—'पद पद पर, युद्ध के लिये उत्सुक उद्भट भट, योधा, तुम को मिल सकते हैं; उन पर अपनी शूरता निकालो; उन से युद्ध कर के अपना हिंसा-रस, रण-रस, पूरा करो; मुझ दुर्बल को क्या मारना चाहते हो !

केवल लड़ने की खुजली—यह वीरता नहीं है, प्रत्युत हिंसारस और हिंस्रपशुता है । सद्उद्देश्य से धर्मयुद्ध करना ही 'शूर-वीर' का लक्षण है । "तपः क्षत्रस्य रक्षणम्", "क्षतात् किल त्रायते इत्युदग्रः क्षत्रस्य शब्दो भुवनेषु रूढः"; दीनदुर्बल की रक्षा के लिये, दया से प्रेरित हो कर, धर्मपालनार्थ, दुष्टदमन के 'उत्साह' से ही युद्ध करना 'वीरता' है । तो यह जो 'उत्साह' पद से स्थायी भाव कहा गया, इस में दुष्टों पर 'क्रोध', और उन का 'तिरस्कार', (वीरों की गर्वोक्ति प्रसिद्ध है, जो अभद्र, अशिष्ट, 'विकल्थन' से बहुत भिन्न है), तथा दीनों पर 'दया'—इन तीन भावों का मिश्रण है । धर्मवीर, दानवीर, दयावीर, युद्धवीर—सब वीर के ही भेद हैं; दूसरे के हित के लिये अपने को जोखिम में डालना, अपने ऊपर कष्ट लेना, यह भाव सब भेदों में अनुस्यूत है ।

ऐसे ही, 'विस्मय' का अर्थ है, 'स्मय' का, गर्व का, 'वि'-रुद्ध भाव—अर्थात् एक प्रकार की नम्रता । इस में, अपनी लघुता और अल्पशक्तिता के अनुभव के साथ-साथ, 'विस्मय' के विषय की ओर, 'भय' और 'प्रादर' के बीच का अनेकितता की अवस्था मिली है । जैसे 'रक्षाकर' भी और 'महोमिमाली', जलमकरी-जलहस्ती-तिमि-तिमिगल आदि बहुविध भीषण जन्तुओं, 'यादोसि', 'यादो-गणों', से भरे हुए भी समुद्र में, 'अति-रम्य' भी और 'अनाक्रमणीय' भी हिमालय में, भीम गुण और रुचिर गुण एकत्र हैं ।

शान्त मे विराग ।

'राग-द्वेष' दोनों का विरोधी जो भाव है उसी का नाम 'शम' है ।
"मुनयः प्रशमायनाः" ।

विद्वद्भिः सेवितः सद्भिर्, नित्यं अद्वेष-रागिभिः,

हृदयेनाभ्यनुज्ञातो, यो धर्मस्तं निबोधत । (मनु)

द्वेष और राग से मुक्त, छूटे हुए, विद्वान्, सत्पुरुष, 'सन्त', साधु जन, जिस धर्म का सेवा करते हैं, और जिस को अपना हृदय भी मानता, है कि यह सच्चा धर्म है—उस धर्म को जानो ।

शंका हो सकती है कि राग-द्वेष के बिना स्थायी भाव, क्या कोई भी

भी भाव, संचारी, व्यभिचारी, अस्थायी भी नहीं, फिर रस कहाँ ? समाधान यही है कि निवृत्ति-मार्ग भी क्रमिक है । सद्यो विदेहसुक्ति की प्रलय-निद्रा की कथा न्यारी; उस में न शम का अवसर है, न शांत रस का । क्रमिक निवृत्ति और जीवन्मुक्ति में 'वैराग्य' 'वैद्वेष्य' क्रम से बढ़ता जाता है । उस के साथ-साथ, सांसारिक भावों और रसों के विरोधी, भावऽभास और रसऽभास भी, पारमार्थिक पारमात्मिक 'महाभाव' का साथी, तात्त्विक परमानन्द 'रसघन' का 'रस', "सर्वभूतेषु भक्तिर्अव्यभिचारिणी" का 'रस', भी, अनुभूत होते हैं । इस महारस में अन्य सब रस देख पड़ते हैं; यह सब का समुच्चय है । श्रेष्ठ और प्रेष्ठ अंतरात्मा परमात्मा का (अपने ऊपर) परम प्रेम, 'महाकाम, महाशृंगार' ("अकामः सर्वकामो वा", "मा न भूवं, हि भूयांस इति प्रेमात्मनि ईक्ष्यते"); संसार की विडंबनाओं का 'उपहास', संसार के महातमस् अंधकार में भटकते हुए दीन जनो के लिये 'करुणा' ("संसारिणां करुणयाऽहं पुराणगुह्यम्"); षड्रिपुओं पर 'क्रोध', ("क्रोधे क्रोधः कथं न ते"); इन को परास्त करने, इंद्रियों की वासनाओं को जीतने, ज्ञान-दान से दीन भ्रातृ जनो की सहायता करने, के लिये 'उत्साह' ("युयोध्यस्मज्जुहुराणमेनः", "ईश्वरस्य...भूतानुग्रहः एव प्रयोजनम्", "नमो महाकारुणिकोत्तमाय"); अंतरारि षड्रिपु कहीं असावधान पाकर विवश न कर दें—इस का 'भय', ("सर्वं वस्तु भयान्वितं जगति रे, वैराग्यमेवाभयम्", "अन्धकारे प्रवेष्टव्यं, दीपो यत्नेन धार्यताम्" "भयानां भयं भीषणं भीषणानां", "भीषाऽस्माद्वातः पवते, भीषोदेति सूर्यः", "नरः प्रमादो स कथं न हन्यते यः सेवते पञ्चभिरेव पञ्च"); इंद्रियों के विषयों पर और हाड़-मांस के शरीर पर 'जुगुप्सा' ("...मुखं लाला-क्लिनं पित्रति चषकं सासवमिव...अहो मौहान्वानां किमिव रमणीयं न भवति", "स्थानाद् वीजाद् उपष्टम्भान् निस्स्यन्दान् निधनादपि, कायमाधेयशौचत्वात्तण्डिताः हि अशुचिं विदुः", "अस्थिस्थूणं स्नायुयुतं मांस-शोणितलेपनम्, चर्मोवनद्धं दुर्गन्धपूर्णं मूत्रपुरीषयोः, जराशोकसमाविष्टं रोगायतनमातुलम्, रजस्वलमनित्यं च भूतावासमिमं त्यजेत्"); और क्रीडात्मक लीलास्वरूप, अगाध अनंत जगत् का निर्माण विधान करने वाली परमात्मा

की (अपनी ही) माया-शक्ति पर 'महाविस्मय' ("त्वमेवैकोऽस्य सर्वस्य विधानस्य स्वयम्भुवः, अचिन्त्यस्याप्रमेयस्य कार्यतत्त्वार्थवित् प्रभो", "पुर-मथन ! तैर्विस्मित इव स्तुवन् जिह्मेमि त्वाम्")—सभी रस तो इस नि-द्वंद्व अतः 'शांत' रस के रसन मे अंतर्भूत हैं ।

आश्चर्यवत् पश्यति कश्चिद् एनं, आश्चर्यवत् कश्चिद् अन्यः शृणोति,
आश्चर्यवद् वदति तथैव चान्यः, श्रुत्वा ऽप्येनं वेद न चैव कश्चित् । (गी०)*

* इस पैरा (वाक्य-धारा, परिच्छेद, प्रकरणक) मे उद्धृत संस्कृत वाक्यों के अर्थ, क्रमशः ये हैं—सब जीवों पर भक्ति, प्रेम; अकाम निष्काम कामरहित भी, और सर्वकाममय भी; ऐसा कभी मत हो कि मैं न होऊँ, ऐसा चाहने वाला प्रेम, आत्मा को अपने लिए सदा रहता है, अर्थात् आत्मा जोवात्मा, अपना अखंड अस्तित्व सदा बना रहना चाहता है; ऋषि ने, संसार मे भ्रमते भटकते हुए दुःखी जीवों पर कृपा के हेतु से, पुराणरहस्य प्रकाशित किया । क्रोध पर क्रोध क्यों नहीं करते (जो क्रोध, धर्म-अर्थ-काम-मोक्ष सब की अ्ति मे विघ्न डालता है, और, इस लिए, तुम्हारा परमशत्रु है); (ईश उपनिषत् मे प्रार्थना है) हे परमात्मन् ! हम को टेढ़ी, पाप की कुराह पर ले जाने वाले पापों से युद्ध कर के इन को मार गिरा, दूर फेंक; प्राणियों पर दया के सिवा, परमेश्वर को अन्य कोई प्रयोजन, संसार की रचना और चिन्ता करने के लिए नहीं है; महाकाव्यिकों मे सर्वोत्तम (सूर्य-देव) को नमस्कार है; संसार मे कोई वस्तु ऐसी नहीं जिस के साथ भय न लगा हो, एक वैराग्य ही निर्भय है; (व्यास जी, शुक को उपदेश देते हैं) मृत्यु के घोर अंधकार मे प्रवेश करना है, आत्मज्ञान के दीपक को बड़े जतन से जलाये और सम्हाले रहो; उस आत्मा से डर भी डरता है, वह भीषणो का भीषण है; उसी के भय से वायु चलता है, सूर्य उदय होता है; (एक एक इंद्रिय के विषय के लोभ मे पड़ कर, एक एक जाति के जीव मारे जाते हैं) फिर मनुष्य, जो पाँचों इंद्रियों के पाँचों विषयों को भोगना चाहता है, क्यों न मारा जाय; लाला, थूक, से भरे मुँह का चूमना, मूत्रादि के घृणित इन्द्रियों से रमना (परम बीभत्स कार्य है); मनुष्य शरीर के बीज, गर्भस्थान, पोषण के प्रकार और द्रव्य, निस्स्यंद (पसीना, मल, मूत्र आदि)

राग-द्वेषात्मक स्थायीभाव ।

विषय का विस्तार बहुत हो सकता है, पर 'विस्तरेण अलम' । संक्षेप में, अभिप्राय यह है कि, नौ रसों में दो राशि अथवा जाति, तीन तीन शुद्ध-प्राय रसों (और स्थायी भावों) की, और एक राशि तीन मिश्र रसों की, होता है । साहित्यशास्त्र के ग्रंथों में संचारी और व्यभिचारी भावों की राशियां अलग कर दी गयी हैं, पर उन में से प्रत्येक भाव, (यदि सूक्ष्मेक्षिका से देखा जाय तो जान पड़ेगा कि), राग-द्वेष के भाव (इच्छा) की, और उत्तम, मध्यम (सम), तथा अधम के ज्ञान की, वृत्तियों के संकर से उत्पन्न होता है, और प्रत्येक को स्थायी बना कर, उस से जनित एक रस माना जा सकता है । इस दृष्टि से, यदि असंकीर्ण-प्राय भावों के बोधक शब्दों में, मूल स्थायी भावों की गणना इष्ट हो तो, स्यात् ऊपर के उद्धृत श्लोक को यां पढ़ना अनुचित न हो,

कामो, दर्पो, दया, क्रोधो, रक्षा, गर्वो, भयं तथा,
घृणाऽदरौ, विरक्तिश्च, स्थायिभावाः मताः इमे ।

सर्वव्यापिनी अस्मिता ।

'अहंकार' 'अस्मिता' की उग्रावस्था 'दप' है; इस की मात्रा, अध्यात्मदृष्टि से, सब वृत्तियों में अनुस्यूत है । काम का पर्याय 'कंदर्प' और मृत्यु तथा तत्परचात् दशा- सभी नितान्त अशुचि हैं, इस लिए यह काय तत्त्वतः अशुचि ही है; हड्डियां इसकी थूनी, इस के खरभे, हैं, स्नायु इस की छानी छप्पर बांधने की रस्सियां हैं, लोहू मांस के पलस्तर से इस का लेपन है, चमड़ा इस का बंधन है, दुर्गन्ध सूत्र पुरीष से भरा रहता है, इस भूतों के वासस्थान को छोड़ देना ही अच्छा है । हे परमात्मन् ! यह सब आप ने क्यों रचा, इस का मर्म आप ही जानते हो; हे, इस शरीर रूपी पुर के विनाश करने वाले ! मैं तो ऐसे विस्मय में, आश्चर्य में, पड़ा हूँ, कि आप की स्तुति करते भी शरमाता हूँ; इस संसार और संसार के रचयिता को कोई अचरज से देखता है, कोई अचरज से इन का हाल सुनता है, कोई अचरज से कहता है, पर सुन के, कह के, देख के भी, कोई इस आश्चर्य का पार नहीं पाता ।

है। 'कं दर्पयति, अथवा कं न दर्पयति इत्यपि'। काम किस के दर्प को रहने देता है? सब को नीचा दिखाता है; तथा किस के दर्प को एक बेर नहीं बढ़ा देता, किस को उद्धत नहीं कर देता? हास के दर्प की कथा ऊपर कही गयी। दया करुणा में भी, 'दूसरे की रक्षा सहायता करने की शक्ति मुझ में है'—ऐसा सात्विक दर्प छिपा है; जैसे काम में तामस, हास में राजस, अपहास अतिहास में तामस-राजस, स्मित हसित विहसित में सात्विक राजस। क्रोध में भी शक्ति-सामर्थ्य जब है, तब दर्प उपस्थित है। उत्साह में, दीन की रक्षा की इच्छा और शक्ति के अपने में अनुभव से, और दुष्ट के तिरस्कार से, अवश्य दर्प की सात्विक मात्रा है। भय में अहं का, अस्मिता का, राजस-तामस रूप है; दर्प का विवर्त्त दैन्य है; ऊपर कहा गया है कि दुःख में 'अहंता-ममता' का वेदन अधिक तीव्र होता है; सुख में उतना नहीं होता; यह ठीक है कि सुख में जीवात्मा की उपाधि का विकास वा वृद्धि होती है, और दुःख में संकोच वा हास; पर द्रव्य-न्याय से, फूलते फैलते हुए भी, सुख और उपाधि मानो पतले पड़ते हैं, जैसे हवा भरने पर खड्क के पोले गोले; और सिकुड़ते हुए भी, दुःख और उपाधि मानो पिंडित, घनीभूत, और दृढ़ होते हैं, जैसे वे ही गेंद, हवा के निकल जाने पर। दूसरे की घृणा करने में, अपने उत्कर्ष का अनुभव स्पष्ट है। आ-दर, वि-स्मय, शब्दों की व्युत्पत्ति से ही जान पड़ता है कि उन में भय और पूजा के भाव मिले हुए हैं। 'ईषद् दरः, भयं, आ-दरः। विगतः स्मयो यस्मात्, अथ च विशिष्टः स्मयः, विस्मयः'।

यदि द्रव्य, जोड़ा, करना चाहें, तो स्यात् यो बैठेंगे—शृंगार-रौद्र (काम-क्रोध); हास्य-करुणा (हर्ष-शोक, दर्प-दैन्य, तिरस्कार-दया); वीर-भयानक (सामर्थ्य-गर्व—असमर्थ-भय; उत्साह-अवसाद); वीरत्स-अद्भुत (घृणा-बहुमान)। इन सब के अध्यात्म तत्वों की चर्चा विस्तार से मेरे अंगरेज़ी ग्रंथ 'दि सायंस आफ दि इमोशंस' में की गयी है।

रस-संकर।

रसों के मिश्रण के विषय में ग्रंथकारों ने लिखा है कि इन-इन रसों का साथ है, यह-यह विरोधी हैं, इन-इन का संकर कविता में न करना

चाहिए, इन-इन का संकर हो सकता है और उचित है। परंतु परमेश्वर के इस जगद्रूप अनंत नाटक में सभी रसों का प्रतिपद संकर देख पड़ता है। सौहित्य में लवण और मधुर का संकर वर्जनीय है। अम्ल के साथ मीठा भी चलता है, (स-लवण) सलोना भी। पर नमक और शक्कर एक में मिलाने से दुःस्वाद होता है और वमन करा देता है। तो भी, उत्सर्ग के अपवाद भी होते ही हैं। आम की 'मीठी खटाई' बनाने में, नमक भी डाला जाता है और गुड़ भी। हाँ, अम्ल से अचार 'सिद्ध' किया जाता है, या धूप से 'सिक्का' लिया जाता है, और 'खटाई' में गुड़ भी और नमक भी दोनों गल जाते हैं; खटाई के मध्यम से, त्रिचवई से, दोनों का विरोध मिटता है और दोनों एक जीव हो जाते हैं। ऐसे ही, साहित्य में, "भयानकेन, करुणैनापि, हास्यो विरोध भाक्"। किन्तु जीवत् जगन्नाटक में सब का संकर बहुधा देख पड़ता है।

अपने अनुभव की कथा।

बहुत वर्ष हुए, माघ मेला के दिनों में, 'छांटो लाइन' की रेलगाड़ी सबरे के समय बनारस से चली। गंगा का पुल पार कर के प्रयाग में दारागंज के स्टेशन पर ठहरी। भीड़ उतरी। एक 'टिकट-कलक्टर' ने, टिकट जांचते हुए, एक डब्बे में से एक स्त्री और तीन बच्चों को उतारा।

‘एक टिकट में चार आदमी ले जाना चाहती है ?’

‘सयाने कर टिकट लगत हौ, ई तीन तो बच्चा हैं, माफ है, इन कर टिकट नाहीं लागी।’

‘कैसे न लगेगा ? इन में से दो तो ज़रूर तीन बरस से ज्यादा हैं, आठ और दस बरस के मालूम होते हैं, तीसरा भी चार-पाँच का नज़र आता है। तुम को सब के लिये अर्द्धे टिकटों के दाम देने पड़ेंगे नहीं तो जुर्माना और कैद भुगतना पड़ेगा।’

टिकट-कलक्टर ने स्त्री को बहुत 'डाँटना-धमकाना' शुरू किया। बहुत नाटे क्रोध की थी। जाड़े का दिन, सबरे का समय, गंगा-किनारे के मैदान की ठंडी और तेज़ हवा। उस के तन पर केवल एक फटी धोती थी। बच्चे भी ऐसे ही फटे-पुराने कपड़ों में लपेटे थे। टिकट-कलक्टर

अंगरेजी वर्दी पहिनते हैं, उस में रोज अधिक होता है। गवर्मेंटी चपरासी भी 'अफसरों' की शान दिखाना चाहते हैं; जिस को 'खादिम' होना चाहिये वह अपने को 'हाकिम' कहता है; जो नौकर था वह मालिक बन गया है। पहिले तो स्त्री 'डरी', घबराई; फिर बच्चों को देख कर उस को 'क्रोध' और 'उत्साह' हुआ। ज़रा-सी टिंगनी स्त्री ने हैट-कोट-बूट-पतलून-धारी शानदार लंबे-चौड़े टिकट-कलक्टर को, सिंही के ऐसा उल्टा डपटना-घुड़कना शुरू किया।

'तू हम के जर्बाना कैद कर के का पैसा ? एक टे इहै फटही लुगरी मोरे तन पर बाय, तोहार मन होय तो एहू के उतार ला। केहूँ भाँत से बचन के जियाईला, से जर्बाना करिहैं, कैद करिहैं ! और जो तू कहा ला कि तीन बरस से जास्ती हौवै, सो बरस-ओरस का कायदा नाहीं हौ। कायदा हौ कि खिरकी से ऊँचा न होय। सो नाप ला कि इन में से कोई तो खिरकी से ऊँचा हौ ?।'

देखने वाला, यह लेखक, 'डर' रहा था कि कहीं टिकट-कलक्टर महाशय इन सब बेचारों को स्टेशन पर रोक ही न लें। (स्त्री और बच्चों को अगले स्टेशन पर उतरना था, पर वहाँ के भी टिकट इसी स्टेशन पर ले लिये जाते थे, और देखने वाले को भी अगले स्टेशन तक, जहाँ 'लाइन' समाप्त होती है, जाना था)। कहना ही चाहता था कि मुझ से टिकटों का दाम ले लो, कि टिकट-कलक्टर की 'मनुष्यता' ने जोर किया, खिरकी वाली दलील पर 'हँस' पड़ा, माता के हृदय को पहिचाना, उस के 'वात्सल्य' का कायल हुआ, उन सब की अति दीन 'करुण' अवस्था पर उस को 'दया' आई। कहा—'जा माई, जा, ('बहिना' कहना चाहिये था, पर इस की चाल कम है !), अपने बच्चों को ले कर डब्बे में जा बैठ'।

स्त्री, 'मुस्कुराती' भी और 'बड़बड़ाती' भी, बच्चों को ले कर गाड़ी में जा बैठी।

देखने वाले के चित्त में, टिकट-कलक्टर के 'रौद्र' आरम्भ, स्त्री के 'भय', 'उत्साह' और 'वीरता', 'करुण दशा', 'मातृ-वात्सल्य', दलील पर

‘हास’, पृथ्वी पर अधिकांश मानवों की अन्न-वस्त्र के विषय में भी घोर दुर्दशा पर ‘ग्लानि’ और ‘वीभत्सा’ भी, तथा ईश्वर के ‘अद्भुत’ नीति-दारिद्र्य अथवा दारिद्र्य-नीति पर ‘विस्मय’ ‘आश्चर्य’, और अंततः संसार की लीला का विचार कर के ‘शांति’—सभी रसों का संकर हो गया !

मनमाना कानून ।

प्रसङ्गतः, इस दैनंदिन दृश्यमान तथ्य का भी उदहारण एक और मिल गया कि कायदा कानून वही जो उस का मनवाने वाला गवर्मेंटी नौकर चाहे । पहिले ‘अद्धा टिकट का दाम देना पड़ैगा’—यह कायदा कानून था; पीछे ‘जा, माई, जा’—यही कायदा कानून हो गया ।

आध्यात्मिक कारण । संसार की अपरिहार्य द्वन्द्वता ।

जान पड़ता है कि परमात्मा, करुण रस के आस्वादन के लिये ही, रौद्र, भयानक, आदि उत्पन्न करता है ।

असौ गुणमयैर्भावैः, भूतसूक्ष्मैर्द्वियात्माभिः,
स्वनिर्मितेषु निर्विघ्नो, भुङ्क्ते भूतेषु तद्गुणान् ।
भावयत्येष सत्त्वेन लोकन् वै, लोकभावनः,
लीलावतारानुरतो देव-तिर्यङ्-नरादिषु ।

स्वशान्तरूपेषु इतरैः स्वरूपैर् अभ्यर्चमानेषु, अनुकम्पितात्मा,
परावरेणो, महदंशयुक्तो, हि, अजोऽपि जातो भगवान्, यथाग्निः ।

(भागवत)

अपुने ही शांत रूप, अपुने ही घोर रूप,
क्रूर रूप सौम्यन को अर्दन करतु हैं—
ऐसो देखि, करुणा ते कम्पित-हृदय होइ,
महत्तत्त्वअंश लेइ, हरि रूप धरतु हैं;
जंगल में बाँसन की आपुस की रगरन, ज्यों,
तिन ही में लीन अग्नि देव निसरतु हैं;
दुष्टन को दंडन करि, शिष्टन को सांत्वन करि,
करुणा अरु वीरहु रस दूनो ही भरतु हैं ।

आपु निर्माण करि, आपु तिन दैठि के,
 आपु सब भूतन के गुन रस चाखतु हैं;
 आपु सब लोकन कौ आपुने ही सत्त्व तें,
 भावना ध्यान करि सब विधि भावतु हैं;
 आपु अवतार लेत, लीलावश, विविध वेश,
 देवन पशु पक्षिन मे, मनुजहु दसावतु हैं;
 आपु ही बनावत, अरु आपु ही बिगारत, अरु
 आपु ही सदा कौ सब संचि-संचि राखतु हैं ।

गाँवों की स्त्रियों की गीतों में, एक-एक कड़ी में, जितना करुण रस भरा रहता है—क्योंकि अपने अपरोक्ष घोर अनुभव से उमड़ कर संचित होता है—उतना, स्यात् आर्ष काव्यों को छोड़ कर, अर्वाचीन काव्यों में, ‘उत्तररामचरित’ में भी, कठिनाई से मिलेगा । बहुत वर्ष हुए, सहधर्मिणी के मुख से कुछ गीत सुने, जो उन्होंने ग्राम की स्त्रियों से सुन कर याद कर लिये थे । सात बहिन (भगिनी) और एक भाई में से छोटी बहिन दूर देश के असंपन्न परन्तु बड़े परिवार वाले कुल में ब्याही गई; बहुत वर्षों के बाद छोटा भाई उस को देखने गया । “स्वजनस्य हि दुःखम् अग्रतो विवृत-द्वारमिवोपजायते”, अपने प्राणी के आगे दुःख के कपाट खुल गये आँसू बह चले । बहिन रोती है,

सात समन्दर डौंकि अहलैं, भैया बीरन् (वीर);
 सात बहिनिया कै भाय, भैया बीरन्,
 मोरी माई कै एकल पूत, भैया बीरन्,
 मोरे बाबा कै दान अधार, भैया बीरन्;
 मन एक कूटी, मन एक पीसो,
 मन एक सीझौं रसोंइयां, भैया बीरन्,
 पछिली लिटियवा, भैया, मोरा रे भोजनवाँ,
 ओहू मे देवरवा कै कलेवा, मोरे बीरन्;
 फटही लुगरिया एकै मोरा रे पहिरनवाँ,
 ओहू मे देवरवा कै भगहिया, मोरे बीरन्;

एतना दुखवा, भैया, बहिनन से जिन कह्यो,
 मोर सुनि ससुरे न जैहैं, मोरे बीरन्;
 एतना दुखवा, भैया, बाबा से जिन कह्यो,
 सभवहिं (सभा मे) बैठल पछितैहैं, भैया बीरन्;
 एतना दुखवा, भैया, माई से जिन कह्यो,
 मचियहिं बैठल माई रोइहैं, मोरे बीरन् ।*

वर्षों से बिछुड़े हुए माता पिता की, बच्ची के मन मे, स्नेह भरी याद, वर्षों बाद मिले इकलते भाई का स्नेह, वर्षों का घोर दारिद्र्य-दुःख, अन्न-वस्त्र का दैनंदिन महाकष्ट, सब इन शब्दों मे से उबल कर बह रहा है ! पत्र पहिले पहिल यह गीत सुने, तब चित्त ऐसा व्याकुल हुआ, कि किसी तरह शांत ही न हो; धीरे धीरे, उस व्याकुलता ने, और उस के सान्त्वना के यत्न ने, मिल कर, मन मे नीचे लिखे श्लोकों का रूप धारण किया; उन को लिखा; तब मन कुछ स्थिर हुआ; आदि कवि महर्षि वाल्मीकि जी के रचे प्रथम श्लोक के जन्म की कथा अब ठीक समझ मे आई; मालूम हुआ कि सच्ची कविता, यथा ग्रामगीत, उत्कट भावों के तात्कालिक उद्गार से ही बनती है ।

अहह, वेदि यतोऽसि जनार्दनो, ननु जगज्जनकोऽपि भवन्भवान् !;
 स्वति नाति पयो जननीस्तनाद्, यदि न रोदिति वेदनयाऽर्भकः ।

* इस गीत मे दो कड़ी और हैं । यद्यपि दया-दृष्टि से देखने से उन मे भी करुणरस ही, और वर्तमान हिंदू-समाज मे पारिवारिक कौटुम्बिक ईर्ष्या-मत्सर की शोचनीय दशा पर खेद ही, मन मे भरैगा; पर त्वरा मे, और असौहार्द से, पड़ने वाले को, हास्य अथवा बीभत्स का धोखा हो सकता है ;

दूटल खटियवा मोरा एकैरे पौदनवां,
 ओहू मे ननदिया कै भाय, मोरे बीरन्,
 एतना दुखवा, भैया, भौजी से जिन कह्यो,
 मोरी माई कै मरिहैं मेहनवां, भैया बीरन् ।

परमनाटककृत्, कर्णारतिर् भृशतरं ननु रौद्रमचीकरः,
उदयतेऽति विनाऽऽर्थं अर्दनं, न नन् दीनजने दयनीयता ।
अपि रसेषु रसः करुणो वशे, ह्यपि भवान् रसिकोऽसि रसे वरे,
अपि ततो जगतां जनकोऽपि सन्, भवसि निर्दय एव जनार्दनः ।

हे भगवन् !, अब मुझे जान पड़ा कि आप क्यों, समस्त जगत् के जनक पिता हो कर, जन (नाम दैत्य के भी, और मानव जनता) के (भी) अर्दन करने वाले भी हों; जब तक बालक रोता नहीं तब तक जननी के स्तन से दूध नहीं बहता । हे परम कवि ! जगन्नाटककार ! भृशतर करुणा का स्वाद लेने के लिये ही आप घोर रौद्र रचते हों; विना दुर्बल को दारुण पोड़ा दिये, उन में दयनीयता नहीं उत्पन्न होती; इसी लिये जनता के जनक होते हुए 'जनार्दन' भी हो जाते हों; रसों में करुण रस श्रेष्ठ कहा है, और आप रसिकों में श्रेष्ठ हों !*

हाँ, ग्रामगीतों में शब्द-अर्थ का परिष्कार-अलङ्कार न हो, पर—

अस्ति चेद् रससम्पत्तिः, अलङ्कारा वृथैव हि
नास्ति चेद् रससम्पत्तिः, अलङ्कारा वृथैव हि ।

रामावतार की सर्वरसमय कथा ।

अच्छा, यह हुई जीवजगन्नाटक में रस-संकर की कथा । लिखित काव्य की कथा देखिये । 'भट्टिकाव्य' का प्रथम श्लोक है—

अभून्नृपो विबुधसखः परन्तपः
श्रुतान्वितो दशरथ इत्युदाहृतः;
गुणैर्वरं भुवनहितच्छलेन यं
सनातनः पितरमुपागमत् स्वयम् ।

सनातन पुसतन पुरुष, अतिवृद्ध ("कालेनानवच्छेदात्"), 'शांत'-रस के अधिष्ठाता, ब्रह्मांडपति, अतिविस्तृत संसार के असंख्य जीवों के

* जैसे 'आप' के साथ 'हो' का प्रयोग अनुवाद में किया है, 'हैं' का नहीं, वैसे ही संस्कृत श्लोक में 'भवान्' के साथ 'असि' का प्रयोग बुद्धिपूर्वक किया है, 'अस्ति' का नहीं; कान को कुछ अधिक मीठा जान पड़ा, और पुराणों में ऐसा प्रयोग मिलता भी है ।

निग्रह-अनुग्रह-प्रग्रह-संग्रह की, और कर्मफलदान की, अपरिमेय चिन्ता करते-करते थक गए, उन्मियाय (उद्धिग्न हो) गए । यह सब चिन्ता दूर फेंक कर, एक बेर मन भर, कैसे खेल लें—यह उत्कट अभिलाषा उठी । “अश्वैः यानं यानं, दुग्धैः पानं पानं, बालैर्लीला लीला” । आप छोटे बच्चे हो जायें, और दूसरे बच्चों का साथ भी हो, तब, दूसरों के माथे, बड़ों के सिर पर, भर पेट खेलते-कूदते बने । पर सब माता-पिता एक-से नहीं होते, कोई-कोई तो बच्चों की डाँट-घाँट भी किया करते हैं । और पुरुष-पुरातन के माता-पिता होने के लिये ऐसे-वैसे जीव भी नहीं चाहियें, सर्वोत्कृष्ट ही हों । तो ऐसे माँ बाप ढूँढ़ना चाहिये जो अच्छे से अच्छे हों, सारी पृथ्वी के आदरणीय पूजनीय हों, और बच्चों पर खूब रीझें भी और ‘निहाल’ हों । चारो ओर देखा । करीब-करीब अपने ही इतने बूढ़े, कौशल्या और दशरथ देख पड़े; महाराज दशरथ, ‘श्रुतान्वित,’ सर्वज्ञप्राय ; और ज्ञानी ही नहीं, बड़े धर्मो कर्मी; क्षत्रियधर्म राजधर्म के अनुसार ‘परंतप’, बड़े शूर-वीर, प्रतापी, दुष्ट शत्रुओं का दमन करने वाले । वह भी ऐसे-वैसे तलवार चलाने वाले नहीं, ‘विबुधसख’, इस उच्च कोटि के अस्त्र-शस्त्र का प्रयोग करने वाले कि इन्द्र भी उन से मित्रता खोजते थे और देवासुर-संग्रामों में सहायता माग लिया करते थे । ‘गुणैर्वर’, सब श्रेष्ठ-वरिष्ठ गुणों से विभूषित । और ‘नृप’, पृथ्वी के प्रजापालक सम्राट्, महासमृद्धिशाली, जिन के यहाँ मक्खन-मिसरी की कमी नहीं, जो लड़कों को बहुत प्रिय भी है और बहुत उपकारक भोज्य-सार भी है । और सर्वोपरि यह कि उन के संतान नहीं, और संतान के लिये रात-दिन तरसते हैं । बूढ़े आदमी, अपनी आजन्म की बटोरी अकल को फेंक कर, बेवकूफ हो कर, बच्चों पर ‘छछाते’ हैं, और उन को मनमानी तोड़-फोड़ फेंक-फाँक करने देते हैं । तो, बस, इन्हीं की गोद में जन्म लेना और इन के सिर पर खूब खेलना । पुरुष कितना भी बच्चों पर रीझें पर स्त्रियों के ऐसा नहीं ही ‘छछा’ सकते, “उशतीर् इव मातरः”, और एक माता जितना प्रेम करेगी, उस का अवश्य तिगुना प्रेम तीन माता करेगी, इस दृष्टि से भी दशरथ ही जैचे, क्योंकि उन की तीन पत्नियाँ थीं । फिर अकेला बच्चा कैसे खेलैगा ? साथी

चाहियें; सांथी बच्चे कहाँ से आवें ? अपने चार टुकड़े कर डाले। लक्ष्मण, भरत, शत्रुघ्न के साथ राम जी दशरथ के घर आए। पुराण-पुरुष खेलने चले, लोग हँसेंगे। कोई बहाना निकालना चाहिये। तो 'भुवनहितच्छलेन', राज्ञों को दूर कर के संसार का उपकार करेंगे, आसुरी संपत् को हटा कर दैवी संपत् का पुनः भारतवर्ष में उज्जीवन करेंगे। बहुत अच्छा, भारत-जनता के हृदय में घर-घर अवतार ले कर, इस बहाने को जल्द सच्चा कीजिये।* अवतारों को, "परित्राणाय साधूनां, विनाशाय च दुष्कृताम्", सब विरुद्ध प्रकारों के महाकार्य करने पड़ते हैं? एक ओर रक्षा साधुओं की, दूसरी ओर विनाश पापियों का; इस से उन के महाचरितों में सभी 'रस' एकत्र देख पड़ते हैं। बाल-लीला में और माता-पिता के संबंध में 'वात्सल्य' और 'भक्ति'; सीतापतित्व में लज्जिततम 'श्रृंगार'; विविध वियोगों की 'करुणा'; परंतपता में 'वीर', 'रोद्र', 'भयानक', और रणभूमि की, युद्धानंतर, 'वीमत्सता'; सनातन के, पिता

* एक और दृष्टि से भी देखना चाहिये; क्यों कि 'आर्ष-काव्य' रामायण 'बह्वर्थ' है, कई पक्ष (पहलू) रखता है। विद्या के साथ अ-विद्या भी परमात्मा की भार्या है; तभी तो, एकता और अमेद बुद्धि को छोड़ कर, अनेकता और भेद भाव के चक्र (चक्र) में फँसते हैं। दशरथ भी, सर्व-विद्या-सम्पन्न बहुश्रुत हो कर भी, बहु-पत्नी-विवाह की अ-विद्या (ना-दानी, बे-वकूफी, ना-समझी) में पड़े; उन की इसी अ-विद्या के कारण, संसार के सब मुख्य मुख्य भावों, अवस्थाओं, रसों के चित्रण करने वाले, परमोपकारक, विद्याऽधायक रामायण काव्य के बनने की नौबत आई: राम जी घर से निकाले गये, दशरथ मरे, सीता हरी गई, रावण कुम्भ-कर्ण मेघनाद मारे गये, लक्ष्मण, भरत, हनुमान, विभीषण की उद्दाम भक्ति की गंगा, जगत् का सेचन तर्पण करती हुई, बह निकली; सीता देवी से राम जी ने अग्नि परीक्षा कराई, उन की उस घोर भूल के प्रायश्चित्त के लिये, जो उन्होंने ने मायामृग के सम्बन्ध में की थी; लक्ष्मण को राम जी सहेज गये थे, कि सीता के पास से मत हटना, राक्षस फिरते हैं; पर सीता ने पहिली भूल तो यह की, कि दृढ़ कर के, राम जी को माया मृग

खोजने में, और भुवनहितच्छल में, 'हास्य' और 'अद्भुत'; सनातनता में 'शान्ति'—सभी एकत्र हैं ।

कृष्णावतार की सर्वरसमयता ।

भागवत में कृष्णावतार का वर्णन है, उस समय का जब कंस को मारने के लिये, रंगभूमि में उन्होंने ने प्रवेश किया—

मल्लानामशनिः, नृणां नरवरः, स्त्रीणां स्मरो मूर्तिमान्,
गोपानां स्वजनो, ऽसतां क्षितिभुजां शास्ता, स्वपित्रोः शिशुः,
मृत्युर्भोजपतेः, विराड् अविदुषां, तत्त्वं परं योगिनां,
वृष्णीनां परदेवता, इति विदितो रङ्गं गतः केशवः । (भाग०)
रौद्रो, ऽद्भुतश्च, शृङ्गारो, हास्यो, वीरो, दया, तथा,
भयानकश्च, बीभत्सः, शान्तः, सप्रेमभक्तिकः । (श्रीधरी टीका)

का चर्म लाने भेजा, मना करने पर भी; दूसरी घोरतर भूल यह की, कि जब मायाभृग मारीच ने 'लक्ष्मण' का नाम पुकारा, तो सीता ने लक्ष्मण से उधर जाने को हठ किया, और जब लक्ष्मण ने बहुत समझाया, तब यहां तक कह डाला कि 'तुम मेरा अपहरण करना चाहते हो'; इस पर, सिर नीचा कर के, 'अब क्षेम नहीं है' यह कह कर, लक्ष्मण चले गए; लक्ष्मण ने, जब सीता के फेंके हुए गहने मिले, और राम जी ने पूछा कि 'पहिचानो, मेरी आँखों में पानी भर रहा है', तब यह कहा, "नाहं जानामि केयूरे, नाहं जानामि कुंडले, नूपुरे तु अभिजानामि, निथ्यं पादाभिवंदनात्", "भुजबंद और कुंडल नहीं जानता, नूपुर ही पहिचानता हूं, क्यों कि प्रतिदिन, भाभी के पैरों के अभिवादन के समय, देखता था"; ऐसे लक्ष्मण को सीता ने ऐसे क्रूर, मिथ्या, शब्द कह दिये; उग्र अपराध का सद्यः दुष्फल मिला; बारह महीना की कैद के बाद भी अभि परीक्षा से प्रायश्चित्त हुआ । सीता देवी, विद्याऽविद्यामयी, (संसार-) नाटक-कला-प्रवीण 'कुशी-लवौ', कुश-लव, को जन्म दे कर जिस पृथ्वी से, मूल-प्रकृति से, निकली थीं, उसी की गोद में लीन हो गईं, और लोक के दुश्चरित्र से उद्विग्न और विरक्त हो कर, राम जी भी, विद्यामयी, सख-पुरुष-अन्यता-ख्याति-रूपिणी सरयू के स्बाह में प्रवेश कर के, परमात्मा-अवस्था को लौट गये ।

मल्लन कौ वजू; अरु पुरुषन कौ पुरुषसार;
 स्त्री जन कौ कामदेव मूर्ति धरे दीसतु हैं;
 ग्वालन कौ अपने जन; दुष्ट भूमिपालन कौ
 शासक; अरु मातु-पितहिं प्यारे पुत्र लागतु हैं;
 कंस कौ तौ यम ही हैं; रुधिर-दिग्ध घृणाजनक
 मृडन कौ;* योगिन कौ परमतत्व भासतु हैं;
 वृष्णिन कौ राघ्यदेव; रंग मे पधारे हरि,
 नव-नव, नव रूप-रंग नव-रस भरि धारतु हैं ।

रौद्र, अद्भुत, शृङ्गार, हास्य, वीर, दया, (वात्सल्य) भयानक
 बीभत्स, और भक्ति और प्रेम सहित शांत—नवो रसों का संपुट कृष्ण
 अकेले दिखा रहे हैं ।

अति विचित्र अरु अति पवित्र हरि के चरित्र कौ सुनियै,
 सुनत नित्य हू पुनि सुनिबे की तृष्णा संतत धरियै ।

आत्म-रस ।

“सोऽयमात्मा सर्वविरुद्धधर्माणां आश्रयः”, “यस्मिन् विरुद्धगतयो ह्यनिशं पतन्ति”, “तस्मै समुन्नद्धविरुद्धशक्तये नमः परस्मै पुरुषाय वेधसे”, “यद्अविद्या च विद्या च, पुरुषस्तूभयाश्रयः” (भागवत); “आत्मरति-र् आत्मक्रीडः आत्ममिथुनः आत्मानन्दः स स्वराड् भवति” (छान्दोग्य); “स स्वराड् भवति य एवं वेद” (नृसिंहतापनी); इत्यादि । यह आत्मा सब विरुद्ध धर्मों का आश्रय है; सब विरोधी द्वन्द्वों के जोड़े, सब परस्पर विरोध करने वाली शक्तियाँ, अविद्या भी विद्या भी, सब इसी मे है; यह पहिचान कर, जो आत्मा मे ही, अपने मे ही, सब रति, क्रीडा, मिथुनता आनन्द पाता है, वही सच्चा स्व-राट्, स्व-राज्य वाला राजा, होता है ।

आत्मनोऽन्यत्र या तु स्याद् रसबुद्धिर्न सा ऋता ।

आत्मनः खलु कामाय सर्वम् अन्यत् प्रियं भवेत् ।

सत्यो ध्रुवो विभुर्नित्यः एकः आत्म-‘रसः’ स्मृतः ।

* ‘विराट्’ ‘विकलं राजते,’ मारे हुए कुचलयापीड हाथी और चाणूर, सुष्टिक, आदि मल्लों के रुधिर से लिप्त घृणोत्पादक, बीभत्स, हैं, ‘राजते’ नहीं ।

आत्मा से अन्य पदार्थ में जो रस-बुद्धि होती है वह मिथ्या है, आभास है, सच्ची और आत्यंतिक नहीं; क्योंकि आत्मा के ही लिये तो अन्य वस्तु प्रिय होती है; आत्मरस ही सच्चा रस है ।

निष्कर्ष ।

इस 'रसमीमांसा' का निष्कर्ष यह होता है कि, जीवात्मा के आनन्द के लुः मुख्य तथा अवांतर असंख्य मिश्र 'भावों' का आस्वादन—यह काव्य-साहित्य में व्यवहृत स्वार्थ 'रस' है । संसार-नाटक का लीला-बुद्धि से प्रवर्त्तन-निवर्त्तन-अनुवर्त्तन, और परमानन्द-परमात्मानन्द का आस्वादन—यह परमार्थ 'रस' है ।

एवं प्रवर्त्तितं चक्रं नानुवर्तयतीह यः,
अधगुरिरिन्द्रियारामो, मोघं पार्थ !, स जीवति । (गी०)

सर्वरसमय जगन्नाटककार की वन्दना ।

'कविं पुराणमनुशासितारम्,' यं वेदवाक्यानि गृणन्ति भूयः,
'कविर्मनोषी परिभूः स्वयम्भूः', योऽर्थान् सर्वान् व्यदधान् शारवताय ।
यो वै कलानां च तथाऽखिलानां आद्यश्च कर्त्ता च गुर्गुरीयान्,
ननर्त कालीयशिरस्सु बाल्ये, तं सर्वभावेन हृदा प्रपद्ये ।
यद्यच्छिरो न नमतेऽस्य शतैकशीर्ष्णः, तत्तन्ममर्दं खरदं धरोऽङ्घ्रिपातैः,
तन्मूर्धरत्ननिकरस्पर्शतिताम्र-पादाम्बुजो ऽखिलकलादिगुरुर्ननर्त ।
(भागवत)

शतं चैका च हृदयस्य नाड्यः, तासां मूर्धानं अभिनिःसृतैका,
तथोर्ध्वमायन्, अमृतत्वमेति, बिध्वङ् अन्यः निष्क्रमणे भवन्ति ।

सृष्टिस्थितिलयाभासं सन्ततं सकलं जगत्,
लीलामयं सर्वरसं नाटकं परमं कवेः ।
कला लीलाऽऽत्मिका व्यक्तिः, लीला रसमयी क्रिया,
स्वस्वभावविभूतीनाम् आत्मना रसनं रसः ।
नमो रसानां धर्माणां शक्तीनाम् अथ, सर्वदा,
अपि अत्यन्तविरुद्धानां द्वन्द्वानाम् आश्रयाय च ।
रसाय, रससाराय, तथा रसवनाय च,

रसानां च निधानाय, तथा रसतमाय च,
 रसानामपि सर्वेषां रसिकायैकताय च,
 प्रेष्ठाय, सर्वश्रेष्ठाय, परमानन्दरूपिणो,
 जगन्नाटककाराय, सर्वपात्रमयाय च,
 सर्वस्य सूत्रधाराय अपि आद्याय कवये नमः ॥*

॥ ॐ ॥

* श्री महावीर प्रसाद जी द्विवेदी की ७० वीं वर्षगांठ के अवसर पर
 (संवत् १९६०-सन् १९३३) काशी में नागरी प्रचारिणी सभा की ओर
 से उन को जो अभिनन्दन ग्रन्थ दिया गया था उस के लिए, सभा के अधि-
 कारियों की इच्छा से, यह लेख लिखा गया था ।

भगवद्-भक्ति (नियाज़ की एक उर्दू कविता)

आशिक़े ज़ार हूँ मैं, तालिबे आराम नहीं,
 नंगो नामूसि दुनिया से मुझे काम नहीं ;
 बेसरो-पाई का उश्शाक़ को ख़तरा क्या है ?
 असरे इश्क़ है यह, गर्दिशे अर्याम नहीं ;
 आलमे इश्क़ की दुनिया ही निराली देखी ,
 सहरो शाम वहाँ, ये सहरो शाम नहीं ;
 बे निहायत, जिस का पाया है नहीं पायाँ ,
 जिस जगह हम पहुँचे हैं, अर्ज़ाज़ है, अंजाम नहीं ;
 फ़िक्र दुनिया की मलामत की तुम्हे क्या है, नियाज़ !,
 आशिकों मे तो अकेला तू ही बदनाम नहीं !

(हिन्दी अनुवाद)

प्रेमी घोर भयो हूँ मैं तौ, नहि सुख ढूँढन वारो ,
 जस अपजस अरु लोक लाज तें नहि कछु काज हमारो ;
 बे सिर पैर बात प्रेमिन की, तिन मे अर्थ न हेरो ,
 यह तो है प्रभाव प्रेम हि कौ, नाहिं दिनन कौ फेरो ;
 प्रेम लोक इन सब लोकन तें देख्यो भिन्न घनेरो ,
 बहँ के साँझ सवेरो नाहीं, यहँ कौ साँझ सवेरो ;
 अति अगाध बिनु थाह जलधि यह, अंत कतहुं नहिं पायौ ,
 जहँ पहुँचत तहँ आदि हि देखत, पार न कहुं बियरायौ ।
 लोक करौ अपवाद, खेद क्यों मानै चित्त तिहारो !
 प्रेमिन मे तो नहिं तेरो ही इकलो नाम निकारो !

सती का प्रेम (एक 'जाँते की गीत')

पृ० १५३-१५४ पर, करछ रस की एक ग्राम गीत लिखी है :
 उत्तम शृङ्गार की एक यहाँ लिखता हूँ । पति-पत्नी के पवित्र प्रेम के
 ललित निकषण (कसौटी) का, और उस निकषण से उत्पन्न सात्विक
 क्रोध के रौद्र-रस का, और सुखान्त नाटकीय दृश्य से जनित ललित शंका-

क्षोभ-मिश्रित स्मित-रूपी हास्य रस का इस गीत में उत्तम मिश्रण और चित्रण है। बहुत वर्ष हुए, जाँते ('यंत्र') में आया पीसती हुई, एक वृद्ध परिचारिका को, इसे गाते हुए सुना था; कुछ अंश भूले थे; उन्हें पत्नी से शुद्ध करा लिया है।

नदिया किनारे इक रुख, बिच राह परी;
ता तर ठाढ़ी नारि, मन में बियोग भरी;
बाट चलत बटोहिया-“साँवर ! क्या है खड़ी ?
किय तोरा नहियर दूर, किय वर सासु लड़ी ?
नयनन भरे बियोग, काहे उदास खड़ी ?”

“भटकि चलत, बटोहिया ! तुझे क्या है पड़ी ?
नहिं मोरा नहियर दूर, नहीं घर सासु लड़ी ;
मोरा बलम परदेस, ता तें बियोग भरी ।”

“देउँ मै डाली भर सोना, मोतियन माग भरी;
चामौ मगहिया पान, चलौ मोरे संग लगी” ।

“आगी लगाओं तोरा सोनवा, औ मोतियन माग भरी,
लौटत मोरा बनिजरवा, लुटाओं तोरी बर्धी खड़ी” ।

“लेउ न धनिया सुलच्छना, तोरी बोली भली;
हमहीं तो तोरे बनिजारा, लुटाओ मोरी बर्धी भरी;
तोरे एक अलक कौ मोल नाही बर्धी मोती भरी” ।

मचियहि बैठलि सास, बहू अरज करै,

“चीन्हहु, सास जु !, बेटा, मै पावों आपन हरी” ?*

*रुख = (संस्कृत) वृक्ष ; बटोही = (सं०) बाट (मार्ग,
सड़क) पर चलने वाला; साँवर = श्यामा; सास = श्वश्रू; बलम = बल्लभ;
सोना = सुवर्ण; मोती = मुक्ता; मगहिया = 'मगधेजात'; आगी = अग्नि;
बनिजारा = वाणिजिक या वनेचर (?); बर्धी, बलीवर्द से, बैल पर लदा
बोरा या थैला; धनिया = धन्या (या धन-सर्वस्व?); सुलच्छना = सुलक्षणा ।

कामाध्यात्म, (काम-शास्त्र के आध्यात्मिक तत्त्व), वा सात्त्विक कामशास्त्र

ॐ

[वात्स्यायन के कामसूत्र के एक हिन्दी अनुवाद के सम्बन्ध में, एक सज्जन के निर्बंध से, एक छोटा निबन्ध, संवत् १९८६ वि० (सन् १९३२ ई०), में लिखा गया; उसी का बहुत उपवृद्धित रूप यह है ।]

सोऽयम् हृत्थम् अथ भीमनन्दिनीम्

दारसारम् अधिगम्य, नैषधः,

तां तृतीय-पुरुषार्थ-वारिधेः

पारलम्भनतरीम् श्रीरमत* । (नैषधचरितम्)

**मनुष्य की तीन प्रधान इच्छा—आहार, परिग्रह,
और सन्तान ।**

आहारेच्छा—बच्चा पैदा हुआ नहीं कि उस को भूख-प्यास लगती है । उस का मुँह देखते ही, उस का रोना सुनते ही, माता का वात्सल्य, मूर्ति धारण कर के, दूध के रूप में वह निकलता है, और बच्चे का पोषण करता है । गर्भ के भीतर भी माता ने साक्षात् अपने रुधिर से, उस की नाभि के द्वारा, उस का पोषण किया है । अब रक्त को श्वेत कर के, बाहर बहा कर, उस के मुख के द्वारा पिलाती है । 'आहार' की इच्छा, जुधा-तृषा, अशानाया-पिपासा—यह देहधारी जीव की सब से

* अति सुन्दर राजा नल ने, राजा भीम की पुत्री अति सुन्दरी दमयन्ती से, स्वयम्बर की विधि से, विवाह किया, और तृतीय पुरुषार्थ 'काम' के समुद्र को, इस दार-सार-रूपिणी नौका के सहारे, पार किया ।

पहिली, सब से गहिरा, सब से अधिक चिरस्थायिनी, सब से अन्तिम इच्छा है।

जन्म से ही, अथवा गर्भ में आने के समय से ही, इस का आरम्भ है; शरीर के त्याग से ही इस का अंत है।

मनुष्याणां समारंभाः सर्वे आहारसिद्धये। (म० भा०)

मनुष्य मात्र के सभी उद्यम, सभी धन्ये, अन्ततो गत्वा, आहार की सिद्धि के लिये ही किये जाते हैं। दिनचर्या, रात्रिचर्या, ऋतुचर्या के सम्बन्ध में, आहारशास्त्र की सरल, सामान्य, सर्वोपयोगी बातों को जानना, सब को, विशेष कर 'अन्नपूर्णा' गृहिणियों को, आवश्यक है।

पूर्व योनियों की उद्घरणी।

पीठ पर पड़ा हुआ, बच्चे के शरीर में, हाथ पैर फेकता हुआ, जन्म के बाद कई महीनों तक माता का पिलाया केवल दूध ही पीता हुआ, मनुष्य, पूर्व जन्मों में अभ्यास की हुई, मणि और वनस्पति रूप की स्थावर उद्भिज्ज योनियों की उद्घरणी करता है। इस अवस्था में जीव को, अधिकतर अव्यक्त, कदाचित् किंचित् व्यक्त, 'मै' का भीतरी अनुभव होता है।

परिग्रहेच्छा—फिर पेट के बल पड़ कर, रेंग कर, चारों हाथ पैर के बल चल कर, 'अन्नप्राशन' करता हुआ, मछली, सांप, कछुआ, छिपकिली, मगर, घड़ियाल, मेढ़क, अंशतः चिड़िया, चौपाये पशु, तथा वानर रूपों की जंगम स्वेदज-अंडज-जरायुज योनियों को दुहराता है* ; जैसे छात्र, वर्ष भर में बड़े परिश्रम से सीखी हुई पोथी को, परीक्षा के दिन, सवेरे एक या दो घंटे में, फुर्ती से उलट जाता है, और अपने ज्ञान को नया, ताज़ा, कर लेता है। इस अवस्था के आरंभ से, जीव को, 'परिग्रह' की, 'माल-मता' की, 'प्रापटी' की, वस्तुओं को अपनाते की,

* 'चौरासी' मुख्य जातियों, योनियों, की ऐसी उद्घरणी, गर्भ के भीतर भी प्रथम सात महीने में हो जाती है; तब गर्भ को मनुष्य की आकृति प्राप्त होती है; उस के पहिले पैदा हो जाने से नहीं जीता। इस उद्घरणी को अंग्रेजी में "पैलिन्जेनी" तथा "रिकैपिचुलेशन" भी कहते हैं।

चीजों का संग्रह संचय करने की, इच्छा व्यक्त होने लगती है। उस को 'मेरा-तेरा' का अनुभव होने लगता है। 'यह फल मेरा है, तुम्हारा नहीं', 'यह खिलौना मेरा है, तुम्हारा नहीं'—ऐसा मानस भाव, उपयुक्त अनुभावों से, शरीर की क्रियाओं से, मूठी से कस कर पकड़ लेने से, छीनाछोरी करने से, रोंने चिल्लाने से, बच्चे, स्पष्ट बोल सकने के पहिले ही से, प्रकट करने लगते हैं।

यह 'परिग्रह' की इच्छा, जैसे जन्म से कुछ काल पीछे व्यक्त रूप से आरंभ होती है, वैसे प्राकृतिक (शतायुर्वै पुरुषः) पूरे बुढ़ापे से मरण के कुछ काल पहिले, पुनः अव्यक्त अर्थात् लुप्त, नष्ट, अंतर्लीन, हो जाती है। 'पूरे बुढ़ापे से'—ये शब्द याद रहें। निश्चयेन, बहुधा देख पड़ता है कि अंतिम श्वास, आखिरी दम, तक, मनुष्यों को धन दौलत का मोह, लोभ, हिंस, तमा, बनी रहती है। प्रायः ये बहुत बूढ़े नहीं होते। प्रायः तन के साथ मन भी थकता है, शरीर की शक्ति के साथ मन की शक्ति (तृष्णा) भी घटती है। फिर, उत्सर्ग के, नियम के, कायदे के, अपवाद, इस्तिस्ना, भी होते ही हैं।

आहार-सामग्री और उस के साधक, तथा अन्य सुविधाओं के वर्धक, 'परिग्रह', वित्त, धन दौलत, के अनुचित वंटन, बाँटने, से, कुछ के पास अत्यधिक, बहुतों के पास कुछ नहीं के तुल्य, होने से, नामुनासिब तकसीम (बँटवारे, विभाजन) से, संसार में बहुत कष्ट, कलह, युद्ध, होते हैं। इस लिये अर्थ-शास्त्र के साधारण, मुख्य, मूल, सरल नियमों का ज्ञान, तथा विविध जीविकाओं के उपार्जन के सरल रूपों का ज्ञान भी, सामान्यतः, सब को, विद्यार्थी अवस्था में करा देना चाहिये।

सन्तानेच्छा—इस के बाद, दो पैर पर खड़ा हो कर, जीव ठीक मनुष्य बनता है। पर अभी भी, पहिले मा की अंगुली का, घर के भीतर, फिर बाप या शिक्षक या बड़े भाई या दूसरे सयाने (सज्जन) आदमी के साथ का, घर से बाहर, सहारा चाहता है। पंद्रहवें सोलहवें वर्ष में पहुँच कर, शिशु, बाल, पोगण्ड, किशोर, गौरी, रोहिणी, किशोरी, कुमार कुमारी, अवस्था से यौवन में आने पर, पुरुष और स्त्री को, दूसरों

के सहारे की आवश्यकता कम हो जाती है। स्वयं दूसरों को सहारा दे सकने की योग्यता होने लगती है। शरीर में विशेष वृद्धि, पुष्टि, (मुख पर, कक्ष में, गुह्यस्थान के पास) रोम आदि की उत्पत्ति, मन बुद्धि और शरीर में विशेष शक्ति, फूर्ति, क्षोभ, चंचलता, देख पड़ती है। और 'संतान' उत्पन्न करने की इच्छा और शक्ति अनुभूत होती है। प्राप्ते तु षोडशे वर्षे पुत्रं मित्रवद् आचरेत्। जब पुत्र सोलह वर्ष का हो, तब उस के साथ अपने तुल्य मित्र का सा व्यवहार करे। दो प्रकार के देह, नर-नारी, सदृश भी विदृश भी, मित्र-अभिन्न पुरुष-प्रकृति के अनुकारी, कैसे हुए, इस का प्रतिपादन, उपनिषदों के अनुसार, 'दि सायंस आफ दि इमोशनस्' में किया है।

शुक्रधरा कला—आयुर्वेद के ग्रंथों में कहा है कि जन्म-काल से ही 'शुक्रधरा कला' मूर्धा से नीचे बढ़ने लगती है। ज्यों-ज्यों नीचे उतरती है त्यों-त्यों अङ्गों में पुष्टि और कांति बढ़ती है। चौदहवें सोलहवें वर्ष में, (सामान्य अनुगम से), स्त्री पुरुष के स्तन तक आती है; तब दोनों स्तन कुछ फूलते हैं, पुरुष के भी, स्त्री के भी। कुछ काल के बाद पुरुष के स्तनों की फूलन घट जाती है, स्त्री की बढ़ती जाती है। इस समय से संतान उत्पन्न करने की शक्ति मनुष्य को होती है। पर वह शक्ति अभी सर्वथा कच्ची रहती है। स्त्री का रजःक्षय, पुरुष का वीर्यक्षय, यदि इसी समय से आरम्भ हो जाय, तो शरीर और मन कच्चा, दुर्बल, तेजोहीन, रोगी हो जायगा, और संतान भी वैसी ही होगी। छत्तीसवें वर्ष में यह शुक्रकला पैर की अंगुलियों तक पुष्ट होती है। 'आ नखेभ्यः प्रविष्टः' (उप०)।

यदि समाज के सौभाग्य के दिन लौटें, यदि क्षुद्रता, नीचता, और पापमय भावों की हवा दूर हो, और गुरुता, आर्यता, और पुण्यात्मक भावों की हवा बँधे, यदि सच्चे ज्ञान और तदुचित सद् भाव, सद् इच्छा, और सद् आचरण समाज में फैलें, यदि ब्रह्मचर्य की पूरी अवधि का पालन स्त्री पुरुषों से करते बन पड़े, कन्या-दूषण और कुमार-दूषण का घोर पाप, जो आज-काल बहुत हो रहा है, बंद हो, तो, मनुष्यों के ठिकाने, देवों और देवियों का समाज हो जाय, सब तरफ चमकते हुए चेहरे, उज्ज्वल अङ्ग, नीरोग विशाल सुंदर स्त्री-शरीर और पुरुष-शरीर,

‘आशिष्ठो वलिष्ठो द्रदिष्ठः’ (उपनिषत्), और सब शास्त्रों के मर्म को जानने वाली बुद्धियां, चारों ओर देख पड़ने लगें ।

मेधाऽसि देवि विदिताखिलशास्त्रसारा । (दुर्गासप्तशती)

ज्ञानं, शौर्यं, महः, सर्वं ब्रह्मचर्यं प्रतिष्ठितम् । (म० भा०)

अविभुतब्रह्मचर्यो गृहस्थाश्रमं अविशेत् ।

षट्त्रिंशदाब्दिकं चर्यं गुरौ त्रैवेदिकं व्रतम्;

तदधिकं, पादिकं वा, ग्रहणांतिकमेव वा । (मनु)

ब्रह्मचर्येण कन्या युवानं विन्दते पतिम् । (वेद)

ऐसी मेधा, बुद्धि, जो सब शास्त्रों के सार को जानती है; ब्राह्मण-वृत्ति के उचित सच्चा गम्भीर समाज-व्यवस्थापक, जन-संग्राहक, लोक-संधारक, सर्व-उपकारक, ज्ञान-विज्ञान; क्षत्रिय-वृत्ति के उचित सच्चा दुर्बल-रक्षक दुष्ट-तक्षक शौर्य; वैश्य-वृत्ति के उचित सच्चा श्री-विस्तारक दारिद्र्य-निस्तारक सर्व-पोषक महस्—यह सब ब्रह्मचर्य पर प्रतिष्ठित है । इस लिये कर्त्तव्य यह है कि विद्यार्थी अवस्था में, ब्रह्मचर्य आश्रम में, वीर्य का ज्ञान, शुक् का रखलन अवकिरण न होने दे; ‘काम’ का उद्दीपन करने वाली बातों और क्रियाओं से परहेज करे । माता पिता का, तथा अध्यापक गुरु का, परम कर्त्तव्य है कि इस विषय में, पुत्र, दुहिता, शिष्य की रक्षा करे; दुष्टों की कुसङ्गति से बचाव; तथा ऐसा उपदेश, समझदारी के साथ, विवेकपूर्वक, दे, कि कन्या और कुमार अपनी रक्षा स्वयं बुद्धिपूर्वक कर सकें; ऐसे प्रकार से उपदेश न दे कि उस ओर और कुतूहल बढ़े; न ऐसे ही डरावने प्रकार से कि इस का नाम लेते ही, भय, साध्वस (हृदस), और कम्प, कोमल हृदय में पैदा हो जाय । इस प्रकार से विद्यार्थी अवस्था में, कुमारावस्था कन्यावस्था में, शुक् (पुरुष-वीर्य) शोणित (रजस्, स्त्री-वीर्य) का सञ्चय कर के, और शरीर और बुद्धि को सुपुष्ट कर के, तब गृहस्थाश्रम में प्रवेश करे, और विवाह कर के, न्यायप्राप्त शास्त्र-संमत धर्म-संगत काम-सुख का, रति का, प्रीति का, संतति का, अनुभव करे । उत्तम पृकृति के जीवों के लिये, उपनयन से आरंभ कर के, ब्रह्मचर्याश्रम की पूरी अवधि, छत्तीस वर्ष कही है; द्वितीय श्रेणी के लिये, अठारह; तीसरी कोटि

के लिये, नौ; अथवा जो विद्या सीखना चाहता हो, उस के प्राप्त हो जाने तक ।*

ऐसा सौभाग्य समाज का न होने से, सात्त्विक भावों के चारो ओर संकुचित, क्षीण, न्यून हो जाने से; प्रत्युत, दुर्भाग्य के उदय से, राजस तामस भावों के विकास और प्रसार से; 'काम' (मैथुन्य) के सम्बन्ध में, स्त्री-पुरुष के परस्पर व्यवहार के विषय में, नितान्त उद्धृङ्खलता, निर्मर्यादता, अश्लील भाषण, हस्त-मैथुन से आरम्भ कर के वेश्यागमन, परदारगमन, बलात्कार, कुमारदूषण, कन्यादूषण तक, छोटे और बड़े, घोर, घोरतर, घोरतम, दुराचार पापाचार के प्रचार से; फल यह उत्पन्न हुआ है कि, निर्बुद्धि, दुर्बुद्धि, विरूप, कुरूप, विविध पशुओं की प्रकृति के, विविध शरीर और मानस रोगों से ग्रस्त, परस्पर-स्नेह-रहित, सद्भावहीन, मिथ्यावादी, दयाशून्य, कलहशील, कामी, क्रोधी, लोभी, मीर, कायर, गर्वालु, ईर्ष्यालु, क्षोभालु, ही, बहुतेरे स्त्री और पुरुष चारो ओर देख पड़ते हैं । स्त्री और पुरुष के किन किन गुणो अथवा दोषों से कैसी कैसी गुणवती वा

* उपनयन का समय, 'ब्राह्मण'-गुणस्वभाव के, विशिष्ट बुद्धि के, ज्ञानप्रधान जीव के लिये, पाँचवें से आठवें वर्ष तक; 'क्षत्रिय'-गुण-स्वभाव के, उत्साहवती बुद्धि के, क्रियाप्रधान जीव के लिये, छठवें से ग्यारहवें वर्ष तक; 'वैश्य'-गुण-स्वभाव के, स्थिर-बुद्धि के, इच्छाप्रधान जीव के लिये, आठवें से बारहवें वर्ष तक । यदि किसी विघ्न के कारण, इन समयों के भीतर न हो सके तो अनुक्रम से सोलहवें, बाईसवें, चौबीसवें, वर्ष तक भी । उस के ऊर्ध्व, ऊपर, बाद, तीनो, अनुक्रम से, पतित, गिरे हुए, 'व्रात्य' हो जाते हैं । किसी भी उत्तम उपकरण से, बहुत दिनों तक काम न लिया जाय, तो उस पर गर्द जम जातो है, मुर्चा लग जाता है । 'व्रात्य-स्तोम' आदि विधियों से, विविध 'व्रत' करा के, उन का पुनः संस्करण हो सकता है, और वे विद्या सीखने के योग्य बनाये जा सकते हैं; जैसे काई लगा बर्तन, मुर्चा खाया हथियार, विशेष मार्जन, माजने, से, फिर काम के योग्य बनाया जा सकता है ।

दोषवती सन्तति होती है, इस का वर्णन सुश्रुत में किया है, जो आगे लिखा जायगा ।

मुक्ताफलस्य छायायाः तरलत्वं इव, अन्तरा,

दश्यते यद् युवांगेषु, तल् ‘लावण्यं’ इह उच्यते ।

युवा युवती के अंगों पर, मोती के आब, पानी, छाया, आभा, चमक, के ऐसी तरलता, जो देख पड़ती है, उस को ‘लावण्य’ कहते हैं । ‘आभा लवणखण्डे या तद्वत् तारल्यम् अन्तरा’, ऐसा कहते तो ‘लावण्य’ शब्द का अर्थ अधिक स्पष्ट होता; लवण, लोण, नोन, नमक के टुकड़े की ऐसी चमक । हिन्दी में ‘स-लोनी सूरत’ कहते भी हैं । सो आज काल ऐसी लावण्यमयी आकृति देखने को जल्दी मिलती नहीं, न युवा में, न बालक बालिका में, मध्यायु और वृद्धों की कथा दूर; आँखें खोजती ही रह जाती हैं । शुक्रकला की रक्षा से ही यह चमक शरीर पर उत्पन्न होती है; सो रक्षा नहीं होती; खाने पहिने में भी तरह तरह की वृत्ति और असंयम होते हैं । इसी से व्यक्ति और समाज ‘अ-दर्शनीय’ हो रहे हैं, दर्शन के अयोग्य और ‘सम्यग्-दर्शन’ से शून्य ।

बहुत थोड़ा भी विचार करने से स्पष्ट देख पड़ता है कि सच्चे सात्त्विक धर्मानुकूल काम-शास्त्र की, काम-सम्बन्धी अच्छे ज्ञान की, गृहस्थ गृहिणी को कितनी भारी आवश्यकता है । गार्हस्थ्य का सुख, संतान का उत्कर्ष, अतः समाज की उन्नति, सब इसी पर आश्रित है ।

जैसे यह ‘सन्तान’ की, ‘प्रजनन’ की, इच्छा, जन्म से कई वर्ष पीछे व्यक्त होती है, वैसे ही, साधारण रीति से, मरण के बहुत पहिले, शरीर के जरा से जीर्ण होने पर, लुप्त हो जाती है ।

तीनों की मूल वासना—परमात्मा का काम-

संकल्प—उस से तीनों की उत्पत्ति ।

यह तीन कामना, एषणा, इच्छा, ‘आहार’ की, ‘परिग्रह’ की, (मिथः, परस्पर, स्त्री पुरुष के प्रसंग से, मिथोभाव से, मिथुनता से, दो दो के, जोड़ा जोड़ा के, साथ से, परस्पर ‘रति’ से, ‘मैथुन’ से) ‘संतान’ की—यह तीन, मनुष्य की मुख्य इच्छा, तृष्णा, वासना हैं । अथवा यों कहना

चाहिये कि एक ही मूल 'वासना' (मूल 'काम-संकल्प', 'माया', 'अविद्या', 'अज्ञान', 'अस्मिता') की तीन पोर, पर, परुष, पर्व, हैं। इन का आध्यात्मिक रूप—'अहं स्याम्', 'अहं बहु स्याम्', 'अहं बहुधा स्याम्'—ऐसा है; 'मै होऊँ, सदा बना रहूँ', 'मै बहुत (परिणाम मे बड़ा, लम्बा, चौड़ा, मोटा, ताजा, धन दौलत वाला, सब प्रकार की सम्पत्ति मे 'बहुत') होऊँ', 'मै बहुधा (संख्या मे बहुत बड़ा, अनेक रूप वाला, बहुत आकार वाला, बहुत प्रकार का, बहुत तरह का, बहुत पुत्र पौत्र वाला, बड़े परिवार परिजन किङ्कर वाला) होऊँ'।

लोक, वित्त, दार (वा सुत) की एषणा—वेद के उपनिषदों मे, (वित्त और देह दोनो की सम्मिलित संग्राहक दृष्टि से), इन को 'लौकैषणा—वित्तैषणा—दार-सुतै-षणा' के नाम से कहा है। जैन दर्शन मे, देह की दृष्टि से, 'आहारसंज्ञा—परिग्रहसंज्ञा—मैथुनसंज्ञा' के नाम से। बौद्ध दर्शन मे, उभय दृष्टि से, 'भवतृष्णा—विभवतृष्णा—कामतृष्णा'। फारसी मे, 'जमीन—ज़र—ज़न' और 'इज्जत—दौलत—हुकूमत'। अंग्रेज़ी मे 'वाइन्—वेल्थ—विमेन्', 'फ़ूड—शेल्टर्—स्पाइज़', 'हंगर्—ऐकिज़ि-टिव्नेस्—सेक्स्' कह सकते है। देवी-भागवत मे, "आहारेच्छा, धनेच्छा वा, रतीच्छाऽपि तु वा भवेत्"—ऐसा कहा है। चरक-संहिता (सूत्र-स्थान, अ० ११) मे, 'प्राणैषणा—धनैषणा—परलोकैषणा' के नाम से इन की चर्चा की है। स्थान के भेद से दर्शन मे भेद होता है। चिकित्सा-शास्त्र की दृष्टि से 'प्राणैषणा' मे 'आहारैषणा' और 'कामैषणा' अंतर्गत समझना चाहिये; क्योंकि अधिकांश रोग इन्हीं दो के दुरुपयोग से होते हैं। 'प्राणैषणा' के स्थान पर 'लोकैषणा' नाम, अध्यात्मशास्त्र की दृष्टि से पड़ता है, और इस मे 'आहार-लिप्सा', 'यशो-लिप्सा', 'परलोक-लिप्सा', अंतर्गत हैं; क्योंकि जैसे 'आहार', इस 'लोक' मे, अन्नमय-प्राणमय-कोषात्मक स्थूल शरीर के बने रहने का साधन है, वैसे, उत्तम कर्मों से कमाया 'यशस्', मनोमय-विज्ञानमय-कोषात्मक सूक्ष्म शरीर का 'आहार' हो कर, 'परलोक' मे उस की स्थिति का साधन होता है। इस का विस्तार

करने का यह अवसर नहीं। दूसरे ग्रंथों में किया है।* निष्कर्ष यह है कि स्थूल शरीर की दृष्टि से जो आहारेच्छा (२) धनेच्छा (३) रतीच्छा हैं वह सूक्ष्म शरीर की दृष्टि से (१) आदर-सम्मानेच्छा (२) विविधज्ञान-संग्रहेच्छा, (शास्त्रेष्ट्या), विविध-‘सम्पत्ति’-इच्छा, (३) ऐश्वर्येच्छा हैं; अर्थात् इज्जत, इल्मो दोलत, हुकूमत, (अधिकार, आज्ञा-शक्ति, ईश्वर-भाव) है।†

इन तीन इच्छाओं की पूर्ति यदि उचित मात्रा में, उचित प्रकारों से, न्याय से, धर्म से, कायदे से, की जाय, तो संसार के सब उत्तमोत्तम सुख मनुष्य को मिलें, उन के लिये पृथ्वी पर स्वर्ग आ जाय। यदि इन की पूर्ति न की जाय, अथवा अति मात्रा में, अनुचित मात्रा में, दुष्ट प्रकारों से, अन्याय और अधर्म से, की जाय (आयुर्वेद के शब्दों में, अ-योग, अति-योग, मिथ्या-योग वा विषम-योग किया जाय), तो संसार के घोरतम दुःख, मनुष्य को भोगना पड़ता है, और भूतल ही उस के लिये साक्षात् नरक हो जाता है।

अहंता, ममता, मदीयता—इच्छा की पहिली काष्ठा, आहार की एषणा—यह ‘अहंता’ (‘अस्मिता’, ‘अहं-भाव’, ‘अहंकार’) का मूल रूप है। दूसरी काष्ठा, परिग्रह की एषणा, (‘स्वत्व’, धन-दौलत, मिल्कीयत, ‘जायदाद’, ‘प्राप्पट्टी’ की)—यह ‘ममता’ का रूप है। तीसरी काष्ठा, पति-पत्नी-द्वारा सन्तान की एषणा, ‘आत्म-संतानन’ की चाह—यह विशेष रूप से ‘काम’ कहलाती है। संकृत में ‘तन्’ धातु का अर्थ

* अंग्रेजी भाषा में लिखे ‘दि सायंस् आफ् दि इमोशनस्’, ‘दि एसेन्शल् युनिटी आफ् रिलिजन्स्’, ‘एनुशेन्ट वर्सस् माडर्न सायन्टिफिक् सोशलिज्म’, तथा ‘सायंस् आफ् दि सेल्फ्’ में।

† ‘सम्पत्ति-इच्छा’ द्वि-जों के तीन स्वभावों के अनुसार, त्रिविध होती है; (१) शास्त्र-ज्ञान और उस की सामग्री की (२) शस्त्रास्त्र ज्ञान, युद्ध-कौशल, और तदुपयोगी सामग्री की, (३) विविध उत्तम, जीवनी पयोगी, आवश्यकीय, निकामीय, विलासीय वस्तुओं, धन-धान्यों, परिष्कृत भोग-विलास की और ललित कलाओं की सहायक समृद्धियों, की, जिन समृद्धियों का, ‘काम’ नामक तृतीय ‘पुरुषार्थ’ से विशेष सम्बन्ध है)।

तानना, फैलाना, खींचना, बढ़ाना, विस्तार करना है । इसी से हिन्दी शब्द 'ताना (-वाना)' और ताँत, तथा संस्कृत शब्द 'तन्त्र', तन्तु, आदि बने हैं । 'आत्मनः', ('अत्तनो', 'आपणो'), आत्मा का, अपने शरीर से दूसरे शरीरों की 'संतति', 'ताँता', शृङ्खला, उत्पन्न कर के, 'तानना' ('ताना'-वाना के ऐसा फैलाना), लम्बा करना, बहुत काल तक 'अपनी' शृङ्खला टूटने न देना, मानो अमर बनना है । वंश ('बाँस' में से जैसे पर्व से पर्व, पोर से पोर, निकलती चली आती है, वैसे) जीता, बढ़ता, फैलता रहा, तो मानो 'मैं' ही अनन्त काल तक जीता, बढ़ता, फूलता, फलता रहा । 'मदीय' जन, मेरे 'आत्मीय', मेरी 'आत्मीयता', मेरे पुत्र पौत्र प्रेष्य किकर, बढ़ते रहे, तो मेरा आत्मा ही, 'मैं' ही बढ़ता रहा । 'अहंता-ममता-मदीयता' ('आत्मीयता') यह मूल एषणा के तीन दर्जे हैं ।

जीव की संसार-यात्रा के दो अर्ध-मार्ग— प्रवृत्ति और निवृत्ति ।

मा न भूवम् हि, भूयासम्, इति प्रेम आत्मनि-ईक्ष्यते । (पंचदशी)

मैं कभी नाश न पाऊँ, सदा वर्त्तमान विद्यमान रहूँ*—ऐसा प्रेम आत्मा का, अपने लिये, सर्वत्र देख पड़ता है । 'अविद्या' के वश, देह में आया जीव, इस वासना-कामना को, (१) आहार द्वारा अपने शरीर को पुष्ट कर के, (२) परिग्रह-सन्पत्ति द्वारा अपने को बड़ा, 'बहु', बना के, (३) संतति द्वारा (शरीर-परम्परा द्वारा) अपने को 'बहुधा' कर के, 'अनेक-बाहु-दर-वक्त्र-नेत्र' कर के, और 'अनंत काल' तक 'अपने' को स्थायी कर के, मिथ्या (१) अमरता (२) बहिष्ठता, महिष्ठता, भूयिष्ठता, भूमा, (३)

* 'वर्त्तमान' का अर्थ, सत्ता को, अस्तित्व को, धारण किये रहना भी, और 'वर्त्तुल' 'वृत्ति' गोल चक्र के ऐसा घूमते रहना भी—जो ही परिमित चित्त-देह-रूपी जीव के लिये, परमाणु के लिये, 'अस्तित्व' के अनुभव का उपाय है । एवं 'विद्यमान' का अर्थ, 'अस्तित्ववान्' 'सत्तावान्' भी है, और ज्ञायमान भी है; क्यों कि 'यद् विद्यते तद् विद्यते' जो जाना जाता है, विदित है, वह है, और जो है वह जाना जाता है ।

विभुता प्रभुता, परमेश्वरता, साध करके, मिथ्या रूप से, पूरा करना चाहता है ।

थोड़े विस्तार से, इस अर्थ को यों स्यात्, अधिक स्पष्ट कर सकते हैं—परमात्मा परमेश्वर, (१) सर्वज्ञ, सर्व-ज्ञानवान्, 'आग्नि-सिंघेंट', (२) सर्व-शक्तिमान्, सर्वेच्छावान्, 'आग्नि-पोटेन्ट', (३) सर्व-वृत्ति-मान्, सर्व-क्रियावान्, सर्व-व्यापी, 'आग्नि-प्रेजेंट', है । परन्तु वह अपनी इन तीनों महा-विभूतियों को, जान-बूझ कर, लीला-खेल के लिये, भुला देता है, और (१) अल्प-ज्ञ, अज्ञ, (२) अ-शक्त, निर्बल अल्प-इच्छ, (३) एक मूठी भर हाड़-मास के पिंड में अवच्छिन्न, परिमित, कैद, अल्प-क्रिय, अनीश्वर, नश्वर मरणधर्मा जीव-देह बन जाता है । पर इस दशा से असंतुष्ट हो कर अपनी सच्ची तीनों महा-विभूतियों को, जिन्हीं के दूसरे नाम और रूप, (१) चित्, (२) आनन्द, और (३) सत्, हैं, वापस लाना चाहता है । लेकिन अभी, उन्हें वापस लाने के परम उपाय, परिमित शरीर से पर-वैराग्य, के लिये, तयार नहीं है; इस लिये, सांसारिक (मिथ्या) उपायों से, उन विभूतियों के (मिथ्या) आभास को, अपने ऊपर लाने का जतन करता है; (१) विविध ज्ञानों का संग्रह करता है, (२) विविध (आनन्द-दायी इच्छा-पूरक) सम्पत्तियों को एकत्र करता है, (३) पति-पत्नी का संग्रह कर के, बहुत-सी संतान, प्रजा, उत्पन्न कर के, उन में अपना प्रतिबिम्ब देखता है, समझता है कि ये सब 'मैं' ही हूँ, और उन के ऊपर ऐश्वर्य, हुकूमत, करता है, जैसे अपने हाथ पैर पर ।

राग के स्थान में वैराग्य होने पर, 'विद्या', आत्म-विद्या, पाने पर, जीव, इस मिथ्या वासना को छोड़ कर, निष्कामता से काम को मिटा कर, त्याग से परिग्रह को हटा कर, और तपस्या से आहार को घटा कर, अधो-रेतस् भाव को छोड़ कर, ऊर्ध्व-रेतस् भाव का ग्रहण कर, पुनर्বার ब्रह्म-चर्या कर के, ब्रह्म के, परमात्मा के, अपने, शाश्वत सत्य नित्य अजर अमर विभु व्यापक महतो महीयान् महिष्ठ स्वरूप को पहिचान कर, सांसारिक भय से, मृत्यु के भय से, मुक्त हो कर, सचमुच अमर हो कर, इस प्राकृतिक वासना को, तत्त्वतः, तथ्यतः, सत्यतः, वस्तुतः, पूरा करता है । 'अपने' को,

परमात्मा को, 'मै' को, सब जीवों में प्रतिष्ठित, अधिष्ठित, प्रविष्ट, व्याप्त और व्यापक, जान कर; 'अपने' को, 'मै' को, सब का 'स्वामी' पहिचान कर; 'मै' को, सब जगत् का जनक निश्चय से जान कर—शारीरिक, वैयक्तिक, निजी, (१) सम्मान, (२) वित्त, और (३) संतानन की एषणाओं को छोड़ देता है।

वही 'अस्मिता', अनित्य शरीर से बँध कर, एषणा-त्रय, बुभुक्षा-लोभ-काम, के रूप में परिणत होती है। वही, नित्य आत्मा से सम्बद्ध हो कर, जीव को एषणा से अतीत, परे, सच्चे, मुमुक्षा-त्याग-निष्कामता के स्वरूप में स्थित कर देती है।

आत्मा का अविद्या-विद्या से, ब्रह्म का उभयात्मक महा-माया से, क्यों और कैसा सम्बन्ध है?; वासना का, 'आशय' का, एषणा का, काम-संकल्प का, 'बुभुक्षा' का, 'भोक्तुं इच्छा' का, सांसारिक सुख (के साथ अनिवार्य दुःख का भी) भोग करने की इच्छा का, क्या तात्त्विक स्वरूप और हेतु है?; इसका विचार अन्यत्र किया गया है।*

इन तीन एषणाओं की विवर्त्तिनी, विपरीतिनी, 'भोक्तुं इच्छा' 'मुमुक्षा' को 'मौलैषणा' के नाम से चौथी एषणा कहें तो उचित ही होगा।

शरीर-यात्रा में, संसार-यात्रा में, जीव को दो रास्तों पर चलना पड़ता है, (१) प्रवृत्ति मार्ग, (२) निवृत्ति मार्ग। (१) घर से बाहर जाना, दूर-दूर देशों में भ्रमण करना, तरह तरह के सुख-दुःख भोगना, जीव का संसार में अधिकाधिक पड़ना, घुसना, लिप्त होना, सांसारिक सुख-दुःखों का अधिकाधिक अनुभव करना, (२) फिर थक कर, उपरत हो कर, घूम पड़ना, घर लौटना, संसार से मुंह फेरना, उस को छोड़ना।

प्रवृत्ति मार्ग पर, 'बन्धैषणा' के अंतर्गत इन 'स्वार्थ'-आत्मक तीन इच्छाओं की प्रबलता रहती है। ऐसा रहना नैसर्गिक है, प्राकृतिक, फ़ित्ती, कुद्वती, और, मर्यादा के भीतर, उचित और आवश्यक भी, है। निवृत्ति मार्ग पर, क्रमशः, धीरे धीरे, इन का क्षय, और मौलैषणा के

* 'दि सार्यस् आफ् पीस' और 'दि सार्यस् आफ् दि सेल्फ' नामक अंग्रेज़ी ग्रन्थों में, तथा 'समन्वय' नामक हिन्दी ग्रन्थ के अंतिम अध्याय में।

अंतर्गत-‘परार्थ’ आत्मक ‘परमार्थ’ का, अर्थात् (१) वैराग्य-कैवल्य (आहार-स्थानीय), (२) आत्मज्ञान-योगविभूति (वित्तस्थानीय), (३) भक्ति-तन्मयता (कामस्थानीय), का उदय और प्राबल्य होना, स्वाभाविक, उचित, आवश्यक है। “विरक्तिः-परेशामुभवो-भक्तिः” (भागवत)।

इन, चार एषणाओं का, (अथवा दो मुख्य एषणाओं के अंतर्गत छः अवान्तर एषणाओं का), दो मार्गों से, चार पुरुषार्थों से, चार देव-ऋषि-पितृ-आत्म-ऋणों से, चार वर्णों से, चार आश्रमों से, चार शास्त्रों से, क्या सम्बन्ध है—इस के जानने बिना, शिक्षितता, ‘शिष्टता’, सम्पन्न नहीं होती। इस विषय का विस्तार अन्यत्र किया गया है।*

दोनों मार्गों के लक्ष्य और उनके साधन बताने वाले शास्त्र ।

यहाँ इतना कहना प्रसक्त है कि मानव जीवन के दो मार्गों के दो मुख्य ‘अर्थ’ (पुरुषार्थ) हैं। प्रवृत्ति मार्ग का अभ्युदय, निवृत्ति मार्ग का निःश्रेयस (मुक्ति, मोक्ष, निर्वाण, अपवर्ग)। अभ्युदय त्रिवर्गात्मक है—(कर्म-कांडात्मक ‘अपर’-) धर्म, अर्थ, काम। निःश्रेयस का त्रिवर्ग है—आत्मदर्शन-रूपी परम धर्म, योग-सिद्धि-(योगशैव्य)-रूपी परम अर्थ, (‘सर्व आत्मा एव’, इस लिये सर्वभूतभक्ति)-रूपी परम काम, (सर्वभूतसेवा, ‘सर्वलोकहिते रतिः’, ‘भूतप्रियहितेहा’)।

अयं तु परमो धर्मो यद्योगेनऽआत्मदर्शनम् । (याज्ञवल्क्य स्मृति)

इन पुरुषार्थों के साधन का उपाय बतावे वाले, ‘शासन’ करने वाले, सिखाने वाले, ‘शास्त्र,’ इन्हीं के नाम से प्रसिद्ध हैं—(१) धर्मशास्त्र, (२) अर्थशास्त्र, (३) कामशास्त्र, और (४) मोक्षशास्त्र (जिस के अन्तर्गत दर्शनशास्त्र, योगशास्त्र, और भक्तिशास्त्र हैं) † । इन सब के तत्त्वों को,

* ‘समन्वय’ नामक हिंदी ग्रन्थ मे; तथा ‘दि सायंस आफ़ सोशल आर्गेनिजेशन’ नामक अंग्रेज़ी थ मे; तथा इस ‘पुरुषार्थ’ ग्रन्थ मे भी, आगे, इसी चतुर्थ अध्याय मे भी, और पंचम व्षट मे भी; तथा ‘मानव-धर्म-सारः’, नामक संस्कृत ग्रन्थ मे भी ।

† इन चार शास्त्रों का वर्णन, अध्याय १ मे किया गया है ।

सिद्धान्तों को, यथा-शक्ति, यथा-सम्भव, जानने से ज्ञान सुसम्पन्न होता है, और संसार-यात्रा का, अल्पतम दुःख और अधिकतम सुख से, निर्वाह हो सकता है ।

आजकाल मिलने वाला, धर्मशास्त्र का प्रधान सर्वाङ्गीण ग्रन्थ 'मनु-स्मृति' माना जाता है; तथा अर्थशास्त्र का, चाणक्य-कृत अर्थशास्त्र; तथा कामशास्त्र का, वात्स्यायन-कृत कामसूत्र; तथा मोक्षशास्त्र का, 'प्रस्थानत्रय' ('उपनिषत्', 'भगवद्गीता', बादरायण-कृत 'ब्रह्मसूत्र'), पतञ्जलि-कृत 'योगसूत्र', नारद- (अथवा शांडिल्य-) कृत 'भक्तिसूत्र' । न्याय, वैशेषिक, मीमांसा, और सांख्य के सूत्रों को भी ब्रह्मसूत्र और योगसूत्र का अवान्तर अङ्ग ही माना जा सकता है ।

दोनों का ऐकान्तिक लक्ष्य—सुख । सुख का

मूलरूप, तथा दो अवान्तररूप ।

तत्त्वतः, अंततो गत्वा, पुरुष का 'अर्थ' एक ही है—सुख । अर्थ्यते, यान्यते, इष्यते, इति अर्थः । जो चाहा जाय, मांगा जाय, वह अर्थ । जीवमात्र सुख चाहते हैं, दुःख से सब भागते हैं । सुख की लिप्सा, दुःख की जिहासा*, यही मनुष्य की सभी मानस और शारीर प्रवृत्तियों का एकमात्र प्रवर्तक प्रेरक हेतु है ।

सर्वेऽपि जीवास्तु सुखे रमन्ते,

सर्वे च दुःखाद् भृशं उद्विजन्ते । (म० भा०)

सर्वं परवशं दुःखं, सर्वम् आत्मवशं सुखम् । (मनु)

परवशता ही दुःख, आत्मवशता ही सुख है । आत्मा का राज्य, स्व-अधीनता, स्व-तन्त्रता, स्व-च्छन्दता, स्व-राज्य, 'अस्मिता' की पूर्ति, यही सुख है, जैसा ऊपर कहा है; "मैं जो चाहूँ वही हो" । दूसरे का, पराये का, राज्य, पर-अधीनता, पर-तन्त्रता, पर-राज्य, मेरे मन के विरुद्ध दूसरे के मन का होना, यही दुःख है । काम-चेष्टा में, स्त्री-पुरुष के परस्पर परिध्वंग में, सब त्रपा लज्जा रुकावट छोड़ कर, इस स्वच्छन्दता की पराकाष्ठा, एक दृष्टि से,

* लब्धु, इच्छा लिप्सा, पाने की इच्छा; हातु इच्छा, जिहासा, छोड़ने की इच्छा ।

देख पड़ती है; एक दूसरे के साथ जो चाहते हैं सो करते हैं। इसी लिये मैथुन शक्ति के अभाव को, क्लीबत्व बध्यात्व को, साधारण स्त्री-पुरुष असह्य दुःख मान लेते हैं। इसी लिये उपनिषत् में भी कहा है, “सर्वेषां आनन्दानां उपस्थः एव एकायनम्”, सब आनन्दों का एकमात्र ठिकाना उपस्थ-इन्द्रिय है। उपस्थ शब्द, स्त्री के भी, पुरुष के भी, गुह्य अंग के लिये व्यापक शब्द है। एक दृष्टि से, योषा-पुमान् के परस्पर आलिंगन में सभी पाँचों ज्ञानेन्द्रियों का (बल्कि पाँचों कर्मेन्द्रियों का भी) एक साथ प्रवर्त्तन, तर्पण, आनन्दन होता है; इस लिये भी कामदेव का एक नाम ‘पंच-सायक’ कहा जा सकता है; यद्यपि और हेतु भी प्रसिद्ध हैं, दूसरी दृष्टियों से, यथा,

अरविंदं, अशोकं च, चूतं च, नवमखिलका,

नीलोत्पलं च, पंचैते पंचबाणस्य सायकाः ।

संमोहन-उन्मादनौ च, शोषणः, तापनः तथा,

स्तम्भनश्चेति, कामस्य पंचबाणाः प्रकीर्तिताः ।

लाल कमल, अशोक पुष्प, आम की वौर, चमेली, नीला कमल—ये पांच, कामदेव के पांच बाण हैं; संमोहन, उन्मादन, शोषण, तापन, स्तम्भन—ये भी। पहिले पांच, काम के उद्दीपक कारण हैं; दूसरे, उस के फलरूप कार्य ।

रतीच्छा की ऐसी उग्रता होते हुए भी, गहिरी दृष्टि से देखने से, यही कहना पड़ेगा कि आहारेच्छा ही घोरतम है; क्योंकि ‘रति’ के बिना जीवन दुःखी है, तो आहार के बिना प्राण ही नहीं बच सकता, लोक में स्थिति ही नहीं रह सकती। उपनिषत् में भी कहा है ‘पुत्रैषणा’ और ‘वित्तैषणा’ भी ‘लौकैषणा’ ही हैं ।

और भी। जिन आनन्दों का उपस्थ एकायन है, वे सब सांसारिक आनन्द हैं; आनन्दाभास हैं, उस परम और सत्य आनन्द की, शांति की, नकल हैं, छायामात्र हैं; जिस के लिये उपनिषत् में कहा है,

यश्च अकामहतः एष एव परम आनन्दः; एको द्रष्टा अद्वैतो भवति;

एतस्यैव आनन्दस्य अन्यानि भूतानि मात्राम् उपजीवन्ति ।

जब ‘मेरे’ सिवा कोई दूसरा है ही नहीं, सब का सिरजने, पालने,

संहारने वाला 'मैं' ही, तब 'मेरी' हुकूमत, 'मेरे' ईश्वरभाव, का क्या पृच्छना ? वहाँ तो 'काम' बाक्री वचा ही नहीं; कामना होना ही तो खंडित होना है, अपूरा अधूरा होना है; किसी दूसरी वस्तु की चाह, किसी चीज की कमी, है। 'परिपूर्णस्य का स्त्रुहा' ? परिपूर्ण को न काम है, न मोह है, न शोक है।

यस्य सर्व आत्मैव अभूत्, तत्र को मोहः, कः शोकः, एकत्वं अनुपश्यतः।

भूमा एव सुखम्। (उपनिषत्)

आनन्द की, सुख की, पराकाष्ठा यह है कि सब को, सब में, सब जगह, अपने को, आत्मा को ही, देखै, जानै, पहिचानै—कोई पराया है ही नहीं, सब 'मैं' ही है; सब कुछ 'मेरे' में, 'मुझ' में, ही है, 'मैं' ही सब में हूँ, 'मैं' ही सब कुछ हूँ, 'मैं' सब से बड़ा है; 'ब्रह्मोभावः भूमा'।

यच्च कामसुखं लोके, यच्च दिव्यं महत्सुखं,

तृष्णाक्षयसुखस्यैते नार्हतः षोडशीं कलाम्। (योगभाष्य)

भौम कामसुख, इस भू-लोक का; दिव्य कामसुख, परलोक स्वर्ग का; यह दोनों सुख, मिथ्या, छोटी, जीवात्मा की हाड़ मांस में 'अस्मि' वाली तृष्णा के क्षय के, और सच्ची, बड़ी, परमात्मा की सब जगत् में 'अस्मि' वाली शांति के उदय के, अजर अमर अपार अनन्त सुख के, अणु भाग के भी तुल्य नहीं हैं। लेकिन प्रवृत्ति मार्ग पर, संसार-नाटक में, जीव के लिये, सुख के आभास का; मिथ्या सुख का, इन्द्रियों के विषयों के भोग के सुख का, जो उस सच्चे सुख की झूठी नकल, प्रतिरूप, प्रतिकृति, प्रतिबिम्ब है, अनुभव करना भी आवश्यक है। उस के पीछे, जीवात्मा परमात्मा के 'स्व-भाव' के नियमों के अनुसार, नित्य-अनित्य का 'विवेक' जागने पर, और अनित्य नश्वर पदार्थों से ही बने हुए संसार से 'वैराग्य' उत्पन्न होने पर, दूसरा, सच्चा, पारमार्थिक सुख प्राप्त करना भी परम आवश्यक है।

प्रवृत्तिमार्ग का प्रधान पुरुषार्थ काम-सुख, जो धर्म से साधित अर्थ (धन-सम्पत्ति) से परिष्कृत हो।

इस लिये प्रवृत्ति मार्ग का प्रधान 'अर्थ', 'पुरुषार्थ', 'काम-सुख' ही है। इस के साथ 'अर्थ' (सम्पत्ति) और 'धर्म', विशेष हेतु से लगा दिये

गये हैं। उन की चर्चा करने से पहिले, 'काम' शब्द के दो अर्थ बताना आवश्यक है। वात्स्यायन ने कामसूत्र (१ अधिकरण, २ अध्याय, ११-१२ सू०) में इन का उल्लेख किया है। (१) पांच ज्ञानेन्द्रियों के पांच विषयों में जो अपनी प्रकृति के अनुकूल, प्रीतिकर, सुखद, पदार्थ हैं, उन के अनुभव की इच्छा—यह काम-सामान्य है। 'अपनी-अपनी प्रकृति के अनुकूल'—इस लिये कहना पड़ता है, कि प्रकृति के भेद से किसी को खट्टा अधिक अच्छा लगता है, किसी को तीता, किसी को मीठा, किसी को कड़वा कसैला भी; किसी को संगीत प्रिय है, किसी को रूप रंग, किसी को सुगंध, किसी को स्पर्श।

कुरंग-मातंग-पतंग-भृंग-मीनाः हताः पंचभिर् एव पंच;

नरः प्रमादी स कथं न हन्यते, यः सेवते पंचभिरेव पंच ।

हरिण को मधुर गीत, हाथी को सुख-स्पर्श, फर्तिंगे को चमकती जोत, भौरे को फूलों का सुगन्ध (तथा मधुरूपी रस भी), मछली को सुस्वाद कवल, अधिक प्रिय है; एक एक रस के फेर में पड़ कर, एक एक जाति का जीव मारा जाता है, वा बंधन में पड़ता है*; मनुष्य को पांचो इन्द्रियों के विषय प्यारे हैं, 'पंच-शर' काम-देव का वह शिकार बनता है; तो भी प्रत्येक मनुष्य को किसी एक इन्द्रिय का अधिक रस होता है; जिह्वा का

*ऐसी प्रसिद्धि है कि हरिण, मधुर गाने-बाजे से मुग्ध हो कर खड़ा हो जाता है, तब व्याध उसे मार लेता है; तथा सर्प को भी सँपेरा, तूखी के बाजे से मुग्ध करके पकड़ता है; पतंग, फर्तिंगा, दीपक की लौ को देख कर, मुग्ध हो कर, उस में घुस जाता है, और जल मरता है; भ्रमर, फूल के सुगन्ध और मधु की लालच में, उस में पैठता है, और रात में जब कमल बन्द हो जाता है, तो उसी के भीतर रह जाता है; मछली, चारा लगी कांटेदार बंसी को, खाने की लालच में निगल जाती है; जंगली हाथी को पकड़ने के लिये शिकारी लोग, सिखाई हुई 'कुटनी' हथिनियों को उस के पास छोड़ते हैं; वे जा कर उस से सट कर खड़ी हो जाती हैं; उस स्पर्श के सुख से वह मुग्ध निस्तब्ध हो जाता है; तब शिकारी, हथिनियों के पैरों के बीच, चुपके से जा कर, हाथी के पैर रस्सों से बाँध देते हैं।

रस तो प्रायः सभी को रहता है; इसी लिये 'जिह्वा-उपस्थ-रताः', 'शिश्र-उदर-परायणाः,' शब्द कलिकाल के मनुष्यों के लिये प्रसिद्ध हो रहे हैं। इस अर्थ में 'काम' शब्द, इच्छा, वासना, तृष्णा, एषणा, आदि का, तथा 'ज्ञान', 'अविद्या', 'शक्ति', 'दैवी प्रकृति', 'माया', आदि का, पर्याय ही है, सारे संसार का बीज है।

काम-सामान्य ।

कामः तदग्रे समवर्त्तताधि, मनसो रेतः प्रथमं यदासीत्,
सतो बंधुम् असति निरविंदन् हृदा प्रतीप्या कवयो मनीषा । (ऋग्वेद
सोऽकामयत बहु स्यां, प्रजायेय ।

काममयः एवायं पुरुषः । (उपनिषत्)

अकामस्य क्रिया काचिद् दृश्यते नेह कर्हिचित् । (मनु)

सनातनो हि संकल्पः काम इत्यभिधीयते ।

संकल्पाभिरुचिः कामः सनातनतमोऽभवत्,

जगत्पतिर् अनिर्देश्यः सर्वगः सर्वभावनः,

हृच्छयः सर्वभूतानां, ज्येष्ठो रुद्राद् अपि प्रभुः ।

(म० भा०, अनुशासन पर्व, अ० १६१)

कामः सर्वमयः पुंसां स्व-संकल्प-समुद्भवः,

कामात् सर्वे प्रवर्तते, लीयन्ते वृद्धिमागताः ।

(शिव-पु०, भर्म-सं०, अ० ८)

मनस् का, चित्त का, जीवत्व का, संसार का, रेतस्, बीज, 'काम', परमात्मा के 'निष्-काम' हृदय में, सदा, सब से आगे, वर्तमान है। मनीषी कवियों ऋषियों ने, अपने हृदय में, (हृदि अयम्, तस्मात् हृदयम्) हृदय-गुहा में, हृदयस्थ परमात्मा में, गहिरी खोज कर के, सत् के सगे बंधु इस असत् को पाया है। परमात्मा के भीतर संकल्प हुआ, कामना हुई, कि 'मैं' एक से अनेक हो जाऊँ, बहुत हो जाऊँ, तब सृष्टि हुई। पुरुष काममय है, उस का रूप, उस की शक्ति, उस की प्रकृति, काम ही है।

वासना वासुदेवस्य, वासितं सकलं जगत्;

चित्ते वसति यस्माच्च, चित्तं वासयते तथा,

जीव एव हि वासुस्तु, वासनेत्युच्यते ततः;

वासु-देवश्च सर्वेषां वासूनां देव एव हि ।

चित्त मे सदा बसती है, गंध जैसे हवा को वैसे चित्त को वासे रहते हैं, वासु अर्थात् जीव का रूप ही है, इस लिये इस का नाम वासना है । सब जीवों, वासुओं, के परम देव, परमात्मा, वासुदेव कहलाते हैं ।

शरीरधारी जीव का सुख (और दुःख भी) इन्द्रियों के विषयों के द्वारा ही होता है । जिस जीव को इस सुख की कामना नहीं, उस को संसार मे रहने का प्रयोजन नहीं । वह प्रवृत्ति-मार्ग को छोड़ कर निवृत्ति-मार्ग पर पैर रखता है ।

धर्म और अर्थ का प्रयोजन ।

यह कामसुख पशुओं को भी होता है; अर्थ और धर्म से उन को प्रयोजन नहीं; मनुष्य को क्यों ? इसका उत्तर यह है कि (१) पहिले तो पशुओं को भी किसी मात्रा मे 'अर्थ' का प्रयोजन रहता ही है, उन मे भी 'परिग्रह' देख पड़ता है, अपनी-अपनी माँद, बिल, खोले, बसेरे के पेड़, निरामिषों के चरने के और सामिषों के शिकार के जङ्गल, 'रख', रक्षित स्थल, अलग-अलग होते हैं, जिन के लिये आपस मे बड़ी बड़ी लड़ाइयाँ होती हैं । तथा, अव्यक्त रूप से उन मे आपस के समझौते, कायदे कानून, मर्यादा, 'धर्म', भी देख पड़ते हैं; यथा ऋतु-काल मे अपने-अपने नर-मादा, और, जब तक छोटे और अ-स्वच्छन्द रहें तब तक बच्चे, एक साथ, अन्य ऐसे कुटुम्बों से अलग अलग, रहते हैं; तथा एक दूसरे की 'रख' मे चरने या शिकार करने नहीं जाते—इत्यादि । (२) दूसरी बात यह है कि मनुष्य के जीवन मे, उस के इन्द्रिय-सुखों मे, संस्कार परिष्कार, पशुओं की अपेक्षा से, बहुत अधिक है । यहां तक कि जब तक उचित 'संस्कारों' से 'संस्कृत' न हो, तब तक मनुष्य सच्चा 'आर्य' मनुष्य नहीं हो सकता । मनुष्य को, लकड़ी पत्ते मिट्टी फूस के भोपड़े से ले कर चांदी सोना जवाहिर से जड़े संगमरमर के करोड़ों रुपये के महल तक, रहने को; जंगली कंद मूल फल से ले कर अति महर्घ (महँगे) कृत्रिम सुस्वाद षड्रस लेह्य पेय चोष्य खाद्य तक, खाने-पीने को; पत्ते से ले कर हज़ारों रुपये गज के शाल-दुशाले कमखाव

तक, पहिने को; सुगन्ध फूल, और फूलों के सौ-सौ रुपये तोले के इत्र, सुंघने को; सुन्दर सु-वर्ण सु-रूप पेड़ फूल फल भरे उद्यान, तथा चित्र, प्रतिमा; रत्न के आभूषण, देखने पहिने को; बंसी खंजड़ी से ले कर भारी कारीगरी से बनाई वीणा, मृदंग, शहनाई, धौसा, 'पियानो', 'ऑर्गन', तौयंत्रिक, नाच, गाना, हाव-भाव, बाजा, नाटक, 'थियेटर', 'सैनेमा,' आदि, सुनने और देखने को; इत्यादि, चाहियें। जीवन के ऐसे परिष्कार संस्कार से ही लक्ष्मी-देवता, सम्पत्ति, 'अर्थ', चरितार्थ होते हैं। निष्कर्ष यह कि बिना 'अर्थ' के मनुष्योचित सुपरिष्कृत 'काम', अर्थात् विषयोप-भोग-जनित शारीरिक ऐन्द्रिय सुख, तथा मानस मैत्री स्नेह प्रीति के सहित कौटुम्बिक और सामाजिक शालीनता और शोभा का सुख, सम्पन्न नहीं हो सकता। ऐसे ही, बिना समाज के संग्रथन, व्यूहन, व्यवस्थापन के, बिना परस्पर आचार व्यवहार की मर्यादा के, बिना अधिकार के नियमन कर्त्तव्य के, बिना उन नियमों को मानने-मनवाने, पालन करने-कराने, के उपायों के, अर्थात् बिना 'धर्म' के, 'अर्थ' का संचय और स्थैर्य, समाज में, किसी के पास हो नहीं सकता। इस लिये 'अर्थ' और 'धर्म' की, 'काम' के साथ-साथ, परम आवश्यकता है।

आहार-निद्रा-भय-मैथुनानि सामान्यं एतत् पशुभिर्नराणाम्,

(धर्मात् चित्तोऽर्थः खलु तद्विशेषः, ताभ्यां विहीनाः) पशुभिः समानाः ।

(हितोपदेश)

आहार, निद्रा, भय, मैथुन—यह तो पशुओं में और मनुष्यों में समान ही हैं। मनुष्यों में, धर्म से संचित, अर्जित, रक्षित, (तथा वीत, व्ययित अर्थात् व्यय-किया, खर्च किया) अर्थ—ये ही पशुओं की अपेक्षा विशेष हैं। इन दो से विहीन मनुष्य, पशुओं के समान हैं।

धर्माद् अर्थो, ऽर्थतः कामः, कामाद् धर्मफलोदयः—

इत्येवं निर्णयं शास्त्रे प्रवदन्ति विपश्चितः । (पद्मपुराण)

यथा पुष्प-फलं काष्ठान्, कामः धर्मार्थयोर्वरः । (म० भा० शा०)

धर्म से अर्थ, अर्थ से 'काम', काम से धर्म के फल अर्थात् सुख का उदय—यह निर्णय विद्वान् बुद्धिमान् लोगों ने शास्त्र में कर दिया है। जैसे,

जीते पेड़ में, काठ से अच्छा फूल फल, उस का उत्पादनीय लक्ष्य होता है, वैसे ही धर्म और अर्थ से साधनीय काम। 'काम' से अधिक अर्थ पर, और अर्थ से बहुत अधिक धर्म पर, जोर इस लिये दिया है, कि 'काम' की ओर तो जीवात्मा की प्रवृत्ति अत्यधिक अपने आप है, उसे और बढ़ाने की ज़रूरत नहीं है, प्रत्युत रोकने और सुपरिष्कृत करने की आवश्यकता है; तथा धर्म की ओर जीव की स्वरसतः प्रवृत्ति कम है, इस लिये उस को बढ़ाने की आवश्यकता है।

लोके व्यवयऽमिष-मद्य-सेवाः नित्यास्तु जन्तोः, नहि तत्र चोदना;
व्यवस्थितिः तासु विवाह-यज्ञ-सुरा-प्रदैः, आसु निवृत्तिर्य इष्टा।

(भागवत)

अकामस्य क्रिया काचित् दृश्यते नेह कर्हिचित्;

यद्यद् हि कुरुते जंतुः तत् तत् कामस्य चेष्टितम् ।

कामऽात्मता न प्रशस्ता, न चैवेहास्ति अकामता;

काम्यो हि वेदाधिगमः, कर्मयोगश्च वैदिकः ।

तेषु सम्यग् वर्तमानो गच्छति अमरलोकताम्;

यथासंकल्पितांश्चेह सर्वान् कामान् समश्नुते । (मनु)

धर्माविरुद्धो भूतेषु कामोऽस्मि, भरतर्षभ ! (गीता)

मद्य-मांस-मैथुन की इच्छा प्राकृतिक है। उस को बढ़ाने का प्रयोजन नहीं। रोकने के लिये, नियम से मर्यादित करने के लिये, विवाह और यज्ञ आदि की विधि, वृद्धों ने बनाई है। विना 'काम' के, कोई क्रिया, कोई जीव नहीं करता। जो कुछ भी, जो कोई भी, करता है, वह अन्ततः काम की चेष्टा है; सुख की लिप्ता से ही किया गया है। वेदों का पढ़ना, वैदिक कर्म करना, यह सब भी काम की प्रेरणा से ही है। पर अति-काम काम-मग्नता, यह प्रशंसनीय नहीं। उचित मात्रा में, उचित प्रकार से, 'वैदिक' धर्म की, अर्थात् सज्ज्ञान से, सदबुद्धि से, 'वेद' से, निर्णीत व्यवस्थापित 'धर्म' की, आज्ञा के अनुसार, 'काम' का सेवन जो मनुष्य करता है, वही सब 'काम'-सुखों को पाता है। धर्म से अविरुद्ध, धर्म-सम्मत, जो 'काम' है, वही व्यापक अंतरात्मा को प्रिय है। क्योंकि कि "कामात् क्रोधो-

ऽभिजायते”, धर्म के विरुद्ध कामाचरण से, चारो ओर, अभितः, आस-पास, क्रोध उपजता है ।

काम-विशेष ।

यहाँ तक ‘काम’-सामान्य की चर्चा हुई । अब (२) ‘काम’-विशेष को देखना चाहिये । कामदेव का एक नाम पंचसायक है । सुख की इच्छा, पाँच ज्ञानेन्द्रियों के (तथा पाँचो कर्मेन्द्रियों के भी) विषयों (और क्रियाओं) के उपभोग से, उद्दीपित भी और पूरित भी होती है, इस लिये यह नाम पड़ा, ऐसा पहिले कहा (पृ० १७८) । स्त्री पुरुष, एक दूसरे के शरीर में, इन पाँचो (वा दसो) विषयों (और क्रियाओं) के सार, और उन के उपभोग से सांसारिक सुख की पराकाष्ठा का तीव्रतम अनुभव, पाते हैं; इस लिये स्त्री-पुरुष के मिथुन, जोड़े, ब्रह्म, का परस्पर ‘काम’, विशेष कर के ‘काम’ का नाम पाता है । स्थूल-शरीर और सूक्ष्म-शरीर, चित्त और देह, दोनो के सभी विषयों में (मूलप्रकृति-परमात्मा के, पार्वती-परमेश्वर के, अनुकारी) स्त्री-पुरुष एक दूसरे के लिये संसार-सर्वस्व हैं ।

आपयतो वै तौ अन्योऽन्यस्य कामान् सर्वान् । (छांदोग्य उप०)

जीव, एक ओर, अति लघु, सऽदि सान्त, मूठी भर हाड़-मांस के देह से बँधा हुआ, तद्रूप हो रहा है; दूसरी ओर, अनादि अनन्त अति महान् परमात्मा से बँधा हुआ, क्या परमात्मा ही, है । लघोर्लघीयान्, अणोरणीयान्, महतो महीयान्—दोनो है । ऊपर कहा (पृ० १७७) कि आत्मवशता ही सुख है, ‘सुम्ह’ से अधिक, क्या ‘मेरे’ समान भी, कोई दूसरा नहीं है । और क्या, ‘मेरे’ सिवा दूसरा कोई है ही नहीं । ‘मैं’ ही सब से बड़ा, बड़प्पन की पराकाष्ठा है और हूँ, ‘मैं’ ही सब कुछ है और हूँ । बड़प्पन ही तो सुख है, छोटाई मे सुख कहाँ !

नाल्पे वै सुखमस्ति, भूमैव सुखम् ।

न तत्समश्चाभ्यधिकश्च दृश्यते । (उप०)

न त्वत्समोऽस्ति, अभ्यधिकः कुतोऽन्यः । (गीता)

वात्स्यानन ने, इस प्रकार से, धर्म, अर्थ, काम की परिभाषा की है—
धर्मार्थकामेभ्यो नमः ।...शतायुर्वै पुरुषः, विभज्य कालम्, अन्योऽन्या-

नुबद्धं, परस्परस्य अनुपवातकं, त्रिवर्गं सेवेत । बाल्ये विद्याग्रहणादीन् अर्थान् । कामं च यौवने । स्थाविरे धर्मं च मोक्षं च ।...ब्रह्मचर्यम् एव तु आ-विद्याग्रहणात् ।

अलौकिकत्वाद्, अदृष्टार्थत्वाद्, अप्रवृत्तानां यज्ञादीनां शास्त्रात्प्रवर्तनम्; लौकिकत्वाद् दृष्टार्थत्वाच्च प्रवृत्तेभ्यश्च मांसभक्षणादिभ्यः शास्त्रादेव निवारणं; धर्मः । विद्या-भूमि-हिरण्य-पशु-धान्य-भाण्ड-उपस्कर-मित्रादीनाम् अर्जनम्, अर्जितस्य विवर्धनम्, अर्थः । आत्र-त्वक्-चक्षुर्-जिह्वा-घ्राणानाम्, आत्मसंयुक्तेन मनसा अधिष्ठितानां, स्वेषु स्वेषु विषयेषु आनुकूल्यतः प्रवृत्तिः, कामः । स्पर्शविशेषविषये तु, अस्य, आभिमानिकसुखानुविद्धा, फलवती, अर्थप्रतीतिः, प्राधान्यात् कामः ।

धर्म-अर्थ-काम तीनों को नमस्कार है । सचरित्र सावधान मनुष्य की आयु सौ वर्ष की होनी चाहिये; यदि इन तीनों पुरुषार्थों का सेवन, एक दूसरे से परस्पर बाँध कर, परस्पर विरोध के बिना, बल्कि तीनों को परस्पर सहायक बना कर, मनुष्य करे; जैसे, उस को, काल का, आयु का, विभाग कर के, करना चाहिये; तथा, बाल्य में विद्याग्रहण (रूपी 'अर्थ'), यौवन (और प्रौढ़ि) में 'काम', वार्धक्य में सांसारिक-‘धर्म’ और मोक्षधर्म, का । (तथा प्रौढ़ावस्था में, प्रतिदिन का विभाग कर के, पूर्वाह्न में धर्म, अपराह्ण में अर्थ, सायंकाल में काम, का) । विद्या-ग्रहण की अवस्था में ब्रह्मचर्य ही करना चाहिये ।*

जिन का फल प्रत्यक्ष नहीं है, जैसे यज्ञ आदि कर्म, उन का शास्त्र की आज्ञा से प्रवर्तन; और ऐसे कर्मों का, जैसे मांस भक्षण आदि, जिन का फल प्रत्यक्ष है, उसी आज्ञा से निवर्तन; यह 'धर्म' है । भूमि, सोना चाँदी, पशु, धन-धान्य, वर्त्तन भाँड़ा, लकड़ी लोहा का सामान, ओढ़ना-बिछौना,

* वात्स्यायन ने, अपने ग्रन्थ की विशेष दृष्टि से, क्रम बदल दिया है । सामान्य दृष्टि से, शुरू उमर में ('बाल्ये', 'कौमार्ये'), प्रथम आश्रम में, प्रवृत्ति-मार्गोपयोगी 'धर्म', जिस में विद्या-ग्रहण अन्तर्गत है; द्वितीय आश्रम में, ('यौवन' और 'प्रौढ़ि' में) 'काम' के उपयोगी गार्हस्थ्य का 'अर्थ' और 'धर्म'; तृतीय और चतुर्थ में (स्थाविरे), मोक्षोपयोगी 'धर्म' ।

अर्थात् गृहस्थी की सब सामग्री, तथा मित्र का अर्जन, और अर्जित का वर्धन, यह 'अर्थ' है। पाँचो इन्द्रियों के विषयों में प्रवृत्ति, यह 'काम-सामान्य' है। विशेष प्रकार के स्पर्श की इच्छा, जिस में 'अभिमान' का सुख मिश्रित है, ('अहं बहुधा स्याम्'-इस 'अस्मिता' के दर्प का रस सना है); अपने सामर्थ्य का, गर्भकारक पौरुष पुरुषत्व का, गर्भ-विस्तारक स्त्रीत्व का, स्वसदृश नई सृष्टि कर सकने का, दूसरे को अपने अधीन कर लेने का, हर्ष मिश्रित है; ('पुरि', शरीरे, शेते, इति 'पुरुषः'; 'पुरति, अग्रे गच्छति, पूरयति वा'; 'स्तृणाति, विस्तृणोति, विस्तारयति गर्भं, इति स्त्री'; 'स्यायति गर्भः अस्यां, इति वा'); और जिस विशेष प्रकार के स्पर्श से, स्त्री-पुरुष के संयोगात्मक स्पर्श से, सन्तान रूपी फल के, अर्थ के, प्राप्ति की प्रतीति, विश्वास, आशा, उमीद, भी है, ऐसे विशेष स्पर्श की, रति की, मैथुन की, इच्छा को काम-विशेष कहते हैं। 'काम' शब्द इसी अर्थ में प्रधानतः प्रयोग किया जाता है।

अन्य शास्त्रकारों ने 'धर्म' और 'अर्थ' के और ('अपर') भी लक्षण बताये हैं।

ब्रह्मानन्द और कामानन्द।

जब जीवात्मा अपने को सकल सृष्टि करने वाला परमात्मा पहिचान लेता है, तब उस को भूमता, बहुतमता, महत्तमता, का सच्चा 'ब्रह्मानन्द' प्राप्त होता है। उस की सब वासना कामना ऐसी पूर्ण होती हैं कि लुप्त हो जाती है। इच्छा तो अपूर्ण को ही होगी न ? जो पूर्णतम हो गया, जिस के उदर में सारा संसार आ गया, जिस ने जान लिया कि 'मेरा' ही चैतन्य, 'मैं' ही, 'अहं' ही, सारे संसार का कर्त्ता धर्त्ता संहर्त्ता है, हूँ, 'अस्ति', 'अस्मि', उस को इच्छा कहाँ अवशिष्ट रहेगी ? जो कुछ भी हो रहा है, सब उसी की, 'मेरी' ही, इच्छा से हो रहा है। पारमार्थिक 'अहंता' 'अस्मिता' की यहाँ परा काष्ठा है।

इस सच्चे 'ब्रह्मानन्द' का प्रतिबिम्ब, मिथ्या आभास, होता हुआ भी, व्यावहारिक दृष्टि से नितान्त वास्तविक और बलवान् 'कामानन्द' है। इस में भी, स्त्री पुरुष के शरीर को धारण करने वाले जीव को

ही, विवर्तित ही, उल्टा ही, लेकिन ब्रह्मानन्द के सदृश (जैसे जल के किनारे खड़े मनुष्य का प्रतिबिम्ब उलटा भी और सदृश भी), सब विषयों के उपभोग से सब इच्छाओं की एकसाथ पूर्ति का, पूर्णता का, तथा 'सर्जन-शक्ति', नया (संसारात्मक) शरीर उत्पन्न करने की शक्ति, अतः 'ईश्वरता' का, स्वयं आत्मवश हो कर दूसरे के ऊपर वशिता का, अनुभव होता है ।* इस में सांसारिक 'अहंता', 'अस्मिता', 'अहंकार', 'अभिमान', 'दर्प' की पराकाष्ठा है । मैथुन कर्म से 'अभिमान' का अनुभव, स्त्री-पुरुष दोनों को होना, (न केवल पुरुष को, जैसा कि वात्स्यायन के कई कच्चे (सदोष) सूत्रों से, अति त्वरावान् जल्दबाज़ पाठकों को, धोखा हो सकता है), प्राकृतिक है; इसी लिये सूत्रकार ने 'आभिमानिक सुख' का, इस के सम्बन्ध में उद्देश किया है (१-२-१२) । बिना अध्यात्मशास्त्र, मोक्षशास्त्र, की शरण लिये, इस का तात्त्विक हेतु समझ में नहीं आता । और समझने की आवश्यकता है । यदि समझ कर उस ज्ञान को अपने हृदय में सदा रखे, तो भारी भूलां, पापों, और उन के फलरूप कष्टों, से, बचा जा सकता है । काम-सुख में अति 'दर्प' 'गर्व' करने से, स्त्री और पुरुष, परस्पर अथवा दूसरों को, शारीर और मानस क्लेश पहुँचा कर, वैमनस्य खड़ा कर, वैवाहिक वा सामाजिक सुख को नष्ट कर देते हैं; अपने को वा दूसरों को क्रुद्ध वा दीन करते हैं; इसी लिये भीष्म पितामह ने, शांतिपर्व के षट्त्रिंशी नामक अध्याय में, कहा है, 'सेवेत् कामम् अनुद्धतः', काम के सेवन में बहुत उद्धत न होना चाहिये ।**

* 'शरीर' को 'संसारात्मक' इस लिये कहा, कि जहां 'शरीर' नहीं वहां संसार नहीं; शरीर के, और उस में स्थित इन्द्रियों के, द्वारा ही तो संसार का अनुभव होता है ।

❖ पहिले पृ० १७७—१७८ पर लिख आये हैं कि, मैथुनप्रसंग में नर-नारी, एक दूसरे पर, जो चाहते हैं सो करते हैं, और 'अभिमान', 'अस्मिता', 'अहंकार' का रस चखते हैं । पुण्य और पाप को पृथक् करने वाली रेखा बहुत बारीक होती है; ज़रा-सी 'अति' होने से पुण्य का रूप बदल कर पाप हो जाता है; परन्तु पाप की 'अति' होने से पुण्य नहीं

काम के अन्य अर्थपूर्ण नाम ।

कंदर्प—काम के और भी नाम संस्कृत में हैं । बहुत अर्थपूर्ण हैं । ‘सम्यक् कृता’ ‘अच्छी बनाई हुई’, ‘संस्कृत’ भाषा ऐसी ही है । पर निरुक्त शास्त्र का प्रयोग, जिस से प्राचीन अर्थगर्भ शब्दों का निर्वचन, अध्यात्मशास्त्र की सहायता से हो, प्रायः उठ सा गया है । एक नाम, काम बन जाता; (मनुष्य-दृष्टि से; ईश्वर-दृष्टि से, रावण आदि का अतिपाप भी, अ-साक्षात्, अ-प्रत्यक्ष, रूप से, मानव जाति का, दूर जा कर, कल्याणकारक हुआ; यह ईश्वर के, परमात्मा के, द्वंद्व-मय, पुण्य-पाप-मय, जगन्नाटक का, अ-वारणीय नियम ही है); ऊपर से नीचे गिरना सहज है; नीचे से ऊपर चढ़ना कठिन; इसके विशेष आध्यात्मिक हेतु हैं । सच्चे प्रेम से, विवाहित भार्या-भर्ता के, परस्पर मैथुनीय-आलिंगन में भी, दोनों और, सूक्ष्म अभिमान की (जिसी का घनीभाव, राजस घोर-भाव, दर्प, गर्व, है), मात्रा रहती ही है; उसका आस्वादन, लीला से, बनावटी, कृत्रिम, ‘खेल’ के भाव से, अपने ऊपर आरोपित नाटकीय प्रदर्शन से, परस्पर, एक दूसरे पर, पर्याय (पारी-पारी) से मिथ्या ‘बलात्कार’ कर के, होता है; और उस से, परस्पर प्रेम, परस्पर रमण (एक दूसरे में ‘रमना’, ‘रीकृना’), आनन्द, बढ़ता है; किन्तु, यदि यह ‘बलात्कार’, मिथ्या खेल के स्थान में वास्तविक (‘जिना बिल-जब्र’), और परस्पर के स्थान पर एक-तरफा, हो जाय, तो घोर, पापिष्ठ, और अति अनर्थकारी होगा, प्रेम प्रीति का सर्वथा नाश करेगा, तीव्र द्रोह और हीनता की आग जलावेगा, जीवन को विष-मय करेगा, मानस और शारीर तीक्ष्ण आधि-व्याधियों को जन्म देगा । इस सब विषय के विस्तार की—‘अभिमान’ के पुरुषरूप, ‘सैडिज्म और स्त्रीरूप, ‘मैसोचिज्म’, आदि की—चर्चा, ‘दि सायंस् आफ् दि इमोशनस्’ में की है । पाश्चात्य वैज्ञानिकों ने, यूरोपीय भाषाओं में लिखे हुए, ‘सैक्रियेट्री’ (कामादिजनित मानस विक्रिया, उन्मादादि) के शास्त्र के ग्रन्थों में इस विषय का प्रतिपादन बहुत विस्तार से किया है—कि यह कामसम्बन्धी दर्प अभिमान, कैसे कैसे घोर विकृत बीभत्स भयानक क्रूर रूप धारण कर लेता है, यहां तक कि मैथुन में हिंसा तक कर डालता है । वास्तव्य ने भी कुछ थोड़ी चर्चा इस की की है, जिस का स्थात

का, ‘कंदर्प’ है। इस का दो प्रकार से निर्वचन हो सकता है। ‘कं दर्पयति,’ किस के इंद्रिय-निग्रह, आत्म-संयम, के दर्प को बचने देता है ? किसी के नहीं, इस लिये ‘कंदर्प’।

अहल्याया जारः सुरपतिर् अभूद्; आत्मतनयां

प्रजानाथो ऽयासीद्; अभजत गुरोर् इन्दुर् अबलां;

इति प्रायः को वा न पदम् अपथे ऽकार्यत मया,

श्रमो मद्वाणानां क इव भुवनोन्माथविधिषु।

(प्रबोध-चंद्रोदय)

कामदेव कहता है, मैंने सुरपति इन्द्र को गौतम ऋषि की पत्नी अहल्या का जार (यार) बना दिया; चन्द्रमा को अपने गुरु बृहस्पति की पत्नी तारा से व्यभिचार करा दिया; स्वयं ब्रह्मा को अपनी बेटी सरस्वती के पीछे दौड़ा दिया; मेरे बाणों को सारे संसार के ‘उन्मथन’, ‘मनो-मथन’, मे क्या कोई श्रम है ? कुछ नहीं। मेरा एक नाम ‘मन्मथ’ है ही।

व्यवहार-दृष्टि से, इन सब पौराणिक कथाओं का सीधा-सीधा अन्त-रार्थ भी बड़ा उपदेशप्रद है; ये कहने सुनने वाले को सदा सावधान करती रहती हैं, कि संसार में सँभल कर चलो, दर्प मत करो, काम के वेग से डरते रहो, बड़े-बड़ों से बड़ी-बड़ी भूल हो गई हैं, और इस के कारण उन को बड़े-बड़े दंड भी मिले हैं; इन्द्र के शरीर में हजार व्रण (उप-दंश, गर्मी, के रोग के ऐसे) हो गये; चन्द्रमा को क्षय रोग हो गया; ब्रह्मदेव के पहिले जो पाँच सिर थे उन में से एक को रुद्र ने काट डाला, जिस से चार ही रह गये; फिर तुम क्या चीज़ हो !। पर आध्यात्मिक आधिदैविक दृष्टि से ये सब रूपक भी हैं। यथा अ-हल्या का अर्थ है— बिना हल चली, बिना जोती, भूमि; गो-तम का अर्थ बहुत पशु, गाय आगे वर्णन किया जाय। काफ़ूट-एबिड नामक शास्त्री का लिखा ग्रन्थ ‘सैकोपेथिया सेक्सुऐलिस्’, इस विषय पर बहुत प्रामाणिक समझा जाता रहा है। जर्मन भाषा से अंग्रेज़ी में इस का अनुवाद, प्रायः चालीस वर्ष हुए, छपा। तब से ग्रन्थ कितने ही ग्रन्थ, इस विषय के, नई गवेषणाओं से उपोद्बलित, छपे हैं।

वैल, पालने वाला मनुष्य; इन्द्र का अर्थ विद्युत्; चन्द्र का अर्थ जल; जब 'अहल्या' के पति 'गोतम' कहीं चले गये थे, अपनी पत्नी की फिक्र, भूमि की रक्षा, देख-रेख, नहीं कर रहे थे, उस समय बिजली बादल के अनुचित (अतिमात्र) स्पर्श से खेती की भूमि पड़ती हो गई; फिर राम जी ऐसे महापुरुष के पाद-स्पर्श से, उस पर घूम फिर कर देखने से, (जैसा राजा और राज-पुरुषों का धर्म है, कि घूम फिर कर प्रजा का निरीक्षण और कष्ट-निवारण करते रहें), और उत्तम प्रबंध करने से, वह भूमि, जो पत्थर ऐसी, ऊसर ऐसी, हो गई थी, फिर से जाग उठी, उर्वरा हो गई, जोती-बोई जाने लगी, उस के पुत्र 'शत-दानन्द' हुए। राम जी के 'कदमो की बरकत' से यह सब काम हुआ। "रमन्ते जनाः यस्मिन् स रामः"। तथा बृहस्पति, तारा, चन्द्र, चन्द्र-तारा के पुत्र बुध, पृथ्वी-वराह के पुत्र भौम आदि, ये सब खगोल में घूमते हुए ब्रह्मांड, ब्रह्म के अण्ड, गोले, ग्रह नक्षत्र आदि, हैं, जिन में, आपस में, करोड़ों वर्ष पहिले, (पाश्चात्य ज्योतिष शास्त्र से ऐसी सूचना मिलती है), परस्पर महा उत्पात हो कर, 'संग्रामे तार-कामये', तब वर्तमान सौर सम्प्रदाय की व्यवस्था स्थिर हुई। तथा सरस्वती का अर्थ वाक् है; ब्रह्मा का अर्थ महत्त्व, बुद्धितत्व, वाग्मी है; रुद्र का अर्थ क्रोध है; वाक् का दुष्प्रयोग होने से, चारों ओर क्रोध फैलने से, वाग्मी की दुर्दशा होती है। कुमारिल ने, 'तंत्र-वार्त्तिक' नाम के अपने ग्रन्थ में, एक और अर्थ, इस 'ब्रह्मा-सरस्वती-रुद्र' के रूपक का किया है, यथा, सरस्वती का अर्थ उषा, ब्रह्मा का सूर्य। इत्यादि। इस के विस्तार का यहाँ अवसर नहीं, प्रसंगवशात् केवल सूचना फर दी।

दूसरा निर्वचन 'कंदर्प' का है, 'कं न दर्पयति', किस को दर्पयुक्त, दत्त, नहीं करता*। कंदर्प का और 'दर्पण', आईना, का साथ है। 'दर्पयति इति दर्पणः', जिस में स्त्री-पुरुष अपनी सूरत को देख कर सँवारते हैं, और 'दत्त' होते हैं। कबीर की गीत है, "मुखड़ा क्या देखै दर्पन में, तेरे दया धरम नहिं तन में"।

* वा 'कं, ब्रह्माणं, बृहन्तं, महान्तं अपि, पुष्पं, दर्पयति'; वा 'यं कं अपि, सर्वं अपि जन्तुं, दर्पयति, उन्मादयति'।

मदन—एक नाम ‘मदन’ भी है।

बुधात्तामो, जीर्णः, श्रवणरहितः, पुच्छविकलः,

शुनीम् अन्वेति श्वा; हतम् अपि निहंयेव मदनः। (भर्तृहरि)

कृश, काण, खज्ज, विना कान, विना पूंछ, भुखमरा, जराजीर्ण भी, कुत्ता, ‘मदन’ से प्रेरित हो कर, मत्त हो कर, कुत्ती के पीछे दौड़ता है। नाम बहुत यथार्थ है। ‘मदयति इति मदनः’, जो जीव को मत्त, मस्त, कर दे। अभिमान, मान, दर्प, मद—यह सब पर्याय ही हैं। अच्छे आहार से बल, उस से बल-मद। अच्छी धन-सम्पत्ति से धन-मद। ऐसे ही विद्या-मद, जाति-मद, रूप-मद, ऐश्वर्य-मद, अधिकार-मद, तपो-मद, आदि। प्रमाद, उन्माद, मादक, प्रमदः, प्रमदा, ‘मैड’ (पागल), सब नज़दीकी रिश्तादार हैं। अच्छी धन-सम्पत्ति से सुलभ अच्छे आहार से जनित बल का सार, स्त्री-वीर्य, पुरुष-वीर्य; उस से वीर्यमद, काममद, ऐश्वर्यमद। मद्य, मदिरा, मे भी यही धातु है। मद्य के सेवन से भी ‘मद’ उत्पन्न होता है। मद्य-मांस-मैथुन आदि का, घोर भयङ्कर वाममार्ग के पंच ‘म’-कार मे, इसी हेतु से साथ देख पड़ता है। तामस हर्ष के सभी साधन हैं। मद का अर्थ ‘हर्ष’, ‘उद्धतता’, तथा ‘वीर्य’ भी है।* दोनों का आशय ‘मद्-भाव’, ‘अहं-भाव’, की वृद्धि है। ‘कोऽन्योऽस्ति सदृशो मया’, ‘मेरे सदृश दूसरा कौन है’। फ़ारसी में भी शे कीबाज़ आदमी की तस्वीर ऐसे ही लफ़्ज़ों से खींची है—“हम् चु मन् दीगरे नीस्त”, जो, “कोऽन्योऽस्ति सदृशो मया” का तर्जुमा ही है। मद की अति वृद्धि से ‘उन्माद’ हो जाता है।

ब्रह्मचर्य के गुण।

‘शुक्र’ नाम ब्रह्म का भी है, वीर्य का भी। ब्रह्म का अर्थ अति बृहत्, अनन्त, परमात्मा भी; वेद अर्थात् अनन्त ज्ञान भी; तथा बृंहणशील, वर्धन सन्तानन शक्ति रखने वाला, वीर्य भी। इन तीनों की प्राप्ति, वृद्धि, सञ्चय, करने वाली चर्या का नाम ब्रह्म-चर्य है।

* हाथी जब ‘मस्त’, ‘मत्त’, होता है, तब उस की कनपट्टियों से ‘मद’ बहता है; नीम का पेड़ जब बहुत पुष्ट और पुराना हो जाता है, तब उस से ‘मद’ बहता है, जो दवा के काम में आता है; इत्यादि।

पाके रसस्तु द्विविधः प्रोक्तो हि अन्नरसात्मकः;
रससारमयो भागः शुक्रं ब्रह्म सनातनम् ।

स पर्यगात् शुक्रम् अकायमव्रणमस्त्राविरं शुद्धमपाविविद्धं । (उप०)

अन्न के परिपाक से जो रस उत्पन्न होता है, उस का सार, सनातन-ब्रह्म-रूप, ब्रह्मशक्तिमय, शुक्र है । आयुर्वेद का कहना है कि आहार से क्रमशः रस, रक्त, मांस, मेदस्, अस्थि, मज्जा, बन कर, सातवाँ परिणाम वीर्य होता है । आठवाँ परिपाक, वीर्य का परिणाम, तरस्, ओजस्, सहस्, महस्, तेजस्, वर्चस् आदि विविध प्रकार का, पेशियों का, इन्द्रियों का, हृदय का, मन का, अहंभाव का, बुद्धि का, बल होता है । ब्रह्मचर्य की, विद्या-रिप्ति की, अवस्था में, शुक्र का, स्वप्नादि में, स्खलन हो जाय तो,

पुनर्माँमैतु इन्द्रियं, पुनरात्मा द्विविधं ब्राह्मणं च,
पुनरन्नयो धिष्यया यथास्थां कल्पन्तामिहैव,

इस मन्त्र का, स्नानादि कर के, मंत्र के शब्दों के अर्थ की भावना के सहित, जप करने से, सब दोष दूर हो जाते हैं, और फिर बल का, वीर्य का, संचय हो जाता है । इसी मंत्र को बृहदारण्यक उपनिषत् में और विस्तार से कहा है,

तदभिमुखोऽयं, अनु वा मंत्रयेत्, यन् मेऽद्य रेतः पृथिवीम् अस्कात्सीत्,
यद् ओशधीः अपि असरद्, यद् अपः, इदम् अहं तद् रेतः आददे, पुनर्माँम्
ऐतु इन्द्रियं, पुनस्तेजः, पुनर्भगः, पुनरग्निः, धिष्यया यथास्थानं कल्पन्ताम् ।*

ऐसा ध्यान और जप करै कि, जो मेरा वीर्य गिर कर पृथिवी में, ओषधियों में, जल में, मिल गया, उस को मैं फिर अपने चित्त के बल से वापस लेता हूँ; मेरा इन्द्रिय-बल, मेरा तेजस्, मेरा सौभाग्य, मेरे प्राण की गर्मी, और मेरे सब अवयवों में रहने वाली शक्तियाँ, अपने अपने

* आरवलायन-गृह्य-सूत्र में पाठ यों है—पुनर्माँमैतु इन्द्रियं, पुनरायुः, पुनर्भगः, पुनर्द्विविधमैतु मां, पुनर्ब्राह्मणमैतु मां, स्वाहा । इसे ये धिष्ययासोऽन्नयो यथास्थानमिह कल्पन्तां, वैश्वानरो वावृधानोऽन्तर्यच्छतु मे मनो, हृद्यन्तरं ऋतस्य केतुः, स्वाहा । (३.६.६.) अर्थ एक ही; शब्द बदलते हैं ।

उचित स्थान पर वापस आ जावें। स्पष्ट है कि ऐसा ध्यान मन में होने और रहने से वीर्य का अत्रोष और संचय अपने शरीर में होगा। 'इन्द्रिय' शब्द वेद के मंत्र में वीर्य का उपलक्षण है। क्यों कि, (स्त्री-पुरुष के वैवाहिक धार्मिक अनतिमात्र प्रेममय समाश्लेषण से अन्यत्र), वीर्यस्खलन से, उक्त सब प्रकार के बल का, प्राण का, 'क्षय' होता है; अंतःकरण बहिष्करण में, चित्त और देह में, शिथिलता आती है; तथा, वीर्य के संचय से सब इन्द्रियों में, सब अवयवों में, शक्ति और ज्योति बढ़ती है। आयुर्वेद में निर्णय किया है,

त्रिस्थूणं शरीरं, आहारः निद्रा ब्रह्मचर्यं इति तिस्रः स्थूणाः ।

(सुश्रुत, चरक)

शरीर की तीन धूनी हैं, स्तम्भ हैं, शुद्ध आहार, निद्रा, और ब्रह्मचर्य। 'ओजस्' शब्द के दूसरे अर्थ भी सुश्रुत, चरक, शाङ्ग धर आदि ने कहे हैं; उन के विवरण का यहां प्रयोजन नहीं।

क्षयरोग

यह प्रसिद्ध है कि अति भोग विलास से, बहुत ऐयाशी से, क्षय, तपे-दिक्र, 'कन्जमृशन', की बीमारी हो जाती है; अमीरी की बीमारी है; इसी हेतु से एक नाम इस का 'राजयक्ष्मा' है। पर बहुत गरीबी से भी यह हो जाती है। वैद्यक में बहुत प्रकार के क्षय, और उन के कारण कहे हैं; पर विशेष दृष्टि से, दो प्रकार विशेष हैं, अनुलोम क्षय और प्रतिलोम क्षय। शरीर अथवा बुद्धि के अति व्यायाम, परिश्रम, कर्षण से; तीव्र मानस शोक, क्षोभ, चिन्ता से; स्वास्थ्य की साधारण सामग्री, शुद्ध और पर्याप्त अन्न, जल, वायु, वस्त्र, प्रभृति के अभाव से; सर्दी गर्मी खा जाने से; प्रजा-गर से; मन्दाग्नि मन्द ज्वर आदि हो कर, यदि अनुलोम क्रम से धातु क्षीण होने लगें, पहिले रस, तब रक्त, तब मांस इत्यादि, अंत में शुक्र; तो उस को अनुलोम क्षय कहते हैं। अति कामुकता, विषम कामुकता, या अन्य किसी कारण से, वीर्य के क्षय से आरम्भ हो कर रस के क्षय से जो अंत करता है, उस को प्रतिलोम क्षय कहते हैं।

हस्तमैथुनादि दोष और क्षय रोग ।

हस्तमैथुन दोष विद्यार्थियों में, पूर्व पश्चिम के सभी देशों में, आज काल बहुत फैला जान पड़ता है। इस के अतिमात्र आचरण से भी विविध प्रकार के अन्य मानस और शारीर रोग तथा क्षयरोग, उत्पन्न होते हैं। पर यदि कभी कदाचित् कोई विद्यार्थी ना-समझी से यह भूल कर ले, तो उस को यह भय न होना चाहिये (न किसी दूसरे को उसे ऐसा भय दिलाना चाहिये) कि कोई अ-भार्जनीय अनाचार, या अ-पूरणीय हानि, या अ-निस्तार्य दोष, या घोर पाप हो गया। पुनः शुद्ध रहने से यह कदाचित्क दोष मिट जाता है। वेद-मंत्र के जप और उस के अर्थ के भावन की विधि जो ऊपर कही, उस की उपयोगिता यहां भी है। यदि मंत्र के शब्द न भी कहै, उन के भाव ही का ध्यान करै, तो भी वही फल होगा; ध्यान और भावना ही मुख्य हैं, शब्द गौण हैं। वेदों में भी, बहुत स्थलों पर, शब्द बदल-बदल कर एक ही अर्थ कहा है।

प्रसंगवश, एक व्यावहारिक विषय की चर्चा यहां कर देना उचित जान पड़ता है। यद्यपि यह ठीक है कि,

तान् अकृत्स्नविदो मंदान् कृत्स्नविन् न विचालयेत् (गीता),

सब बातों की चर्चा सब के सामने, बिना देश-काल-पात्र के विवेक के, करना ठीक नहीं; और 'काम'-सम्बन्धी दोषों को छिपा जाने की ही चाल समाज में बहुत देख पड़ती है; पर रोग के छिपाने में अधिक दोष और आपत्ति है, विशेष कर जब रोग संक्रामक और व्यापक हो रहा है। ऐसी अवस्था के लिये उचित नीति दूसरी है,

नहि ज्ञानेन सदृशं पवित्रम् इह विद्यते । (गीता)

ऋते ज्ञानान् न मुक्तिः । अज्ञानाद् बन्धः, ज्ञानान् मोक्षः ।

सज्ज्ञान के ऐसा, चित्त और देह को पवित्र शुद्ध करने वाला, दूसरा पदार्थ नहीं; अज्ञान से तरह तरह के बन्धनों में, भूलों में, मनुष्य पड़ जाता है; ज्ञान से ही उन बन्धनों से मुक्त होता है, भूलों से बचता है। बिना ऐसे ज्ञान के, शारीर अथवा मानस दोष से, आधि-व्याधि से, दुराचार अनाचार से, छुटकारा नहीं। इस लिये इस छिपे रोग की, जो समाज

को धुन के ऐसा चाल रहा है, प्रकट परीक्षा होना आवश्यक है। हस्तमैथुन, तथा अन्य प्रकारों का घोरतर कामजनित दूषण, बालक-बालिकाओं का, परस्पर, अथवा युवा और तरुणों और प्रौढ़ों के द्वारा, घरों में, स्कूलों में, बहुत सुनने में आता है*; अखबारों में भी चर्चा होती रहती है; यहां तक कि बिहार

* यह भी इस स्थान पर लिख देना उचित है कि, पुरुषों द्वारा कन्या-दूषण तो होता ही है, जिस के लिये मनुस्मृति में, तथा प्रवर्तमान भारतीय (अंग्रेजी) दंड-विधान में, तीक्ष्ण दंड लिखे हैं; बालिकाओं का भी परस्पर दूषण, अंगुलिप्रक्षेप आदि से, होता है; तथा, युवती और प्रौढ़ स्त्रियों द्वारा बालकों का भी दूषण कभी-कभी होता है; वैद्यक के एक ग्रन्थ में कहा है—निर्लज्जस्त्रीबलाद्भुक्कालस्यऽक्षिप्तकं भवेत्; “बाल-स्यऽक्षेपकं”, ऐसा भी पाठ कहा जाता है; रोग का रूप प्रायः वैसा कहा जाता है, जैसा अंग्रेजी में ‘स्पाज़्मस्’ या ‘कन्वल्शन्स्’ का कहा है, (भूकम्प के ऐसा घोर शरीर-कम्प, हृत्कम्प, घबराहट, आँखें उलटना, बेहोश हो जाना, आदि), जिस बालक से, किसी निर्लज्ज स्त्री ने, बलात्कार से भोग कर लिया है, उस को प्रायः ‘आक्षिप्तक’ ‘आक्षेपक’ रोग हो जाता है। काम-शास्त्रीय विषयों के बड़े परिश्रमी अन्वेषक अनुसन्धाता और पंडित, अंग्रेजी विद्वान्, हावेलाक् एलिस, ने, अपने लिखे सात जिल्दों के बृहद् ग्रन्थ, “साइकालोजी आफ् सेक्स” में, प्रौढ़ा स्त्रियों द्वारा, बालकों के दूषण के अनेक उदाहरण दिये हैं। १९६४ वि. में, दैनिक समाचार पत्रों में, कलकत्ता हाइकोर्ट का एक फैसला छपा था, जिस से मालूम हुआ कि, एक तेरह चौदह वर्ष की युवती ने, काम के असह्य वेग में पड़ कर, एक छः वर्ष के बालक पर अत्याचार किया, और उस की जननेन्द्रिय को बहुत चोट पहुँचायी; न्यायालय से उस युवती को कुछ दंड हुआ। बालक की दुर्दशा, और उस की, सारी आयु भर, इस तीक्ष्ण अनुभव की कड़वी याद, का ध्यान कर के, युवती पर क्रोध आता है; मानव-चित्त को प्रकृति ने कैसा दुर्बल, और काम के वेग को कैसा पूबल, बनाया है; उस युवती के हृदय पर, उस के दुष्कर्म से कचहरी में प्रख्यापन और दंडन का, कैसा भारी आघात पहुँचा होगा; और, समग्र जीवन भर इस दाग को मिटाना उस के लिये असम्भव होगा;

और पंजाब की गवर्मेंटों ने, और उन के शिक्षा-विभाग के डाइरेक्टरों ने, सन् १९३४-३५-६ में तहकीकत कराई और इस दुराचार के रोकने के लिये कुछ उपाय सोचा और आदेश जारी किया; पर आदेश के शब्द कुछ ऐसे गोलमोल थे कि विशेष कार्यसाधक नहीं हुए। 'यूथ्स वेल्फेयर असोसियेशन', अर्थात् 'युवा और बालकों की रक्षा के लिये समिति', भी पंजाब में बनी। महात्मा गांधी जी ने भी, सन् १९३५ में, लाहौर के सनातनधर्म कालेज के आचार्य (प्रिंसिपल) के पत्र के उत्तर में, इस विषय पर, देश को उपदेश दिया। इन सब तहकीकातों से विदित हुआ कि, स्थान-स्थान पर, स्वयं अध्यापकों ने ही अपने शिष्यों के साथ दुराचार किया। जिस को रद्द होना चाहिये वही भद्द हो गया। इस सब समाज में मुंह दिखाना कठिन होगा; विवश हो कर वेश्या-वृत्ति का ग्रहण करना होगा; या भिक्षा-वृत्ति ग्रहण कर के तीर्थ-स्थानादिकों की 'बैरागी' आदि मंडलियों के कुपन्थ-सुपन्थ में अपना तन और मन डुबा देना होगा, या 'मिरिच' (मारिशस) देश के ऐसे टापुओं में जाना होगा, जहां बहुतेरी अभगिनियों को जाना पड़ता रहा है—यह सब विचार कर के, अपराधिनी युवती के ऊपर, क्रोध के साथ-साथ दया भी होती है; पर अन्त में यह मानना पड़ता है कि प्रख्यापन और दंडन न होने से, ये प्रच्छन्न पाप बढ़ते ही जायेंगे, तथा प्रकाशन और न्यायोचित नियोजन से, चाहे एक व्यक्ति का जीवन खट्टा या ध्वस्त ही हो जाय, पर समाज को लाभ होगा, असह्य काम के वेग को रोकने की प्रवृत्ति अधिक होगी, समाज की हवा भी स्वच्छ होगी। यदि समाज में शुभ संस्कृत परिष्कृत भाव अधिक व्याप्त हों, तो ऐसे दंडित व्यक्ति से फिर कोई घृणा भी न करै, और उस का जीवन भी परिशुद्ध और निष्कलङ्क हो जाय। मनु की आज्ञा है,

एनस्विभिः अनिर्णिक्तैः नार्थं किंचित् सहाचरेत्;

कृतनियोजनांस्त्वांस्तु न जुगुप्सेत् किंचित् ।

एनस्वी, पातकी, अपराधी का जब तक नियोजन, दंड से मार्जन, नहीं हुआ है, तब तक उस से कोई सम्बन्ध न करै; जब पाप का मार्जन, दंड से, हो जाय, तब उस से कोई जुगुप्सा न करै।

से इतना तो जरूर हुआ कि जनता का ध्यान इस ओर फिरा, और हवा बदलने की इच्छा और प्रयत्न शुरू हुए। माता, पिता, गुरु—इन तीन के नाम, वेद में, मनुस्मृति में, बहुधा साथ ही लिये जाते हैं। यदि ये ही अपनी संतान की, अपने शिष्य की, हत्या कर डालें, तो क्या उपाय है ?

यस्यांके शिर आधाय, जनः स्वपिति निर्भयः,

स एव तत् शिरः छिद्यात्, तत्र कं परिदेवयेत् ? (म० भा०)

जिस की गोद में सिर रख कर सोवें, वही उस सिर को काट ले, तो किस पर भरोसा किया जाय, किस से परिदेवना, शिकायत, पुकार, की जाय ? पर नहीं, इस का उपाय है, और किया जाना चाहिये, और किया जा सकता है, यदि गृहस्थ और राष्ट्रभूत्य एकमत और सन्नद्ध हो कर यत्न करें। मुख्य उपाय यह है कि (१) समाज की सारी हवा, जो दुर्भावमय अधर्म कामक्रोधादि की इच्छाओं और चेष्टाओं से, विषाक्त हो रही है, वह सत्-शिक्षा, सद्-भाव, सत्-साहित्य के प्रचार से, शोषी और बदली जाय। जैसी नई पुरत की शिक्षा होगी, वैसी भावी समाज की सभ्यता वा असभ्यता होगी; (२) पाठशाला, मद्रसा, स्कूल, कालिज आदि को सच्चा 'गुरुकुल' बनाया जाय; विवाहित और सन्तान वाले ही स्त्री पुरुष अध्यापक बनाये जायें; गुरु और गुरुपत्नी और उन के अपत्य और शिष्य साथ रहें, साथ उठें बैठें, पढ़ें पढ़ावें, चलें फिरें। अपने और दूसरों के अपत्यों को साथ देख कर, सब के लिये, गुरुओं अध्यापकों अध्यापिकाओं के मन में शुद्ध वात्सल्य के भाव उत्पन्न होंगे, और सब की तुल्य रूप से देख-रेख रखेंगे और रक्षा करेंगे; दुष्ट कामुकता के भाव, किसी के लिये, उन के मन में उदय होने न पावेंगे। इस के विरुद्ध, जवान, अनव्याहे, निस्तन्तान, स्त्री, पुरुष, यदि अध्यापिका और अध्यापक होंगे, तो उन में दुष्ट भावों का उपजना बहुधा सहज होगा। अवान्तर उपाय यह है कि, जिस अध्यापक के सम्बन्ध में विशेष शंका और बदनामी उठै, वह बर्खास्त कर दिया जाय; अधिक और साक्षात् प्रमाण आदि की प्रतीक्षा न की जाय; जैसे ज्ञाबितै फौजदारी में नेकचलनी के लिये मुचलका जमानत की आज्ञा बदनामी के ही सबूत पर, दे दी जाती है। और भी; प्रत्येक अध्यापक

और अन्यायिका से, छुपी शपथ को उच्चस्वर से पढ़वा कर, उस पर हस्ताक्षर करा लिया जाय, कि हम अपने शरीर में, तथा 'क्लास' (class, वर्ग, दर्जे) के किसी बालक वा बालिका के शरीर में, किसी प्रकार का कामीय दुराचार वा अशुचिता न होने देंगे । तथा, स्कूल के प्रत्येक कमरे में प्रतिदिन नहीं तो प्रत्येक सप्ताह में एक बेर, थोड़ी देर के लिये, मोटे अक्षरों में लिखा हुआ, यह उपदेश, दीवार पर लटका दिया जाय, जिस में प्रत्येक बालक बालिका उसको पढ़ ले, कि, 'किसी बालक-बालिका को, अपने या दूसरे की, मलमूत्र की इन्द्रियों से खेलना कदापि नहीं चाहिये, क्योंकि ऐसा करने से बड़ी बीमारियां हो जाती हैं; लेकिन इन इन्द्रियों को साफ रखने का प्रकार अपने माता-पिता से ही सीख लेना चाहिये' । यह स्थ जनता को, अपनी रक्षा के लिये, इस विषय में, जैसे अन्य विषयों में, बल्कि उस से बहुत अधिक, सजग, होशियार, सावधान, रहना चाहिये* । आंख कान बंद कर लेना, 'हम तो ऐसी बातें सुनना नहीं चाहते', ऐसी अनास्था अरुचि इस विषय के विचार करने में दिखाना, मुंह फेर लेना—यह भले आदमियों में बहुधा देख पड़ता है; पर, इस प्रकार से, बुरे आदमी अधिक घृष्ट होते हैं, उन के दुराचार समाज को अधिकाधिक भ्रष्ट और दुर्बल और निर्मर्याद करते हैं; छिपाने से रोग और बढ़ता ही है । इस लिये, ऐसे दुराचार को रोकने के सद् उपायों पर, सज्जनों में परस्पर, शांत और दूरदर्शिनी बुद्धि से, विचार होना ही चाहिये ।

एक और विषय की चर्चा इसी स्थान पर करना प्रसंग-प्राप्त है । आज काल, अवस्था के परिवर्तन से; प्राचीन भारतीय शील, शक्ति, सज्ज-ज्ञान, स्वयंप्रज्ञता, स्वावलम्ब, स्वातंत्र्य, के हास से; पाश्चात्य शक्तियों और विचारों के आक्रमण से; पुरानी सभी व्यवस्थाओं मर्यादाओं के अस्त-व्यस्त हो जाने से; दूषित ज्ञान, क्षुद्र विचार, क्षुद्र आचरण, मूढ-ग्राह, धर्माभास, मिथ्या-धर्म, परतंत्रता, परावलम्ब, परप्रज्ञता, परानुकारिता, की वृद्धि से; इस भारतवर्ष की जनता के जीवन के सभी पार्श्वों, पहलुओं,

* 'दि सायंस आफ सोशल आर्गेनिजेशन' के पृष्ठ ६०६-६१७ में, अधिक विस्तार से इन बातों की चर्चा की है ।

अंगों में, उथल-पुथल, अधरोत्तर, समुद्र की लहरों के ऐसा हो रहा है। समाज-निर्माण, मनुष्य मनुष्य के परस्पर अधिकार-कर्त्तव्य, वार्ता-वाणिज्य-रोजगार, राजनीति-राष्ट्रप्रबन्ध, शिक्षा-रक्षा-भक्षा, की व्यवस्था के; स्त्री-पुरुषके परस्पर कामिक व्यवहार के, विवाह-पद्धति के; भर्त्ता-भार्या, पिता-पुत्र, भर्त्ता-भृत्य के परस्पर सम्बन्ध और व्यवहार के; दाय आदि के; सर्मा के नियमों में उलट-फेर हो रहा है। इस के अन्तर्गत बालक-बालिकाओं, कुमार-कुमारियों, किशोर-किशोरियों, युवा-युवतियों, तरुण-तरुणियों का, एक साथ उठ बैठ कर, रह कर, स्कूल कालिजों में पढ़ना पढ़ाना भी शुरू हो गया है। उस के स्वाभाविक गुणदोषात्मक फल भी होने लगे हैं; अवि-विवाहित विद्यार्थिनियों को गर्भ रह जाना, और ऐसे गर्भ के पातन का यत्न करना, सुना जाने लगा है। “कामः स्वभाववामः”। बिना अवसर के भी काम उत्पन्न हो जाता है; अवसर प्राप्त होने पर, तीक्ष्ण प्रलोभन होने पर, क्या नहीं हो सकता। “कं नहि मदयति मदनाः”। अति तपस्वी, अपने शरीर को सुखा डालने वाले, हवा पानी पत्ता पी खा कर रहने वाले, विश्वामित्र पराशर आदि ऋषियों से भी, स्त्रियों के कमलवत् सुललित मुखों को देख कर, मोह में पड़ कर, चूक बहुतेरी होती रही हैं, साधारण स्त्री पुरुषों की, घी दूध दही उत्तम पुष्टिकर अन्न (और मद्य मांस भी) खाने पीने वालों की, क्या कथा; यदि ऐसे लोग भी इन्द्रिय निग्रह कर सकें, तो विंध्य पर्वत पौड़ कर सागर को पार कर ले।

विश्वामित्र-पराशर-प्रभृतयः वात-ासु पर्ण-ाशनाः;
तेऽपि स्त्रीमुखपंकजं सुललितं दृष्ट्वैव मोहं गताः;
शाल्यन्तं दधिदुग्धगोष्ठतयुतं ये भुञ्जते मानवाः,
तेषाम् इन्द्रियनिग्रहो यदि भवेत्, विंध्यस् तरेत् सागरं। (भट्टहरि)

मनु की आज्ञा तीव्र है,

स्वभावः एव नारीणां नराणां च इह (परस्पर) दूषणम्;
अतो ऽर्थान् न प्रमाद्यन्ति प्रमदासु विपश्चितः।
मात्रा स्वस्वा दुहित्रा वा न विविक्तासनो भवेत्;
बलीयान् इन्द्रियग्रामो विद्वांसम् अपि कर्षति।

मानव प्रकृति का यह स्वभाव ही है कि, नर और नारी, सान्निध्य में, परस्पर, एक दूसरे के चित्त को लुब्ध करते हैं, एक दूसरे को दूषित करते हैं; इस लिये माता, बहिन, बेटी के साथ भी अकेले में न बैठे; इन्द्रियों की सेना बड़ी बलवान् है; विद्वान् को भी कुराह में ले जाती है*। इस अर्थ से, इस हेतु से, पढ़े-लिखे विपश्चित् विद्वान् पुरुषों पर विशेष कर जिम्मादारी है (क्योंकि स्त्रियों को पढ़ाने-लिखाने, विदुषी बनाने, की चाल कम हो गई है) कि वे स्त्रियों की रक्षा करें, और स्वयं प्रमाद न करें।

‘परस्पर’, ‘एक दूसरे को’, यह शब्द याद रखना चाहिये; प्रायः टीकाकार लोग, मनु के श्लोक का यह अर्थ लगाते हैं कि नारी ही नर को दूषित लुब्ध करती है; यह ठीक नहीं; जैसे और जितना नारी नर के, वैसे और

* इस श्लोक पर एक वृद्ध अंग्रेज ने मुझ से आश्चर्य प्रकट किया, कि भारतवर्ष के स्त्री-पुरुषों पर, यहाँ के धर्मव्यवस्थापकों, विधान-कारकों, को इतना अविश्वास था। उन से कहना पड़ा कि, ‘प्लूटार्क’ के लिखे ‘ग्रीस और रोम के वीर पुरुषों के चरित्र’ में, तथा फ्रांस, इटली, ईजिप्ट, पेरू, आदि के इतिहास में, तथा एक मुगल बादशाह के सम्बन्ध में ऐसे पिता-पुत्री भाई-बहन, के दुराचरण के उदाहरण मिलते हैं; तथा आज-काल, इंग्लिस्तान के कानून में, ऐसे पापों के लिये विशेष दंड लिखा है, जिस से सिद्ध होता है, कि ऐसे जुर्म वहाँ होते हैं; कभी-कभी, सम्वाद-पत्रों में ऐसों का वृत्तान्त छपता भी है; मैं ने ‘दी सार्यस् आफ् सोशल आर्गेनिजे-शन’ के पृष्ठ ४६५-४६७ पर कुछ उदाहरण दिये हैं। इस देश में, अन-पढ़ गँवार लोगों में, ‘मा’ ‘बहिन’ ‘बेटी’ की गाली झूठ मुँह से निकल आती है; ऐसी गालियों का इतना प्रयोग सर्वथा निराधार नहीं हो सकता; “न-मूला हि जनश्रुतिः”; जब ऐसे पाप वस्तुतः होते हैं, तभी ऐसी गालियाँ फैली हैं। लिट्टन के ग्रन्थ ‘हिस्टरी आफ् मैरिज’ में, तथा ‘सेक्स’ (‘काम’) पर अन्य पाश्चात्य वैज्ञानिक ‘ग्रंथों’ में, ऐसे सम्बन्धों के बहुत उदाहरण दिये हैं। पुराणों में राजा पृथु और रानी अर्चि, भाई बहिन कहे हैं। शेक्सपियर के नाटक ‘पेरिल्क्वीज’, और शेली के ‘दिचेन्चाइ’ भी देखिये।

उतना नर भी नारी के, हृदय में लोभ और दोष उत्पन्न करते हैं। नर लेखक प्रायः नारियों को ही गाली देते हैं; यह उन की धृष्टता, निर्लज्जता, घोर कृतघ्नता है, कि अपनी माता को ही बुरा कहते हैं; अपने पिता को, और सब से अधिक अपने को, नहीं। अशिक्षित, अशिष्ट, जीवों की विकृत, असंस्कृत, प्रकृति ऐसी ही होती है, कि दूसरे में ही दोष देखें, अपने में नहीं; ऐसी स्त्रियाँ भी प्रायः जब आपस में बात करती हैं, तब नरों को ही दोषी बतलाती हैं।

दूसरे स्मृतिकार ने कहा है,

वृतकुम्भसमा नारी, तसांगारसमः पुमान्,

तस्मान् नरं च नारीं च नैकत्र स्थापयेद् बुधः।†

अविवाहित स्त्री पुरुष को एकत्र रखना, मानो आग और ईंधन को साथ रखना है; ऐसी अवस्था में 'ब्रह्मचर्य' और सच्चरित्र निबहना प्रायः असम्भव सा है; और प्रायः स्त्री ही की हानि और दुर्दशा होती है।

अब स्त्रियों की शिक्षा की ओर देश का झुकाव बहुत हो रहा है, और ठीक हो रहा है; पर उस के प्रकार पर गृहस्थों को बहुत गम्भीर विचार करना आवश्यक है। जैसा गम्भीर विचार बालकों की रक्षा के लिये करने की आवश्यकता है, जिसका जिक्र ऊपर किया गया, उस से भी अधिक इस पर ध्यान देना चाहिये।*

यह जो कहा, इस का आशय यह नहीं है कि स्त्रियों को शिक्षा न दी जाय, या स्त्रियाँ पर्दे में रक्खी जायँ; कदापि नहीं; शिक्षा देना ही चाहिये, पर्दे की प्रथा हराना ही चाहिये। कहने का मतलब केवल इतना ही है, कि स्त्री और पुरुष के प्राकृतिक मानस और शारीर भेद को; संसार में,

† अंगरेजी में एक आभाणक है, जो इस संस्कृत श्लोक का मानो अनुवाद ही है, यद्यपि शब्द उसके कुछ भेद (अभद्र, अपरिष्कृत) हैं,

Man is fire, and woman is tow;

When the two come near, the devil doth blow.

* 'दी सार्यंस आक्र सोशल आर्गेनिजेशन' में, पृष्ठ ४४७ से ४५१ तक, इस पर विस्तार से विमर्श करने का यत्न किया है।

जीवन-संग्राम मे, उन के विभिन्न कर्तव्यों को; और साथ ही उन के सह-धर्मित्व-सहधर्मिणीत्व को भी; ध्यान मे खूब रख कर, शिक्षा रक्षा आदि का प्रबन्ध, विवेक से, मर्यादा बाँध कर, सुव्यवस्थित किया जाय। महाराष्ट्र, गुर्जर, द्राविड, आंध्र आदि प्रान्तों और समाजों मे पर्दा की प्रथा नहीं है, पर स्त्रियों और पुरुषों के परस्पर दर्शन सम्भाषण आदि के विषय मे बहुत मर्यादा बाँधी हुई है।

यत्रेच्छेद् विपुलां प्रीतिं, तत्र त्रीणि विवर्जयेत्,

विवादं, अर्थसम्बन्धं, परोक्षे दारदर्शनम् ।

जिस से स्नेह प्रीति, घनी मैत्री, चाहो, उस के साथ विवाद, बहस, हुज्जत, मत करो, रुपये पैसे का लेन-देन मत करो, एक दूसरे की अनुपस्थिति मे एक दूसरे की पत्नी से भेंट मुलाकात मत करो। यह पुराना श्लोक है, जिस से स्पष्ट निकलता है कि परस्पर दार-दर्शन की प्रथा भारतवर्ष मे सदा रही है, लेकिन पति की मौजूदगी मे ही, गैरहाजिरी मे नहीं। तथा, 'अति सर्वत्र वर्जयेत्'; नहीं तो व्यक्ति के, कुल कुटुम्ब समाज के, जीवन मे, घोर दोष और उपद्रव उत्पन्न होंगे।

काम-विषयक शिक्षा के प्रकार और प्रचार के सम्बन्ध मे कुछ विचार।

पच्छिम मे, 'काम' सम्बन्धी लेख, ग्रन्थ, 'शास्त्र', अब बहुत, किंवा अतिमात्र, बढ़ते जाते हैं; इस सब लिखावट को 'सेक्स लिटरेचर', और शास्त्र को 'सेक्सुअल् सायेंस्', 'सायेंस् आफ लव्' भी कहते हैं। अंग्रेजी मे, उस पदार्थ को, जिसे संस्कृत मे (मैथुन्य) - 'काम' कहते हैं, प्रायः 'सेक्सुअल् लव्' कहते हैं। 'ईरॉस्', 'क्यूपिड्', आदि शब्द, इस के पर्याय होते हुए भी, विशेष अर्थों के द्योतक हैं। 'लव्' शब्द की व्युत्पत्ति अंग्रेजी कोशों मे नहीं मिलती; बहुत सम्भव है कि 'लुभ्', 'लोभ', का ही रूपान्तर है। बिना विशेषण के, केवल 'लव्' शब्द का अर्थ प्रायः प्रेम, प्रीति, स्नेह, होता है। माता, पिता, पुत्र, पुत्री, भाई, बहिन, मित्र के स्नेह को भी, तथा पति-पत्नी के स्नेह की भी, 'लव्' कहते हैं। पर स्त्री-पुरुष के,

विशेष मिथुनताकाम को, ‘सेक्सुअल्-लव्’ कहते हैं । जहाँ ऐकपाक्षिक पापिष्ठ बलात्कार नहीं है; एक और दर्प और क्रूरता, और दूसरी और भय और दीनता, नहीं है; जहाँ स्त्री-पुरुष को परस्पर ‘काम’ है; वहाँ शारीर ‘रति’ भी और मानस ‘प्रीति’ भी, दोनों ही सम्मिलित रहती हैं; “कामस्य द्वे भायें, रतिश्च, प्रीतिश्च,”; तो भी साधारण बोल-चाल में, ‘काम’ शब्द से ‘रति’ की, ‘सुरत’ की, ‘मिथुनता’ की, और ही अधिक भुकाव माना जाता है । यहाँ एक बात और विचार करने की है; हिन्दी में ‘काम’ शब्द का एक अन्य अर्थ प्रचलित है; यह ‘काम’ शब्द, संस्कृत के ‘कर्म’ शब्द का प्राकृत अपभ्रंश वा रूपान्तर है, जैसे कार्य’ का ‘काज’, और उस का अर्थ ‘कर्म’ ही है; हिन्दी बोल-चाल में, दोनों शब्द ‘काम-काज’, एक साथ भी कह दिये जाते हैं; इस लिये, यद्यपि प्रसंग से उपयुक्त अर्थ का बोध हो ही जाता है, तो भी अच्छा होता यदि कोई दूसरा निर्भ्रान्त असन्दिग्ध शब्द मैथुन-काम के लिये निश्चित कर लिया जा सकता, और उस से अन्य पद, संज्ञा, संज्ञा-विशेषण, क्रिया-विशेषण आदि, बनाये जा सकते; जैसे अंग्रेजी में ‘सेक्स-लव्’, ‘सेक्सुअल्’, ‘सेक्सुअली’, ‘सेक्सुएलिटी’, आदि । ‘सेक्स’ शब्द का आगम अंग्रेजी में कहाँ से हुआ, इस का भी पता ठीक नहीं चलता; शब्द-कोशों में, प्रायः लैटिन भाषा का धातु, ‘सिकेरी’, काटना, इस का मूल बताया जाता है; यह ठीक जँचता नहीं; अजब नहीं जो संस्कृत ‘शक्’, ‘शक्ति’, से ही इस की उत्पत्ति हो; क्योंकि सृष्टि करने की पारमात्मिक ‘शक्ति’ और ‘काम’ एक ही पदार्थ है । पर, हाँ, जैसे परमात्मा और जीवात्मा में, तात्त्विक ऐक्य होते हुए भी, प्रातिभासिक भेद है, वैसे ही पारमात्मिक सांकल्पिक सूक्ष्म काम में और जैवात्मिक शारीर स्थूल काम में भी बड़ा भेद है । ❀

‘सेक्स’ शब्द का संस्कृत में ठीक अनुवाद स्यात् ‘लिङ्ग’ शब्द हो; दोनों शब्दों के, अपनी-अपनी भाषा में, प्रयोग की दृष्टि से, यह सम्भावना

❀ अरबी फ़ारसी में एक प्रसिद्ध शब्द ‘शख्स’ है, जिस का अर्थ है मानव-व्यक्ति; अजब नहीं जो, घूम-फिर कर, इस का भी सम्बन्ध ‘सेक्स’ से हो ।

की जा सकती है; यथा, 'मेल-फ्रीमेल-न्यूटर', तीन 'जेन्डर', अंग्रेजी व्याकरण ('ग्रामर') में, और वही तीन 'सेक्स', प्राणिशास्त्र ('बायोलोजी') में, माने हैं; और संस्कृत में भी वही तीन, पुम्-स्त्री-नपुंसक 'लिङ्ग' कहे हैं; परन्तु, जैसे 'सेक्स' से 'सेक्सुअल्' आदि शब्द बनाये गये हैं, और उन का अर्थ 'काम-सम्बन्धी,' 'कामिक', आदि मान लिया गया है, वैसे 'लिङ्ग' शब्द से 'लैङ्गिक' आदि बना कर उन अर्थों में प्रयोग नहीं हुआ, और अब करना बेदव और भ्रमकारक होगा; और भी, 'लिङ्ग' शब्द का प्रयोग दो विशेष अर्थों में अधिकतर हो रहा है, एक तो पुरुष की जननेन्द्रिय के लिये, (स्त्री की नहीं), दूसरा सामान्यतः 'लक्षण', 'चिह्न', के लिये । 'लिङ्ग' शब्द की व्युत्पत्ति, (पुनः पुनः आविर्भूय, पुनः पुनः) 'लयं गच्छति इति', कही जाती है; परमात्मा का स्वभाव, उस की त्रिगुणात्मिका प्रकृति, त्रिविधा शक्ति, उस का 'लिङ्ग' है, व्यञ्जक चिह्न वा लक्षण है; और उस प्रकृति में उदय-लय, आविर्भाव-तिरोभाव, व्युत्थान-निरोध, बढ़ना-घटना, फूलना-सूखना, विकसना-सिमटना, फैलना-सकुचना, होता रहता है; एवं स्त्रीत्व पुरुषत्व का विशेष शारीर लक्षण, 'लक्ष्यते अनेन इति', उन का 'लिंग' है; पर, जैसा अभी कहा, इस अर्थ में, यह शब्द, पुरुष के सम्बन्ध में ही कहा जाता है । शिव के विषय में पुराणों में कहा है, "लिंगे, बेरे च, पूज्यते"; अनन्त सृष्टि की शक्ति के आधारभूत लिङ्ग के रूप में भी, और बेर अर्थात् मुख के रूप में भी, शिव की पूजा की जाती है; भारतवर्ष में लिङ्ग के रूप में ही अधिकतर पूजा देख पड़ती है; किसी तीर्थ स्थान में (यथा मथुरा के कुछ मन्दिरों में) 'पञ्च-ब्रह्म' अर्थात् 'पञ्च-मुख' मूर्ति के रूप में, जिन से पाँच महाभूतों की सूचना होती है, यह पूजा की जाती है । जिस स्त्री-योनि के आकार की वेदी के ऊपर बहुधा यह शिवलिङ्ग की मूर्ति मंदिरों में रक्खी रहती है, उस को 'लिङ्ग' नहीं कहते, 'योनि' ही कहते हैं । सर्जन-शक्ति की दृष्टि से, यदि 'सेक्स' शब्द का आगम 'शक्,' 'शक्ति,' रचना कर 'सकना', से हो, तो 'सेक्स' के लिये 'लिङ्ग' शब्द ठीक होता है; पर उक्त अन्य विचारों से यह भ्रम-कारक होगा । ऐसी ही आपत्ति, 'शक्ति' शब्द के सम्बन्ध में

है, यद्यपि ‘शक्ति उपासना’ का वाममार्गीय रूप घोर ‘कामोपासना’ ही है। इस लिये काम’ और ‘स्मर’ शब्दों से ही काम लेना अच्छा होगा; उस में भी, ‘काम’, ‘कामीय’, ‘कामिक’, ‘कामिकता’, ‘कामुक’, ‘कामुकता’ आदि से अधिक; विशेष कर इस लिये कि ‘काम-शास्त्र’ शब्द ऋषि-सम्मत है। धर्म-अर्थ-काम का त्रिवर्ग है। समय-समय पर ‘मैथुन्य’, ‘मिथुनीय’ ‘मैथुनीय’ ‘मिथुनीयता’ आदि से भी कार्य लिया जा सकता है।

काम के दो तीन संस्कृत पर्यायों का उल्लेख किया गया है। (५० १७८-१८६, १६२)। अमरकोष आदि में ये नाम दिये हैं,

मदनो, मन्मथो, मारः, पृथुम्नो, मीनकेतनः,
कंदर्पो, दर्पको, ऽनङ्गः, कामः; पञ्चशरः, स्मरः,
शंबरारिर्, मनसिजः, कुसुमेधुर, अनन्यजः,
पुष्पधन्वा, रतिपतिः, मकरध्वजः, आत्मभूः,
ब्रह्मसूः, विश्वकेतुश्च, वसन्तसखः इत्यपि,
लक्ष्मीसुतः, शिवद्वेषी, विश्वक्सेनात्मजश्च सः।

प्रत्येक नाम का विशेष अर्थ है; आत्मभूः; अनन्यजः, ब्रह्मसूः, लक्ष्मीसुतः, शिवद्वेषी, स्मर आदि, आध्यात्मिक अर्थों से भरे हैं; आत्मा से, परमात्मा से, स्वयं अपने आप से उत्पन्न होता है; परमात्मा का रूप ही, शक्ति है; दूसरे किसी से नहीं जन्मता; ‘आत्मा अन्यन्-न्, अनन्य’ है, इस ध्यान में ही ‘अन्यत्’ को पैदा करने वाला ‘अनन्य-भूः’ काम छिपा है; “कामस् तदग्रे समवर्त्तताधि” (वेद); ब्रह्म से, परमात्मा से पैदा हो कर, ब्रह्म को, वेद को, पैदा करता है; “काम्यो हि वेदाधिगमः, कर्मयोगश्च वैदिकः” (मनु); लक्ष्मी से, धन-दौलत से, अधिक बढ़ता है; और ‘शिव’ का, कल्याण का, द्रोही हो जाता है, कुमार्ग में, पाप की ओर ले जाता है। प्रसक्त प्रयोजन के लिये, ‘स्मर’ शब्द अच्छा जान पड़ता है; इस की व्युत्पत्ति, भानु दीक्षित ने, अमरकोष की टीका में, “स्मरयति, उत्कण्ठयति”, लिखी है। ठीक है; पर यों भी अर्थ लगा सकते हैं—ब्रह्म की, परमात्मा की, ‘स्मृति’ में, ज्ञान, ध्यान, संकल्प, अवधारण में, समस्त संसार, सर्वथा-सर्वदा-सर्वत्र, भूत-भविष्य-वर्त्तमान,

सभी वर्तमान है; उस स्मृति, स्मरण, स्वप्न, संकल्पन, का ही नामान्तर 'काम-संकल्प' है* । "सोऽकामयत, बहु स्यां, प्रजायेय इति" (उप०) ।

इस निष्क्रम संकल्प, इस नित्य अनवरत ज्ञान, के भीतर, क्रमिक जगत् की क्रम-त्रय-मयी, त्रिकालवती, भूत-भवद्-भविष्य-क्रम-त्रय-मयी त्रिविक्रमी, 'माया'-मयी, उत्पत्ति-स्थिति-संहति देख पड़ती है ।

क्रमत्रय-समाश्रय-व्यतिकरेण, या सन्ततं
क्रम-त्रितय-लङ्घनं विदधती, विभायुच्चकैः,
क्रमैकवपुर् अक्रम-प्रकृतिर् एव या शोभते,
करोमि हृदि ताम् अहं भगवतीं परां संविदम् ।

(काश्मीर-संस्कृत-सीरीज मे छपे 'ज्ञानगर्भ' नामक ग्रन्थ का श्लोक, शिवसूत्रविमर्शिनी नामक ग्रन्थ मे उद्धृत, पृष्ठ २१ पर)

परमात्मस्वरूपिणी, ब्रह्मप्रकृतिस्वरूपिणी, उस संविद् भगवती, चेतना देवी, का हृदय मे ध्यान आवाहन करता हूँ, जिस का प्रत्यक्ष शरीर तो त्रिकाल का क्रम है, किन्तु आभ्यन्तर-तात्त्विक स्वभाव जिस का 'अक्रम' 'क्रमाभाव', 'सकृत्प्रभात', 'एकरस', 'अखंड' है; जो क्रम-त्रय का आसरा ले कर, त्रिविक्रम के त्रिक्रम के विक्रम के द्वारा, उन का विविध प्रकार का व्यतिकर, मिश्रण, युग के भीतर युग, कल्प के बाहर कल्प, तथा व्यतिकर, विरोध, खंडन भी, करती है; और जो परमार्थतः सतत, सदा, तीनों क्रमों का उलङ्घन किये हुए, उन के पार, एक रूप से स्थित रहती है ।

परमार्थ तात्त्विक दृष्टि से, परमात्मा के 'काम-संकल्प-स्मर' का यह स्वरूप है ।

संसारार्थ व्यावहारिक दृष्टि से, संतान की उत्पत्ति करने वाला, इच्छा-
* प्रसिद्ध जर्मन 'फ़िलासोफर', दार्शनिक, शोपेनहावर ने 'विल' और 'आइ-डीया'(वा'इमैजिनेशन')शब्दों से इस भाव का अनुवाद किया है; उपनिषदों के असमीचीन विकलांग अनुवादों को ही, जिन्हें फ़ारसीसी सज्जन ऐड्के दिल्ल डु-पेरो ने लैटिन भाषा मे पहिले पहिल किया, पढ़ कर, शोपेनहावर उन का नितान्त भ्रम और मुक्तकण्ठ स्तोता हो गया था; यदि मूल बैदिक उरुस्वन उरुगाय गुर्वर्थ शब्दों को पढ़ समझ सकता तो क्या कहना था ।

रूप काम-संकल्पऽात्मक भाव, ‘कान्त-कान्ता-स्मरणेन उद्दीप्यते’; कामित स्त्री वा पुरुष के स्मरण से, मानस ध्यान से, जागता है, इत लिये ‘स्मर’ कहाता है ।

ध्यायतो विषयान् (पुंसः संगस्तेषूपजायते,
संगात्)संजायते ‘कामः’, (कामात् क्रोधोऽभिजायते) । (गीता)

केचिन् कर्म वर्दति एनं, स्वभावम् इतरे जनाः,

एके कालं, परे दैवं, पुंस्वः ‘कामम्’ उताऽपरे ।

(भागवत, स्कं० ४, अ० ६)

ज्ञानं, मायां, प्रधानं च, प्रकृतिं, शक्तिम् अपि अजां,

अविद्याम्, इतरे पादुर्वेदतत्त्वार्थचिंतकाः ।

(देवी भागवत, स्कं० ८, अ० ३२)

धर्ममूलोऽर्थः इत्युक्तः, कामोऽर्थफलम् उच्यते,

संकल्पमूलास्ते सर्वे, संकल्पो विषयाऽात्मकः ।

(महाभारत, शांति, अ० १२३)*

विषयों का ध्यान स्मरण करने से उन की ओर इच्छात्मक, कामना-रूप, ‘काम’ पैदा होता है; सनातन संकल्प ही का नामान्तर रूपान्तर ‘काम’ है; जगत् का पति, अनिर्देश्य, सर्वग, सर्वव्यापी, सर्वत्रगामी, सर्वभावन, सब हृदयों में सोने जागने वाला, रुद्र-क्रोध का जनक भी और जेठा भाई भी, ‘काम’ है; इसी को कोई स्वभाव कहते हैं, कोई दैव, कोई कर्म; काल, ज्ञान, अज्ञान, माया, प्रधान, प्रकृति, शक्ति, अजा, अविद्या, सब इसी ‘काम’ के आकारों-प्रकारों के नाम हैं; मानव जाति के लिये, धर्म का फल अर्थ, अर्थ का फल ‘काम’ है; सब का मूल ‘संकल्प’ है; संकल्पन, ‘विषयों’ का होता है ।

‘काम’ की, ‘स्मर’ की, ऐसी महिमा है, यदि आध्यात्मिक दृष्टि से देखा जाय । यदि केवल अधिभूत भाव से देखा वर्त्ता जाय, तो, इस के विपरीत, वैसी ही असीम इस की लुप्तता, पशुता, है । यदि अधिदेव भाव

* पूर्व पृ० १८१ में इस विषय पर अपर (और) श्लोक भी दिये हैं ।

से, ज्ञान-विवेक विचार से, अध्यात्म अधिभूत का समन्वय कर के, इस का आराधन किया जाय, तो,

धर्माऽन्येतः कामोऽस्मि भूतानां, भरतर्षभ ! (गीता)

ऐसे धर्म सम्मत काम की हो उचित शिक्षा का प्रचार करना आवश्यक है, क्योंकि वह, धार्मिक गार्हस्थ्य द्वारा, उत्तमोत्तम सांसारिक ऐहिक और आमुष्मिक दोनों सुखों का साधक है; तथा धर्म-रहित धर्म-विरुद्ध काम वैसा ही दोनों सुखों का बाधक और नरक का प्रापक है । छोटे-बड़े शिष्यों के वयस् की अपेक्षा से, प्रकार में भेद होना भी आवश्यक है । यह प्रकार क्या है, इस पर बहुत विचार, अनुभवी वृद्धों को करना चाहिये ॥

ऊपर लिखा है कि काम-सम्बन्धी चर्चा, बिना देश-काल-पात्र के विवेक के, करने में बहुत दोष हैं । 'उभयतः पाशा-रज्जुः', 'खाय तो पछताय, न खाय तो पछताय' । यह कथा समस्त 'संसार'-पदार्थ ही की है । 'दुनिया भूठी है', 'माया का जंजाल है'—यह अन्त में सभी को स्वभावतः कम-बेश मालूम हो ही जाता है, वेदान्त के पारंगत को भी, और अनपढ़ को भी; 'संसरण' का, जगत् के विस्तार का, प्राणियों के वंशानुवंश सन्तान का, भोग-विलास का, धर्म और अर्थ का, मूल हेतु काम ही है; सामान्यार्थ 'अविद्या', 'इच्छा', 'वासना', 'माया-शक्ति', के रूप में भी, तथा विशेषार्थ, स्त्री-पुमान् की परस्पर मिथुनता, संग, साथ, सुरत, व्यवाय, की इच्छा के अर्थ, और अधिक तीक्ष्ण रूप में भी । पहिले (पृष्ठ १८३ पर) कह आये हैं, कि वैदिक कर्मकाण्ड का भी प्रयोजक हेतु काम ही है; तथा इस के दोष भी स्पष्ट हैं; अति काम से अति सन्तान-वृद्धि, तथा काम की सेना, क्रोध, लोभ, मोह, भय, मद, मत्सर आदि, की अति वृद्धि, और तब परस्पर बड़े बड़े युद्ध और संहार ।

ऐसे ही, स्त्री-पु-काम-सम्बन्धी शिक्षा, अल्प-वयस्कों, कम-उमरों, को

॥ अपने मत की सूचना, इस अध्याय के अन्त में, परिशिष्ट में, की जायगी ।

देने में भी, न देने में भी, उभयतो दोष हैं । वयस्थों, युवा, युवतियों, विवाहोन्मुखों, के लिए तो ऋषियों ने काम-शास्त्र बना दिया है ही । छोटे लड़के व लड़कियों के सम्बन्ध में संशय होता है । एक ओर यह आपत्ति है कि, इस विषय का सर्वथा ज्ञान न होने से, बच्चे, बच्ची, कुमार, कुमारी, युवा, युवती, बड़ी-बड़ी भूल-चूक में पड़ जाते हैं, क्रूर पापिष्ठों के शिकार बन जाते हैं, और सारी उमर शरीर में रोग, चित्त में विकार, हृदय में धँसा छिपा शल्य, भोगते हैं; अथवा नितान्त दुःशील, धृष्ट, बेहया, कामुक हो जाते हैं; दूसरी ओर यह कठिनाई है कि, शिक्षा देने की नीयत से ही, अयान (अनज्ञान, अज्ञान) भोले, मासूम, कर्म-उमरों से इस विषय की चर्चा की जाती है, तो उन के मन में क्षोभ उत्पन्न होता है; बालकों की अपनी-अपनी प्रकृति के अनुसार, और शिक्षा के प्रकार के अनुसार, कभी किसी को भय बढ़ता है, कभी किसी को कुतूहल बढ़ता है, अधिक जानने की, और अपरोक्ष अनुभव कर के जानने की, इच्छा उत्पन्न होती है; और इस रीति से भी वे अनाचार में पड़ जाते हैं ।

यूरोप अमेरिका में इस पर बहुत लुण्ण-क्षोद हो रहा है, कि अल्पवयस्कों को इस विषय पर कुछ भी शिक्षा देना, या न देना; यदि देना तो किस प्रकार से, किस हद तक । संसार की द्वंद्वमयता के कारण, गुण-दोष, पुण्य-पाप, उज्जेल-अंधेरा, सब जगह परस्पर लगे, क्या एक दूसरे के भीतर पैवस्त, हैं; वही वस्तु, वही क्रिया, एक अवस्था में लाभदायक, दूसरी में हानिकारक, होती है; कोई ऐसा प्रकार नहीं जो सर्वथा शुद्ध केवल गुणमय हो, वा निरा केवल दोषमय; देश-काल-पात्र-अवस्था-सम्पत्काल-आप्तकाल आदि देख कर, जिस प्रकार में गुण अधिक, दोष कम, जान पड़े, वही पकड़ना चाहिये ।

पात्र-कर्म-विशेषण, देश-कालौ अवेक्ष्य च,

स एव धर्मः, सोऽधर्मः; धर्मो हि आवस्थिकः स्मृतः ।

अन्यो धर्मः समस्थस्य, विषमस्थस्य च-परः ।

नहि कश्चिद् उपायोऽस्ति गुणवान् एव केवलं,

न च दोषमयो वापि, तस्माद् ग्राह्यो गुणाधिकः ।

(म० भा०, शांति)

भारतवर्ष की अवस्था को भी देखना चाहिये । होली पर, दो तीन दिन के लिए, सब मर्यादा छोड़ कर, अश्लील शब्द और गीत, गली-गली पुकारे और गाये जाते हैं । छोटे छोटे बच्चे तक सुनते और गाते हैं । मा, बहिन, बेटी की गालियाँ, और जननेन्द्रिय सम्बन्धी अभद्र शब्द, अनपढ़ लोगों के मुँह से, और कभी-कभी पढ़े लिखे लोगों के भी मुँह से, गलियों में, सड़कों पर, गाँवों और शहरों में, बच्चों, जवानों, प्रौढ़ों, बूढ़ों के मुँह से, अक्सर सुन पड़ते हैं । चिड़ियों की, मुर्गों की, तथा अन्य पशुओं की, कुत्तों, बानरों, गाय-बैल, बकरे-बकरी, गधा-गधी, की, मैथुन-क्रिया, गाँवों में, शहरों में, बच्चे जवान स्त्री पुरुष सभी को बहुधा देख पड़ती है । काशी ऐसे बड़े 'तीर्थ' स्थान में, मकानों और बागों की दीवारों पर, गज-गज भर लम्बे चौड़े हरफों में, 'नामर्दी की दवा' के इश्तिहार नज़र आते हैं । बच्चों को कुतूहल स्वाभाविक होता है, प्रश्न करते हैं, 'नया बच्चा कहाँ से आया ?', 'ब्याह क्यों होता है ?' 'बड़ी बहिन, ब्याह होने पर, दूसरे घर क्यों चली गई ?', 'बड़े भाई का ब्याह हो कर नई स्त्री इस घर में आ कर क्यों रहने लगी', 'यह लोग अलग कोठरी में क्यों सोते हैं ?', इत्यादि; उन के वृद्ध गुरुजन, विशेष कर माता-पिता, जिन के और सन्तान के बीच पराकाष्ठा का प्रेम और विश्वास होना चाहिये (—और माता और उस की सन्तान के बीच में प्रायः होता भी है, जिस ने नौ महीने तक बच्चे को अपने गर्भ के भीतर रक्खा है, और प्रसव के बाद भी, पाँच-पाँच सात-सात वर्ष तक, उसका एक-एक अंग धोया पोंछा है, उसको स्तन से दूध पिलाया है, उस से क्या दुराव बराव हो सकता है, कौन बात छिपाई जा सकती है या छिपानी चाहिये ?—), जिन्हीं को उन का उत्तर, शिक्षा के रूप में, उत्तम रीति से, देना चाहिये, वे स्वयं शर्माते हैं, उचित उत्तर जानते नहीं, देते नहीं, बहाने कर देते हैं, भुलावा देने का, बहला देने का, यत्न करते हैं । बच्चे समझ जाते हैं कि झुठका दिया, दूसरे सयानो (सजानो) से पूछते हैं, जो बहुधा अनुचित उत्तर देते हैं, कुचाल सिखा देते हैं, उन का चारित्र्य भ्रष्ट कर देते हैं । * हिन्दी में

* परिशिष्ट १ देखिये ।

‘कोक-शास्त्र’ आदि के नाम से ग्रन्थ, अब, आम तौर से छुप और बिक रहे हैं, जो बहुतायत से खरीदे और पढ़े जाते हैं, और जिन में रति-क्रिया का ही वर्णन अधिक रहता है, धर्म्य-काम-विषयक सत्कुलीन सर्वाङ्गीण शिक्षा नहीं; साहित्य में भी स्त्रियों का ‘नख-सिख’ वर्णन और अनावृत लेख बहुत होता रहा है; ‘साइनेमा’ में नग्नप्राय स्त्रियों पुरुषों का प्रदर्शन, पश्चिमी देशों के अनुकरण से, बहुत होने लगा है। पचास साठ बरस पहिले, यूरोपीय विद्वान्, और अंग्रेजी पढ़े भारतीय, मध्यकालीन संस्कृत और हिन्दी काव्यों में ऐसे ‘नख-सिख’ वर्णन को बड़ी घृणा से देखते थे। पर, यूरोप अमेरिका में तो अब बिलकुल हवा बदली है; यहाँ तक कि कुछ वर्षों से, ‘न्यूडिज़्म’ (nudism) अर्थात् ‘नग्नता’ का एक नया पन्थ-सा चला है, जिस के अनुयायी स्त्री और पुरुष, ‘मादरज़ाद’, नवजात, बच्चे के ऐसे सर्वथा वस्त्र-रहित, एक दूसरे के साथ उठते, बैठते, नहाते, हँसते, बोलते, खेलते, दौड़ते हैं; ‘प्रूडरी’, अति लज्जा, की आत्यंतिक कोटि से जो हटे, तो पशुवत् नग्नता की नितान्त निस्त्रपता, बेशर्मी, की दूसरी आत्यन्तिक कोटि से जा सटे; भारत में भी, हरद्वार, मथुरा, आदि तीर्थ स्थानों में, स्त्रियाँ (पुरुष नहीं) सब वस्त्र उतार कर गंगा यमुना में नहाती देख पड़ती हैं; समाचार पत्रों में, एक ओर कामवर्धक, नग्नप्राय स्त्री पुरुष के, चित्र, और वृष्य, वाजीकरण, औषधों के इश्तिहार, दूसरी ओर गुप्त रोगों की चिकित्सा के विज्ञापन, बहुत छपते रहते हैं, जिन औषधों के सेवन से दुराचार और रोग प्रायः बढ़ते ही जाते हैं, अनगिनत अल्पवयस्कों का जीवन नष्ट-भ्रष्ट होता है; क्रूर लोभी विज्ञापकों विक्रेताओं की जेबें भरती हैं। साथ ही, अजीर्ण, मंदाग्नि, जोफ़-मेदा, की दवाओं के इश्तिहार बहुत रहते हैं; यूरोप अमेरिका के दैनिक साप्ताहिक मासिक पत्रों में भी, इन्हीं दो से, उपस्थ और उदर से, सम्बन्ध रखने वाली दवाओं के, तरह तरह से, नाम और रूप बदल बदल कर, बहुतेरे विज्ञापन, इश्तिहार, ‘ऐडवर्टिज़-मेंट’, रहते हैं। निष्कर्ष यह कि, इन विज्ञापनों से भी पुनर्বার यही सिद्ध होता है कि, मनुष्यों की प्रायः नव्वे फी सदी बीमारियाँ, जिह्वा और उप-स्थ के दुरुपयोग से ही होती हैं, और इन का दुरुपयोग बहुत हो रहा है।

यह दशा भारतवर्ष की है ।

पश्चिम के देशों की हालत का नमूना दिखाने के लिए, अमेरिका के 'कॉन्ट हिस्ट्री' नामक मासिक पत्र के, सन् १९३७ ई० के दिसम्बर महीने के अङ्क में छपे हुए, डाक्टर टोलनाइ के लेख से कुछ अंश का उद्धरण यहाँ पर किया जाता है ।

“यूनाइटेड स्टेट्स आफ अमेरिका में, (जिस की आबादी अब करीब बारह करोड़ के है), प्रायः सौ में दस व्यक्तियों (स्त्रियों, पुरुषों) को 'सिफिलिस' ('उपदंश', 'गर्मी'), और बीस फी सदी को 'गोनार्रिया' (सोजाक) का मर्ज है, यानी कुल आबादी में से प्रायः तीन करोड़ से अधिक ऐसे रोगी है । पाँच लाख नये रोगी हर साल होते हैं; अकेले 'न्यू-यार्क' महानगर में (जिस की आबादी करीब सत्तर लाख है) हर हफ्ते में एक हजार । पागलखानों में पन्द्रह फी सदी 'सिफिलिस'—जनित 'पारेसिस' (एक प्रकार के पक्षाघात, लकवा, फालिज) से पीड़ित हैं । अन्धों में पन्द्रह फी सदी, और दुर्बल-नेत्रों में चालीस फी सदी, का कारण भी 'सिफिलिस' है । जन्मान्ध बच्चों में साठ फी सदी की अन्धता का कारण 'गोनार्रिया' है । प्रायः दो लाख हर साल 'सिफिलिस' से मर जाते हैं । एक सामाजिक कार्यकर्ता ने अट्टासी कुटुम्ब जाँचे, तो केवल आठ कुलों में 'सिफिलिस' नहीं पाया । कितने ही पुरुष नामर्द और कितनी ही स्त्रियाँ बन्ध्या, इन रोगों के कारण हो जाती हैं । युनाइटेड स्टेट्स की गवर्मेंट का दस करोड़ 'डालर', अर्थात् तीस करोड़ रुपया (१ डालर = ३ रुपया) सालाना ऐसे रोगियों के इलाज पर खर्च होता है; इस के अलावा साढ़े सात करोड़ रुपया, इन रोगों से अपाहंज हो गये रोगियों को ज़िन्दा रखने वाली शालाओं और संस्थाओं पर; तथा पच्चीस करोड़ रुपया सालाना इन मरजों में गिरिफ्तार हुए मज़दूर, काम न करने के दिनों की मज़दूरी के रूप में, खो देते हैं । जो डाक्टर इन मरजों का ख़ास इलाज करते हैं, वे प्रायः धृणा की निगाह से समाज में देखे जाते हैं, (इस हेतु से कि, धृणा का रूप ला कर, रूप लाने वाला सब को यह जताना चाहता है कि, मैं इन सब गन्दी बातों से बिलकुल پاک व साफ़

हूँ)। ऐसे डाक्टर अक्सर सचमुच ठग भी होते हैं; एक वर्ष भर दवा करने के लिए एक मरीज़ से प्रायः पाँच सौ से साढ़े सात सौ डालर लेते हैं; जो अपने को 'स्पेशलिस्ट', विशेषज्ञ, सिद्धहस्त, कहते हैं, वे तो अमीरों का ही इलाज करते हैं, और पन्द्रह सौ से दो हजार तक डालर माँगते हैं। करीब डेढ़ अरब, यानी डेढ़ सौ करोड़, रुपये की 'पेटेन्ट' दवा, जिनमें अधिकांश इन्हीं रोगों की हांती हैं, हर साल बिक जाती हैं। बहुत से डाक्टर अपने दवाखानों में मुफ्त सलाह देने की लालच पहिले देते हैं; पीछे, जब रोगी उन के चंगुल में फँस गया तब, सैकड़ों रुपये ऐंठते हैं। साठ हजार 'प्राइवेट', निजी, दवाखाने इस प्रकार के हैं, और इन में प्रायः चार लाख रोगी प्रति वर्ष फँस कर अपना धन भी और रहा सहा स्वास्थ्य भी गँवाते हैं। डाक्टरों और नकली चिकित्सकों का गुट-सा बना हुआ है। इलाज के लिए बहुत सूद पर कर्ज़ दिला कर भी रोगी ठगे जाते हैं। माता-पिता के इन रोगों से रुग्ण होने से, पच्चीस हजार बच्चे प्रति वर्ष गर्भ में ही मर जाते हैं; सौ पीछे दो बच्चों को जन्म से ही ये रोग रहते हैं; न्यूयार्क के स्कूलों में प्रति वर्ष प्रायः छः सौ लड़के इन रोगों से पीड़ित होने के कारण, संक्रमण (छूत) के भय से, स्कूलों से अलग कर दिये जाते हैं। वेश्याओं द्वारा ये रोग बहुत फैलते हैं; यह कहना सम्भव नहीं कि न्यू-यार्क नगर में (जिस की आबादी, जैसा पहिले लिखा, करीब सत्तर लाख है) कितनी पर्य-स्त्री हैं, (एक लाख से अधिक का अनुमान ग्रन्थकार अन्वेषकों ने किया है; लन्दन, पेरिस, बर्लिन, वियेना, शिकागो, टोकियो, आदि महानगरों और 'राजधानियों' की, सब की ऐसी ही कथा है); सन् १९३४ में साढ़े तीन हजार ('कसब' से, शरीर बँचने से, जीविका करने वाली) 'कसबी' स्त्रियों पर, उन के पेशे सम्बन्धी कानूनों के खिलाफ़ काम करने के लिए, मुकद्दमे चलाये गये; इन में से अस्सी फी सदी को संक्रामक गुप्त रोग थे; किसी किसी ने एक एक दिन में बीस-बीस पुरुषों के साथ संगम किया था। 'चकला' ('चक्र', 'भैरवी चक्र', 'कसबखाना', अंग्रेज़ी में 'ब्राथेल') चलाने वालों का प्रायः खास-खास डाक्टरों से साझा-समझौता रहता है। बहुत महँगा

होने से, इलाज, पूरा-पूरा, बहुतेरे रोगी नहीं करा पाते । या डाक्टर बनने वाले झूठे ठगों के हाथ में पड़ कर अधिक क्लेश भोगते हैं । ऐसे रोगों के सम्बन्ध में शर्म करना और छिपाना लुकाना स्वाभाविक है, इसी से लुके छिपे डाक्टरों या मिथ्या डाक्टरों के हाथों में बहुधा रोगी पड़ जाते हैं । आरम्भ जैसे भी हुआ हो, पर अब यह दशा है कि, इन रोगों का संक्रमण, सौ पीछे पच्चीस तो वेश्याओं, पण्यल्लियों, कसबियों, के साथ संगम से होता है, पचास की सदी विवाहों के द्वारा होता है, जिन में, अविवाहित अवस्था में दुराचार के कारण रुग्ण हुई स्त्री ने नीरोग पुरुष से, वा ऐसे ही रुग्ण पुरुष ने नीरोग स्त्री से, विवाह किया है; और बाकी पच्चीस की सदी, विवाहित अवस्था में परदारगमन परपतिगमन से होता है ।”*

उस शुद्ध सच्चरित्र निर्दोष स्त्री, वा पुरुष, के चित्त को कैसा भारी

* यह उद्धरण, दिसम्बर १९३७ के, ‘करेंट हिस्टरी’ के, अंक से लिया गया । इसके सात वर्ष बाद, ‘रीडर्स डाइजेस्ट’ (न्यू-यार्क) के जनवरी १९४४ के अंक में, द्वितीय विश्व-युद्ध के अनुभवों के बाद, वेनी-रियल डिसीज़—फ़ार फ़्रॉम बीटन’ शीर्षक लेख छपा है । निष्कर्ष उस का यही है कि, वैज्ञानिक डाक्टरों ने हजार-हजार जतन किये, नई-नई दवाएं निकालीं, जो रोगियों को निश्चयेन अच्छा कर भी देती हैं, तौ भी रोगियों की संख्या में कमी नहीं होती, गुह्य रोगों की चौतरफ़ा बाढ़ नहीं ही थमती, नित्य नये आदमी रोगी होते हैं, और पुराने अच्छे हुए रोगी भी फिर-फिर से उन्हीं रोगों से रोगी होते हैं, और कारण इसका यह है कि व्यभिचार दुराचार रुकता नहीं, बढ़ता ही जाता है । निचोड़ तो वही पुरानी बात है, “कारणं चिकित्स्यं, न तु कार्यं”; रोग के कारण को दूर करो; जब तक कारण नहीं हटेगा, तब तक उसका कार्य-रूप रोग नहीं घटेगा । उक्त लेख का वैज्ञानिक लेखक अन्त में यही लिखता है कि जब तक समाज में, उत्तम शिक्षा के विविध प्रकारों से, सदाचार नहीं फैलाया जायगा, व्यभिचार दुराचार नहीं मिटाया जायगा, तब तक इन सर्वनाशक रोगों से छुटकारा नहीं होने का ।

आघात पहुँचेगा, जिस ने सरल सप्रेम सविश्वास हृदय से विवाह किया, और फिर जाना कि ऐसी घोर क्रूर वञ्चना उस की की गई; कैसी मानभंग की, दैन्य की, क्रोध की, तरंगें उसके हृदय में उठेंगी, और उस के सारे जीवन को विकारमय, विषमय कर, देंगी। जिस समाज में ऐसा दुराचरण, वञ्चन, और तज्जनक व तज्जनित चित्तविकरण, और अग्नि के ऐसा, बढ़ता फैलता जायगा, वह समाज क्यों न नरक में गिरैगा। हावेलाक एलिस ने अपने विशाल ग्रन्थ में, एक स्थल पर लिखा है कि, एक ऐसी वञ्चित स्त्री को इतना क्रोध, पुरुष जाति मात्र पर, हुआ, उस ने सभी पुरुषों को ऐसा शठ धूर्त समझ लिया, कि छब्बीस पुरुषों को लुभा बहँका कर उन के शरीर में गुह्य रोग का संक्रमण उस ने कर दिया। ऐसी ही वञ्चित पुरुषों की कथाएँ हैं। पाप की परम्परा, पाप का वंश, बढ़ता ही जाता है; उस की प्रतिक्रिया का उपाय एक मात्र यही है कि पुण्य की परम्परा, पुण्य का वंश, बढ़ाया जाय, और वंचितों के चित्त की दहकती आग का शमन, कर्म की गति, प्रारब्ध का दोष, क्षमा का असीम चित्तशोधक पापक्षालक प्रभाव, समझा कर, किया जाय।

‘आसुरी सम्पत्, शिष्टता, सम्यता’ की तस्वीर जो ऊपर ‘कॉर्ट हिस्ट्री’ के लेख में मिलती है, उस से अधिक घोर चित्रण, गीता में भी नहीं है। यह दशा युनाइटेड स्टेट्स आफ अमेरिका की है, जो अपने को शिष्टता, सम्यता की चोटी पर चढ़ा हुआ, ब्रिटेन, फ्रांस, जर्मनी से भी आगे बढ़ा हुआ, मानता है। और बाह्य सामग्री, कल-कारखाने, धन दौलत, ऐश इश्रत, वायुयान, जलयान, स्थलयान, वाष्पयान, तैलयान, विद्युद्यान, तडिड् यन्त्र, शतभौम (सौ-मंजिले) भवन, आदि की दृष्टि से, है भी।

‘जननेन्द्रिय’ के इस दुरुपयोग के साथ ‘रसनेन्द्रिय’ की करतूत को भी याद रखना चाहिये। अकेले ब्रिटेन की, प्रायः साढ़े चार करोड़ की, आबादी में, प्रायः साढ़े तीन सौ करोड़ रुपये की ‘शराब’ प्रति वर्ष उठ जाती है; ‘कबाब’ की भी इसी अनुपात से मात्रा है; करोड़ों पशु-पक्षियों की, मनुष्यों के आहारार्थ, प्रतिदिन हिंसा होती है; कुम्भकर्ण के रूपक

से, वाल्मीकि जी ने, लङ्का की बस्ती का दैनंदिन मद्य-मांस का भोजन पान दिखाया है; आजकाल के पाश्चात्य नगरों की चर्या के आगे, वह पसंगे में धूल है; ऐसे पापमय राजस आहार से, क्रूर काम-क्रोध के भाव बढ़ कर, मनुष्यों का परस्पर संहार, महायुद्धों में, होना अनिवार्य ही है। जज लिङ्गसे आदि अन्य लेखकों ने लिखा है कि युनाइटेड स्टेट्स आफ अमेरिका में प्रायः बीस लाख गर्भपात प्रति वर्ष कराये जाते हैं। यूरोप के सभी देशों की कम-बेश ऐसी ही दशा है। एक जर्मन लेखक, एवान ब्लाक, ने लिखा है कि जर्मनी में (जिस की आजादी, २० वीं शत. के आरंभ में ग्रन्थ लिखने के समय, प्रायः छः करोड़ थी), प्रति वर्ष प्रायः बीस लाख बच्चे 'कानीन' अर्थात् अविवाहिता 'कन्याओं' से, पैदा होते हैं। जर्मनी में 'मुटर-शुट्ज बु'इज', अविवाहिता माताओं के और उन के बच्चों के पालने के लिए संस्थाएँ, कायम हुई हैं। ब्रिटेन में भी 'आफ्रन होम्स', यतीमखाने, बने हैं, जहाँ विवाह-बाह्य बच्चों को लोग छिपा कर छोड़ जाते हैं। एक दृष्टि से पुण्य-कार्य है, उचित है; दूसरी दृष्टि से, दुराचार व्यभिचार के पाप को बढ़ाता है, क्योंकि उस के दुष्फल से जो दण्डरूप क्लेश होता, उस के भय को, क्रूर दुराचारी व्यक्तियों के हृदय से मिटाता है, और सारे समाज पर, अथवा यों कहिये कि उस के दयालु सदाचारी अंश पर, जार-ज संतान के भरण पोषण के भार को फैलाता है; तथा, यतः अविवाहित, दुर्भाव से भावित, स्त्री-पुरुष से उत्पन्न संतान भी बहुधा दुष्प्रकृतिक होती है, ऐसे संतान की संख्या को, और दूषित प्रकृति की मात्रा को, समाज में बढ़ाता है; जैसे भारत में दान की महिमा गाते गाते, सारा देश भिखमंगों से भर गया, और बहुत आवा-

ॐ 'दि सेक्सुअल् लाइफ् ऑफ् अवर टाइम' नाम के ग्रन्थ में। इस में विशेषकर जर्मनी की अवस्था का वर्णन है, और इस का अनुवाद अंग्रेजी भाषा में हुआ है। इसी बृहत्लेखक का ऐसा ही ग्रन्थ, इससे अधिक विशाल, ब्रिटेन के कामीय जीवन और कृतियों का वर्णन करता है, पर जहाँ तक मुझे मालूम है, उस का अंग्रेजी अनुवाद छपने नहीं पाया था; इधर बीस-पच्चीस वर्ष के अन्दर छपा हो तो खबर नहीं।

शक हो गया कि, संतोष करने की, दान न माँगने की, और सुपात्र परिश्रमी सुकार्यकर्त्ता को ही दान कहिये, हक़ या मुआविज़ा या उज्रत कहिये, भृति वा अर्घ कहिये, देने की, महिमा सदा गाई और सुनाई जाय ।

यह बात देखने की है, कि रूस (रशिया) देश में आज काल गर्भपात करा देने का, स्त्रियों को, क़ानून से अधिकार दे दिया गया है; क्योंकि वहाँ का मत यह है कि इस विषय में स्त्रियाँ अपने शरीर पर ईश्वर है*; जर्मनी में आजकाल यही काम क़ानून से जुर्म बनाया गया है, और इस के लिए कड़ा दण्ड रक्खा है, क्योंकि वहाँ की नीति यह है कि सेना को बहुत बलवती करने का प्रयोजन है, और उस के लिए अधिकाधिक संख्या में मनुष्यों की आकांक्षा है; अमेरिका, ब्रिटेन, आदि देशों में, ऊपर से तो यह गर्भ-पातन-कर्म निषिद्ध है, पर, 'महाजन' (सर्वसाधारण, 'पब्लिक') का आशय देख कर, इस के विरुद्ध क़ानूनी कार्रवाई प्रायः शिथिल हो गई है । दृष्टि-भेद से व्यवहार में भेद होता है । भारतवर्ष में, राजमहलों, रनवासों, नवाबी हरमों, तथा भक्तिपंथों के मन्दिरों और समागम के स्थानों में, दुराचार व्यभिचार और रोगसंचार बहुत सुनने में आता है । एक ओर जानी हुई कलावंत नर्तकी और वारांगना, 'तायफ़ा', के विरुद्ध आन्दोलन किया जाता है, ग्युनिसिपल बोर्डों में नियम बनाने का यत्न होता है कि ये शहर से बाहर कर दी जाय; दूसरी ओर, छिपा व्यभिचार और कला-विद्या से शून्य पण्यस्त्रियों का रोज़गार

* इधर दस बारह वर्षों से, रूस में हवा बहुत बदली है; द्वितीय आत्यंतिक कोटि से लौट कर, दोला-न्याय से, पुनः मध्यमा वृत्ति की ओर विचार झुक रहा है; कौटुम्बिक, आर्थिक, शैक्षिक, राजनीतिक, सामाजिक आदि सभी क्षेत्रों में । अनुभव ही से शिक्षा, सच्ची कारगर शिक्षा, मिलती है । अब विवाह-विच्छेद सर्वथा मना तो नहीं, पर कम किया जा रहा है; विशेष कार्यों पर ही स्वीकृति, राष्ट्र की ओर से, दी जाती है । ऐसे ही, गर्भ-पातन के लिए भी ।

गली-गली में बढ़ता सुन पड़ता है । वेश्यागामी पुरुषों के दंड की फिक्र नहीं होती । *

भारतवर्ष में, सन् १९३४ की गवर्मेटी रिपोर्ट के अनुसार, समग्र अस्पतालों में चिकित्सित समस्त आतुरों की सम्पूर्ण संख्या प्रायः अस्सी लाख हुई, और उस में प्रायः आठ लाख रोगी गुप्त रोगों से व्याधित थे, अर्थात् दशमांश । निश्चयेन इस से बहुत अधिक ऐसे आतुरों ने, अस्पताल न जा कर, घर पर ही दवा करा ली होगी; तौ भी इन की सकल संख्या प्रायः तीस लाख से अधिक न होगी; अर्थात् संख्या में भी, और अनुपात में भी, अमेरिका के दशमांश से अधिक न होगी ।

भारत में उन्माद के रोगियों की भी संख्या यूरोप अमेरिका के मुकाबिले, प्रतिशत अनुपात में दशमांश से कम ही है । और भी; यूरोप अमेरिका में ये गुप्त रोग जैसे उग्र, विकट, प्राणघातक रूप में देख पड़ते हैं, वैसे भारत में नहीं; पर अब इन की भीषणता यहाँ भी बढ़ती जाती है; और दुराचार व्यभिचार भी बढ़ते ही सुन पड़ते हैं । कुछ वैद्यों डाक्टरों का कहना है, कि 'सिफिलिस', 'उपदंश', भारत में पहिले नहीं था; पुर्चगालियों, फ्रांसीसियों, के साथ यूरोप से आया; पहिले 'फिरिंग' रोग के नाम से मशहूर था; क्योंकि फ्रांस देश के वासी फ्रांसीसी लोग 'फ्रेंच' 'फ्रांक' कहलाते थे । पर इस में सन्देह है; इन्द्र

* "यु० स्टे० अमेरिका में, प्रायः १२ कोटि जनसंख्या पर, प्रतिवर्ष प्रायः ३६५ कोटि डालर, बीमारदारी में खर्च होते हैं, अर्थात् ३० डालर (६० रुपये) प्रति मनुष्य, औसतन्"; Human Affairs, (1937) edited by Dr. Cattell, Cohen, & R. M. W. Travers; p.124 in the paper on 'Medical Progress and Society' by Sir Henry Brackenbury. पाठक सज्जनो को याद रहे कि ऊपर जो लिखा है वह द्वितीय विश्व-युद्ध के प्रलयंकर भूकम्प और मानव-समाज के अध-रोत्तरी-करण से पहिले का हाल है । इस युद्ध की समाप्ति के बाद क्या दशा होगी यह कहना इस समय (मई १९४५) में असम्भव है; पर यह निश्चय है कि कार्य-कारण के प्राकृतिक नियम नहीं बदलेंगे ।

को, अहल्या के साथ प्रथम ही व्यभिचार के कारण, बिना 'छूत' से संक्रमण के, सहस्र ब्रण हो गये; यह पौराणिक कथा ऊपर (पृ० १६०) पहिले कह आये हैं; उस कथा का शेष यह भी पुराणो मे लिखा है, कि 'अहल्या' को जब अपनी घोर वञ्चना विदित हुई, और अपने पति गौतम का क्रोध देख पड़ा, तो उस को बेहोशी की बीमारी ('सिनकोपी', 'टेटेनस') हो गई, और वह बहुत वर्षों तक निस्संज्ञ पाषाणवत् पड़ी रही; (ऐसी बीमारियों का हाल पाश्चात्य डाक्टरों ने भी लिखा है); राम जी के पैरों के शुद्ध ओजस्, 'मैग्ने-टिज़्म', से होश मे आई। तथा, इन्द्र के (इन्द्र शब्द 'राजा' के लिए भी शब्द-कोष मे कहा है) अण्ड-कोष सड़ कर गिर गये; तब देव-वैद्य अश्विनीकुमार ने मेष के वृषण कतर कर इन्द्र को लगा दिये, तब से इन्द्र का नाम 'मेष-वृषण' भी हो गया। जो चिकित्सा का प्रकार, अब पाश्चात्य डाक्टरों ने, वानरों, तथा बकरी, भेड़ों, साण्डों, के वृषणो के द्वारा आरम्भ किया है, उस की विस्पष्ट सूचना इस पौराणिक कथा मे की है। इस कथा का आधिदैविक अर्थ, स्यात् मेष-राशि और, 'वर्षति इति वृषणः', वर्षा से कुछ सम्बंध रखता हो। प्रसंगवश, इस स्थान पर यह भी लिख देना चाहिये कि, दस पन्द्रह वर्ष तो यह चिकित्सा यूरोप मे खूब चली; जीते पशुओं के, विशेष कर वानरों के, अण्डकोष निकाल कर, उन के टुकड़े काट कर, रुग्ण वा दुर्बल मनुष्यों की जाँघ मे या पेट के नीचे के भाग मे, चमड़ा चीर कर, उन टुकड़ों को जमा कर, फिर चमड़े को ऊपर से सी देते हैं; स्त्रियों के लिए मादा पशुओं के रजःकोष, 'ओवरी' के टुकड़ों को। पर अब उस मे बड़े दोष नज़र आने लगे हैं; कुछ समय तक उत्तेजन के पीछे, पहिले से भी अधिक अवसाद और रोग हो जाता है; स्यात् चिकित्सा के बाद यदि संतति हो, तो उसमें वैसे पशु की प्रकृति भी अधिक देख पड़ेगी; इस लिए धीरे-धीरे उस का अनुष्ठान घटने लगा है। यही दशा प्रायः सभी उग्र 'पौष्टिक' कहलाने वाली अस्वाभाविक औषधों, और शुक्रपान रजःपान*

* यह प्रकार भी, 'वाजी-करण' (और बड़वा-करण) के उपायों मे,

आदि चिकित्सा के प्रकारों, की है।

यत्तदग्रेऽमृतमिव परिणामे विशेषमम् । (गीता)

पाश्चात्य डाक्टरों का कहना है, जैसे डाक्टर टोलनाइ का, पूर्वोद्धृत लेख ही में, कि यदि समाज और शासकवर्ग एक मन हो कर यत्न करें, तो इन गुप्त रोगों की संक्रामकता रोक दी जा सकती है, और चिकित्सा भी बहुत सहज में और सस्ते में हो सकती है। पर आश्चर्य यह है कि कोई पाश्चात्य, वा अब पौरस्त्य भी, सज्जन महाशय यह नहीं कहते, कि सब एक दिल हो कर यह यत्न करें कि वह दुराचार व्यभिचार ही उठ जाय, नहीं तो कम ही होजाय, जिस के कारण यह रोग फैले और फैल रहे हैं। प्रायः इन लोगों ने मान रक्खा है कि दुराचार व्यभिचार को कम करना असम्भव है, तथा यह भी मान लिया है कि रोग न उत्पन्न होने पावे तो ये कर्म ‘दुराचार’-पद-वाच्य ही न रहें, निर्दोष हो जायें, या तो सदाचार की कोटि में ही आ जायें, नहीं तो स्वाभाविक आचरण मात्र कहलावें, जैसे प्यास लगने पर पानी पी लेना, भूख लगने पर खा लेना, मच्छड़ काटने पर खुजला लेना, वैसे शहवत होने पर, किसी भी पुरुष और किसी भी स्त्री का संगम कर लेना।

यह दृष्टि उन के लिए सही ही है जिन्होंने निश्चय कर लिया है कि मनुष्य और जगत् केवल आधिभौतिक, ‘मैटीरियल,’ ‘फिज़िकल’ है, तथा मनस्-अहंकार-बुद्धि-रूप चित्त, ‘माइंड’, की उत्पत्ति, ‘मैटर’, ‘मात्रा’ बड़, से होती है; जो इस निश्चय से सन्तुष्ट हैं, जैसा गीता में आसुरी प्रकृति वालों के वर्णन में कहा है,

अपरस्परसम्भूतं, किमन्यत, कामहेतुकम् ।

द्रव्यों के, अकस्मात्, केवल कामना की प्रेरणा से, परस्पर मिल जाने से बन जाता है, अन्य कुछ हेतु नहीं।

आयुर्वेद और कामशास्त्र के ग्रन्थों में लिखा है। बहुत वर्ष हुए, मैं ने अपने ज्येष्ठ भ्राता, दिवंगत श्री गोविन्ददास जी से सुना था, कि दक्षिण के एक राजा, (जिन दिनों मेरे भाई उस रियासत में भ्रमण कर रहे थे) इस मानव-शुक्र-पाल के अग्यासी थे।

पर बहुतेरों का इसके विरुद्ध, यह निश्चय है कि मनुष्य और जगत् ‘आध्यात्मिक’, ‘स्फिरिचुअल’, और ‘आधिदैविक’ ‘स्युपर-फिजिकल’, भी हैं; ‘मैटर’ ‘मात्रा’, ‘दृश्य’, ‘जड़’ पदार्थ सत्त्व, ‘आत्मा’ ‘चेतन’ ‘चित्त’ ‘स्फिरिट’ का क्रीडनक, खिलौना, क्रीड़ाभूमि, विहारस्थल, ‘विनोद-स्थान’, लीला का उपकरण मात्र है; ‘मैटर’, ‘मात्र’ ‘मात्रा’ शब्द की व्युत्पत्ति ही है कि ‘माति, खंडशः क्रमशः प्रकाशयति, परमात्मनः शक्ति, इति मात्रा’; ‘मीयते, अनुमीयते, प्रमीयते, आविष्क्रियते, आत्मशक्तिः अनेन, इति मात्रा’; जिस के द्वारा ब्रह्म की शक्ति की, दैवी प्रकृति की, परिमिति, नाप, प्रादुर्भाव हो, जो अनंत अखण्ड, एकरस पदार्थ को, अपनी सान्त्वता, खंडबा, बहुप्रकारता, अनेकता से नाप जोख कर क्रमशः खण्डशः प्रकट करने का अनन्त मिथ्या यत्न सदा करता रहे, वह ‘मात्र’, ‘मात्रा’, इस मात्रा का आधार, इस की सत्ता-असत्ता का, इस के आविर्भाव-तिरोभाव का, आधाता विधाता, इसकी सृष्टि-स्थिति-लय का हेतु, चेतन है; न कि चेतन का हेतु ‘मात्रा’, जड़; चित् के चित्त बन कर, ब्रह्म के ब्रह्मा बन कर, ध्यान, व्युत्थान, जागरण करने से, यह ‘जड़’, ‘देह’, उत्पन्न होता है; उस के निद्रण, शयन, निरोधन करने से यह प्रलीन, विलीन होता है । और अब पश्चिम के कितने ही बड़े से बड़े नामवर ‘सायंटिस्ट’ वैज्ञानिक भी यह मानने लगे हैं, कि ‘मैटर’-मात्रा-जड़ के ऊपर प्रभु, हाकिम, अधिष्ठाता ‘माइंड’, ‘इंटेलिजेन्स’, ‘स्फिरिट’, मनस् मानस, बुद्धि, आत्मा है ।* जिन का ऐसा मत है, उन का, अनुबन्ध-रूप यह भी मत है, कि ऐसे रोगों का मूल मानस विकार है, और चाहे कितना भी शरीर चिकित्साओं, औषधियों इनजेक्शनों वा अन्य उपायों से इन रोगों का प्रत्यक्ष प्रादुर्भाव रोक भी जाय, पर सर्वथा न रुकेगा, और दुराचार व्यभिचार का घोर दुष्फल किसी न किसी रूप में, समाज को भोगना ही पड़ेगा । पर खेद, का घोर चिन्ता और महाभय का, विषय है, कि पूर्वोक्त ‘मैटीरियलिस्ट’

* सन् १९३४ ई० में, फ्रांसिस मेसन ने ‘दि ग्रेट डिजाइन’ नाम की पुस्तक प्रकाश की, जिस में विभिन्न वैज्ञानिक शास्त्रों के पन्द्रह यशस्वी वैज्ञानिकों के लेख छपे हैं, जो, सब यह बात मुककंठ ही से कहते हैं ।

'देहवाद' का प्रभाव भारतवर्ष में बढ़ता जाता है; जिस का परिणाम, चार्वाकीय उल्लुङ्खलता और समाजोद्ध्वंस होता है।

यदि यह मान भी लें कि, अब यह रोग किसी स्त्री या पुरुष को, बिना दूसरे की साक्षात् या पारस्परिक छूत के, नहीं होते, तो भी प्रश्न रही जाता है कि आदि में आरम्भ कैसे हुआ। पुराणों में आख्यायिका कही है; ब्रह्मा ने देखा कि प्राणी इतने पैदा होते हैं, और मरते नहीं, कि पृथ्वीतल इन से ठस जायगा; क्या खाँयेंगे, कैसे हाथ पैर फैला चला सकेंगे ? ध्यान कर के मृत्यु देव को उत्पन्न किया; आज्ञा की कि इन प्राणियों को मारो; मृत्यु देव, घोर हिंसा के पाप के भय से, तथा अपयश के चास से, कांपने लगे; बोले कि यह कार्य मुझ से न हो सकेगा; ब्रह्मा को इतना क्रोध हुआ कि आँखों से आँसू गिरने लगे; एक एक बूँद में एक एक रोग का विष, 'टाक्सिन' कहिये, कीटाणु, 'माइक्रोब', 'वैसिलस', 'विरसू', ❀ कहिये, बीज, 'सीड', 'जर्म', कहिये, उत्पन्न हो गया; ब्रह्मा ने अपने को सम्हाल कर, चित्त को शान्त कर, मृत्यु को पुनः आज्ञा दी; 'इन रोग-बीजों की सहायता से, जो कार्य तुम्हारे सुपुर्द किया गया है, उस को करो; बदनामी इन की होगी, पाप भी तुम को नहीं लगेगा; यदि अब भी आना-कानी करोगे तो तुम को भारी दण्ड दूँगा'; मृत्यु को मानना पड़ा। ऐसे ही उत्कट क्षोभ, तीव्र संवेग, के अन्य अवसरों पर, ब्रह्मदेव के शरीर से स्वेद निकला, 'यक्षाणि' 'फैगोसाइट', और 'रक्षांसि' 'वैसिलस' बन गये; ❀ बाल गिर गया, 'अहयः', विविध प्रकार के 'सर्पक' हिंसक जीव, सूक्ष्माकार व स्थूलाकार, अणु रूप वा अजगर रूप, हो गये। जिन मनुष्यों के चित्त में राजस तामस भाव और देह में 'रक्षांसि' अधिक, वे 'राक्षस'।

इन सब रूपकों के द्वारा, पुराणों ने यह बताया है, कि वैयक्तिक और सामूहिक चित्त में जब घोर विकार पैदा होता है, तो शरीर में, उस के प्रतिरूप, रोग-बीज, कीटाणु, विष, उत्पन्न होते हैं। योग-वासिष्ठ

❀ Toxin, microbe, bacillus, virus, seed, germ.

* Phagocyte, bacillus.

मे, कर्कटी की कथा मे, विशूचिका-रोग के, 'सूची', सूई, के नोके के ऐसे, कीटाणु की उत्पत्ति की कहानी कही है; एवं, मार्कण्डेय पुराण मे 'दुःसह-यक्ष्मा', 'क्षय रोग', के कीट, की। पुरुष और प्रकृति का, 'माइण्ड' और 'मैटर' का, स्थूल रूप मे अथवा सूक्ष्म रूप से, सर्वदा अविच्छेद्य सम्बन्ध है; एक के बिना दूसरा रह नहीं सकता; एक की अवस्था बदलने से दूसरे की अवस्था भी बदलती है; आयुर्वेद का सिद्धान्त ही है, 'आधि से व्याधि, और व्याधि से आधि'; मानसी व्यथा को आधि, शारीर रोग को व्याधि कहते हैं; अन्ततः मूल कारण, जब सारे दृश्य जगत् का, बुद्धि-तत्त्व, महत्तत्त्व, ब्रह्मा, 'यूनिवर्सल-माइण्ड' 'इंटेलेक्टस्-मंडी'† 'अकलि-कुल', 'रूहि-कुल', है, तो सुतरां नितरां, अवश्यमेव, शारीर रोगों का भी कारण अन्ततः मानस विकार ही होगा। कामीय दुराचार व्यभिचार बलात्कार आदि मे, विविध प्रकार के घोर विकार, दोनो प्राणियों के चित्तों मे पैदा होते हैं एक ओर दर्प, क्रौर्य, द्रोह, हिंसा, चौर्य, ईर्ष्या के, दूसरी ओर महा साध्वस-त्रास और घोर दैन्य दुःख के; इत्यादि। इन मानस विकारों से ही साक्षात् शारीर-विकार उत्पन्न हो सकते हैं, और निश्चयेन होते हैं। तीव्र क्रोध को दबा देने से, दो तीन घण्टे के भीतर, सारा शरीर बिलकुल पीला हो गया, पांडुरोग, यक्रीन, 'जांडिस'* से रुग्ण हो गया-ऐसा पश्चात्य डाक्टरों ने, अपनी आंखो देखा लिखा है; यकृत का कार्य तत्काल बिगड़ गया; 'टॉक्सिन्स्' पैदा हो गये; 'सीकीशन्स्', उत्तम रसों, के ठिकाने 'एक्सक्रीशन्स्', दुष्ट रस, किष्ट, शरीर मे बनने लगे;* इत्यादि। अहल्या और इन्द्र की कथा की भी यही सूचना है, कि बिना संक्रमण के, प्रथम बार ही, दुराचार से महारोग उत्पन्न हो गया। अथ च, माता पिता की मानस वृत्तियों का, और उनके शरीरों के दबे छिपे रोगों का, जो दवा के बल से, चाहे उभरने से रोक भी दिये गये हों, संतति के चित्त और शरीर पर प्रभाव अवश्य पड़ता ही है। आगे कहा जायगा कि कैसे दोषों से कैसी संतति होती है।

† Universal Mind, (Anima-) Intellectus (-corpus) Mundi.

* Jaundice. * Toxins, secretions; excretions.

‘अविद्या’, ‘मा-या’, ‘जो नहीं है उस को मान लेना कि है’, यह मूर्खता, बेवकूफी, भूल, प्रवृत्ति मार्ग में चलते हुए जीवात्मा की ‘प्रकृति’ ही है; बहिर्मुख मनुष्य का स्वभाव ही है । उस अविद्या का मुख्य रूप तो यह है, कि अपरिमित अनादि अनन्त निष्क्रिय परमात्मा, अपने को, परिमित सादि सान्त सक्रिय मूठी भर हाड़ मांस का शरीर, मान लेता है । इस महा भ्रम के अग्रान्तर रूप अनन्त हैं; उन सब में भ्रान्ति का एक भाव यह अनुस्यूत है, कि आदमी समझता है कि अपने कर्मों से पैदा हुए क्लेशों का उपाय, प्रतिरोधन, निवारण, मार्जन, में नये कर्मों से ऐसा कर लूँगा, कि उन क्लेशों की सर्वथा निवृत्ति उच्छिन्नि हो जायगी, नये क्लेश न उत्पन्न होंगे, और मैं सुख ही सुख लूँगा रहूँगा । भारी धोखा है । परमात्मा की प्रकृति में ‘अविद्या’ की प्रतियोगिनी, रोग की दवा, ‘विद्या’ भी लगी है; इस द्वन्द्व के कारण, सारे संसार में यह नियम अटल है कि बिना दाम दिये आराम नहीं; प्रत्येक सुख का मूल्य एक उसी प्रकार का दुःख; मुक्त में कोई चीज नहीं; तीव्र सुख चाहो तो तीव्र दुःख के लिए तयार रहो; सत्कुलीन सदाचारीण मीठे सुख से ‘सन्तोष’ हो, तो हल्के ही दुःख भी पाओगे; यदि, ‘चोरी का गुड़ मीठा’, स्टोलन् जॉयन् आर स्वीट’, दुराचार व्यभिचार का तीक्ष्ण सुख चाहोगे, तो वैसा ही तीक्ष्ण दुःख भी, कभी न कभी, भोगना ही पड़ेगा ।

श्रान्तः, समासजन् स्कन्धे, शिरसा भारम् उद्वहन्,

न शर्म लभते, तद्वत् कर्मभिः कर्ममार्जनम् ।

सुखस्यानन्तरं दुःखं, दुःखस्यानन्तरं सुखम्;

चक्रवत् परिवर्तते सुख-दुःखे निरन्तरम् । (भागवत)

यत्तदग्रेऽमृतमिव, परिणामे विषोपमम्;

यत्तदग्रे विषमिव परिणामेऽमृतोपमम् । (गीता)

भोक्त को सिर पर ढोते-ढोते थका आदमी, उस को कन्धे पर रखता है; पर आराम तो नहीं पाता; नये कामों की होशियारी चतुराई से पुराने कामों के दुष्फलों का वृद्धन, बँचा जाना, होने का नहीं; दुःख के भोग से ही दुष्कर्म कटते मिटते हैं । सुख के बाद दुःख,

दुःख के बाद सुख; रथ के पहिये की पुष्टियों ऐसा यह चक्र सदा चलता रहता है; इसी का नाम संसार-चक्र है; पहिले जो बात ज़हर सी कड़वी जान पड़ती है, पीछे फल उस का अमृत सा मीठा होता है; जो पहिले मीठी, वह पीछे कड़वी हो जाती है। सुख तो हो, दुःख तो न हो—ऐसा कोई उपाय नहीं। ज्यों-ज्यों सुख बढ़ता है, त्यों-त्यों दुःख भी। यूरोप अमेरिका का उद्धत, उत्सुक, उद्दाम, महा-समृद्धिमान्, महा-शौर्यवान्, महा-क्रौर्यवान्, अति उत्कृष्ट भी, और अति निकृष्ट भी, जीवन, रावण की लड़ा के जीवन के सदृश, प्रत्यक्ष उदाहरण है।

मानवविकार-जनित आधियाँ और शारीर-विकार

जनित व्याधियाँ

दो दृष्टियाँ, बहिर्मुख और अंतर्मुख

प्रकृत में विचारणीय है कि पश्चिम के डाक्टर लोग, इधर प्रायः सौ वर्ष से (१८५० ई० से पीछे) मनुष्य के आधि-भौतिक (शारीरिक, जिस्मानी, 'फिज़िकल') अंग (अंश, पक्ष, पहलू, 'आस्पेक्ट') पर ही अधिकाधिक ध्यान जमाते रहे हैं; आध्यात्मिक (मानसिक, चैत्तिक, अंतःकरण-रूप, रूहानी, 'मेंटल', 'स्पिरिचुअल') अंग की अधिकाधिक उपेक्षा करते गये हैं। इस अति बहिर्मुख प्रवृत्ति के कारण ऐतिहासिक हैं; थोड़े में यह कि, जैसे भारत में, धर्माधिकारी कठ-पंडित और कठ-मुल्ला, वैसे ही यूरोप में, कठ-पादरी, धर्म-मजहब-रिलिजन' को रोज़गार बना कर, साधारण जनता को मूर्ख कठपुतली बना कर, मिथ्या धर्माभासों और मूढ़ग्राहों में कैसाकर, अपनी कामीय लोभीय दर्पीय क्रोधीय मत्सरीय वासनाओं का घोर तर्पण परिपूरण करने लगे; १६ वीं शती के आरम्भ में, मार्टिनलूथर प्रभृति कुछ बुद्धिमान् दीर्घदर्शी सदृश्य समाज-हितैषी तथा निर्भय निस्स्वार्थ विद्वानों ने खुला विरोध आरम्भ किया; (जैसे भारत में, १४-१५-१६ वीं शती ई० में, कबीर, नानक, प्रभृति सन्तों ने, तथा १७ वीं १८ वीं शतियों में राजा राममोहन राय, श्री देवेन्द्रनाथ महर्षि, स्वामी दयानन्द सरस्वती ने, अति मूर्त्तिपूजा को तथा अरब देश में भी काल-प्रवाह से विकृत इस्लाम-धर्म के

संस्करण-इस्लाह के लिए अब्दुल वहाब नामक प्रतापी सद्गुरु ने और अब्दुल पुनः साम्प्रत काल में, उन के वंशज शाह इब्नि-सऊद ने, कब्र-(एड्डक)-पूजा आदि को हटाने का यत्न, किया है); जनता का अधिकाधिक अंश उन के साथ होता गया; पादरियों में, राजाओं में, 'महाजन' जनता के दिलों में, बड़े-बड़े युद्ध हुए; अन्त में, नये पक्ष की, धर्म के सुधार के लिए, प्रायः विजय हुई; पुराने पक्षवालों की संस्थाओं का सर्वथा उच्छेद तो नहीं हुआ, पर उन के दुराचार कम हो गये, उन्होंने स्वयं अपनी दुष्ट वासनाओं का नियन्त्रण शुरू किया, उन के अनुयायियों की भी आँखें खुल गईं, बुद्धि जागी, अन्ध-श्रद्धा कम हुई; और चारों ओर, महाजन में, स्थूलेन्द्रियों के प्रत्यक्ष प्रमाण पर प्रतिष्ठित विज्ञान (बहिर्मुख 'सायंस') की ओर रुचि अधिकाधिक बढ़ी। किन्तु, दैवी-मूल-प्रकृति देवी, संसार के सभी विभागों में, मनुष्य के चित्त में भी, सदा दोलाधिरूढ़, झुलुए पर सवार, रहती हैं; एक पेड़ इधर, तो एक पेड़ उधर; "प्रकृतिः उभय-कोटि-स्पर्शिनी, पुरुषः मध्यस्थः"; एक आत्यन्तिक कोटि ('एक्स्ट्रीम') से दूसरी, और दूसरी से फिर एक की, ओर, झूलती ही रहती हैं; पुरुष, आत्मा, दोनों कोटियों को घेरे हुए, अपने भीतर रखते हुए, प्रकृति देवी को, दोनों कोटियों से खींच कर, मध्य में, रखने का यत्न निरन्तर करता रहता है; किसी एक कोटि के पार कूद कर, दूसरी कोटि से टूट कर, सर्वथा विनष्ट हो जाने नहीं देता। सुख और दुःख, राग और त्याग, दोनों को, विद्याऽविद्याऽत्मक मूल काम-संकल्प की एक रस्ती के दोनों छोरों पर, हटे हुए भी, सटे हुए भी, बांधे रहता है।

इन के फल

इस पारमात्मिक नियम के अनुसार, अति बहिर्मुख प्रवृत्ति से, और विकास-वादी ('इवोल्यूशन-वादी') वैज्ञानिकों के प्राणि-संघर्ष-विषयक कच्चे अधूरे सिद्धांत के अनुसरण से, यूरोप अमेरिका के महाजन में, तथा उन के अधीन वा अधीन-प्रायः पूर्वीय दक्षिणीय देशों की जनता में भी, इन्द्रिय-लौल्य, जिह्वा-उपस्थ-परायणता, राग-द्वेष-विकार, की अत्यन्त वृद्धि हुई; बड़े युद्ध होने लगे; जिस शरीर के सुख के लिए यह सब महा आयास

प्रयास किया गया, सांसारिक जीवन के भोग विलास की, सब प्रकार की, अति समृद्ध सामग्री, दुर्बलों को दबा कर, चूस कर, एकत्र की गई, वही आनन्द नष्ट होने लगा; और धर्माभासों के अत्यन्त प्रचार से जो दुष्फल हुआ, उस से भी दारुणतर दुष्फल, सर्व-धर्म-विरोधी, धर्म-मात्र-विरोधी, सार-धर्म-तिरस्कारी अति बहिर्मुख विज्ञान के प्रसार से हुआ; क्योंकि विज्ञान के अद्भुत आविष्कार, परस्पर तोषण पोषण उत्तंसन-विकाशन के ठिकाने, परस्पर शोषण-मोषण उद्ध्वंसन-विनाशन के लिए प्रयुक्त होने लगे।

यह घोर अनर्थ देख कर, अब पुनः, वर्तमान २० वीं शती ई० के आरम्भ से, स्वयं बड़े-बड़े यशस्वी, अभ्रगण्य, वैज्ञानिकों की प्रवृत्ति, सभी पाश्चात्य सम्यतममन्य देशों में, पुनः आध्यात्मिकता, अन्तर्मुखता, चित्त के शास्त्र, और व्यापक तात्त्विक मार्मिक सार-धर्म वा धर्म-सार की ओर, दो मार्गों से, फिरी है। इस का संकेत, पृ० २२२ पर, एक टिप्पणी में कर दिया गया है। ये बृद्ध, बहुश्रुत, बहुदर्शी, बहु-अनुभवी, विचारशील वैज्ञानिक, पहिचानने और कहने लगे हैं, कि मात्रा (‘मैटर’) का निर्माता कल्पयिता भी, उस में प्रविष्ट भी, उस से अपृथक् भी, उस से विविक्त विवेचनीय भी, परमात्मा, आत्मा (‘स्परिट’, रूह, रूहुल्-रूह, आत्मनां आत्मा, जीवात्मनां परमात्मा) भी, कोई वस्तु है; और शरीर के ऊपर आत्म-बुद्धि-मनस् की प्रभुता को भी वे मानने लगे हैं।

अन्तर्मुखता की ओर वैज्ञानिकों का पुनः पलटना

(१) वैज्ञानिकों की पलटी हुई चित्त-नदी की पहिली धारा प्रथम विश्व-युद्ध (१९१४-१९१८ ई०) के बाद अधिक पुष्ट हुई; अब प्रवर्तमान द्वितीय विश्व-युद्ध के लिए, दस-पन्द्रह वर्ष से, पुनः तैयारियों को देख कर, और उस को रोकने का महायत्न करने पर भी, उस के आरम्भ हो ही जाने से, यह प्रवृत्ति अधिक बढ़ रही है; जिस का सफल, यदि जगदात्मा की मर्जी हुई तो, इस विश्वयुद्ध की शान्ति के बाद कुछ होगा; कामीय-वासनाओं का नियन्त्रण नियमन करने का उपाय, सब से पहिले खोजा और पाया जायगा, और विश्वव्यापिनी मानव-समाज की विश्वव्यापिनी व्यवस्था (‘वर्ल्ड फेडरेशन, वर्ल्ड-आर्डर’) की जायगी। जिह्वा और उपस्थ

सम्बन्धी वासनाओं का सब से पहिले; इस लिए, कि प्रायः सब ही प्रकार की वासना, मनुष्यों से परस्पर वैर बढ़ाने वाली, उद्धत हर्ष, मद, मत्सर, क्रोध की विविध विकृतियाँ, इसी की अति-वृद्धि से उत्पन्न होती हैं।

कामे जिते जितं सर्वं, जितं सर्वं जिते रसे।

उपस्थीय काम का रस जीत ले, जिह्वा का रस जीत ले, उन पर काबू कर ले, उन को अपने वश में लावै, उन के वश में न रहे—तो सब कुछ जीत लिया।

स्वार्थी परार्थी वासनाओं का 'नियमन' ही; सर्वथा उच्छेद नहीं।

'वासनाओं' का 'नियमन'—यह शब्द याद रहें; काम, क्रोध, लोभ, मोह (भय), मद, मत्सर आदि स्वाभाविक वासनाओं का सर्वथा मूलोच्छेद तो, उन की प्रतिद्वंद्विनी, उपरति-विरति, शम-शांति, तितिक्षा-त्याग, धैर्य, करुणा, मैत्री आदि वासनाओं के भी उच्छेद, अथवा प्रस्वाप, के साथ ही, प्रलयावस्था में ही हो सकता है; (प्रस्वाप, क्योंकि आत्यन्तिक विनाश और अभाव तो, अन्यय अविनाशी परमात्मा के स्वभाव में अन्तर्गत द्वन्द्व का, कभी हो ही नहीं सकता), जाग्रद् अवस्था में, सत्-शिक्षा और सद्-धर्म-ज्ञान के जरिये (द्वारा), नियमन, नियन्त्रण, सीमित-करण, समयों (शक्तों) से परिच्छेदन, ही, संभव, उचित, आवश्यक है।

बिना निदान जाने चिकित्सा करने का दुष्फल

स्वार्थ और परार्थ दोनों प्रकार की वासनाओं को काबू में लाना; अंदाज से ही, परिमित मात्रा में ही, उन का आस्वादन करना; उन के ऊपर सद्बुद्धि का अधिकार स्थिर करना—यही सब सदाचार का मूल है। इस को न पहिचान कर, इस के विपरीत, पच्छिम में, कच्चे वैज्ञानिक यह यत्न करते रहे हैं, कि जिह्वा-उपस्थ-सम्बन्धी, इंद्रिय-लौल्य-प्रेरिणी, अधम-स्व-वर्धिनी, अशुभ स्वार्थी वासनाएं यथेष्ट तृप्त की जायें, पर दुष्फल न हो; चटनी-अंचार चख लेने, मांस-मत्स्य खा लेने, शर्बत-शराब पी लेने, के ऐसा, दुराचार-व्यभिचार यथेष्ट होता रहे, पर अविवाहिताओं को गर्भ न रह जाय; उपदंश (आतशक, 'फिरंग' रोग* 'गर्मी'), मूत्रकृच्छ्र

* किन्हीं विद्वान् वैद्यों का मत है कि 'उपदंश' रोग दूसरा ही है,

(सूजाक); आदि रौद्र रोगों का संक्रमण न होने पावे; गर्भ यदि रह जाय तो उस का पातन सरलता से हो जाय, यदि नाजायज़, अधर्म्य, विवाह-बाह्य बच्चा हो ही जाय और स्त्री वा पुरुष उस की हत्या न कर के, उसे छिपा कर, रात में गिर्जा-घर के द्वार पर, या सड़क पर, या अनाथालय के पास, छोड़ आवें, तो उस का पालन पोषण किया जाय—इत्यादि । पर इस का फल यही हुआ है कि, ऐसे दुराचारों, व्यभिचारों, बलात्कारों, कन्या-दूषणों, बालक-दूषणों, स्त्री-पुरुषों के नर-मादा पशुओं के संग मैथुन, की वृद्धि ही होती गई; दुष्फल भी नहीं रक सके; उग्र संक्रामक रोग अधिकाधिक फैलते ही गये; बस्ती, अर्थात् मनुष्य-संख्या, की अत्यंत वृद्धि हुई; सामाजिक तिरस्कार बहिष्कार के भय और लज्जा से, तथा परस्पर ईर्ष्या मत्सर क्रोध आदि से, आत्मघात तथा नवजात शिशुओं की हत्याएं बहुत बढ़ीं; और अंततः, अति काम के साथ अति लोभ और अति मान के मिल जाने से, विष्वव्यापी रौद्र युद्ध पुनः-पुनः हो रहा है । पारचात्य डाक्टरों ने स्वयं लिखा है कि यूरोप अमेरिका में स्यात् ही कोई स्त्री वा पुरुष इस युग में होगा जिस का शरीर, वा कुल, वा वंशपरम्परा, इन संक्रामक रोगों की छूत से सर्वथा मुक्त और शुद्ध हो । पर इस से कोई भारतवासी, शुद्धमन्यता जिस की चर्चा प्राचीन आर्ष आयुर्वेद के ग्रन्थों में की है; और 'आतशक' (जो हकीमी, तिब्बी, नाम इस का है, क्योंकि 'आतश', आग, के ऐसी जलन पैदा करता है) 'फ्रेंच', 'फ्रेंक', यूरोपीयनों के ही साथ भारत में आया, इस से 'फिरंग'-रोग कहलाया । इस की चर्चा और चिकित्सा भावमिश्र के ग्रंथ 'भाव-प्रकाश' में, प्रथम प्रथम, संस्कृत चिकित्सा-शास्त्र में मिलती है; जो ग्रन्थ प्रायः कान्यकुब्ज देश में, १६ वीं शती ई० में, लिखा गया । महामहोपाध्याय श्री गणनाथ सेन, पौरस्य-पाश्चात्य-उभय-चिकित्सा-शास्त्र के प्रकांड पंडित और बहुत अनुभवी चिकित्सक, ने, अपने रचे 'प्रत्यक्ष-शरीर' नाम के ग्रन्थ के उपोद्घात में, हेतुपूर्वक, यही निर्णय किया है । यह तो इतिहास से सिद्ध है कि यूरोप से, १५ वीं शती के अन्त में, पोर्चुगीज आये, उन के बाद फ्रेंच और डच और अंग्रेज ।

और अहंकार का रस चखने के लिए, यह न समझ बैठे कि भारत जनता मे ऐसे पाप नहीं हैं; भारत की, तथा अन्य पूर्वीय देशों की भी, स्यात् कुछ कम, यही हालत जान पड़ती है; विशेष कर, वित्तालों और उच्च-मन्य जातियों मे; पर ठीक पता नहीं चलता; क्योंकि पच्छिम मे तो इन विषयों पर वैज्ञानिकों ने स्पष्ट लिखना छापना, कुछ काल से, आरंभ कर रक्खा है, और उन देशों की गवर्मेंटों ने भी 'कमीशन' 'कमेटी' आदि, समय समय पर, बनाई है, इस लिए कि इस विषय का गवेषण किया जाय, संक्रामक रोगों के प्रसार को रोकने के उपाय किये जायं, और उपयुक्त कानून बनाये जायं ।

यु. स्टे. अमेरिका के पत्रों मे, द्वितीय विश्वयुद्ध के आरंभ हो जाने के बाद से, पुनः-पुनः लेख निकलते रहे हैं, जिन से स्पष्ट होता है कि, वैज्ञानिक चिकित्सक विद्वान्, जितने ही तीक्ष्ण अचूक अमोघ शीघ्र-फल-दायी उपायों का उपज्ञ (उपज, ईजाद) करते हैं, यहां तक कि उपदंश को दस दिन मे निर्मूल निःशेष करने का दावा (प्रतिश्रव) करते हैं, उतना ही अधिक निर्भीक दुराचार, सैनिकों मे तथा साधारण जनता मे, बढ़ता जाता है, और अधिकाधिक संख्या मे, तथा पुनः-पुनः, लोग रुग्ण होते हैं; और, अभागिनी, अबला, भूखी, वा चंचल-स्वभाव को, योषिताओं के जीवत् (जिन्दा) मांस की विक्री (विक्रय) का दारुण रोजगार व्यापार करने वाले, निर्दय नृशंस चांडाल, तरह-तरह के छलों से कानून का वंचन कर के, पण्य-स्त्रियों को, सेनाओं के एक शिविर (कम्पू, कैम्प, पड़ाव) से दूसरे तक, मोटर लारियों मे लाद-लाद कर, भगाते पहुंचाते रहते हैं । *

*ऊपर, मूल मे उक्त बातें, न्यूयार्क-नगर से प्रकाशित, 'दी रीडर्स-डाइजेस्ट' नामक मासिक पत्र के जून से दिसम्बर १९४२ ई० तक के अंकों के लेखों के, तथा अन्य पत्र-पत्रिकाओं व पुस्तिकाओं के, आधार पर लिखी गई हैं; कुछ और बातें इस नोट में लिख देता हूं ।

“मरज बढ़ता गया ज्यों-ज्यों दवा की”

‘सिक्रिलिस’-जनक कीट को मारने के लिए, सूई-द्वारा ‘इनजेक्शन’ से, ‘मलेरिया’-जनक कीट का प्रवेश, ‘सिक्रिलिस’ के रोगी के शरीर मे

करते हैं; 'विषस्य विषं औषधं'; जैसे, पुराणों में कथा है, बाणासुर ने जब कृष्ण की सेना के नाश के लिए, 'माहेश्वर-ज्वर' का, अस्त्र द्वारा ('अस्यते' इति 'अस्त्रं', जो दूर से फेंका जाय) प्रयोग किया, तब कृष्ण ने उस के शमन और संहार के लिये 'वैष्णव-ज्वर' का प्रयोग किया। पश्चिम देश के राष्ट्रों के विश्व-युद्धों में विविध प्रकार की प्राणहारक 'गैसों' का (वायव्य-अस्त्रों का), तथा उग्र-रोग के जनक कीटाणुओं का (ज्वर-अस्त्रों का), तथा आग लगा देने वाले बमों का (आग्नेय-अस्त्रों का), प्रयोग हुआ और हो रहा है। पीने के पानी के कूओं, तालाबों, झरनों में जहरीली वस्तु डाल देना; जंगलों, वाटिकाओं, खड़े खेतों को काट डालना; इमारतों कारखानों को ढहा देना; कि शत्रु के सैनिक उस पानी को पी कर मरें, और इन द्रव्यों से लाभ न उठा सकें ('स्काव्'ड अर्थ' रणनीति)—यह सब उपाय-अप्राय भी पश्चिम में काम में लाये जाने लगे हैं; इन में से बहुतों के संकेत, भारत के पुराने ग्रन्थों में, सन्धि-विग्रह आदि षड्विध रणनीति के अध्यायों में, मिलते हैं; चाणक्य के 'अर्थशास्त्र' में विशेष रूप से।

बंबई के भैरवी-चक्र

प्रायः पच्चीस वर्ष हुए होंगे, बम्बई (ब्रिटिश) गवर्नमेंट को मालूम हुआ कि शहर में, कुछ महापातकी दुष्ट हिन्दू भी और विशेष कर पठान, ऐसी अबला अभागिनियों को, जिन्हें पेट पालने के लिए कोई दूसरा उपाय नहीं मिलता, खाना कपड़ा-मात्र दे कर, 'चकलों' ('ब्राथेल', 'भैरवी-चक्रों') में रख कर, उन से शरीर बेचने (कसब, 'प्रास्टिच्युशन') का रोज़-गार कराते हैं; दस-दस, बीस-बीस, नर-पशुओं से एक-एक को, एक-एक दिन में, संग करना पड़ता है; (जैसे, अमेरिका, ब्रिटेन, आदि महान् राष्ट्रों के महान् नगरों में, तीस-तीस और चालीस-चालीस तक से); और थोड़े ही दिनों में ये स्त्रियाँ भी पशु-प्राय हो जाती हैं; जिस दिन आमदनी कम होती है, चकला चलाने वाले, उन दुःखिनियों की रौद्र-यम-यातना करते हैं, यहां तक कि पुरुष का सूत्र ज़बर्दस्ती पिलाते हैं, मार पीट कर हाथ पैर की हड्डियों को तोड़ तक डालते हैं, भूखा प्यासा रखते हैं, ऐसा कि मर-मर जाती हैं; रोगों से भी बहुत मरती हैं। यह सब मालूम होने पर,

बम्बई गवर्नमेंट को यह विचार हुआ कि इस घोर व्यवसाय को रोकने के लिए, नया क़ानून बना कर, पुलिस के विशेष अधिकार दिया जाय। दस्तूर के मुताबिक, इस के बारे में, भारत के सब प्रान्तों के कुछ-कुछ आदमियों से राय पूछी गई।

जनता का भृत्य, या जनता का स्वामी ?

मुझ से भी पूछा। पाश्चात्य देशों में भी, जो इस प्रकार के व्यवसाय, ‘सेक्स स्लेव ट्राफ़िक’ के नाम से, होते हैं, उन का, मैं ने, उत्तर में हवाला दिया। यह बतलाया कि यद्यपि पाश्चात्य देशों में भी, जनता (महाजन, ‘पब्लिक’, प्रजा) में भी और ‘जनता-भृत्य’ (‘महाजन-भृत्य’, ‘पब्लिक-सर्वेन्ट’, ‘सार्वजनिक-भृत्य’, राज-भृत्य, राष्ट्र-भृत्य) में भी, नैक-नीयती की कमी है, परन्तु भारत में तो बहुत ही कमी है, और इस के सिवा यह महा आपत्ति है, कि यहां, ‘पब्लिक-सर्वेन्ट’ अपने को ‘जनता का भृत्य’ (खादिम) नहीं, प्रस्युत ‘पब्लिक-मास्टर’ ‘जनता का स्वामी’ (हाकिम) समझता है। पश्चिम में, प्रत्येक राष्ट्र के भीतर, दोनों का, ‘पब्लिक-सर्वेन्ट’ और ‘पब्लिक’ का, लक्ष्य प्रायः एक होता है, अर्थात् सार्व-जनिक सुख-समृद्धि; उस के विपरीत, यहां भारत में दोनों के लक्ष्य, परस्पर विरुद्ध हो रहे हैं, अर्थात् राष्ट्र-भृत्यों का समुदाय तो, एकदल ऐसा संग्रथित, अपने दल का भला चाहता है, नित्य-नित्य अपनी शक्तियों और अधिकारों में वृद्धि करता रहता है, प्रजा को अधिकाधिक दबाये रखना चाहता, और रखता, है; और प्रजा, हजारों ‘जात’, ‘पंथ’, ‘धर्म’, ‘क्रिर्कों’ में विभक्त हो कर, अपना-अपना पृथक्-पृथक् कुछ अल्पकालिक स्वार्थ ही साधना चाहती है; जिस का फल यह है कि, क़ानूनों द्वारा पुलिस को जो भी अधिकार इस्तिथार दिया जाता है, उस का दुरुपयोग ही होता है; ‘काम’ के सगे भाइयों का, लोभ क्रोध आदि का, उत्प्रेरक होता है; लोकोच (रिश्वत, घूस) और प्रजा-पीड़न की भी, तथा दुष्ट-कर्मों और व्यवसायों की भी, वृद्धि ही होती है; अन्त में, मैं ने यह सूचना की, कि वर्तमान दंड-विधान (ताजीरात-इ-हिन्द, ‘इंडियन-पीनल-कोड’) में जो अपराध (जुर्म, ‘क्राइम’) गिनाये गये हैं, और उन की सजा के लिए जो

अधिकार राष्ट्र-भृत्यों को दिये गये हैं, उन्हीं का उपयोग प्रयोग यदि नेक-नीयती से किया जाय, तो मैरवी-चक्र का यह रोजगार सहज में (सरलता से) बंद कर दिया जा सकता है; इस के लिए नये कानून बना कर पुलिस को विशेष अधिकार देने की कोई आवश्यकता नहीं है । जहां तक मुझे मालूम है, कोई नया विधान तो नहीं बना; पर इस विशेष घोर व्यवसाय की कुछ रोक होने के भी लक्षण देख नहीं पड़े ।

राजभृत्यों की वृद्धि और दुष्टता; प्रजा का हास

पुलिस के, मजिस्ट्रेटों के, सभी विभागों (सीणों) के सभी गवर्मेन्टी नौकरों के, इख्तियार बढ़ाते रहना, प्रजा के हकों को घटाते रहना—यही लक्ष्य, अधिकतर देशों के शासक दलों, गवर्मेन्टों, 'ब्राह्मण-क्षत्रियों' का चिरकाल से हो रहा है; भारत में तो अत्यंत ही । कलियुग का यह एक प्रधान लक्षण है; कारण भी है, कार्य भी है । अन्योऽन्य अनुग्रह करते हुए अनर्थों की परम्परा यों ही बढ़ती जाती है; एक "दिन, अपने असह्य बोझ से आप टूट पड़ती है; नष्ट होती है । तब पुनः, 'सत्य' के 'युग' (जमाना, 'पीरियड', 'ईपोक', 'एज') को अवसर मिलता है; शासक और शासित में परस्पर स्नेह, प्रीति, विश्वास, सहाय्यन, समर्थन, प्रकृति-स्वभाव-गुण-कर्म के अनुसार सब मनुष्यों का समाज में व्यवस्थापन, होता है । आज काल जो विष भरी हवा सारे संसार में बह रही है, उस के कारणों और कार्यों में एक मुख्य यह है, कि 'धर्मान्पेत काम', और 'कामशास्त्र के आध्यात्मिक तत्त्वों' का, तथा सत्काम और दुष्ट-काम के रूपों, लक्षणों, परिणामों, सुफल-दुष्फलों का, यथातथ्य ज्ञान नहीं है; और यदि है तो भी विद्यामद, ऐश्वर्यमद, धनमद से मत्तों में, शासन के अधिकारों और बलों को पाये हुआँ में, अतः अधिकार और बल का दुष्ट पापिष्ठ प्रयोग करने का अधिकाधिक अवसर पाते हुआँ में, धर्म्य 'काम' से विरक्ति, अधर्म्य 'काम' में आसक्ति, अधिकाधिक देख पड़ रही है । "चोरी का गुड़ मीठा", ("स्टोलन् जॉयन् आर स्वीट्"), इस लिए, अधिकारी जन, स्वयं चोरी के गुड़ के रसास्वादन के लालची हो कर, अपराधियों (मुजरिमों) के साथ सहानुभूति भीतर से, और दंड देने में दया का दिखाव ऊपर से,

करने लगे हैं; पच्छिम के देशों में इस की शिकायत, बीच-बीच, समाचार पत्रों में देख पड़ती है। भारतवर्ष का भी एक नमूना देखिये, पर यह भी खूब याद रखिये कि जब जनता पापी है, तभी शासक पापिष्ठ है।

काशी के दैनिक ‘आज’ के सौर ६ फाल्गुन, १९६८, वि० २१-२-१९४२ के अंक में, नीचे लिखे आशय की सम्पादकीय टिप्पणी छपी है—

एक अत्यन्त खेद जनक मामिला

“काशी के एक खेदजनक मामिले की ओर हम स्थानीय अधिकारियों का, विशेष कर जिला मजिस्ट्रेट का, ध्यान दिलाना चाहते हैं। गोपी नामक चार वर्ष के बालक पर एक सत्रह वर्ष के युवक द्वारा अस्वाभाविक अत्याचार, (अगस्त, १९४१ ई०, में) किया गया। विचारक मजिस्ट्रेट की राय में अपराध सिद्ध हो गया। सिविल सर्जन की राय में लड़के को उस अपराध के कारण अत्यन्त कष्ट भोगना पड़ा है। अपराधी के घर के लोगों की आर्थिक अवस्था मजिस्ट्रेट की राय में अच्छी है। लड़के की मा के कथनानुसार, जब उस ने अपराधी के बाप और चाचा को उस के अपराध से सूचित किया, तो उन्होंने उसे ही मार डालने की धमकी दी। इतनी बातें विचारक मजिस्ट्रेट अलाउद्दीन साहब के फैसले से ही मालूम होती है। इतने पर भी आप ने अपराधी को प्रथम अपराधी और कम-सिन (अल्प-वयस्क) समझ कर केवल दो वर्ष सचचरित्र रहने का मुचलका, वह भी केवल दो सौ रुपये का, ले कर छोड़ दिया। लड़के की मा को, जो बहुत ही गरीब है, और जो यदि श्री राजकृष्ण बांतू उस की सहायता न करते तो अदालत तक पहुंच भी न सकती, कुछ भी हर्जाना नहीं दिलाया। क्या यह न्याय है? क्या प्रथम अपराधी के सम्बन्ध का कानून ऐसे ही दुश्चरित्रों के लिए बनाया गया है? बेंत लगाने की धारा का उपयोग यदि ऐसे मामिले में न किया जाय तो वह है किस काम के लिये? हाल में ही हाई कोर्ट ने एक लड़की की हत्या करने के अपराध में एक स्त्री की सजा, केवल उसे स्त्री समझ कर कम सजा देने के कारण एक जज की निन्दा कर के, तीन साल से बढ़ा कर दस साल कर दी है। मतलब यह कि ऐसे मामिलों में स्त्री, कम उम्र, प्रथम अपराध, आदि

बातों का विचार करना उचित नहीं है। हम अधिकारियों का ध्यान इन बातों की ओर दिला कर साग्रह अनुरोध करते हैं कि वे इस मामले को सजा बढ़ाने के लिए हाईकोर्ट तक ले जाने का कष्ट स्वीकार करें।”

बाद में श्री राजकृष्ण से दर्याप्त करने पर मालूम हुआ कि, निहायत गरीब मजदूरिन के चार वर्ष के नादान बच्चे गोपी (कसरवानी बनिया) पर, २४ अगस्त १९४१ ई० को, काशी नाम के सत्रह वर्ष के (सोनार) युवा ने यह अतिक्रूर दारुण अपराध किया; हाल मालूम होने पर श्री राजकृष्ण ने पुलिस में रिपोर्ट २६ अगस्त को की; पुलिस ने जब मुजरिम की तलाश की तब वह फरार होगया; गोपी कुछ दिन अस्पताल में रहा; रोज-रोज की रोटी कमाने की फिक्र के सबब से, नौकरी छोड़ कर मा अस्पताल में बच्चे की फिक्र नहीं कर सकती थी; वहां से बच्चे को अपनी कोठरी में उठा लाई; राजकृष्ण जी की प्रार्थना पर दूसरे डाक्टर देखते रहें; गोपी के गुदा स्थान में भारी जख्म हो गया, सड़ गया, मल विसर्ग में बहुत कष्ट होता था, सारे खून में उस का जहर फैला, आंखें करीब-करीब अन्धी हो गईं। भागे हुए मुजरिम काशी का माल मता जब अदालत के हुक्म से कुर्क हुआ तब वह खुद हाजिर हो गया। इन कारणों से, तथा अन्य कारणों से, देरियां, कुछ पुलिस थाने में, कुछ कचहरी में होती रहीं; उन की बजह से, जुर्म की तारीख से करीब चार महीने बाद, मुकद्दमा अदालत में पेश हुआ; १२, फरवरी १९४२ को मजिस्ट्रेट ने फैसला किया, जिस की कैफियत ‘आज’ पत्र से ले कर ऊपर लिखी गई। श्री राजकृष्ण ने, जिला मजिस्ट्रेट से, जाबिते से दर्यास्त भी किया, कि सजा बढ़ाने के लिए मुकद्दमा हाईकोर्ट में भेजा जाय; पर इसी बीच, मुजरिम काशी ने सेशन जज के यहां मुचलके के खिलाफ अपील की, और जज ने (शायद फैसले में कोई कानूनी नुक्स पा कर) मजिस्ट्रेट की तजवीज और फैसले को रद्द कर दिया। नतीजा यह हुआ कि काशी बिल्कुल छूट गया, गोया उसने यह महापाप किया ही न हो।

और नमूने देखिये। इस मामले के कुछ पहिले, बनारस में ही, एक तीस वर्ष के जवान (क्षत्रिय) ने, एक तीन वर्ष की नादान मासूम

दूध-मुही बच्ची पर बलात्कार (जिना बिल् जन्न) किया, घोर व्रण, किसी किसी तरह, टांका वगैरा दे कर, डाक्टरों ने अच्छा किया, बच्ची की जान बच गई; मगर इस राक्षस मुजरिम को सिर्फ पांच वर्ष की कैद हुई, जब शायद दायमुल हब्स (हमेशा के लिए काला पानी) की सजा होनी चाहती थी ।

इन दोनों मामिलों के कुछ ही दिन बाद, एक साठ वर्ष के (ब्राह्मण) नर-पशु ने, एक नौ-दस वर्ष की बालिका पर बलात्कार किया, और केवल तीन वर्ष कारावास का दण्ड पाया । इस मामले को, रिश्वत वगैरा दे ले कर, दबा देने की भी कोशिश की गई । पर बात जाहिर हो गई, और पुलिस का एक आदमी थोड़े दिनों के लिए मुअत्तल भी हुआ, जो भी गैर-मामूली बात है ।

ता० ५ जून १९४४ ई० के 'लीडर' इलाहबाद अखबार में शाहजहांपुर जिले की तीन खबरें, घोर अपराधों की छपी हैं; (१)- जैतीपुर थाने के एक गांव से एक पुरुष ने, साढ़े चार महीने (वर्ष भी नहीं, महीने) की बच्ची पर बलात्कार किया, जो उस के एक रिश्तेदार की लड़की थी; मरी बच्ची की लाश के साथ, पास के एक खंडहर में, मुजरिम पकड़ा गया; गांव वालों के सामने उस ने अपना जुर्म कबूल किया । (२) थाना ईसानगर के एक गांव में, अजीमुल्ला ने अपनी जोरू हलीमन की तत्काल पैदा हुई बच्ची को मार डाला, क्यों कि हलीमन का और हलीमन की मा के दूसरे पति का नाजायज सम्बन्ध था; अजीमुल्ला गिरफ्तार किया गया है; (३) थाना गोला के एक गांव में, महमूद ने नौ बरस की लड़की बन्नो को छुरे से मार डाला, और बन्नो की मा पर भी हमला किया, क्योंकि वह इस का ब्याह बन्नो से नहीं करती थी; बाद में खुद डिप्टी कमिश्नर के सामने हाजिर हो गया और गिरफ्तार हुआ । यह एक दिन की एक जिले की, खबरें हैं; न जाने कितने ऐसे दारुण अपराध सारे देश में प्रतिदिन होते हैं; उत्तम समाज-व्यवस्था से, सत्-शिक्षा के प्रचार से, संशुभ संन्यासी स्वयंसेवकों के बड़े परिश्रम से ही, ये पाप रुक सकते हैं; और जब तक ये रुकते नहीं, तब तक देश की अधोगति भी रुकती नहीं ।

देश की वर्तमान दशा में, सिवा इस के क्या किया जा सकता है, कि मनु का वाक्य याद कर के, जगदात्मा अन्तरात्मा से, अपनी आत्मा से प्रार्थना की जाय, कि अपराध से पीड़ितों की सहायता करने वाले, और घोर अपराधियों को दण्ड दिलाने का यत्न कर के समाज के, आचार के शोधन की चिन्ता करने वाले, (जैसी उक्त मामले में श्री राजकृष्ण वान्तू ने की), अधिक संख्या में उत्पन्न हों; तथा शासकों को, नीच और दूषित बुद्धि के स्थान में, विवेकिनी बुद्धि मिले; और समग्र जनता का ध्यान ऐसी घटनाओं की ओर, और उन को रोकने के कर्तव्य धर्म की ओर, पुनः-पुनः दिलाया जाय, और अधिकारियों की कर्तव्य-विमुखता का उद्घाटन किया जाय, और इस कर्तव्य के लिए, नगर-नगर में सर्वजनीन हृदय वाले सज्जन, समितियां बनावें ।

अदंड्यान् दंडयन् राजा, दंड्यांश् च एव अपि अदंडयन्,
अयशो महद् आप्नोति, नरकं चा अधिगच्छति । (मनु)
(पापानि पापिनां, यस्माद्, अस्य राज्ये तु, भूरिशः
विवर्धन्ते; विनश्यन्ति शिष्टाः; राष्ट्रं च नश्यति ।)

जो राजा दण्डनीय को दण्ड न दे, और अदंडनीय को दंड दे, वह अपने को और अपने सारे राज्य को नरक में गिराता है; क्योंकि पापी और पाप उस के राज्य में बढ़ते हैं, सदाचारी घटते हैं, और थोड़े ही दिनों में, सारी समाज-व्यवस्था बिगड़ जाने से राज्य नष्ट-भ्रष्ट हो जाता है ।

भारत में राजकर्मचारियों तथा साधारण प्रजाजनों की दशा कुछ अपना निजी अनुभव यहां लिख देना अनुचित न होगा । सन् १८६० से १८६८ ई० तक, मैं ब्रिटिश-भारत गवर्नमेंट का, संयुक्त प्रान्त में, नौकर रहा; इस के बाद मैं ने इस्तीफा दे दिया; १८६६ से १८९४ तक सेट्टल हिन्दू कालिज, बनारस, का अवैतनिक मंत्री (सेक्रेटरी) रहा; उस संस्था के और उस की शाखा प्रशाखा, लड़कों के स्कूल, लड़कियों के स्कूल, रणवीर संस्कृत पाठशाला, छात्रावास (बोर्डिंग हाउस) आदि के आरम्भण, वर्धन, पोषण आदि में, और इस कार्य के लिए 'ब्रिटिश' भारत और 'भारतीय' भारत (देशी रियासतों) में, पुण्य-श्लोक श्री एनी

बिसैट के, तथा अन्य बन्धुओं और मित्रों के, साथ, परिश्रमण और परिभ्रमण करता रहा; इस के पश्चात्, १६१५ से काशी विश्वविद्यालय का, और १६२१ से श्री शिवप्रसाद गुप्त जी के दान से आरम्भ किये और महात्मा गांधी के हाथ से खोले हुए काशी विद्यापीठ का, कुछ वर्षों तक सेवक, अध्यक्ष, और बाद में तटस्थ शुभचिन्तक आज तक रहा हूँ। १६२३ से १६२५ तक, काशी के म्युनिसिपल बोर्ड का 'चेयरमैन' रहा, और लड़के लड़कियों के म्युनिसिपल स्कूलों को देखता सुनता रहा। डेप्युटी मजिस्ट्रेट की हैसियत से, ताजीरात हिन्द (भारतीय दंड-विधान, इंडियन पीनल कोड) में लिखित बहुत प्रकार के अपराधों की तहकीकात मुझ को, करनी पड़ी। इस लिए मुझे मालूम है कि सरकारी नौकरी में भी, तथा प्रजा-जनो में भी, शासकों और शासित दोनों में, एवं अध्यापकों और अध्यापिकाओं दोनों में, जमाना भी शुक्राना भी, रिश्वत लेना देना, तथा बलात्कार से भी, डरा धमका के भी, प्रलोभन आश्वासन विश्वासन कर के, फुसला कर के, धोखा दे कर के, प्रेम प्रीति दिखा बड़ा कर के भी, उपस्थ सम्बन्धी अनाचार दुराचार और घोर अपराध भी होते रहते हैं। इन में से अधिकांश, विविध हेतुओं से, 'छोपो, तोपो गोपो,' हो जाते हैं तो और भीतर भीतर, समाज के चिन्तों और शरीरों में जहर फैलाते रहते हैं; अल्पांश, अदालतों में, ('अदल', न्याय, का स्थान, 'न्यायालय' का नाम तो है, न्याय का काम कम) कचहरियों में, पहुंचते हैं, और अखबारों में चर्चा पाते हैं; उस अल्पांश में से भी कुछ ही मामिलों में अपराध सिद्ध होता है, और 'न्यायपति' 'न्यायाधीश', 'मुजब्विज', 'हाकिम', 'मजिस्ट्रेट', 'जज' की निजी प्रकृति और रुचि और आचार-विचार के अनुसार अपराधी दंड पाता है। यह, भारत देश, भारतीय समाज, की, इस युग (जमाने) में, दुर्-अवस्था अ-व्यवस्था है।

पाश्चात्य देशों की दशा

यूरोप अमेरिका के, उपस्थेन्द्रिय-सम्बन्धी जीवन ('सेक्सुअल लाइफ') की दशा का हाल पहिले कुछ लिखा जा चुका है। जैसे अपने निजी अनुभव की चर्चा ऊपर किया, वैसे एक मित्र के निजी अनुभव को

जो उन को वहाँ हुआ, (मैं स्वयं भारत से बाहर नहीं घूम सका हूँ), यहाँ लिख देता हूँ । “अखिलं विदुषां अनाबिलं, सुहृदा च स्वहृदा च पश्यतां” (नैषध), कुछ अपनी आंख, अपने हृदय, से, कुछ आस मित्रों की आंख और हृदय से, देख कर दुनिया का हाल जाना जाता है । ये मित्र, भारत के गिने चुने, ‘हाइ कोर्टों’ के उंचे पहुंचे हुए, उन ‘ऐडवोकेटों’ से एक हैं जिन की सालाना आमदनी तीन चार लाख रुपये तक की कही जाती है; उमर भी इन की शुरू से आठ-दस वर्ष ही कम हैं; नाम कइने का काम नहीं । पिता और ज्येष्ठ पुत्र साथ ही विलायत यात्रा को गये; फ्रांस देश की राजधानी महा-नगरी ‘पैरिस’ में, तथा ब्रिटेन देश की राजधानी महत्तर-नगरी ‘लन्दन’ में, थिएटर-सिनेमा का तमाशा देख कर रात में बाहर निकले; कुल-स्त्री के ऐसे अच्छे साफ़ कपड़े पहिने एक स्त्री ने एक और से पिता की एक बांह दूसरी स्त्री ने दूसरी और से पुत्र की एक बांह, धीरे से खींच कर कान में फुसकी किया, ‘मेरे साथ चलिये, रात रहिये’; जान छुड़ा कर भागे । कुल-वधू के वेश में वेश्याएँ विचरती हैं; पर्दे की प्रथा न होने से, ‘कुल-स्त्रियों’ से भी व्यवहार बेपर्दे होता है; भारत में, पर्दे की आड में होता है । वास्तविक काम-सूत्र में राजाओं के और उन के रनिवासों अवरोधों के व्यवहारों का वर्णन किया है । पंजाबी श्री कन्हैयालाल गौबा की दो पुस्तकें, दस पंद्रह वर्ष हुए, छपीं, ‘ग्रंथल सैम (शैम)’ और ‘दि पैथालोजी आफ़ प्रिंसेज’ नाम की । ‘ग्रंथल सैम’, यु. स्टे. अमेरिका-निवासी का, हास्य और स्नेह मिश्रित उप-नाम हो रहा है, जैसे ब्रिटेन-निवासी का, ‘टामी ऐटकिंस’, और फ्रांस-निवासी का, ‘जैम् बॉन-हॉम’; ‘शैम’ का अर्थ है, दाम्भिक । मिस मैथो नाम की एक यू० स्टे० अमेरिकन स्त्री ने ‘मदर इंडिया’ नाम की एक पुस्तिका, इन दो पुस्तकों के पहिले छपी थी, केवल-दोषज्ञ-पण्डिता, दोष-ग्राहिणी, दूषित-चित्ता लेखिका बन कर, भारत जनता की बुराइयां दिखाते हुए, (यह भी कहा जाता है कि भारत जनता की स्वराज्य के लिए अयोग्यता दिखाने की, किन्हीं दूसरों की प्रेरणा सहायता से, ‘प्रचारार्थ’ ‘प्रोपैगैंडा’ के लिए), उसने यह पुस्तक छपी । उस के उत्तर में

‘अंकल शैम’ पुस्तक छपी; इस में यु. स्टे. अ. की जनता का दोषोद्घाटन वैसा ही वा उस से भी अधिक किया गया है। दूसरी पुस्तक में भारत के राजा महाराजों नवाबों के दुराचारों, भ्रष्टाचारों, घोर अत्याचारों, प्रजा की यातनाओं का रूप अंशतः दिखाया है। प्रायः पचास वर्ष हुए होंगे, एक ‘महाराजा’ ने ‘दि डायरी आफ ए महाराजा’ नाम की पुस्तक अंग्रेजी में स्वयं लिख कर, किसी पत्रात्ताप के वश, छापी थी; उस में स्पष्ट लिखा था कि, ‘घोर से घोर भी ऐसा कोई महापातक नहीं जो हम महाराजों ने न किया हो वा न करते हों’। इंदौर, अलवर, नाभा आदि के राजा महाराजा, इधर बीस पच्चीस वर्ष के भीतर, गद्दियों से उतारे गये; उन के निकाले जाने के कारण सब को मालूम हैं, खुले हुए हैं; नाभा के राजा का, और उस समय के पटियाला के महाराजा का, परस्पर घोर संघर्ष, स्त्रियों के विषय में, हुआ था; पटियाला पर ब्रिटिश गवर्नमेंट ने प्रकट कोप किन्हीं कारणों से नहीं किया; अंग्रेजी गवर्नमेंट की ओर से जो कुछ जांच की गई, उस में, अपनी ओर से पैरवी करने के लिए, ब्रिटेन के एक बहुत बड़े बॅरिस्टर को, कितने ही लाख रुपये ‘मिहनताना’ दे कर, पटियाला ने बुलाया था; पटियाला की थैली, नाभा की थैली से दस बीस गुणित अधिक बड़ी कही जाती है। ‘मांटैग्यू-चेम्सफोर्ड’ की रिपोर्ट में स्पष्ट लिखा है कि ‘अदालती न्याय’ की तराजू का पल्ला वही भारी पड़ता है जिस में थैली अधिक भारी हो। ‘जस्टिस इज आन दि साइड आफ दि लांगेस्ट पर्स’ पर एक प्रजा-स्नेही सज्जन श्री चुडार ने, अंग्रेजी में, एक बड़ा ग्रन्थ का ग्रन्थ, सबूत सहित, चित्र सहित, छाप दिया; और पटियाला के घोर अपराध सिद्ध किये; इत्यादि। सब देश सब काल में यही हाल रहा; कभी कम, कभी ज्यादा। कहाँ तक कहा लिखा जाय; जैसा ऊपर कहा गया, जहाँ कहीं भी ऊपर की अच्छी चमकती खचा छीली जाय, वहीं, भीतर से, बीभत्स रक्त, मांस, वसा निकल पड़ती है। पर हां, खचा का सौंदर्य लावण्य भी एक वस्तु है ही; उस को भी नहीं भूल सकते। यदि दोष हैं, तो गुण भी हैं; ‘खाय तो पछताय न खाय तो पछताय’; तो ‘कम खाय और गम खाय, तब देश में माना जाय।’

इस सब का आशय यह नहीं है कि, जिन दोषों का, मिस मेयो ने,

या उन के ऐसे अन्य भारत-द्रोहियों ने, वर्णन किया है, वे भारत में सर्वथा हैं ही नहीं। अत्युत्त, बहुत हैं। इन दोष-दर्शियों का स्वयं दोष यह है कि वे दोष ही देखते हैं, गुण नहीं। भारतीयों को उन की बातों की सर्वथा उपेक्षा नहीं करना चाहिये, उन से भी शिक्षा लेना चाहिये, और जो दोष हम में वस्तुतः बहुत है, उन को दूर करना चाहिये।'

अपराधों के दंडों की चार मुख्य राशियां—'चातुर्दंड्यम्'

दंड के विषय में भगवान् मनु की आज्ञा, उसी सर्व-व्यापक सर्व-संग्राहक सर्व-नियामक सर्व-समन्वायक सर्व-उपदेशक सर्व-मर्यादक अध्यात्मशास्त्र के अनुसार, जिस के सिद्धान्तों पर कर्मणा चातुर्वर्ण्य और वयसा चातुराश्रम्य प्रतिष्ठित है, दंडों के भी, सत्त्व-रजस्-तमस और अव्यक्त गुणों के अनुकूल, चार मुख्य प्रकारों की सूचना की है। (अति तामस) अधम पशु-प्रकृति और पाशव वोर साहसों अपराधों के लिए, विविध प्रकार के शरीर दंड, छेदन, भेदन, कर्तन, ताड़न आदि। लोभी (तामस) प्रकृति और अपराधों के लिये, धन दंड (जुर्माने)। उद्धत (राजस) के भी, कुछ प्रकार के उक्त दोनों, तथा कारावास में बन्धन, स-परिश्रम, (रिगर्स इम्प्रिजनमेंट, कैदि-बा-मशकत), दासता आदि। (कुछ सात्विक) मृदु-स्वभाव के लिए, जिस से, ऐसे ही किसी विशेष कारण से, अचानक भूल से, सहसा क्रोध सहसा काम से, अपराध हो गया हो; जो पश्चात्ताप और प्रत्यायन करता हो, अपने किये पर शर्माता लजाता हो, और प्रायश्चित्त करने को तयार हो; उस के लिए तीन, पांच, सात, पंद्रह, इक्कीस दिन का उपवास, चांद्रायण, कृच्छ्र-सांतपन आदि, सूचित वा विहित, और उचित हैं। ये उपवास सरल नहीं हैं, शरीर को और चित्त को बहुत

१ इस पैरा में जो असाधारण अंग्रेजी शब्द आये हैं, उन का अंग्रेजी लिपि में रूप यह है—Advocate; Uncle S(h) am; The Pathology of Princes; Tommy Atkins; Jacques Bonhomme; Propaganda; The Diary of a Maharaja; 'Justice is on the side of the longest purse.'

संताप पहुंचाते हैं, तथा भविष्य के लिए सदाचार में निष्कित और शुद्ध भी बनाते हैं ।

‘तृतीया प्रकृति’

ऊपर कहा कि प्रेम प्रीति दिखा बढ़ा कर भी, आशवासन-विश्वासन प्रलोभन दे कर भी, अनाचार होते हैं; स्त्री-पुरुष के बीच भी; पुरुष-पुरुष और स्त्री-स्त्री के बीच भी । यदि स्त्री-पुरुष दोनों वयःप्राप्त वयस्थ हैं, अविवाहित हैं, और परस्पर, जान वृद्ध कर, प्रीति से आगे चल कर ‘रति’ ‘सुरत’ भी किये हैं, तो प्रायः किसी भी देश में, भारत में भी, ‘कानून’ से, उन में से किसी का दंड नहीं होता; सामाजिक बहिष्कार ‘जात-बाहर’ आदि की कथा न्यायी; यह तो, जहां जैसी आचार-सम्बन्धी हवा बंधी हो, फैली हो, वैसा होता है । पुरुष-पुरुष मैथुन, वा पशु के साथ (वियोनि) स्त्री वा पुरुष के मैथुन, का दंड, (तथा बलात्कार का) कानूनन, अक्सर देशों में अब तक विहित है । परन्तु पुरुष-पुरुष में, यदि प्रेमपूर्वक, वनिष्ठ सख्य और स्नेह के साथ, न केवल बहिरंग (स्पर्श मात्र वा हस्त-मैथुन आदि) अपितु (अ-योनि) अंतरंग मैथुन भी हो (गुदा, मुख, आदि से), तब पश्चिम में तो यही हवा अधिकाधिक बढ़ रही है कि शासक शक्ति की ओर से, तथा समाज की ओर से, इस की उपेक्षा ही की जाय, दंड न किया जाय । वैज्ञानिक दृष्टि से यह जांचा गया, और माना जा रहा है, कि ऐसी एक ‘होमो-सेक्सुअल’ ‘इंटर्मीडियेट सेक्स’ प्रकृति ही होती है; और जब दैवी महाप्रकृति ने उन का भी रूप धारण किया है, तो उन को भी अपने स्वभाव के अनुकूल जीवन-निर्वाह करने देना चाहिये; इस शर्त से कि किन्हीं दूसरों को, जो साधारण प्रकृति के हों, हठेन इस ‘अप्राकृतिक’ प्रकार (ऐब-नार्मल, असाधारण-प्रकृति) की ओर खींचा न जाय । पश्चात् देशों में, ‘ट्रैन्स्’, ‘होबोज़’, ‘ऐपार्श’, गृह हीन वाल्यों (नटों, कंजरो) के ऐसे भ्रमने वालों में भी, तथा शिष्ट सभ्य का रूप रखनेवालों में भी, तथा, ‘मंकस्’ ‘नन्स्’ ‘स्टुडेन्टस्’ में भी तथा क्रौजी लिपाहियों में भी, ऐसे असाधारण प्रकृति वाले जीव कुछ

(१) Homo-sexual; intermediate sex.

होते हैं।^१ वेश-धारियों, बैरागी-उदासियों, 'साधु-मंडलियों', विद्यार्थियों, शिष्ट सभ्य सयाने जीवों में, भारत में भी ऐसे अक्सर होते हैं। पूर्व पश्चिम दोनों में, इन वर्गों में, केवल असाधारण-प्रकृति वाले थोड़े, तो पापिष्ठ प्रकृति वाले बहुतेरे होते हैं। काम-सूत्र के एक अधिकरण में 'तृतीया प्रकृति' की चर्चा की है, तथा 'श्रीपरिष्टक' मुख मैथुन और गुदा-मैथुन की; संस्कृत में, पुरुषवत् स्त्री को 'पोटा', और स्त्रीवत् पुरुष को 'श्रुकुंल' कहते हैं। ऐसे शब्दों का भाष्य, नये पाश्चात्य विज्ञान के द्वारा ही अब लिखा जा सकता है; इन सब विषयों पर प्राचीन काल में, संस्कृत में, विस्तीर्ण ग्रन्थ थे; इस की सूचना वात्स्यायन के उपलब्ध काम-सूत्र में किया है; पर अब वे गुप्त लुप्त हो रहे हैं।

जिन मित्र सज्जन के, पैरिस और लंदन की अभागिनी रूपाजीवाओं के व्यवहार के, अनुभव का हाल ऊपर लिखा, उन से, दूसरी मुलाकात में, यह भी सुना—मुरादाबाद के पास नवाब रामपुर की राजधानी रामपुर नगर में वे किसी काम से गये; एक ऊँचे अफसर के यहां टिके; एक मुकद्दमे की पेशी और कार्रवाई देखी; 'माल' की 'चोरी' का मामिला था; मालूम हुआ कि 'माल' का मानी—एक पुरुष का रक्खा हुआ, 'विवाहिता स्त्री' के ऐसा, एक 'माशूक', और 'चोर' का अर्थ यह कि उस को कोई दूसरा आदमी बहका कर 'निकाल' ले गया था; रामपुर रियासत में, यह 'रखना' जुर्म नहीं था, बहका कर निकाल भागना जुर्म था; जैसे अंग्रेजी भारत में विवाहित स्त्री को। यह घटना प्रायः पच्चीस तीस वर्ष पहिले की है। इस के बाद, रामपुर में दंडविधान कुछ बदला गया था नहीं, यह दर्याप्त और मालूम करने का अवसर मुझे नहीं हुआ। मामसेन ने, ईसा-पूर्व साठे सात सौ वर्ष का, रोम का, जो इतिहास लिखा है, उस से स्पष्ट विदित होता है कि, रोम में, कई बार ऐसे जमाने हुए जब वहां बिल्कुल रामपुर की सी हालत रही। 'सिपाही युद्ध' १८२७-८ ई० के बाद, अवध में, कर्नल करी, कमिशनर रहे; फौजदारी मुकदमों का फैसला भी करते रहे; अंग्रेजी गवर्नमेंट के बनाये 'इंडियन पीनल कोड' के अनु-

(१) Tramps: hobo-es; apache; monks; nuns; students.

सार; इस दंड-विधान पर एक शरह भी उन्होंने छपवाई; उस में ऐसे अपराधों की बहुतायत की चर्चा की है; नवाबी में, यह कर्म, अपराध नहीं समझे जाते थे। 'पीनल कोड' (दंड-विधान) में इस को 'अन् नैचुरल्-आफेंस', 'जुर्म खिलाफ वजा फित्री', 'अप्राकृतिक अपराध', कहा है। एक 'माशूक' के लिए, दो 'आशिकों' में, लाठी छुरे चलने और कतल तक हो जाने के मामिले, अंग्रेजी अमलदारी की फौजदारी अदालतों में, कभी-कभी आते ही रहते हैं; मुझे, सैनपुरी जिले में, १८६४-५ ई० में, कुछ ऐसों की तह-कीकात, मजिस्ट्रेटी हैसियत से कर के, मुलजिम्मों को जज की कचहरी में भेजना पड़ा था। 'बाइबल' (यहूदी 'तौरेत') में लिखा है कि, बहुत प्राचीन समय में 'सोडोम' नाम का नगर, इस कुकर्म की बहुतायत के कारण, दैवी कोप से ध्वस्त हो गया, सब जीव पाबाण हो गये (अर्थात् मरण-मूर्च्छा या लकवा पक्षावात से मर गये; जैसे पुराण की कथा में, गौतम के शाप से उन की पत्नी 'अहल्या' व्यभिचारिणी 'पत्थर' हो गई) अंग्रेजी के शब्द 'सोडोमी' (गुदा-मैथुन) का मूल, यही बाइबल की कथा है। इस्लामी विरवास में, पुण्यात्मा मुस्लिमों को 'बहिश्त' में 'गुलाम' 'ग़िलमा' मिलते हैं, (जैसे हिंदुओं को 'स्वर्ग' में अप्सरा); ग्रीस देश में, अति विख्यात साक्रेटीज, प्लेटो, अरिस्टाटल आदि के 'उज्ज्वल उदय काल' में, ईसा-पूर्व पांचवी और चौथी सदियों में, यह पुरुष-पुरुष रति-प्रीति बहुत थी। बाद में, इस प्रकार का, 'छोटानिक लव' (संस्कृत 'लुम्') नाम ही हो गया। रोम में 'बैकानेलिया', 'सैटर्नेलिया' आदि उत्सवों में, (जैसा भारत में 'होली' पर, और ईसाइयों में जनता के कुछ अंशों में 'क्रिस्मस' के अवसर पर, वा साम्प्रत इटली में 'कार्निवल' पर, तथा मुस्लिमों के कुछ दलों में, गुस्तीरति से, बंधे दिन रात में, एवं यहूदियों में भी, तथा ईसाइयों में, 'ब्लैक मैजिक' 'ब्लैक मास' आदि कर्म-कांड करने वाले दल, जो तांत्रिक वाममार्ग के अनुकारी ही हैं), सब मर्यादा फेंक कर, मन-माने, जिह्वा-उपस्थ-सम्बन्धी अनाचार दुराचार करते रहे हैं। ७६ ई० में, इटली देश के दो नगर, हर्न्युलेनियम् और पांग्पीआह, समुद्र के तीर पर बसे हुए, पास के ज्वालामुखी पर्वत वेसुवियस् के विस्फोट से ध्वस्त

हो गये; उद्गीर्ण राख के ढेर में दब गये; नगरों के स्थान पर टीले ही देख पड़ते थे; १८ वीं सदी ई० के आरम्भ में अचानक, किसी हेतु से, एक स्थान पर खोदने से, गृहों की छतें देख पड़ीं; तब से बहुत खुदाई की गई है, और बहुत सी बहु-मूल्य वस्तुएं मिली हैं, और 'म्युज़ियम' बना कर रक्खी गई हैं; जैसे भारत में इधर तीस-चालीस वर्ष के भीतर, सारनाथ, नालन्दा, तक्षशिला, मोहन-जो-दड़ो, हारप्पा, आदि में, तथा काश्मीर और तिब्बत के उत्तर, गोबी नामक मरुभूमि और तुर्किस्तान के बालू के टीलों में, तथा अन्य बहुत देशों के बहुत स्थलों में, जहां-जहां खंडहरों का पता चला है। इटली के वे दोनो उद्यान-नगर, रोमनिवासी अमीरों के क्रीड़ा स्थल थे; अब, उन में, राख के ढेरों पर, कई 'मंदिरों' में नग्न स्त्री-पुरुष की मूर्तियां, बहुत सुन्दर और अखंडित, 'कामीय' चेष्टाओं में व्यावृत, मिली हैं, जो वर्तमान नेपल्स नगर के एक 'म्युज़ियम' (अजायब घर, 'आश्चर्य'-गृह) में सुरक्षित हैं। भारत में भी, जगन्नाथ-पुरी, सिंहाचल, श्रीरंग, चिदंबर, मदुरा, तनजौर, रामेश्वर आदि के मंदिरों में, तथा काशी के 'नैपाली खपरा' नाम से प्रसिद्ध मंदिर में भी, ऐसी मूर्तियां, दीवारों पर खुदी हुई आज तक हैं; ऐसी अश्लील मूर्तियों के बनाने का हेतु पूछने पर, पुजारी लोग, तरह-तरह की बातें बनाते और बताते हैं। यह तो प्रायः प्रसिद्ध ही है कि जगन्नाथपुरी के मुख्य मंदिर के बहुत निकट, वाममार्गियों का मंदिर है, और मुख्य मंदिर में भी देवदासियों का नृत्य होता है, इत्यादि। इस सब से विदित होता है कि सभी देशों और सभी कालों में, 'प्राकृतिक' स्त्री-प्रकृतियों के साथ-साथ (वर्तमान युग में ठीक ही 'अप्राकृतिक' कहलाती) 'तृतीया प्रकृति' कम-बेश होती रही है। वानरों में प्रत्यक्ष देख पड़ती है।

भारत के अधःपात का एक प्रधान कारण

अपने ही किये जिन महापातकों के हेतु से भारत-जनता, भारत-धर्म, भारत-देश, का ऐसा अधःपात हुआ, और अधिकाधिक होता जा रहा है, उन में यह दारुण व्यवसाय, अबला-यातना का, तथा अन्य प्रकारों से भी बहुतेरा अपमान और पीड़न, स्त्रियों का, एक प्रधान महा-

पातक है, जिस के कारण यह देश नितान्त पराधीन, परायों की बूतियों के तले, पड़ा हुआ है; छटपटाता है, पर कुछ भी कर नहीं सकता; अत्यन्त विवश है; क्योंकि अपना आचरण, अपना 'स्व'-भाव, नहीं शोधता; प्रत्येक मनुष्य, प्रत्येक दल, प्रत्येक जात, प्रत्येक पन्थ, दूसरों को ही बुरा कहता है, सब दुःखों के लिए दोष देता है, और अपने को सर्वथा भला और गुणमय मानता बखानता है।

राजन्, सर्षपमात्राणि परच्छिद्राणि पश्यसि ;
आत्मनो बिल्वमात्राणि पश्यन् अपि न पश्यसि ।
यत्र नार्यस् तु पूज्यन्ते, रमन्ते तत्र देवताः ;
यत्र एतास् तु न पूज्यन्ते, सर्वास् तत्र अफलाः क्रियाः ।
शोचन्ति जामयो यत्र, विनश्यति आशु तत् कुलं ;
यत्र एतास् तु न शोचन्ति, वर्धते तद् हि सर्वदा ।
जामयो यानि गेहानि शपन्ति, अ-प्रतिपूजिताः ,
तानि कृत्या-हतानि इव विनश्यन्ति समन्ततः ।
तस्माद् एताः सदा पूज्याः, भूषणा ऽच्छादना-शनैः,
भूतिकामैर् नरैर् नित्यं, सत्कारेषु उत्सवेषु च ।
संतुष्टो भार्यया भर्ता, भर्ता भार्या तथा एव च ,
यस्मिन् एव कुले नित्यं, कल्याणं तत्र वै ध्रुवं ।

ससों से छोटे छिद्र दूसरों के देखते हो; बेल से बड़े छिद्र अपने नहीं देखते हो। जिस कुल, परिवार, वंश, समाज में, स्त्रियों का अनादर अपमान किया जाय, स्त्रियों को पीड़ा दी जाय, जिस को वे रोती विलपती सिसकती स्त्रियाँ शापें, वह कृत्या (कोसना, 'कर्स'), मानस-अस्त्र) से, विद्युत् बिजली से, मारे हुए के ऐसा, सद्यः नष्ट हो जाता है। जिस कुल में स्त्रियों का, भूषण, आच्छादन, भोजन से, प्रीति-पूर्वक सत्कार होता है, वही कुल फूलता फलता है; जिस गृह में भर्ता से भार्या और भार्या से भर्ता प्रसन्न है, संतुष्ट है, वहीं स्थायी कल्याण है, वहीं स्वर्ग है।

घोर हानिकारक 'थोथे नारे, अर्थ विसारे'

अंग्रेजी में कहावत है, 'दि एग्पटी वेसल साउन्ड्ज़ मच', 'the

empty vessel sounds much'; 'रीता बड़ा, शब्द बड़ा' 'भारी ढोल, निरा पोल'; 'लक्रज कसीर, मानी सगीर'; 'सूरत फ़ज़ील, सीरत ज़लील' ।

बिना 'स्व'-कीय 'स्व'-भाव शुद्ध किये, 'स्व-राज' 'स्व-राज' का थोथा शोर करना, अर्थशून्य व्यर्थ अपार्थ अनर्थ 'नारे' (घोष, आक्रन्द, पुकार) लगाना चिल्लाना, नितान्त मूर्खता है, और अधिक पराधीनता और दुःखों का हेतु है। जब 'स्व-राज्य' के 'स्व' का ठीक अर्थ जनता जान लेगी, कि बुद्ध-‘स्व-अर्थ’-(-स्वार्थ-)-कामी नहीं, राजस-तामस-कामात्मक अधम-‘स्व’-वाले नहीं, पर-अर्थ-कामी सर्वजनीन-हित-कामी, सात्त्विक-कामात्मक निस्स्वार्थी परार्थी उत्तम-‘स्व’-वाले, लोक-हितैषी, विद्वान्, अनुभवी, परिपक्व वयस् और बुद्धि के, समाज के सब अंगों के अच्छे और जरूरी पेशों के यथोचित पोषण की नीयत रखते हुए, और सच्चे वर्णाश्रम धर्म के द्वारा समग्र समाज की उत्तम सु-व्यवस्था करने का उपाय भली-भांति सोचे विचारे और जाने हुए, मनुष्यों का राज्य ही सच्चा 'स्व'-राज्य है; क्योंकि इस सर्वजनीन हित के साधने का उपाय सत्य-वर्ण-आश्रम-धर्म-रूपिणी समाज-व्यवस्था ही है। जब ऐसा होगा, तब ही जनता का 'स्व-राज्य' शब्द का घोषण करना सार्थ होगा; और कृतार्थ भी होगा; अन्यथा नहीं। विवेक-पूर्वक, अल्प-स्व-अर्थी स्वार्थी 'काम' का नियमन, सीमित-करण—यह, इस सन्-मार्ग का पहिला पद (कदम) है। यदि सब लोग अपने दोष और पराये गुण अधिक देखें, अथवा, कम से कम, अपने भी और दूसरों के भी गुण भी और दोष भी देखें, तो सब कलह शांत हो जाय, सत्ययुग का राज्य हो जाय, कलियुग भाग जाय। अपने तो गुण ही, दूसरों के दोष ही, सब लोग देख रहे हैं, इसी से कलह का उद्रेक और कलह का साम्राज्य हो रहा है। अंग्रेज, जर्मन को; जर्मन अंग्रेज को; जापानी, चीनी को; चीनी, जापानी को; रूसी, जर्मन को; जर्मन, रूसी को; अंग्रेज, रूसी को; रूसी अंग्रेज को; हिन्दू, मुसलमान को; मुसलमान, हिन्दू को; इत्यादि हर एक, दूसरे ही को बुरा समझता है और पुकारता ललकारता है; अपने को सर्वथा अच्छा ही जानता है। जगत

मे शांति, अहिंसा, और सत्य का राज्य, सत्ययुग, कैसे हो ? यदि, मारी-मारी करने के एवज, सब लोग मिल कर शाहस्तगी से सलाह करें, अपने-अपने काम-क्रोध को दबावें, अपने दोषों को भी और दूसरे के गुणों को भी देखें, एक दूसरे की जरूरतों को समझें, और उन को मुनासिब हद तक पूरा करने में मदद दें, तो ये सब झगड़े आसानी से निपट जायें । वही पुरानी बात, “आत्मवत् सर्वभूतेषु यः पश्यति सः पंडितः” । पर बनता नहीं, प्रत्येक देश में, काम, क्रोध, लोभ, गर्व, परस्पर भय, और ईर्ष्या की आंधी में ही, शासक समूह अपने-अपने अनुयायी, मन्त्र-संमोहित, जड़ी-भूत, भेड़-बकरी के ऐसे, प्रजा-समुदाय के साथ, उड़ता रहता है ।
(जिस ‘नोट’ का आरम्भ पृ० २३१ पर हुआ, वह यहाँ समाप्त हुआ)

ब्रिटेन आदि पाश्चात्य देशों की दशा

सन् १९४२ में, ब्रिटेन के स्वास्थ्य-विभाग के एक बहुत ऊँचे अधिकारी ने, जनता को सावधान करने के लिए, अपने विभाग के कार्य की कठिनता के उल्लेख की आड़ में, यह चेतावनी दी कि ब्रिटेन में, और विशेषतः लंदन महानगर में, एक नया संकट बढ़ गया है; अविवाहिता युवतियों में ‘वेनीरियल् डिजीज’, गुह्येन्द्रिय-सम्बन्धी रोग, की बहुत वृद्धि हो गई है; क्योंकि वे, युद्ध में ब्रिटेन की सहायता करने के लिए अमेरिका से आये हुए सैनिकों के साथ, निश्शंक हो कर ‘अतिथि-सत्कार’ के भाव से, उन का मन प्रसन्न रखने के लिए, स्वच्छन्द विचरती हैं और सिनेमा गृहों में तथा अन्य मन-बहलाव के स्थानों में घूमती फिरती हैं । अमेरिका से आये हुए सैनिकों पर, ध्वनि से, दोष मढ़ा गया; पर ब्रिटेन को स्त्रियों के चित्त की दशा का भी प्रदर्शन उसी ध्वनि से होता है । स्वयं ब्रिटेन के सैनिक, जो युद्धकाल में, अपने देश में तथा अन्य देशों में ऐसी ही कर्तूत करते रहे हैं, उस का भी इन्हीं प्रकारों का वर्णन, स्वयं अंग्रेजी ग्रंथों में मिलता है; तथा भारतीय और अन्य-देशीय सैनिकों का भी युद्धकाल में सदा से यही हाल रहा है; ‘वीर्यमद’ का तांडव, हत्या, स्त्रियों पर बलात्कार, लूट, ध्वंसन, सभी प्रकारों से, साथ ही साथ, होता है । योगभाष्य में, “वितर्क बाधने प्रतिपक्ष-भावनं” (सूत्र २-३३) पर, वितर्कों

का रूप लिखा है—‘वैरी को मार डालूंगा, इस कार्य के लिए भूठ भी बोलूंगा, इस का धन दौलत सब लूट लूंगा, इस की स्त्रियों से व्यावय (मैथुन) करूंगा, इस के माल-मता का मालिक बन जाऊंगा’। शहरों और ग्रामों में पद-पद पर देख सुन पड़ता है कि अभद्र मनुष्य आपस में क्रोध से लड़ते हैं, तो मार पीट के साथ साथ एक दूसरे को मा बहिर्न बेटी की और अ-योनि-मैथुन की गाली भी दे जाते हैं; तथा ऐसी स्त्रियाँ भी जब लड़ती हैं, तब एक दूसरे को अश्लील शब्दों में, तरह-तरह के व्यभिचार के और वि-योनि मैथुन के दोष भी लगाती जाती हैं।

‘उपस्थीय’ काम के विकारों का; उन से उत्पन्न अति विचित्र, अप्राकृतिक, अस्वाभाविक क्रियाओं का; घोर अपराधों, पापों, रोगों का; हत्याओं, वितृप्तियों, वेश्या-वृत्तियों, पुरुष-पुरुष मैथुनो, स्त्री-स्त्री मैथुनो, मनुष्य-पशु मैथुनो का;^१ राजाओं, रानियों, मंत्रियों, उच्चाधिकारियों, के व्यभिचारों

१ ऊपर पृ० २३४-२३५ पर चेतावनी दी जा चुकी है; याद रहै कि इन सब धर्म-विरुद्ध दुष्कर्मों की, अ-योनि मैथुन (मुख में वा गुदा स्थान में), वि-योनि-मैथुन (नर-मादा-पशुओं के साथ), सम-उपस्थ मैथुन (अंग्रेजी में ‘होमो-सेक्सुअलिटी’, अर्थात् समान लिंग स्त्री-स्त्री के, पुरुष पुरुष के, मैथुन), आदि की चर्चा काम-शास्त्र में की है; और स्मृतियों में इन के लिए, अपराधों के अनुरूप, छोटे-बड़े प्रायश्चित्त और दंड भी विहित हैं। जो लोग इस की ओर थोड़ा भी ध्यान देंगे, उन को तुरत पता लग जायगा कि ऐसे अनाचार कितने फैले हुए हैं, और बहुतेरे सयानो प्रौढ़ों को मालूम भी हैं ही, यद्यपि जल्दी इस की चर्चा सब के सामने नहीं करते; जो स्वयं भले हैं, वे शर्मा-शर्मी से, ‘लोक-लाज’ से; जो स्वयं दुष्ट हैं, वे तो छिपा कर अपना पाप बढ़ाते रहते हैं, और मन में भले आदमियों का क्रूर अपहास भी करते हैं, और पकड़े जाने के भय से भीत भी रहते हैं। भारतीय तथा अन्य देशीय सेनाओं के अफसर और डाक्टर अच्छी तरह से जानते हैं कि सिपाहियों में, जो अपने कलत्र-पुत्र आदि से, वा सब प्रकार की स्त्रियों से, स्वकीया, परकीया, वा वेश्याओं से, अलग पड़ गए हैं, इस प्रकार के अयोनि वियोनि मैथुन बहुत होते हैं। यही हाल, बड़े-बड़े यंत्रालयों कारखानों कर्मान्तों का है,

का; उन के कामीय दोषों के कारण चक्रकों पेटकों (गुट्ट, 'कोटरी', coterie) के बनने का; जिन की चर्चा प्रायः साधारण 'भद्र' इतिहास लिखने वाले या तो अज्ञान-वश, या अरलीलता के अप्रयश के भय से, अपने लिखे इतिहासों में नहीं करते; पर जिन के कारण, देश-देश के इतिहास की गति में बड़े-बड़े परिवर्तन हो गये हैं, और हो रहे हैं, और जिन का ठीक-ठीक हाल जाने बिना, इतिहास की गति के पलटे समझ में नहीं आते; इन सब का गवेषण, इस विषय के पाश्चात्य गवेषकों ने बड़े परिश्रम से किया है, और बड़े-बड़े बृहत्काय, पाँच-पाँच, सात-सात, दस-दस, जिल्दों के आकर ग्रंथों में वर्णन लिखा है। ऐसा करने के कारण, शुरू में, ऐसे लेखकों को बहुत कठिनाइयाँ और दुर्दशाएँ, सामाजिक निन्दा और तिरस्क्रिया, जहाँ पुरुष ही पुरुष, वा स्त्री ही स्त्री, एकत्र होती हैं। यही हाल, अयोनि मैथुन का, स्कूलों कालिजों में और वहाँ के अध्यापकों में है; इस की चर्चा, पट्टिले, पृ० २०१-२१२ पर, कुछ की जा चुकी है। यह सब दोष पूरब के भी, पच्छिम के भी, सभी देशों में, धीरे धीरे रूप से सदा रहे हैं और बढ़ते जाते हैं। मानव-सभ्यता, 'सभा' की व्यवस्था, सामाजिक वा सामूहिक जीवन, प्रकट जीवन, ('सिविलजेशन', 'सोशल स्ट्रक्चर', 'वे आफ कलेक्टिव और सोशल लाइफ' Civilisation, Social structure, Way of collective or Social life), का रूप और प्रकार ज्यों-ज्यों बदलता है, त्यों-त्यों उस के प्रभाव से, वैयक्तिक और कौटुम्बिक जीवन और 'अप्रकट-जीवन' ('प्राइवेट लाइफ' private life) का रूप और प्रकार भी अवश्य ही बदलता रहता है।

गुरुकुलों की प्रथा, और विद्यार्थी जीवन में ब्रह्मचर्य की महिमा, और आश्रम-व्यवस्था, जिस काल और देश में व्याप्त थी, उस में इस प्रकार के अनाचार-दुराचार का संभव कम था। आजकाल, बालक-बालिकाओं, युवा-युवतियों, के सह-अध्ययन की चाल, जो बढ़ते वेग से चल रही है, उस से अविवाहित मैथुन, गर्भाधान, गर्भपातन, रोग-भोग, आत्म-हनन, सहोद (गर्भेण-सह, दूसरे के वीर्य से गर्भ में आये जीव के साथ, स्त्री का) विवहन, (अन्य से गर्भ रह जाने पर, छिपा कर, दूसरे से विवाह करा कर)

भी खेलनी पड़ीं; और कचहरियों से दण्ड भी सहना पड़ा; पर अंत में, जनता ने, तब पीछे 'जज्जों' प्राड्विवाकों ने भी, पहिचाना, कि इन को दंड नहीं, आदर देना चाहिये; मनुष्य-जीवन के प्रधान अंग के शास्त्र की नीवी उन्होंने ने पुनः डाली है; भारतवर्ष के लुप्तप्राय प्राचीन विशाल काम-शास्त्रीय वाङ्मय का (जिस के कुछ ही बृहत्काय ग्रंथों का नाम वात्स्यायन के उपलभ्यमान अति स्वल्प 'कामसूत्र' के आरम्भ में लिया गया है) पुनः नये रूप में उज्जीवन किया है, ज्ञान-विज्ञान बढ़ाया है, अंधेरे में प्रकाश किया है। सुधारकों की सदा ऐसी दुर्दशा होती रही है; पति-वंचन, आदि, सामाजिक और वैयक्तिक जीवन को आधि-व्याधि-मय और नितान्त भ्रष्ट कर रहे हैं, और सामूहिक घोर-चित्त-विकार उत्पन्न कर के तीव्र कलहों और महायुद्धों के कारण हो रहे हैं।

देश-देश में, शासकों ने, सेनाओं के साथ, कभी वेश्याएँ रखने की, कभी व्याहुता (विवाहिता) स्त्रियाँ रखने की, तरह-तरह की आजमाइशें कीं; पर एक दुष्फल कुछ स्का, तो दूसरे दुष्फल, अधिक तीव्र, उत्पन्न हो गये।

ऊपर, 'अप्राकृतिक', 'अस्वाभाविक' ('ऐब-नार्मल' abnormal) आदि शब्द लिखे गए हैं। व्यापक 'सार्विक' 'सामूहिक' दृष्टि से तो महा-प्रकृति, पारमात्मिक मूल-दैवी-प्रकृति, के बाहर कुछ हो ही नहीं सकता; पर देश-काल से अवच्छिन्न, परिमित, आपेक्षिक, ('रेलेटिव', relative) खंड-प्राहिणी व्यावहारिक दृष्टि से, 'प्राकृतिक', स्वाभाविक ('नार्मल' normal) का अर्थ इतना ही है, कि उस देश और काल में, वह जीवन प्रकार, वह रहन-सहन, आचार-विचार, आहार-विहार, बोल-चाल, दुआ-सलाम, स्त्री-पुरुष के परस्पर व्यवहार की मेड-मर्यादा, अधिकतर समाज में प्रचलित और मान्य है; जो प्रचलित वा मान्य नहीं है, निन्दा वा शंका की दृष्टि से अधिकतर देखा जाता है, वह 'अप्राकृतिक' कहलाता है।

'उपस्थ' शब्द पुरुष के लिंग, शिरन, मेढू, मेहन, शेफ, का भी वाचक है, तथा स्त्री के लिंग, योनि, भग, वराङ्ग, मदन-मंदिर, का भी; 'योनि' भी दोनों का; पर रुढ़ि यही है, कि 'लिंग' पुरुष-चिह्न के लिए, 'योनि' स्त्री-लक्षण के लिए, कहा जाता है।

राजस-तामस जन्तु जिस हाथ से रोटी पाते हैं, उसी हाथ को काटते हैं।
“सतत-दुर्गत-सज्जनः।”

अब इस विषय पर, पश्चिम में, हजारों छोटे और मोटे ग्रन्थ निकल चुके हैं और निकलते जाते हैं; तथा प्रायः सभी राष्ट्रों में, एक एक, दो दो, वा अधिक, प्रतिष्ठित मालिक पत्र भी छुपते रहते हैं; जैसे अन्य शास्त्रों के। पर मनुष्य की प्रकृति की द्वंद्वमयता के हेतु से, नये ज्ञान-विज्ञान का घोर दुरुपयोग भी बढ़ता जाता है। इन पाश्चात्य ग्रन्थों में, जो अति ‘काम’ वा विषम ‘काम’ से प्रेरित पापों का वर्णन मिलता है, उस को पढ़ कर, हृदय दहल जाता है; यह पृथ्वी नहीं, साक्षात् नरक है, यही जान पड़ने लगता है; ऊपर का कोमल चमड़ा जरा सा छीलो, तो नीचे मल ही मल देख पड़ता है; स्त्री और पुरुष, परस्पर, जितना सताते हैं, उस से अधिक यातना यमराज की दंडधानी में भी नहीं हो सकती है; आपात-रमणीय, देखने मात्र को ऊपर से चिकना, स्निग्ध, भीतर नितान्त मलमय, चित्त भी, शरीर भी, धारण करना नहीं अच्छा, छोड़ देना ही अच्छा—ऐसे वैराग्य के उत्कट भाव, मृदु-वेदी, सुकुमार चित्त के जीव के भीतर उत्पन्न होते हैं। परन्तु,

महामाया-प्रभावेण, संसार-स्थिति-कारिणा,
संसार की स्थिति बनाए रखने वाली महामाया की पूर्वार्धरूप अविद्या देवी के प्रताप से; अथ च परार्धरूप विद्या देवी की आज्ञा से, कि

अनासक्तः फले नित्यं, कृत्यं कर्म समाचर,

(परेषां सेवनार्थाय, ऋणोद्धाराय चात्मनः), (गी०),

फल की इच्छा आशा में मन अटककर बिना, कर्तव्य कर्म करो; दूसरों की सेवा सहायता विविध प्रकारों से कर के अपने देव-ऋषि-पितृ-ऋणों को चुकाओ, तथा दूसरों का अपराध रूपी दुष्कर्म कर के इस जन्म और पूर्व जन्म में काटे-ओढ़े ऋणों का, दूसरों के लिए दुःख उठा कर, मानो दंड भोग कर, निर्यातन निर्मोचन करो; तथा वेदान्त के इस सिद्धांत को याद कर के, कि सृष्टि में पुण्य और पाप की मात्राएँ, अंततो गत्वा, कांटा-तौल तुल्य हैं; पुनः कार्य में लगना पड़ता है। अन्न से खाद, और खाद से अन्न, पैदा होते ही रहते हैं। ‘संसार-चक्र’ का अर्थ ही यही है।

यू० स्टे० अमेरिका में, शारीरशास्त्र, प्राणिशास्त्र, सचेतनशास्त्र (‘बायालोजी’ ‘फिजियालोजी’) के एक अग्रगण्य विज्ञाता और नये नये अद्भुत आविष्कार करने वाले उपज्ञाता, श्री अलेक्सिस कैरेल का देहावसान, ७१ वर्ष की उम्र में, नवम्बर, १९४४ में हुआ। आप ने ‘नोबेल’ पुरस्कार, तथा अन्य राष्ट्रों से भी अर्हणा की उपाधियाँ, पाईं। सन् १९३५ में इन का एक ग्रन्थ, ‘मैन—दि अननोन’ (Man-the Unknown, ‘पुरुष—अज्ञात’), छपा। बहुतेरे पारचात्य उत्कृष्ट विद्वानों के सिद्धांतों का हवाला देती हुई, तीन सौ पृष्ठ की, इस पुस्तक की पुकार और चेतावनी यही है, कि आधुनिक सभ्यतम मनुष्य अन्य बहुत विषयों को जानता है, पर ‘अपने’ को ही ठीक-ठीक नहीं जानता, ‘आपणे’ (‘आत्मान’) को आप ‘अज्ञात’ है, और ‘माडर्न सिविल-जेशन’ (‘नूतन पारचात्य शालीनता सभ्यता’), अधि-आत्म से अति विरक्ति, और अधि-भूत में अति आसक्ति अनुरक्ति, के हेतु, सारहीन, निस्सत्त्व, पोली, विनाशोन्मुख हो कर, अन्ध-कूप में गिरने जा रही है; तथा इस आसन्न विपत्ति से बचने का एक मात्र उपाय यही है कि, अधि-भूत की अति रुचि का नियमन, नियंत्रण, मर्यादन (सर्वथा उत्सादन नहीं) किया जाय; और अधि-आत्म की प्रसुप्त उच्छिन्नप्राय रुचि पुनः जगाई जाय। सो उन का, तथा सब देशों के सभी विचारशील, विवेकी, दूरदर्शी, शांतिप्रिय, अध्यात्म और अधिभूत का यथोचित समन्वय चाहने वाले सज्जनो का, यह भय सत्य हो ही गया; और १-९-१९३९ को, यूरोप में, प्रजाविनाशी विश्व-युद्ध शुरू हो ही गया। प्रायः छः वर्ष तक, एक ओर प्रजा की यमयातना, दूसरी ओर युद्ध की तीव्रता और उग्रता, बढ़ती ही गई। मई, १९४५ में, जर्मनी ने, सितम्बर, १९४५ में, जापान ने, हार माना। यू० स्टे० अमेरिका के अपार धन और अद्वितीय विज्ञान के आगे, जापान का अद्वितीय शौर्य और बहुत बढ़ा हुआ भी विज्ञान, धन और रण-सामग्री की कमी से, निष्फल हो गया। कई कोटि ‘डालर’ के व्यय से, कई वर्ष के नितान्त छिपाए हुए परिश्रम से, यू० स्टे० अ० के वैज्ञानिकों ने ‘ऐटम-बम’ (atom bomb) तैयार

किए । ८ अगस्त, १९४५, को जापान के हिरोशिमा नगर पर, और ९ अगस्त, को नागासाकी नगर पर, एक-एक ऐटम-बम गिराया गया । ढाई-ढाई तीन-तीन लाख आदमियों की बस्ती सहित, दोनो नगर मानो धूल हो कर हवा में उड़ गए । उन का कुछ निशान भी नहीं बचा जापान के सम्राट् और शासकों ने देखा कि अब भी लड़ते रहना तो सारी जापानी जाति को मिटा देना है । देखिये, अब विजेताओं के हाथ जापान जाति और देश की क्या दशा होती है । अत्यन्त आभिजात्य-मद (race-pride) ने ही जर्मनी का भी और जापान का भी नाश किया ।

अपने भीतरी कलहों से छिन्न-भिन्न जीर्ण-शीर्ण इस अभागे भारतवर्ष में तो अन्धस्वार्थ, अन्धकलह, पराकाष्ठा के दम्भ, दैन्य, छल-कपट, मिथ्यावादिता, दगाबाजी, परस्पर नितान्त अविश्वास, शंका, भय, चापलूसी, चर्ब-जबानी, चाटुकारिता, का राज्य हो रहा है । और न सच्चा शौर्य है, न सच्चा धर्म, न धन, न विज्ञान-कौशल । पर, जैसे वृद्ध शरीर में, अनुभव से पक्व बुद्धि और प्राण की अवशिष्ट सूक्ष्म ज्योति भी, जरा (बुढ़ापा) देवी की सहचरी व्याधियों की मंडली के साथ-साथ अन्त तक कुछ न कुछ बनी रहती है, वैसे ही आत्म-विद्या, अध्यात्म-विद्या, योग-विद्या की कुछ थोड़ी सूक्ष्म स्वल्प प्रभा आभा अब भी जहां-तहां भारत में बच रही है । ऐसे भारतवर्ष में, बीस पच्चीस वर्ष से, यह भविष्य वाणी फैल रही है कि, घोर कष्टों के अनन्तर, सम्वत् २००० की समाप्ति (अप्रैल १९४४ ई०) के बाद, अस्सी वर्ष का एक बहुत छोटा सत्ययुग के ऐसा अवांतर युग होगा । सम्वत् २००० वि० बीत गया; अभी तक सत्ययुग के लक्षण कोई देख नहीं पड़े; किन्तु परमात्मा जगदात्मा की अनन्त 'काम' शक्ति के लिए कुछ भी असम्भव नहीं; एक क्षण में सारी हवा बदल सकती है । अस्तु; अनादि अनन्त काल और आकाश में जो कुछ हुआ, हो रहा है, होगा, वह सब ही 'कामस्य विक्रीडितं', 'आकामस्य, सर्वकामस्य, महाकामस्य, निष्कामस्य, मूलकामाधिपतेः, सर्वकामातीतस्य, देश-काल-क्रिया-रहितस्य, अक्रियस्य, सर्वक्रियस्य, अविद्या-विद्या-मयस्य, सर्व-द्वंद्व-गर्भस्य, सर्व-द्वंद्व-तीतस्य, लीला-कैवल्य-धारिणः, भगवतो जग-

दात्मनः परमात्मनः कामस्य लीलायितम् ।

महाभारत में पांडव-कौरवीय प्रजानाशक घोर 'महा-युद्ध' ('ग्रेट वार'), के कारणों में (यमराज को अग्निमांडव्य ऋषि के शाप, और पृथ्वी पर विदुर के रूप में जन्म, के) रूपक से भी, और स्पष्ट शब्दों में भी, दो मुख्य कारण कहे हैं।

आपूर्यत मही कृत्स्ना प्राणिभिर् बहुभिः भृशं;

असुराः जज्ञिरे राज्ञां चोत्रेषु, (बहवः तथा) ।

कुछ वर्षों तक राजा धर्मात्मा हुए; प्रजा को सुख मिला; मैथुनीय काम की और मनुष्य संख्या की अति वृद्धि हुई; परस्पर संघर्ष, जीवन संग्राम, घोर कलह, का बीज, अंगुण निकाल कर, बाहर आया और बढ़ने लगा। दूसरी ओर, धर्मात्मा राजाओं के घरों में असुरों, दैत्य-राक्षस जीवों, ने जन्म लिया; अति वीर्य-मद, लोभ, क्रोध, मत्सर आदि के 'गुलाम', और प्रजा के 'राजा'। संसार में दुःख भर गया; महाभारत युद्ध हुआ। मात्स्य-न्याय चला; जैसे मछलियां, एक एक बेर में लाखों अण्डे देती हैं, फिर एक दूसरे को खा जाती हैं, वह हाल मनुष्यों का हुआ। वही हाल आज समग्र मानव-जगत् का हो रहा है।

काहे दुःख संसार छयौ रे, काहे दुःख संसार छयौ ?

काम क्रोध मद लोभ मोह भय मत्सर कौ जब राज चल्यौ,

तब ही जग में दुःख छयौ ।

प्रेम प्रीत मुसक्यान विनोद रु हंसिबो स्वप्न भयौ ।

हाहाकार, परस्पर नाशन, चहुं दिसि होइ रह्यौ ।

ऊपर कहा कि द्वितीय विश्व-युद्ध अधिकाधिक फैलता और जगत्-प्रमाथी होता गया; यहां तक कि जल, स्थल, अनिल में सर्वत्र व्याप्त हो गया; कोई महा द्वीप या लघु द्वीप इस से बचा नहीं; साक्षात् रक्तपात और मांस-कर्दम से; वा परस्परया, रण की सामग्री एकत्र करने के हेतु किये गये शोषण मोषण से। पुराणों के देवासुर संग्रामों को भी इसने मात कर दिया; चारों ओर रुधिर की नदियां बहीं; कोटियों मनुष्यों की शक्ति का, घोर अपव्यय हुआ; एक ओर युद्ध के उपकरण,

स्थल-यान, जल-यान, अन्त-जल-चर-यान, वायु-यान, गोला, बारूद, 'बम', 'टैंक', सौ सौ फुट तक लम्बी और बारह बारह हजार मन तक भारी तोपों, को बनाने में; और दूसरी ओर बिगाड़ने, तोड़ने, फोड़ने, समुद्र और नदियों में डुबाने में। बड़ी बड़ी नगरियां, राजधानियां, बम-वर्षा अग्नि-वर्षा से ध्वस्त कर के, उजाड़ी, और खंडहल और राख के ढेर बनाई, गईं; जहां जहां पेट्रोल, तेल, बारूद, वा 'गेस' के विशाल संचयों (गोदामों, 'गो-डाउन', खजाना, गंज) में बमों से आग लगाई गई, वहां वहां हजारों गज ऊंची आग की लपटें और कोसों ऊंचे धूएँ के बादल उठते रहे; और बिजली की तड़क और गरज को अति क्रुद्ध बना देने वाले धड़ाके, विस्फोट, होते रहे; दस दस, पंद्रह पंद्रह, बीस बीस, और तीस तीस करोड़ रुपयों की, वा इस से भी अधिक, लागत के' सैकड़ों

१ जापानी जल सेना के एक अफसर, किनोआकी मात्सुको ने, जापान में, अपनी भाषा में, १९४० ई० में एक ग्रन्थ छपवाया; उस का अनुवाद, अंग्रेजी में 'हाउ जापान प्लान्स टु विन्' ('How Japan Plans to Win'), नाम से, एक जापान विद्रोही कोरिया-देशी पुरुष, किल्सु-हान ने यू० स्टे० अमेरिका में १९४२ में छपाया; उस के पृष्ठ ४२ पर छपा है कि ४५००० (पैंतालीस हजार) टन (बारह लाख मन) के जंगी जहाज का मूल्य सौ मिलियन (दस करोड़) डालर (बीस मिलियन पाँच वा तीस करोड़ रुपया), और पैंतीस हजार टन के युद्ध-वहित्र का सात करोड़ रुपया होता है। सिंगापुर, मलाया, बर्मा आदि पर, जापानियों ने, १९४१ के अन्त और १९४२ के आरम्भ में कब्जा कर लिया; १९४२ के अन्त में कलकत्ता पर बम-वर्षा की; और तब से भारत की पूर्वी सीमा पर, (आसाम बर्मा के बीच में उन की और ब्रिटिश गवर्नमेंट की सेनाओं में सतत युद्ध होता रहा। १४ अप्रैल १९४४ को बम्बई के जहाजी बन्दरगाह में, अमेरिका से आए हुए, फौजी सामग्री, बहुत सा सोना, बारूद, बम गोला, आदि से भरे हुए, एक भारी जहाज में भीतर भीतर आग लग गई, भारी विस्फोट हुआ, अग्नि के गोले शहर पर फैल-फैल कर गिरे; मीलौं तक मकान टूट गए; हजारों

मुसाफिरी और जंगी जहाज, जल के भीतर से 'टार्पीडो' अस्त्र की मार से, और वायुमण्डल के भीतर से 'ब्रम' अस्त्र के प्रहार से, आध-आध घन्टे में, हजारों मुसाफिरों, सिपाहियों, खलासियों, अपार अन्न वस्त्रादि सामग्रियों समेत डुबा दिये गए; छोटे जहाज तो हजारों; लाखों मनुष्य, (न केवल युद्ध के पेशे वाले फौजी, बल्कि दूसरे पेशे वाले आदमी, अपने देश छोड़वा कर, मजबूरन (अगत्या, बेवसी, विवशता से, सेना में भरती किये गये, और दो तीन महाने में आरम्भिक फौजी 'कवायद' सिखा कर युद्ध में भोंक दिये गये। ये तो मृत्यु के मुख में 'सशस्त्र' बन कर गये ही; इन के अलावा गांवों और शहरों में बाकी बचे, निःशस्त्र, दूसरे पेशे करते हुए पुरुष, घर गिरस्ती का काम करती हुई स्त्रियां, स्कूलों में पढ़ते खेलते लड़की लड़के भी, इन शहरो और गांवों पर की गई ब्रमवर्षा, अग्निवर्षा, गोलीवर्षा, से लाखों की संख्या में हताहत हुए, जान से मारे गये, वा आमरण, सारी बाकी उम्र के लिए, अन्धे, लंगड़े, लूले, बहिरे, हस्तहीन, पादहीन, नासिकाहीन, बनाये गये। इस प्रकार से, इस घोर कलि के तांडव में, पचासों कोटि मनुष्यों की प्राणशक्ति का, साक्षात् वा परम्परया, दारुण दुर्व्यय दुष्प्रयोग हुआ; परम्परया भी, क्योंकि खेती-बारी, पशु-पालन, वाणिज्य आदि के व्यापारों में, मनुष्य जीवन की आवश्यकीय वा निकामीय वस्तुओं के उत्पादक कार्यों में, जो लगे हैं, उन के उत्पादित द्रव्यों का भी, अन्न वस्त्र, फल-मेवा, गुड़-चीनी, घी-तेल, लकड़ी कोयला, धातुओं के वर्तनों का, खनिज पदार्थों का, ऊन चमड़े का, औषध का, सभी का, गवर्नमेंटों की आज्ञा-शक्ति से, युद्ध के बड़वानल में होम-हवन, सभी देशों में होता रहा है। इस हेतु से साधारण जनता को, एक ओर, आवश्यकीय वस्तुओं का घोर अभाव, नीवाक, प्रयाम, दुष्काल, अकाल होता रहा; दूसरी ओर, शासक शक्तियां, गवर्नमेंटें, सोना-चांदी-तांबा आदि धातुओं के सिक्कों को, व्यवसाय व्यापार में सहायक होने के उन के स्वाभाविक कार्य से हटा कर, आदमी हताहत हुए; एक तरफ़ीना किया गया कि जहाज का और शहर का नुकसान मिला कर, प्रायः पांच सौ कोटि रूपयों के तुल्य सम्पत्ति का ध्वंस हुआ; स्यात् कुछ अत्युक्ति हो।

बाजार से खींच कर, युद्ध-सम्बन्धी युद्ध-सहायक कार्यों में लगाती रही; तीसरी ओर, इन सिक्कों के स्थान पर 'करेंसी नोटों' के कागजी घोड़े, गवर्नमेंट ने अपने छापाखानों में यथेष्ट छाप छाप कर चौतरफा दौड़ाया; चौथी ओर, सब प्रकार के कर, 'टेक्स', दिन दूने रात चौगुने करती रही हैं; पांचवीं ओर, गवर्नमेंट तो, इस शंका और भय (सेन्स आफ इनसिक्यूरिटी, sense of insecurity) से कि भविष्य में युद्धोपयोगी किसी वस्तु की कमी न हो जाय, सब प्रकार के अन्न वस्त्र-खनिज-तेल आदि द्रव्यों के लाखों करोड़ों मनो के विशाल संचय ('होर्डिङ्ग', hoarding), अपने ही निर्णीत दामों पर खरीद खरीद कर, स्थान स्थान पर, जमा करती रही, (आटा व अन्य खाद्य पदार्थों को, वर्षा आदि में खराब हो जाने पर, 'मुफ्त मोल' बेच भी देती रही है); पर, उसी शंका और भय से भीत साधारण प्रजा-जनो और दूकानदारों को, अपने निजी ही अन्न आदि का संचय कर के घरों दूकानों में रख लेने ('होर्डिङ्ग') के लिए, तथा रेज़र्गी-पैसे का रोज़गार ('मनी-चेंजर्स बिज़िनेस', money-changer's business) करने वालों की भी, छोटे छोटे संचयों के लिए भी, नये नये विधान बना कर, कठिन कठिन कारावास और जुर्माने के दंड देती रही है; और 'राशनिङ्ग' (rationing 'सम-भक्त', प्रत्येक मनुष्य प्रतिदिन के लिए इतने ही नियत निर्धारित हिसाब से, अन्न, वस्त्र, तेल आदि को एक बेर में खरीद सके, 'प्रयाम'), तथा 'प्राइस-कंट्रोल' (price-control, मूल्यनियमन). और 'ट्रांसपोर्ट-कंट्रोल' (transport-control, एक स्थान से दूसरे स्थान को, अपने ही कुटुम्ब के उपयोग के वास्ते भी, वा त्तिजारती क्रय-विक्रय खरीद-फ़रोख्त के वास्ते भी, लाने ले जाने के नियमन-नियंत्रण वा सर्वथा निषेध) के, नित्य बदलते नियम, प्रजा के चित्त में तीव्र उद्वेग, परीशानी, और कि-कर्त्तव्य-विमूढ़ता पैदा करने वाले, निकालती ही है।' ऐसी अवस्था में, प्रजा के कष्ट का क्या कहना है ?

१ याद रहे कि इन सब प्रकारों की कार्यवाहियाँ, प्रजा के शोषण पीड़न की, और राजाओं, नवाबों, शासकों के स्वार्थ-साधन और स्वैच्छा-पूरण की, जब से इतिहास का पता चलता है तब से, पुरब के भी, पच्छिम के

देश का साधारण दैनंदिन जीवन नितरां उलट-पलट गया है, अस्तव्यस्त और त्रासमय हो रहा है; सशस्त्रों को एक प्रकार का घोर कष्ट, तो निःशस्त्रों भी, देशों में सदा होती रही हैं; कभी कम, कभी ज्यादा; पर उन के नाम और रूप बदलते रहे हैं। प्रजा-जनो, शासितों, में भी, परस्पर शोषण मोषण का, विविध रूपों से यत्न सदा होता रहा है; कभी थोड़ा, कभी बहुत। यदि पिछले जमानो के मुकाबिले (अपेक्षा से) अब कुछ भेद है, तो शायद (स्यात्) इतना ही, कि अब 'कायदे-कानून से जायज', 'ला-फुल-नेस' (lawfulness), 'विधिपूर्वक-अनुमति', की ऊपरी दम्भात्मक शिष्टता (तहजीब) अधिक दिखाई जाती है। पहिले तो राजा नवाब बादशाह महाराजा लोग, पूरब में, और 'राबर् बैरन्स' (robber barons), 'लुटेरे शासक', आदि पच्छिम में, खुले अधखुले रूप से दस्यु-पोषक होते थे; पूरब में अब भी हैं; 'नागाओं', 'उदासियों', 'बैरागियों', विविध-वेश-धारियों, के झुंड के झुंड, सेना के ऐसे, राजाभय पा कर, स्वयं जीवन-निर्वाह कर, दूसरे राजाओं के देशों में लूट पाट कर के, अपने राजाओं का कोष बढ़ाते थे, और हैं। पच्छिम में, कोटिपतियों के 'फाडके' 'कॉर्नरिङ्ग', 'स्पेक्युलेटिङ्ग' (cornering, speculating), के रोजगार का भी मर्म वही है जो 'होर्डिङ्ग' (hoarding), का। 'ईति' के छः प्रकार, अतिवृष्टि, अनावृष्टि, चूहों, टिड्डियों, पतंगों चिड़ियों के झुंड, के साथ, 'प्रत्यासन्न', अति पास रहते या यात्रा करते हुए, छठे, 'राजा' भी (जैसे 'दौरा' करते हुए 'हाकिम' लोग) गिने गये हैं। भर्तृहरि ने भी "वित्ते नृपालाद् भयं" कहा है, 'जिस के पास कुछ धन का संचय हो गया, उस को नृ-पाल से, राजा से, डर उत्पन्न हुआ। नरों के जो 'पालक' वे ही भय-दायक 'घालक', जो 'रक्षक' वे ही 'भक्षक' ! और भी पुराना श्लोक है,

नरपतिहितकर्ता द्वेष्ट्यतां याति लोके;

जनपदहितकारी द्विष्यते पार्थिवेन;

जो (प्रजा-द्रोही) राजा के मन की करता है, उस से प्रजा द्वेष करती है; जो प्रजा का भला चाहता है, उस को राजा अपना दुरमन

को दूसरे प्रकार का घोरतर कष्ट, पृथ्वीमात्र में, युद्ध की समाप्ति के बाद भी, भर रहा है; यह सब, सभी राष्ट्रों के शासकों के भी, और सामान्य प्रजा के भी, काम-क्रोध-लोभ-मोह-(भय)-मद-मत्सर के अति-आस्वादन से जनित महापातकों और कुनीतियों का फल है। जो अति तीव्र सुख को लालच करते हैं, उन को अति तीव्रतर दुःख भोगना पड़ता है।

यत् तद् अग्रे विषं इव, परिणामे ऽमृतोपमं;

यत् तद् अग्रे ऽमृतं इव, परिणामे विषोपमं,

धर्माविरुद्ध कामो ऽस्मि; सेवेत् कामं अनुद्धतः। (गीता, म० भा०)

जो आगे ज़हर जान पड़ता है, वह पीछे आवि-हयात होता है; जो पहिले अमृत मालूम होता है, वह पीछे विष हो जाता है। इस लिये, यदि दुःख में कमी चाहो, तो कम सुख में संतोष करो; जितना 'काम'-सुख, धर्म के, कानून के, अनुकूल हो, उतना ही भोगो; बहुत उद्धत हो कर, मद-माते (मद-मत्त, बद-मस्त) हो कर, अति हर्षित हो कर, दुराचार समझता है। जब काम-क्रोध-लोभ का नियमन, सच्चे धर्म से नहीं किया जाता, तब ऐसे ही उपद्रव उत्पन्न होते हैं; वर्तमान विश्व-युद्ध के कारण ऐसे ही हैं। आपस में, दुर्बल को सबल प्रजा खा लेती है; दोनों को, अधिक प्रबल राजा, बलात् भी, 'टेक्स' के बहाने भी, खा लेता है; छोटे राजा को बड़ा राजा, सम्राट्, 'डिक्टेटर', खा जाने का यत्न करता है। मृत्यु-देव सब ही को खाते रहते हैं।

हिरण्याक्ष, बाणासुर, रावण, बचे न काल बली ते;

हम-हम करि धन-धाम संवारे, अन्त चले उठि रीते।

यह सब काम ही की लीला है।

त्रिविधं नरकस्य इदं द्वारं नाशनं आत्मनः,

कामः, क्रोधः, तथा लोभः, तस्माद् एतत्त्रयं त्यजेत्।

धर्माविरुद्धो भूतानां कामोऽस्मि प्रीतिवर्धनः। (गीता)

काम-क्रोध-लोभ, यह तीन नरक के द्वार हैं; इन को काबू में, अपने वश में, रक्खो; इन के वश मत हो जाओ; धर्म से अविरुद्ध जो और जितना 'काम' है, वह तो प्रीति को बढ़ाता है।

व्यभिचार बलात्कार द्वारा 'क-दर्प' के दर्प की गुलामी मत करो ।

कोटियों नहीं, अरबों नहीं, अब खरबों रुपयों से सम्मित, कोटियों कोटि मनुष्यों की प्राणशक्ति और जी-तोड़ परिश्रम का जो दारुण अपव्यय, सामरिक और वैनाशिक कार्यों में हुआ और अब भी हो रहा है; उस के कारण, ब्रिटेन और यू. स्टे. अमेरिका ऐसे महा धनाढ्य, रावण और कुवेर की भी समृद्धि को तिरस्कार करने वाले देशों की भी साधारण जनता को, तथा लक्षपतियों, करोड़पतियों, बड़े भूमिपतियों (ज़मींदारों) को भी, दिन दिन बढ़ती तंगी, खाने पहिरने के 'नीवाक' 'प्रियाम' से उठानी पड़ी, और अब भी पड़ रही है ।^१ पश्चिम के अखबारों में छपी सूचनाओं से ऐसा अनुमान होता है । नितांत पादा-क्रान्त, पराधीन, परमुखावलोक, परस्पर कलहायमान, आभ्यन्तर भेदों से छिन्न-भिन्न, अभागे भारतवासियों की, प्रतिदिन वेग से वर्धमान सभी आवश्यकीय द्रव्यों की नितांत तंगी की कहानी क्या कही जाय ? सब युध्यमान राष्ट्रों के शासकों को 'विजय' (विक्टरी, 'Victory') ही चाहिये; शांति और प्रजा का सुख, किसी को भी नहीं ! अहो माया-विडम्बना !

पश्चिम के ही विद्वानों ने गणना की है, कि यदि इस सब अप-वीत, दुर्वीत, पौरुष शक्ति और महा परिश्रम की, (जिस में, कौड़ी सामग्री बनाने वाले कारखानों के काम में विवश जोत दी गई पचासों लाख स्त्रियों का प्राण-परिश्रम भी शामिल है), तुलना, रुपयों में की जाय, तो सब युध्यमान राष्ट्रों का खर्च जोड़ कर, प्रत्येक दिन का अपव्यय, सौ करोड़ रुपयों के बराबर होता रहा है ।^२ पृथ्वी-तल पर, इस समय, प्रायः साठ (६०)

१ 'न अस्ति, न अस्ति, लभ्यं वा, देयं वा, अन्नादि, इति न-कार-मयं निकारऽात्मकं वाक्यं यदा सर्वत्र श्रूयते, तदा 'नीवाकः' (स्कैयर्सिटी', 'क्रैमिन' scarcity, dear-th, dear-ness, famine, महर्षता, दुष्प्राप्यता, अलभ्यता); 'अन्नादि-वितरणस्य संकोचनं, प्रकृष्टं यमनं, नियमनं, नियंत्रणं, 'प्रियामः', ('कंट्रोल', 'control') ।

२ यू. स्टे. अमेरिका की राजधानी वार्शिंगटन नगर से, ता० २० मार्च १९४३ ई० को, सरकारी ख़बर छपी गई कि अकेले यू. स्टे. अमेरिका का

पृथक्-पृथक्, 'स्वतन्त्र' कहलाने वाले, तथा स्वतंत्रों के अधीन, राष्ट्र हैं। उन में से इकतीस (३१) एक पक्ष में रहे हैं, और चार (४) दूसरे पक्ष में; प्रथम पक्ष में प्रधान राष्ट्र चार (४), ब्रिटेन, युनाइटेड स्टेट्स आफ अमेरिका, रूस, चीन; बचे सत्ताईस (२७), इन चार के सहायक, वा उपनिवेश, वा अधीन (जैसे भारत) है, वा शत्रु-विजित (जैसे फ्रांस, हालंड, बेल्जियम, नारवे, ग्रीस आदि महा-राष्ट्र वा मध्यम श्रेणी के राष्ट्र) हो गये थे। इन के प्रति-पक्ष में प्रधान राष्ट्र तीन (३), जर्मनी, इटली, जापान; तथा इन के सहायक छोटे राष्ट्र कई रहे। यह सब प्राण और शक्ति रूपी धन, यदि सत्-प्रज्ञान, सद्-धर्म, सद्-बुद्धि, सद्भाव, सदाचार के अनुसार, मानव जीवन के उपयोगी पदार्थों के बनाने में, मनुष्य के उचित और धर्म्य सुख की साधने वाली, आवश्यक, निकामीय, विलासीय वस्तुओं के उत्पादन में, लगाया जाय, तो समस्त पृथ्वीतल हरा भरा रमणीयतम उद्यान, बारा, हो जाय; सुन्दर घरों से भर जाय; चारों ओर प्रसन्नमुख, प्रियवादी, हंसते, खेलते, परस्पर प्रीतिमय सौजन्यमय स्त्री पुरुष बालक देख पड़ें; किम्बहुना, पृथ्वी पर स्वर्ग उतर आवे।

यह सब वर्तमान इतिहास, 'कामाध्यात्म' के सम्बन्ध में क्यों कहा ? इस हेतु से कि, (जैसे पृ० १६३-४, २५६, प्रभृति पर सूचित किया है), परमात्मा के अंतर्गत, मूल-प्रकृति दैवी-प्रकृति रूपिणी अविद्या-अस्मिता का रूपान्तर नामान्तर परिणाम जो, काम-संकल्प है, उसी का कार्य समग्र विश्व है। इसी 'काम' के धर्म्य और सात्विक रूप से चारों ओर सुख, प्रीति, सहायता, उपकारिता फैलती है। इसी के अधर्म्य और राजस-तामस-भावों से, कामान्धता, क्रोधान्धता, लोभान्धता, मोहान्धता, (भयान्धता, मिथ्यास्नेहान्धता, किर्तव्य-

प्रतिदिन का खर्च, युद्ध की सामग्री की तैयारी पर (१ व युद्ध पर) करीब २८ करोड़ डालर, अर्थात्, प्रायः ८४ (चौरासी) करोड़ रुपये के तुल्य, हो रहा है।

विमूढ़ता), मदान्धता, मत्सरान्धता, वा इन्हीं मुख्य प्रकारों के, वा अवान्तर बहुतेरे प्रकारों विकारों के, उन्माद, चारो ओर बढ़ते हैं, और कलि का साम्राज्य पृथिवी मात्र को ग्रस लेता है; जैसा आजकाल प्रत्यक्ष देख पड़ रहा है।

पृ० २०८ पर गीता का जो श्लोक उठाया है, उस में 'जायते' के तीन प्रयोग, तीन भिन्न उपसर्गों के साथ, किये हैं। किसी विषय का ध्यान, संकल्पन, स्मरण करने से, उस में संग 'उप-जायते' उपजता है; संग से काम 'सं-जायते', समन्तात्, उस विषय के 'चारो ओर', मन के 'आगे' रक्खे हुए सम्-अग्र विषय से, 'सं'-जाता है; काम से क्रोध 'अभि-जायते' काम के 'अभितः' आस पास, जो कुछ या जो कोई उस का, चारो ओर, बाधक जान पड़ता है, उस पर, क्रोध, ईर्ष्या, द्वेष, आदि उत्पन्न हो जाते हैं।

सारा संसार, योग दर्शन के दो सूत्रों की व्याख्या है—“अविद्या-अस्मिता-राग-द्वेष-अभिनिवेशाः पञ्च क्लेशाः; अविद्या क्षेत्रं उत्तरेषां” (अ० २, सू० ३-४)। पारमात्मिक काम-संकल्प के ही एक अर्ध भाग का नाम 'अविद्या' है, दूसरे अर्ध का नाम 'विद्या' है; 'महामाया' में दोनों अन्तर्गत हैं; मानव काम का पर्याय, राग है; और क्रोध का, द्वेष है; अन्य सभी सैकड़ों भाव, विभाव, अनुभाव, अस्थायी भाव, व्यभिचारी भाव, इन्हीं दो मूल भावों के अवान्तर भेद और शाखा, प्रशाखा, पल्लव, वृन्त, पुष्प, फल रूप कार्य हैं; अविद्या मूल, और 'अस्मिता' स्कंध, हैं। इन का वर्णन, पूर्वगत 'रस-मीमांसा' नामक अध्याय में कुछ किया गया है। समस्त मानव इतिहास, विद्यामिश्रित अविद्या-अस्मिता से उपजे हुए इन्हीं दो राग-द्वेष के स्वार्थी-पराधी अनन्त प्रकार, आकार, विकार, संस्कारों की कथा है, नाटक, रूपक, लीला है। गीता में 'काम' शब्द तेतीस बार आया है।

इन हेतुओं से 'काम' के आध्यात्मिक तत्त्व का जानना, मानव जीवन के कल्याण-साधन के लिए, आवश्यक है। यदि बाल्य और यौवन में

इस सब का ठीक-ठीक समझना कठिन, किंवा असम्भव, है, तो वयस्थों, प्रौढ़ों, और वृद्धों को तो अवश्य जानना चाहिए, जिस से वे अपनी सन्तति को, अगली पुस्त को, समय समय पर, उचित शिक्षा देते रहें, और विविध प्रकारों के अवपात से बचावें ।

“गढ़ सो गढ़, अब राख रही को”

एवं, जो युवा-युवती स्वयं भूत-भवद्-भविष्य, (पीछे-सामने-आगे, बीते-होते-आते, गुजश्त-मौजूद-आइन्दः, पुराभव-तदात्व-आयति), को कुछ समझने सोचने विचारने की उमर को पहुँच चुके हैं; उन को चाहिए कि निःसंकोच हो कर, अपने हितैषी विद्वान् विशेषज्ञ अनुभवियों से साक्षात् पूछ कर, वा ऐसों के लिखे उत्तम ग्रंथों को पढ़ कर, उपकारी ज्ञान पा कर; अपनी और अपनी भावी संतति की रक्षा करें, दुराचार से बचें बचावें, और धर्म्य और समान-शील विवाह कर के, पवित्र गार्हस्थ्य जीवन बितावें (‘वि-इत’, ‘वीत’ ‘व्यय’ करें) । यदि, दुर्भाग्य से, भूल हो ही जाय, तो उन्हीं वृद्ध विद्वान् अनुभवियों के, तथा अच्छे सच्चे वैज्ञानिक चिकित्सकों के, बताए हुए, भूल के दुष्फलों के प्रतिकार के उपायों को काम मे लावें; पुनः वैसी भूल मे न पड़ने का, पातक प्रलोभनों से सदा लड़ते रहने का, दृढ़ निश्चय करें; चित्त को बुराई से भलाई की ओर, अधः से ऊर्ध्व की ओर, पलटें; स्वभाव को बदलें, दुष्ट से शिष्ट बनैं; ‘सवेरे का भटका शाम को घर लौटा, तो भूला नहीं कहाया ।’

अपि चेत् सुदुराचारः भजते मां अनन्यभाक्,

साधुर् एव सः मन्तव्यः; सम्यग् व्यवसितो हि सः । (गी०)

बहुत पतित दुराचारी भी यदि सच्चा पश्चात्ताप, पछतावा,, करे; (‘अहं’-पद-वाच्य परमात्मा पुरुषोत्तम को) ‘अन्-अन्य’ होकर (‘अन्य’ सब को निषेध कर, मन से छोड़ कर), भजै, (‘मै’, परमात्मा से ‘अन्य’,

१—‘वयस्थ’ शब्द का संस्कृत मे वही अर्थ है जो अंग्रेजी मे ‘मेजर’ (major), ‘अटेन्ड टु दि एज आफ़ मैजोरिटी’ (attained to the age of majority), का; ‘वयःप्राप्त’, ‘व्यवहारक्षम’, ‘व्यवहारं प्राप्तः’, आदि का भी अर्थ यही होता है ।

भिन्न, कोई उपासनीय इष्ट नहीं है, अथ च कोई 'अन्य' भिन्न पदार्थ ही नहीं है, जो कुछ है वह परमात्मा ही है, 'मै' ही है, ऐसी भावना सदा हृदय में करै), तो उस को 'साधु' ही, भला सत्पुरुष ही, जानना मानना चाहिए; क्यों कि अब उस ने सम्यक्, समीचीन, अच्छा, पुण्यात्मक, सदाचार रहने का, व्यवसाय, दृढ़ निश्चय, कर लिया है; सब जीवों में 'अपने' को, 'आत्मा' को, देख कर, पहिचान कर, सब के साथ उचित ही 'आत्मवद्' व्यवहार करने का निश्चय कर लिया है ।

यदि कभी कदाचित्, स्वस्थ तन्दुरुस्त पुष्ट शरीर वाले प्राणवान् बलवान् मनुष्य को, किसी ऐसी भूल से, गुप्त रोग लग जाय, और अच्छे सच्चे वैद्य हकीम डाक्टर से सच्चा हाल कह कर औषध ले, तो निस्सन्देह जल्द ही अच्छा हो सकता है । मेरे पास कभी-कभी ऐसे युवा, परामर्श के लिए, आते रहे हैं; कुछ तो केवल परहेज की, वर्जनीय वस्तुओं और क्रियाओं के वर्जन की, और शुद्ध आहार की, सलाह पर चलने से ही रफ्तार-रफ्तार अच्छे हो गए । कुछ मेरे जाने हुए अच्छे वैद्यों, डाक्टरों के नाम मुझ से जान कर, उन के पास जा कर, दवा ले कर, अच्छे हो गए; थोड़े से ऐसे भी हुए, जिन्होंने ने, परामर्श में शर्मा-शर्मा से, बहुत देर कर दी, मर्ज को बढ़ा लिया, दुःख भोगते ही रहे, अल्पायु हुए, और यहां ही प्रकृति देवी का ऋण चुका कर परलोक को चले गए । आयुर्वेदिक औषध प्रायः विशेष उपयोगी होते हैं, और प्रायः बहुत महर्घ, महंगे, भी नहीं होते । हां, अमीरों के अमीरी वैद्यों की कथा न्यारी ।

“कपटी लोकन तें बचियै”

‘सच्चे वैद्य हकीम’ इस लिए कहा कि एक और बुभुक्षा देवी, दूसरी और उन की बहिन गर्धा-तृष्णा-लालच देवी, के फेर में पड़ कर, शरणार्थियों को भी, कुटिल प्रकारों से धोखा दे कर, धन कमाने के लोभ से, कुछ चिकित्सक, सभी देशों में, भुलावा देते हैं, और रोग बढ़ा तक देते हैं; कि ये दीन हो कर सदा हमारे अधीन बने रहें, दवा कराते रहें, धन देते रहें । ऐसे कपटी चिकित्सकों की गुटबंदियों और चालबाजियों की पोल, समय समय पर, यु. स्टे. अमेरिका के पत्र (जैसे ‘रीडर्स’

डाइजेस्ट') खोलते रहे हैं; सुश्रुत, चरक, आदि मे भी ऐसे मिथ्या-वैद्यों का वर्णन किया है; पर जनता पुनः पुनः उस चेतावनी को भूलती और उन के फेर मे पड़ती रहती है। इस लिए, यदि रोग से बचना है तो भुलाने और भुलाने वाले, वैद्यों हकीमों डाक्टरों का रूप धरे, ठगों से,, जो रोगी को अपनी स्थायी दूकान या ज़मींदारी ही बना लेना चाहते हैं, पहिले बचना चाहिए। मेरी जानकारी मे ऐसे कई 'अमीर', 'नवाब', 'राजा', 'लखपति' युवा और मध्यवयस्क पुरुष भी रहे हैं, जिन के यहां नित्य कोई न कोई चिकित्सक बैठे ही रहते थे, और उन की नाड़ी थामे और थर्मामीटर लगाये ही रहते थे, या पच्छिम के नये तरीकों से उन के शरीर के निस्स्यन्दों की, कफ, मूत्र, विष्टा, रुधिर आदि की, परीक्षा करते कराते ही रहते थे। दूसरों को भय और आशा, चुटकी और बढ़ावा, साथ ही साथ, दे दिला कर, अपना स्वार्थ साधने वालों के उदाहरण, केवल उन्हीं लोगों मे नहीं जो चिकित्सा से जीविका करते हैं, अपितु सभी तरह के रोजगारियों मे देख पड़ते हैं, ज्योतिषियों मे, तंत्र मंत्र भाड़ फूंक वालों मे, धर्मशास्त्रियों, कर्म-कांडियों, 'ओलिया-फकीरों', वेश-धारी साधु संन्यासी महन्तों, वकीलों, दूकानदारों, राजमंत्रियों, शासनाधिकारियों, बंक वालों, कुसीदजीवियों (सूदखोरों), कम्पनियों, विज्ञापन (एडवर्टिजमेंट) छपाने वालों, सभी मे ही मिलते हैं, स्वयं परमात्मा की प्रकृति के नियम मे द्वंद्व-मयी 'ड्युअल-पालिसी' (dual policy), द्वैध-नीति, सुख दुख दोनों के मिश्रण की, काम कर रही है; साधारण मनुष्य के लिए यह विवेक करना, कि कौन रोजगारी कपटी है और कौन उचित मात्रा मे ही स्वार्थी है, बहुत कठिन होता है; पर यथाशक्ति यथासम्भव ऐसा विवेक करने का प्रयत्न करते रहना, अपने उचित स्वार्थ को पूर्ति के लिए, आवश्यक है।

रोग-शेष से सावधान रहो

यह कहना कठिन है, किसी भी उग्र रोग के विषय मे, विशेष कर उपस्थित दुश्चरित्र से जनित रोग के, कि जाहिरा तत्काल अच्छा हो जाने पर भी, शरीर मे कोई भी विकार का 'शेष' नहीं रह जाता, और बाद की

संतति पर कोई असर नहीं डालता। मसल मशहूर है कि जवानी की चोट बुढ़ापे में ठंडी हवा लगने पर फिर दर्द करने लगती है। पहिले कह आये हैं, और सब को प्रत्यक्ष ही है, कि संतान का, नये जीव नये प्राणी का, 'स्मर', ('स्मरण' से, संकल्प-ध्यान-संग से, जाग उठता, सं-जायमान), 'काम', ही मूल है; इसलिए, इस के गुण का भी, दोष का भी, प्रभाव, बहुत दूरगामी और चिरस्थायी होता है; पुराणों और आयुर्वेद और धर्म के ग्रन्थों के कर्म-विपाक-सम्बन्धी अंशों से विदित होता है, कि इन रोग-शेषों के कारण, पुश्त-दर-पुश्त, परू-परू (पुर्खा-पुर्खा) की शृङ्खला में, चर्म, नख, दन्त, आदि के विविध रोग देख पड़ते हैं। 'बाइबुल' में भी कहा है कि 'पिता पितामहों के पापों का दंड, पुत्र पौत्रों पर पड़ता है'; उस का आशय, कुलों में ऐसी रोग की परम्पराओं से, प्रत्यक्ष प्रकट हो जाता है। इस हेतु से, जैसा रोग वैसा ही उस का प्रतिरोधी भेषज होना उचित है; 'दुःस्मरण', दूषित ध्यान, अधःपातक राजस तामस भावों की भावना, की चिकित्सा, 'सु-स्मरण', पूत पवित्र सात्त्विक ऊर्ध्वउन्नायक भावों का धारणा-ध्यान-समाधान, मानस प्रायश्चित्त, चित्त की तपस्या। इस चिकित्सा और सत्संग से साधित मानस-शुद्धि, मानस-स्वस्थता, लोक-हितैषिता, मनःस्थैर्य, और तदनुकूल आहार-विहारादि शारीर चर्या, दूषित अस्वस्थ देह को भी बहुत कुछ सुधार सकती है, और सुधारती ही है। पहिले कह आये (पृ० १६०, २००) कि बड़े बड़े ऋषियों से, देवी देवों से, भूल हो जाती है; पर, उस को पहिचान कर, पश्चात्ताप-प्रख्यापन-प्रायश्चित्त से, और पहिले से भी कठिनतर-तपस्या करने से, उस भूल का मार्जन वे कर डालते हैं; और इस से उन का महत्त्व और गौरव बढ़ता ही है, घटता नहीं। यह भी विचारने की बात है कि, भूल कर के सुधरना, सच्चा सुधरना है, सयाना (सज्जान) होना है; कभी भूल न करना, यह तो बच्चों का अयाना-पन (अज्ञानता, अन-जान-पन) है। महाभारत में अग्नीमांडव्य ऋषि और यमराज की कथा के रूपक से यह कहा है, कि पांच वर्ष तक के बच्चे का कोई कर्म न पुण्य ही है न पाप ही, और ऐसे कर्म के लिए दंड देने को, यमराज

को भी, मना किया गया है।^१ 'खाय तो पछताय, न खाय तो पछताय'— तो खाय के पछताय, ज्ञानवान् ज्ञानी हो जाय; अविद्या का, प्रवृत्ति मार्ग का, उचित मात्रा में अनुभव कर के, विद्या का, निवृत्ति मार्ग का अनुभव करै, और दिन दिन 'कम कम खाय' और कम कम पछताय; अन्त में सर्वथा निरीह निःस्वार्थ हो कर शरीर को भी और संसार को भी छोड़ कर, परम धाम को चलाजाय; "स शान्तिं आप्नोति, न काम-कामी," "ध्यानात् शान्तिर् अनन्तरं" (गी०)।

बुद्धि-पूर्वक कुराह में पैर मत रखो

भूलने वाले के मन में, दुष्फल के कड़ुए अनुभव के कारण, पश्चात्ताप के साथ नम्रता और विनय उत्पन्न होते हैं; तथा अन्य भूलने भटकने वालों के लिए अनु-कम्पा, सहाय-बुद्धि, सद्-उपदेश-शक्ति, संचित होती है; एवं भूल भी सच्चरित्र और ज्ञान का साधन हो जाती है; यदि प्रकृत्या चित्त कुछ कोमल हो। यदि कठोर हो, तो फिर-फिर ठोकर खा कर, "अनेक-जन्म-संसिद्धः, ततो याति परां गतिं", अन्त में चेतैगा। अविद्या में से डूबते उतराते, गोते खाते-खाते, एक दिन निकल कर ही तो विद्या की दृढ़ भूमि पर पैर धरैगा। "सैकड़ों टांकी खा कर, ढोंके से महा-देव बनते हैं"। इसलिए, एक बार वा अनेक बार भी भूल कर के, किसी को भी, कभी भी, सर्वथा हताश नहीं होना चाहिए; भूल के बाद, पुनः पुनः दृढ़ निश्चय बांधना चाहिए कि फिर ऐसा न होने पावे। याद रहै कि इन वाक्यों का उद्देश्य, उन्हीं लोगों को सान्त्वना, ढाढ़स, देने का है, जो अविद्या की विज्ञेय-शक्ति से प्रेरित हो कर अबुद्धि-पूर्वक कुराह में पड़ गए हैं; इन का आशय यह कदापि नहीं है, कि बुद्धिपूर्वक भी, कोई, इस 'आगे अमृत पीछे विष' का आस्वादन करे।

१ इस का यह अर्थ नहीं कि अनजान बच्चा अपथ्य वस्तु खा ले तो बीमार न पड़ैगा, तीव्र विष पी ले तो मरैगा नहीं, आग झू ले तो जलैगा नहीं; बल्कि इतना ही, कि बुद्धि-पूर्वक 'दुष्कर्म' का बुद्धि-पूर्वक 'दंड', और अबुद्धिपूर्वक 'भूल' का अबुद्धिपूर्वक 'दुष्फल', होता है।

निश्चिन्त बेफिक्र मत हो जाओ

टढ़ निश्चय कर के भी सर्वथा निश्चिन्त नहीं होना; प्रलोभनो से सजग और डरते ही रहना; 'विरक्तम्मन्यानां भवति विनिपातः प्रतिपदं'; इस अभिमान के फेर में जो पड़ जाते हैं, कि हम तो पक्के अटल विरक्त हो गए, वे पद-पद पर चूकते, लड़खड़ाते, गढ़ों में गिरते रहते हैं। पहिले कहा है, कि ऋषियों, मुनियों, देवी देवों, प्रजापति ब्रह्मा तक के ऊपर 'काम' ने हमला किया, और सत्पथ से उन को हिला-डुला चला कर कुमार्ग पर फेंक ही दिया। पुराणों के अन्य रूपक में कहा है कि शिव पर भी 'काम' ने चढ़ाई किया; और शिव भी केवल अपनी शान्तता शिवता से ही उस को परास्त न कर सके; तब उन्होंने 'काम' के सगे छोटे भाई क्रोध को ("कामात् क्रोधो अभि-जायते") अपनी तरफ फोड़ लिया, और उस से सहायता ले कर, दुनियावी भावों की ओर से तीव्र क्रोधात्मक वैराग्य की अग्नि से प्रज्वलित तृतीय चक्षु, प्रज्ञान चक्षु, को खोल कर, उस की ज्वाला से काम को जलाया; "वितर्क-बाधने प्रतिपन्न-भावनं" (योग-सूत्र २.३३)। परन्तु इस पर भी काम निःशेष नहीं मरा, बीज रूप बना ही रहा; 'अनङ्ग' हो गया; शिव को उमा-पार्वती (उ-मा, मा-या, संसार-निषेधिनी विद्या, और पार्वती, पर्व-मयी, शरीर की नीवी, तैत्तीस गुरिया, तैत्तीस 'देवता', वाली मेरु-दंडिका, नाडी-त्रय-मयी त्रिगुण-मयी अविद्या) के साथ धर्म्य विवाह में, उस ने बांध ही दिया। जीवात्मा का देह से सम्बन्ध करा ही दिया।

जब निवृत्ति-मार्गियों का यह हाल है, तब प्रवृत्ति-मार्गी मनुष्य यदि सचेत, हर वक्त होशदार, होशियार, खबरदार, न रहे, तो साधु-वेश-धारी बारीक प्रलोभनों के फंदे में जरूर ही फंस जाता है; हल्की सीढ़ी से, ('इतना जरा सा चख लेने में बदहज्मी अजीर्ण का क्या डर हो सकता है'), नीचे नीचे अधिकाधिक गहरी खड़ी श्रेणियों (श्रेढी, श्रेणी, निःश्रेणी, नसेनी, स्तर, अंग्रेजी 'सीरीज', 'स्टेयर्स', फारसी 'सतर', सतह) पर खिसकता उतरता ही जाता है; और, अन्त में, भीषणतम नरक में मुंह के बल गिरता है। साधारणतः, प्रवृत्ति-मार्गी की अन्तःकरणिक मानसिक त्प्राकृतिक प्रवृत्ति यही होती है, कि "लाभा लोभः प्रवर्धते"। निश्चित न

रहने के लिए मनु की यहां तक आज्ञा है कि—

न जातु कामः कामानां उपभोगेन शाम्यति;

हविषा कृष्णवर्त्मा इव, भूयः एव अभिवर्धते । (मनु)

लाभ से लोभ और बढ़ता है; धी से आग ज्यादा तेज बलती है; उपभोग से 'काम' अधिक जोर पकड़ता है; जितना मिले उतना ही थोड़ा ।

यत् पृथिव्यां ब्रीहियवं, हिरण्यं, पशवः, स्त्रियः,

तत् सर्वं न-अलं एकस्य; इति मत्वा शमं व्रजेत् । (म० भा०)

पृथिवी भर में जो कुछ अन्न-धन, गो-धन, सोना, चांदी, हीरा, मोती, और सुन्दर स्त्रियां हैं, वह सब ही यदि एक मनुष्य को मिल जायं, तो भी उस को संतोष नहीं हो सकता है; इस को खूब अच्छी तरह मन में बैठा कर, समझदार आदमी को चाहिए कि शांत हो जाय, अत्यन्त लोभ, लालच, तृष्णा, हिंस, तमन्ना, 'ग्रीड' (greed), गर्हा, को छोड़ दे। हां, 'अति' करने से, अति भोजन आदि से, पाचन आदि की शक्तियां थक जाती हैं, अरुचि ग्लानि हो जाती है, कुछ काल के लिए वैराग्य भी होने लगता है; परन्तु यदि पूर्वापरदर्शिनी विवेकिनी बुद्धि, पंडा, नहीं जागी है, और उस वैराग्य का संतत पालन पोषण उपोद्बलन नहीं करती है, तो पुनः पुनः हिंस ही जोर पकड़ेगी; इसी लिए तो पाचकों और पौष्टिकों के इतने अधिक विज्ञापन और इतनी अधिक बिक्री, ठग लोग कर ही लेते हैं।

निश्चिन्त न रहने के लिए, मनु की यहां तक आज्ञा है कि,

मात्रा स्वस्वा दुहित्रा वा, न विविक्तऽासनो भवेत्;

बलीयान् इन्द्रिय-ग्रामः, विद्वांसं अपि कर्षति । (मनु०)

माता, बहिन, बेटी के भी साथ, पुत्र, भाई, पिता भी, अकेले न बैठें; इन्द्रियों का समूह बड़ा बलवान् है; विद्वान्, गुण-दोष को

१ अंगरेजी में भी कहावतें हैं, "दि मोर वी हैव, दि मोर वी वांट," "दि एपिटाइट्स् डू ग्रो विथ ह्याट दे फ्रीड अपान्", 'the more we have, the more we want', 'the appetites do grow with what they feed upon'; इत्यादि ।

पहिचानने वाले जानकार, की भी आंखों पर पर्दा डाल देता है, और उस को धक्का दे कर, खींच कर, घसीट कर उत्पथ चला देता है, पापिष्ठ कुचाल मे डाल देता है। साधारण लोग, मनु जी के इस आदेश पर अचरज (आश्चर्य) करते हैं; पर जिन्होंने भारत के इतिहास-पुराणों को, और पश्चिमीय राष्ट्रों और जातियों के इतिहासों को, ध्यान से पढ़ा है; तथा पूर्व पश्चिम की अदालतों में पेश हुए, दंड-विधान की उन धाराओं ('सेक्शन्स' sections) के मुकद्दमों का पता रखते हैं, जिन-धाराओं में इस प्रकार के ('इन्सेस्ट' incest के) अपराधों की सज़ा नियत किया है;^१ तथा अपने आंख कान बन्द न कर के, अपने चारों ओर साधारण

१ ५० २०१ के फुट-नोट को देखिये। (Letourneou's Evolution of Marriage) लिट्टनों के 'इवोल्युशन आफ मैरेज' नामक ग्रन्थ में, विवाह के सम्बन्ध में, बहुत देशों और जातियों की रिवाजों का वर्णन किया है। यथा, "अमेरिका के आदिम निवासियों की एक जाति, बिस्कुल पशुओं के ऐसा स्वच्छन्द मैथुन करती है; अरबों में एक सम्प्रदाय, यजीदी नाम का है, जो अंधेरे में मैथुन करते हैं, और उस समय, मा, बहिन, बेटी, पिता, पुत्र, भाई आदि का कुछ भी विवेक नहीं करते; प्राचीन पार्थिया-पर्शिया (फ़ारस) में, माता और पुत्र का विवाह धार्मिक-विधि से भी कर दिया जाता था; अमेरिका की, आदिम निवासी चिप्पेवे, कादियाक आदि जातियों में, मा, बहिन, बेटी के साथ मैथुन जायज है; कारिबी जाति में स्त्री के साथ उस की बेटी से भी एक ही पुरुष विवाह कर लेता है; यूरोप के बहुत देशों में, पंद्रहवीं शती ई० के अन्त तक यह रिवाज रही कि किसी प्रजा का विवाह होने पर, नव-विवाहिता वधू, पहिली रात, उस स्थान के राजा या जमींदार के साथ बितावै; इत्यादि। भारत की कई देसी रियासतों में भी, ऐसा कहते हैं।

भारत में, वाम मार्गी 'करौलों' में, तथा 'वज्रयानी' बौद्धों में, उसी चाल की प्रथा है, जैसी 'यजीदी' अरबों की। बहुत वर्ष हुए मैं ने एक मुसलमान मित्र से सुना था कि भारत में भी कुछ मुस्लिम सम्प्रदाय ऐसे हैं जिनमें, खास खास त्योहारों पर, वैसी ही रस्म रिवाज पूरी की जाती

गृहों में, छोटे तथा यौवनोन्मुख लड़के लड़कियों में, नासमझी और अज्ञान से, कैसे शोचनीय घोर अनाचार हो जाते हैं—उन का हाल जानते और विचारते हैं; वे मनुष्य, मनु जी के इस दूरदर्शी सूक्ष्मदर्शी उपदेश का महत्त्व गुरुत्व समझेंगे।’ हजारों विधवा स्त्रियां, वा अनव्याही युवतियां, प्रायः ‘ऊंच जातों’ की, अपने घर वालों के ही दुष्कर्म से गर्भवती हो कर, उन्हीं हृदयहीन, क्रूर, वृशंस पुरुष-वृकों पुरुष-व्याधों के पंजों से क्षतविक्षत हो कर, घर से बाहर निकाल दी जाती हैं, और या तो कृष्ण नदी में कूद कर डूब मरती हैं, जहर खा लेती हैं, फांसी लगा लेती हैं, या रोती सिसकती हुई, ‘रंगरूट’ (‘रेक्रूट’) कुली भरती करने वालों के हाथ अपने को बेच कर ‘मिरिच’ (‘मारिशस’) या ‘फ़ीजी’ टापू आदि को चली जाती हैं।

सावधानः सदा सुखी

इन हेतुओं से, यह आवश्यक है कि जो लोक अपनी संतति और अपने समाज का शरीर और बौद्ध उत्कर्ष चाहते हैं, वे सदा सावधान और ‘धर्म-भीरु’, अधर्म से डरते, रहें; समय समय पर अपने को, अपने कृदुम्बियों को, और सहवासियों को, यथोचित चेतावनी देते रहें; विशेष कर यह उपदेश कि, किसी से भूल हो जाय, तो उस के मार्जन शोधन का उचित उपाय करें; हल्की भूल का हल्का मार्जन ‘प्रायश्चित्त’ है, जैसी यज्ञीदियों में। इस सब ‘इतिहास’ से यही शिक्षा-दद होती है जो मनु ने दी है; अपने चित्त और इन्द्रियों से सदा सावधान रहना चाहिए; इस मूढ़ता को कभी मन में न आने देना चाहिए कि हम ने तो कामदेव को जीत लिया है। प्रजा-जन की नव-विवाहिता पहिले राजा को अर्पण की जावै, इस ‘मध्य-काल’ के कानून को यूरोप में *Jus primae nocte* कहते थे।

१. मार्च ११४४ में मुझे एक पत्र मिला; प्रतिष्ठित कुल के एक पढ़े लिखे युवा ने लिखा कि उस का विवाह भी प्रतिष्ठित कुल की सोलह सत्रह वर्ष की कन्या से हुआ; किसी कारण से संदेह होने पर, युवा ने पत्नी से पूछा, तब उस ने आंसू बहा कर कबूला कि उस के सगे बड़े भाई ने ही विवाह से प्रायः एक वर्ष पहिले, उस को भ्रष्ट किया।

(चित्त शोधने वाले व्रत, उपवास, जप आदि) से; भारी रोगजनक भूलों का अच्छे वैद्य, डाक्टरों की शरण ले कर; पुनः वैसी भूल से बहुत परहेज करें और इस घोरतर भूल में न पड़ें कि ऐसी गलतियों का शोधन सरलता से हो सकता है । अक्सर देखा जाता है कि चोर सज़ा से बच गया तो फिर चोरी करता है । मंदाग्नि (जोम-मेदा) का मरीज़, 'पाचक' खा कर, कुछ अन्न पचा कर, परहेज नहीं सीखता, बल्कि थोड़ी भी भूख जागने पर, रोचक दवा खा कर, फिर बद-परहेज़ी करता है; अति-अशन, अधि-अशन, विषम-अशन करता है; और अधिक बीमार पड़ता है । अति-अशन का अर्थ है उचित मात्रा से अति अधिक खाना; अधि-अशन, पहिले का खाया पचा नहीं, और भूख नहीं लगी, तौ भी जिह्वा-लौल्य से पुनः खा लेना; विषम-अशन, जो पदार्थ 'सम' नहीं हैं, विषम हैं, बे-मेल हैं, जिन का एक साथ खाना आयुर्वेद से मना है, उन को एक साथ खा लेना । व्यभिचारी, जिनाकार, वेश्यागामी, विषमाचारी मनुष्य, मरज की बला में मुब्तला हो कर इलाज करता है, अच्छा हो जाता है; फिर पौष्टिक, वाजीकरण (aphrodisiac), औषध खाता है, 'मेषवृषण' बनता है; फिर वैसे ही दुष्कृत करता है; खुद ज्यादा बीमार पड़ता है, और चारों तरफ 'वेजा' (संचारी संक्रामक रोग, 'महामारी', जैसे हैज़ा, प्लेग, इन्फ्लुएंजा, 'शीतला' वा मसूरिका, विशूचिका, आदि, वैसे उपस्थाय आतशक, सूज़ाक, कुष्ठ आदि) फैला कर मर जाता है ।

१. पृ० २१३-२२१, २२६-२३२, में इस के घोर उदाहरण दिये हैं । पृ० २३४ पर 'मेष-वृषण' शब्द के अर्थ की सूचना की गई है; उसी रूपक के दूसरे अर्थ की सूचना पृ० १६०-१६१ पर की है; 'तन्त्र-वार्त्तिक' नाम के प्रसिद्ध मीमांसा-शास्त्र के ग्रन्थ के रचयिता कुमारिल भट्ट ने एक और अर्थ लगाया है, कि इन्द्र की हज़ार आँखें, इन्द्र अर्थात् राजा की सभा के हज़ार अर्थात् बहु-संख्यक सभासदों की सूचक हैं । पृ० २२० पर, जिस 'सर्जिकल-आपरेशन', surgical operation, शल्य-शालाक्य-कर्म, की चर्चा की है, अर्थात् जीवद् वानर-वानरी के (तथा मेष-मेढी, बकरा-बकरी, उछा-गौ आदि के भी) वीर्यकोष-

वैज्ञानिकों की अंतर्मुखता की दूसरी धारा

ऐसे हेतुओं से पश्चिम देश के उच्च कोटि के वैज्ञानिकों की चित्त-नदी, जो अधि-भूत से उलट कर, (सर्वथा नहीं, प्रत्युत उस की अत्यन्तता, 'एक्स्ट्रीमिज़्म', *extremism*, से ही), अधि-आत्म की तरफ घूमी है, उस धुमाव की एक धारा की सूचना; प्रसंग-प्राप्त विविध विचारों की लपेट में, पृ० २२६ पर आरम्भ कर के, यहाँ तक की गई ।

(२) अब दूसरी धारा की सूचना कर देना चाहिए । १९ वीं शती ई० के अंत और २० वीं के आदि में, यूरोप में, विशेष कर जर्मनी आस्ट्रिया में, कुछ वैज्ञानिक चिकित्सकों ने, विशेष प्रकार के 'नर्वस डिजीजेज़' (*nervous diseases*), के निदान का पता लगाने के लिए, शरीर की विकृतियों की परीक्षा कम कर के चित्त की विकृतियों की जाँच, विविध उपायों से, शुरू किया । 'नर्वस् डिजीजेज़' में 'न्यूरोसिस', 'साइकोसिस', 'साइको-न्यूरोसिस', 'न्यूरो-साइकोसिस', (*neurosis, psychosis, psycho-neurosis, neuro-psychosis*), आदि शामिल किये जाते हैं । अभी तक इन शब्दों के ठीक अर्थ और प्रयोग के प्रकार निश्चित नहीं हो पाये हैं । पर इतना साधारण रूप से निश्चित है कि इन सब में, एक और मानस विकार, और दूसरी ओर, ज्ञान-इच्छा-क्रिया का धारक और वाहक जो नाड़ी-व्यूह है उस का विकार, परस्पर सम्बद्ध रहते हैं । यदि नाड़ी व्यूह का विकार अधिक है, तो रोग रजःकोष ('टेस्टिकल', 'ओवरी', *testicle, ovary*) के टुकड़े काट कर मानव पुरुष-स्त्री की जाँच, या उस के पास, उदर के निचले भाग 'पेडू' में, ऊपरी चर्म काट कर, उस के भीतर सी देना—इस चिकित्सा का आविष्कार, और प्रचार, यूरोप में, वर्तमान २० वीं शती ई० के आरम्भ में, बोरोनाक्र नामक जर्मन वैज्ञानिक चिकित्सक ने किया; किन्तु, जैसा पहिले लिख चुके, इस प्रकार की चिकित्सा की महिमा अब लुप्तप्राय हो रही है । ऐसे ही, अन्य बहुतेरे नवीन वैज्ञानिक आविष्कारों में, पहिले शुण ही शुण सूझते हैं; पीछे भारी दोष देख पड़ते हैं ।

को 'न्यूरोसिस' वा 'न्यूरो-साइकोसिस' नाम देते हैं; यदि मानस विकार प्रबल है, तो 'साइकोसिस' वा 'साइको-न्यूरोसिस' ।

चित्त के विकारों की सूक्ष्मेक्षिका करने वाले इन (यूरोप में) आदिम परीक्षकों ने, कुछ अतिवृत्ति, उज्ज्वल, से, यह मान लिया कि, सभी मानस रोगों की जड़ में, उपस्थित कामीय वासनाओं का किसी न किसी प्रकार का व्याघात वा अवरोध, मूल कारण के रूप में, रहता है । धीरे-धीरे, इस अति-व्याप्ति का संशोधन, पीछे के गवेषकों ने किया ।

दोनों धाराओं के प्रस्थान में भेद है; मार्गों और उपायों में भी फ़र्क है; कुछ अभ्युपगमो (माने हुए सिद्धान्तों, 'हाइपोथेसिस', 'थियोरी', hypothesis, theory, 'अक्रीदः') में भी वैदृश्य वैमत्य जान पड़ता है । परन्तु लक्ष्य के, मकसद के, एक ही, अर्थात् रोग का निर्मूलन और स्वस्थता का अनुकूलन, होने से, ज्यों-ज्यों दोनों धारा आगे बढ़ती हैं, और अपनी-अपनी भूल-भटक का शोधन करती हैं, त्यों-त्यों एक दूसरे के पास आ रही हैं । आशा होती है कि एक दिन, सर्व-विद्या-प्रतिष्ठा, परमात्म-निष्ठा, विस्मृत-प्राया, ब्रह्मविद्या की सरस्वती की सच्ची झलक पा कर, एक दूसरे से मिल कर, जगत्कल्याणकारिणी गंगा-यमुना-सरस्वती के संगम से वर्धित त्रि-वेणी, महा नदी, हो जायंगी ।

('सर्वं सर्वेण सम्बद्धं', 'पंडिताः समदर्शिनः',

समानं नियमं, च एकं विधिं, जगति, सर्वदा,

सर्वत्र, आवर्त्तमानं, ये पश्यन्ति, एते हि पंडिताः);

प्रयोजनेषु ये सक्ताः न विशेषेषु, भारत !,

तात् अहं पंडितान् मन्ये, विशेषास्तु प्रसंगिनः । (म० भा०)

प्रकृति के सभी विभाग परस्पर सम्बद्ध हैं; अतः, जो विद्वान्, संसार में, सभी चक्र के सब देशों और कालों में, एक ही द्वंद्वात्मक महा-नियम महाविधि को आवर्त्तमान प्रवर्त्तमान, चक्कर खाते, देखते पहिचानते हैं, वे ही समदर्शी पंडित हैं । जो मनीषी, मुख्य प्रयोजनों पर, लक्ष्यों साध्यों पर, अधिक ध्यान देते हैं, विशेष-विशेष, छोटी-छोटी, बातों पर कम, वे ही पंडित हैं; विशेष तो बदलते रहते हैं, प्रयोजन स्थिर रहते हैं ।

इस के निदर्शन (नमूना, उदाहरण) के लिए, विचार-जगत् के एक और प्रवाह-द्विक की चर्चा यहाँ पुनः की जाती है ।

व्यक्ति-वाद से 'समक्ति'-(समाज)-वाद की ओर

राग-द्वेष काम-क्रोध के भी जेठे भाई 'लोभ' नाम के रोग की, (जिस के उद्रेक और प्रकोप को 'इंडिविज्युअलिस्ट कैपिटलिज़्म', (Individualist Capitalism) पूँजीवाद', 'थैलीशाही', कहते हैं, उस की) चिकित्सा के लिए, ('सोशलिज़्म' Socialism), 'समाजवाद', रूपी औषध की परीक्षा, तरह तरह से अनुपानो और प्रकारों में रद्दोदल कर के, पिछले सौ वर्षों में (अर्थात्, स्थूल गणना से, १६ वीं शती ई० के मध्य से) पाश्चात्य देशों में होती रही है । इस बीच में, तीव्र रोग और वीर्यवद् औषध के परस्पर भयंकर संघर्ष सम्मर्द से, विश्व-युद्ध-रूपी जगद्द्विज्वकारी घोर ज्वर दूसरी बार मानव-संसार पर चढ़ रहा है । इस का निदान, विशेष काम-क्रोध-लोभ आदि सब का पितामह, एषणात्रय-आत्मक 'काम'-सामान्य है—यह पूर्व ग्रन्थ में बहुधा कहा गया है । अब इस सब घोर संघर्ष संग्राम के फल के रूप में, इस निष्कर्ष निश्च्योत (निचोड़) के लक्षण दिखाई पड़ते हैं कि, सोवियट रूस में, मध्यमावृत्ति-अनुसारिणी, ज्ञानी-शस्त्री-धनी-श्रमी-चतुर्वर्ण- (वर्ग-व्यूह)-समन्वायिनी, (वि-अक्ति) 'व्यक्ति'-(सम्-अक्ति)-'समक्ति'-सम्मेलनी,* सर्व-वाद-

* 'वि' उपसर्ग से, जिस का एक अर्थ 'विशेष' है, और 'अञ्ज-अनक्ति', धातु से, जिस का अर्थ 'अंजन' करना, 'अंजना', 'रंगना' है, वि-अक्ति, व्यक्ति, बना है; इस का मूल अर्थ है, अ-व्यक्त परमात्मा का एक विशेष व्यंजन, व्यक्तिकरण, आविष्करण; अब व्यक्ति शब्द, एक मनुष्य, 'इंडिविज्युअल' Individual, पुरुष वा स्त्री, के अर्थ में बहुत प्रयुक्त होने लगा है । इस के प्रतियोगी, प्रतिद्वंद्वी, 'समाज'-वाचक, 'सोशल' (social) के अर्थ के सूचक, शब्द की भी आवश्यकता है; जैसे वि-ग्रह का सं-ग्रह, वि-भिन्न का सं-भिन्न, वि-हित का सं-हित, वि-पत्ति का सं-पत्ति है, वैसे ही वि-अक्ति का द्वंद्वी सम्-अक्ति बना लेने से, बहुविध प्रयोग द्वारा, नये (प्रायः पश्चिम से इधर आये हुए) भावों

सम्वादिनी, चतुर्विध-जीविका-कर्म-आत्मक-चतुर्वर्णता की नीति और रीति की ओर, उस औषध का रूप अधिकाधिक बढ़ता जाता है। तथा, ऐसे नवीन, प्र-एवी-भूत, पुनरुज्जीवित, रूस देश और सोवियेट समाज की आचरणात्मक आचार्यता का मुँह से न मानते, पर मन से तो मानते ही, सभी अन्य देशों पर, उस आचार्यता के प्रभाव की छाप अधिकाधिक छपती जाती है।

अधि-भूत से अधि-आत्म गुस्तर

प्र-कृत मे (अर्थात् इस प्र-करण मे, इस प्रसंग मे) यह दर्शनीय और विचारणीय है कि, रागियों की परीक्षा और चिकित्सा के सम्बन्ध मे पच्छिम के डाक्टर लोग, इधर प्रायः सौ वर्ष से (सन् १८५० ई० के पीछे, साधारणतः), मनुष्य के आधिभौतिक, शारीरिक (जिस्मानी, 'फिज़िकल', Physical) अंग (अंश, पक्ष, पहलू; 'आस्पेक्ट', aspect) पर ही अधिकाधिक ध्यान जमाते आये थे; आध्यात्मिक, मानसिक, चैत्तिक, अन्तःकरणिक (रूहानी, 'मेंटल', 'स्परिचुअल', mental, spiritual) अंग की अधिकाधिक उपेक्षा करते रहे। प्रायः पचास वर्ष हुए, फ़्राइड नाम के चिकित्सा-शास्त्री ('मेडिकल-सायंटिस्ट', medical scientist) ने, सन् १६०० ई० के आस पास, 'साइको-ऐनालिसिस', psycho-analysis, नाम के, पच्छिम मे नूतन समझे जाने वाले, शास्त्र का प्रवर्तन किया। तब से, रागों मे मानस दोषों और विकारों का कितना भारी प्रभाव, अधिकार, और निदानत्व होता है, इस ओर पाश्चात्य वैज्ञानिक चिकित्सकों का ध्यान दिन दिन बढ़ता जाता है। ग्रीक भाषा मे 'साइकी', psyche, शब्द का अर्थ, जीवात्मा, चित्त, अन्तःकरण, रूह, 'सोल्', soul, होता है, और 'एना-लाइ-आइन' ana-ly-ein, का, ढीला करना, सुलभाना, जैसे ग्रन्थि (गाँठ) का; 'साइको-ऐना-लिसिस' शब्द का अर्थ, तन्नामक शास्त्र के प्रयोजन और साधनीय कार्य का बोधक है। चित्त की अन्तर्लीन प्रसुप्तवत् के प्रकट करने में सुविधा होगी। 'समाज' शब्द, 'सं' साथ, 'अज्' 'अजति', चलना, से बना है।

अव्यक्त दुर्ज्ञेय अवस्थाओं का, गांठों का, गूढ़ गुप्त हृदय-ग्रन्थियों और काम-जटाओं का, चित्त-वृत्ति-संकरों भाव-संकरों का, छिपे छिपाये मनस्-तत्त्वों चित्तावयवों का, अन्वेषण, प्रत्यभिज्ञान, और विश्लेषण, विश्लेषण, विवेचन, विघटन, वि-शकलन, पृथक्करण, और उन दवाँ दवाई ग्रन्थियों की उत्पत्ति के गुप्त कारणों का निश्चयन, निर्णयन, यह इस शास्त्र का कार्य है ।

फ्राइड की कृति की त्रुटि

‘सैको-ऐनालिसिस’ के विषय में, प्राचीन संस्कृत दर्शन शास्त्र की दृष्टि से लिखने का प्रयत्न दूसरे ग्रन्थ में मैं ने किया है* । फ्राइड और उन के अनुयायियों ने बड़े परिश्रम किये; विविध रोगों के निदानों और गूढ़ मानस वृत्तियों का, विविध प्रकारों से, अन्वेषण गवेषण और सूक्ष्म अध्ययन किया । उस का निर्विवाद-प्रायः सार भूत निष्कर्ष इतना ही है, कि सब या अधिकांश मानस रोगों का नहीं, तो भी जिन ऐसे रोगों के कारण सुतरां-निश्चय नहीं हैं, जिन का कोई अन्य प्रत्यक्ष और स्पष्ट कारण नहीं जान पड़ता, उन में से बड़ी संख्या का, वा अधिकांश का, निदान कारण, किसी-न-किसी प्रकार की कामीय वासना, मैथुनीय तृष्णा, रतीच्छा, का किसी प्रकार का, व्याघात, प्रतिबन्ध, निरोध होता है । फ्राइड को, तथा उन के शिष्यों को, आरम्भ में, यह विश्वास हा गया कि ‘सैकोसिस’ ‘न्यूरोसिस’ ‘साइको-न्यूरोसिस’ आदि रोग, (अपस्मार उन्माद आदि के बहुविध मानस विकार, ज्ञान-क्रिया-वाहिनी नाडियों के विकारों से कार्यतया वा कारणतया संबद्ध), सभी, केवल कामीय तृष्णाओं की अपूर्ति व्याहति से होते हैं । धीरे धीरे उन्होंने ने पहिचाना, कि क्रोधीय वासनाओं के व्याघात से भी तीव्र रोग उत्पन्न हो जाते हैं; और क्रोध, स्त्री-पुरुष-मैथुन्य ‘काम’ के ही भङ्ग से नहीं होता; किसी प्रकार के ‘काम’ के, इच्छा के, अर्थ-काम, धन-काम, आदर-समान-काम, स्वच्छन्द-भ्रमण-विचरण-आदि-काम, वा अन्य किसी भी प्रकार से स्व-शक्ति-प्रदर्शन-प्रवर्तन के ‘काम’ के (मोक्ष-इच्छा के भी), भंग से भी पैदा होता है; तीव्र भय से भी ऐसे

* “दर्शन का प्रयोजन” के अध्याय ३ में ।

रोग हो जाते हैं, यह निश्चय डाक्टरों को तब हुआ जब उन्होंने ने प्रथम विश्व-युद्ध (१९१४-१८ ई.) के अस्पतालों में काम किया; पर याद रहै कि, भय भी क्रोध के प्रकारों की एक राशि में पड़ता है, और प्राण-एषणा, प्राण-काम, पर आपत्ति आने से उपजता है^१; यह तो, फ्राइड ने अपनी अन्तिम पुस्तकों में संकोच करते, सकुचाते, उकस-पुकस करते, कबूला भी है; पर यह कह कर अपनी टेक का रक्षा करने का यत्न भी किया है, कि ‘काम’ शब्द से मतलब उन का केवल मैथुन्य काम से नहीं, अपितु सब प्रकार के काम से है; (यह विस्तृत अर्थ अध्यात्मशास्त्र-सम्मत है); पर उन के, तथा उन के शिष्यों के, आदिम लेखों और ग्रन्थों से, उन के इस नये दावे, प्रतिश्रव, की पुष्टि नहीं होती; और उन लेखों ग्रन्थों से पाठक जगत् के चित्त पर यही अंकन, ‘इम्प्रेशन’, Impression, छाप, प्रभाव, हुआ, और होता है, कि उन का आशय, प्राथमिक लेखों में, मैथुन्य ‘काम’ से ही था ।

फ्राइड, यहूदी, और हिटलर

सन् १९३१ ई० से, जब से जर्मनी में हिटलर को पूर्ण अधिकार हुआ और हिटलर-शाही का आरम्भ हुआ, तब से यहूदी (‘ज्यू’, Jew) जाति के लोगों पर भारी आपत्ति विपत्ति आई । हिटलर ने यह घोषणा कर दी कि इधर चालीस पचास वर्ष के भीतर, जो भी मुसीबतें जर्मनी पर आईं, वह सब यहूदी जाति के रोजगारियों के चक्रों पेटकों (चाल-बाज़ियों, अमलासाज़ियों, ‘इन्ट्रीगूज़’, ‘क्लीक्स्’, कोटरीज़्, intrigues, cliques, coteries) के कारण आईं; इन रोजगारियों ने, सभी मुख्य धनाढ्य देशों में, यथा ब्रिटेन, फ्रांस, जर्मनी, रूस, ज़ेको-स्लोवाकिया, यु. स्टे. अमेरिका आदि में युद्ध की सामग्री बनाने वाले बड़े-बड़े कारखाने

१. पूर्वगत ‘रस-मीमांसा’ अध्याय के पृ० १३०-१३४ आदि पर इस विषय का विवरण किया है; ‘दि सायंस आफ़ दि ईमोशंस’ में विस्तार से; थोड़े में यह कि, जब दुःख देने वाले शत्रु पर ‘क्रोध’ होता है, पर साथ ही उस की अधिक बलवत्ता और अपनी अशक्तता का ज्ञान होता है, तब ‘क्रोध’ का रूपान्तर ‘भय’ हो जाता है ।

जारी किये, और सभी देशों के हाथ तुल्य रूप से सौदा बेचा; तथा ऐश-आराम, भोग-विलास, मद्य-मांस, शराब-रुबाब, अश्लील सिनेमा थियेटर, अश्लील कोक-शास्त्रीय ग्रन्थों, के प्रचार से, काम-शास्त्र-संबन्धी दुष्ट-भाव और असज्ज-ज्ञान को जनता में फैलाया, जिस से उन में दुराचार व्यभिचार बहुत बढ़ा, और मानव-संसार की आध्यात्मिक हवा काम-क्रोध-लोभ-मत्सर-कलह से भर गई; तथा, भीतर-भीतर राष्ट्र-नायकों को और जनता को, झूठी 'प्रोपेगेंडा', झूठे प्रचारों, से एक दूसरे के विरुद्ध, भड़काया; जिस से पहिला विश्वयुद्ध भी हुआ, जिस में जर्मनी मारा गया। हिटलर ने यदि 'यहूदी जाति' न कह कर, 'भिन्न जातियों और देशों के थोड़े से धनकुबेरों का एक अन्तर्राष्ट्रीय गुट' कहा होता, तो यह घोषणा अक्षरशः सत्य होती। वकील लोग, आपस में मेल रखते हैं, मगर मुवकिलों को भड़का कर लड़वा देते हैं, और कचहरी में मुकद्दमा दायर करा कर, उन को चूसते हैं। जब हिटलर ने अपने अधिकार की पहुँच के भीतर, यहूदियों का उत्प्रेषण और विनाशन आरम्भ किया, तब फ्राइड, जो जात्या यहूदी था, और आस्ट्रियावासी जर्मन था, अपने देश से भाग कर ब्रिटेन में आ बसा; ऐसे ही और भी बहुतेरे बड़े नामी, प्रोफेसर ऐनस्टैन आदि, यु० स्टे० अमेरिका आदि देशों में छितरा गये, जहाँ हिटलर की पहुँच न थी, और साधारण व दरिद्र कोटि के बहुतेरे यहूदी, रूस देश के सोवियेट राष्ट्र की अंग-भूत छोटी यहूदी-रिपब्लिक में जा बसे, या 'लीग ऑफ नेशंस', League of Nations, की अनुमति से ब्रिटेन के द्वारा बसाई हुई, (और अरबों से लड़ाई जाती हुई, यथा भारत में हिन्दू और मुसलमान एक दूसरे से), फिलिस्तीन-जरुसलेम की यहूदी-रिपब्लिक को भाग गये।

सन् १९४० ई० में, लंदन नगर में फ्राइड का शरीर लूटा। पर अंत तक उन्होंने यह नहीं पहिचाना कि मानस एषणा, वासना, कामना, सब, तीन राशियों के भीतर पड़ती हैं, और प्रत्येक के साथ राग और द्वेष की मुख्य और अवांतर वृत्तियाँ बँधी हैं; जिन की चर्चा इस कामाध्यात्म अध्याय के आरम्भ में (पृ० १६४-१७३) की गई है; और जिन में से किसी के भी उत्कट हो कर खंडित होने से मानस और शारीर रोग उत्पन्न होते हैं।

फ्राइड के विचार का तथ्य अंश

जैसा ऊपर कहा, फ्राइड के विचार में तथ्य अंश इतना ही है; सब नहीं, कुछ मानस और शारीर रोग, विविध प्रकार के छोटे बड़े उन्माद, दुःस्वप्न, मूढ़ग्राह, और उस प्रकार की (चक्के, ईंट, पत्थर के टुकड़े, मल-मूत्र, आदि फेंकने की) चेष्टाएँ जो बहुधा भूत प्रेत-पिशाचादि की बाधा के कारण समझी जाती हैं, और जो बाल्य और यौवन की वयः-सन्धि के काल में, किशोर-अवस्था ('ऐडोलेसेन्स', Adolescence) में, लड़कियों (को विशेष कर) तथा लड़कों को सताती हैं—यह सब मैथुनीय काम-वासना के व्याघात से, उत्पन्न होती हैं; तथा, इस किशोरावस्था में अंकुरित होती हुई ऐसी वासनाओं को स्वयं न समझ सकने से, और भयभीत और भ्रान्त होने से, ऐसी असाधारण चेष्टाएं उत्पन्न होती हैं; तथा, सयानो (स-ज्ञानां, प्रौढ़ों, 'ऐडल्ट्स', adults) की दर्प-पूर्ण कामीय चेष्टाओं को देख कर, बालक-बालिकाओं वा किशोर-किशोरियों के हृदय में साध्वस (हृदस) उद्वेग, कम्प, होने से उत्पन्न होती हैं ।

इस विषय का समग्र तथ्य

सम्पूर्ण तथ्य का जो अंश फ्राइड के ध्यान में नहीं आया, वह यह है कि, न केवल उपस्थीय काम के, अपितु, जीव के भीतर बैठे सर्व-वासना-मय सर्व-इच्छा-मय मूल-काम-सामान्य के किसी भी उद्भूत प्रचण्ड विकार के, विशेष काम-क्रोध-लोभ- (मोह)-भय-मद-मत्सर आदि के उद्वेग से, ऐसी विकृतियाँ और अस्वाभाविक चेष्टाएँ होने लगती हैं, जो साधारण जन के समझ में नहीं आतीं, और उन को हैरान-परीशान, चिंताग्रस्त, खिन्न और किर्त्तव्य-विमूढ़ कर देती हैं । जिन विचारशील सज्जनों को स्वयं अपने यौवनारम्भ में ऐसे विकारों का अनुभव हो चुका है, और जो उन को सर्वथा भूले नहीं हैं, वे इन चेष्टाओं के हेतु को समझते हैं, और मानस विकारों से विकृतों को पुनः स्वस्थ करने में सहायता दे सकते हैं । प्रायः सभी चिकित्सक लोग ऐसे विकारों का कामीय वासनाओं से सम्बन्ध जानते हैं, और स्थूल रीति से तो साधारण जन भी इस को पहिचानते हैं । अपठित ग्राम-स्त्रियाँ, इस सम्बन्ध को, प्रायः अव्यक्त बुद्धि ('प्रातिभ'

बुद्धि, ‘इन्ट्रयुइशन’ Intuition) से ही जानती हैं; यौवनोन्मुख किशोर किशोरियों की असाधारण नवीन चेष्टाओं को देख कर भट्ट समझ जाती हैं, और, (अनावृत ग्रामोण शब्दों में), कहती हैं कि अब ये वैवाहिक (मैथुन) क्रिया के योग्य हैं और उस को चाहते हैं। “प्राप्ते तु पांडशे वर्षे पुत्रं मित्रवद् आचरेद्”; जब बेटा सोलह वर्ष का हो जाय, तब उस के साथ बराबरी के मित्र के ऐसा व्यवहार करना चाहिये; इस प्रसिद्ध श्लोक का भी संकेत यही है कि, जैसा स्थूल रीति से सभी जनता जानती है, सोलह वर्ष के बाद किशोर को युवा समझना चाहिए।

यदि सम्पूर्ण तथ्य को संस्कृत शब्दों में एकत्र कहना हो तो कुछ मध्यकालीन और अर्वाचीन कवियों के तथा प्राचीन ऋषियों के वाक्यों का संकलन करना चाहिये; यथा,

कृशः, काणः, खञ्जः, श्रवण-विकलः, पुच्छ-रहितः,

व्रणी, पूय-क्लिन्नः, कृमि-कुल-शतैर् आवृत-तनुः,

क्षुधा-क्षामो, जीर्णः, पिठरक-कपाल-अर्पित-गलः,

शुर्नी अन्वेति श्वा; हतं अपि निहन्ति एव मदनः। (भर्तृहरि)

सूखा, भूखा, बूढ़ा, लंगड़ा, लूला, बिना कान, बिना पूँछ, घायल, सड़ा, कीड़ों से भरा, हांडी के टुकड़े को गले में पहिने हुआ भी कुत्ता, कुत्ती के पीछे दौड़ता है; उन्-मत्त पागल करने वाला ‘मदन’, मरे को भी मारता है।

स्त्री-मुद्रां भूष-क्रेतनस्य परमां, सर्वार्थ-सम्पत्-करीं,

ये मूढाः प्रविहाय यान्ति कुधियः, स्वर्गादि-लाभ-इच्छया,

ते तेन एव निहत्य निर्दयतरं, नग्नीकृताः, मुंडिताः

केचित् पंचशिखीकृताश् च, जटिलाः, कापालिकाश्

चापरे। (भर्तृहरि)

स्त्री के लिये पुरुष, पुरुष के लिये स्त्री, संसार-सर्वस्व भी है, सब सुख सम्पत्ति का सार भी है; इस को त्याग कर, स्वर्ग आदि के लोभ से, जो स्त्री वा पुरुष असमय विरक्त होना चाहते हैं, उन पर कामदेव की मार पड़ती है, और तरह तरह से विरूप कुरूप बना दिये जाते हैं; कोई, भिन्न

भिन्नुणी नग्न फिरते हैं, कोई मुँडे हो जाते हैं, कोई पाँच शिखा कर लेते हैं, कोई जटा बढ़ा लेते हैं और भस्म लपेटते हैं; कोई 'अघोरी' हो जाते हैं, नर-कपाल खण्ड हाथ में लिये फिरते हैं, विष्टा तक खा लेते हैं; कोई इन्द्रिय-च्छेदन कर डालते हैं, कोई कनफटे 'अलख'-जगाने वाले हो जाते हैं; तरह तरह के 'बैरागी', 'फकीर', कथड़ी गुदड़ी 'सूफ' कम्बल ओढ़ने वाले 'सूफी' आदि, विविध पंथों के विविध वेशधारी हो जाते हैं; कोई जंगल त्रियाधान में चले जाते हैं और अकेले पड़े रहने का, और कंद मूल फल पर गुज़र करने का, जतन करते हैं; कोई शहरों गाँवों में भीख मांगते फिरते हैं; इत्यादि ।

कामस्तदग्रे समवर्त्तताधि, मनसो रेतः प्रथमं यद् आसीत्,
सुतो बन्धुम् असति निरविन्दन्, हृदा प्रतीष्य, कवयो मनीषिणः । (वेद)
इसका अर्थ, पृ० १८१ पर लिखा गया है ।

मन एव मनुष्याणां कारणां बन्धमोक्षयोः (उपनिषत्),
(बन्धाय कामऽविष्टं हि, निष्कामं मुक्तये तथा) ।

बन्ध और मोक्ष का कारण मन ही है; 'काम' से भरा, बंध का; 'काम' से छूटा, मोक्ष का । हिन्दी कहावत है, 'शहर का मारा जंगल; जंगल का मारा शहर'; अर्थात्, अविद्या के बाद विद्या, विद्या के बाद अविद्या; सृष्टि के बाद प्रलय, प्रलय के बाद सृष्टि; जागने से थका सोवै, सोने से थका जागै; 'एका भार्या सुन्दरी वा दरी वा' (भर्तृहरि), मनुष्य को एक भार्या चाहिये, या तो सुन्दरी हो, या फिर पर्वत की कंदरा दरी ही हो । गीता में 'काम' शब्द तैंतीस बेर आया है ।

सच्ची वर्णाश्रम-व्यवस्था से सर्व-समन्वय

पृ० १८० के आगे, कई पृष्ठों में, काम-सामान्य और काम-विशेष की चर्चा की जा चुकी है, तथा इच्छा के दो त्रिकों, लोक-वित्त-दार-
(सुत)-एषणा और आहार-धन-रति-इच्छा, की भी; जिन्हीं के सम्बन्ध में काम क्रोध आदि के बहुविध द्वन्द्वमय चित्तविकारों की उत्पत्ति होती है । प्रसंग-वश, 'साइको-पेनालिसिस' के वर्णन के साथ, यहां, दूसरे शब्दों में, वह आशय दुहरा दिया गया, क्योंकि, आज काल, जहां जहां आधुनिक

पाश्चात्य शिक्षा और विज्ञान आदि का सम्पर्क है, वहां वहां फ्राइड (और उन के अनुयायी और संशोधक, युंग, ऐडलर, आदि) के 'साइको-ऐनेलिसिस'-वाद की, और मार्क्स (और उन के अनुयायी और संशोधक, एंजल्स, लेनिन, ट्राट्स्की, स्टैलिन, आदि) के 'काम्युनिज़म-सोशलिज़म' वाद Communism-Socialism, की चर्चा, और उन में श्रद्धा, किंवा अन्ध-श्रद्धा, अपरीक्ष्य-विश्वासिता, भेंड़ी-धसान, मेघी-प्रपातवत् गतानु-गतिकता, बहुत देख पड़ती है। यहां इतना कह देना चाहिये कि, जैसे लेनिन स्टैलिन आदि को, व्यावहारिक (अमली, 'प्रेक्टिकल', Practical) अनुभव के बाद, मार्क्स के मत (नय, अभ्युपगम, 'थियरी' Theory, खयाल) में शोधन परिवर्तन (तर्मीम, 'कर्रेक्शन' Corection) करना पड़ा है, वैसे ही, युंग, ऐडलर आदि को, फ्राइड के विचार का परिष्कार करना पड़ा है; और दोनों प्रतिसंस्करणों से दोनों ही के विचार और व्यवहार, वैदिक दर्शन के आध्यात्मिक सिद्धांतों के पाम, (यद्यपि अभी तक 'अ-प्रति-अभि-ज्ञात', बिना 'पहिचाने', रूप से), अधिकधिक आ रहे हैं; और आशा होती है कि दोनों, निकट भविष्य में, उन्हीं वैदिक सिद्धान्तों के व्यावहारिक-प्रयोग-('प्रेक्टिकल् ऐप्लिकेशन' Practical application)-रूपी वर्ण-आश्रम-धर्म-आत्मिक समाज-व्यवस्था में, संग्रथित, समन्वित, परिणत हो जायेंगे।

१ सन् १९३४ ई० के अन्त में, मै ने, 'एन्शेंट वर्सस माडर्न सायंटिफ़िक् सोशलिज़म', Ancient versus Modern Scientific Socialism, नाम का, अंग्रेज़ी में लिखा, ग्रन्थ छपवाया। इस में यह दिखाने का यत्न किया कि आज काल, चालीस पचास वर्ष से वा सौ वर्ष से, पच्छिम के देशों में, जो पूंजीवाद और तत्सहायभूत साम्राज्यवाद, शस्त्रवाद, आदि चल रहे हैं, उन का, और उन के प्रतियोगी समाजवाद-साम्यवाद का, किन अंशों में सादृश्य है और किन अंशों में वैदृश्य; तथा इस नवीन समाजवाद का और भारतीय प्राचीन समाजवाद का कितना सादृश्य वैदृश्य है। ऐसे ही, "थियोसोफ़िस्ट" नाम के मार्सिक पत्र में (जो आड्यार, मद्रास से निकलता है), सन् १९३७ के अंकों में,

साधारण रीति से, 'आधयो मानसीव्यथाः' और 'व्याधयो दैहिकी-व्यथाः', ऐसा व्यवहार हो रहा है; आयुर्वेद का निर्विवाद सिद्धांत है कि 'आधि से व्याधि, और व्याधि से आधि;' एक दृष्टि से समग्र आयुर्वेद को, तथा सांख्य-योग-वेदांत को, इसी सूत्र का भाष्य कह सकते हैं; योगोक्त विधियाँ से चित्त का प्रसादन, परिमार्जन, विशेषण, परिष्करण, स्वस्थापन, आधि-शमन; आयुर्वेदोक्त दिन-रात्रि-ऋतु-चर्या से, शौच-आचार से, विशेष रोगों के लिए विशेष औषध उपचार आदि से, शरीर-शोधन, व्याधि-शमन; आधि-व्याधि के शमन से सत्त्व (प्राण-और बुद्धि) की शुद्धि, परमात्मस्मृति का लाभ, सब हृदय-ग्रन्थियों का वि-प्र-मोक्ष (विशिष्ट प्रकृष्ट मोचन), परम-शांतिरूप स्थित-प्रज्ञा-रूप निरतिशय-आनन्द की प्राप्ति (छांदोग्य उप०) ।

आधि-व्याधि के सम्बन्ध के वैज्ञानिक उदाहरण

व्याधियों के उत्पादन में आधियों के प्रभुत्व को प्राश्नात्य वैज्ञानिक कितना मानने लगे हैं, इस के उदाहरण के अर्थ, "दि रीडर्स डाइजेस्ट" (न्यू-यार्क, यु. स्टे. प्र.) के अक्टूबर, १९४२ ई० के अंक से कुछ संक्षिप्त उद्धरण यहाँ लिखे जाते हैं : इन से सिद्ध होता है कि, न केवल मस्तिष्क तथा "दर्शन का प्रयोजन" नाम के हिन्दी ग्रन्थ में, सन् १९४० ई० के अन्त में, 'साइको-ऐनालिसिस' की समीक्षा परीक्षा की। इसी समीक्षा का उपबृंहण कर के, 'एन्शॉट साइको-सिंथेसिस वर्सस माडर्न साइको-ऐनालिसिस' Ancient Psycho Synthesis versus Modern Psycho-Analysis (अर्थात् 'प्राचीन चित्त-संगठन, संश्लेषण, संघातीकरण, व्यूहन, सम्बन्धन, समूहण, संग्रथन, एकीकरण, और नवीन चित्तविवटन, विश्लेषण, विश्लथन, विशकलन, अनेकीकरण, का परस्पर सम्प्रधारण, मुक्तबिला, मीमांसन, संतोलन, सं-परि-अप-ईच्छा') नाम के ग्रन्थ का आरंभ किया; आशय यह दिखाना था, कि नवीन वाद ऐकपाक्षिक अर्ध सत्य है, और प्राचीन, सर्वांगीण, सर्वसंग्राहक, सम्पूर्ण सत्य है; पर यह ग्रन्थ अधूरा पड़ा है; अंतरात्मा की इच्छा हुई, और आयुःशेष बुद्धि-शेष पर्याप्त हुआ, तो पूरा होगा ।

और नाड़ी-‘नर्व’ (nerve)-व्यूह को आधि-व्याधियां, अपि-तु सब प्रकार के शरीर रोग, तीव्र मानस क्षोभ से पैदा हो सकते हैं। ठीक ही है; वात-पित्त-कफ, रजस्-स्त्व-तमस्, (क्रिया-ज्ञान-इच्छा), सभी सदा साथ रहते हैं; नितान्त प्रथक् नहीं किये जा सकते हैं; हां, एक समय में एक अधिक व्यक्त और बलवान्, दूसरे दो कम; ऐसा घटाव बढ़ाव ही उन में होता रहता है; एक के विकार का असर भी दूसरों पर पड़ता हा है; ‘वैशेष्यात् तु तद्वादः तद्वादः’; विशेष मुख्य लक्षण की प्रबलता से, वैशेष्य से, वातिक, पैत्तिक, श्लैष्मिक, ऐसे विशेष नाम से रोग कहे जाते हैं; अन्यथा, सभी रोगों में, तीनों के विकार कम बेश देख पड़ते हैं।

“पन्द्रह सौ रोगियों की परीक्षा, न्यू-यार्क महानगर के एक अस्पताल में, की गई; आधे से ज्यादा के रोग का कारण मानस क्षोभ साबित (सिद्ध) हुआ। नौकरी छूट जाने से, आर्थिक चिंता से, दूसरे के पेट के दर्द का हाल सुनने से, मचली और पेट का दर्द शुरू हो गये; दो सौ पांच रोगियों के पेट में निनावें, मानस क्षोभों से, अधिक चिंता, रोजगार में नुकसान, पति-पत्नी के गृह-कलह आदि से; हो गये, तीव्र क्रोध के ऊपरी दमन और भीतरी जलन से तत्काल ‘हाइ ब्लड प्रेशर’ (रुधिर-वाहिनी शिराओं में विकार, रुधिर-चाप-वृद्धि) हो गया; ‘डायबीटिस’ (बहुमूत्र के विविध प्रकार, इन्सु-मेड, मधु-मेड, उदकमेड, आदि), यक्ष्मा, दन्तरोग, हृदय के रूप आग गति के विकार, आदि, विविध रोग, विविध क्षोभों के कारण, विशेष कर गत विश्व-युद्ध में अप्रकाशित भय के तीक्ष्ण वेग से, और घर वापस जाने की घोर उत्कण्ठा से, उत्पन्न हुए। इन अन्वेषणों का यहां तक प्रभाव पड़ा है कि, प्रगतिशील चिकित्सक अब यह कहने लगे हैं—‘किस प्रकार का रोग है, यह जानना कम आवश्यक है, किस प्रकार का रोगी है, यह जानना अधिक आवश्यक है’।” भारत के, तथा

1. “Mental conditions can upset normal physical functions, weaken our resistance to infection, even actually cause physical change in vital organs;.... nausea, stomach pains,....stomach cancer,....stomach ulcer,.....mucous colitis,.....high blood pressure,.... tuberculosis,....diabetes,....arthritis, tooth decay,....

पश्चिम के, चिकित्सकों को यह विदित है कि कभी-कभी ‘जानडिस’ (Jaundice, पांडुरोग, कामला, यर्कान, जिस में यकृत की विकृति से पित्त सारे शरीर में फैल जाता है, और शरीर हल्दी ऐसा पीला हो जाता है), उग्र क्रोध के ऊपरी विरोध और भीतरी विरोध से, एक वा दो घण्टे से भी कम में हो जाता है।

काम विषयक शिक्षा

बिना सत्य ज्ञान के दुःख से मोच नहीं

प्रकृत प्रकरण का आरम्भ पृ० २०३ पर, ‘काम विषयक शिक्षा के प्रकार और प्रचार के सम्बन्ध में कुछ विचार’, इस शीर्षक से हुआ है। तात्कालिक साक्षात् उद्देश्य इस प्रकरण का वह ज्ञान पड़ेगा जिस की चर्चा पृ० १०६-२१२ पर की गई है। किंतु व्यापक और गूढ़तर उद्देश्य, इस समस्त ‘कामाध्यात्म’ नामक अध्याय का, यह है, कि काम-शास्त्र के आध्यात्मिक तत्त्वों का ज्ञान जनता में फैले; विशेष कर गृहस्थों में, heart trouble....(are caused. because) most of us bury distressing problems in a secret crypt of our minds.” (This is what the psycho-analyst calls ‘repression’). “It is more important to know what sort of patient has a disease, than what sort of disease a patient has”, *Reader's Digest* for Oct. 1942, pp. 49-51; New York. U. S. A.).

१. पुनः कुछ निजी निवेदन—

‘श्रेयांसि बहु-विघ्नानि’, अच्छे काम में बहुत विघ्न होते हैं; १४ मई, १९४३, शाम को मैं कुर्सी से उठने लगा, मुँछित हो गया; सामने रखी दूसरी कुर्सी पर गिरा; नाक से प्रायः दो सेर खून, अठारह घंटे में, निकल गया, ऐसा डाक्टरों ने अनुमान किया; कठिनता से खून बंद हुआ, प्रायः पन्द्रह दिन में जब फिर शरीर में कुछ प्राण-संचार हुआ, तब बिखरे छिदरे प्रसुप्त विचारों को एकत्र कर के, चारपाई में ही बैठ बैठ कर, ग्रन्थ के कार्य का पुनः आरंभ किया। ऐसी अवस्था में क्या कार्य और

जिन के ऊपर नई पुस्त की रक्षा शिक्षा भिक्षा (वा भक्षा) की जिम्मेदारी है; कि वे समय समय पर अपने बच्चों की बुद्धि, वयस्, स्वभाव, अवस्था आदि के अनुसार, उन को, भूलों और दुर्गुणों से बचाने के लिए, उचित हित उपदेश करें। इस लिये, इन आध्यात्मिक तत्त्वों के ज्ञान के अन्तर्गत, तथा उन से सम्बद्ध, बहुत सी बातों और विचारों का संग्रह यहां तक कर दिया गया। पक्ष प्रतिपक्ष दोनों पर विचार कर के, इस युग (जमाने) के लिये निष्कर्ष यही है, जैसा पृ० १६५ पर गीता के श्लोक से कहा गया, कि सत्य ज्ञान के प्रचार से ही 'हवा' पवित्र होती है, जनता का हृदय शुद्ध होता है, सारे समाज का भाव और विचार सात्विक होता है, और तदनुसार, आचार भी शुद्ध और सात्विक होता है; ऐसे समाज की नई पुस्त की उचित रक्षा शिक्षा भिक्षा, अनायासेन आप से आप होती रहती है।

इस का प्रमाण, भारत के प्राचीन इति-ह-आस से मिलता है। कचहरियों में रोज़ देख पड़ता है कि एक ही मामले में, दोनों पक्ष की ओर से, आख देखे गवाह परस्पर नितान्त विरोधी साक्षी देते हैं; तब अति दूर भूत काल में, 'इदं इत्थं एव', ऐसा ही हुआ, 'इति-ह-आस', यह निश्चय से कहना कठिन है; तौ भी न्यायालय में न्यायाधीश प्राड्वि-वाक् निर्णय करता ही है, और उस का निर्णय अक्सर ठीक भी होता ही है। यह देखते हुए, उपलभ्यमान स्मृति, इतिहास, पुराण आदि ग्रन्थों के सहारे से; तथा उन स्मृतियों के आदेशों पर आश्रित जो समयाचार आजकाल भी 'हिन्दू' समाज में चल रहा है, चाहे अस्त-व्यस्त रूप ही में, उस के सहारे से; यह अवश्य कह सकते हैं कि, प्राचीन काल में, कैसा हो सकेगा, यह अन्तरात्मा को ही विदित है ! पर जब तक सौंस् (शास्) तब तक आस (आशा); "कर्मणि एव अधिकारस् ते, मा फलेषु कदाचन्"। पाठक सज्जन इस ग्रंथ के सब दोषों को क्षमा करेंगे; यदि कोई अंश इसका उन्हें उपयोगी उपादेय जान पड़े, तो उस का ग्रहण और प्रचार करें; जो दोषयुक्त अनुपयुक्त हेय जान पड़ें, उस का त्याग और वर्जन अवश्य करें; यह प्रार्थना है।

भारत में, अब से अधिक सात्विक भाव फैला था, और उस के अनुसार नई पुस्त को शिक्षा मिलती रही ।

ब्रह्मचर्य के विषय में प्राचीन काल की शिक्षा

आश्रमों के, विशेष कर ब्रह्मचारी विद्यार्थी आश्रम के, धर्मों के वर्णन में, ब्रह्मचर्य शब्द प्रतिपद आता है; अवश्य ही इस का अर्थ विद्यार्थी को समझाया जाता था; वेद और उपनिषद् के वाक्य, पृ० १६३ पर लिखे गये हैं; मनु की आज्ञा है,

एकः शयीत सर्वत्र, न रेतः स्कन्दयेत् क्वचित्;

कामाद् हि स्कन्दयन् रेतः, हिनस्ति व्रतं आत्मनः ;

स्वप्ने सिक्त्वा ब्रह्मचारी द्विजः शुक्रं, अकामतः,

स्नात्वा, अर्कम् अर्चयित्वा, त्रिः 'पुनर् मां' इति ऋचं जपेत् । (म०)

कड़ी चौकी या भूमि पर, ब्रह्मचारी अकेला ही सोवै; एक बिल्लौने में, दूसरे के साथ नहीं ; जान बूझ कर कहीं कभी वीर्य न गिरावै; यदि बुद्धिपूर्वक गिरावैगा, तो उस के ब्रह्मचर्य व्रत की हिसा होगी, वह भ्रष्ट हो जायगा, विद्यार्थी को यथेष्ट विद्या नहीं आवैगी; परन्तु, यदि सपने में, निद्रा में, आप से आप, बिना जाने बूझे, बिना इच्छा किये, बिना हस्तमैथुन आदि की चेष्टा किये, वीर्य गिर जाय, तो नहा कर, सूर्य को नमस्कार कर, 'पुनर्मां' इस वैदिक ऋचा को तीन बेर जपे; ऋचा के अर्थ की भावना करता हुआ; 'तज्जपः तदर्थभावनं,' (योगसूत्र); बिना 'अर्थ' की भावना का जप, 'वि-अर्थ' है, व्यर्थ है; सात्विक भावना-रूप भावनात्मक जप से चित्त शुद्ध होता है; यह सब बात, माता पिता, वा आचार्य, वत्सल और दयालु भाव से, स्नेहमय शब्दों में, पुत्र को, शिष्य को, समझा देते थे, और इस सम्बन्ध में उस को जो शंका और प्रश्न उठते थे, उन का उत्ती रीति से समाधान कर देते थे । शुक्र, रेतः, वीर्य क्या वस्तु है; क्यों और कैसे गिरता है; गिरने से क्या हानि है; रक्षा से क्या लाभ है, जिस लाभ के लिए उस की रक्षा, उस का शरीर में संचय, करना उचित है; यह सब बातें बतलाना ही पड़ता होगा; और इस रीति से ज्यों-ज्यों विद्यार्थी, किशोर अवस्था से यौवन की ओर बढ़ता जाता था, त्यों-त्यों उस, का

कामशास्त्र की साधारण और अधिक आवश्यक बातों का, ज्ञान अनायास बढ़ा जाता था। सारे समाज में ब्रह्मचर्य के महिमा का ज्ञान फैला रहने से, ब्रह्मचारी की रक्षा स्वतःप्राप्त होगी। पृ० १६८ पर और भी श्लोक उद्धृत किये हैं; उन को भी इस स्थान पर पुनः देख लेना चाहिये।

यदि वृद्ध जन, हितैषी, नेकर्मायती से भी, अच्छे आशय से भी, सद्-उद्देश्य से भी, अंतरात्मा की प्रेरणा से ही, ऐसे उपदेश दें, और तौ भी नई पुस्त के चित्र में दोष ही उत्पन्न हो, तो कहने और सुनने वाले के भाग्य ही का दोष जानना मानना चाहिये; और क्या कहा जाय ?

मातृजंघा हि वस्त्रस्य स्तम्भीभवति दोहने । (रघुवंश)

बछुवे के दुर्भाग्य से, गाय दूहने के समय, बछुवे को बांधने के लिये, उस की माता गाय का ही पैर, स्तम्भ का, खम्भे का, काम देता है।

अल्पवयस्कों को, ऐसे प्रश्नों के उत्तर में, जिन की चर्चा पृ० २११ पर की है, क्या बतलाया जाय; इस विषय पर, पुनः, इस अध्याय के 'परिशिष्ट' में, कुछ लिखने का यत्न किया जायगा।

ब्रह्मचर्य के गुण *

पृ० १६४ पर, इसी शीर्षक का अधिकरण ('सेक्शन', 'टॉपिक', sec. topic), शरीर के तीन स्थूणों खंभों की, तथा ओजस की, चर्चा से समाप्त किया गया। अव-रोह-मार्ग से, (अव-रोहण, 'नीचे उतरना', सर्जन, सं-चरण, प्र-वर्तन से), अनन्त ब्रह्म परमात्मा का ही प्रति-बिम्ब, व्यक्तीकृत, वि-वर्तित, उलटा किया, स्थूल रूप, 'शुक्र' (ब्रह्म सनातन) है; आ-

* इस 'कामाध्यात्म' अध्याय के आरंभ (पृ० १६४) में बतलाया है कि पहिले लिखे एक छोटे निबन्ध का यह अध्याय उपबृंहण है; उस निबन्ध का प्रायः पंचम अंश इस के पृष्ठ १६२ तक में समाप्त हुआ; उस पृष्ठ पर, 'ब्रह्मचर्य के गुण', इस शीर्षक से, एक अधिकरण आरंभ हुआ; तत्पश्चात्, प्रसंगवश, अन्य बहुत बातों की चर्चा की गई; उन सम्बद्ध बातों की परिक्रमा कर, अब घूम कर, विचार पुनः 'ब्रह्मचर्य के गुण' की ओर आ गया; स्मरण के सौकर्य के लिये, इस अधिकरण का शीर्षक पुनः वही दिया जाता है।

रोह-क्रम से, (प्रति-संचरण, प्र-लयन, नि-वर्त्तन, प्रति सर्जन-से), 'शुक्र'-शक्ति को उलटाय फेरने से, नीचे उतारने के बदले ऊपर चढाने से, बहिर्मुख के स्थान पर अंतर्मुख करने से, जोव, पुनः सूक्ष्म सूक्ष्मतर भावों का अनुभव करता हुआ, अव्यक्त परब्रह्म परमात्मा के भाव को प्राप्त करता है। योग की विधियों के अभ्यास से निरोध कर के, यदि वीर्य-धातु आत्मलीन किया जाय, तो सिद्धियों में परिणत होता है; ऐसी, योग के ग्रन्थों की सूचना है; वह शक्ति बाहरी कार्यों में व्यय न हो कर, भीतर फिरती है, शरीर और मस्तिष्क के सुप्तप्राय चक्रों, पीठों, कन्दों का, दिव्य इंद्रियों का, उद्बोधन संचालन करती है; स्थूल संतान के स्थान पर सूक्ष्म शरीर का ('जिस्मिलतीफ' का) निर्माण करती है, जिस से 'खे-चर' सिद्धि होती है। 'खे', चित्ताकाश में, विचरण की शक्ति; मानस शक्ति, कल्पना शक्ति, जिस के द्वारा सब प्रकार के काव्य साहित्य और विविध शास्त्रों के ग्रन्थों का निर्माण होता है, इसी 'खे-चर' शक्ति का एक साधारण रूप है। प्राणि-सृष्टि में जितना ही नीचे जाइये, उतनी ही उदर-शिशन-परायणता अधिक देख पड़ती है; आहरण (आहार) और प्रजनन, इन्हीं दो कार्यों में जन्तुओं की शक्ति दिन रात, लगी रहती है, बुद्धि का विकास नहीं होता; मनुष्य सृष्टि में आ कर, जितनी ही भोजन-सन्तानन-कार्यों की रोक होती है, उतनी ही बौद्ध-कार्यों की वृद्धि। ब्रह्म आनन्द का विवर्त्त काम-आनन्द है; "तद् ऐक्षत बहु स्याम्" "तत् सृष्ट्वा तद् एव अनु-प्राविशत्", "तद् यथा प्रियया भार्यया संपरिष्वक्तः न बाह्यं किंचन वेद नऽभ्यन्तरं", इत्यादि वाक्यों से, उपनिषदों ने, जीवात्मा-परमात्मा के सम्मेलन का भी, और स्त्री-पुरुष के समारलेषण का भी, वर्णन किया है; पर यह न भूलना चाहिये कि जीव और ब्रह्म का ऐक्य उत्तम है, मोक्ष है, शुद्ध अमृत है, एकरस निश्चल निःक्रिष्य अमरत्व है; स्त्री-पुरुष-संगम अधस्तम अधम है, बंध है, विषाक्त अमृतऽभास हैं, बहु-सुरस-कुरस-पूर्ण चंचल क्रियामय आगम-आपायित्व जनन-मरणत्व है। कामशास्त्र में मैथुन को अष्टांग कहा है,

स्मरणं, कीर्तनं, केलिः, प्रेक्षणं, गुह्य-भाषणं,
संकल्पोऽध्यवसायश्च, क्रियानिष्पत्तिर् एव च ।

इस के विपरीत, योग भी अष्टांग है, “यम-नियम-आसन-प्राणायाम-प्रत्याहार-धारणा-ध्यान-समाधयः” । इस विषय का विस्तार, मैंने “मानव-धर्म-सारः” नाम के संस्कृत-पद्य-ग्रन्थ में किया है ।

बहुकाम के दोष

स्त्री-वीर्य (जिस का नाम रजस् है, पर जो रजस्वला के बहिर्दृश्यमान ‘रुधिर’ से भिन्न है), जिस को अंग्रेजी में ‘ओवम्’ ovum कहते हैं, और पुरुषवीर्य, ‘स्पर्म’ sperm, आहारादि का सार, और अहंता-ममता काम का विशेष आधार, है । इस का शरीर में अधिक संचय, और सद्-बुद्धि की मात्रा कम, होने से, ऐश्वर्यमद का प्रधान आविष्कार यह होता है कि सम्पन्न पुरुष बहुत स्त्रियों को व्याह लेते हैं, अथवा घर में डाल लेते हैं । तथा स्त्रियाँ, जिन देशों में ऐसी प्रथा है, बहुत पुरुषों को व्याहती या रखेल कर लेती हैं, अथवा गुप्त जार बना लेती हैं * । पूर्व और पश्चिम देशों के प्राचीन अर्वाचीन पुराण-इतिहास में, जो राजा-महाराजा-सम्राटों, शहनशाह-पादशाह-सुलतानों, किङ्-कैसर-एम्पररों की कथा मिलती है, उन से मालूम होता है कि एक एक ‘अवरोध’ (‘हरम’) में कई कई हजार स्त्रियाँ तक समय-समय पर भरते भरते जमा हो जाती थीं । कृष्ण की सोलह हजार एक सौ आठ पत्नियाँ प्रसिद्ध हैं । उन के बहुत पुराने पूर्वज राजा रजि की एक लाख लिखी हैं । यह सब पौराणिक अत्युक्ति हो सकती है, पर सर्वथा नहीं । ईरान के इतिहास में सैकड़ों और हजारों स्त्रियों के हरम मिलते हैं । रोम के किसी किसी सम्राट् के भी सैकड़ों थे । ईसा से हजार वर्ष पूर्व, यहूदियों के सब से प्रतापी प्रसिद्ध बुद्धिमान् विद्वान् (‘दि-वाइज’, the wise) किन्तु इस विषय में अन्य राजों के ऐसे ही दुर्बुद्धि, हजरत सुलेमान की सात सौ बीबियाँ लिखी हैं । ईसवी पंद्रहवीं शताब्दि

* वास्त्यायन ने ऐसे कुछ देशों की चर्चा की है । अंग्रेजी में वेस्टर्-मार्क का ‘हिस्टरी आफ् द्य मन मैरेज’, तीन बड़ी जिल्दों में, (गुनलिखित पंचम संस्करण, १९२१ ई०), विवाह के प्रकारों पर आकर ग्रंथ है ।

मे दक्षिण के विजयनगर के साम्राज्य में, एक राजा के अवरोध में बारह हजार स्त्रियों का रहना लिखा है; सोलहवीं शताब्दि में, अति धनसंचय, अति भोगविलास, अति मांस-मद्य-साहार, अति गर्व के कारण, यह साम्राज्य, राष्ट्र के सु-प्रबंध की बुद्धि और नीति में, तथा शूरता से प्रजारक्षण की शक्ति में, शिथिल हो गया। इस की समृद्धि, यूरोप के अभ्यागतों के वर्णन से, महाभारत-हरिवंश आदि में लिखित, युधिष्ठिर की मयनिर्मित सभा और कृष्ण की सुधर्मा सभा की समृद्धि से भी अधिक आश्चर्य-कारिणी जान पड़ती है। सो यह कई पड़ोसी मुसलमान राजाओं के मिल कर आक्रमण करने से ऐसा विध्वस्त हो गया, कि कुछ वर्षों पीछे उस की स्मृति भी भारतवर्ष से भूल सी गई थी। अब इतिहास के गवेषकों ने अपनी खोज के बल उस स्मृति को ताजा किया है; इस पर, सब से पहिले, और सब से अधिक, परिश्रम, सिवेल नाम के एक अंग्रेज सज्जन ने किया; १६०० ई० में उन का ग्रन्थ छपा, जिस का नाम ही उन्होंने 'एक विस्मृत साम्राज्य', A Forgotten Empire, रक्खा। उन के बाद भारतीय गवेषकों ने भी अच्छा परिश्रम किया है। मुश्किल से ढाई सौ वर्ष में यह साम्राज्य जन्मा, बढ़ा, तपा, और, अति 'काम' के कारण ही, समूल नष्ट हो गया। मद्रास सूबा के बिलारी जिला में, हम्पी नामक स्थान में, इस के विशाल खंडहर पड़े हैं।

यह सोलहवीं शती ईसवी की बात है। ई० सन् १८५७ के सिपाही संग्राम के पीछे, अवध के नवाब वाजिद अली शाह के साथ, कलकत्ते के पास मटियाबुर्ज को, साल सौ बेगम गईं; ऐसी किंवदन्ती, पचास साठ वर्ष पहिले, थी। ई० सन् १६०६ में मुके काशी के 'संद्रल हिंदू कालिज' के लिये दान माँगने को, हैदराबाद (दक्खिन) जन्मे का अवसर हुआ। वहाँ दो-मंजिले मकानों का एक बड़ा भारी आवाता, किले के ऐसा, शहर के भीतर देख पड़ा; लोगों ने कहा कि इस में भूतपूर्व निज़ाम के बयालीस सौ 'महल' थे। लखनऊ में खुसौ बाग के बारे में यही कहा जाता है, कि वाजिद अली शाह के 'महलों' का अहाता था, और उस की बावलियों में 'चीहरण लीला' की जाती थी; इत्यादि। परिणाम जो हुआ प्रसिद्ध

है। कुछ वर्ष हुए, काशी के 'आज' अखबार में, कुँवर मदन सिंह नाम के एक देशभक्त उच्चवंशीय राजपुत्र ने, राजा पूताने की एक रियासत के दुराचारों का हाल कई लेखों में छपवाया, और वहाँ के राजा के 'अवरोध' की दशा का भी वर्णन किया।

'अवरोध' शब्द 'रुध' धातु से बना है, जिस का अर्थ 'रूँधना', घेर कर रोकना, जैसे कारावास को दीवारों से, अथवा मेड़ बकरियों के भुँड को कांटे भंखाड़ के वा बाँस के घेरे से। अवरोधों से क्या विपत्तियाँ राजा पर पड़ती हैं, तथा राजा के कुल पर, और उस प्रजा पर जिस के दुर्भाग्य और दुष्कर्म से उस को ऐसे राजा मिलते हैं—यह, व्यास वाल्मीकि महर्षि ऐसे इतिहासकारों ने दिखाया है; इन्होंने कार्य-कारण संबंध को देखने वाली सूक्ष्म आध्यात्मिक दृष्टि से देख कर, वैयक्तिक तथा सामूहिक मानव जीवन को, राग-द्वेष, काम-क्रोध, और इन के अवान्तर भावों की ही, अनन्त माया-क्रीड़ा का प्रवाह पहिचाना और कहा है। कृष्ण के पुत्र साम्ब को कैसे अपनी विमाताओं के साथ व्यभिचार करने से कुछ रोग हो गया, और कैसे तपस्या से अच्छा हुआ, यह कथा भविष्य पुराण में कही है। तथा कृष्ण के पृथ्वी छोड़ने के बाद उन के अवरोध की क्या दुर्दशा हुई, यह भी प्रसिद्ध है। सब स्त्रियों और बचे हुए बालकों को ले कर, अर्जुन, द्वारका से मथुरा को जा रहे थे; रास्ते में आभीरों ने छाप मारा, स्त्रियों को उठा ले गये; व्यास जी लिखते हैं कि बहुत सी स्त्रियाँ, आभीरों के साथ, राजी खुशी चली गईं; अर्जुन, कृष्ण के वियोग से ऐसे दुःखित विमूढ़ हो रहे थे कि कुछ रक्षा नहीं कर सके। प्रत्येक अवरोध की प्रायः ऐसी ही दशा होती रही है। आस-पास के तत्कालीन लोग जानते हैं, पर इतिहासकार प्रायः नहीं लिखते *। क्षत्रियों में कितनी ही स्त्रियाँ, राजा के

* छः सात वर्ष के भीतर की बात है, भारत में, एक पहाड़ी रियासत के राजा मरे; लड़का गद्दी पर बैठा; उस ने बाप के 'अवरोध' को महलों से एकदम निकाल बाहर किया; सारी सबक इन स्त्रियों से दूर तक भर गई; जीयो या मरो, क्या तुम्हारे अन्न वस्त्र का उपाय होगा, इस से कुछ मतलब नहीं। यह कथा एक मित्र ने मुझ से कही जिस ने स्वयं इस दृश्य को देखा।

मरने पर, या राष्ट्र-विप्लव होने पर, एक साथ 'सती' स्वयं होती थीं, या ज़बरदस्ती आग में डाल दी जाती थीं। ऐसी घोर क्रूरताओं का फल, सारे समाज का पतन है। इतिहासकारों को ऐसे कार्य-कारण, विशेष रूप से दिखाना चाहिये। अन्यथा, इस विषय में अज्ञान और स्मृति-भ्रंश होने से, बुद्धि-नाश और व्यभिचार, देश में, समाज में, बढ़ता है, और अन्त में समाज को डुबाता है। काम-शास्त्र के ग्रन्थकारों को भी ये बातें ध्यान में रख कर ही ग्रन्थ लिखना चाहिये, कि उन के ग्रन्थ, समाज के अधः-पात में सहायक न हों।

वात्स्यायन ने काम-सूत्र में ऐसे अन्तःपुरों के व्यभिचारों की कुछ चर्चा की है। पर उन के वर्णन की अपेक्षा से, वास्तविक अवस्था बहुत अधिक भयङ्कर और बीभत्स रही, और है। इस विषय की विशेष पुस्तकों से उन का हाल जाना जा सकता है।*

कामीय ईर्ष्या से, न जाने कितनी स्त्रियों, कितने पुरुषों, की हत्या राजमहलों में की गई है; जहर से, फाँसी से, छुरे तलवार से, बन्दूक-पिस्तौल से, जिन्दा गाड़ देने और दीवार में चुनवा देने से, अन्तःपुर की खिड़कियों के नीचे मगरों से भरे तालाबों में फेंक देने से, इत्यादि। कितने ही राजवंश, ऐसे ही कारणों से बदल गये हैं; असली हकदार मार डाले गये, व्यभिचार के जने, जार-ज, पुरुष, उन के स्थान पर गद्दी पर बैठा दिये गये; इतिहासों की सूक्ष्मेक्षिका से ऐसी बातों का पता चलता है। एक राजा, अवध-प्रांत के, जिन को मरे प्रायः तीस वर्ष हुए होंगे, कहा करते थे कि 'बारी' (खिदमतगार) का लड़का राजा, और राजा का लड़का 'बारी' होता है। दैनिक समाचार पत्रों में, मैथुनीय ईर्ष्या के कारण की गई हत्याओं के मुकद्दमों की चर्चा अक्सर होती रहती हैं।

इन सब बातों को यहाँ लिखने का तात्पर्य यह है कि, कामशास्त्र के अध्येता को चेतावनी की कमी न हो, कि आहारेच्छा, परिग्रहेच्छा और

* श्री कन्हैयालाल गौबा की 'दि पैथोलोजी आफ़ इण्डियन प्रिंसेज' में वर्तमान रियासतों का हाल, और 'अङ्कल शैम' में अमेरिका का, थोड़े में बहुत कुछ दिखाया है।

कामेच्छा के सुप्रयोग से सर्वसुख, और दुरुपयोग से दुःखसर्वस्व, मनुष्य को मिलता है। दुष्ट-काम के कारण रावण का महावंश नष्ट हुआ और सोने की लंका जली; अत्याहार, अति लोभ, अति बलमद, अति शौर्यमद, अति ईर्ष्या से, भीम-दुर्योधन की, अर्जुन-कर्ण की, परस्पर प्रतिस्पर्द्धा से, महाभारत का युद्ध हुआ। अति परिग्रह-लोभ से, अति धन-मद से, तथा समाज-व्यापी इन्द्रिय-लोल्य, भोग-लोलुपता, विषय-मग्नता से, कलह बढ़ कर, १६१४-१८ ई० मे, महायूरोप का महा-समर हुआ, जो महाभारत के युद्ध से दस गुना दारुण, रोग-संचारक, प्रजा-विनाशक, सम्पत्ति-क्षय-कारक हुआ; और अब पुनः, १६३६-१६४६ मे, उस से भी अधिक घोर द्वितीय विश्व-युद्ध हुआ, जिस के अंगार-शेष, अभी भी, 'इंडोनेसिया' मे, फिलिस्तीन मे, चीन मे, (१६४६ मे) जल रहे हैं। महाभारतीय संग्राम मे अठारह अर्धौहिणी अर्थात् कोई चालीस लाख आदमी कटे; और यूरोपीय प्रथम विश्व-युद्ध मे (युनाइटेड स्टेट्स अमेरिका के विशेषज्ञों की गणना से) एक करोड़ तीस लाख मरे; इतने ही सारे जीवन के लिये लँगड़े, लूले, अंधे, काने, तरह तरह से अपाहज हो गये; और इस के पांच गुने छः गुने भूख और बीमारियों से मरे। सब देशों के चिकित्सकों मे यह प्रसिद्ध है कि, नब्बे फी सदी रोग, जिह्वा और उपस्थ के अतिलोल्य से और दुरुपयोग से होते हैं, और दस फी सदी बाहरी कारणों से।*

* १६१४-३८ के विश्वयुद्ध मे, सवा चार वर्षों मे, यूरोप मे एक कोटि तीस लक्ष कटे; १६१८ के अंत और १६१६ के आदि मे, सवा चार महीनो मे, भारत मे, सरकारी गणना से, साठ लाख, और वस्तुतः सवा करोड़, आदमी, 'वार-फीवर', 'इन्फ्लुएंजा', 'न्युमोनिक प्लेग', (war fever, influenza, pneumonic, plague) से मर गये; मुख्य कारण यही था कि भारत से, जीवन की आवश्यकीय वस्तु, अन्न वस्त्र आदि सब, यूरोपीय युद्ध के लिये, ब्रिटिश गवर्मेंट ने खींच ली, और यहां भूख और शीत के निवारण के लिये नहीं बची। द्वितीय विश्व-युद्ध मे, पहिले की अपेक्षा से, सैनिक कम मरे, निःशस्त्र नागरिक अधिक मरे;

उचित 'काम'-सेवन की उपयुक्तता ।

यहां यह भी कह देना चाहिये कि, प्रवृत्ति मार्ग पर, तीनों इच्छाओं की, उचित मात्रा में, उचित रीति से, तृप्ति करना भी आवश्यक है । अ-समय अत्यन्त निरोध से भी दोष उठते हैं, जैसे अत्यन्त व्युत्थान से । पर इतना जरूर है कि, अति निरोध से जनित आपत्ति प्रायः व्यक्ति ही पर पड़ती है; और अति व्युत्थान से उत्पन्न, बहुतों पर; इस लिये अति व्युत्थान से अति निरोध कम बुरा जान पड़ता है । अ-समय अति निरोध से विविध बामारिषाँ उत्पन्न हो जाती हैं; यथा,

शुक्राश्मरी च महतां जायते शुक्रधारणात् । (वाग्भट)

वीर्य की 'पथरी', शुक्रमेह, क्लीबता, शरीर की अतिस्थूलता, आदि, शुक्र के अति निरोध से कभी कभी हो जाते हैं ।

हाँ, यदि सच्चा वैराग्य होकर, मन में काम-वासना उठे ही नहीं, या बहुत कम उठे, तब, रोग का भय नहीं है । प्रतिपद, जीवन के सभी व्यवहारों में,

आश्रयेन् मध्यमां वृत्तिं, अति सर्वत्र वर्जयेत् ।

बीच का रास्ता पकड़ो, अति से सर्वथा, सर्वदा, सर्वत्र, दूर रहो । सब को, सारी उमर भर, हित और मित भोजन की, प्रत्येक इन्द्रिय के अपने विषयरूपी आहार की, उचित मात्रा में, जरूरत है; आंख को सुन्दर रूप-रंग, कान को मधुर शब्द, नाक को सुगन्ध, इत्यादि । वैसे ही, युवा और प्रौढ़ अवस्था में, स्त्री-पुरुष को हित, मित, धार्मिक, वैवाहिक, रति-प्रीति रूपों परस्पर आप्यायन तर्पण की भी आवश्यकता है । ऐसे आहार के बिना चित्त में और शरीर में कृशता, दुर्बलता, आधि-व्याधि, उत्पन्न होती है । उचित ब्रह्मचर्य पूरा करने के बाद, विवाह और गार्हस्थ्य, साधारण स्त्री-पुरुष को हवाई जहाजों से, विमानों से, बम के गोलों के गिराने से; और अपार सम्पत्ति का विनाश हुआ । भारत में, भूख और बीमारियों से, जिन कारणों से पहिले विश्व-युद्ध में, उन्हीं से इस में भी, कम से कम तीस, अधिक से अधिक पचास लाख तक मनुष्य मरे । इस विषय में पहिले भी, पृ० २५४-२६४ पर लिखा जा चुका है ।

करना ही चाहिये । यह उत्सर्ग है, नियम है । हाँ, अपवाद, कभी कदाचित्, सभी उत्सर्गों के होते हैं । लाख, दो लाख, या दस लाख में एक स्त्री या पुरुष ऐसा होगा, जो नैष्ठिक आत्यन्तिक आमरण शुद्ध ब्रह्मचर्य के योग्य, अपनी प्रकृति से, हाँ । ऐसे विशिष्ट व्यक्तियों को सच्चे ऋषित्व का और योगसिद्धियों का सम्भव होता है । ऐसे ही कारणों से मनु ने कहा है कि पूरा ब्रह्मचर्य छत्तीस वर्ष का होता है, जिस से 'ब्रह्म' का पूर्ण अनुभव और संचय, समग्र 'वेद' का, 'ज्ञान-सर्वस्व' का, पूर्ण धारण, हो जाय; जो इस को साध सकें वही जीव, सच्चा, तपत्या और विद्या से सम्पन्न, 'ब्राह्मण' होगा; पर यह बहुत कम लोगों के लिये सम्भव है, इस लिये अक्सर लोगों को, 'तदर्धिक,' अठारह वर्ष में ही, तथा बहुतों को, 'पादिकं वा', नौ वर्ष में ही, अथवा, सर्वसंग्राहक शब्दों में, 'ग्रहणांतिकमेव वा', जो विद्या जिस को विशेष रूप से अभीष्ट हो उस का ग्रहण हो जाने तक ही, ब्रह्मचर्य निवाहना चाहिये ।

काम-जनित उन्मादादि ।

कामवासना के दुष्प्रयोग से परम्परया बहुतों को हानि पहुँचती है, भयंकर संचारी संक्रामक रोग, उपदंश*, फिरंग रोग (गर्मी), आदि, शारीर व्याधियाँ समाज में फैलती हैं; संतति निबुद्धि, दुर्बुद्धि, पागल, पशुवत्, होती है; और मानस व्याधियाँ, उन्माद आदि, भी, प्रायः काम-दोष से होती हैं, जिन से चारों ओर दुःख का प्रसर्पण विषवत् होता है, और नयी पुष्ट अघिकाधिक भ्रष्ट, आसुर-प्रकृतिक, पशु-प्रकृतिक, होती जाती हैं ।

अध्यात्मशास्त्र में षड्रिपु, अन्तरारि, के नाम से, प्रायः छः चित्त-विकार कहे हैं—काम, क्रोध, लोभ, मोह (भय), मद, मत्सर । इतर

* उपदंश के विषय में वैद्यों में कुछ मतभेद है; कोई कहते हैं कि यह आतशक, गर्मी, फिरंग-रोग ही है; दूसरों की राय है कि 'फिरंग'-रोग, यूरोपीय 'क्रांक, फ्रेंच' लोगों के ही साथ भारत में आया, और उपदंश, जिस की चर्चा पुराने ग्रन्थों में है, वह दूसरा ही रोग है ।

पाँच को, एक दृष्टि से, काम ही की सेना कह सकते हैं। कामसामान्य की सन्तति ये निश्चयेन हैं।

संगात् संजायते कामः, कामात् क्रोधोऽभिजायते,
क्रोधाद् भवति संमोहः, संमोहात् स्मृतिविभ्रमः,
स्मृतिभ्रंशाद् बुद्धिनाशो, बुद्धिनाशात्प्रणश्यति। (गीता)

संग से काम, काम के विघात से क्रोध, क्रोध से आँख पर पर्दा, मोह, उस से (क्रोध के बराबर हो कर, हिंसा का 'यत्न करने से क्या अनिष्ट फल होता है, इस) स्मृति का विभ्रम, उस से बुद्धि-भ्रंश, उस से सर्वस्व-नाश; यह अनुचित अति 'काम' के फलों की अनर्थ-परम्परा है। पर काम-विशेष से भी, क्रोधादिक की, विशेष रीति से उत्पत्ति होती है। कचहरियों में देखो तो मामले मुकदमे, या तो परिग्रह-जायदाद के हेतु, या 'काम'-विशेष के हेतु, देख पड़ते हैं। अस्पतालों में 'काम'-विशेष से उत्पन्न रोगों से पीड़ित बहुतेरे रोगी मिलते हैं। 'ल्युनाटिक-असैलम', 'मेण्टल-होस्पिटल', (lunatic asylum, mental hospital), उन्माद-चिकित्सालयों, में, प्रायः 'काम'-विशेष से उत्पन्न उन्माद के रोगी होते हैं।

पश्चिम के उन्माद-गवेषकों ने उन्माद के प्रकारों की कई मुख्य जातियाँ, राशियाँ, बनाई हैं। प्राचीन अध्यात्म दृष्टि से छः प्रधान जातियाँ होनी चाहियें, उक्त छः क्षोभों की 'अति' से। पाश्चात्य गवेषक इन के पास पहुँचे हैं, पर अभी ठीक-ठीक इन तक नहीं आ गये हैं; न उन्होंने अब तक इस की खोज की है कि क्यों इतनी ही राशियाँ मुख्य माननी चाहियें। इस पर विस्तार अन्यत्र किया गया है*। यहाँ थोड़े में इन छः राशियों की सूचना उचित है; (१) कामोन्माद (पश्चिम के डाक्टर इसे 'एरोटो-मेनिया' कहते हैं); (२) क्रोधोन्माद ('होमिसाइडल-मेनिया'; यदि 'साइडो-मेनिया' नाम रखते तो अच्छा होता); (३) लोभोन्माद

* 'दि सायंस आफ दि इमोशनल्', 'दि सायंस आफ सोशल आर्गेनिजेशन', 'दि सायंस आफ दि सेल्फ' में, तथा 'साइको-पेनालिसिस' विषयक मेरे अन्य लेखों में।

('क्लेप्टो-मेनिया'); (४) मोहोन्माद, वा भयोन्माद, (इस के लिये अंग्रेजी मे अभी कोई शब्द तजवीज़ नहीं हुआ है, यद्यपि, प्रायः बीस प्रकार के भयों के नाम, भय के कारणों के नामों के साथ 'फोबिया' शब्द जोड़ कर बना लिये गये हैं; यथा, बन्द कोठरो से भय 'क्लास्ट्रो-फोबिया'; खुले मैदान से भय, 'आगोरा-फोबिया', आदि; यह सब मानस बीमारियां हैं; सब प्रकारों के भयोन्मादों के लिये संग्राहक नाम, अंग्रेजी मे, 'फोबो-मेनिया' अच्छा होगा); (५) मदोन्माद ('मेगालो-मेनिया'); (६) मत्सरोन्माद, (इस के लिये भी कोई अंग्रेजी शब्द ठीक नहीं हुआ है, 'ज़ीलो-मेनिया' प्रायः अच्छा होगा)† । अन्य सब प्रकार, इन्हीं छः के अवान्तर भेद समझे जा सकते हैं । 'मोर्नः, मेनयः', शब्द, तीक्ष्ण चित्त-विकार और उत्कट इच्छा के अर्थ मे, ऐतरेय ब्राह्मण मे आया है । पाश्चात्य उन्माद-शास्त्रियों का विचार है कि प्रायः सभी उन्मादों की जड़ मे मैथुन्य काम-विकार ही है । यह ठीक नहीं । ऐसे काम से असम्बद्ध, अति लोभ, भय, क्रोध, मद आदि भी कितनों के मूल-कारण होते हैं । किन्तु यह सत्य है कि अधिकांश उन्माद का हेतु मैथुनीय काम-विकार है, चाहे 'काम' की अति मात्रा, चाहे व्याहति, चाहे काम-सम्बन्धी साध्वस, ईर्ष्या, असन्तोष, भय, क्रोध आदि । *

संसारसुखसर्वस्वे, योषा-पुं-रागसम्भवे,

खंडिताः दुर्भंगाः यांति विविधां वै विरक्तताम् ।

काम-प्रेम-राग के विषय मे जिन स्त्री-पुरुषों की आकांक्षा खंडित हो

† Erotomania, clido-mania, klepto-mania, phobo-mania, megalo-mania, zelo-mania; Fere's *Pathology of the Emotions* मे विविध भयोन्मादों का विस्तृत वर्णन है ।

* ग्रीक भाषा के 'मेनिया' शब्द का अर्थ 'उन्माद' है; तथा 'ईरोस' का, 'काम'; 'क्लिप्टीन' का, चोरी; 'फोबास' का, भय; 'मेगास' का, बड़ा, बढ़पन, (अपने को बड़ा जानना, अहंकार, अभिमान); 'ज़ीलोस' का, प्रति-स्पर्धा; लैटिन भाषा के 'साइडेरी' शब्द का, हत्या करना ।

जाती है, उन को तरह तरह के मानस विकार, शंका, ग्लानि, उद्वेग, अस्वप्ना, निराशा, विराग, उन्माद, मूर्छा, देहशोष, कामज्वर, मरण तक होते हैं; इन की चर्चा पृ० २८३-२८४ पर की गई है। पौराणिक रूपक में, काम-क्रोध-अहंकार के देवता भव-हर-रुद्र के गण, प्रमथ-भूत-यक्ष-रक्षः-पिशाच आदि, उन्मत्त-प्राय प्राणी होते हैं; पृथ्वी पर इन्हीं गणों के प्रति-रूपक, विविध-पन्थों के विविध-वेशधारी 'विरक्तों' को समझना चाहिये। इस विषय पर, इधर चालीस पचास वर्ष में, जर्मन जातीय आचार्य, ब्रूअर, फ्राइड, तथा उन के शिष्य, युंग, ऐडलर, आदि ने, बहुत गवेषणा कर के बहुत ग्रन्थ लिखे; इन में, स्वप्नों के वर्णन से, मनुष्य के मन के भीतर दबे छिपे, वा उन की स्मृति की, दुःख-कारकता के कारण, दबा छिपा दिये गये और भूल से गये, निरुद्ध, अव्यक्ती-भूत, काम-विकारों की, 'हृदय-ग्रन्थियों', 'काम-जटाओं', का पता लगाने का, (पच्छिम में सर्वथा नया माना जाता) एक उपशास्त्र, 'सैक-ऐनालिसिस' के नाम से, खड़ा कर दिया है, जिस की चर्चा पहिले की गई है। (पृ० २०८-२०९) इस उप-शास्त्र को, भर्तृहरि के उक्त श्लोक की विस्तृत व्याख्या ही, एक दृष्टि से, मान सकते हैं। यह उप-शास्त्र बहुत उपयोगी है। अभी इस के सिद्धान्त पश्चिम में स्थिर नहीं हो पाये हैं, वाद-विवाद-ग्रस्त हैं। पर, पूर्वीय वेदान्त-शास्त्र, योग-शास्त्र, साहित्य-शास्त्र की सहायता से, यदि ये स्थिर कर लिये जायें, तो काम-शास्त्र में, सामान्य रीति से, इन की मूल बातों का समावेश करना बहुत लाभदायक होगा।

कामशास्त्र; तीन अंग

जब मानव-जीवन के अर्ध भाग, प्रवृत्ति मार्ग, का प्रधान पुरुषार्थ 'काम' है; और उस के पाने की राह, ऐसी सुख-दुःख, आशा-भय, सम्पत्ति-आपत्ति, मानस-शारीर आधि-व्याधि, से पुष्पित-कंटकित है; तो यथा-सम्भव फूलों के विकासन के भी, और काँटों के निष्कासन के भी, उपाय

✽ "दश तु कामस्य स्थानानि; चतुःप्रीतिः, मनःसंगः, संकल्पोत्पत्तिः, निद्राच्छेदः, तनुता, विषयेभ्यो व्यावृत्तिः, लज्जाप्रणाशः, उन्मादः, मूर्छा, मरणं, इति तेषां लिङ्गानि"। (काम-सूत्र, ५-१-४, ५)

सीखना, मनुष्य को परम आवश्यक है। इन दोनों उपायों के सिखलाने वाले शास्त्र का ही नाम कामशास्त्र होना उचित है।

शान्तिं यत्साधनोपायं पुरुषार्थस्य निर्मलम्,
तथा एव बाधनाऽपायं, तत्शास्त्रम् इति कथ्यते।

किसी पुरुषार्थ, धर्म, अर्थ, काम, या मोक्ष, के साधन के उत्तम निर्मल निर्दोष उपायों को, तथा बाधन के अपायों को, रोकने, दूर करने, वाले प्रकारों को, बतावै, शासन करै—यही शास्त्र की शास्त्रता है। जो ऐसा करै वही ठीक-ठीक शास्त्र कहला सकता है।

इस लक्षण को ध्यान में रख कर कामशास्त्र का सर्वाङ्गीण ग्रन्थ तैयार किया जाय तो उस में प्रायः ये अंग होने चाहियें—

१—ज्ञानांग, २—रसांग (इच्छा-भक्ति-स्थानीय), ३—क्रियाङ्ग वा कर्माङ्ग।

ज्ञानांग

अध्यात्म-स्थान

(१) अध्यात्म-स्थान। (१) पारमात्मिक, पारमार्थिक, दृष्टि से, स्त्री-पुं-भेद, काम, रति-प्रीति, सौंदर्य, यौवन, और रजो-वीर्य, के तात्त्विक स्वरूप का वर्णन होना चाहिये; ये सब क्या हैं और क्यों हैं। (इस के दिग्दर्शन मात्र का यत्किंचित् यत्न ऊपर किया गया है, और 'दि सायंस आफ पीस' तथा 'दि सायंस ऑफ इमोशन्स' में कुछ अधिक किया है)। अंग्रेजी शब्दों में इस अंश को 'दि फिलोसोफी, आर् मेटाफिजिक, आफ सेक्स' (the Philosophy or Metaphysic of Sex) कहा जायगा। इस का संकलन, प्रायः वेदान्त-शास्त्र के बल से ही करना होगा। पाश्चात्य ज्ञान से इस में सहायता कम मिलेगी। (२) जैवात्मिक, व्यावहारिक, दृष्टि से, काम के आकार, प्रकार, विकार, आविष्कारों का वर्णन आवश्यक है। इस पर संस्कृत के साहित्य-शास्त्र में, तथा पच्छिम के 'दि सैकालोजी ऐण्ड पैथालोजी आफ सेक्स' the Psycho-logy and Pathology of Sex, के अब विशाल साहित्य में,

बहुत सामग्री है। अंग्रेजी में इस अंश को 'दि सैकालोजी आफ सेक्स' कहते हैं।†

शारीर स्थान

(ख) शारीर स्थान। (१) स्त्री-पुरुष के प्रजनन इंद्रियों का, उन के सूक्ष्म अवयवों का, एक-एक के विशेष-विशेष रसों, निस्स्यन्दों, 'सीकी-शन्स,' secretions, का, गर्भाधान और संतान-उत्पत्ति में उपयोगों का, वर्णन होना चाहिये*। (२) तथा इन के रोगों का, रोगों के कारणों का रोगों से बचाये रखने के उपायों, अर्थात्, नित्य-शौच के प्रकारों, का। (३) इस सम्बन्ध में, ओषधि-वनस्पति-वृक्ष-गुच्छ-गुल्म-तृण-प्रतान-वल्ली रूप स्थावरों के, तथा विविध जंगम जंतुओं के, प्रजनन के प्रकारों का,

† Havelock Ellis, *The Psychology of Sex*, 7 vols.; Iwan Block, *The Sexual Life of Our Time* (Germany) 1 vol., (Britain) 2 vols.; Krafft-Ebing, *Psychopathia Sexualis*; etc.

* इस विषय पर, हिन्दी में, वैज्ञानिक रीति से लिखे, अब ग्रंथ मिलने लगे हैं; ऐसा, विज्ञापनों से, मालूम होता है; मेरे देखने में एक आया, डाक्टर ए० ए० खां का लिखा 'जन्मनिरोध' (१९४० ई०, भागव पुस्तकालय, बनारस)। यद्यपि नाम 'जन्म-निरोध' है, पर पुरुष और स्त्री की प्रजनन इंद्रियों का वर्णन, तीन अध्यायों में, चित्र सहित, अच्छा किया है; जन्म-निरोध सम्बन्धी अन्य बातों का भी प्रतिपादन, प्रामाणिक रीति से किया है। इस के बाद, हाल में, डाक्टर त्रिलोकीनाथ वर्मा का ग्रन्थ, "हमारे शरीर की रचना" (दो जिल्द, १९३८-१९४४ ई०) देखा; इस की दूसरी जिल्द के अन्त में, स्त्री पुरुष की प्रजनन इंद्रियों का अच्छा और प्रामाणिक वर्णन किया है; तथा गर्भाधान, गर्भ में शिशु की अवस्था, और प्रसव, का भी। वात्स्यायन के काम सूत्र का हिन्दी में अनुवाद, श्री विजयबहादुर सिंह ने किया है (महाशक्ति प्रेस, बनारस); उसी के लिये, भूमिका के रूप में "कामाध्यात्म" का प्रथम लघुरूप लिखा गया था, विजय बहादुर जी ने अनुवाद अच्छा किया है, पाश्चात्य ग्रन्थों के ज्ञान से भी, अनुवाद

वर्णन प्रसक्त है। तीन प्रकार मुख्य हैं; *पहला प्रकार, अलिङ्ग-अमैथुन, कांड-प्ररोही, है; कितने ही पौधे ऐसे हैं जिन की एक टहनी काट कर जमीन में गाड़ देने से, जड़ पकड़ लेती है; तथा जल में रहने वाले कई चाल के अणु कीट भी ऐसे होते हैं जो फूट कर फटते और दो टुकड़े हो जाते हैं, और प्रत्येक टुकड़ा स्वतंत्र कीटाणु हो जाता है, और फिर फूलता है, फटता है, परम्परया । (२) सृष्टि का दूसरा प्रकार, उभयलिङ्ग-अंतर्मैथुन, बीजप्ररोही, है, जैसा अधिकांश आषधि-वृक्षादिकों का; इन के फूलों के बीच में जो सूत्र या जीरे निकले रहते हैं, उन में से कुछ पुरुष-लिङ्ग और कुछ स्त्री-लिङ्ग होते हैं; दोनों के मुख-भाग को सूक्ष्मेन्द्रिका से देखने से, उनमें भेद प्रत्यक्ष जान पड़ता है; पुरुष सूत्रों के मुख पर से पराग झड़ कर, अथवा विविध प्रकार के फनगों (पतंगों) मधुमक्खियों आदि के द्वारा, स्त्री-सूत्रों की नाली में प्रविष्ट हो कर, बीज बनता है। पाशव और मानव पुरुष शरीरों में, अव्यक्त रूप से स्त्री चिन्ह, और स्त्री शरीरों में पुरुष चिन्ह, सभी को होते हैं; और किसी अति प्राचीन युगांतर में उन की उभय-लिङ्गता, अर्धनारीश्वरता, का प्रामाणिक अनुमान कराते हैं। इन सब बातों का, संक्षेप में, पर विशद रूप से, वर्णन होना चाहिये।

* अमैथुनः प्रजाः पूर्वं; न व्यवर्धन्त ताः; ततः

+ मिथुनं ससर्ज भगवान् ; बहुरूपाः ततोऽभवन् । (वायुपुराण, पूर्वार्ध, अ० ८ व १७) । पुराणों में कहा है कि आदिकाल में अमैथुन सृष्टि होती थी; उन में विचित्रता नहीं हुई; तब ब्रह्मा ने मिथुनता उत्पन्न किया, समैथुन सृष्टि बहुरूप हुई ।

का, स्थले स्थले, उपवृद्धि किया है, और दुराचारों व्यभिचारों के विरुद्ध चेतावनी भी दी है; इन्होंने प्रजनन इंद्रियों का वर्णन भी किया है, जो वात्स्यायन ने सर्वथा छोड़ दिया है; यद्यपि नामोल्लेख, विजय बहादुर जी ने नहीं किया, पर मिलाने से विदित होता है, कि डाक्टर त्रिलोकीनाथ के ग्रन्थ से ही बहुधा शब्दशः उद्धरण दिया है; एक जगह, “समीरणी, चांद्रनसी, गौरी”, इन तीन नादियों की चर्चा की है; कहीं से इन का हाल मिला, सो नहीं लिखा; अभी थोड़े दिन हुए, “पंचसायक” नाम का

(३) तीसरा प्रकार, सृष्टि का, भिन्न-लिंग समैथुन है, जैसा इस युग में, अधिकांश कीट, पतंग, दंश, मत्तिका, सरीसृप, मत्स्य, पशु, पक्षियों में, और मानवों में है। इन के संयोग के और गर्भाधान के प्रकारों का वर्णन होना चाहिये। इस विषय में पाश्चात्य आचार्यों ने भारी परिश्रम से बड़ी गवेषणा की है, और बड़े रोचक और शिक्षक ज्ञान एकत्र किये हैं। किन्हीं किन्हीं प्राणि-जातियों में, जैसे विशेष प्रकार की मकड़ियों में, नारी, गर्भाधान के बाद, नर को मार डालती है और खा जाती है; किन्हीं में स्त्री-वीर्य पानी पर उतरा आता है, तब नर उस पर पुरुष-वीर्य छिड़क देता है; किन्हीं में, यथा मधुमत्तिका और दीमकों में, एक ही 'रानी' होती है; और वही गर्भ-धारण करती और हजारों बच्चे देती है, जिन में से दस बीस ही, विशेष प्रकार का पदार्थ खिला कर, नर बनाये जाते हैं, बाकी नपुंसक और महापरिश्रमी, मधु आदि का सञ्चय करने वाले, शहद का छाता और दीमक की बाँधी (ब्रमी, वर्ल्मीक) बनाने वाले, होते हैं; इत्यादि। यह बात याद रखने की है कि, नर और वानर से नीचे दर्जे के प्राणियों में मैथुन-काम, बंधे ऋतुओं में, और गर्भाधान के लिये, ही होता है। तीसो दिन, चारहो महीने, रति के अर्थ, नहीं होता, जैसा सौभाग्य-दौर्भाग्य से मानवों में होता है। पुराणों में शिक्षाप्रद वृत्रासुर के वध और वर्षा के आरंभ के रूपक से बताया है कि क्यों और कैसे ग्रन्थ मेरे देखने में आया; इस के "नाडी-ज्ञान-समुद्देश-प्रकरण" में इन नाडियों की चर्चा की है, और कहा है कि, स्त्री-योनि की समीरणी नाम की नाडी में पुरुषवीर्य पड़ने से निष्फल होता है, चांद्रमसी में कन्या जन्मती है, गौरी में बालक; पर पंचसायक-कार ने यह किस प्रमाण पर लिखा, सो नहीं मालूम होता। आधुनिक पाश्चात्य शारीर-विज्ञान के ग्रन्थों में ऐसी तीन स्त्री-नाडियों की कुछ चर्चा नहीं है; तथा उस ग्रन्थ में, इन चार पांच श्लोकों के सिवा वात्स्यायन की बातों से अन्य, कुछ भी नहीं है। 'रति रहस्य', 'अनंग-रंग', 'नागर-सर्वस्व' आदि अन्य ग्रन्थ भी, जिन से विजय बहादुर जी ने जहाँ तहाँ उद्धरण किये हैं, वात्स्यायन के कुछ अर्थों के प्रायः अनुवाद मात्र हैं।

‘नित्यकामवराः स्त्रियः’ (और ‘पुरुषाः’) हो गये; ‘नित्यकाम’ होते हुए भी, स्त्रियों को तो प्रत्यक्ष ही ‘ऋतु’ होते हैं; पाश्चात्य सूक्ष्म ‘सायंटिफिक’, scientific, शास्त्रीय, गवेषणा से विदित हुआ है कि पुरुषों को भी ‘सैक्रिक पीरियाडिसिटी’, cyclic periodicity, ‘चक्रवत् वीर्याधिक्य-काल’ होता है; यथा, वसन्तोत्सव (होली, ‘कार्निवल’) सभी देशों में मनाये जाते हैं, यद्यपि उन के प्रकार सात्विक-भाव वा राजस-भाव से भेदित होते हैं; कहीं अधिक लालित और आवृत वचनों, नृत्यों, और चेष्टाओं से हँसी ठठोली की जाती है, कहीं अधिक अश्लील, अश्लील, अभद्र, अनावृत गीतों, आवाजों, और मुद्राओं से। इन बातों का वर्णन भी होना चाहिये। इस अंश का, प्रायः पाश्चात्य ज्ञान के बल से ही, अधिकतर, संकलन हो सकता है। अति प्राचीन अतीत युगों में, मानव-जाति में भी अमैथुन और अंतमैथुन सृष्टि होती थी, इस का सूचन पुराणों में, तथा कुछ अधिक स्पष्ट वर्णन अंग्रेजी के ‘दि सीक्रेट डाक्ट्रिन’ नामक ग्रन्थ में मिलता है*। इस सब अंश का अंग्रेजी नाम ‘दि फिसियोलोजी आफ् सेक्स’, the Physiology of Sex, है।

(ग) विवाह के प्रकारों का वर्णन ; मुख्यतः तीन। (१) सात्विक प्रकृति के योग्य ; मनुस्मृति के शब्दों में, ब्राह्म-दैव-आर्ष-प्रजापत्य ; इन सब का प्रधान और समान अंश यह है कि, वृद्धों की सलाह के साथ-साथ, वर-वधू की भी परस्पर अनुकूलता हो। (२) राजस-प्रकृति के अनुरूप, यथा (२-क) गांधर्व, अर्थात् स्त्री-पुरुष का परस्पर स्वयंवरण, और (२-ख) राजस, अर्थात् स्त्री का बलात् अपहरण, और (२-ग) आसुर, अर्थात् स्त्री के माता-पिता को धन दे कर उस का मोल लेना; आसुर को रजस-तमस्-मिश्रित भी कहा है†। (३) तामस, यथा पैशाच, अर्थात् सोती

* H. P. Blavatsky, *The Secret Doctrine*, 6 vols. (Adyar Edition).

† भारत में तो अब इस द्वितीय प्रकार का एक नया चौथा भेद बहुत प्रबल होता जाता है, अर्थात् वर के माता-पिता को धन दे कर, वर को

हुई या प्रमत्त (अनजान, अशोध, प्रमादवाली, बेफिक्र, खेलती, बालिका कन्या, या नशे से साकिल) स्त्री पर बलात्कार । पौराणिक रूपक में उमा-महेश्वर, पार्वती-परमेश्वर, गौरी-शंकर का जोड़ा सात्त्विक, भव भवानी का राजस, रुद्र-काली का तामस । वात्स्यायन ने गांधर्व विवाह का सब से अच्छा कहा है, (जैसी पाश्चात्य शिक्षितों की भी राय है); परन्तु, सात्त्विक राजस तामस प्रकृतियों का विवेक नहीं किया है, इस से वात्स्यायन का मत, भगवान् मनु की सर्वसंग्राहक दृष्टि से, ऐकपाक्षिक और न्यून है ।

इन सद् विवाहों और असद् विवाहों के गुण-दोष, सन्तति के ऊपर प्रभाव, आदि की, थोड़े में, किन्तु पर्याप्त सूचना, मनुस्मृति और महा-भरत में की है;

अनिदितैः स्त्रीविवाहैः अनिद्या भवति प्रजा,
निदितैर्निदिता नृणां, तस्मान् निद्यान् विवर्जयेत् ।
ब्राह्मादिषु विवाहेषु चतुर्षु एव, अनुपूर्वशः,
ब्रह्मवर्चस्विनः पुत्राः जायन्ते, शिष्टसमताः,
रूपसत्त्वगुणोपेताः, धनवन्तो, यशस्विनः,
पर्याप्तभोगाः, धर्मिष्ठाः; जीवन्ति च शत समाः ।
इतरेषु अवशिष्टेषु, नृशंसा अनृतवादिनः
जायन्ते, दुर्विवाहेषु, ब्रह्म-धर्म-द्विषः सुताः । (मनु)
अविज्ञातासु च स्त्रीषु, क्लीबासु, स्वैरिणीषु च,
परभार्यासु, कन्यासु नाऽचरेन् मैथुनं नरः ;
कुलेषु पापरक्षांसि जायन्ते वर्णसंकरात्,
अपुमांसो, ऽङ्गहीनाश्च, स्थूलजिह्वाः, विचेतसः ;

खरीदना । इस का फल यह हो रहा है कि जब कन्या के दरिद्र या अल्प-वित्त माता-पिता, वर के माता-पिता को, उन का मुँह मांगा धन नहीं दे सकते, तो कन्या आत्महत्या कर लेती है । ऐसे इतिवृत्तों के समाचार, बीच बीच में, अखबारों में छपते रहते हैं ।

एते चान्ये च जायते, यदा राजा प्रमाद्यति,
तस्माद् राजा विशेषेण वर्तितव्यं प्रजाहिते ।

(म० भा०, शांति, अ० ६०)

मगवान् मनु के, तथा भीष्म पितामह के, ये श्लोक, कामशास्त्र के मस्तक पर सदा लिखे रहने चाहियें, और अध्येता को सब से पहिले कंठ कर लेने चाहियें; तभी उस का अध्ययन, इस शास्त्र का, निर्दोष और गुण-मय होगा; अन्यथा, विपरीत होगा । सात्त्विक विवाहों से, और स्त्री-पुरुष के संयोग के समय सात्त्विक भावों के, प्रेममय भावों के, आधिक्य से, सात्त्विक सन्तति होती है; राजस से राजस; तामस से तामस । व्यभिचार से, कन्यादूषण से, घोर अप्राकृतिक पश्चादि के ऐसे संयोग से, नपुंसक, पशु-रूपी, अथवा हीनांग, स्थूल जीभ वाले, 'बौरहे', 'राक्षस' रूपी, भयङ्कर आकृति के, जीव पैदा होते हैं । आयुर्वेद के ग्रन्थों में इस विषय पर विस्तार किया है । राजा के ही प्रमाद से, ऐसे व्यभिचार आदि पाप, प्रजा में फैलते हैं; इस लिये राजा को सावधानी से इन्हें रोकना चाहिये; अपने में भी, और दूसरों में भी; "यद्यद् आचरति श्रेष्ठः तत् तद् एव इतरो जनः" जैसा बड़ा करता है, उसी की नक़ल छोटा करता है; राजा पापी है, तो प्रजा पापी होगी; राजा सदाचारी है, तो प्रजा भी सदाचारी ।

पौराणिक रूपक में, 'कामस्य द्वे भार्ये, रतिश्च प्रीतिश्च', कामदेव की दो पत्नी, रति और प्रीति । शरीर-प्रधान और अभिमान-प्रधान भाव 'रति' है; चित्त-प्रधान और प्रेम-प्रधान भाव 'प्रीति' है । प्रेम के पर्याय शब्द, अनुराग, स्नेह, प्रियता, हार्द, भक्ति, दया आदि हैं । भक्ति शब्द, केवल इष्टदेव के ही सम्बन्ध में प्रयोज्य नहीं है । 'भजमानं भजस्व मां', ऐसी उक्ति उत्तम नायक नायिका के बीच, काव्यों में मिलती है । तथा, 'दधिता', यह विशेषण प्रिय और सुकुमार भार्या का, प्रसिद्ध है । उत्तम दाम्पत्य वह है जिस में पति-पत्नी, भर्त्ता-भार्या, (इन शब्दों के यौगिक अर्थ विचारने और हृदय में रखने योग्य हैं), एक दूसरे के लिये ऐसा

१. 'पाति इति पतिः', कुल की रक्षा करता है; 'पाति, बालकान् इति पतिनी = पत्नी', बालकों की रक्षा करती है, उनका पोषण करती है ।

कह सकें जैसा दशरथ ने कौशल्या के लिये कहा, कि ‘वह देवी, दासी, सखी, भगिनी, भार्या, माता, सभी के ऐसा मेरा परिचार करती है’;

यदा यदा हि कौशल्यदासीवत् च सखी इव च,
भार्यावद्, भगिनीवच् च, मातृवत् च उपतिष्ठते ।

(वा० रामा०, अयो०, सर्ग १२)

शकुन्तला ने दुष्यन्त से,

सखायः प्रविविक्तेषु भवंति एताः । प्रथमवदाः,
पितरो धर्मकार्येषु, भवंति आर्त्तस्य मातरः;
अर्धं भार्या मनुष्यस्य, भार्या श्रेष्ठतमः सखा,
भार्या मूलं त्रिवर्गस्य, यः सभार्यः स बन्धुमान्,
भार्यावन्तः क्रियावन्तः, सभार्याः गृहमेधिनः,
यः सदारः सः विश्वास्यः, तस्माद् दाराः परा गतिः;
तस्माद् भार्या पतिः पश्येत् पुत्रवत् पुत्रमातरं;
अन्तरात्मा एव सर्वस्य पुत्रो नाम उच्यते सदा ।

(म० भा०, आदि० अ०, ८६)

योगवासिष्ठ से, चूडालोणख्यान से, कहा है,

मोहाद् अनादिगहनाद्, अनन्तगहनाद् अपि,
पतितं, व्यवसायिन्यस्, तारयन्ति कुलस्त्रियः;
शास्त्रार्थ-गुरु-मंत्रादि तथा न उत्तारणक्षमं,
यथा एताः कुलशालिन्यः भर्तृणां कुलयोषितः;
सखा, भ्राता, सुहृन्, मित्रं, गुरुर्, भृत्यो, धनं, सुखं,
शास्त्रं, आयतनं, दासः, सर्वं भर्तुः कुलाङ्गनाः;
सर्वदा सर्वयत्नेन पूजनीयाः कुलाङ्गनाः,
लोकद्वयसुखं सर्वं सम्यग् यासु प्रतिष्ठितं । (यो० वा०) ।

‘भरति, इति भर्त्ता’, भरण पोषण करता है; ‘भ्रियते इति भार्या’, जिसका भरण पोषण किया जाय; ‘भृत्य’ का भी अर्थ यही है, ‘भरण पोषण के योग्य’ नौकर ।

अनादि अनन्त गहन अविद्या मोह के मारे, पाप में, नरक में, गिरे, पति को, व्यवसायवती हिम्मतवर कुलस्त्री ही उबारती है। शास्त्र की बातें, गुरु, मंत्र आदि, पतित डूबते हुए के उत्तारण में वैसी समर्थ नहीं होते जैसी कुलीन भार्या। भर्ता के लिये कुलीन भार्या तो सखा भी, भ्राता भी, नितान्त सहृदय मित्र भी, गुरु, भृत्य, धन, सुख, शास्त्र, शरणगृह, दास, सभी हैं। कुलाङ्गनाओं का सब प्रकार से, बहुत यत्न से आदर करना चाहिये, क्योंकि इहलोक परलोक दोनों का सर्वस सुख इन्हीं पर प्रतिष्ठित आश्रित है।

एक स्मृतिकार ऋषि ने कहा है,

व्यालग्राही यथा व्यालं बलादुद्धरते बिलात्,
तथा पतिव्रता नारी भर्तारं अनुगामिनी,
अपि पातकिनं घोरं नरके पतितं पतिं;
तथा भर्तारं आसाद्य स्वर्गे लोकं महीयते।

जैसे सँपेरा सॉप को बिल में से बाहर अपने बल से खींच लाता है, वैसे पतिव्रता पत्नी अपने पति को नरक में से बाहर खींच लाती है, और स्वर्ग में उस को लेजा कर, उस के साथ, स्वर्गवासियों से आदर पाती है।

अज ने, इन्दुमती के लिये विलाप करते हुए कहा,

गृहिणी, सचिवः, सखी मिथः,
प्रियशिष्या ललिते कलाविधौ। (रघुवंश, अ० ८)

सीता ने राम का वर्णन करते हुए, अनसूया से,

किं पुनः यो गुणश्लाघ्यः, सानुक्रोशः, जितेन्द्रियः

स्थिरानुरागः, धर्मात्मा, मातृवत्, पितृवत्, प्रियः ;

शकुन्तला ने दुष्यन्त को समझाया,

एकांत में मीठी बात करने वाली सखी, धर्म कार्यों में पिता, दुःख में माता, पति के लिये पत्नी सब कुछ होती है; पुरुष का आधा शरीर पत्नी है; श्रेष्ठतम मित्र है, धर्म-अर्थ-काम के त्रिवर्ग का मूल है; जिस को भार्या है उसी को सच्चा बन्धु है, वही क्रियावान् है, वही, अपने अपने कुल के, अपने समाज के, हित के लिये व्यवसाय-आत्मक कर्म करता है,

बेकार नहीं बैठा रहता, वही गृहस्थी रूप शाश्वत मेध, यज्ञ, करता रहता है वही विश्वासपात्र होता है। पिता की अंतरात्मा ही; पुत्र के रूप में, पत्नी के द्वारा उत्पन्न होती है; इस लिये पति को उचित है, कि पुत्र की माता को अपनी ही माता जानै। अज्ञ के लिये इदुमती, गृहिणी भी, सचिव, सखी, कलाओं में शिष्य भी, थी। सीता के लिये राम, सर्वगुण-संपन्न, परम दयालु, जितेन्द्रिय, स्थिर-प्रेमी, धर्मात्मा, माता और पिता के ऐसे प्रिय थे।

अद्वैतं सुखदुःखयोः, अनुगुणं सर्वासु अवस्थासु यत्,
विश्रामो हृदयस्य येन, जरसा यस्मिन् न हार्यो रसः,
कालेन आवरणात्ययात् परिणते यत् स्नेहसारे स्थितं,
भद्रं प्रेम सुमानुषस्य, कथं अपि एकं हि तत् प्राप्यते।

(उत्तररामचरित)

वह स्नेह का सार, सच्चा प्रेम, जिस से, सब अवस्थाओं में, एक को सुख तो दूसरे को सुख, एक को दुःख तो दूसरे को भी दुःख, एक सा होता है; थके मादे हृदय का जिस से विश्राम मिलता है; जिस के रस को बुढ़ापा कम नहीं करता है; बल्कि युवावस्था की लज्जा हट जाने से जो और अधिक परिपक्व हो जाता है—वह प्रेम, वह स्नेह का सार, भले दम्पतियों को ही, बड़े भाग्य से मिलता है। यौवन (जवानी) में, 'रति' का भी अंश व्यक्त होने से, परस्पर 'आवरण' (पर्दा, त्रपा, हिजाब) रहता है; वृद्धावस्था में, यदि शुरू से ही रति के साथ सात्त्विक 'प्राति' भी प्रबल रही, तो प्राति ही प्रीति रह जाती है, जिस में कोई पर्दा नहीं।

इन उत्तम सात्त्विक परिष्कृत भावों को भूल कर, स्वार्थप्रधान और अभद्रप्राय शब्दों में उन का आभास, राजस स्वभाव के पुरुष यों कहते हैं,

कार्ये दासी, रतौ वेश्या, भोजने जननीसमा,
विपत्तौ बुद्धिदात्री च, सा भार्या सर्वदुर्लभा।

गृहकार्य के लिये दासी, मैथुन में वेश्या सी निस्त्रप, विपत्ति में अच्छी सलाह देने वाली—ऐसी भार्या बहुत दुर्लभ होती है।

इस का प्रतिरूप और पूरक द्वितीय अर्थ नहीं सुनने में आता; यदि यह भी कहा जाय तो आभास में सद्-अंश अधिक हो जाय; यथा;

कार्ये दासो, रतौ जारो, पोषणे जनको यथा,

विपत्तौ रक्षिता चैव, स भर्ता सर्वदुर्लभः ।

कार्य के लिए गुलाम, रति-प्रसंग में जार (यार, उपपति, विट), विपत्ति में रक्षा करने वाला—ऐसा भर्ता बहुत दुर्लभ होता है ।

‘पुरुष’ की ‘प्रकृति’ होती है; पुरुष प्रकृतिमान् है । शिव, शक्तिमान् है; शिवा, शक्ति है । पुरुष धर्मी है; प्रकृति उस का धर्म, उस का स्वभाव, है । इस लिए पुरुष और प्रकृति, शिव और शक्ति, एक ही हैं । तौ भी दो के ऐसे जान पड़ते हैं । यही आदि माया का मूल है । पारमार्थिक एकत्व में इसी द्वित्व के कारण, उस का अनुकरण करके, स्त्री-पुरुषात्मक द्वित्व की उत्पत्ति होती है ।^१

स आत्मानं द्वेधाऽपातयत्, ततः पतिश्च पत्नी च अभवताम् ।

तस्माद् इदं अर्धवृगलमिव । आपयतो वै तौ ऽन्योऽन्यस्य

कामान् सर्वान् । (उप०)

एतावान् एव पुरुषः, यज् जायाऽऽत्मा प्रजा इति ह;

विप्राः प्राहुः तथा च एतद्, यो भर्ता सा स्मृता ऽज्ञना । (मनु)

परमात्मा ने अपने दो टुकड़े कर दिए; एक पति हो गया, दूसरा पत्नी; इसी से, अकेला पुरुष, अकेली स्त्री, अधूरे से होते हैं; पति-पत्नी-संतान, यह तीन मिल कर सम्पूर्ण पुरुष बनता है; ऋषियों ने कहा है कि जो भर्ता है, वही अंगना है; पति और पत्नी में भेद नहीं ।

यह आदि-मिथुन, मूल-जोड़ी, एक दूसरे के लिए संसार-सर्वस्व हैं, इन्द्रिय-गोचर-सर्वस्व हैं, एक दूसरे के सभी ‘कामो,’ इच्छाओं, को पूरा करते हैं । इसी मूल-द्वन्द्व-दाम्पत्य-भाव के अन्तर्गत, पति-पत्नी भाव, भर्ता-भार्या भाव, पिता-पुत्री भाव, माता-पुत्र भाव, भ्राता-स्वसा भाव, सखा-

१ दुर्गासप्तशती में चिद्रूपिणी, चेतना-रूपिणी, अर्थात् चैतन्य-परमात्मा-रूपिणी, देवी के ही रूपान्तर, बुधा, वृषा, निद्रा, तुष्टि, पुष्टि, धृति, स्मृति, लज्जा, श्रद्धा, कांति, शान्ति आदि को कहा है ।

सखी भाव, गुरु-शिष्य भाव, स्वामी-दासी और स्वामिनी-दास भाव, गृही-गृहिणी भाव, राजा-सचिव भाव, सभी हैं; इसी से सभी उत्पन्न होते हैं; सभी इस आदि-द्वंद्व-भाव में समाहृत हैं। ऐसे ही, आदर्श मानव-दम्पती के बीच भी इन सब उत्तम भावों की चरितार्थता होनी चाहिए। अनार्य, अभद्र, भेदस, अश्लील, अश्रील, पाशव-दम्पती के बीच में जार-वेश्या के भाव होते हैं। वे भी, पुरुष प्रकृति के रजसू-तमसू के अधम अंश के उद्गार हैं। मन में अधिक रखने की बात यह है कि, आर्यदम्पती को, 'पति-पत्नी', 'स्त्री-पुरुष', भाव का जो अश शरीर-रति-प्रधान है, उस को (सर्वथा तो त्याग नहीं सकते, पर प्रायः) गौण रखना चाहिए, और अन्य सब भाव जो चित्त-प्रीति-प्रधान हैं, उन को मुख्य रखना चाहिए। तभी कौटुम्बिक सांसारिक गार्हस्थ्य-जीवन कल्याणमय होगा; अन्यथा नहीं। रति-प्रीति, शक्ति-भक्ति, दोनों ही चाहिए, पर रति-आत्मक शक्ति कम, प्रीति-आत्मक भक्ति अधिक।

त्वं हि सर्वशरीरी आत्मा, श्रीः शरीरेन्द्रियाऽश्रया,
नामरूपे भगवती, प्रत्ययस् त्वं अपाश्रयः।

(भागवत, ६-१६-१३)

परमात्मा शिवः प्रोक्तः, शिवा माया इति कथ्यते,
पुरुषः परमेशानः, प्रकृतिः परमेश्वरी,
मन्ता स एव विश्वात्मा, मन्तव्यं तु महेश्वरी,
आकाशः शंकरो देवः, पृथिवी शंकरप्रिया,
समुद्रो भगवान् ईशो, वेला शैलेन्द्रकन्यका,
वृत्तो वृषध्वजो देवो, लता विश्वेश्वरप्रिया,
शब्दजालम् अशेषं तु धत्ते शर्वस्य वल्लभा,
अर्थस्य रूपं अखिलं धत्ते मुग्धेदुशेखरः;
यस्य यस्य पदार्थस्य या या शक्तिर् उदाहृता,
सा सा विश्वेश्वरी देवी, स स सर्वो (शक्ती) महेश्वरः।

(शिव पु०, वायु सं०, उ०, अ० ५)।

परमात्मा पति है, दृश्य जगत् पत्नी है; शरीरी, जीवात्मा, पति है, शरीर पत्नी है; मंता, ज्ञाता, ध्याता पति है, मंतव्य, ध्येय, ज्ञेय पत्नी है; आकाश पति है, पृथ्वी पत्नी; समुद्र पति है, वेलातट पत्नी; वृक्ष पति है, लता पत्नी; अर्थ पति है, शब्द पत्नी; द्रव्य पति है, गुण पत्नी; जिस पदार्थ की जो शक्ति कही जाती है, वह पदार्थ, महेश्वर, पति, है, और वह शक्ति, विश्वेश्वरी, पत्नी, है। ऐसे ऊँचे भाव, शिष्ट आर्य दम्पती का सदा अपने मन में धारण करना चाहिए।

पचास पचपन वर्ष हुए होंगे, युवावस्था में, मैं ने अपनी रहिणी से एक गीत सुना; बहुत आदर, बहुत भक्ति, बहुत नमस्कार से अपने हृदय में रख लिया; उसी आदर और भक्ति से, नयी पुस्त के वधू-वरो के सात्विक आनंद के लिये, आज, वृद्धावस्था में, उस को यहाँ लिखता हूँ। उक्त पौराणिक आर्ष श्लोकों के ही भावों का अनुवाद, सीधा सादी हृदयंगम बोली में है; यदि भावों में उतनी गुरुता गंभीरता नहीं है, तो मिठास उन से अधिक है।

तू होयो दियना, हम होबै बाती; तू होयो कागद, हम होबै पांती,
तू होयो जंगल, हम होबै मोरा; तू होयो चंदा, हमहु चकोरा;
तू होयो हिम-गिरि, हम होबै गंगा; जनम जनम नहिं बिछुरै संग।

पत्नी के गीत की तो इतनी ही कड़ियां याद पड़ती हैं, पर भाव ऐसा प्रिय है कि पुराण के श्लोकों का आशय, हिन्दी के शब्दों में, चाहे दूटे-फूटे ही, अदल-बदल कर, कहने को मन चाहता है।

तू होयो गागर, हम होबै पानी; हम होबै प्रेमी, तू होयो ज्ञानी;
हम होबै चंदन, तुमहु भुअंगा; तू होयो सागर, हमहु तरंगा;
तू होयो पद्मिनि, हम होबै नीरा; तू होयो सोना हम होबै हीरा;
तू होयो सरिता, हम होबै तीरा; तू होयो गंध, (अ) रुहमहुं समीरा;
हम होबै ध्वजदंड, तुमहु पताका; तू होयो बादर (वारिद), हमहु बलाका;
हम होबै बनिका, तुमहु कुरंगा; तू होयो दीपक, हमहु पतंगा;
तू होयो सूत्र, (अ) रुहम होबै टीका; हम होबै पन्था, तू रथ-लीका;
हम होबै प्रानी, तू होयो स्वाँसा; तू होयो तारा, हमहु अकासा;

तूं होयो यात्री, हम होबै नावा; हम होबै शब्द, (अ) रु तूं होयो भावा; तूं होयो हिरदय, हम होबै पीरा; तूं होयो चेतन, हमहुं शरीरा।

विवाह के वैदिक मंत्रों के उदार उत्कृष्ट सात्त्विक भावों को देखिए;

ॐ, सं-अजन्तु विश्वेदेवाः, सं आपो हृदयानि (हृदयेऽपि) नौ,

सं मातरिश्वा, सं धाता, सं उ देष्टी दधातु नौ।

अमो (प्राणो) ऽहं अस्मि, सा (वाणी) त्वं; द्यौर अहं, पृथिवी त्वं;

साम अहं, ऋक् त्वं; तौ, एहि, विवहावहै, सह रेतो दधावहै;

प्रजां प्रजनयावहै; पुत्रान् (पुत्री) विन्दावहै बहून् (शुभौ);

ते (तौ) सन्तु जरदष्टयः (ष्टी); संप्रियौ, रोचिष्णु, सुमनस्यमानौ।

पश्येम शरदः शतं, शृणुयाम शरदः शतं,

प्रब्रवाम शरदः शतं, जीवेम शरदः शतं, भवेम शरदः शतं,

मोदेम शरदः शतं, भूयेम शरदः शतं, रोहेम शरदः शतं,

अदीनाः स्यान् शरदः शतं, भूयश्च शरदः शतात्।

मम व्रते ते हृदयं दधामि, मम चित्तं अनु चित्तं ते अस्तु,

मम वाचं एकमनाः जुषस्व, प्रजापतिस् त्वा नियुनक्तु मह्यं।

गभूष्णामि ते सौभगत्वाय हस्तं, मया पत्या जरदष्टिर् यथासः,

भगो अर्यमा सविता पुरंधिर् मह्यं त्वाऽदुर् गार्हपत्याय देवाः।

ॐ सह नौ अवतु, सह नौ मुनक्तु, सह वीर्यं करवावहै, तेजस्वि नौ

अधीतं अस्तु, मा विद्विषावहै, ॐ।

सब देवता हम दोनो का प्रेम बढ़ावें; सब पवित्र जल हमारे हृदयों को मिलावें; शुद्ध पवन, और बुद्धि के अधिष्ठाता ब्रह्मदेव, पावन प्रेरणा और उत्तम उपदेश हमारी अंतरात्मा को दें। मैं प्राण (श्वास) हूँ, तुम वाणी हो; मैं आकाश हूँ, तुम पृथिवी हो; मैं साम हूँ, तुम ऋक् हो; आओ, हम दोनों विवाह करें, रेतस् (रजो-वीर्य) एकत्र करें, प्रजा उत्पन्न करें, एक जोड़, उत्तम पुत्र और उत्तम पुत्री; हम दोनो भी, और वे भी, मनुष्य की परम आयु पावें, वृद्ध हों, परस्पर प्रिय, परस्पर रोचिष्णु, परस्पर सुमनाः; सौ वर्ष, अक्षीण इंद्रियों से देखें, सुनें, बोलें, जीयें, आभूषण धारण करें, आनन्द करें, अदीन रहें; सौ वर्ष से भी

अधिक; हम दोनों एक दूसरे के ब्रती हों, पत्नीव्रत और पतिव्रता हों, परस्पर चित्त में चित्त मिलावें, एक दूसरे की बात को ध्यान से सुनें, प्रजापति देव हम दोनों को एक दूसरे के साथ बांध दें। सौभाग्य के लिये हम दोनों एक दूसरे का हाथ पकड़ते हैं, एक दूसरे की सहायता कर के दोनों परम आयु पावें। सविता, सूर्य देव ने, अपने भग, अर्यमा, पूषा आदि द्वादश महीनों के द्वादश आदित्य-रूपों से, तथा महादेवी शक्ति देवी पुरंधि ने, जो इस शरीर रूपी पुर का आधान, निर्माण, और धारण करती हैं, इन सब ने हम दोनों को उत्तम गार्हस्थ्य के लिये, और प्रजातन्त्र का उच्छेद न होने के लिये, सात्विक विवाह के बन्धन में बाँधा है।

ये मन्त्र अब भी वैदिक विधि से किये जाते विवाहों में, पाणिग्रहण के समय पढ़े जाते हैं; तथा अन्य पौराणिक श्लोक भी, जिनसे पति-पत्नी, एक दूसरे से, बहुत अच्छी-अच्छी प्रतिज्ञाएँ करते हैं (जो आगे लिखे जायेंगे)। पर, इनके अर्थ की ओर वर-वधू का ध्यान नहीं दिलाया जाता।

प्राचीन युगों में, जब बस्ती कम थी, तब 'पुत्रान्', बहुत से पुत्री-पुत्रों की कामना करना उचित था; अब इस कलियुग में, जब बस्ती इतनी बढ़ गई है कि पृथ्वी माता उस का पालन पोषण धारण नहीं कर सकती, उस का भार नहीं सह सकती, तब व्याकरण के "रक्षा-ऊहा-आगम-लघु-असन्देहाः", नियम के अनुसार, 'पुत्रान्' के स्थान पर 'पुत्रौ' पढ़ना, और (पुत्री च पुत्रश्च पुत्रौ) एक बेटी और एक बेटा की आकांक्षा करना उचित और पर्याप्त है; तथा 'बहून्' के स्थान पर 'शुभौ'। "संप्रियौ, रोचिष्णू, सुमनस्वमानौ", यह 'पुत्रौ' के भी, और 'पति-पत्नी' के भी विशेषण हो सकते हैं।

विवाह शब्द के पर्याय संस्कृत में ये हैं—उद्वाह, पाणि-ग्रहण, परिणय उप-यम, उप-याम। 'विशेष' रीति से, विशिष्ट 'उत्कृष्ट' प्रकार से, एक दूसरे का 'बह्मन' करना, संग साथ निवाहना, निर्वाह करना; परस्पर दाय पकड़ कर सहारा देना; 'परितः', सब अवस्थाओं में, 'प्र-णय' से, प्रीति से, परामर्श से, एक दूसरे का 'नयन' करना; एक दूसरे का, प्रेम प्रीति से, यमन नियमन भी करना, परस्पर ग्रहण आस्वादन करना, एक दूसरे

को अच्छी-अच्छी वस्तु उपहार करना; यह इन पर्यायों के अर्थ हैं। ऐसे अर्थपूर्ण पर्यायों से विवाह की महिमा का द्योतन होता है।

पच्छिम के विचारसिद्ध, विविध ज्ञानो का संग्रह करने वाले, स्वावलम्बी, नये शास्त्रों उपशास्त्रों के प्रवर्तक, स्फुरद्बुद्धिमान्, गवेषकों ने, जैसा अन्य विषयों में, वैसा इस में भी, पृथ्वीतल के सभी देशों, और सम्य, असम्य, और अर्धसम्य जातियों, की विवाह-प्रथाओं की खोज कर के, बड़े बड़े ग्रन्थों में उन का वर्णन विस्तार से किया है। कहीं एक जाति की सब स्त्रियों का दूसरी जाति के सब पुरुषों से विवाह, अर्थात् स्वच्छन्द मैथुन, जाति के भीतर के स्त्री-पुरुषों का परस्पर नहीं, (अंग्रेजी में इस को 'एक्सो-गेमी' exogamy, कहते हैं); कहीं एक जाति के भीतर की सब स्त्रियों का उसी जाति के सब पुरुषों से अनिरुद्ध संयोग, किन्तु दूसरी जाति वालों से नहीं ('एण्डो-गेमी', endogamy); कहीं एक पुरुष का बहुत स्त्रियों से, ('पाली-जैनी', polygyny); कहीं एक स्त्री का बहुत पुरुषों से, ('पाली-ऐण्ड्री', polyandry); कहीं अन्य स्त्रियों और पुरुषों के साथ प्रसंग का अनुभव कर चुकने के बाद ही विवाह, ('एक्सपेरियेन्स्ड मैरैज', experienced marriage); कहीं विवाह करने के बाद स्वच्छन्दता; कहीं गर्भ रह जाने के बाद गर्भाधायक पुरुष और गर्भिणी स्त्री का विवाह; कहीं अज्ञमाइशी विवाह, अर्थात् कुछ काल तक सहवास के बाद, यदि मन मिला तो, पक्का ब्याह, नहीं तो गार्थक्य, ('ट्रायल', 'कम्पैनियनेट', या 'एक्सपेरिमेंटल मैरैज', trial, companionate, or experimental marriage); कहीं जाति ('ट्रैब', tribe) के मुखिया, प्रधान नायक, राजा ('चीफ', chief) या पुरोहित ('मेडिसन-मैन', 'प्रीस्-', 'मैजिशन' medicine man, priest, magician) के द्वारा कन्या को 'क्षतयोनि' और 'पवित्र' करा के किसी अन्य से विवाह; कहीं विवाह हो जाने के पश्चात्, 'प्रथम रात्रि' में, उस एक रात्रि के लिये, ('जुस प्राइमी नोक्टी' jus primae nocte) नववधू का, राजा, पुरोहित, सम्प्रदायगुरु, को समर्पण*; इत्यादि।

* १८७०-७१ ई० के आस पास, बम्बई में एक सुकहमा हुआ;

भारतवर्ष की हजारों जातियों में खोज करने से, स्यात्, सभी न हों तो बहुतेरे प्रकार मिल जायेंगे। यथा शिमला के पास, सीपी नाम के एक स्थान में प्रतिवर्ष मेला लगता है, वहां एक पहाड़ी जाति के जो पति-पत्नी हाइकोर्ट की तजवीज, ‘हिस्टरी आफ दि सेक्ट आफ दि महाराजाज’, (History of the Sect of the Maharajahs) के नाम से एक जिल्द में, किसी ने छपवाया; हाइ कोर्ट ने लिखा कि “वल्लभ सम्प्रदाय के गुरु लोग, ‘गोस्वामी’, ‘महाराज’ कहे जाते हैं; उस सम्प्रदाय में यह रीति है कि भक्त-शिष्य लोग, नव-वधू को, पहिली रात के लिए, सम्प्रदाय-गुरु को समर्पण करते हैं; बम्बई में इस सम्प्रदाय का जो मन्दिर था, उस के गुरु ‘महाराज’, ‘गोशाई’ जी को ऐसी एक नव-वधू समर्पित की गई; उस वधू को भीषण ‘आतशक’ (शैकर, ‘Chancre’, शब्द का प्रयोग जजों ने किया, जिस के स्थान पर अब सिफिलिस Syphilis, का प्रयोग अंग्रेजी भाषा में होने लगा है) हो गया; सम्बन्धियों ने, कचहरी में, गुरु जी पर मुकद्दमा चला दिया।” स्यात्, नये पाश्चात्य विचारों के प्रभाव से, महा तामस अंध-भक्ति को, इस भीषण दुष्फल ने, महाक्रोध में परिणत कर दिया। अदालत से ‘गोशाई’ महाराज को दंड मिला। सारे देश में चर्चा हुई; गुरु लोग भी और भक्त लोग भी शर्माए और डरे, और यह दुराचार कुछ कम हुआ, और छिपाया जाने लगा।

इसी वल्लभ कुल का जो प्रधान मंदिर, श्रीनाथद्वारा के नाम से प्रसिद्ध, उदयपुर राजपूताना के राज्य में है, उस के गुरु ने एक वेश्या को, खुली रीति से, रख लिया, और, अनुयायियों में शोर गुल होने पर, उस से एक प्रकार का विवाह भी कर लिया; अन्ततः अधिक आन्दोलन होने पर, गुरु जी गद्दी से अलग हुए, और उन के पुत्र उस पर बिठाये गये। यह मामला इधर दस पंद्रह वर्ष के अंदर अन्दर हुआ, और अखबारों में इस की बहुत चर्चा रही। गुरु-‘जी-महाराज-गोस्वामी’ जी का नाम दामोदरलाल और उन की वेश्या का नाम हंसा छपा था।

बम्बई के मुकदमे के सिलसिले में यह भी विदित हुआ, कि देश

परस्पर असन्तुष्ट होते हैं, वे आपस में पति-पत्नियों का विनिमय; बदलौ-वल कर लेते हैं; इत्यादि ।

मनुस्मृति में पुनर्भू, सहोद, नियोग, आदि शब्दों से ऐसे प्रकारों की सूचना होती है । महाभारत, आदि पर्व, अ० १२८, में अधिक स्पष्ट लिखा है,

अनावृताः किल पुरा, स्त्रियः आसन्, वरानने !,

कामचारविहारिण्यः, स्वतंत्राश्च, चारुहासिनि !,

मे, भीतर भीतर, यह भी विश्वास प्रचलित है, कि यदि आतशक सूजाक का रोगी, शुद्ध नीरोग कन्या से प्रसंग करे, तो उस का रोग कन्या को लग जाता है और वह उस से छूट जाता है; तथा, इस विश्वास के हेतु से भी, वल्लभीय गृह के घोर पाप के ऐसा पाप, देश में अक्सर होता है; ऐसा पापकारक विश्वास पच्छिम में भी रहा है; परन्तु पाश्चात्य सुपरीक्षित विज्ञान के मत से यह विश्वास मिथ्या ही है, पाश्चात्य अनुभव यह है कि नीरोग कन्या को तो रोग हो जाता है, पर रोगी पुरुष का रोग बना ही रहता है । ऐसे मिथ्या विश्वासों के प्रसार में एक हेतु यह भी है, कि यह मिथ्या विश्वास (न केवल भारत में, अपि तु सभी देशों में) फैल गया है कि स्त्री भोग्य है, परिग्रह (‘प्रापर्टी’, Property, मिल्क) है, और पुरुष भोक्ता, परिग्रही, स्वामी । सांख्य-योग-वेदांत की तथ्य-दृष्टि के विवर्तन अंशन से यह मिथ्या दृष्टि कैसे उत्पन्न हुई और फैली, जैसे अन्य सब माया का पंच और जंजाल—इस पर विस्तार करने का यहां अवसर नहीं; विचारशील पाठक स्वयं विस्तार कर लेंगे । इस मिथ्या-भाव का खंडन, मनु के एक श्लोक के एक पाद से, ‘यो भर्ता सा स्मृताऽङ्गना’, हो जाता है, दोनों परस्पर सर्वस्व हैं, भोग्य भी हैं, भोक्ता भी हैं । ऐसे ही विवर्तन अंशन से प्रत्येक ‘धर्म’, वैदिक, बौद्ध, यहूदी, ईसाई, इस्लाम, आदि के भीतर, पापिष्ठ घोर ‘वाम-मार्ग’ उत्पन्न हो गये हैं; पूछने पर ‘वाम-शाक्त’ लोग, पंच ‘म-कार’ आदि का ‘रहस्य’ अर्थ बड़े आडम्बर और आटोप से बताते हैं; बौद्धों का ‘वज्रयान’ यही ‘वाम-मार्ग’ है; “गुह्य-समाज तंत्र” नामक ग्रन्थ (१६३१ ई०,

तासां व्युत्तरमाणां कौमारात्, सुभगे !, पतीन्,
नाधर्मोऽभूद्, वरारोहे !, स हि धर्मः पुराऽभवत्;
तम् अद्यापि विधीयन्ते तिर्यग्योनिगताः प्रजाः ;
उत्तरेषु च, रम्भोरु ! कुरुषु अद्यापि पूज्यते,
अस्मिन् तु लोके न चिरात्, मर्यादा इयं, शुचिस्मिते !,
उद्दालकस्य पुत्रेण स्थापिता श्वेतकेतुना ।

‘प्राचीन काल मे स्त्रियां अनावृत (बिना रोक-टोक छेक के), कामचार से विहारिणी, स्वतंत्र, होती थीं, जैसे तिर्यग्योनि पशुओं की, तथा जैसे ‘उत्तरकुरु’ जाति के मनुष्यों मे अब तक; यही उस काल मे धर्म माना जाता था । बहुत काल नहीं बीता है जब से यह एक-पति-व्रत विवाह की मर्यादा, उद्दालक ऋषि के पुत्र श्वेतकेतु ऋषि ने स्थापित की’, जब उन्होंने ने देखा कि उन की माता को एक दूसरे ऋषि, अपने लिए पुत्र उत्पादन करने के हेतु, ले कर जाने लगे; इत्यादि । आज काल पच्छिम मे, ‘स्वच्छंदचार’, ‘फ्री-लव्’, ‘कम्पानियनेट मैरेज’, free love, companionate marriage, आदि की प्रथा जोर कर रही है, और इस विषय पर ग्रन्थ बहुते लिखे जा रहे हैं, तथा अखबारों मे बहस होती रहती है ।

सर्वाङ्ग कामशास्त्र मे इन सब प्रकारों की, थोड़े मे, चर्चा, तथा प्रत्येक के गुण-दोष का दिग्दर्शन, होना चाहिये ।

निष्कर्ष यही निकलता है कि लाखों वर्ष की आयु मे, मानवजाति ने स्त्री-पुरुष-संग के सब प्रकार आज्ञा डाले, पर अंत मे सब से उत्तम सात्त्विक प्रकार, अधिकतर सुख और अल्पतर दुःख का, यही पाया है कि गायकवाड ओरियेंटल् सीरीज) मे इस का वर्णन, और ‘रहस्य’ अर्थों के प्रतिपादन का महा दार्भिक यत्न, किया है; पर जिस अर्थ को तुम ‘रहस्य’ बताते हो, और नितरां घृणाजनक शब्दों मे लिखते और छिपा हुआ बताते हो, वह सात्त्विक अर्थ तो सब उत्तम धर्म-ग्रन्थों मे स्पष्ट लिखा है, फिर तुम को इतने आडम्बर आटोप से उस को ‘रहस्य’ बताने का क्या प्रयोजन ? यह तो केवल दम्भ, छल, कपट, धूर्तता और शठता है ।

ब्रह्मचर्य अवस्था में अविप्लुत अदूषित युवा, और वैसी ही अविप्लुत अदूषित युवती कन्या, का विवाह, उन की समान-व्यसन-शीलता का यथा-शक्य निर्णय, वृद्धों के परामर्श से, तथा परस्पर युवा-युवती की रुचि और प्रेम से, निश्चय कर के, किया जाय; और तब सारी जिन्दगी एक दूसरे के साथ वफादारी, प्रेमव्रत, अव्यभिचार, से निबाही जाय ।

अन्योऽन्यस्य अव्यभिचारो भवेद् आमरणातिकः—

एष धर्मः समासेन ज्ञेयः स्त्री-पुंसयोः परः;

तथा नित्यं यत्तेयातां स्त्री-पुंसौ तु कृतक्रियौ,

यथा न अभिचरेतां तौ वियुक्तौ इतरेतरम् । (मनु)

स्त्री पुरुष, पति-पत्नी, के धर्म कर्म का सार इतना ही है, कि सदा ऐसा जतन करते रहें, कि एक दूसरे से चित्त कभी न फटै, न हटै, कभी तीसरे पर न सटै, कभी व्यभिचार न करें । पृ० २६३ पर, टिप्पणी में, वेस्टरमार्क के ग्रंथ की चर्चा की है; जज लिंडसे की 'दि रिवोल्यूट आफ माडर्न यूथ' (१९२७ ई०) और 'कम्पानियोनेट मैरेज' (१९२८ ई०) नामक पुस्तकों में, पश्चिम देशों की वर्तमान कामिक और अति-कामुक अवस्था का थोड़े में बहुत पूरा वर्णन, तथा गुण-दोष-दर्शन (पर कम सन्तापकारी) किया है । इस विषय पर अन्य बहुत से ग्रन्थ, अंग्रेज़ी में, इन ग्रन्थों के बाद छपे हैं; बहुत थोड़े से जो मेरे देखने में आये, उन में से दो विशेष उल्लेख्य जान पड़े, 'सेक्स इन सिविलिजेशन' (१९२६ ई०) और 'दि सेक्स लाइफ आफ दि अन्-मैरिड एडल्ट' (१९३५ ई०); पहिले ग्रन्थ में बत्तीस, और दूसरे में ग्यारह, विशेषज्ञों के लेख छपे हैं; इन में स्त्रियाँ भी हैं, पुरुष भी, विविध शास्त्रों और जातियों के ये शास्त्री हैं, अन्तःकरण-शास्त्र, साइकालोजी, (Psychology) के विविध अंगों के ये विशेष अध्येता

१ Judge Lindsay's 'The Revolt of Modern Youth' and 'Companionate Marriage.' 'Sex in Civilisation, a Symposium,' edited by Calverton and Schmalhausen; 'The Sex Life of the Unmarried Adult, a Symposium,' edited by Dr. Ira Wile.

और वेत्ता हैं; इन में से कई, चिकित्सक, वा वकील, वा समाजशास्त्री, वा 'साइकोपेनालिस्ट' भी हैं। प्रायः सभी लेख ऊंची काष्ठा के हैं; एक दो अपरिपक्व बुद्धियों के लेखों को छोड़ कर, प्रायः सभी ज्ञान-वर्धक, विचार-कारक, हैं। इन तैंताल्लस लेखकों में से दो या तीन को छोड़ कर, सब के अनुभव, विविध अध्ययन, विविध-विषय-परीक्षण, का निष्कर्ष यही है कि, उत्तम पक्ष वही है जो मनु ने कहा है; पर, साथ ही, जब इस 'कलियुग' में उस का अविकल पालन प्रायः असम्भव हो रहा है, सौ में अस्सी पचासी लड़के लड़कियों, विद्यार्थी विद्यार्थिनियों, का ब्रह्मचर्य अविप्लुत नहीं रहता, विशेष कर पश्चिम में, जहाँ युवा-युवतियों के सह-अध्ययन की रीति फैल गई है—जब यह अवस्था है, तब, इन विशेषज्ञों की सलाह यह है कि, समानशीलव्यसनता को यथासम्भव निश्चय कर के विवाह करें, और चींती भूलों को भुला कर, आगे के लिए, परस्पर अव्यभिचार, परस्पर पतिव्रत-पत्नीव्रत, का दृढ़ निश्चय कर के, सदाचार से जीवन निर्वाह करें, और सन्तान को यथासम्भव उन भूलों से बचावें।

सन १९३६ ई० में, डाक्टर हैना स्टोन और उन के पति डाक्टर एब्रहम स्टोन ने, "ए मैरेज मैन्युअल" (Dr. Hannah Stone and Dr. Abraham Stone, "A Marriage Manual") नाम का ३२२ पृष्ठ का ग्रन्थ छपवाया। प्रश्न-उत्तर के रूप में, यह पुस्तक लिखी गई है; लिखने वाले पति-पत्नी, दोनों, बहुत अनुभवी, इस विषय के विशेषज्ञ विद्वान् और चिकित्सक हैं। एक युवा और एक युवती, जो परस्पर विवाह करना चाहते हैं, दोनों डाक्टरों से प्रश्न करते हैं। ३६६ प्रश्न किये। उन के उत्तर दिये गये। कामशास्त्रीय और विवाहसम्बन्धी बहुतेरे विषयों पर अच्छा प्रकाश डाला है। कहने का ढंग रोचक, बुद्धि-वृद्धक, निष्पक्षपात, शांत, विरुद्ध मतों के बीच का सम्वादी रास्ता दिखता हुआ, है। इस ग्रंथ में ये वाक्य हैं—

"In spite of our changing values, it seems to me that a lasting union of one man with one woman is the most ideal form of human sex

relationship; an ideal marriage is one that meets most adequately the essential objects of the marital union (a) companionship, (b) sexual intimacy, (c) the establishment of a family.” इसका अर्थ यह है—‘जीवन के उद्देश्य क्या हैं, कौन वस्तु स्पृहणीय हैं, क्या पुरुषार्थ अभीष्ट होने चाहिए—इस विषय के विचारों में, आधुनिक मानव जगत् में, बहुत परिवर्तन हो रहा है। उस सब को देखते हुए भी, हम को यही समझ पड़ता है कि, एक पुरुष का एक स्त्री से शाश्वतक वैवाहिक सम्बन्ध ही उत्तम, उत्कृष्टतम, आदर्शतम विवाह ही वैसा है जिस से तीन अभीष्टों की प्राप्ति हो, (१) सुख दुःख में समवेदिता, तुल्यता, संग-साथ, सहचार, सख्य, मैत्री, (२) कामीय अंतरंगता, घनिष्ठता, दर्श-स्पर्श में असंकोच, (३) संतति का उत्पादन पालन, कुल का प्रतिष्ठापन।’

सारी पृथ्वी की परिक्रमा कर के, बहुत सा देशाटन कर के, बहुत-सी खोज और छान-बीन कर के, विविध प्रकार के हज़ारों स्त्रियों पुरुषों के कामीय सम्बन्धों के अनुभवों और फलों के ज्ञान का सम्पादन कर के, ये दोनों चिकित्सा-शास्त्री सज्जन, प्राचीन ‘आर्य कुल के अपने गृह’ को वापस आये हैं। ‘सवेरे का भूला-भटका शाम को घर आया तो भूला नहीं कहाया।’ विचारशील पाठक सद्यः पहिचान लेंगे कि ये तीन वैवाहिक अभीष्ट वे ही हैं जिन की सूचना, संस्कृत में पुराणों ने की है—प्रीतिः, रतिः संततिश्च, काम-भार्या-त्रयं स्मृतं”। प्रीति, मित्रता, सुख दुःख में ऐक्य, सहचार; रति, कामीय अन्तरङ्गता, घनिष्ठता, पारस्परिक शरीर-संमिश्रण, विश्रम्भ, संकोच का अभाव; उत्तम संतान का प्रजनन, पालन-पोषण, एक ‘कुल’ का संस्थापन।

डाक्टर एक्सनर की “दि सेक्सुअल साइड ऑफ़ मेरेज” (Dr. M. J. Exner’s “The Sexual Side of Marriage.”) १९३२ ई० में छपी, स्टोन की पुस्तक से छोटी है, प्रकार भी दूसरा है, पर गवेषण इस में भी बहुत किया है; और निष्कर्ष इस का भी वही है जो उस का है। हज़ारों विवाहित और अविवाहित स्त्री पुरुषों के कामीय

अनुभवों की जाँच कर के यही स्थिर किया कि है (१) मानस प्रीति (२) विवाह के भीतर सुशिक्षित शरीर-मिश्रण, (३) उत्तम अपत्य, मे ही जीवन का आनन्द है ।

श्री जेनी ली, १९२६ ई० मे ब्रिटिश पार्लमेंट की सदस्य हुई; अमेरिका, यूरोप, रूस मे बहुत घूमी, रूस मे प्रथम बार १९३० ई० मे गईं, तब से और भाँ कई बार गईं; ब्रिटिश मिनिस्ट्री के सेक्रेटेरियट (दफ्तर) मे इन को एक जगह भी दी गई थी, परन्तु समाचार-पत्रों मे लेख छुपाने का स्वतन्त्र्य रहे, इस लिए उस पद को त्याग दिया । १९४१ ई० के अगस्त मे पुस्तिका छपाई, “अवर ऐलाइ रशिया”, Our Ally Russia; चौंसठ पृष्ठ की इस छोटी पुस्तिका के आठ अध्यायों मे, सोवियट शासन और रूसी सामाजिक और वैयक्तिक जीवन के सभी मुख्य अंगों की सार सार बातें लिख दी हैं; लिखने के प्रकार से, पाठक के चित्त पर यह प्रभाव पड़ता है कि निष्पक्ष सत्य लिखा है । पुस्तिका के पृ० २४ पर लिखा है, “हाल मे, विवाह और तलाक के कानून कड़े कर दिए गए हैं, स्त्री और पुरुष का शाश्वतिक संग साथ, और अपने और अपनी सन्तान के लिए परस्पर-संबद्ध दृढ़-मूल (कौटुम्बिक) जीवन का साधन और निर्वाहण—इस समय रूस देश मे यही भावना धारणा बलवती है” । अर्थात्, विविध प्रकारों की परीक्षा और अनुभव कर के, रूसी जनता और शासक भी मनु के सिद्धांत के पास पहुँचे हैं ।

(व) विवाह सुखमय कैसे हो, इस के साधनों का वर्णन । कामशास्त्र का ठीक नाम तो ‘सांसारिक-सुखशास्त्र’, वा ‘दाम्पत्य-शास्त्र’, वा ‘गार्हस्थ्य-शास्त्र’ होना चाहिए । इस दृष्टि से, इस शास्त्र के ज्ञानांग मे, स्त्री और पुरुष के आदर्श शरीरों का वर्णन, चित्रों के साथ, होना चाहिए ।

अर्थस्य मूलं निष्कृतिः, क्षमा च; कामस्य रूपं च, वयो, वपुश्च;
धर्मस्य यागादि, दया, दमश्च; मोक्षस्य चैव उपरमः क्रियाभ्यः ।

काम का मूल, यौवन, रूप-प्रप्ति, और दृढ़ शरीर है; अर्थ का, नीचा निष्ठ व्यवहार और बर्दाश्त, नम्रता; धर्म का, यज्ञ याग आदि, दृष्ट आपूर्त आदि, के द्वारा परार्थ कार्य, दया, और इन्द्रिय-दमन; मोक्ष

का, सब क्रियाओं से उपरम, निवृत्ति । कामशास्त्र की दृष्टि से, कामसूत्र में, इन चार में से प्रथम तीन पुरुषार्थों को नमस्कार किया है, और उन का लक्षण संक्षेप में, किया है, वह पृ० १८५-१८६ पर ऊपर लिखा गया । मोक्ष का तो केवल नाममात्र लिया है; उस को काम-शास्त्र में अनधिकृत । अनुपयुक्त समझा; पर यह ठीक नहीं; साक्षात् सम्बन्ध तो नहीं है, किन्तु परम्परा है । अध्यात्म शास्त्र के सिद्धान्त, एक और अभ्युदय के अन्तर्गत तीन पुरुषार्थों को, और दूसरी ओर निःश्रेयसात्मक चौथे पुरुषार्थ मोक्ष को, परस्पर बाँधे हुए हैं, उन सिद्धान्तों की सर्वथा उपेक्षा करने से, “आत्मवत् सर्वभूतेषु” को भुला देने से, न धर्म ही, न अर्थ ही, न काम ही, सुख अधिक (और दुःख कम) के रूप से सध सकता है; ‘काम’ का जो गुस्तर पक्ष वा अंश ‘प्रीति’ है, वह नहीं पनपेगी । गार्हस्थ्य में, पापों से ही ‘वैराग्य’ होना उचित है, पुण्यात्मक सांसारिक व्यवहारों से नहीं; पर ऐसे ‘साराग्य’ को भी धर्म बनाये रहने के लिए, उत्तम अध्यात्म भाव का कुछ न कुछ ध्यान, मन में बना रहना, उपयुक्त ही, किंवा एक सीमा तक आवश्यक भी, है; इसी लिए, अक्षरारम्भ के पहिले संध्या वन्दन सिखाने की विधि है; अभ्युदयाभिलाषी युवा को, मोक्षोन्मुख शांत सद्बुद्धों के दर्शन पूजन से, अति अभिमान, अति काम, अति लोभ आदि नहीं होने पाता, और सभी सांसारिक कार्यों में सहायता और अच्छे उपदेश मिलते रहते हैं । इस लिए वात्स्यायन अन्तिम पुरुषार्थ की सर्वथा उपेक्षा नहीं करना चाहता था ।

कन्या वरयते रूपं, माता वित्तं, पिता श्रुतं,

बांधवाः कुलमिच्छन्ति, मिष्टान्नम् इतरे जनाः (लोकोक्ति) ।

कुलं च, शीलं च, सनाथतां च, विद्यां च, वित्तं च, वपुर्, वयश्च,
एतान् गुणान् सप्त विचिन्त्य, देया कन्या बुधैः; शेष अचित्नीय ।
(व्यास-स्मृति)

अव्यंगांगीं, सौम्यनाम्नीं, हंसवारणगामिनीम्,

तनुलोमकेशदशनां; सृङ्गगीम्, उद्वहेत् स्त्रियम् (मनु)

युवा और कन्या दोनों का कुल, शील, विद्या, वित्त, वपु (शरीर

की सुन्दरता और स्वस्थता), वयस्, अच्छा नाम, अच्छी चाल, आदि का विचार कर के विवाह स्थिर करना चाहिये ।

रूप—यौवन की प्राप्ति के बाद, 'काम' का उद्बोधक, सब से पहिले, सुन्दर 'रूप' है । प्रायः अनार्ष अर्वाचीन संस्कृत-साहित्य मे, तथा हिन्दी-साहित्य मे, स्त्री का ही नख-सिख-वर्णन देख पड़ता है; वह भी अतिरंजित, यहाँ तक कि मिथ्या और भ्रम है । पुरुष-शरीर की शोभा का वर्णन बहुत कम मिलता है । इस का फल यह हुआ है कि, पुरुष के मुख और अन्य अंग के सुन्दर होने की कोई जरूरत नहीं, पुरुष भोक्ता, और स्त्री भोग्य है, भोग्य ही को सरस होना चाहिये—ऐसा दुर-भाव फैल रहा है । फलतः सुन्दर पुरुष-मुख कम देख पड़ते हैं; तथा, क्रिया-प्रतिक्रिया के नियम से, जब पिता सुन्दर न होंगे तो केवल माता के सुन्दर भी होने से कन्या-सर्वथा सुन्दर नहीं हो सकती, इस लिये स्त्रियों का सौन्दर्य भी विरल हो रहा है, और समस्त जाति रूपहीन होती जाती है । पश्चिमीय देशों मे कभी कभी 'स्कल्पटर', sculptor, प्रतिमाकार, रूपकार, मूर्ति-उत्कीर्णक, तथा 'पेण्टर', painter, चित्रकार लोगों मे बहुत रोचक बहस उठती रहती है; इस प्रश्न पर, कि स्त्री-रूप निसर्गतः अधिक सुन्दर और स्थायी है, कि पुरुष-रूप । सिद्धान्त यह है कि पुरुष को स्त्री-रूप और स्त्री को पुरुष रूप अधिक सुन्दर प्रकृत्या जान पड़ता है । इस का आध्यात्मिक कारण खोजना हो तो, काम के पारमार्थिक अध्यात्मतत्त्व से सम्बद्ध, स्त्रीत्व और पुरुषत्व का आध्यात्मिक तत्त्व जानना होगा ।

सौन्दर्य क्या है, इस पर, पूर्व मे भी, पश्चिम मे भी, बहुत विचार किया गया है ; आध्यात्मिक निष्कर्ष यही है,

यद् यस्य रोचते, तस्मै, तद् एव ननु सुन्दरं;

जो रूप जिस को रुचै, उस के लिये वह और वही सुन्दर है ।

पुरुष भोक्ता और स्त्री भोग्य—यह भाव असम्भ्य, अनार्य, असत्य है । यदि ऐसे शब्दों का प्रयोग करना ही हो, तो कहना चाहिये कि स्त्री-पुरुष दोनों परस्पर भोक्ता और भोग्य हैं । आर्य ग्रन्थों मे यह नहीं देख पड़ता । यदि सीता की शोभा का वर्णन है तो राम की शोभा का

उस से अधिक है* । कृष्ण के रूप की महिमा तो पुष्पा इतिहास में
 * महर्षि वाल्मीकि ने राम जी के आध्यात्मिक गुणों का वर्णन तो
 किया ही है, उन के शरीर के एक-एक अङ्ग की भी आदर्श-प्रवीर-पुरुषोचित
 शोभा का भी पुनः पुनः वर्णन किया है । पर सीता देवी के स्त्री-शरीर का
 वर्णन कैसे करें ?

अहो महर्षेः काश्यप, अहो वत्सदयालुता,

अहो बोधनकौशल्यं, अहो शिक्षाप्रवीणता !

परन्तु महर्षि की करुणा का, वात्सल्य, बोधन कौशल्य, शिक्षा-
 प्रावीण्य का, क्या कहा जाय ! सीता के शरीर का भी वर्णन किया ही ।
 इन्द्रजित् ने राम जी और लक्ष्मण जी को नागपाश से बांध दिया है;
 दोनों भाई मूर्च्छित, निश्चेष्ट, प्राणरहित से, पृथ्वी पर पड़े हैं; रावण की
 आज्ञा से सीता देवी को विमान पर बिठा कर, उन्हें दिखानेके लिये, राक्षस
 लाते हैं ; देख कर, सीता देवी, विह्वल होती है; “जो जो लक्षण दैवज्ञो ने
 कहा है कि, जिस पत्नी के शरीर में ये लक्षण हों, उस को वैधव्य कभी
 नहीं हो सकता, वे सब लक्षण मेरे शरीर में वर्तमान हैं; फिर कैसे यह
 वैधव्य ?” और सीता देवी अपने शरीर के लक्षणों का वर्णन करती है
 (युद्धकांड, सर्ग ४८) । इस प्रकार से महर्षि ने, ऐसे दारुण दुःख के
 समय में, स्वयं देवी के मुख से अपने शरीर का वर्णन कराया, कि किसी
 के चित्त में काम-विकार उत्पन्न हो ही नहीं सकता; देवी के दुःख से दुःखी
 ही होना पड़ता है । यह महर्षि का काश्यप, वात्सल्य, उपदेश-प्रावीण्य है ।
 जैसे, छोटा बच्चा, अपनी माता के साथ स्नान करता हुआ, उस के शरीर को
 निर्विकार भाव से देखता है, वैसे ही, सज्जन, इस वर्णन को पढ़ कर,
 चित्त का संस्कार ही पाता है, विकार नहीं ।

यथा बालो हि सौन्दर्यं मातुः स्नान्याः निरीक्षते,

संस्कारं एव चक्ष्माति, विकारं न प्रयाति च,

विषीदत्या महादुःखैः सीतादेव्या हि वर्णनं

कृतं यत् स्वशरीरस्य, पठित्वा, सज्जनस् तु, तत्,

शुभं संप्राप्नुयाज् ज्ञानं, तथा भावं च सात्विक ।

बहुत ही प्रसिद्ध है। “विभ्रद् वपुः सकलसुन्दरसन्निधानं”, “त्रिभुवनकमनं तमालवर्णं”, “नेत्रोत्सवं विदधतं नगरांगनानां”; कृष्ण के शरीर में मानो संसार के सब सुन्दरतम पदार्थ एकत्र हुए थे; वह ऐसा था जिस को स्त्री-पुरुष आंख फाड़ फाड़ कर देखें, जिस के देखने से आंख थकें नहीं, अधार्य नहीं। पुराणों में कथा है, स्वर्ग में बहस चली, सब से सुन्दर कौन है; उर्वशी, मेनका, रम्मा आदि अप्सराओं की पंचायत बना कर, नारद ऋषि को मध्यस्थ, प्राङ्ग्विवाक्, सरपंच, नियत कर, सब लोकों में धूम कर निर्णय करने को, इन्द्र ने नियुक्त किया; राजा पुरुषा को, स्नान के समय, अनघावृतांग, नग्न, देख कर, पंचायत ने निश्चय किया कि ये ही सब से सुन्दर हैं; फिर उर्वशी उन पर, और वे उर्वशी पर, इतने मुग्ध हुए कि विवाह हुआ और चन्द्रवंश बढ़ा। स्नान के समय जांच इस लिए की गई कि, स्वाभाविक लावण्य पर, स्वेद आदि धुल कर, और भी ‘आब’, ‘पानी’, की चमक, आ जाते हैं। यह हुई पौराणिक कथा। इतिहास में विख्यात सिकन्दर की भी, स्नान के समय, उस के योद्धा देखने को जमा हो जाया करते थे; उस का शरीर ऐसा ही सुन्दर और बलवान् था। उस की शोभा पर भी, और युद्धनेतृत्व के कौशल पर भी, मुग्ध हो कर, योद्धा उस के लिए अपने प्राण का बलिदान किया करते, और उस की विजयश्री को नित्य बढ़ाते रहते थे; अंत में, पंजाब देश के राजा पौरव से युद्ध कर के, सिकन्दर का और उस के रणोच्चट भटों की युद्धश्रद्धा क्षीण हुई; कामसूत्र, अर्थशास्त्र, पंचतंत्र आदि ग्रन्थरत्नों के कर्त्ता, वात्स्यायन-चाणक्य महामंत्री, के बुद्धिबल से समुन्नद्ध, चंद्रगुप्त की साम्राज्य-शक्ति की कीर्ति सुन कर, वे और भी हिम्मत हारे, और अपने देश की ओर वापस चले* । राजा पौरव की शरीर-सम्पत्ति सिकन्दर से

*—ग्रीक जाति के इतिहास-लेखकों ने तो यही दिखाने का यत्न किया है कि ‘पौरस’ (पौरव) हारा और संधि का इच्छुक हुआ; पर इस के बाद सिकन्दर ने विजय-यात्रा समाप्त क्यों कर दी, और पीछे क्यों लौटा ? इस का कोई पर्याप्त हेतु नहीं बताया। नई गवेषणाओं से अधिकाधिक सिद्ध होता जाता है कि, सिकन्दर ही हारा, बहुत घायल हुआ, उस की

भी किन्हीं अंशों में बढ़ी चढ़ी थी, ऐसा स्वयं ग्रीस देश के तत्कालीन इतिहास-लेखकों के ग्रन्थों से विदित होता है; साढ़े सात फुट से अधिक ऊँचे थे, हाथी की गर्दन पर सवार, बिना महामात्र (महाउत) के, स्वयं उस को चलाते दौड़ाते हुए, (जैसे महाभारत में राजा भगदत्त), युद्ध करते थे; ग्रीक लेखक प्लूटार्क कहता है कि पौरव, हाथी पर सवार नहीं, बल्कि घोड़े पर सवार जान पड़ते थे, गजराज और नरराज के शरीरों की उंचाई की निष्पत्ति (अनुपात, 'निस्वत', 'प्रोपोर्शन', Proportion) से भी, और राजा के हस्ति-संचालन-कौशल से भी, ऐसा जान पड़ता था मानो अश्व पर अश्वारोही आरूढ़ है; दवे शब्दों में सिकन्दर की हार भी प्लूटार्क कबूलता ही है। पंजाब प्रांत अब भी शरीर-सम्पत्ति की खान है। खेद है कि महाभारत-ग्रन्थ के बाद, सच्चे, सविस्तर, बहुविषय-संग्राहक, बहुश्रुतता-संपादक, सर्वशास्त्रसार, सर्वकाव्यरसाधार, नवीन-नवीन इतिवृत्तों से पूर्ण, अतः अधिकाधिक मनोहर और ओजस्वी, इतिहासों के लिखने का स्रोत ही इस अभाग्य देश में बंद हो गया। कामशास्त्र का इतिहास से घनिष्ठ सम्बन्ध है, यह ऊपर सूचना की जा चुकी है। प्रायः सभी असाधारण ऐतिहासिक घटनाओं के करने वाले, अलौकिक, अति विशिष्ट, धर्मावतारों और अधर्मावतारों, की उत्पत्ति में, कोई विशेष आविष्कार, किसी विशेष काम-विकार का भी लगा रहता है; यह, पुराणों में, रामादि और रावणादि, कृष्णादि और कंसादि, पांडवादि और कौरवादि, तथा उन के मुख्य सहायकों, की जन्म-कथाओं से बहुधा सूचित किया जाता है। आधुनिक पाश्चात्य पौरस्त्य लेखक अक्सर इस की चर्चा बचा जाते हैं, पर इस से, अध्येता के कार्य-कारण-संबंध-ज्ञान में त्रुटि रह जाती है।

अच्छे अर्वाचीन कवियों ने भी, कभी-कभी, पुरुष-नायकों का भी कुछ वर्णन कर दिया है; यथा रघु का कालिदास ने,

युवा युगव्यायतबाहुर् अंसलः कपाटवक्त्राः परिणद्धकंधरः,

वपुःप्रकर्षाद् अजयद् गुरुं रघुम्, तथापि नीचैर् विनयाद् अदृश्यत ।

ज्ञेना भागी, और उस ने राजा पौरव से सन्धि की प्रार्थना की, और लौटने की अनुमति पाई ।

वृषभों पर रक्खे जाने वाले युग (जूआ) के ऐसे मोटे और लम्बे बाहु, भारी कन्धे, दुर्ग के फाटक के ऐसा विशाल और दृढ़ वक्षःस्थल, मांसपेशियों से नद्ध ग्रीवा, इस प्रकार के उत्कृष्ट शरीर से, रघु, अपने पिता दिलीप से भी बढ़ गये; किन्तु विनय से मानो दबे हुए ही रहते थे ।

तथा श्रीहर्ष ने, नल का, दूसरे प्रकार से,

अधारि पद्मेषु तदंघ्रिणा घृणा, क तच्छयच्छायलवोऽपि पल्लवे,

तदास्यदास्येऽपि गतोऽधिकारितां न शारदः पार्वणशर्वरीश्वरः । (नैषधं)

राजा नल ने जब यौवन में प्रवेश किया, तब उन के पैरों ने कमलों का तिरस्कार किया; उन के हाथों की सुन्दरता की छाया भी, अच्छे से अच्छे पल्लवों ने नहीं पाया; पूर्णिमा के चन्द्रमा की शोभा तो उन के मुख की शोभा की दासी होने के भी योग्य नहीं थी ।

एक अन्य नाटककार ने बहुत ललित शब्दों में, राम और सीता के परस्पर भाव, एक दूसरे के सौन्दर्य के विषय में, विवाह से पहिले के, कहे हैं,

यौवनोद्गमनितान्तशङ्किताः, शीलशौर्यबलकांतिलोभिताः ,

संकुचन्ति चिकसन्ति राघवे, जानकीनयननरीजश्रियः ।

अत्तरङ्गय, तरङ्गलोचने ! लोचने कमलगर्वमोचने,

अस्तु सुन्दरि कलिन्दनन्दिनीवीचिडम्बरगभीरम् अम्बरम् ।

यौवन के आरम्भ के कारण नितान्त सकुचाते; पर राम जी के शील. शौर्य, बल, कांति से लुभाते भी, सीतादेवी के नयन चंचल हो रहे हैं ; (यह, विवाह के पहिले, मिथिला के उद्यान में दोनों की भेंट के समय की बात है) ; राम जी सीतादेवी से कहते हैं :

आप के लोचन, जल की तरङ्गों के ऐसे चंचल हो रहे हैं, सो इन को स्थिर कीजिये, कि मैं इनकी शोभा मन भर के देख सकूँ ; अभी तो मानो स्वच्छ श्वेत आकाश में कलिन्दनन्दनी यमुना की तरङ्गें दिखा रही हैं ।

तथा मृच्छकटिक नाटक के नायक का वर्णन है,

घोषोन्नतं मुखम्, अपाङ्गविलासिनेत्रं, नैतद् विभाजनम् अकारणदूषणानां ;
नागेषु गोषु तुरगेषु तथा नरेषु, नैवऽाकृतिः सुलदृशं विजहाति वृत्तम् ।

ऊंची नाक, विशाल नेत्र, जिस की आकृति में हों, वह पुरुष दोष लगाने योग्य, दुष्कर्मा, प्रायः नहीं होता ; हाथी, घोड़े, वृषभ, और मनुष्यों का वृत्त, प्रायः उन की आकृति के अनुसार होता है, उदार आकृति-वालों का स्वभाव और चरित्र भी प्रायः उदार ही होता है।

हिन्दी-साहित्य में तुलसीदास जी ने भी प्रायः आर्ष भावों का प्रदर्शन किया है, यद्यपि कहीं कहीं, भक्ति की अति कर दी है।

आदर्श पुरुष और आदर्श स्त्री के, बालक-बालिका, कुमार-कुमारी, युवा-युवती, प्रौढ़-प्रौढ़ा, वृद्ध-वृद्धा अवस्थाओं के चित्र, घर-घर में रहने चाहियें, जिन को देखते-देखते विवाहित दम्पतियों के मन में वे रूप ऐसे बस जायें कि उन की सन्तान वैसी ही होने लगै। राम और सीता, कृष्ण और रुक्मिणी, बलराम और रेवती, वसिष्ठ और अरुंधती, नल और दमयन्ती, सत्यवान् और सावित्री, बुद्ध और यशोधरा की, बाल्यादि सब अवस्थाओं की तस्वीरों या प्रतिमाओं की घर-घर में पूजा बड़ी उपकारक हो, यदि ये तस्वीरें और प्रतिमा सचमुच सुन्दर हों। मूर्तिपूजा की युक्तिमत्ता, उपादेयता, चरितार्थता, तभी है जब इष्टदेव की मूर्ति और भाव सुन्दर और सात्विक हों, और, 'यो यच्छुद्धः स एव सः' के नियम से, उपासक और उस की संतान के देह और चित्त भी ध्यान और भक्ति के बल से, वैसे ही सुन्दर और सात्विक हो जायें। 'जिस की जिस पर श्रद्धा होती है, उस का रूप वैसा ही हो जाता है'। खेद है कि मूर्तियां प्रायः सुन्दर के स्थान पर भद्दी रहती हैं। ग्रीस देश में, दो सहस्र वर्ष पहिले, सौन्दर्य की उपासना बहुत हुई, और उस समय वहां स्त्री-पुरुष बहुत सुन्दर होते थे। उस समय की जो बची-खुची सङ्गमरमर की टूटी-फूटी भी प्रतिमा, खंडहलों में दबी-दबाई मिली हैं, उन को, और उन के फोटो चित्रों और प्रतिकृतियों को भी देखते आंख नहीं थकती। हिमालय पर्वत की किन्हीं-किन्हीं द्रोणियों में अब भी ऐसी जातियां हैं, जिन के विषय में, स्वयं अंग्रेजों ने, अपना जात्यभिमान भुला कर, मुक्तकंठ लिखा है, कि इन से अधिक सुन्दर स्त्री-पुरुष अन्यत्र कहीं नहीं हैं।^१

१-वात्स्यायन ने, इस प्रकार से, स्त्री और पुरुष के शरीर की सुन्द-

वपुः—वपुष्मत्ता, शरीर-सम्पत्ति, अर्थात् बल और दृढ़ता, भी काम-सुख के लिए आवश्यक है; केवल सुन्दर-रूढ़ पर्याप्त नहीं; यदि बहुत नाजुक, सुकुमार, रोगी है, तो सुन्दर ही होकर किस काम का ? इस लिए, कामशास्त्र में, उपयुक्त आहार तथा व्यायाम की भी चर्चा होनी चाहिये।

रता के लक्षण तो कहे नहीं ; उन की गुह्य इन्द्रियों के परिमाण के भेद से, तीन-तीन भेद लिख दिये हैं, यथा,

शशो, वृषो, अश्वः, इति नायक-विशेषाः ;

नायिका पुनः मृगी, बडवा, हस्तिनी, चेति ;

(साम्प्रयोगिक अधि०, २ अध०) ।

पीछे के लेखकों ने चार भेद किये हैं,

शशो, मृगो, वृषो, वाजी, पुरुषास्तु चतुर्विधाः ;

पद्मिनी, चित्रिणी चैव, शङ्खिनी, हस्तिनी, स्त्रियः ।

शशी, मृगी, गौ, बडवा, कहना था ; पर ऐसा नहीं किया । इस प्रकार के भेद, मैथुन में शरीर सुख की अधिक दृष्टि से किये गये हैं ; सर्वथा उपेक्षणीय तो नहीं है ; क्योंकि समान-शील-व्यसनता में शरीर-समता भी अन्तर्गत है ; किन्तु, शरीर के अन्य, और अ-गुह्य, अवयवों के सौन्दर्य का, और उत्तम चारित्र्य के गुणों का, अधिक वर्णन होना चाहिये, क्योंकि पहिले परिदृश्यमान साक्षात् आकर्षक तो ये हैं । वाल्मीकि रामायण में, कई स्थानों में, राम और सीता के जो वर्णन किये हैं, वे देखने योग्य हैं ; 'न्यग्रोधपरिमंडलः' और 'श्यामा' विशेषण दिये हैं; इन दो शब्दों के ठीक अर्थ आज काल प्रायः भूले हुए हैं; पुराणों के वाक्यों के आधार पर यहां लिखे जाते हैं ।

प्रसारितभुजस्य इह, यस्य बाहुद्वयान्तरं

उच्छ्रायेण सम, सः स्यान् न्यग्रोधपरिमंडलः ;

महाधनुर्धराश् चैव, त्रेतायां, चक्रवर्त्तिनः

सर्वलक्षणसम्पन्नाः, न्यग्रोधपरिमंडलाः ;

न्यग्रो-रुधौ तु स्मृतौ बाहू, व्यामो न्यग्रोधः उच्यते ;

व्यामतुल्योच्छ्रयो यस्य अस्ति अधः ऊर्ध्वं च देहिनः ,

ऊपर कहा कि शरीर-सम्पत्, वपुष्मत्ता, अब भी पंजाब में बहुत है। अफ़ग़ानिस्तान में भी है; याद रहै कि मुहम्मद और इस्लाम धर्म के जन्म के पहिले, उस देश का नाम ‘गांधार था, (अब ‘कंदहार’ है), और वहां

सम-उच्छ्रय-परीणाहो, न्यग्रोधपरिमंडलः ।

स्तनौ सुकटिनौ यस्याः, नितम्बे च विशालता,

मध्ये क्षीणा भवेद् या, सा न्यग्रोधपरिमंडला ।

शीते सुखोष्णसर्वाङ्गा, ग्रीष्मे तु सुखशीतला,

तप्तकांचनवर्णाभा, सा स्त्री श्यामा इति कथ्यते ;

अप्रसूतांगनायाः च श्यामा (सोमलतौषधौ...) ।

(अग्नि पु०, मत्स्य पु०, विश्वकोष, शब्दकल्पद्रुम आदि)

जिस पुरुष की छाती-पीठ अर्थात् धड़ की, और उँचाई की, नाप बराबर हो, वह ‘न्यग्रोधपरिमंडल’; ऐसे, त्रेतायुग में महाधनुर्धर चक्रवर्त्ती होते थे ; बाहु को न्यग्रोध कहते हैं; (न्यक्, नीचे, रह, बढ़ना, लटकना, जैसे वट के बरोह; वटवृक्ष को भी न्यग्रोध कहते हैं); फैलाई हुई बांह का जो परिमाण, वही सिर से पैर तक का, जिस का हो, तथा छाती का बेरा और उँचाई भी बराबर हो, वह न्यग्रोधपरिमंडल । जिस स्त्री के स्तन कटिन, नितम्ब विशाल, कमर पतली हो, वह ‘न्यग्रोधपरिमंडला’; जिस का शरीर शीत काल में उष्ण, और ग्रीष्म काल में ठंडा हो, और जिस का रंग तपाने सेने के ऐसा हो, वह ‘श्यामा’ । यहां श्यामा का अर्थ सांवली, काली, नहीं ; रामायण में सीता का वर्ण गौर लिखा है । जिस स्त्री को प्रसव नहीं हुआ है, उस को भी श्यामा कहते हैं ।

सभी अंग पुष्ट और सुन्दर होने चाहियें ; तौ भी स्त्री शरीर में स्तनो की, और पुरुष शरीर में बाहुओं की, शोभा पर, साहित्य में अधिक ध्यान दिया है । क्यों ? अध्यात्मशास्त्र की दृष्टि से हेतु यह जान पड़ता है, कि मनुष्यों के चित्त में, अव्यक्त रूप से यह भाव बैठा हुआ है कि, अच्छे स्तनो से बालकों का पालन, और अच्छे बाहुओं से कुटुम्ब और समाज का रक्षण, अच्छा हो सकता है ; काव्यों में, ‘पीनपयोधरा’ और ‘महाबाहु’ ‘महाभुज’ शब्द, इस हेतु से, बहुधा स्त्री-पुरुष के विशेषण लिखे गये हैं ।

के वाशिदे सब 'हिन्दू' और बौद्ध थे; बुद्ध, चंद्रगुप्त, सिकंदर, अशोक, आदि के समय में, तक्षशिला का विद्यापीठ परम प्रसिद्ध था; पाणिनि, पतंजलि, आदि का जन्म इसी प्रान्त में हुआ; अस्तु। सिख-मंडली में कहा जाता है कि महाराज रणजीत सिंह जब हाथी पर निकलते थे, तब सर्दार हरिसिंह नडवा, उन के हाथी के पुंछ पर एक हाथ रखे हुए साथ-साथ बात करते चलते थे, जैसे किसी घुड़सवार के साथ उस का आत्मीय, उस के घोड़े के पुंछ पर हाथ रखे बात करता चलै; ऐसे विशालकाय थे। इन्हीं हरिसिंह और मेलाराम ने अफगानिस्तान और काबुल फतह किया; हरिसिंह ने उसी युद्ध में अपना शरीर छोड़ा। एक पंजाबी सज्जन से मैंने सुना कि अब तक अफगानों लड़ाकू जातियों की स्त्रियां, अपने शोर करते बच्चों को यह कह कर चुपाती हैं कि "हरिसिंह आया, नडवा आया"। ऐसा विशाल शरीर होना असम्भव नहीं, और किंवदन्ती को अत्युक्ति और मिथ्या हटात नहीं समझ बैठना चाहिए; साढ़े छः फुट के सिख और अफगानी मैंने कई देखे हैं। ७ जनवरी १९३० ई० के 'पायोनियर' नाम के दैनिक में, (जो उस समय इलाहाबाद से निकलता था), एक चित्र छपा है; इस में जे० जी० टावर नाम का अतिकाय पुरुष, एक हाथी के पुंछ पर हाथ रखे और अपनी दाहिनी कुट्टि में एक साधारण पुरुष को दबाये, दिखाया है। टावर का उच्छाय (उँचाई, क्रद) आठ फुट चार इंच लिखी है; और शरीर की तौल एक हजार 'पाउंड', अर्थात् साढ़े बारह मन। 'एन्साइक्लोपीडिया ब्रिटानिका' में 'जायन्ट्स' (Encyclopedia Britannica, article 'Giants') पर लेख है, और दैनिक पत्रों में समय-समय, ऐसों के हाल छपते रहते हैं। गिबन ने, अपने लिखे "रोम-साम्राज्य के इतिहास" में, मैक्सिमिन नाम के एम्परा का सुप्रमाणित हाल लिखा है, कि आठ फुट से अधिक ऊँचा था, उसी अनुपात से मोटा, अति बलवान्, दिन में बीस सेर मांस और तीस सेर मदिरा खा-पी लेता था; दूसरा वृकोदर भीम ही था। भारतवर्ष को ऐसे बलशाली भीम, अर्जुन, पौरवों की आवश्यकता है। जैसे सूखे भूखे, मर्कट-आकृति, मर्कट-प्रकृति के, जीव देश में भर रहे हैं, वे भारत का उद्धार नहीं कर सकते।

वयस्—तीसरे; उपयुक्त वयस् भी कामोपभोग का आवश्यक अंग है। इस सम्बन्ध में, किस वयस् में विवाह होना चाहिये, इस का भी विचार कामशास्त्र में होना आवश्यक है।

मुक्ताफलस्य छायायास् तरलत्वं इव अन्तरा

दृश्यते यद्युवांगेषु, तल् लावण्यम् इह उच्यते ।

मोती के 'आव', पानी, के ऐसी, लवण, नमक, के डले के ऐसी, तरल चमक, जो युवा अंगों पर देख पड़ती है, उस को लावण्य, लुनाई, नमकीनी, सलोना-पन कहते हैं। (स-लोना शब्द भी स-लवण का ही रूपान्तर है)। यह पूर्वोक्त (पृ० १६७) शुक्रकला का फल है। लावण्य और तारुण्य का साथ है। आयुर्वेद, सुश्रुत आदि में,

पूर्णषोडशवर्षा स्त्री पूर्णविशेन संगता,

इत्यादि से, बीस और सोलह वर्ष का वयस्, पुरुष और स्त्री के विवाह (संगम) के लिये उचित है, ऐसी सूचना की है। इस से कम तो किसी प्रकार होना ही नहीं चाहिए। इतने वर्ष तक अविप्लुत-ब्रह्मचर्य से रहने से शरीर में लावण्य तारुण्य की यथा-कथंचित् कान्ति और दीप्ति आ जाती है। पुराणों में, स्वर्ग और नन्दन-वन के आदर्शों के वर्णन में, ऐसा रूपक बनाया है कि, स्वर्गवासी पुरुषों और स्त्रियों का, पच्चीस और सोलह वर्ष का स्थिर यौवन रहता है। मनुस्मृति की प्रचलित लिखी छपी प्रतियों में पाठ यों देख पड़ता है,

त्रिंशद्वर्षोद्गते कन्यां हृद्यां द्वादशवर्षिकीं;

त्र्यष्टवर्षोऽष्टवर्षां वा, धर्मे सीदति सत्वरः ।

'तीस वर्ष का पुरुष बारह वर्ष की कन्या से, अथवा, यदि ब्रह्मचर्य धर्म के अवसाद के भय से त्वरा हो तो, चौबीस वर्ष का पुरुष आठ वर्ष की स्त्री से विवाह करे'। निश्चयेन यह पाठ भ्रष्ट है। पुरुष की अवधियां तो विज्ञान-सम्मत हैं, पर स्त्री की स्पष्ट ही विज्ञान-विरुद्ध हैं। बारह वर्ष की अनभिष्यक्तांग बालिका से तीस वर्ष के प्रौढ़ पुरुष का, अथवा आठ वर्ष की अबोध बच्ची से चौबीस वर्ष के तरुण का, संयोग तो घोर बाल-हत्या और महापातक है।

मैं एक ऐसे कुटुम्ब का हाल स्वयं जानता हूँ जहाँ (१६२० के आसपास) कोई पैंतीस वर्ष हुए होंगे, एक हृष्ट-पुष्ट व्यायाम-शील (और प्रायः सदा-चारी भी) बीस वर्ष के युवा का दूसरा विवाह, पहिली पत्नी के किसी रोग से मर जाने पर, एक ठीक आठ वर्ष की बच्ची से कर दिया गया। उस अनजान बच्ची को, प्रथम प्रसंग में ही अत्यन्त पीड़ा हो कर, गर्भ भी रह गया; गर्भ की वृद्धि से अति व्याकुल, वह बच्ची अपने साथ खेलने वाली बालिकाओं से कहती फिरती थी, 'अभी हमें ऐसा नहीं होना चाहिये था', 'अभी हमें ऐसा नहीं होना चाहिये था'; सतर्पण मास असमय प्रसव-वेदना उठी; भयंकर यातना के साथ मृत बालक हुआ; उस को, वह बालिका, अपनी स्तनहीन दुग्धहीन छाती पर दोनों हाथों से चपका कर, परलोक को चली गई, परमेश्वर से पूछने को, 'आप ने ऐसा क्यों किया', 'आप ने ऐसा क्यों किया', 'मनुष्यों की ऐसी तामस बुद्धि क्यों बनाई'।

अवश्य ही मनु के श्लोक का पाठ भ्रष्ट हो गया है; स्यात् कारण यह होगा कि विदेशियों के आक्रमणों से, अथवा स्वदेशी राजों के ही दुराचार, परस्पर कलह, युद्ध, लूट पाट से, और उन की और उन के सैनिकों की, पुरीं अवस्कन्द, लुनीहि नन्दनं, मुषाण रत्नानि, हर-मर-ज्ञानाः (माघ),

'नगर पर धावा करो, उस में घुस जाओ, बाग बागीचों को नोच खसोट डालो, सब रत्न और अच्छी चीजें लूट लो, और स्त्रियों को उठा लाओ'—इस पाशव रीति से भीत हो कर, 'शास्त्री' लोगों ने, कन्याओं की रक्षा के लिये ही, उन के ब्याह की उमर कम कर दी, और पदों की प्रथा भी चला दी, कि विवाहित हो जाने से स्यात् कम हरी लूटी जाय; फिर, सामान्य जनता की साम्यबुद्धि ने पुरुषों की भी ब्याह की उमर तदनुसार घटा दी, यद्यपि 'शास्त्रियों' को तीस और बारह, तथा चौबीस और आठ, की असमंजसता नहीं सूझी। बीच-बीच में रुपये वाले बूढ़े, बालाओं से जो ब्याह कर लेते हैं, उन को अपवाद ही जानना चाहिये। अब जन-मत इस के बहुत विरुद्ध हो रहा है। यदि 'विवाह' का अर्थ 'वाग्दान', सगाई, समझा जाय, तो कम उमर में सगाई कर देने में दोष नहीं, बल्कि गुण है; बाल्य और कैशोर अवस्था का, कुमार-कुमारी का, स्नेह अधिक

सात्विक 'प्रीति'-मय पवित्र होता है। 'द्विरागमन', गौना, की चाल भी, इन्हीं हेतुओं से चल पड़ी; वही असली 'विवाह' है; उस से, 'प्रीति' के साथ 'रति' भी मिलती है।

प्रबलतम प्रमाण प्रत्यक्ष प्रमाण है; सब अन्य प्रमाण उस पर प्रतिष्ठित हैं; वही उन सब की नीवी, नीव, प्रतिष्ठा है। आयुर्वेदशास्त्र, प्रत्यक्ष प्रमाण से सिद्ध है। ऐसे आयुर्वेद शास्त्र से विरुद्ध, मानव-धर्म-शास्त्र कभी नहीं हो सकता; अन्यथा, अ-शास्त्र हो जायगा। आयुर्वेद-सम्मत शुद्ध पाठ, मनुस्मृति के उक्त श्लोक का, निश्चयेन यही हो सकता है,

त्रिंशद्वर्षोऽथ द्वहेतु कन्यां हृद्यां द्वि-दश-वार्षिकीम् ।

व्यष्टवर्षोऽष्टवर्षां वा, धर्मे सीदति सत्वरः ।

'तीस वर्ष का पुरुष, हृदय-ग्राहिणी, हृदय को प्रिय, बीस वर्ष की स्त्री से; अथवा चौबीस वर्ष का पुरुष, 'अष्टि' अर्थात् सोलह वर्ष की स्त्री से, विवाह करे। इस विषय का पाश्चात्य विज्ञान भी, अब प्रायः इन्हीं अंकों को उचित मानने लगा है। इन अंकों के गुण स्पष्ट हैं; शरीर और बुद्धि दोनों पुष्ट परिपक्व हो जायेंगे। मनु के कहे हुए, मध्यम श्रेणी के, अर्थात् अठारह वर्ष के, ब्रह्मचर्य का, और उपयुक्त विद्याग्रहण का, सम्पादन, कुमार कर लेगा; तथा कुमारी भी भविष्य में अपने कर्तव्य के साधक और उचित, गृह-कर्म-सम्बन्धी ज्ञान, कला, विद्या, आदि का संचय कर लेगी; एक दूसरे को देख कर समाज-शील-व्यसनता और परस्पर रुचि का भी दोनों यथासंभव निश्चय कर ले सकेंगे।'

१ (निर्याससागरीय) डल्हनकृतटीकोपेत सुश्रुत, शारीर-स्थान, अ० १० में कहा है, "अथाऽस्मै पंचविंशतिवर्षाय षोडशवर्षां पत्नीं आवहेत्, पित्र्य-धर्म-अर्थ-काम-प्रजाः प्राप्स्यति, इति ।

ऊनषोडशवर्षायां अप्राप्तः पंचविंशतिं,

यदि आधत्ते पुमान् गर्भं, कुक्षिस्थः सः विपद्यते,

जातो वा न चिरं जीवेत्, जीवेद् वा दुर्बलैर्न्द्रियः ;

तस्माद् अत्यन्तबालायां गर्भाधानं न कारयेत् । (सुश्रुत)

बाला इति गीयते नारी यावद् वर्षाणि षोडश । (भावप्रकाश)

एक बात इस स्थान पर याद रखने की है, जिस की सूचना पूर्वोक्त इस कथन से हो चुकी है, कि ब्रह्मचर्य से शरीर में प्राणसंचय और बलसंचय होता है। देखा जाता है कि जिस उमर में प्राणी वीर्य-विसर्जन और संतानन आरम्भ करते हैं, उस की चौगुनी उन की आयु होती है। कुत्ते बिल्ली दूसरे वर्ष बच्चे देने लगते हैं, सात आठ दस वर्ष में मर जाते हैं ; गाय बैल तीसरे चौथे वर्ष में, और बारह चौदह सोलह तक

पूर्णषोडशवर्षा स्त्री पूर्ण(पच ?)विंशेन संगता,
शुद्धे गर्भाशये, मार्गे, रक्ते, शुक्रे, अनिले, हृदि,
वीर्यवन्तं सुत सूते ; ततो न्यूनाब्दयोः पुनः
रोगी अल्पायुर् अधन्यो वा गर्भो भवति नैव वा ।

(वाग्भट, शारीर० अ० १)

श्री यादव शर्मा आचार्य द्वारा संशोधित सम्पादित सुश्रुत के उक्त संस्करण (१९३८ ई०) के पृष्ठ ३६२ पर, ऊपर उद्धृत श्लोकों के नीचे टिप्पणी में लिखा है —“षोडशवर्षा इति तालपत्रपुस्तके पठ्यते; द्वादशवर्षा इति इतरेषु हस्तलिखितपुस्तकेषु । बृद्धवाग्भटे तु, ‘पुमान् एकविंशतिवर्षः कन्यां द्वादशवर्षदेशीयां उद्वहेत् ; तस्यां षोडशवर्षायां पचविंशतिवर्षः पुरुषः पुत्रार्थं यतेत ; तदा हि तौ प्राप्तवीर्यौ वीर्यान्वितं अपत्यं जनयतः’, इति पठ्यते” । अर्थात् ‘तालपत्र की प्रति में सोलह वर्ष की स्त्री, अन्य हस्तलिखित पुस्तकों में बारह वर्ष की लिखा है। बृद्ध वाग्भट में लिखा है कि. २१ वर्ष का पुमान्, १२ वर्ष की स्त्री से विवाह तो चाहे कर ले, पर संगम, ४ वर्ष बाद, जब २५ और १६ वर्ष के हों, तब करें ।’

श्री राजेश्वरदत्त मिश्र शास्त्री आयुर्वेदाचार्य के रचे “स्वस्थ-वृत्त-सम-चयः” (१९३० ई०) नामक ग्रन्थ के पृ० ८२ पर ‘गर्भाधानकालः’ शीर्षक के नीचे, यह श्लोक भी, अन्य श्लोकों के साथ, लिखा है,

पंचविंशे ततो वर्षे पुमान्, नारी तु षोडशे,
समत्वागतवीर्यौ तौ जानीयात् कृशलो भिषक् ।

‘षोडश’ और ‘द्वादश’ के पाठभेद के ऊपर, बहुत वाद-विवाद किया जाता है; उस सब का परीक्षण करने के लिये, न यहाँ अवसर है, न कोई

जीते हैं ; घोड़े पांचवें वर्ष और बीस वर्ष ; सिंह व्याघ्र आदि दस बारह वर्ष और चालीस पचास वर्ष ; हाथी 'साठा तब पाठा', और दो सौ ढाई सौ वर्ष तक जीता है । यह अनुगम प्रायः जरायुजों पर ही लागू है; अंडजों पर नहीं; यथा कछुए, और कई प्रकार के पक्षी, बहुत जल्दी बच्चा देना शुरू करते हैं, तो भी बहुत वर्षों तक, मनुष्य से अधिक जीते हैं । मनुष्य की वेदोक्त आयु, साधारण रीति से, 'शतायुर्वै पुरुषः' है ; पच्चीस वर्ष शुद्ध ब्रह्मचर्य निवहै तो यह प्रायः सधै । अकसर लोग कहा करते हैं कि निवहना (निर्वहण) कठिन है ; तो फिर अधिक जीना कठिन है । परन्तु निभना ऐसा कठिन नहीं है ; यदि सारे समाज में सच्चा ज्ञान, सच्चे भाव, ब्रह्मचर्य के आदर की बुद्धि, कुमारों कुमारियों की आचारभ्रंश से रक्षा करने की बुद्धि, एक बेर चारों ओर फैल जाय, तो यह बात नितांत सहज हो जाय । पति पत्नी के वयस् में चार पांच से आठ नौ वर्ष तक का अन्तर तो होना ही चाहिये ; पुरुष का वयस् अधिक; इस से बहुत ज्यादा अन्तर, शास्त्र और विज्ञान के विरुद्ध है , तथा आध्यात्मिक और उपयोगी प्रयोजन ही । पाठक सज्जन स्वयं ही, पक्ष-प्रतिपक्ष के गुण-दोष को विचार कर के, निर्णय कर लें, कि कौन अधिक युक्ति युक्त है; मेरा तो विश्वास यही होता है कि धर्माभास के फेर में पड़ कर, वा विदेशियों के आक्रमणों के कारण अस्थिर बुद्धि, विचलित-मति, किंकर्तव्य-विमूढ़, हो कर, 'धर्माधिकारियों' ने 'षोडश' के स्थान पर 'द्वादश' लिखना-लिखाना आरम्भ कर दिया । जो कुछ हो; युग का, जमाने का, प्रभाव आप निर्णय कर रहा है; लिखित-पठित कुलों में, स्वयं द्विजम्मग्य, द्विजब्रुव, घरों में, विविध कारणों से, विवाह का वयस् बढ़ता ही जा रहा है। यदि इस विषय के बहु-विध अति विचित्र आचारों, रीतिरिवाजों का, जो भारत में पूर्वकाल में प्रचलित थे और अब हैं, वर्णन किया जाय, तो बड़ी पुस्तक हो जाय । एक श्लोक, जो वाल्मीकि जी ने एक स्थान पर सीता देवी से कहलाया है, इस प्रसंग में लिखना उचित है ;

मम भर्ता महातेजाः, वयसा पचविंशकः,
अष्टादश हि वर्षाणि मम जन्मनि गण्यते ।

सामाजिक दृष्टि से भी ।

“भावप्रकाश” नामक वैद्यकग्रन्थ में दो श्लोक कहे हैं,
 सद्योमांसं, नवं चान्नं, बाला स्त्री, क्षीरभोजनं,
 घृतं, उष्णोदके स्नानं, सद्यः प्राणकराणि षट् ;
 पूतिमांसं, स्त्रियो वृद्धाः, बालार्कः, तरुणं दधि,
 प्रभाते मैथुनं, निद्रा, सद्यः प्राणहराणि षट् ।

(कुछ पाठ भेद भी किया जाता है) ; आशय यह है—ताजा मांस, नया अन्न, (वा धारोष्ण दूध), बाला स्त्री, दूध (सहित, वा स्निग्ध, स्नेह-युक्त, घी-तेल-आदि ‘चिकने’ पदार्थ सहित, भोजन), घी, उष्ण जल से स्नान, ये छः तत्काल प्राण बढ़ाते हैं । पुराना सड़ा मांस, वृद्धा स्त्री, बाल (अर्थात् कुमार) आश्विन कार्तिक की घाम, अहोरात्र से कम का कच्चा दही, सवेरे का मैथुन भी और निद्रा भी, ये छः तत्काल प्राण घटाते हैं । “वृद्धस्य तरुणा विषं”, “बालायाः जरटो विषं”, “बाला तु प्राणदा प्रोक्ता, तरुणा प्राण हरिणी”, “सद्यः प्राणहरा वृद्धा”, आदि अन्य वाक्य भी बहुत कहे सुने जाते हैं । स्वार्थी दुर्बुद्ध पुरुष इन का दुरुपयोग कर के वृद्धावस्था में प्राणवान् बनने की वृष्णा से बाला स्त्री (सोलह वर्ष से कम) से विवाह करते हैं ; जो चतुर विशेषज्ञ नहीं हैं, उन पर तो उलटा हा असर होता है, अधिक प्राणक्षय होता है, और जल्दी ही मर जाते हैं ; जो चतुर हैं, वे पौष्टिक स्तौषधों का सेवन करते हैं, जिस से बाला स्त्रियां हा मर जाती हैं, और वे पुनः पुनः विवाह करते जाते हैं । काशी के ऐसे एक विशेषज्ञ वैद्य के बारे में, जिन को परलोक गये बहुत वर्ष नहीं हुए, कहा जाता है कि प्रायः सत्तर वर्ष की उमर तक में, छः वा सात विवाह ऐसी ही लड़कियों से, एक के मरने के बाद दूसरी से किया ; स्वयं कोई उग्र पौष्टिक का सेवन करते थे, जिस से उन के शरीर में इतनी और इस प्रकार की गर्मी उत्पन्न होती थी कि वे स्त्रियां उस के प्रभाव से ही जल्दी मर जाती थीं, इत्यादि ।

यहां, यह भी स्मरण रखने की बात है कि, जैसे अधिक वयस्का पुरुष, बाला स्त्री के प्राण का शोषण करता है, वैसे ही अधिक वयस्की पत्नी,

या व्यभिचार या बाल-पति के प्राण का शोषण करती है। कुमार-कुमारी का सात्विक प्रेम, युवा युवती की रजो-मिश्रित सात्विक रति-प्रीति, वृद्ध और वृद्धा का पुनः सात्विक प्रेम, और दोनों का, संतान के लिए, सात्विक दयामय स्नेह, वात्सल्य—यह सब परस्पर प्राणपोषक और आयुर्वर्धक हैं।

सात्विक आचार यह है कि, प्रथम आश्रम में ब्रह्मचर्य, द्वितीय में नियमित मैथुन और एक पति-पत्नी-व्रत, तृतीय चतुर्थ में पुनः ब्रह्मचर्य; इस सदाचार से मनुष्य, स्त्री भी पुरुष भी, दीर्घजीवी और स्वस्थ हो सकते हैं। याद रहे कि स्त्री-शरीर के लिए गर्भ-धारण का कार्य भारी परिश्रम और प्राण पर खींच का है; गर्भावस्था में मैथुन प्रायः वर्जनीय ही कहा है। दुनिया जानती है कि गर्भधारण और प्रसूति से स्त्री का यौवन क्षीण होता है, तथा, “वयसि गते कः कामविकारः”, ढली उमर में काम-विकार, काम-चेष्टा, का अपहास ही होता है। साथ ही एक और वास्तव है, जिस का ज्ञान जनता में कम है, कि वृद्धावस्था के मुख की शोभा, यौवन के मुख की शोभा से किसी तरह कम नहीं है, यदि उचित सदाचारी जीवन से उस का आवाहन, निमंत्रण, संचयन, किया जाय; हां, वह शोभा, सात्विक शांति की शोभा है; यौवन और बाल्य की कान्ति, राजस चापल्य चांचल्य की है। सफेद (श्वेत) बाल, प्रशान्त मुख, उज्ज्वल दयामय स्नेहपूर्ण नेत्र, स्वच्छ देह आदि का, वार्धक्य में अनुभव यदि इष्ट हो, तो गार्हस्थ्य और मैथुन को उचित समय से समाप्त कर देना चाहिये। स्त्री के लिये तो प्रकृति ने प्रत्यक्ष अवधि, गार्हस्थ्य (मैथुन) काल की, बांध दी है, अर्थात् पचास वर्ष की उमर के आस पास मासिक रजो-दर्शन का बन्द हो जाना; समझदार सदाचार सुचरित्र पुरुष को भी तदनुसार ‘गार्हस्थ्य’ समाप्त कर देना चाहिये। सात्विक काम सब पुण्यों का मूल है, जैसे राजस तामस काम सब पापों का।

उत्तम-संतान—संतान, विवाह के सुख का बड़ा और आवश्यक साधन है, जो पति और पत्नी के प्रेम को परस्पर दृढ़ करता है। अर्थगमो नित्यम्, अरोगिता च, प्रिया च भार्या, प्रियवादिनी च, वश्यश्च पुत्रोऽर्थकरी च विद्या, षड् भागधेयस्य सुखानि, राजन् । (म.भा.वि.)

रथाङ्गनाम्नोर् इव, भावबन्धनं, बभूव यत् प्रेम परस्परऽश्रयम्,
विभक्तं अपि एकसुतेन, तत्, तयोः, परस्परस्य उपरि पर्यचीयत ।
त अङ्कं आरोप्य, शरीरयोगजैः सुखैर् निषिचन्तं इव अमृतं त्वचि,
उपान्तसम्मिलितलोचनो नृपः चिरात् सुतस्पर्शरसज्ञतां ययौ । (रघु०)

अपि बालांगनासगाद्, अपि, साधो !, सुधारसात्,

राज्यादपि सुखायैव, पुत्रस्नेहो, महामते ! (योगवासिष्ठ, ५०१, अ० ८)

‘शरीर नीरोग हो, अन्न वस्त्र के लिये अर्थ (आय, आमदनी) की कमी न हो, भार्या प्रिया भी हो, और प्रीति करनेवाली मीठा बोलने वाली भी हो, (अर्थात् दो-तरफ़ा प्रीति हो, यह नहीं कि एक तो दूसरे पर लड्डू हो और दूसरा तो मुंह फेरे रहै), सन्तान अनुकूल मनोहर गुणवान् हो, तथा इहलोक परलोक की, और चारो पुरुषार्थों की, साधने वाली विद्या हो—ये छः बातें बड़े सौभाग्य से मिलती हैं। कुछ लोग इस धोखे में पड़े हैं कि सन्तान होने से पति पत्नी का परस्पर प्रेम कम हो जायगा; संतान के ऊपर चला जायगा; ऐसा नहीं है; प्रत्युत और दृढ़ हो जाता है; बच्चा एक छोटे हाथ से माता की अंगुली और दूसरे से पिता की अंगुली पकड़ कर गंठजोड़ा ताज़ा कर देता है; उस का स्नेह रेशमी मखमली डोरी का काम करता है, दोनों को एक दूसरे से बांध देता है; रस्सी, दो पदार्थों में, आधी आधी बंटी हुई भी, दोनों को एक दूसरे से कस देती है ! यूरोप में और उस से भी अधिक, यु० स्टे० अमेरिका में, पति-पत्नी, पहिले तो बड़े लाव-चाव से ब्याह करते हैं, पर थोड़े ही दिनों में एक दूसरे से अति तृप्त हो कर उद्विग्न होने लगते हैं, और विवाह विच्छेद करने वाली कचहरियों (डार्डवोर्स कोर्ट्स, Divorce Courts) में दौड़े जाते हैं; पर जिन के आगे बच्चे रहते हैं, वे प्रायः नहीं जाते; वा जाते हैं तो तभी जब परस्पर बहुत ही उद्विग्न हो जाते हैं, और बच्चों के लिये स्वतंत्र प्रबंध कर सकते हैं। ‘दिलीप ने अपने बालक रघु को गोद में लिया; उस के स्पर्श से मानो सारे शरीर में अमृत भीन गया’ । दशरथ से राम को, यज्ञ में विघ्न करने वाले राक्षसों के निवारण के लिए, विश्वामित्र मागने आये; दशरथ देना नहीं चाहते थे; कहा कि, ‘नवविवाहिता अतिप्रिया अति सुन्दर अंगवाली

अंगना के स्पर्श से भी अधिक सुख देने वाला, सुधा अमृत के स्वाद से भी अति मीठा, राज्य और ऐश्वर्य के सब भोग विलासों से भी अधिक प्यारा, अपत्य का स्नेहमय स्पर्श होता है; कुमार को कैसे जोखिम में डालें। बहुत समझाने पर जाने दिया। प्राचीन आर्ष श्रुति स्मृति के और अर्वाचीन काव्यों के सात्त्विक भाव कुछ और देखिये; ये भाव विज्ञान-समर्थित भी हैं। माता-पिता अपने पुत्र को आशीर्वाद देते हैं,

ॐ अङ्गाद् अङ्गाद् अभवसि, हृदयाद् अधि जायसे,
आत्मा वै पुत्रनामाऽसि, वर्धस्व शरदां शतं, ॐ ।

‘हे पुत्र ! मेरे अंग अंग के सार से, विशेष कर हृदय से, तू उत्पन्न हुआ है; आत्मा ही पुत्र के नाम-रूप से जन्मा है; सौ वर्ष तक तू जीवे !’

पतिर्भार्यां सप्रविश्य, गर्भो भूत्वा हि जायते;

जायायास् तद् हि जायात्व, यद् अस्यां जायते पुनः । (मनु) ।

शिशोर् अलिङ्गनं तस्माच् चंदनाद् अधिक भवेत् ;

न वाससां, न रामाणां, न अपां, स्पर्शांस् तथा वधः ,

शिशुनाऽलिङ्ग्यमानस्य स्पर्शः सुनोर्, यथा सुखः ;

ब्राह्मणो द्विपदां श्रेष्ठः, गौर्वरिष्ठा चतुष्पदां ,

गुह्यं गरीयसां श्रेष्ठः, पुत्रः स्पर्शवतां वरः ;

पुत्रस्पर्शात् प्रियतरः स्पर्शो लोके न विद्यते । (म० भा० शकुन्तलोपा०)

आलक्ष्य-दन्त-मुकुलान् अनिमित्तासैर् ,

अव्यक्त-वर्ण-रमणीय-वचः-प्रवृत्तीन् ,

अंकऽश्रय-प्रस्थयिन्स् तनयान् वहन्तो,

धन्यास् तद् अंगरजसा मलिनी-भवन्ति । (कालिदास, शकुन्तला)

अंतःकरणतत्त्वस्य दम्पत्योः, स्नेहसंश्रयात् ;

आनंदप्रथिर् एकौऽयं अपत्यं अभिधीयते ।

अंगाद् अंगाच् च्युतः इव निजो देहजः सत्त्वसारः,

प्रादुर्भूय स्थितः इव बहिष् चेतनाधातुर् एव,

सांद्रऽानंद-नुभित-हृदय-प्रस्त्रवेण इव सृष्टः

गात्ररलेषे यद् अमृतरसस्रोतसा सिंचति इव । (भ०, उ० रा० चरित) ।

‘पति ही भार्या मे प्रवेश कर के गर्भ बनता है, और पुनः पुत्र रूप से जायेमान होता है; इसी से पत्नी जाया कहलाती है’ । ‘चन्दन के लेप से भी अधिक प्यारा, शिशु का आलिंगन होता है; कोमल वस्त्रों का, स्त्री के कोमल अंगों का, ग्रीष्म मे शीत जल का, स्पर्श वैसा सुखद नहीं । ‘सद्ब्राह्मण जैसे द्विपाद मनुष्यों मे, चतुष्पादों मे गौ, आदरणीयों मे गुरु, जैसे श्रेष्ठ होते हैं, वैसे सुखद स्पर्श वालों मे पुत्र श्रेष्ठ है; पुत्र स्पर्श से प्रियतर स्पर्श कोई नहीं ।’ ‘निष्कारण हँसी से दंतुली दिखलाते हुए, तोतली बोली बोलते हुए, गोद मे बैठने के प्रेमी बच्चों की धूलि से घूसर अंगों से जिन के शरीर और वस्त्र घूसर होते हैं, वे जन धन्य हैं’ । ‘दम्पति के अन्तःकरणों की आनन्द-ग्रन्थि ही का नाम पुत्र है; अंग-अंग से बाहर आया देह का सत्वसार, मानो चेतना-धातु ही बाहर आया, यही पुत्र है, जो घने आनन्द से लुब्ध माता पिता के हृदयों का रस बाहर निकल कर, अपने स्पर्श से पुनः अमृत द्रव के ऐसा आनन्द उन को लौटा देता है’ ।

इस प्रस्तुत विषय से अतिप्रसक्त दो अवान्तर विषयों का उल्लेख यहां आवश्यक है । सन्तान-उत्कर्ष, और सन्तान-निरोध ।

सन्तानोत्कर्ष—पश्चिम के वैज्ञानिक शास्त्रियों ने, इधर पचास-साठ वर्ष से, क्रमिक सृष्टि-विकास-वाद (‘इवोल्युशन’ evolution) के विकास के साथ-साथ, इस विषय पर, कि अन्त्य सुरुप, शक्तिशाली, वपुष्मान्, कैसे हों, और समाज मे सौंदर्य कैसे फैले, बहुत विचार किया है, और ग्रंथ लिखे हैं ; एक नया उपशास्त्र बन रहा है, जिस का नाम ‘यूजेनिक्स eu-genics’ (ग्रीक ‘यु’, संस्कृत ‘उत्’, उत्तम ; लैटिन ‘जेनिट्म्’, सं० ‘जन्’, प्रजनन) रक्खा गया है । पर इन विद्वान् शास्त्रियों का ध्यान प्रायः शारीर गुणों की ही ओर रहा है ।

पशुओं मे, चुन चुन कर, उत्तम रूपवान् वृषभ और रूपवती तथा बहुदुग्धवती गाय के, उत्तम रूप बल वेग वाले अश्व-अश्विनी के, एवं श्वा-शुनी के, कुक्कुट-कुक्कुटी के, तथा अन्य पालतू पशुओं के, जोड़ों का संयोग करने से, संतति अधिकाधिक उत्कृष्ट होती है, यह उन्होंने ने प्रत्यक्ष

सिद्ध कर लिया है। ऐसी युक्तियों से, उन्होंने ने, घोड़ों, कुत्तों, कुक्कुटों, भेड़-बकरियों की, विशेष विशेष कार्य के लिये विशेष उपयुक्त, उपजातियां भी तैयार कर ली हैं; यथा घुड़दौड़ी घोड़े, शिकारी घोड़े, छुकड़े खींचने वाले घोड़े, गाड़ी खींचने वाले घोड़े, आदि, (जिन का उपयोग अब मोटरों के कारण कम होता जाता है), उमदा ऊन की भेड़ तथा शिकारी कुत्ते, चौकी-दारी कुत्ते, चूहा पकड़ने वाले कुत्ते, बर्फान में यात्रियों को बचाने वाले कुत्ते, खिलौने कुत्ते, आदि। ऐसे ही, फूलों, फलों, गेहूँ चावल आदि धान्यों, में, चुने हुए पुमान्-केशर से पराग ले कर, चुनी हुई स्त्री-केशर के भीतर डालने से, बहुत उत्कर्ष किया गया है; रंग, गंध, स्वाद, परिमाण बढ़ाया गया है; तथा नयी नयी किस्में, उपजातियां, तैयार की गयी हैं। यह सब प्रत्यक्ष सिद्ध होते देख कर, इन वैज्ञानिकों की धारणा यह होती रही है, कि सुन्दर बलवान् स्त्री-शरीर और पुरुष-शरीर एकत्र करने से संतति सुन्दर होनी चाहिये। 'नय' (सिद्धांत, शास्त्र, 'उसूल', नीति, 'थियरी') तो यह ठीक है, पर इस के 'चार' (प्रयोग, व्यवहार, 'अमल', रीति, 'प्राैक्टिस') में कठिनाई है। पहिली बात यह है कि, मानव योनि में पहुंच कर, जीव में अंतःकरण, मनो-बुद्धि-अहंकार-आत्मक चित्त, अहंता-ममता, स्व-च्छन्दता, अपनी-अपनी अलग राह चलने और मनमाना करने की इच्छा, एक ओर, और, दूसरी ओर, लोक-संग्रह-युक्त 'समाज' (समं अजन्ति जनाः यस्मिन्) में दूसरों के साथ रहने और चलने की इच्छा, विशेष रूप से विकसित होती है; इस से एक ओर 'कामः स्वभाव-वामः' देख पड़ता है; दूसरी ओर 'धर्मानपेतः कामोऽस्मि भूतानां, भरतर्षभ !', मनमाना वाम-स्वभाव वाला होते हुए भी काम, धर्म और अर्थ के साथ बंध गया है; सभ्य कहलाने वाले सब देशों में, इस समय, विवाह के सम्बन्ध में, कानून-कायदे, मर्यादा, धर्म, बंध रहे हैं। तथा, जिस को एक स्त्री या पुरुष सुन्दर कमनीय जानै मानै, उस को दूसरे कभी कभी ऐसा नहीं समझते। फ़ारसी में कहावत है, "लैला या क चश्मि मजनु बायद दीद", लैला पर मजनु आशिक, आसक्त, था; लैला उस से विवाह करना नहीं चाहती थी, मजनु शोक से मरणासन्न हुआ;

देश के बादशाह ने दोनो को बुलवाया; देखा लैला मे कोई विशेष रूप नहीं; मजनू से पूछा, क्यों ऐसा मरा जाता है; तो उस ने कहा, 'लैला को मजनू की आख से देखना चाहिये'। गाय बैल का तौं, अपने वैज्ञानिक प्रतिमानो के अनुसार 'विवाह' करने मे प्रभुत्व, पश्चिम देश के शास्त्रियों को है, पर मनुष्यों का नहीं। पूर्व देश मे, यदि वृद्धों को ऐसा प्रभुत्व है, तो प्रायः उसी अवस्था मे जब वधू-वर वयःप्राप्त नहीं है; ऐसी अवस्था मे उन का स्वरूप व्यक्त ही नहीं है, इस लिए शास्त्रानुसार परीक्षा की शर्तें पूरी नहीं हो सकतीं; तथा, यदि वयःप्राप्त, परिपक्व-बुद्धि, हो जायं तो वह प्रभुत्व नहीं हो सकता। इस कारण से, तथा मर्यादा के कारण से, मानवों मे वैज्ञानिक परीक्षा के लिये यथेष्ट संयोग-वियोग नहीं कराया जा सकता। दूसरी बात देखने की यह है कि, मानव प्रकृति को ध्यान मे रख कर, न केवल शरीर के सौन्दर्य की चिन्ता करना चाहिये, किंतु चित्त के सौन्दर्य की भी। वैवाहिक सुख और संतानोत्कर्ष, दोनो, के लिये आवश्यक है कि, 'समान-शील-व्यसनेषु सख्यम्'; 'विशिष्टायाः विशिष्टेन संगमो गुणवान् भवेत्', इन म्यायों के अनुसार, वृद्धों के परामर्श, और युवा-युवती की अन्योन्य के प्रति अनुकूलता, दोनों, को मिला कर, सब प्रकार का 'वर्ण', (जिस से व्यक्ति के स्वभाव और तदुचित जीविका का 'वर्णन', व्यञ्जन, होता हो), जिन का 'समान' हो, शरीर भी और मानस भी जिन का सुन्दर हो और मिलता हो, उन का परस्पर विवाह किया जाय। शील, व्यसन, जीविका, आदि के सन्धे 'वर्ण' और 'गुण' के निर्णय मे, अध्यात्म-शास्त्र से प्रभासित ज्योतिष-शास्त्र से सहायता मिल सकती है। ऐसा होने से विवाह सुखमय होंगे, और सन्तानोत्कर्ष भी होगा। इस विषय पर मैं ने, "मानव-धर्म-सार" नामक संस्कृत ग्रन्थ मे विस्तार करने का यत्न किया है।

ऐसा हो सकना और होना, देश मे, समाज मे, अनुकूल हवा बांधने, शिक्षा फैलाने, सद्भाव जगाने, की बात है। ऊपर (पृ० ३०८-३०९) उद्धृत मनु महाभारत आदि के श्लोकों मे जैसी सूचना की है, यदि राजा उत्तम हो, प्रजाभक्त प्रजाहितचिन्तक हो, स्वयं सदाचार हो और सत्

शिक्षा का प्रचार करावै, और प्रजा उस से सर्वथा प्रसन्न हो और राज-भक्त राजानुयायिनी हो, अर्थात् दोनों परस्पर अनुव्रत हों, तो यह बात सहज में हो जाय; क्योंकि राजा प्रजा-भक्त और प्रजा राज-भक्त होने से दोनों अवश्य धर्म-भक्त होंगे। तथा दोनों यदि धर्मभक्त हैं तभी दोनों परस्पर-भक्त भी होंगे। आज काल के भारतवर्ष के सामाजिक-जीवन में देख पड़ता है कि पाश्चात्य सभ्यता के दोषों की नकल अधिकाधिक होती जाती है और गुणों की कम। विषय-लोलुपता, विलास-प्रियता, आर्थिक लोभ-द्रोह-सन्दर्द्धा-अभिमान, धनार्जन के अधार्मिक प्रकार, जूआ-चोरी के रोजगार, 'फाड़का', कम्पनी आदि के नाम से धोखा देने वाले मिथ्या विज्ञापन, अफीम-शराब का अधिकाधिक प्रचार, तथा सिनेमा थियेटर, कहानों, कविता, चित्र आदि में अश्लील कामोद्दीपक दृश्य और लेख, जिन में अष्टांग वा दशांग मैथुन के केवल अंतिम दो-तीन अंग भी बचाये जाते हों या न हों, युवकों से रुपया ठगने वाली, उन को कुराह में लगानेवाली, रोग बढ़ानेवाली, बल्कि हत्या करने वाली, 'कोक-शास्त्र' की पुस्तकों और 'पौष्टिक' औषधियों के इश्तिहार—इन ही की चारों ओर भरमार देख पड़ती है। ऐसी दशा में, इन वर्धमान अज्ञान-जन्य दुर्भाव दुर्बुद्धि रूप रोगों का उपाय यही है, कि सद्ज्ञान का उपदेश करने वाले सद्ग्रन्थों का, और उन में 'धर्म से अनपेक्षित,' धर्मयुक्त, अर्थपरिष्कृत, ललित कलाओं से परिमार्जित, काम के सद्ग्रन्थों का, अधिकाधिक प्रचार किया जाय।

सन्तान-निरोध—जहां एक ओर यूरोप और अमेरिका के शास्त्री, सन्तान उत्कर्ष के उपायों की खोज पचास-साठ वर्ष से कर रहे हैं, वहां पचीस-तीस वर्ष से संतान-निरोध के उपायों की खोज भी प्रकट रूप से कर रहे हैं। इस खोज के प्रेरक, कई कारण, ऐतिहासिक, आध्यात्मिक, आधिभौतिक, हो रहे हैं। मनुष्य संख्या बहुत बढ़ गई है; भोजन आच्छादन की पर्याप्ति नहीं है; इतने प्राणियों के योग्य पेट भर अन्न और पीठ भर कपड़ा उपजाने लायक उर्वरा भूमि की मात्रा पर्याप्त न होने से, अथवा शासकों और पूंजीपतियों के दुष्प्रबन्ध से, या दोनों से, जीवन-संग्राम, परस्पर

आर्थिक द्रोह, बहुत बढ़ गया है; यहां तक कि प्रथम विश्व युद्ध में, तथा घोरतर द्वितीय विश्व-युद्ध में, यह आर्थिक लोभ और तज्जनित स्पर्धा और द्रोह, प्रधान कारण हुए। सभ्यता, यन्त्र-प्रधान हो गई है; आये दिन एक नया यंत्र ऐसा निकलता है, जिस के सहारे एक होशियार आदमी दस, बीस, पचास, सौ तक मजदूरों का काम अकेला कर लेता है; और वे मजदूर बेकार हो जाते हैं; इस से बेरोज़गारी बहुत बढ़ती जाती है। एक ओर, धनिकों में स्वार्थीधता और भोगलोलुपता भी बहुत बढ़ गई है, जिस से अपने ही तन पर, सुख भोग पर, इंद्रिय तर्पण पर, सब धन व्यय कर लेना चाहते हैं, और अपर्यों तक को इस में विघ्नकारक मानते हैं; जैसा कालिदास ने, सूर्यवंशी हो कर भी दुश्चरित्र राजा अश्वमेध के विषय में लिखा है,

इंद्रियार्थपरिशुन्यं अक्षमः सोढुम् एकं अपि स क्षणांतरम् ,

अंतर एव विहरन् दिवानिशं, न व्यपैक्षत समस्तसुकाः प्रजाः। (रघु० अ० १६)

‘इंद्रियों के विषयों के बिना एक क्षण भी नहीं सह सकता था, हर वक्त सुख में ‘सिगार’, या बीड़ी या पान, या तम्बाकू, या इलायची या सुपारी, या शराब, या ‘कॉकटेल,’ या मिठाई, या ‘चॉकोलेट’, कुछ न कुछ पड़ा ही रहना चाहिये, या गाना, या बाजा, या ‘रेडियो’ सुनते ही रहना चाहिये; दिन रात हज़रत अभिषेक महलों के अन्दर ही पड़े रहते थे; रम्यता को कौन पूछता है’। दूसरी ओर, अल्पवित्त या मध्यवित्त वालों में यह समझ भी बढ़ रही है, कि अपत्य तभी और उतने ही होना चाहियें, जब और जितने अच्छी तरह से पाले, पोसे, पढ़ाये, लिखाये जा सकें। उन्मत्त, ‘अचेतसः’ अर्थात् बौरे, बावले, ‘वैधेय’ (‘इम्बेसील’, ‘इडियट’, ‘मोरन’, imbecile, idiot, moron) आत्म-घाती, तथा पाप-रोगी, गर्मी, सुज़ाक, कुष्ठ आदि संक्रामक (‘इन्फेक्शस’, infectious.) और सान्त्वानिक (आनुवंशिक, हेरेडिटरी, hereditary) रोग वाले मनुष्यों की प्रतिशत संख्या भी प्रतिवर्ष यूरोप अमेरिका में बढ़ती जाती है। इन सब कारणों से, पहिले छिपे छिपे, अब इधर अधिकाधिक अ-गुप्त, खुली प्रवृत्ति हुई है, कि ऐसे उपाय उपज्ञात किये जायें, जिन से वर्तमान स्त्री-

पुरुषों के रति-सुख में बाधा भी न हो, और उक्त आपत्तियां भी बढ़ने न पावें। पहिले कह चुके हैं कि पश्चिम में विवाह की 'धार्मिक' संस्कारता, (सैक्रेमेन्टल क्वालिटी, sacramental quality) उपयोगिता, औचित्य, पर से नागर-वर्ग की आस्था हटती जाती है, और स्वच्छंद, अनियंत्रित, अनियमित, काम-प्रेम (फ्री लव्, free love) की ओर बढ़ती जाती है; यह आस्था-परिवर्तन और संतान-निरोधोपाय, अन्य कारणों की भी उपस्थिति से, और भी लाज़िम-मलज़ूम, परस्परानुग्रही, हो रहे हैं।

निरोध के उपाय आयुर्वेद में भी कुछ कहे गये हैं। अब पश्चिम में नये, कई प्रकार के, ईजाद किये गये हैं। यहां पर पहिले यह स्पष्ट कर देना चाहिये कि सन्तान-निरोध के दो पहलू, प्रकार, सूत्र हैं, (१) गर्भ का आधान ही न हो; (२) यदि हो गया, तो ठहरने और जीने न पावे। पहिले प्रकार के उपायों का चार राशियों में विभाजन हो सकता है। (१) भक्ष्य-पेय औषध; (२) लेप्य औषध; (३) जननेन्द्रियों का शस्त्र-कर्म से चिकित्सन; (४) जननेन्द्रियों पर लपेट देने के बाह्य उपकरण। एक पांचवां प्रकार भी इन के साथ गिना जा सकता है, अर्थात्, संगम होने पर, वीर्यपात से पहिले ही पुरुषेन्द्रिय को बाहर हटा लेना; पर यह क्रिया ऐसी अनिश्चेय है, काबू में अक्सर नहीं ही रह सकती, और इसकी सफलता ऐसी सन्दिग्ध है, कि इस उपाय को अनुपाय ही समझना चाहिये। दूसरा प्रकार गर्भ का स्थाव कर देने का है।

पूर्वोक्त प्रथम प्रकार के प्रथम तीन उपाय, सैंकड़ों, हजारों, वर्ष से, पूर्व देशों में भी, पश्चिम में भी, लोग, छिपा कर, काम में लाते रहे हैं; पर ये सब बहुत भयावह, बहुदोषयुक्त, रोगकारक, बहुधा प्राणघातक, हैं; और दूसरा प्रकार, जानबूझ कर गर्भस्थाव करना कराना, धर्म-विरुद्ध, कानून के खिलाफ, अदालत में दंडनीय, भी है। गर्भस्थाव के विषय में, पश्चिम में, जनमत अब बहुत बदल गया है; अतः कानून भी अमल में ढीले होते, या रूपतः बदलते, जाते हैं; नये रूस में तो खुला नियम हो गया है, कि जाने हुए डाक्टरों की सलाह से, विशेष कारण होने पर, गर्भस्थाव करा देना जायज़ है; बिना विशेष कारण, और बिना ख्यात डाक्टरों की मंजूरी के, दंडनीय है। अन्य देशों में

भी धीरे-धीरे इस का अनुकरण, प्रकट वा अप्रकट रूप से, होता जाता है। ऐसा होते हुए भी, एक प्रामाणिक लेखक ने पुस्तक में लिखा है कि, केवल युनाइटेड स्टेट्स आफ़ अमेरिका में, प्रतिवर्ष दस लाख से अधिक गर्भस्राव किये जाते हैं।

प्रथम प्रकार का चतुर्थ उपाय, स्वर के बने हुए बाह्य उपकरणों का, जिन से पुरुष की जननेन्द्रिय और स्त्री के गर्भाशय (कमल) का मुख वंछित हो जाय, कम दोषयुक्त समझा जा रहा है। इस की चर्चा 'कांट्रासेप्टिव्ज' (Contraceptives) के नाम से, अखबारों में बहुधा होती रहती है, तथा दूकानदारों के इशितहार भी समाचार-पत्रों में अब अक्सर देख पड़ते हैं। इस विषय पर से समाज ने प्रायः लज्जा का आवरण हटा लिया है, और कानून में भी इस की दंडनीयता नहीं कही जाती। खुली तर्ह से विकती हुई अंग्रेजी पुस्तकों में, अन्य उपायों के साथ इस की तुलना समीक्षा कर के, इस की प्रशंसा की जा रही है। यूरोप में तो बहुत प्रचार इस का है ही; यहां तक कि कई देशों में, शासक वर्ग की ओर से, प्रकाश रूप से, अस्पतालों में प्रबन्ध कर दिया गया है, कि डाक्टर और डाक्टरनी। इन उपकरणों के उपयोग करने के विषय में आवश्यक शिक्षा, विवाहित स्त्री-पुरुषों को दें। भारतवर्ष में भी, अप्रकाश रूप से, इस उपाय का प्रयोग बहुत होने लगा है, और अब यहां की गवर्मेंट में भी, ब्रिटेन की सरकार-का अनुकरण करने का विचार हो रहा है। ऐसी अवस्था में, कामशास्त्र के ग्रन्थ में इस के गुण-दोष पर विचार करना न्याय-प्राप्त है।

विचार का निष्कर्ष यह समझ पड़ता है कि, यदि विवाह की परिधि के भीतर, पति-पत्नी ही, मर्यादित नियमित रूप से, इस चतुर्थ उपाय का प्रयोग करें, तो धर्म से विरुद्ध न होगा, दोष कम और गुण अधिक देख पड़ेंगे। 'सर्वथा गुणमय तो कोई प्रकार हो सकता ही नहीं।

सर्वसारम्भा हि दोषेण धूमेनाग्निरिवऽवृताः। (गीता)

नात्यन्तं गुणवत् किञ्चित्, नात्यन्तं दोषवत् तथा। (म० भा०)

देश-काल-अवस्था को देख कर, जिस आरम्भ में दोष कम, गुण

अधिक, देख पड़ै, वही करना चाहिए; क्योंकि बिना कर्मारम्भ के भां संसार-यात्रा असम्भव है,

न कर्मणां अनारम्भात् नैकर्म्यं पुरुषोऽश्नुते । (गीता)

निरपत्यता मे भी दोष है, वह्मपत्यता मे भी बहुत दोष है । ऊपर कही आपत्तियां, वर्तमान मानव जन्म मे प्रत्यक्ष हैं; अधिकांश मनुष्य उन से पीड़ित हैं । काष्ठवत् ब्रह्मचर्य भी, इने गिनो को छोड़-कर, मानव शरीर के लिये असम्भव है । ऐसी दशा मे, इस युग मे, 'स्वर' का उपाय, आध्यात्मिक वैज्ञानिक मर्यादाओं का पालन करते हुए, विवाहित पति-पत्नी के बीच, कथंचित् उगादेय है । दोष इस के, पाश्चात्य ग्रन्थों से विदित होते हैं, यथा—निरोध निश्चित नहीं; मैथुन के प्राकृतिक सम्पूर्णता मे विघ्न हो जाने से स्त्री-पुरुष को शारीर और मानस तृप्ति नहीं होती, असन्तोष रह जाता है; पौराणिक कथा मे, भव-पार्वती के 'विघ्नितेच्छ', असम्पूर्ण 'रत', के पश्चात्, पार्वती के कोप, और केवल भव-वाय से कार्तिकेय के जन्म का आख्यान, इस का निदर्शन है । गर्भाधान का और संक्रामक रोगों का भय कम हो जाने से, अविवाहित युवा-युवतियों मे, विशेष कर उन स्थानो मे जहां लड़की-लड़के साथ ही स्कूल कालेज मे पढ़ते हैं, मैथुन बहुत होने लगा है; तथा विवाहितों मे व्यभिचार । अक्सर, समाचार पत्रों मे, विवाह-प्रथा के विश्वासी पक्ष की ओर से शिकायत छपती है, कि वैवाहिक स्त्री-पुरुष का धर्म-भाव और परस्पर प्रतिपालन का भाव लुप्त हुआ जाता है, और स्त्रियों के पहिरावे मे भी लज्जा नहीं रह गयी है; दूसरी तरफ, स्वाच्छन्द-विश्वासी पक्ष की ओर से यह कहा जाता है, कि वैवाहिक आमरण बलात्कृत गंठबन्धन से सच्चे प्रेम का वध हो जाता है, पति-पत्नी एक-दूसरे से विवाह के थोड़े ही दिन पीछे उद्धिग्न हो जाते हैं, और अमेरिका के बड़े नगरों मे तो यहां तक दशा पहुंची है कि, यदि वर्ष मे सौ वैवाहिक गंठ-जोड़ा होता है तो पचास अन्योन्य त्याग, गंठ-तोड़ा, 'डैवोर्स' divorce विवाह-विच्छेद होता है । यह सब उथल-पुथल अधिकतर पश्चिम के बड़े नगरों मे ही देख पड़ती है, जहां जीवन के प्रकार नितान्त कृत्रिम हो रहे हैं; देहात मे ऐसा नहीं है; वहां विवाह और परस्पर निर्वाह की श्रद्धा अभी भी

पूर्ववत् कुछ बनी है; यद्यपि नगर और ग्राम के परस्पर वर्धमान सम्पर्क के कारण अब ग्रामो की हवा भी बदलती जाती है।

पश्चिम के नगरों के सामाजिक कामिक जीवन की भयङ्कर तस्वीर, इस विषय की पुस्तकों से, तथा अखबारों में जो खबरें निकलती रहती हैं उन से, आंखों के सामने आती है। इस प्रकार का जीवन सुखावह नहीं है, आपात-रमणीय है, थोड़ी सी दूर-दृष्टि से महा दुःखावह जान पड़ता है। मानव जीवन के जो विशेष विकास और परिष्कार हैं, वे, बिना मर्यादित 'अहंता' ('इंडिविजुएलिटी' Individuality) के, अर्थात् अंतःकरण-रूप अहंकार-बुद्धि-मनस् के, उपोद्बलन संवर्धन विकासन के; बिना नियंत्रित परिग्रहात्मक, स्वत्वात्मक, अर्थ-सम्पत्ति, 'ममता' ('प्रापर्टी' Property) के; बिना नियमित एक-स्त्री एक-पुरुष के विवाह ('मोनो-गेमस मैरेज' mono-gamous-marriage) के; बिना इन के, वे परिष्कार ऊंची कोटि को नहीं पहुँच सकते। मैथुन-स्वाच्छंद्य-वाद का और परिग्रह-विषयक साम्यवाद का, प्रायः साथ देख पड़ता है। पर यही पशुओं में देख पड़ता है। इस ओर जाना, मनुष्यों के लिये मानो प्रतिसंचर करना है, ऊँचे से नीचे गिरना है। हाँ, अतिपरिग्रह, बहुविवाह, अत्यहंकार आदि के अति वैषम्य में भी वैसे ही अति भयंकर दोष हैं, जैसे अति साम्य में। इस लिये बीच का रास्ता पकड़ना चाहिये। जांच कर, समान-शील-व्यसनो का विवाह हो, उस के बाद श्रद्धा से एक-दूसरे का आभरण निर्वाह करें, नाता तोड़ने की, तलाक की, नौबत न आवै, तथा अति परिग्रह का भी लोभ न हो, तभी विवाह में और गार्हस्थ्य में सुख मिल सकता है।

कुछ लोग, आत्यन्तिक अहिंसा-सत्य-अस्तैय-ब्रह्मचर्य-अपरिग्रह पर जोर देते हैं; उन की भ्रान्ति इतने से ही प्रत्यक्ष सिद्ध है कि यदि वे स्वयं आत्यंतिक अहिंसा वा अपरिग्रह का आचरण करें, तो उन का शरीर एक क्षण भी जी न सके। अध्यात्मशास्त्र से सर्वथा सिद्ध है, कि जीवन के पूर्वार्ध के दो आश्रमों में, 'बुभुक्षा' की एषणात्रय की, 'स्वार्थ'-त्रिक की, त्रिमूर्ति का नियन्त्रित उपासन, परमात्मा की प्रकृति की, ब्रह्म के स्वभाव की, अतः जीवात्मा के स्वभाव की, 'ह्यमन नेचर, ह्यमन साइकालोजी,

human nature, human psychology,' की, अनुलङ्घनीय आज्ञा है; तथा, उत्तरार्ध के दो आश्रमों में, 'युयुक्षा' 'मुमुक्षा' के 'परार्थ' का वर्धमान उपासन । यदि ऐसा न हो तो सृष्टि चल ही नहीं सकती; अथ किं, हो ही न सकती । परमात्मा ने स्वयं मूलप्रकृति-दैवीप्रकृति-रूपिणी देवी 'अविद्या' (मूर्खता, बेवकूफी !) से विवाह किया; "अनित्य अशुचि-दुःख-अनात्मसु नित्य-शुचि-सुख-आत्म-ख्यातिः अविद्या" (योगसूत्र), अपने नित्य-शुचि-सुखमय आत्मता को जान बूझ कर भुला दिया, और अनित्य-अशुचि-दुःखमय अनात्मा, शरीर रूपी जीवात्मा, बन गया; खुदा ने खुदी बीबी को अपने सर पर चढ़ा लिया । जब सृष्टि के आरम्भ की यह दशा है, तो हाड़ मांस के मनुष्य के लिये, अपने शरीर को पालते हुए भी, आत्यंतिक अहिंसा अपरिग्रह आदि की पुकार करना, अपने को और दूसरों को धोखा देना है । हां विशेष देश-काल-अवस्था में, विशेष कारणों से, हिंसा-असत्य-स्तेय-(चौर्य)-व्यभिचार-परिग्रहलोभ की आत्यंतिक वृद्धि को रोकने के लिए, इन के प्रतियोगी प्रतिद्वंद्वी विरोधी, अहिंसा आदि भावों की आत्यंतिक पुकार, उतने काल तक जब तक अवस्था न सुधरे, उचित और न्याय्य, नीतियुक्त, कर्तव्य हो सकती है ।

पाश्चात्य देशों में, विवाह के बरस दो बरस, या अक्सर महीने दो महीने, ही बाद, वधू-वर एक-दूसरे से ऊब(उद्धिग्न हो)जाते हैं, और तलाक की कचहरी में दौड़े जाते हैं । उस में विशेष हेतु यह है कि 'हनी मून' honey-moon, ('मधु-चंद्र' विवाह के बाद का एक पखवारा, जैसे भारत में 'सौभाग्य रजनी', 'सोहाग रात') की प्रथा के अनुसार, स्त्री-पुरुष दस पन्द्रह दिन, एक दूसरे के साथ निरन्तर रहते हैं, सन्तान निरोधक उपायों का प्रयोग करते हैं, एक दूसरे के शरीर के अनवरत संभोग से सब इन्द्रियों को अति-तृप्त, और वीर्यादि रसों के अति-व्यय से नितान्त म्लान-ग्लान, कर डालते हैं । सुस्वादु, सुमधुर, भोज्य पदार्थों के भी अति-भोजन से वमन होने लगता है ।

यदि विवाहित वधू को गर्भ रह जाय, तो उस की भी और वर की भी मनोवृत्ति तत्काल बदल जाती है, गर्भ रक्षा की चिन्ता होने लगती है,

चित्त, स्वार्थी से परार्थी हो जाता है । सब संसार ही दूसरा और नया हो जाता है; परस्पर स्नेह, दया, रक्षाभाव बढ़ता है । इस लिए, परिमित संख्या में, अपत्य नितान्त आवश्यक है । बिना विवाह के गर्भाधान होने पर, प्रायः यही देखा जाता है, इस देश में भी और अन्य देशों में भी, कि पुरुष, हृदय-हीन शठता और क्रूरता से, स्त्री का परित्याग कर देता है, और स्त्री को, या तो मरण में शरण लेना पड़ता है, या वेश्या आदि वृत्ति में ।

इस सम्बन्ध में, इस प्रश्न का आध्यात्मिक उत्तर विचारणीय है कि, वर्तमान युग में, प्रकृति देवता ने, रजो-वीर्य-विस्फुर-रूप, अपत्य-सृष्टि-रूप, 'आनन्द-सार' को उन्हीं इन्द्रियोंसे क्यों बांध दिया है जिनसे मूत्र-पुरीष के उत्सृष्टि के 'वृणा-सार' को भी बांधा है । पुराण और वेदान्त का निर्णय है कि 'मोक्षस्तु मानवे देहे', मनुष्य देह में ही पहुँच कर जीव को मोक्ष हो सकता है; क्योंकि इसी योनि में उस को यह बुद्धि होती है कि, 'मैं बँधा हूँ, कैसे छूटूँ' । अन्य शरीरों में इस प्रकार का विवेक और वैराग्य नहीं होता । पशु योनियों में तमो-बाहुल्य से विवेकिनी बुद्धि नहीं; देव-योनियों में सूक्ष्म दिव्य इन्द्रियों का सुख इतना तीव्र है कि उस को छोड़ने की इच्छा का, उस से 'मुमुक्षा' का, संभव ही नहीं । इस विवेक वैराग्य का सम्भव तभी होता है जब तीव्रतर द्वन्द्व का, सुख-दुःख का, आनन्द-वृणा का, साथ ही अनुभव हो; इस के साधन के लिये, प्रकृति देवी ने, मनुज देह में निज-(आत्म)-बोधोपयोगिनी प्रत्यक्चेतना के, प्रत्यग्गृष्टि के, समर्थ, बुद्धि भी रक्खी है, और मूत्रेन्द्रिय को आनन्देन्द्रिय भी बनाया है; कि जीव, अति-आनन्द से पलटा खा कर, तृतीय चतुर्थ आश्रम में, अति-वृणा, संसार से अति-वैराग्य, की पराकाष्ठा को पहुँच जाय । योग भाष्य में, वैराग्य की दो काष्ठा कही हैं, आरम्भ में 'अपर' और अंत में 'पर'; 'पर वैराग्य' और 'परम-प्रज्ञान' 'मोक्ष', एक ही पदार्थ के दो पक्ष वा नाम हैं । (योगसूत्रभाष्य, १, १६) ।

इस सम्बन्ध में, भर्तृहरि के प्रसिद्ध श्लोक की याद करा देना उचित है,

स्तनौ मांसगन्धी वनकघटवत् श्लिष्यति मुहुः,
 मुखं लाला-क्लिन्नं पिबति चषकं सऽासवं इव,
 अमेध्यज्जेदऽाद्रे पथि च रमते स्पर्शरसिकः,
 अहो मोहान्धानां किं इव रमणीयं न भवति ।

मांस की लोथ जो स्तन है, उस को सोने के घटों के ऐसा समझता है और गले लगाता है; थूक से, लार से, भरे मुख को, आसव, शर्बत और शराब, से भरे प्याले के ऐसा चूसता है; मूत्रादि अशुचि वस्तुओं से सने मार्ग के स्पर्श से आनन्द मानता है; मोहान्ध पुरुष को क्या नहीं रमणीय है !

यह हुई स्त्री शरीर की निन्दा और धृणा, पुरुष दृष्टि से; इस की पूर्ति के लिये, स्त्री-दृष्टि से पुरुष देह की भी वैसी ही निन्दता और धृण्यता है, जिस को कहना भर्तृ हरि भूल गये,

मांसास्थिपंजरं इयं मनुतेऽतिकान्तं,
 आनन्दधाम गणयति अपि मूत्रकाङ्गं,
 बीभत्समांसपरिघर्षणं अपि उपास्ते,
 लालां सुधां इव च, संमदमौहमत्ता ।

हाइ मांस के ठठर को परम सुन्दर कमनीय कान्त वस्तु समझती है, मूत्र के स्रोत को आनन्द का स्रोत मानती है; मांस के टुकड़ों के परिघर्षण की उपासना करती है; मोह की मारी स्त्री बेचारी, लार और थूक को अमृत मानती है ।

संसार की द्वन्द्वता, अमृत-विष-ता, अन्न-पुरीष-ता, उपादेय-हेय-ता, प्रतिपद प्रत्यक्ष है । चित्त जब एक ओर अधिक भुक्तता है, इन्द्रियों के विषयों में सुख मानता है; तब प्रवृत्ति, स-रागता, होती है । जब दूसरी ओर भुक्तता है, और उन विषयों में दुःख मानने लगता है, तब वि-रागता और निवृत्ति ।

उक्त प्रश्न के इस उत्तर से समझ में आवेगा, कि क्यों काम का परि-पाक, परिष्णाम, यदि अपत्य-वात्सल्य-रूप नहीं हुआ तो, परस्पर धृणा-रूप हो जायगा । यह माया की द्वंद्व-निर्माण-शक्ति का, जगत् के द्वन्द्वात्मक

स्वभाव का, फल है। पुण्य-पाप मिले हुए हैं। जीव, या एक और या दूसरी और, चलता ही रहता है। यदि फल बहुत कच्चा हरा तोड़ कर रख दिया जाय, तो खट्टा कसैला कड़ुवा हो कर, कठवायगा और सड़ जायगा; यदि सूर्य की कल्याणमय किरणों से यथासमय पक जाने पावेगा, तो खाने पर सुस्वाद और तुष्टि-पुष्टि-कारक होगा। ऐसे ही दैह्य रति, कामिक शारीर क्षोभ, 'कार्नेल पैशन', carnal passion, यदि मातृत्व पितृत्व के वात्सल्य में, 'स्पिरिटुअल् ऐफ़ेक्शन', spiritual affection, में, परिणत न होने पाया, बलात् रोका गया, तो विष हो जायगा, विषय-तृष्णा-पूर्ण ब्रह्म-राक्षस ब्रह्म-पिशाच, अर्थात् ज्ञान-पूर्वक बुद्धि-पूर्वक पापा-चारी, हो जायगा; चारों ओर जार-वेश्या, अप्सरा-गन्धर्व, यक्ष-यक्षिणी, राक्षस-राक्षसी, पिशाच-पिशाची के भाव को फैला कर समाज को दारुण उन्माद में डालेगा और नष्ट-भ्रष्ट करेगा।

यूरोप के महायुद्ध में, भीतर-भीतर, यह एक प्रधान कारण हुआ है। जो ही अग्नि, नियम के, शास्त्र-सायंस के, अनुसार, प्रयोग करने से खाना पकाती है, जाड़ा (जाड्य, जड़ता) दूर करती है, एंजिन में रह कर लाखों यात्रियों और लाखों मन माल असबाब को दूर दूर के देशों में पहुंचाती है, वही अग्नि, दुष्टता या मूर्खता से, प्रयोग करने से, नगर के नगर जला डालती है, लाखों मनुष्यों के प्राण ले लेती है, करोड़ों की जायदाद भस्म कर देती है। कामाग्नि का यही हाल है।

मनु ने कहा है,

यस्मिन् ऋषां संनयति, येन च ऽनन्यम् अश्नुते,

स एव धर्मजः पुत्रः; कामजान् इतरान् विदुः।

'ज्येष्ठ पुत्र, जो माता-पिता को देव-ऋषि-पितृ-ऋण से छुड़ाता है, जिस के द्वारा माता पिता अमरता पा सकते हैं, वही धर्म-ज पुत्र है; पीछे के पुत्र कामज हैं।' इस श्लोक से, आदि प्रजापति, नितान्त प्रजावत्सल, "वात्सल्ये मनुवन्नृणां" (भाग०), अपने वंश की वृद्धि चाहते हुए भी, बहु-प्रजत्व का दोष देखते हुए, सूचना मात्र कर देते हैं, कि अल्प होता भी आवश्यक है, पर बहुत अल्प होना अच्छा नहीं, "विस्तर तु न

कारयेत्” । इस कल्याण-कारक धार्मिक उपदेश को मन में रख, विवाहित दम्पती को चाहिये कि संतान अवश्य उत्पन्न करें, पर पांच सात वर्ष में एक । बीच में यदि शुद्ध ब्रह्मचर्य नहीं बन सके तो, अगत्या, गर्भाधान-निरोध के अल्पतम दोष वाले चतुर्थ उपाय को काम में लाना अनुचित नहीं कहा जा सकता । यों एवं, उन के शरीर और चित्त के स्वस्थ रहने की आशा है, और अपत्य-पालन भी यथावत् हो सकेगा, अपत्य-स्नेह से परस्पर स्नेह भी बढ़ेगा, अपत्य के हित-चिन्तन में दिन बीतेंगे, कामाग्नि कम सतावेगी, उस का परिणामन, स्नेह और प्रीति में निरन्तर होता रहेगा ।

सौशील्य—सब से उत्तम और सब से आवश्यक साधन, दाम्पत्य-सुख का सौशील्य है । शील के तीन अंग इस सम्बन्ध में कहे जा सकते हैं ।

(१) पहिला अङ्ग यह कि, पति-पत्नी अपने अपने अलग अलग ‘स्वार्थ’ सुख का ध्यान कम करें, और ‘एक दूसरे के अर्थ’ का, सुख का, ध्यान अधिक करें । यह तो महाभारत (शांतिपर्व) में कहे, शील के मौलिक मार्मिक लक्षण का ही अनुवाद मात्र है—‘जो अपने लिये न चाहो, सो दूसरे के लिये भी मत चाहो; जो अपने लिये चाहो, वह दूसरे के लिये भी चाहो; जिस कर्म से दूसरों का हित बिगड़ता हो वह मत करो; जिस कर्म को करते स्वयं अपने मन में लज्जा, त्रास, शर्म आती हो वह मत करो; जिस कर्म के करने से भले आदमी, सभा में एकत्र हो कर, प्रशंसा करें, वह करो । थोड़े में शील का तत्व यही है’ ।

संचोपतस्तु शीलस्य तत्त्वं शृणु, नरेश्वर !;

यद् अन्येषां हितं न स्याद्, आत्मनः कर्म, पूरुषः,

अपत्रपेत वा येन, न तत्कुर्यात् कथंचन;

तत तु कर्म तथा कुर्याद् येन श्लाघ्येत संसदि ।

(म० भा० शांति० अ० १२४)

(२) दूसरा अङ्ग, दाम्पत्य शीली का, पहिले अंग का प्रसारण ही है । वह यह है कि, एक दूसरे से सर्वथा निर्लज्ज न हो जाय; एक दूसरे की शर्म, विनय, आदर, कुछ लज्जा, का भाव सदा बनाये रहें; प्रीति अधिक और शर्म कम करें । स्वयं वात्सायन ने भी, कामसूत्र में, यह सलाह दी है ।

परस्पर-अनुकूल्येन तद् एवं लज्जमानयोः,
संवत्सरशतेन-पि, प्रीतिः न परिहृयते ।

मर्तृहरि ने भी कहा है,

एतत्कामफलं लोके यद् द्वयोः एकचित्तता;

अन्यचित्तकृते कामे, शवयोः इव सङ्गमः ।

‘सदा एक दूसरे के अनुकूल होते हुए भी, जो पति-पत्नी एक दूसरे से कुछ लजाते भी रहते हैं, उन की परस्पर प्रीति सौ वर्ष में भी कम नहीं होती। दोनों का चित्त एक होना चाहिये; यही हस संसार में काम का उत्तम फल है। बिना चित्त एक हुए, कामना दूसरे की, शरीर दूसरे का, ऐसे शरीरों का मिश्रण तो मुदों का मिश्रण है।’

प्रीति की नवता, ताजगी, तभी बनी रहेगी, जब ‘रति’ की ‘अति’ न की जायगी। अन्यथा, नी-रस, बासी, फीकी, अथवा कु-रस शीघ्र ही होजायगी।

युवा पाठक सज्जन! वृद्धावस्था में, अगला पुस्त के लिये, वात्सल्य-मोह अधिक हो जाता है; ‘वृद्धस्तावच् चिंतामयः’; यह चिंता वृद्धों को सदा सताती रहती है कि बच्चे अच्छे रहें, इन को क्लेश न हो। इस वात्सल्य-मोह से प्रेरित हो कर, तुम लोगों की भलाई की उत्कट कामना से, फिर-फिर यह कहता हूँ, कि पश्चिम देशों की इस वर्धमान भयानक भूल में मत पड़ना, यह मत समझना कि स्त्री-पुरुष के शरीरों का संयोग केवल, क्षणिक इन्द्रिय-सुख की बात है, जैसे स्वच्छंद रुचि के अनुसार खट्टा-मीठा खा लेना, गंध सूंघ लेना, रंग देख लेना। यह मत समझना, कि इस संयोग से, धर्म का, मर्यादा का, कानून-क्रायदे का, कुछ संबंध न होना चाहिये। ऐसा समझना भारी भूल है। साधारण इन्द्रिय-सुख भी, खाना पीना भी, बड़े व्यापक धर्म का, प्राकृतिक भी मानुषिक भी क्रायदे-कानून का, विषय है; यहाँ तक कि ‘आहार-शुद्धौ सत्वशुद्धिः... भुवा स्मृतिः... मोक्षः’ (छांदो० उप०); योगाभ्यास और मोक्ष की सीढ़ी का पहिला भी और अंतिम भी डंडा, जिह्वा-शिश्न का जय, उदर-उपस्थ का मर्यादित निग्रह, ही है; आहार में भूल करने से प्राण का नश्व हो सकता है, और बहुधा हो जाता ही है। सात्त्विक आहार से

सात्विक-बुद्धि, उस से मोक्ष-सिद्धि । वैसे ही, या उस से बहुत अधिक, स्त्री-पुरुष के संयोग के विषय में भूल होने से तो, महा-समाज के महा-प्राण का सामूहिक नाश हो सकता और होता है । लंका के, और राक्षस और वानर वंशों के, महासंहार का निदर्शन देखा ही है । स्त्री-पुरुष संयोग भी क्रायदे-कानून का नितरां विषय है; स्वाच्छंद्य का नहीं । इस क्रिया को 'क्षणिक' मत समझो; इस 'क्षण' में अनंत भूतकाल, अनंत भविष्यकाल, भरा हुआ है; अनंत ब्रह्मशक्ति का कार्य, और अनंत संतान-परम्परा का कारण, स्त्री-पुरुष का वीर्य है । ऐसा वीर्य जिस 'क्षणिक' क्रिया से सम्बद्ध हो, वह, साधारण चाखने, सूंघने, थूकने, छींकने, खाँसने की-सी क्रिया नहीं है; जीव का समग्र अंतःकरण इस से सम्बद्ध है । पश्चिम के देशों में, बुद्धिमान् विद्वान् भी माने हुए मनुष्य, पर इस विषय में दुर्विद्वान्, दुर्बुद्धिमान्, अदूरदर्शी, अनध्यात्मवित् लोग, कहने लगे हैं, कि काम-सुख में परस्पर ईर्ष्या-द्वेष न करना चाहिए । ये लोग मानव प्रकृति के अध्यात्म-तत्त्व की ओर आँख बंद किये हैं, और, "न हि अनध्यात्मवित् कश्चित् क्रियाफलम् उपाश्नुते" (मनु), समाज को गढे में गिरा रहे हैं । यदि नया जगत् और अपूर्व स्वभाव के जीव, ये लोग बना सकेंगे, तब उन का विचार स्यात् ठीक हो सकेगा; अन्यथा, मानव-स्वभाव से, जगत् का द्वन्द्वात्मक प्रकृति से, निसर्ग से, यह सिद्ध है कि, बिना मर्यादा बाँधे, बिना धर्म को व्यवस्था किये, बिना स्वाच्छंद्य की परिधि और सीमा बेरे, दूषित काम से क्रोध, ईर्ष्या-द्वेष, आदि अवश्य उत्पन्न हो कर, समाज में घोर उपद्रव खड़ा करेंगे; और अर्धसभ्य, असभ्य, जातियों की, और फिर पशुओं की अवस्था की, और, वापस ले जायेंगे ।^१

१-पच्छिम में हवा बदल रही है, इस का उदाहरण देखिये । मई, १९४४, के 'रीडर्स डाइजेस्ट', (The Reader's Digest, New York, U.S.A.) में, ग्लाडिस डेनी शुल्डज (Gladys Denny Schultz) नाम की महिला का एक लेख छपा है । उस का शीर्षक यह है—'क्या पिछारी बेटी समझती है कि किसी पुरुष पर उस को प्रेमासक्ति हो गई है ?' (Does your daughter think she is in love ?) । इस से

(३) सौशील्य का तीसरा अंग, दूसरे अंग का सम्पूर्ण और साधन है । परस्पर शरीर के भोग में अति न होने पावे, सब रति-शक्ति थोड़े ही दिनों उस ने माताओं को सलाह दी है, कि अपने पुत्र वा पुत्री को किस प्रकार का परामर्श, कामीय वासना के विषय में, देना चाहिये । संचेप से, उस का आशय यह है—“जवान लड़के, इस दारुण विश्व-युद्ध के समय में, फौज में भर्ती हो कर, देश के बाहर जा रहे हैं; फिर लौटेंगे, या नहीं ? कौन जानता है ? किन्हीं स्त्रियों से उन को, उन से किन्हीं स्त्रियों को, स्नेह प्रीति है; विदा होने के पहिले, एक बार, मन भर के मिल भेंट लें; बस, ‘पेटिङ्ग’, petting, स्पर्शन, आश्लेषण, चुम्बन से बढ़ते बढ़ते, मैथुन की अंतिम क्रिया भी निष्पन्न हो जाती है, लजाते खिसियाते एक दूसरे से विदा होते हैं । यदि कन्या को गर्भ रह गया, तो उस के लिए तरह तरह की महा मुसीबत; प्रायः गर्भस्राव कराना पड़ता है; पुरुष तो अक्सर भूल ही जाते हैं । [जैसे क्षुद्र-प्रकृतिक कामुक दुष्यन्त, अपनी क्षणिक वासना को तृप्त कर के, सीधी सादी शकुन्तला को भूल गया] । इन हेतुओं से, लड़कियों को ‘पेटिङ्ग’ से, पुरुषों के ‘लाइ प्यार’ से, बहुत डरते बचते रहना चाहिये । सच्चा प्रेम, युवा और कुमारी को, जिन का शाल व्यसन मिलता हो, परस्पर, अवश्य करना चाहिये; पर सच्चे प्रेम में तो रतिवासना कम, प्रीतिवासना ही अधिक रहती है; एक दूसरे के लिये आदर की भावना, एक दूसरे की शुद्धता, पुण्यता, ‘वचू’, virtue, को अखण्डित बनाये रहने की इच्छा अधिक रहती है । जो कुमारी अपने शरीर को, सहज में, पुरुष के वश हो जाने देती है, उस कुमारी का तिरस्कार, वह पुरुष ही, करने लगता है, और, अवसर रहते भी, उस से विवाह नहीं करता; समझता है कि ‘यह तो बहुत सस्ती है’ । जहां परस्पर आदर नहीं, वहां परस्पर प्रीति स्थायी नहीं, परस्पर विश्वास नहीं, क्लृप्तिता की मान-मर्यादा का गौरव नहीं ।”

इतना और कहा जा सकता है कि कौमार्य, ‘वर्जिनिटी’, virginity, का हरण करने वाला पहिला प्रसंग, स्त्री पर भी, पुरुष पर भी, सदा के लिये, अच्छा या बुरा असर, प्रभाव, संस्कार वा विकार, डाल देता है,

मे, दिवालिये के धन के ऐसी, खर्च न हो जाय, एक दूसरे का रस समाप्त न हो जाय, परस्पर नवीनता सदा बनी रहै—यही तीसरा अङ्ग है ।

तदेव रूपं रमणीयतायाः, क्षणे क्षणे यत् नवतां विभक्तं । (माव)

जगति मिथुने चक्रौ एव स्मरऽगमपारगौ,

नवम् इव मिथः सम्भुज्जाते विद्युज्य विद्युज्य यौ;

सततम् अमृताद् एवऽहाराद् यद् आपद् अरोचकम्,

तद् अमृतमुजां भर्तां शम्भुर् विषं बुभुजे विभुः । (नैषध)

‘चकवा-चकई ही काम-शास्त्र, स्मरऽगम, के पार पहुँचे हैं, उस के मर्म को जानते हैं; कि प्रति दिन, संध्या में बिछुड़-बिछुड़ कर, सवेरे, एक दूसरे के लिये, पुनः नये हो जाते हैं । नित्य-नित्य अमृत पीते-पीते ऊब कर, शिव जी ने हालाहल, मनफेर के लिये, पी लिया । रमणीयता का मर्म यही है कि प्रति क्षण नई जान पड़े, नित्य नई दिखाय ।’

परस्पर शील बनाये रहने के लिये आवश्यक है, कि यह भाव दूर कर दिया जाय कि पुरुष स्वामी और स्त्री दासी; पुरुष मालिक और स्त्री मिल्कीयत जायदाद; पुरुष भोक्ता और स्त्री भोग्य-परिग्रह; पुरुष इष्टदेव, स्त्री भक्त उपासिका; नर उच्च, नारी नीच । दुर्भाग्यवश, इधर सैकड़ों, स्यात् सहस्रों, वर्ष से, भारतवर्ष में, तथा अन्य देशों में भी, यह भाव फैला हुआ था और है । अब यह पाश्चात्य देशों में इस तेज़ी से बदल रहा है, कि दूसरी आत्यन्तिक कोटि तक उस के बहक जाने का भय उत्पन्न हो रहा चाहे वह बुरा दाग हो, चाहे सुन्दर रंग हो; एक प्रकार का ‘इन्फेक्शन’, infection, चाहे बीमारी का, चाहे तन्दुरुस्ती का । यदि वैवाहिक प्रीति पूर्वक कौमार-हरण है, तब तो सुसंस्कार है, समस्त जीवन पर उत्तम रंग चढ़ेगा, आरोग्य स्वास्थ्य का ही परस्पर संक्रमण होगा । अन्यथा, शरीर में भी कोई विकार, और चित्त पर भी दाग, स्मृति में कांटा, लग जायगा । “यन् नवे भाजने लग्नः, संस्कारो न अन्यथा भवेत् ।” पर हां, भूल चूक के बाद भी, दूसरे स्त्री पुरुष से भी प्रीति हो, विवाह हो, परस्पर विश्वास हो, और पुरानो भूल का प्रख्यापन और पश्चात्ताप हो, तो नया गाढ़ा प्रेम, पुराने विकार को भी दबा मिटा सकता है ।

है। स्यात् इस का ही रूपक, तन्त्र के ग्रन्थों में, यह किया है, कि शिव तो शव के ऐसे पृथ्वी पर पड़े हैं, और नग्नप्राय, खड्गधारिणी, मुंडहस्ता काली, उन के ऊपर पैर रख कर खड़ी हैं। यह दोनों आत्यन्तिक भाव, आर्ष काल में नहीं थे; अथवा यों कहना चाहिये कि, उपलब्ध आर्ष ग्रंथों के सात्त्विक अंशों में नहीं देख पड़ते हैं। सत्य और आर्य भाव, जो, अनुमानतः, आर्ष काल में था, उस को फिर से हृदय में धारण करना और फैलाना चाहिये; अर्थात्, यदि पति स्वामी तो पत्नी स्वामिनी, पति देव तो पत्नी देवी, नर आर्य तो नारी आर्या। देवों और महापुरुषों के नामोच्चरण में, अधिक आदरार्थ, देवों का नाम पहिले और देव का पीछे अब भी लिया जाता है, यथा लक्ष्मी-नारायण, उमा-महेश्वर, सीता-राम। उस भाव का उत्तम सूचक रूपक तो, शिव-पार्वती की अर्ध-नारीश्वरता है। भागवत में कहा है, कि स्त्री और पुरुष परस्पर, तुल्य रूप से, भोग्य, और बंधन में डालनेवाली माया के रूप, हैं। महा-भारत में, पुरुषसार, अत्युदार, प्रवीर, आजीवन अच्युत ब्रह्मचारी, भीष्म पितामह ने कहा है कि, व्यभिचार जब हाता है तब “नर एव-ऽपराध्यति”; पुरुष का ही दोष अधिक होता है। इन बातों को ध्यान में रख कर, जहाँ जहाँ, अच्छे ग्रन्थों में भी, ऐकपान्तिक नारी की निन्दा या भोग्यता के सूचक शब्द हों, वहाँ पाठ को शोध देना चाहिये। यथा, उदाहरणार्थ, भर्तृहरि के श्लोक,

शम्भु-स्वयम्भु-हरयो (हरिणेक्षणां) ऽपि च, तस्मिन् यश्च,

येनाऽक्रियन्त सततं (गृहकर्मदासाः) गृहदासदास्यः,

वाचाम् अगोचरचरित्रपवित्रिताय,

तस्मै नमो भगवते कुसुमायुधाय ।

द्रष्टव्येषु किमुत्तमं, (मृगदृशां) जगति, हे !, प्रेमप्रसन्नं मुखं;

प्रातर्व्येषु अपि किं, तद्ऽस्यपवनः; श्रव्येषु किं, तद्वचः;

किं स्वाद्येषु, तद्ऽओष्ठपल्लवरसः; स्पर्श्येषु किं, तत्तनुः;

ध्येयं किं, नवयौवनं, सहृदयैः, (च सततं) सर्वत्र तद्विभ्रमः ।

दम्पत्योः परस्परमिति ।

विरक्ति और निवृत्ति की अवस्था में, दोनो प्रकार के शरीरों की समान बीभत्सता भी, पृ० ३५६ पर कही जा चुकी है ।

वैवाहिक सुखसाधन के प्रकरण के अंत में, पुनरपि यह कहना चाहिये कि, संसार के और मनुष्य के द्वंद्वात्मक स्वभाव से उत्पन्न, यदि दैवशतात् कभी पति-पत्नी के बीच में सौमनस्य के ठिकाने वैमनस्य, किसी हेतु से, आ हा जाय, तो अपने अपने चित्त के क्षाम के शमन के लिए, परस्पर पाणिग्रहण के समय का, विविध वैदिक मंत्रों से का हुई (पृ० ३१४-३१६) प्रतिज्ञा को याद करना चाहिये, और यह ध्यान में लाना चाहिये कि केवल अपनी ही रुचि ने नहीं, किंतु माता-पिता ने, साक्षात् देवताओं ने, भी, यह सम्बन्ध जोड़ा है, और दोनों को एक दूसरे के साथ बाँधा है; और उन का अनादर होगा, उन के वात्सल्य का पाड़ा हागा, यदि यह वैमनस्य और अमर्ष बढ़ा, और परस्पर सम्मर्श, सहिष्णुता, निर्वाह, सौमनस्य, सौशाल्य, न स्थिर किया गया ।’

१—परन्तु, “मुण्डे मुण्डे मतिर् भिन्ना”, “भिन्नरुचिर् हि लोक ”। कुछ तबियतदार लोगों का कहना है कि ‘वह स्त्री पुरुष कैसे, जिन को कभी क्रोध नहीं आया, जो कभी आपस में लड़ें नहीं ? वह तो मिट्टी के पुतले हैं ! दूध पीते बच्चे भी झैला जाते हैं, खुशामद चाहते हैं, और उनको मनाना ही पड़ता है ! जिस ने सारी उमर उख का पतला रस ही चूसा, कभी खट्टा तोता नमकान कड़ुआ कसैला चक्खा ही नहीं, उस को चीभ का स्वाद और जेन्दगी का रस क्या मालूम ? और क्राध आवै और दबाता ही रहै, तो बीमार हो हो जाय ! इसलिये, जान-दार, जीवन वाले मिया-बीबी कभी कभी आपस में लड़ भी लेते हैं, एक दूसरे पर क्रोध निकाल देते हैं, और फिर खूब मेल कर लेते हैं !’ जरूर, यह भी एक पक्ष है ! समन्वय यों होता है, कि जिन पति-पत्नी की प्रकृति में, रजस्-तमस् की मात्रा किंचित् बहुत नहीं, अधिक हो, उन के लिये यह प्रकार भी ठीक है । सात्त्विक प्रकृति के लिये मूल में कहा प्रकार उचित है । देखिये ‘रीडर्स डाइजेस्ट, मई, १९४४, Have a good marital quarrel’.

“फणितेषु मरिच-अवचूर्णना” !

देवदत्तां पतिभार्यां बिन्दते, न (केवलं) इच्छयाऽऽत्मनः;

तां साध्वीं बिभृयात् नित्यं, देवानां प्रियम् आचरन् । (मनु० ६, ६४)

आर्य जीवन में, आर्य सभ्यता शिष्टता में, 'काम' नामक पुरुषार्थ का, 'अर्थ' और 'धर्म' नामक पुरुषार्थों से अभेद्य सम्बन्ध है ; अतः, - 'सौशील्य' के साथ, विधवा-विवाह और विधुर-(विभार्यक)-विवाह पर भी विचार होना उचित है । आज काल, जिस 'व्यक्तिवाद', 'वैयक्तिकता', 'व्यक्ति-स्वाधीनता', प्रातिस्विकता, प्रात्येकिकता, ('इंडिविजुअलिज़्म', 'इंडिविज्युएलिटी', 'फ्रीडम आफ दि इंडिविजुअल', individualism, individuality, freedom of the individual) की लहर बह रही है, उस पर आरुढ़ व्यक्तियों की दृष्टि से, प्रत्येक स्त्री पुरुष के स्वच्छंद आहार विहार के हक्क में, अधिकार में, कोई बाधा होना उचित नहीं है । इस दृष्टि से, ऐसे विवाहों का कोई नियमन नियंत्रण नहीं होना चाहिये; बल्कि 'फ्री-लव', 'free-love', स्वच्छंद-'मुक्त'-अनवरुद्ध-'काम' का (यथा 'वाम-मार्गियों' में) पोषण होना चाहिये । परन्तु, प्रतिपन्न यह कहता है, कि कोई भी व्यक्ति सर्वथा 'स्वतंत्र' नहीं है; केवल अपने बल से ही नहीं जीता; समाज के बल से भी जीता है; इस से, समाज का, देव-ऋषि-पितृ-ऋण-रूप त्रिविध ऋण में, ऋणी है; इस लिये, यह प्रश्न केवल वैयक्तिक दृष्टि से ही नहीं देखा जा सकता; सामाजिक सामूहिक दृष्टि से भी देखना आवश्यक है । स्त्री-पुरुष सम्बन्ध और तज्जनित संतान, यह समाज का बीज है, मूल है; जड़ है । अतः, दोनो पक्षों पर विचार करने से यह निष्कर्ष होता है, कि विधवा और विधुर का विवाह न होना, वा कम होना, अच्छा है; विशेष कर ऐसे स्त्री वा पुरुष का, जिस को पहले विवाह से संतान मौजूद है । इस से, मनुष्य-संख्या की अतिवृद्धि रुकैगी; और विधवा और विभार्यक को, परार्थी सामाजिक कार्यों में शक्ति लगाने का सुअवसर मिलेगा; ऐसों को समझना चाहिये, कि भाग्य ने वानप्रस्थता हम को दे दी, चाहे प्राकृतिक समय से पहिले ही । सब को सब सुख ही सुख मिलै—यह न कभी हुआ और न होगा; एक सुख के साथ, एक दुःख, वैयक्तिक भी और सामाजिक भी, लगा ही है । कुछ

लोगों को, परार्थ के लिये, त्याग करना ही पड़ेगा, और पड़ता ही है । सांसारिक विषय, किसी न किसी दिन, अवश्य ही हम को छोड़ देंगे, और तब उस को हम दुःख मानेंगे; तो यदि, हम ही, अपनी आज्ञा से, उन को हटा दें, छोड़ दें, तो बहुत शोभा है, बहुत शांति का आनन्द मिलेगा ।

अवश्यं यातारः, चिरतरं उषिस्वाऽपि, विषयाः;

वियोगे को भेदः, त्यजति न मनो यत् स्वयं अमृन् ?

ब्रजन्तः स्वातंत्र्याद्, अतुलपरितापाय मनसः;

स्वयं त्यक्ताः हि एते, शमसुखं अनन्तं विदधति । (भर्तृ०)

‘मनुष्य कितने भी वर्ष जीयै, एक न एक दिन सब विषय उस को छोड़ कर चले ही जायेंगे । तब फिर, हे मन!, तू स्वयं ही इन को, उचित समय पर, क्यों नहीं छोड़ देता ? वियोग तो होना ही है ; क्या दो प्रकार के वियोगों में कुछ भेद है ? हां, बड़ा भेद है; यदि तेरी इच्छा के विरुद्ध, तुझे छोड़ कर वे चले गये, तो तू रोता ही रहेगा, अनन्त परिताप भोगेगा; यदि तू स्वयं, अपनी इच्छा से, उन को दूर कर दे, तब तू सदा ही हँसता ही रहेगा, और अनन्त शांतिसुख पावैगा ।’

अपनी ही बुद्धि से, स्व-वशता से, अपनी स्वार्थ-सुखेच्छाओं का दमन करना, और यह समझ लेना कि भाग्य ने, पूर्व कर्म ने, परमेश्वर ने, आपत् के रूप में संपत् दिया है, अनुग्रह किया है, परार्थ में लग कर पाप-क्षय और पुण्य-संचय का अवसर दिया है—यह उन व्यक्तियों के लिये भी, और उन के समाज के लिये भी, अच्छा है; पृ० ८६-६० पर परीक्षित और नारद की कथा देखिये । समाज उनका आदर करेगा और वे समाज का भला करेंगे; इस परस्पर चित्त-सम्बन्ध का आनन्द कम नहीं है ।

परन्तु, यदि इतना क्राब् (वशिता) अपनी तवियत पर नहीं ही हो, यदि इतना सत्त्व अपनी प्रकृति में न हो, रजस्-तमस् कुछ अधिक हो, तो प्रायः समवयस्क विभार्यक और विधवा का परस्पर पुनर्विवाह होना कथंचिद् अनुमंतव्य है । उन की निन्दा न की जाय, पर उतना आदर भी नहीं जितना सर्वजनीन समाज-सेवी विधवा और विधुर ‘वनस्थों’ का ।

(६) गर्भस्थान—कामशास्त्र के शानांग में गर्भाशय का, गर्भाधान से

प्रसव तक की गर्भ और गर्भिणी की परिवर्तमान दशाओं का; गर्भरक्षण के उपायों का; प्रसवोपयोगी सामग्री का; तथा सूतिकागृहचर्या का; स्थूल रूप से, सर्वसाधारणोपयोगी, वर्णन रहना चाहिये। पुराणों मे रूपक कहा है, और हिन्दूजनता मे विश्वास फैला हुआ है, कि गर्भ मे, जीव, पिछले जन्मो मे अनुभव की हुई, अपनी चौरासी लाख योनियों की याद करता है, जिन को पार कर के मनुष्य-योनि मे आया है; और परमात्मा से अपराध-क्षमापन और प्रार्थना करता है, कि 'अब फिर पाप न करूंगा, इस आवागमन से, इस गर्भरूप कारागृह से, हथकड़ी-वेड़ी बंधन से, नरक से, छुड़ाइये; मुक्ति दीजिये'। पाश्चात्य विज्ञान ने अद्भुत परिश्रम से यह सिद्ध किया है, कि सचमुच मानवभ्रूण, चतुर्विध भूतग्राम के, (जिन मे सब, लाखों की संख्या मे, अवान्तर योनियाँ अन्तर्गत, विभक्त, राशी-कृत, हैं), मुख्य मुख्य लाक्षणिक ('टिपिकल') रूपों की, नौ-दस महीने मे उद्दरणी कर जाता है। पहिले (पृ० १६५) लिख चुके हैं कि, जन्म के पीछे भी, दो तीन वर्ष मे यह उद्दरणी करता है। उस से भी अधिक सूक्ष्म और सविशेष रीति से, गर्भाशय के भीतर उद्दरणी करता है। कुछ सप्ताहों तक बुद्बुद् कलल के रूप मे, जैसे उद्भिज्ज भ्रूण (embryo) का, फिर मछली के भ्रूण का, फिर सरी-सृप के, फिर पशु के, फिर वानर के, फिर स्वलक्षण नर के भ्रूण का, आकार धारण करता है। यह एक निदर्शन मात्र है, कि कैसे वेदों पुराणों के वैज्ञानिक और ऐतिहासिक, आधिदैविक और आधिभौतिक, अंशों की व्याख्या, बिना पाश्चात्य विज्ञान की सहायता के, अब ठीक ठीक हो नहीं सकती। इस देश से वह आवश्यक ज्ञान लुप्त हो गया है। एवं पाश्चात्य ज्ञान को भी बद्धमूल और (मनुष्य-घातक, मनुष्य-अपकारक, नहीं) मनुष्य उपकारक, मनुष्य-पालक, होने के लिये, अभी भी यत्-किंचित् उपलभ्यमान्, भारतवर्ष के प्राचीन अध्यात्मज्ञान, की, निवान्त आवश्यकता है। स्यात् इसी इच्छा से, परमात्मा, जगदन्तरात्मा, ने, दोनो का, भारतभूमि मे, सम्मेलन किया है। पर मानवप्रकृति के दोष से, यदि एक ओर कुछ लाभ इस मिश्रण से हुआ है, तो दूसरी ओर बहुत हानि भी होती देख पड़ती है; दोनो जातियाँ, एक दूसरे के दोषों का अधिक,

गुणों का कम, ग्रहण करती हैं । परन्तु,

“यत्ने कृते, यदि न सिध्यति, कोऽत्र दोषो”

यत्नेऽभवद्, भृशम् इदं तु विचारणीयम्;

निश्चित्य तच्च, यतितव्यम् अहो पुनश्च,

यावद् भवेन् न खलु तोषकरी दृष्टसिद्धिः ।

ऐसी कहावत है कि, 'यदि किसी ने यत्न किया, पर फल सिद्धि नहीं हुई, तो (उस का) क्या दोष?': पर नहीं; कहावत का अर्थ यों लगाना चाहिये कि, 'क्या दोष, यत्न में हुआ, जिस के कारण सिद्धि नहीं हुई'—इस को विचार कर के, और निश्चय कर के, उस दोष को दूर कर के, पुनः यत्न करना चाहिये, जब तक इष्ट की सिद्धि न हो ।

इस सम्बन्ध में विविध जन्तुओं के भ्रूणों के परिवर्तन की कथा, कथा-सरित्सागर और अलिफलेला से बहुत अधिक मनोहर हैं । कई कीट पतंग ऐसे हैं जो परभृत (कोकिल) से परभृतता में कहीं अधिक बढ़े हुए हैं । एक प्रकार की बिलनी को एक षष्ठ कर्मेन्द्रिय होती है, नालीदार पोली सुई के रूप में, ('ओवी-पोजिटर', ovi-positer), जिस से वह दूसरे, अपने से बड़े, कीट के चर्ममांस में छेद कर के, उसी नाली द्वारा, अपना अंडा रख देती है, और अंडा फूटने पर, भ्रूण, आस पास के उसी चर्ममांसादि को खा कर पुष्ट होता है, फिर निकल कर उड़ जाता है । एक चाल की टिड्डी होती है, ('सेवन्टीन-इयर लोकस्ट', seventeen-year locust), जिस के भ्रूण सत्रह वर्ष तक पृथ्वी के बिलों में, गुफाओं में, पड़े रहते हैं, फिर एक दिन अनगिनत करोड़ों की तादाद में निकल कर उड़ने फिरे हैं, और थोड़े ही दिनों में हरियाली का भारी आहार संहार कर के, और नये अंडे दे के, नष्ट हो जाते हैं । एक ऐसा कीट है जिस का भ्रूण, घास पात के साथ, बकरी आदि के पेट में हो कर, उस की आंत में परिपुष्ट होता है, और तब पुरीष के साथ निकल कर अपना स्वतन्त्र अल्पकालिक जीवन बिताता है । एक प्रकार का मेढक दक्षिण अमेरिका में होता है, जो मण्डूकी से निकले भ्रूणों को अपनी पीठ पर, अपने मुख के लसदार रस से, चपका कर, इधर उधर घूमता रहता है,

जब तक वे पुष्ट और स्वतन्त्र हो कर अलग न हो जायं। कोई कीट पतंग ऐसे होते हैं जिन में केवल स्त्रालिग होता है, और उन्हीं से बच्चे होते हैं (‘पार्थेनो-जेनेसिस’, partheno-genesis); किन्हीं पशुओं को, यथा कुत्ती, शूकरी, आदि को, छः छः, आठ आठ, स्तन होते हैं, और एक एक प्रसव में इतने इतने बच्चे भी होते हैं। इस सब के कारण भी खोजे गये हैं। विविध प्रकार की मछलियों, दंश, मशक, मत्तिकाओं, के गर्भाशयों और भ्रूणों और जन्म के बाद के रूप-परिवर्तनों की कथा नितान्त रोचक है। आर्ष उपनिषदों तक में ‘मधुकर-राजानं उत्ततंतं अनु उत्ततंति, निविशंतं अनु निविशंति, मधुमत्तिकाः’, लिखा है। संभव है कि यह पंक्ति चोपक हो। योगभाष्यकार (व्यास-नामक) ने, इसी मूल की नकल करते हुए, अपने योग-सिद्धि-विषयक प्रमातृत्व, प्रामाणिकत्व, को शंका में डाल दिया है। अर्वाचीन शारीरक-भाष्यकार शंकराचार्य आदि ने भी इसी पंक्ति की यदि नकल की तो क्या आश्चर्य है। पाश्चात्य वैज्ञानिकों ने, सूक्ष्मेन्द्रिय यंत्र (‘मैक्रास्कोप’, microscope) के अखंड्य बलवत्तम प्रत्यक्ष प्रमाण से, सिद्ध किया है कि, यहां ‘मधुकर-राजानं’ नहीं, ‘मधुकर-राज्ञी’ कहना चाहिये। दूसरी बड़ी भूल जो सैकड़ों वर्ष की परम्परा से, वेदान्त-विषयक संस्कृत ग्रन्थों में, चली आ रही है, वह ‘भृंगी-कीट-न्याय’ की है। शंकर आदि ने लिख दिया है कि, जब भृंगी कीड़े को पकड़ कर, मिट्टी के खोंते में रख कर, खोंते का मुंह मिट्टी से बन्द कर देती है, तब वह कीट, भृंगी का ध्यान करते करते तन्मय और तद्रूप हो जाता है, और फिर खोंते को फोड़ कर उड़ जाता है; और, ऐसे ही, जीवात्मा को, भक्ति ध्यान के बल, परमात्मरूप हो जाना चाहिये। यहां उपमेय तो शुद्ध है, पर उपमान अशुद्ध है। कीड़ा, भृंगी नहीं बन जाता; बल्कि, भृंगी के अड़े पहिले से उस खोंते में दिये रहते हैं, और अंडों को फोड़ कर, निकल कर, उस के भ्रूण, उस कीड़े के शव को खा कर, पर (पंख) निकाल कर, खोंता तोड़ कर, उड़ जाते हैं। पाश्चात्य ग्रन्थों में ऐसा पढ़ कर, मैं ने स्वयं इस का प्रत्यक्ष अनुभव किया। एक बड़ी, चमकते हुए हरे रंग की, बिलनी को, एक लम्बा, रेंगने वाला, कीड़ा पकड़े हुए, उड़ती देख पड़ी;

उस के पीछे पीछे, उस के मिट्टी के खोंते तक मैं पहुँचा । जब खोंते में उस कीड़े को ठूस कर बिलनी उड़ गई, तब छुरी से खोंते को, सम्हाल कर, मैं ने काटा, और उस में चार अंडे बहुत बारीक, छोटे चावल के ऐसे, बिना सुद्धमेत्तक यंत्र के भी आंखों से देख पड़ते हुए, देखे । शुद्ध उपमान यह है कि, कुछ प्रकार के कीड़े ('कैटर-पिलर') रँगते रँगते, किसी पेड़ के पत्ते पर पथरा जाते हैं, फिर फूलते हैं, आकार परिवर्तन कर के, चांदी ऐसे चमकते अंडे, जामुन के छोटे बीज के परिमाण के, हो जाते हैं, और, कुछ दिनों के बाद, अंडा फोड़ कर, उस में से तितली के रूप में उड़ जाते हैं । इस को भी मैं ने स्वयं, कई दिनों तक, ताक और अनुसंधान में रह कर, देखा है । अंग्रेजी में इन तीन अवस्थाओं को 'कैटर-पिलर—क्राइसेलिस—बटरफ्लाई'; caterpillar chrysalis butterfly, कहते हैं । ऐसे ही तीन रूप-परिवर्तन मच्छड़ के होते हैं, जिन को 'लार्वा—प्यूपा—मास्किटो', larva-pupa-mosquito, कहते हैं । मच्छड़ के अंडे पानी पर दिये जाते हैं, और तेल की फांफी ऐसे, झुण्ड में, तैरते रहते हैं, पानी को दूषित करते हैं, और बीमारी फैलाते हैं ।

ऐसी गवेषणाओं का खजाना, पाश्चात्य शरीर-विज्ञान-सम्बन्धी और वैद्यक-सम्बन्धी साहित्य में भरा है । उस के बल से, पुराणों की कितनी ही अद्भुत बातें समझ में आने लगती हैं और श्रद्धेय हो जाती हैं, जिन पर पहिले बुद्धि नहीं जमती थी । यथा, याज्ञिक चरु के भोजन से गर्भाधान; उपस्थेन्द्रियों के स्थान पर, कान से, आंख से, नाक से, मुंह से, बांह से, जांघ से, माथे से, चैतन्याधिष्ठित अहंताऽत्मक जीवऽविष्ट, अपने शरीर के एक खंड का, अपने शरीर से विसर्जन; या (जैसा महाभारत में, उपरिचर-वसु की, और व्यास की माता सत्यवती के मछली के उदर से जन्म की, कथा में) पुरुषवीर्य को, बिना साक्षात् स्त्री से संयोग के, दूर भेज कर गर्भाधान, इत्यादि । पश्चिम में परीक्षा द्वारा सिद्ध किया गया है कि मनुष्यों में भी, और पशुओं में भी, नरवीर्य, कृत्रिम पिचकारी द्वारा, नारीगर्भाशय में पहुँचा देने से भी, गर्भाधान हो जाता है; इत्यादि । रूस देश में, पशुओं की

नस्ल को उत्कृष्ट करने के लिए, यह अंतिम प्रकार अधिकाधिक प्रयोग किया जा रहा है; उत्तम नर-पशुओं के बीर्य, दूर दूर तक, उत्तम नारी-पशुओं के लिये भेजे जाते हैं ।

सृष्टि करने वाली परमात्मा की माया के अकांड-तांडव, स्वच्छन्द-वृत्त, को, विनय, भक्ति, पूजा के भाव से देखने के लिए, और स्त्री-पुं-संयोग, तथा गर्भाधान, गर्भरक्षा, आदि को, केवल कामदृष्टि से नहीं, अपि तु धर्मदृष्टि से भी, देखने के लिए, इस प्रकार के, इस विषय के, ज्ञान को प्रजा में बढ़ाने फैलाने का प्रयोजन है । यों तो, विधेयैः क्रीडंत्यो न खलु परतन्त्राः प्रभुधियः; अनन्त प्रकार की लीला क्रीड़ा के लिये, असंख्य प्रकार के उपकरणों, साधनों, विधेयों की निरन्तर नित्य नई रचना करने वाली, सर्वप्रभु परमात्मा की शक्तियों का पूरा ज्ञान, कब किस को संभव है ?

(च) पारदारिक, और (छ) वैशिक—

“रोगो, रोगहेतुः, रोगहानं, रोगहानोपायः, इति चतुर्व्यूहं चिकित्सा-शास्त्रं;” रोग, रोग का हेतु, रोग से मुक्ति, रोग से छूटने का उपाय—चिकित्सा शास्त्र के ये चार अङ्ग हैं; इन चारों का सविशेष सविस्तर ज्ञान तो चिकित्सक वैद्य आयुर्वेदाचार्य को होना आवश्यक है; पर सभी स्वस्थ जनों को, अपने को और अपने आश्रितों को रोगों से बचाने के लिये, इन चार का सामान्य ज्ञान होना उपयुक्त है । एवं, यामिकों (पुलिस), सैनिकों, को, शस्त्र-अस्त्र चालन की तरकीबों का, और बदमाशों, चोरों, लुटेरों, दस्युओं, विविध प्रकार के पापियों और अपराधियों की चालों का, विशेष ज्ञान आवश्यक है; पर सभी साधु (‘साहू’) गृहस्थों को, अपने और आश्रितों के जान माल की रक्षा करने के लिये, उन तरकीबों और चालों का सामान्य ज्ञान उपयुक्त है । ऐसे ही, सद्गृहस्थों को, अपने दारा-अपत्यों की रक्षा के लिये, दुराचारी, व्यभिचारी, समाजध्वंसकारी पारदारिकों और वेश्या-विदों के चरित्र का भी सामान्य ज्ञान अपेक्षित है । इस विषय के ज्ञान का भी, पाश्चात्यों ने, नयी खोज से, ‘सैकालोजी आफ़ सेक्स’, ‘हिस्टरी आफ़ प्रास्टिट्यूशन’, ‘सैकोपेथिया सेक्सुएलिस’, ‘पैथालोजी आफ़

सेक्स', 'लाइफ आफ अवर टाइम',^१ आदि नाम के, महाभारत सदृश बृहदाकार, अथवा उस से भी बड़े, बहुतेरे ग्रंथों मे महासंग्रह किया है। वात्स्यायन ने जो इस विषय मे लिखा है उस की चर्चा आगे की जायगी।

यहाँ पर यह चेतावनी दे देना आवश्यक है कि, पारदारिक, पारपुरुषिक, व्यभिचार के सम्बन्ध मे, स्त्रियों की ही निन्दा करने की अति क्रुद्र, अति दुष्ट, अति अनार्य, प्रथा, इस देश मे प्रचलित है; तथा पश्चिम के देशों मे भी कुछ काल पहिले तक थी। इस का हेतु केवल इतना ही है, कि प्रायः पुरुषों के हाथ मे लेखनी रही है, और वे पुरुष, इस विषय मे, प्रायः क्रुद्र-बुद्धि रहे। प्रत्यक्षसिद्ध है कि अकेले स्त्री व्यभिचार नहीं कर सकती; जब व्यभिचार होगा, तो कम-से-कम एक स्त्री और एक पुरुष, दो मिल कर, व्यभिचार करेंगे। भाष्म के उदार वाक्य की चर्चा, इस सम्बन्ध मे, अन्यत्र की जा चुकी है।

एवं स्त्री नऽपराधोति, नर एवऽपराध्यति ।

व्युच्चरंश्च महादोषं, नर एवऽपराध्यति;

नऽपराधोऽस्ति नारीणां, नर एवऽपराध्यति;

सर्वकार्येऽपराध्यत्वात्, नऽपराध्यति चाऽङ्गना ।

(शांति पर्व, अ० २७२)

‘पुरुष ही अपराध करता है, स्त्री नहीं; पुरुष ही घोर महा दुष्ट व्यभिचार करता है; स्त्रियाँ तो सदा अपराध्य हैं, अपराधक नहीं; उन के ऊपर पुरुष अपराध करते हैं; पुरुष हा अपराधक हैं ।’

शारीरक-भाष्य के कर्त्ता शङ्कराचार्य ने, अपनी माता को भूल कर, (‘मोहमुद्गर’ नाम की) ‘प्रश्नोत्तरी’ मे लिख दिया, “द्वारं किं एकं नरकस्य ? नारी !” ; इस का अर्थ क्या लगाया जाय, कि उन की माता ने, उन के ऐसे ‘क्रुद्रः नरः नर-कः’ को जन्म दिया ? भागवत के स्क० ३,

1—Psychology of Sex; History of Prostitution; Psychopathia Sexualis; Pathology of Sex; Life of Our Time; etc.

अ० ३१ मे, अपनी माता देवहूति को उपदेश देते हुए, कपिल महर्षि ने, दोनो पक्ष निष्पक्षता से कहे हैं; नर के लिये नारी, तो नारी के लिये नर, तुल्य रूप से, परमात्मकृत माया के बन्धन हैं;

यां मन्यते पतिं मोहात् मन्मायां ऋषभायर्त्ती,
स्त्रीत्वं स्त्रीसंगतः प्राप्तो, वित्तऽपत्यगृहप्रदां,
तां आत्मनो विजानीयात्, पति अपत्य-गृहाऽत्मकं,
दैवोपसादितं मृत्युं, मृगयोः गायनं यथा ।

‘स्त्री का ध्यान करते करते, स्त्रीत्व को प्राप्त(जीव), पति का रूप धरे हुए मेरी माया को, घर-धन-संतान देने वाला सुखदायक पति समझती है; यह नहीं समझती कि यह तो मेरी मृत्यु का, महा दुःख का, कारण है, जैसे व्याध, बहेलिया, मधुर संगीत से हरिण को लुभा कर, मार डालता है’ । उक्त ‘प्रश्नोत्तरी’ मे यह पंक्ति बढ़ा देनी चाहिये,

द्वारं द्वितीयं खलु तस्य ना, वै ।

(‘तृ’ शब्द का, प्रथमा मे, एक वचन ‘ना’ होता है, जिसका अर्थ ‘नरः’ है) । इस ‘प्रश्नोत्तरी’ मे बहुत सो बातें अच्छी-अच्छी भी लिखी हैं; पर स्त्री के सम्बन्ध मे कई बार ऐकगान्तिक अनुचित शब्द आये हैं, यथा—
“संमोहति एव सुरा इव का ? स्त्री”; “किम् अत्र हेयं ? कनकं च, कान्ता”;
“विज्ञात् महाविज्ञतमोऽस्ति को वा ? नार्यो पिशाच्या न च वंचितो यः”;
“ज्ञातुं न शक्यं च किम् अस्ति सर्वैः ? योषिन्मनो, यत् चरितं तदीयं”;
“विश्वासपात्रं न किमस्ति ? नारी”; “त्याज्यं सुखं किं ? स्त्रियमेव सम्यक्”;
“किं तद् विषं भाति सुधौपमं ? स्त्री”; इत्यादि । पर एक बार, यह सब लिखते-लिखते, शंकर को अपनी माता की याद आ ही गई; तब यह भी लिख दिया—“माता इव का या सुखदा ? सुविद्या ।” वराह मिहिर ने, ‘बृहत्संहिता’ के ‘स्त्री प्रशंसा’ नामक ७४ वें अध्याय मे लिखा है,

येऽपि श्रंगनानां प्रवदन्ति दोषान्, वैराग्यमार्गेण, गुणान् विहाय,
ते दुर्जनाः, मे मनसो वितर्कः; सद्भाववाक्यानि न तानि तेषां ।
प्रब्रूत तत्सत्त्वं, कतरोऽङ्गनानां दोषोऽस्ति यो नऽचरितो मनुष्यैः ?
धाष्ट्येन पुंभिः प्रमदाः निरस्ताः; गुणाधिकाः ताः; मनुनाऽत्र चउक्कः,

सोमस्तासां अदात् शौचं, गंधर्वाः शिञ्जितां गिरं,
 अग्निश्च सर्वभक्षित्वं, तस्मान्निष्क समाः (निःकल्मषाः) स्त्रियः;
 ब्राह्मणाः पादतो मेध्याः, गावो मेध्यास्तु पृष्ठतः,
 अजऽश्वाः मुखतो मेध्याः, स्त्रियो मेध्यास्तु सर्वतः;
 स्त्रियः पवित्रं अतुलं, नैताः दुष्यन्ति कर्हिचित्,
 मासि मासि रजो यासां दुष्कृतानि अपकर्षति;
 जामयो यानि गोहानि शपन्ति अप्रतिपूजिताः,
 तानि, कृश्या-हतानि इव, विनश्यन्ति समन्ततः ।^१

‘जो पुरुष, वैराग्य का रूप ला कर, स्त्रियों के गुणों को भूल, दोष ही दोष बताते हैं, वे दुर्जन हैं; स्त्रियों का कौन सा दोष है जो पुरुषों में नहीं है ? यह तो पुरुषों की डिठाई मात्र है, जो स्त्रियों का तिरस्कार करते हैं;

१—माधवकृत ‘शंकर-दिग्-विजय’ नाम के ग्रन्थ में, शङ्कर और मंडन मिश्र के ‘शास्त्रार्थ’, वा ‘विवाद’, का वर्णन किया है। अभद्र शब्दों में एक दूसरे को गालियां दीं। तौ भी, मंडन की ही बातें अधिक जंचती हैं; मनु के अनुसार हैं। शंकर की उक्तियां बहुत कच्ची हैं, मनु के चातुराश्रय धर्म के सर्वथा विरुद्ध हैं। और जो आचरण शङ्कर ने स्वयं किया; मंडन मिश्र की भार्या शारदा से सत्रह दिन ‘शास्त्रार्थ’, विवाद, जल्प, वितंडा किया; उस के बाद, अमर राजा के काय में प्रवेश कर के उन की रानियों के साथ मैथुन किया; पीछे, ‘मंत्रों से बांधकर’, शारदा को ले जा कर, शारदा-मठ में ‘स्थापित’ किया; (इन कथाओं का जो भी अर्थ लगाया जाय, उन के भक्त अनुयायियों ने तो इसको भी योग-विभूति योग-सिद्धि का ही रूप दे दिया है !); इस सब से, शंकर की उक्तियों की स्वतो-व्याहतता, तथा ‘मनसि अन्यद्, वचसि अन्यत्, कर्मणि अन्यत्’, का स्पष्ट प्रमाण मिलता है। कश्मीर के शारदापीठ में, शङ्कर ने, ‘सरस्वती देवी’ के अभियोग पर, कि ‘तुम दुराचारी व्यभिचारी हो’, जो उचार दिया, वह भी उन वाक्यों के सर्वथा विपरीत है जो उन्होंने मंडन मिश्र से कहा। मंडन के आगे शंकर ने जब स्त्रियों की और गार्हस्थ्य की निन्दा की, तब मंडन ने कहा,

हर तरह से स्त्रियां पुरुषों से अच्छी हैं; स्वयं मनु जी ने कहा है, “चंद्रमा ने स्त्रियों को शुचिता दी, गंधर्वों ने मीठी बोली, अग्नि ने सब पदार्थों को

स्थितोऽसि योषितां गर्भे, ताभिरेव विवर्धितः,

अहो ! कृतघ्नता, मूर्ख !, कथं ताः एव निन्दसि ।

‘स्त्री के गर्भ से उत्पन्न हुए हो, स्त्रियों ने तुम को पाला पोसा है, उन्हीं की निन्दा करते हो ! कैसी मूर्खता, कैसी कृतघ्नता है !’ यही बात, बहुत पहिले, वराह मिहिर ने कही थी । शङ्कर ने जो अभद्र, अश्लील, ‘वितंडा-निग्रहस्थान-छल-जाति-हेत्वाभास’ आदि से पूर्ण उत्तर दिया, उस को भी, माधव का ही लिखा हुआ, देखिये—

यासां स्तन्यं त्वया पीतं, यासां जातोऽसि योनितः,

तासु, मूर्खतम ! स्त्रीषु पशुवद् रमसे कथं ?

यह भी कोई उत्तर हुआ ? मंडन ने शङ्कर से यह नहीं कहा था कि ‘तुम अपनी माता से ही विवाह कर लो !’ । मंडन से जो उत्तर, माधव ने, दिल-वाया है, वह दृढ़ नहीं है; कैसे होता ? माधव तो शङ्कर के भक्त थे । स्वात् ठीक होता यदि यह उत्तर दिया जाता,

न अहं वदामि यद्, विद्वन् !, उद्वह स्वां तु मातरं;

भार्यायाश्च, जनन्याश्च, विवेकं कर्तुं अर्हसि ।

अन्यथाऽऽलिङ्ग्यते कांता, अन्यथाऽऽश्लिष्यते सुता ।

न अरंश्यत भवन्मात्रा सार्धं यदि भवत्पिता,

न उदपत्स्यत वै, जातु, भवान् एवं कुशाग्रधीः !

‘पत्नी के साथ पति के वेद-विहित रमण की भी निन्दा करते हो, तो ज़रा विचारिये, यदि आप के पिता ने आप की माता के साथ रमण न किया होता, तो आप ऐसे कुशाग्र बुद्धि वाले पुरुष कैसे पैदा होते !’ शङ्कर ने अच्छे भी ग्रन्थ लिखे, कुछ लोगों का विश्वास है कि कापालिक, वज्रयानिक, वाम-तांत्रिक, आदिकों का दमन करा के, ‘जीविका-कर्मणा वर्णः’ के अनुसार, वर्णाश्रम व्यवस्था का, अष्ट अवस्था से, जीर्णोद्धार भी किया; यह सब कार्य अवश्य प्रशंसनीय है; पर जब अन्ध-भक्त लोग, श्रद्धा-जड़ हो कर, अपने ‘इष्ट देव’ के दोषों को भी गुण कहने लगते हैं, तब उन को रोकना

शुद्ध करने की शक्ति; इस लिए स्त्रियाँ (निष्क के) सोने के ऐसी निष्कल्मष हैं। सच्चे ब्राह्मणों के पैर, मेध्य (मेधावर्धक) होते हैं, (प्रणाम से प्रसन्न होकर, द्विज, उत्तम सद्ज्ञान देते हैं); गाय का पिछला भाग (दूध देने से) मेध्य है; बकरे और घोड़े का मुख भाग शुद्ध है; सती स्त्री सर्वांग मेध्य हैं। स्त्रियों से यदि कोई दुष्कर्म हो भी जाय, तो (चंद्रमा के प्रभाव से) प्रति मास के आर्तव से वह धुल जाता है; जिस घर की पीड़ित स्त्रियाँ शाप देती हैं, वह मानो बिजली का मारा, तुरन्त नष्ट हो जाता है। (इन चार अनुष्टुप् श्लोकों में से अन्तिम तो प्रचलित मनुस्मृति में मिलता है; अन्य तीन, वराह मिहिर के समय की मनु की प्रति में रहे होंगे; पीछे लुप्त हो गये; अत्रि स्मृति में, कुछ पाठ भेद से, अब भी मिलते हैं)। मनु के उद्धरण के बाद, वराह मिहिर पुनः अपना मत लिखते हैं,

जाया वा, जनयित्री वा, संभवः स्त्रीकृतो नृणां;
हे कृतध्नाः !, तयोर् निंदां कुर्वतां वः कुतः सुखं ?
दम्पत्योः व्युत्क्रमे दोषः समः शास्त्रे प्रतिष्ठितः;
नराः न तं अवेक्षन्ते; तेन अत्र वरं अगनाः;
अहो धाष्टर्यं असाधूनां, निन्दतां अनघाः स्त्रियः,
मुष्णतां इव चौराणां, 'तिष्ठ चौर' इति जल्पतां ।

‘पत्नी रूप से, माता रूप से, स्त्री से ही पुरुषों का जन्म होता है; स्त्री की निन्दा जो पुरुष करते हैं, उन को कहीं सुख नहीं मिल सकता। सत् शास्त्र से सिद्ध है, और प्रत्यक्ष है, कि व्यभिचार में स्त्री और पुरुष, दोनों आवश्यक होता है; अन्यथा, यशस्वी आदमी के दोष दिखाने में, किसी भले आदमी को सुख नहीं हो सकता।

सभा वा न प्रवेष्टव्या, वक्रव्यं वा समंजसं;

अब्रुवन् विब्रुवन् वापि नरो भवति किल्बिषी । (मनु)

‘सभा में जा कर, प्रश्न के उठने पर, यदि मनुष्य चुप रह जाय, वा जान-बूझ कर अनुचित उत्तर दे, तो वह किल्बिषी होता है।’ अन्धश्रद्धा फैलाने देने से जनता की बड़ी हानि है।

ही तुल्य रूप से दोषी होते हैं; पुरुष अपना दोष तो देखते नहीं; स्त्रियों को हां दोष लगाते हैं; अहो धृष्टता इन की ! जैसे चोरी कर के भागता हुआ चोर पुकारता है, 'पकड़ो चोर !, भागा चोर !' ।

मनुजी ने, ऊँचे-उदात्त शब्दों से, सती स्त्रियों की प्रशंसा की है—

यत्र नार्यस्तु पूज्यन्ते रमन्ते तत्र देवताः,
यत्रैतास्तु न पूज्यन्ते, सर्वास्तत्र अफलाः क्रियाः ।
पितृभिर्भ्रातृभिश्च एताः पतिभिर्देवरैस्तथा,
पूज्याः भूषयितव्याश्च, बहु कल्याणं हप्सुभिः ।
प्रजनार्थं महाभागाः पूजाऽर्हाः गृहदीप्तयः;
स्त्रियः श्रियश्च गेहेषु न विशेषोऽस्ति कश्चन ।
संतुष्टो भार्यया भर्ता, भर्ता भार्या तथैव च,
यस्मिन्नेव कुले नित्यं, कल्याणं तत्र वै ध्रुवं ।

‘जहां नारियों का आदर है, वहां देवता रमते हैं; जहां नहीं, वहां सब क्रिया, सब यत्न, सुख के लिये, निष्फल होते हैं । पिता, भाई, पति, देवर, सब को इन की पूजा करना चाहिये, भूषण आच्छादन देना चाहिये; तभी सब कल्याण उन को मिलेंगे । गृह की दीप्ति, प्रकाश, रौशनी, चमक, शोभा, स्त्रियों से ही है; स्त्री में और श्री में कोई भेद नहीं; प्रजा का पैदा होना और पलना, सब तीनों ऋणों का शोधन, सब सुख, इन्हीं से है; जिस कुल में भार्या-भर्ता परस्पर संतुष्ट हैं, वहां ही स्वर्ग है ।’

देवल स्मृति, अत्रि संहिता, अत्रि स्मृति, बृहस्पति, वसिष्ठ, बौधायन, पराशर (माधव) आदि स्मृतियों में, बलात्कार से दूषित स्त्रियों की शुद्धि के लिये, सरल प्रायश्चित्त लिखे हैं ।

संस्कृत भाषा, इस अंश में, अब अ-संस्कृत ही है, कि उस में ‘कुलटा’ और ‘पुंश्चली’ ऐसे शब्द हैं, और ‘कुलटः’ और ‘स्त्रीचलः’ नहीं हैं; होने चाहियें । १६१५ ई० में, मैं वृन्दावन गया था; एक विशेष सम्प्रदाय वाले वृद्धप्राय कृष्णभक्त ‘गोशाई’ जी ने, राधा और कृष्ण के प्रेम की चर्चा उठाई; मैं ने पूछा, राधा का नाम तो, भक्ति-ग्रन्थों के चूड़ामणि-भूत ग्रन्थरत्न श्रीमद्विष्णु भागवत में नहीं आता है, राधा-

कृष्ण का जप गान क्यों होता है ? रुक्मिणी ने क्या पाप किया है जो रुक्मिणी-कृष्ण का ध्यान मान नहीं होता ? उन्होंने ने कहा कि, प्रेम की परा काष्ठा जैसी पर-पुरुष से होती है वैसी स्वकीय से नहीं; मैं ने पूछा, तो फिर रुक्मिणी के ही साथ किसी पर-पुरुष का ध्यान आप क्यों नहीं करते हो ? इस पर वे सज्जन, कानो पर हाथ रख कर, 'हरे' हरे' कहते हुए, चले गये । मद्रास प्रान्त मे तो प्रायः विष्णु की, वा लक्ष्मी-नारायण, की, उपासना होती है, कृष्ण की नहीं; महाराष्ट्र देश मे भी, कृष्ण और रुक्मिणी को पूजा है, राधा की नहीं । हाँ, राधा और कृष्ण को, बहिन भाई की, या बाल सखा-सखी की, दृष्टि से देखे तो उचित है; पर-पुरुष पर-स्त्री आदि भाव, अधार्मिक और निन्द्य हैं । क्यों ऐसे अधार्मिक सम्बन्ध से प्रेम की 'परा काष्ठा' का आभास जान पड़ता है, क्यों वह मिथ्या और दोष-युक्त है, यह अन्यत्र ('दि सायंस आफ् दि इमोशन्स' The Science of the Emotions मे) कहा गया है । इसी यात्रा मे, एक अन्य 'गोस्वामी' जी ने भी यही प्रसंग उठाया; संस्कृत के विद्वान् थे; मैं ने उन से भी वही प्रश्न किया । शुक ने, राजा परीक्षित् को जो उत्तर दिया था, वही उन्होंने ने मुझ को सुनाया,

ईश्वराणां वचः सत्यं, तथैव आचरितं क्वचित् ;

तेजीयसां न दोषाय, वह्नेः सर्वभुजो यथा ।

तुलसीदास जी ने भी इस का अनुवाद कर दिया है,

समरथ को नहीं दोस, गुसाईं !,

रवि पावक सुर सरि की नाईं ।

'बड़े तेज वाले ईश्वर लोगों की आज्ञा, उपदेश, आदेश, सच्चा होता है, मानने योग्य होता है; उन का सब आचरण अनुकरणीय नहीं होता ।'

मैं ने गोस्वामी जी से कहा था कि, परीक्षित ने शंका की, कि रास-लीला मे कृष्ण ने पराई स्त्रियों का स्पर्श किया, सो यह तो पाप किया; धर्म के संस्थापन के लिए अवतार लिया और स्वयं अधर्म किया,

स कथं धर्मसेतूनां कर्ता, गोप्ता, अभिरक्षिता,

जुगुप्सितं वै कृतवान्, परदाराभिर्मर्शनं ?

परीक्षित ने निश्चयेन इस सब रासलीला आदि को अधर्म माना; और शुक्र ने जो उत्तर दिया, उस से स्वयं शुक्र को ही संतोष नहीं था, यह स्पष्ट जान पड़ता है; परीक्षित को कैसे होता ? ठीक उत्तर इस का पद्मपुराण में विष्णु के मुख से ही कहलाया है,

ईश्वरैः अपि भोक्तव्यं कृतं कर्म शुभाशुभं ;

(आभीराः मत्स्त्रियो जह्नुः, यथाऽआभीरीः अदूषयं ;

शापाः अपि अवतारेषु प्रायशः सति कारण) ।

ईश्वरों को भी अपने शुभ-अशुभ कर्मों का फल भोगना ही पड़ता है, कृष्ण के शरीर छोड़ने के बाद उन की सोलह हजार स्त्रियाँ को आभीर उठा ले गये; इत्यादि । गोस्वामी जी यह सब सुन कर अप्रसन्न हुए, पर विचारने भी लगे । याद रखने की बात है, कि अवतारों का, अन्य कारणों के साथ साथ, एक कारण शाप भी अक्सर होता है । इसी यात्रा में, एक वृद्ध चौबे जी ने, मुझे बहुत रोचक और शिन्ताप्रद इतिवृत्त सुनाया । अग्नेजा अमलदारी जन्मने के पहिले, आगरा, मथुरा, वृन्दावन आदि प्रान्त में, भरतपुर के जाट राजा का अधिकार रहा; राजा के पास शिकायत गई, कि वृन्दावन के एक ‘गोस्वामी’ जी चौरहरण लीला के बहुत शौकीन हैं, और भक्तों की बहू बेटियों को भ्रष्ट करते हैं । राजा स्वयं वृन्दावन आये; गोस्वामी जी को बुलाया; पूछा; उत्तर मिला ‘हम तो कृष्ण-स्वरूप हैं; हम को इस का अधिकार है’ । ‘तो फिर गोवर्धन लीला भी कीजिये’ । आनाकानी करने लगे, ‘इस समय आवश्यक अन्य कार्य है, फिर आऊँगा’ । सिपाहियों को आज्ञा हुई, ‘इन से गोवर्धन लीला अभी कराओ ।’ एक लकड़ी से बाँध कर, हाथ उठवा कर, गोस्वामी जी खड़े कर दिये गये, और पचीस मन की चट्टान उन के ऊपर चढ़ाई गई । इहलोक की सब लीला यहीं विस्तार कर गोस्वामी जी परलोक चले गये । बहुत वर्षों तक उस प्रान्त में चौरहरण लीला बंद रही ।

वेश्याओं के विषय में भी ऐसी ही तामसी विपरीत बुद्धि प्रसृत है; वेश्या ही को गाली दी जाती है । वेश्या की निन्दा करना तो ठीक ही है, पर विटों की निन्दा भी, और उस से अधिक, करनी चाहिये । पुरुष यदि

वेश्याओं की खोज न करें, तो महाकुत्सित समाजभयकारी यह रोजगार पैदा ही क्यों हो ? यदि यह ठीक है कि,

वेश्या नाम महावह्निः, रूप-इन्धन-समऽचिता,
कामिभिर् यत्र दूयन्ते, यौवनानि धनानि च;

तो यह और भी ठीक है कि,

विटाः नाम वकाः घोराः, ये बालाः हरिणीर् इव,
दन्तैर्विदार्य रुदतीर्, भक्षयन्ति सहस्रशः ।

भर्तृहरि ने दोनों का समुच्चय किया है,

कः चुम्बति कुलपुरुषः वेश्याऽधरपल्लवं, मनोज्ञम् अपि,
चार-भट-चौर-चेटक-नट-ब्रट-निष्ठीवन-शरावम् ?

‘रूप के ईंधन से धधकती ज्वाला का नाम वेश्या है; कामुक अपना धन और यौवन उस में स्वाहा करते हैं । विट हुँडार भेड़िये हैं, जो हरनी के ऐसी बालाओं को फाड़ कर खा जाते हैं । गोइन्दे, चोर, सिपाही, खिदमतगार, नट, विट आदि की पीकदानी के ऐसे, वेश्या के मुख को, कौन भला आदमी चूम सकता है ?’ जो पुरुष स्वयं दुष्ट भ्रष्ट हैं, वे ही इन के पास जाते हैं । संचारी रोगों का भय ऊपर से ।

कैसे कैसे व्याघ्र-निष्ठुर उपायों से फुसला कर, बहँका कर, लुभा कर, झूठे इश्तिहारों विज्ञापनों द्वारा, नौकरी की आशा झूठी दिला कर, अबोध लड़कियाँ फँसाई जाती हैं; और तन-मन नष्ट कर के ‘चकलों’ की वेश्या वृत्ति की दहकती आग में भोंक दी जाती हैं; इस का रोमाञ्चकारी, दूरकम्पकारी, वृत्तान्त, पश्चिम तथा पूर्व देशों के ‘हाइट स्लेव ट्राफिक’, White Slave Traffic, के ग्रन्थों से, तथा विविध गवर्मेन्टों, और ‘लीग ऑफ नेशन्स’, League of Nations, की रिपोर्टों से जान पड़ता है । बम्बई के एक ऐसे ‘चकले’ की यमयातनाओं का हाल, लिखा जा चुका है (पृ० २३२-२३४) । जो हिंस पशु, दूसरे जीवों को मार कर खा जाते हैं, वे इन ‘चकला’ चलाने वालों के मुकाबिले दया की मूर्ति हैं । इस का वर्णन भी कामशास्त्र के सर्वाङ्ग ग्रन्थ में होना चाहिये; जिससे सद्यहस्य को ऐसे कर्मों से भारी धृणा हो, और वह सावधान रहे

कि स्यात् उस के नगर में भी कोई ऐसा भयङ्कर कारखाना चल रहा हो। हे भाई ! जो वेश्याओं की ओर मन उठाते हो ! जरा इस को जानो कि वेश्या कैसे बनती हैं; और फिर इस तस्वीर को अपनी भीतरी आँखों के सामने लाओ, कि आप ही की बहिन-बेटी को कोई मनुष्य-रूपी अजगर, अपने फंदों में लपेट कर, निगल जाने का यत्न कर रहा है।

स्वर्ग और नरक के बीच का पर्दा बहुत ही पतला है; प्रायः जितना ही बड़ा नगर होता है, उतने ही अधिक, ऐसे घोर, दारुण, 'भैरवी-चक्र' (चकले) वहाँ होते हैं। कोमल हृदय में शूल गाड़ने वाले, इस सच्चे जीते दारुण करुणाजनक नाटक की ओर, जिस ने एक बार ध्यान किया, करुणा रस के नाटक आदि की बनावटी कल्पना देखने की इच्छा उस की मर जाती है; 'मन-बहलाव' के लिए इन को देखना, यह उस की समझ से बाहर हो जाता है। अन्य रसों के नाटक चाहे ठीक हों, पर करुणा रस का 'नाटक' करना, यह तो जगन्माता जगत्त्राता करुणा देवी को बनावटी नटी और वेश्या बना डालना है। करुणा-शक्ति को सदा सच्चे दुःख के, सचमुच दूर करने में, लगाना चाहिये; झूठे दृश्य देख कर 'करुणा' का 'स्वाद' लेना, और उस 'रसास्वादन' पर साहित्यिक नाज़-नखरे करना, यह चित्त का घोर दूषण, तामसीकरण, मल से लेपन है।

पुराणों में रूपक है, कि ब्रह्मदेव को एक समय क्रोध हुआ, और उन की आँखों से क्रोधाश्रु और शरीर से क्रोधस्वेद निकला, और ये अश्रु के और स्वेद के बिन्दु, एक एक, महा व्याधि हो गये; अब पाश्चात्य विज्ञान ने प्रत्यक्ष सिद्ध किया है, कि क्रोध, शोक, ईर्ष्या आदि दुष्ट पीड़ाकर भावों से, विविध प्रकार के रोगकारी 'विष', 'टॉक्सिन्स', toxins, शरीर में पैदा हो जाते हैं। व्याभिचारिक-काम-सम्बन्धी त्रिविध दुष्ट क्षोभों से अवश्य यही होता है; यहाँ तक कि बिना संक्रमण के भी, स्वतः, व्यभिचार से पूर्व नीरोग भी, स्त्री-पुरुष के शरीरों में, 'सिफिलिस', 'गोना-र्रिया', गर्मी, सूजाक, आदि के विष-क्रीट उत्पन्न हो जाते हैं। पुराणों में कथा है, अहल्या से व्यभिचार करने के बाद इन्द्र को सहस्र व्रण हो गये; इस रूपक से यह बात सूचित की गई है। इस लिए सब चतुर्वर्ण, चतुरा-

श्रम, के अन्तर्गत सभी स्त्री-पुरुषों को सदा याद रखना चाहिये कि आदि प्रजापति भगवान् मनु ने यह चेतावनी दी है,

नहि ईदृश अनायुष्यं लोके किंचन विद्यते,

यादृशं पुरुषस्य इह परदारोपसेवनम् । (मनु)

पारदारिक या पारपुरुषिक या वैशिक (वेश्या सम्बन्धी) व्यभिचार, जैसा प्राण-क्षय-कारक आयुः-क्षय-कारक, अनायुष्य, है, वैसा अन्य कोई कार्य नहीं । (वेशेन जीविकां करोति, इति वेश्या; वेश, भूषा, लुभावनी बना कर, जो जीविका कमावै वह वेश्या) ।

मृगया, अक्षः, दिवा स्वप्नः, परिवादः, स्त्रियः, मदः,

तौर्यत्रिकम्, वृथाऽद्व्या च, कामजो दशको गणः ।

पैशुन्यं, साहसं, द्रोहः, ईर्ष्या, असूया, अर्थदूषणं,

वाग्-दंड-जं च पारुष्यं, क्रोधजोऽपि गणोऽष्टकः ।

द्वयोर् अपि एतयोः मूलं, यं सर्वे कवयो विदुः,

त यत्नेन जयेत् लोभं; तज्जौ एतौ उभौ गणौ ।

(मनु, ७-४७, ४८, ४९)

‘अति ‘काम’ से दस दोष उत्पन्न होते हैं, मृगया, व्यूत, दिन में भी सोना, दूसरों का परिवाद (मिथ्या भी बुराई करना), व्यभिचार, मद्य, नाच, गाना, बाजा, व्यर्थ घूमना फिरना । दूसरों के मर्म का उद्घाटन, साहस के अनुचित कार्य, द्रोह, ईर्ष्या (दूसरों के गुणों की बात न सहना), असूया (दूसरों के गुणों में भी दोष दिखाना), दूसरों के धन का अपहरण, वाक्-पारुष्य, दंड-पारुष्य, ये आठ दोष अति क्रोध से उत्पन्न होते हैं । आर्ष कवियों ने, अति लोभ को इन दोनों का मूल बताया है, विशेष कर राजा और शासनाधिकारी के लिये; जो लोभ को जितैगा, वह प्रायः इन दोनों को भी जीतैगा’ । यह मनु ने, विशेष कर राज-धर्म की दृष्टि से, राज-धर्म के प्रकरण में कहा; सामान्य धर्म की दृष्टि से, काम-सामान्य ही सब विकारों का मूल है । आज-काल, ‘सिनेमा’ और ‘थियेटर’, व्यभिचार के शिक्षा-ग्रह हो रहे हैं । अति ‘काम’ से, ‘काम’ का निग्रह न कर सकने से, मरण हो जाता है; वात्स्यायन ने कामसूत्र में लिखा है,

दश तु कामस्थानानि । चतुःप्रीतिः, मनःसंगः, संकल्पोत्पत्तिः, निद्राच्छेदः, तनुता, विषयेभ्यो व्यावृत्तिः, लज्जाप्रणाशः, उन्मादः, मूर्छा, मरणं, इति तेषां लिंगानि (पारदारिक अधिकरण. अ० १) ।

‘काम के दस स्थान (दर्जे, काष्ठा) हैं; आँख मिलना, मन लगना, संकल्प (निश्चित इच्छा) होना, निद्रा-भंग, शरीर सुखना, अन्य किसी व्यवहार में मन न लगना, लज्जा का नाश, उन्माद, मूर्छा, मरण ।’

पारदारिक व्यभिचार के सम्बन्ध में यह चेतावनी विशेष लागू है, पर सब ही अनियंत्रित ‘काम’ इस के वेरे के भीतर आता है ।

इतना लिख कर, कामशास्त्र के ज्ञानांग की रूप रेखा के उत्कीर्ण को समाप्त करता हूँ ।

अब रसाङ्ग का उल्लेख किया जाता है ।

रसाङ्ग

२—रसाङ्ग में,

(क) वधू-वर के परस्पर आश्वासन विश्वासन, अनुरंजन, प्रणय-वर्धन, अनुकूलन, कामोद्दीपन, और शरीरसंयोग के उपायों और प्रकारों का वर्णन होना चाहिये । इस विषय में भारतवर्ष को, पाश्चात्य ज्ञान से, कुछ लेने पाने की आवश्यकता प्रायः नहीं है । स्यात् पश्चिम को ही पूर्व से कुछ मिल सकता है । एकचारिणी पतिव्रता पत्नी की चर्या का जो कुछ वर्णन कामसूत्र में किया है, वह सब उत्तम और प्रायः निर्दोष है । उस के सदृश, और उसी मात्रा में, एकचारी पत्नी-व्रत पति की चर्या का वर्णन नहीं है; होना चाहिये । बहुभार्यक गृहस्थों के विषय में जो कामसूत्र में लिखा है वह, सात्त्विक दृष्टि से, निन्दनीय ही है; और क्या, एक प्रकार का व्यभिचार ही है । बहुविवाह के दोष पहिले कहे जा चुके हैं । आदि काव्य रामायण में ही ये दोष चित्रित हैं; दशरथ के बहुविवाह के दोषों से ही राम जी को आपत्तियाँ भेलनी पड़ीं; उन का अनुभव कर के ही राम जी ने एक पत्नीव्रत का धारण किया । इन के दोषों के सम्बन्ध में यहाँ अधिक लिखने का प्रयोजन नहीं ।

मैथुन के अष्टाङ्ग, पृ० २६३ पर सूचित किये; स्मरण, कीर्तन, केलि,

प्रेक्षण, छिगी बातचीत, सङ्कल्प, निश्चय, और शरीर-सम्मेलन; अन्तिम के आठ अवांतर अङ्ग, काम-सूत्र में कहे हैं—“आलिङ्गन-चुम्बन-नखच्छेद्य-दशनच्छेद्य-संवेशन-सीत्कृत-पुरुषायित-औपरिष्कानां अष्टानां अष्टधा विकल्प-भेदाद् अष्टौ अष्टकाः चतुःषष्टिः इति बाभ्रवीयाः,” (२-२-५); इन आठ में भी एक एक के आठ आठ भेद कर के, काम शास्त्र की एक और विशेष चौ-सट्टी होती है, जो पहिले कही चतुःषष्टि कला वा विद्या से भिन्न है । इन में अधिकांश राजस-तामस अनार्य हैं; उन का और न जाना ही अच्छा है । उदाहरणार्थ, ‘सीत्कृत’ में अंतर्गत ‘प्रहरण’ के सब प्रकार महा बोभत्स हैं; तथा, नखकर्म, दन्तकर्म, औपरिष्क, मुख-मैथुन, प्रायः सभी; ‘संवेशन’ के अंतर्गत ‘चित्ररत्न’ में पशुओं की ‘लीलाओं’ और चेष्टाओं और आसनो का अनुकरण (—वृष, कुम्भुर, हरिण, मेढा, बकरा, गर्दभ, बिडाल, व्याघ्र, हस्ती, शूकर, घोटक, इत्यादि का उदाहरण, काम-सूत्र में दिया है; यूथशः मैथुन भी कहा है—) महा घृणाऽऽस्पद है; ऐसे मैथुन से जो सन्तान होगी, वह भी प्रायः तत्तत् पशुवत् होगी । घोटक-मुख नामक ग्रन्थकार, जिन का नाम वात्स्यायन ने प्राचीन ग्रन्थकारों में गिना है, स्यात् अपने पिता माता की ‘घोटक लीला’ के मैथुन से ही जन्मे होंगे । वात्स्यायन के बड़े दोषों में एक प्रधान दोष यह है, कि ऐसी बीभत्स क्रियाओं के वर्णन के साथ, विधिलिङ् के शब्दों का प्रयोग किया है, यथा, “यत्र-यत्र योगोऽपूर्वः तत् तद् उपलक्षयेत्,” “रंजयेयुः,” “अनुतिष्ठेयुः,” “अपूर्व योगों का अनुभव करें,” “परस्पर रंजन करें,” “इन प्रकारों का अनुष्ठान करें”; इति प्रभृति । अ-योनि-मैथुन (गुदा-मैथुन, मुख-मैथुन), वि-योनि मैथुन (पशुओं के साथ मैथुन), तृतीया-प्रकृति-मैथुन, यूथ-मैथुन, आदि की जो चर्चा वात्स्यायन ने की है, उस के सम्बन्ध में भी यही घोर अपराध किया है; चाहिये था कि इन का तीव्र निन्दायुक्त वर्जन करते, पाठकों को मना करते, कि इन घृण्य क्रियाओं को मत करना; अन्यथा, मूत्रपान और विष्टाभोजन भी ‘अपूर्व योगों’ के अनुभव के लिये करने की सलाह देते; जैसा ‘अधोरी पंथ’ के महापति जीव करते ही हैं ।

जैसे मैथुन के अष्टाङ्ग के सर्वथा विपरीत, प्रकार में भी और फल में

भी, योग के आठ अङ्ग हैं ; वैसे ही, योग के 'आसन' नामक अङ्ग के अवांतर भेद, ८४, जिन में अधिकांश पशुओं के अनुकरण हैं, प्रकार और फल में विपरीत और भिन्न हैं; मैथुन के आसनो में दो की, स्त्री और पुरुष की, आवश्यकता है; योग के आसनो में, एकाकिता की; एक का फल है पशुभाव का पुष्टि; दूसरे का, दिव्य भावों की तुष्टि। मैथुन के अष्टांग और योग के अष्टांग के बीच में, नवधा भक्ति के, नवांग, नौ अंग पड़ते हैं;

श्रवणं, कर्तनं, (विष्णोः) स्मरणं, पाद-सेवनम्,

अर्चनं, वंदनं, दास्यं, सख्यं, आत्मनिवेदन।

श्रवण को स्मरण के अंतर्गत समझें तो भक्ति भी अष्टाङ्ग हो जाती है; ऐसी ही सात्त्विक भक्ति (प्रीति, अनुगम, प्रियता, हार्द) का अंश, सात्त्विक पति-पत्नी की मिथुनता में, जोड़े में, अधिक होना चाहिये।

अष्टांग मैथुन के सम्बन्ध में, कामसूत्र में भी, अष्टम अंग के कुछ अवांतर भेदों के विषय में कहा है, कि यह अनार्य हैं; विगीत निन्दित हैं; प्रामाणिक ग्रन्थ में इस विषय पर कुछ विस्तार होना चाहिये; यह बताना चाहिये कि ये-ये प्रयोग सात्त्विक हैं, ये राजस, ये तामस।

कामचेष्टा सभी तामस है, आध्यात्मिक दृष्टि से;

तमसो लक्षण कामः; रजसस्तु अर्थः उच्यते;

सत्त्वस्य लक्षण धमः, श्रेष्ठं एषां यथोत्तरम्।

सत्त्वं ज्ञानं, तमोऽज्ञानं, रागद्वेषौ रजः स्मृतम्;

एतद् व्याप्तिमद् एतेषां सर्वभूतऽश्रितं वपुः। (मनु)

इन शब्दों के अर्थ का, और तीनों गुणों के तात्त्विक स्वरूप का, तथा नित्य अनुभव में आते हुये आकारों का, विवेचन, विस्तार से, अन्यत्र किया गया है^१; यहां इतना कहना पर्याप्त है, कि तीनों में किट्टांश और प्रसादांश दोनों हैं; तथा स्वतः कोई गुण किसी दूसरे से भला या बुरा नहीं है; तीनों का एक दूसरे से सदा अभेद्य सम्बन्ध और परस्पर आश्रय है। सुप्रयोग से प्रसादांश, दुष्प्रयोग से किट्टांश, देख पड़ता है। शिव-शिवा तमः प्रधान, विष्णु-सरस्वती सत्त्वप्रधान, ब्रह्मा-लक्ष्मी

रजःप्रधान देवता हैं। शिव-शिवां अर्ध-नारीश्वर, विष्णु-लक्ष्मी भिन्न लिंग, और गिरा-द्रुहिण निर्लिंग, विवाहित जोड़े, ("गिरामाहुर्देवीं द्रुहिण-द्रुहिणीम् आमविदो"), कैसे हुए, इस की कथा, तथा रूपकों के रहस्यों का सूचन, देवी-भागवत में है। एव, काम यद्यपि तामस है, तौ भी इस में, अवान्तर भेद से, सात्विक काम, राजस काम, तामस काम होते हैं। साहित्य-शास्त्र में नायक नायिका के जो स्वभाव-भेद कहे हैं, वे इस स्थान पर भी उपयुक्त हैं। धीर, उदात्त, ललित, मधुर, गम्भीर, उदार आदि सात्विक गुणों से विभूषित जो नायक-नायिका पति-पत्नी हैं, उन के प्रयोग भी, सम्भोग के अवसर में, 'चुम्बन', 'आलिंगन' आदि, तदनुकूल होंगे। जो प्रचण्ड, दृष्ट, उद्धत, राजस हैं, उन के 'दन्त-नख-आदि' कर्म राजस होंगे। जो मायावी, शठ, आभ्य, अनार्य, तामस हैं, उन के 'प्रह-रण' 'औपरिष्टक' आदि तामस। 'जैसे भाव, स्त्रा-पुरुष के चित्त में, काम-कीड़ा के समय में, रहेंगे, वे ही अत्य के चित्त में प्रधान हो जायेंगे;

शुक्रशोणितसंयोगे यो भवेद् दोषः उक्तः,

प्रकृतिः जायते तेन, (अपत्यस्य; अनुगमो हि अयं)।

(सुश्रुत, शारीरस्थान)।

गीता में कहा है,

यं यं वाऽपि स्मरन् भावं त्यजति अंते कलेवरं,

तं तं एव एति, कैतेय, सदा तद्भावभावितः।

'अंतकाल में, शरीर को छोड़ कर, इस लोक से परलोक को जाने के समय, जो भाव जीव के चित्त में, अधिक रहता है, वही, दूसरे जन्म में, उस का प्रधान भाव होता है। तथा, जिस भाव का, नित्य नित्य, सच्चे हृदय से, आवाहन और अभ्यास किया है, वही भाव प्रायः अंत समय प्रबल होगा। एवं, संयोग के समय पति-पत्नी का भाव जैसा होता है, उसी भाव को रखने वाला जीव, उस गर्भाधान में, परलोक से इस लोक में आता है। तथा, वह जीव भी, कर्मवश, उन संयुज्यमान स्त्री-पुरुष के चित्त में, अपने चित्त-बल से, अव्यक्त रूप से, अपने अनुरूप भाव को प्रबल करने का यत्न करता है। यह सब आध्यात्मिक, आधि-

दैविक, शास्त्र के रहस्यप्राय सिद्धान्त हैं ।

शुक्र और शोणित के संयोग के, अर्थात् गर्भाधान के, समय, पैत्तिक, वातिक, वा श्लैष्मिक, अर्थात् सात्विक, राजस, वा तामस, जो भाव स्त्री-पुरुष में बलवान् हों, उन्हीं के अनुरूप गर्भ की प्रकृति होगी; इस हेतु से, बहुत प्रकार को मानव प्रकृतियों का वर्णन, सुश्रुत, आदि चरक, में किया है । ज्योतिष के जातक ग्रन्थों में भी यही अर्थ दूसरे संकेतों से दिखाया है, अर्थात् गर्भाधान के सुहृत् में जो ग्रह बलवान् होंगे, उन के अनुसार, संतान का स्वभाव, वर्ण, आदि होगा । बृहदारण्यक उपनिषद् में भी कहा है कि, प्रसंग के समय जेसी वासना स्त्री-पुरुष की हो वेसी संतति होगा; पुराणों में यही अर्थ, ऐतिहासिक उदाहरणों से प्रकट किया है ।

हे वर-वधू !, यदि अच्छे जीव को अपने कुल में बुलाना चाहते हो, और कुल का उत्कर्ष करना चाहते हो, तो सात्विक भाव से ही, ऊँची उदार प्रेम-प्रीति से ही, परस्पर स्पर्श करो; नाच, भेदस, पशुवत्, अश्लील, अश्लोल, 'होली' के राजस-तामस भावों से नहीं । संस्कृत में दो धातु हैं, भज और जम्; इन का बाह्य रूप भी एक दूसरे के विपरीत है, और आंतर अर्थ भी; भजन, भक्ति, का अर्थ प्रसिद्ध है । जभन का अर्थ, पशुवत् मैथुन-कर्म ।

पार्श्चात्य देशों में, विविध द्वंद्वों के प्रत्येक अवयव का अनुभव, अत्यन्त ('एक्स्ट्रिम', extreme) हो रहा है; एक ओर यह पुकार हो रही है, कि आवादा बहुत बढ़ती जाती है, संतान का निरोध करो; दूसरी ओर, यह भय दिखाया जा रहा है कि संतान का अति निरोध, विशेष कर शिक्षित शिष्ट दलों में, हो रहा है; जिस से वार्षिक संख्या, प्रसवों को, सभ्य राष्ट्रों में, प्रतिवर्ष, गतवर्ष की अपेक्षा से, कम होती जाती है; और यदि हास, इसी अनुपात से, होता रहा, तो कुछ दशकों विंशतियों में, नहीं तो कुछ शतकों में, राष्ट्र, मनुष्य से शून्य हो जायेंगे । दोनो आत्यंतिक कोटियों के मध्य का कृत्य, निष्कषभूत, वही है जो पहिले कहा; एक जोड़ा दम्पती को एक जोड़ा उत्तम सन्तान हो । पार्श्चात्य ग्रन्थों और दैनिक आदि पत्र-पत्रिकाओं के लेखों में, 'वान्टेड चिल्ड्रेन',

wanted children, अभिलषित संतति, और 'अन्-वान्टेड चिल्ड्रन्', unwanted children, अन्-अभिलषित संतति, का विवेक कर के, इस विषय पर बहुत कुछ लिखा पढ़ा जा रहा है। भारत में जल्दी ब्याह, जल्दी बच्चे, जल्दी मौत—यही नियम सा हो रहा है।

जब (१८६८-१९१४ ई०) काशी के सेन्ट्रल हिन्दू कालिज का मैं अवै-
तनिक सेक्रेटरी था, अक्सर लोग, अपने लड़कों को ले कर, मेरे पास आते थे और कहते थे, 'यह लड़का आप ही का है, इस को खिलाने-पिलाने पढ़ाने-
लिखाने रोजगार लगाने का प्रबन्ध कर दीजिये, आप ही इस के पिता हैं;' मैं दुःख से उन से पूछता था, 'माई ! पैदा करने के लिए आप पिता, और पालने-पोमने के लिए मैं पिता, यह कैसी बात करते हो ?'; उत्तर मिलता था, 'यह तो ईश्वर के देन हैं'; विवश हो कर मैं प्रत्युत्तर देता, 'यदि दम्पती को, संतान, ईश्वर के देन है, तो उन की रक्षा-शिक्षा भरण पोषण का कृत्यधर्म भी उसी दम्पती को, ईश्वर का देन है।' आभोगे भारत में, धर्माभासों के प्रचारकों के दम्भ से, अपना बोझ, दूसरे के सिर लाद देने की प्रवृत्ति अत्यन्त हो गई है। प्राचीन काल में, इस मिथ्या धर्म, तामस भाव, के विपरीत, सत्य धर्म, सात्त्विक भाव, का प्रचार बहुत था। पुराण-इतिहास में सैकड़ों उदाहरण हैं, जिन में कहा है, कि इन दम्पती ने, ऐसी ऐसी भारी तपस्या की, इस वासिते (वास्ते) कि हमें ऐसी ऐसी उत्तम संतान हो, और अपने इष्ट-देवता-रूप-धारी जगदात्मा अन्तरात्मा से वैसा अभिलषित संतति का वर पाया;

उपवासैः, तपस्याभिः, विविधैश्च व्रतैरपि,

लभन्ते मातुं गर्भान्, सासांश्च दश भिन्नानि। (स० भा०, शां०)

'बहुत व्रत, उपवास, तपस्या, मान-मनौती कर के, स्त्रियाँ गर्भ प्राप्त करता हैं, और दस महीने तक, अपने शरीर के भीतर ही, उस का धारण पोषण करती हैं'। तथा, अन्य उपसंख्यानो में यह दिखाया है कि, राजस तामस भावों से जब मैथुन हुआ, तब अनभिलषित दैत्य, राक्षस, आदि उत्पन्न हुए। बृहदारण्यक उपनिषद् में, मनुस्मृति में, गर्भाधान-संस्कार की पद्धति में, वर-वधू की स्पष्ट शिक्षा दी है कि, इस प्रकार के

सात्विक भावों और उत्कृष्ट सन्तान की प्रार्थनाओं के साथ, संगम करना चाहिये; तथा यह भी, कि पुं-सन्तान के लिये ऐसा उपाय, स्त्री-सन्तान के वासिते ऐसा, ब्राह्मण-प्रकृति वा क्षत्रिय-प्रकृति वा वैश्य-प्रकृति की संतति के लिए ऐसा, उपाय, भोजन आदि, करना चाहिये ।

मैथुन के अष्टांग, पृ० २६३ पर कहे; तथा क्रिया-निष्पत्ति के, (जिस को संप्रयोग, सुरत, रत, इत्यादि भी कहते हैं), उस के अवांतर अंग अभी ऊपर (पृ० ३८४) कहे । इस के विपरीत, योग के अष्टांग, “यम-नियम-आसन-प्राणायाम-प्रत्याहार-धारणा-ध्यान-समाधयः” भी, पृ० २६३ पर, कहे । योग-समाधि के अवांतर भेद, चार संप्रज्ञात, और दो असम्प्रज्ञात (सबीज और निर्बीज वा कैवल्य) कहे जाते हैं । इन दोनों के बीच में, जभन (रति, रत) के विपरीत, भजन, भक्ति, सात्विक प्रीति, के आठ अंग अभी, पृ० ३८५ पर कहे । पाठक सज्जन इन अष्टकों के अंगों के सामानाधिकरण्य (‘कारेसपांडेंस’, correspondence) और सादृश्य वैदृश्य पर विचार करें ।

एक अन्य बात की ओर भी, इस सम्बन्ध में, ध्यान दिलाना उचित है । बधू-वर को, चित्त मिलने से पहिले, शरीर मिलाने की अति त्वरा नहीं करना चाहिये । कुमारियों को ‘हिस्टोरिया’, hysteria; योबाऽऽस्मार; कुमारों को ‘एपिलेप्सी’, epilepsy, पुरुषऽऽस्मार; तथा अन्य प्रकार के रोग, heart-disease ‘हृद्रोग’; ‘न्यूरैस्थोनिया’, neurasthenia, दिमाग की कमजोरी, नाडीदौर्बल्य; ‘स्पर्मेटोर्हिया’ spermatorrhea, शुक्रमेह; ल्यूकाहिया, leucorrhoea, योनि-द्रव-स्राव; कन्वल्शन्स’, convulsions, आक्षेपक; आदि, अतित्वरा-कृत, वा बलात्कार-जनित, साध्वस से, हो जाया करते हैं । पुरुषों द्वारा कन्वादूषण, स्त्रियों द्वारा कुमारदूषण, यों भी महापातक होते हुए, इस कारण से और भी घोर हो जाते हैं । वात्स्यायन ने भी इस विषय में चेतावनी की है, और पवित्र प्राचीन वैदिक विधि का हवाला दिया है, कि नव-विवाहित बधू-वर तीन रात्रि तक ब्रह्मचर्य न छोड़ें, परस्पर मन ही मिलावें, फिर तन मिलावें ।

वात्स्यायन कामसूत्र (अधिकरण ५, प्रकरण २५) में लिखा है, “कुसुम-सधर्मासो हि योषितः (कन्याः, नवविवाहिताः), सुकुमारोपक्रमाः ;... प्रसभं उपक्रम्यमाणाः सम्प्रयोगद्वेषिण्यो भवति; (अतः) न प्रसह्य किञ्चिद् आचरेत्”। ‘स्त्रियों की प्रकृति, फूलों सी कोमल होती है; यदि पति इठ और बल से मैथुन में अतिसर करे, तो, यदि रोग नहीं तो, वधू के चित्त में, सदा के लिये, मैथुन क्रिया की आर घृणा और द्वेष हो जाता है।

(ख) तृतीया प्रकृति—इस की चर्चा स्यात् ज्ञानांग में होना चाहिये था। अथवा, अष्टांग मैथुन से इस का सम्बन्ध है, इसलिये रसांग में भी होना अनुचित नहीं। यों तो सब विषयों का सब से सम्बन्ध है। तृतीया प्रकृति की चर्चा पृ० २४३-२४४ पर की जा चुकी है।

‘तृतीया प्रकृति’ शब्द का प्रयोग वात्स्यायन ने कामसूत्र में किया है, और एक अध्याय में इस विषय पर बीभत्स ‘औपरिष्टक’ मैथुन के सम्बन्ध में लिखा है। शब्द का अन्वयार्थ तो यही है कि, स्त्री-प्रकृति पुरुष-प्रकृति दोनों से भिन्न और अन्य, तीसरी प्रकृति; अंग्रेजी लेखकों ने भी ‘थर्ड सेक्स’ third sex, ‘इटर्मीडियेट सेक्स’, intermediate sex, शब्दों का प्रयोग किया है। इस के कई अन्वितर प्रकार कहे जा सकते हैं। एक तो, जो न स्त्री और न पुरुष, अर्थात् जिस में विशेषक व्यावर्तक स्त्री चिह्न या पुरुष चिह्न व्यक्त न हो, मूत्र स्थान का छिद्र मात्र हो। इसी के लिए नपुंसक शब्द ठीक होगा। दूसरा अन्वितर भेद, पुरुष स्वभाव वाली स्त्री, ‘पोटा’ जिस में स्त्री का मुख्य चिह्न तो स्पष्ट हो, पर स्तन नितम्बादि पूर्ण रूप से विकसित न हो, और कुछ पुरुष चिह्न, जैसे श्मश्रु रेखा कूच रेखा आदि देख पड़े। तीसरा भेद, स्त्री स्वभाव वाला पुरुष, भ्रुकुंस, जिस में पुरुष का मुख्य चिह्न स्पष्ट हो, पर श्मश्रु कूच आदि का प्रायः अभाव हो, हड्डियां पतली, मेशियां कोमल, स्वर स्रोत, इत्यादि हो। चौथा भेद, ऐसे भी पुरुष देखे गये हैं, जिन में लिंग भी है और भग (छिद्र) भी; तथा, पांचवां भेद, ऐसी स्त्री भी, जिन में भग-छिद्र भी है, और लिंग भी; (सभी स्त्रियों को भग के मुख के ऊपरी भाग, छत, में, एक लम्बी पतली मांस की गांठ सा होती है; अंग्रेजी में इसे

‘क्लिटोरिस’, clitoris, कहते हैं; हिन्दी में, ‘हमारे शरीर की रचना’ नामक ग्रन्थ में, डा० त्रिलोकीनाथ वर्मा ने, इस को ‘भगनासा वा भगांकुर’ का नाम दिया है; कामोद्वेग से, इस में रुधिर भरता है, और यह फूलती है, जैसे पुरुष का शिश्न; किसी-किसी स्त्री में यह भग-नास बहुत बड़ी और लम्बी होती है, यहां तक कि भग के मुख के बाहर लटकती है, पुरुष-लिंग सी); ऐसी स्त्रियों को लिंगिनी कहा है।^१ शारीर विज्ञान के पाश्चात्य विशेषज्ञों ने लिखा है कि, पूर्ण रूप से विकसित स्त्री और पुरुष शरीरों में, सिर से पैर तक प्रत्येक अंश में भेद देख पड़ता है। यदि एक ‘दक्षिण’ है तो दूसरी ‘वाम’। स्त्री का नाम ‘वामा’ अर्थपूर्ण है। पृथ्वी पर, जीव-सृष्टि के आदि काल के युगों में, अलिंग और उभय-लिंग सृष्टियों की चर्चा पृ० ३०५-३०७ पर की गई है। यह भी कहा गया है कि मानव जाति में, स्त्री में पुरुष के, पुरुष में स्त्री के, चिह्न भी, अव्यक्त रूप से, अभी भी पड़े हैं। ये उभयलिंग सृष्टि के स्मारक हैं। और क्या, प्रत्येक व्यक्ततर शरीर के भी, दक्षिण और वाम अर्ध में कुछ न कुछ असमानता रहती ही है। स्यात् ही कोई स्त्री या कोई पुरुष हो, जिस के चेहरे के दाहिने और बायें अर्ध, ठीक-ठीक एक-दूसरे के विम्ब प्रतिविम्ब हों। यह सब प्रकृति के हृदय में बसी हुई द्वंद्वता का कार्य है, जो अव्यक्ति, अर्ध-व्यक्ति से, सृष्टि में नये नये भेद पैदा करती हैं। तृतीया प्रकृति, और उस के अन्वांतर भेदों, में भी यही कारण है।

समय-समय पर, वार्त्ता-पत्रों में, विशेष कर पाश्चात्य आयुर्वेद के ‘मेगज़ीनो’, ‘जर्नलों’, साप्ताहिक मासिक पत्रों में, खबर देख पड़ती है कि, अमुक देश में, अमुक स्त्री को, यौवनप्रवेश के समय, पुरुष चिह्न विकसित होने लगे, तथा अमुक पुरुष को स्त्री चिह्न; तथा तिर्यग्योनियों में, जो पहिले कुक्कुट था वह कुक्कुटी हो गई; या कुक्कुटी, कुक्कुट हो गया; इत्यादि। पुराणों की इला-सुयुम्न, ऋक्षरजा, शिखंडी आदि के लिंग-परिवर्तन की कथा, इस प्रसंग में स्मरणीय है। पुंसवन संस्कार का भी आधिदैविक-

१-वाल्म्यायन-काम-सूत्र की टीका में, जो अर्थ इस शब्द का किया है, वह ठीक नहीं है।

आधिभौतिक रहस्य, इन्हीं विचारों और तथ्यों की सहायता से, समझ में आ सकता है।

पश्चिम में इस विषय पर भी, बड़ी खोज कर के, बड़ा साहित्य बन गया है। और ऐसी प्रकृति के लोगों के ‘स्नेह-काम’ आदि का संग्राहक नाम ‘होमो-सेक्सुएलिटी’, homo-sexuality, रख दिया गया है; जैसे भिन्न-लिंग जनों के ‘स्नेह-काम’ आदि का नाम ‘हेटरो-सेक्सुएलिटी’, hetero-sexuality, रखा है। ‘हेटरो’ ग्रीक शब्द है, यह तथा अंग्रेजी ‘अदर’, other, संस्कृत ‘इतर’ के रूपांतर हैं। एवं, ‘होमो’, ‘सेम’, ‘same, सम, समान, के। होमो-सेक्सुएलिटी’ का ठीक अन्तरार्थ तो ‘सम’, स्त्री स्त्री का, पुरुष-पुरुष का, ‘स्नेह काम’ है। पर तृतीया प्रकृति के सभी अवतार भेदों का संग्राहक हो रहा है।

जर्मन भाषा में, पुरुष-‘होमो-सेक्सुअल’ को ‘अर्निङ्’, urning, और स्त्री-‘होमो-सेक्सुअल’ को ‘अर्निन्डे’ urninde, कहते हैं।

प्रायः सम्यक् कहलाने वाले सभी देशों में, इधर बहुत वर्षों से, ‘होमो-सेक्सुएलिटी’ के प्रकार, लज्जास्पद, घृणास्पद, निन्दनीय, समझ जाते हैं। इन के अन्तिम, आभ्यन्तर, प्रकार, (गुदा में लिंग-प्रवेशन) दंडनीय भी समझे जाते हैं, और अक्सर देशों के दण्ड-विधानों (‘पीनल कोड’, penal code) में दंड्य हैं। गवेषकों के लेखों से जान पड़ता है कि, ‘समान लिंगों’ के सख्य में, ‘सम्प्रयोग’ के अष्टाङ्ग में से जो बाह्य अंग या उपचार हैं, प्रायः उन्हीं से लोग संतोष कर लेते हैं; अन्तिम अंगों की नौबत कम आती है। कचहरियों में मुकद्दमे भी कम होते हैं, यद्यपि इस के अन्य कारण भी हैं, जिन का जिक्र पहिले किया गया है। (पृ० २३५-२४१)

‘धर्मस्य सूक्ष्मा गतिः’, ‘महाजनो येन गतः स पन्थाः’, जिस मार्ग पर ‘महाजन’, जनता का भूयसीय, महान् अंश, अधिकतर भाग, चलै, वही धर्म मार्ग हो जाता है। जिस को वह निश्चय मानै, वही अधर्म हो जाता है।

१—“न राज्ञां महामात्राणां वा परभवनप्रेवेशो विद्यते, महाजनेन हि चरितं एषां दृश्यते, अनुविधीयते च”—इस (५-५-१) सूत्र से स्पष्ट है कि वात्स्यायन ने भी ‘महाजन’ शब्द से जनसमूह समझा है। अर्थ,

जनता के, 'महाजन' के, हृदय की प्रेरणा करने वाली, "वासना वासुदेवस्य, वासितं सकलं जगत्", वासुदेव की, जगद्वासी व्यापक अन्तरात्मा की, वासना होती है। वह जिस को चाहे अधर्म, जिस को चाहे धर्म बना सकती है, और बना देती है। विवाहों के विविध प्रकारों का उल्लेख ऊपर हुआ है। (पृ० ३०७-३२५)। अपने-अपने देश काल में वे धार्मिक रहे हैं, अन्य देश काल में अधार्मिक। इस समय, तृतीया प्रकृति के कामिक व्यापार, सभी देशों में, 'अप्राकृतिक' ('अन्नैचुरल आफेन्स' unnatural offence) समझे जाते हैं; किन्तु पश्चिम के देशों में, इस विषय में भी, लोकमत में परिवर्तन हो रहा है; जैसा विवाह और स्वच्छन्दता के, संताननिरोध के, परिग्रह और साम्यवाद आदि के, विषयों में। पहिले समझा जाता था कि तृतीया प्रकृति के मानव बहुत कम होते हैं; अब वैज्ञानिकों ने पता लगाया है कि, यथा एक ही देश, जर्मनी, में, (तीस चालीस वर्ष पहिले) प्रायः सात करोड़ की आबादी में, प्रायः बीस लाख इस प्रकृति के थे; तथा अन्य देशों में भी कुछ ऐसे ही अनुपातों से हैं; और, लोग कहने लगे हैं कि, आखिर ये भी प्रकृति देवता की संतान हैं; इन का स्वभाव ऐसा ही निसर्ग से है; तो ये लोग अपनी वासना के, अपनी विशेष प्रकृति के, अनुसार, अपना जीवन क्यों न बिताने पावें ? बीच-बीच में, इस विषय पर कानून में परिवर्तन कराने की चर्चा भी उठती रहती है; हाँ, किसी कुमार, कुमारी, या युवा, युवती, पर कोई बलात्कार करे, या उस को साध्वस पहुँचावे, या प्रलोभन कर के उस का दूषण करे, या व्यभिचार या अपहरण करे, तो अवश्य उस को सूत्रका, यह है, कि राजाओं और महामंत्रियों को पारदारिक व्यभिचार के लिये, पराये घरों में प्रवेश नहीं करना चाहिये; क्योंकि महा-जन, जन-समूह, इन के चरितों को देखता रहता है, और उन का अनुकरण करता है।'

१—१८६५ ई० में, लंडन नगर में, आस्कर वाइल्ड नाम के एक प्रसिद्ध कवि और आख्यायिका लेखक को, ऐसे ही 'अन्नैचुरल ओफेन्स' के जुर्म के लिये, दो वर्ष कारावास का दंड मिला; उस मुकद्दमे में और भी कई उच्चपदस्थ पुरुषों के नाम लिये गये थे।

उग्र दण्ड दिया जाय। कुछ लोग तो, मानव-संख्या-वृद्धि के निरोध का, इस प्रकार के कामीय सख्य को, एक उपाय बताने लगे हैं। दूसरी ओर, लोग कहते हैं कि, यह सब बात समाज को भ्रष्ट करने वाली हैं; यदि कानून का भय ऐसे सम्बन्धों से हटा लिया गया, तो, संचारी रोग के ऐसी, यह दूषित प्रथा फैलेगी; इत्यादि। प्राचीन काल में, ग्रीस, ईरान, आदि देशों में, तथा यूरोप की 'अर्ध सभ्य' जातियों में, मध्य काल में मुसल्मानी राज्यों में, यह प्रथा, कानून से, निर्दोष समझी जाती थी और खुली थी। तथा अब भी कुछ नव्वाबी रियासतों में ऐसा है; यहाँ तक सुनने में आता है कि, किन्हीं नव्वाबी रियासतों में पुरुष-पुरुष का 'विवाह' भी, काजी के सामने, किया जा सकता है। पर निष्कर्ष यह जान पड़ता है कि, सब प्रकार का बलात्कार, धोखा देना, प्रलोभन करना, उग्र दण्ड से दण्डनीय है; तथा, साधारण रीति से, 'महाजन' की दृष्टि में, 'होमोसेक्सुएलिटी' नि-दनीय है, पर दंडनीय नहीं। किन्तु स्कूलों, मद्रसों, पाठशालाओं में, अबोध सुकुमार बालकों की, दुष्ट अध्यापकों तथा सयाने छात्रों से, रत्ना का प्रबंध होना आवश्यक है; पृ० १६५-२०३, २३५-२४१, पर, इस की चर्चा की गई है; सोलह वर्ष से कम वयस् के बालक के साथ अप्राकृतिक अपराध, जिस सयाने पुरुष पर कचहरी में साबित हो, उस को उग्र दंड देना आवश्यक है।

रसाङ्ग की रूप रेखा को यहाँ समाप्त कर, क्रियांग का विचार करना चाहिये।

क्रियाङ्ग

क्रियांग में—

(क) गृह की सामग्री का वर्णन, अल्प, मध्यम, और बहु वित्त के गार्हस्थ्य के अनुसार, सर्वोपयोगी सामान्य रूपों से, होना चाहिये।

(ख) एवं चतुःषष्टि कलाओं का, और उन की सामग्री का भी। देश के सर्वाङ्गण शील के हास के हेतु से, ब्रह्म और क्षत्र, ज्ञान और साहस, सरस्वती और दुर्गा, भारत से, हट गईं; अतः, 'काम' की माता लक्ष्मी, और उन की चौसठ अनुगामिनी परिचारिका कला-देवियां भी हट गईं,

अब तो, एक होली के दिन, 'चौसट्टी' देवी की मूर्ति पर फूल पत्ता पानी फेंकना, पैसा चढ़ाना, भांग पीना, अश्लील भेदस बकना—यही 'चतुः षष्टि' कलाओं की पूजा के स्थान में रह गया है; काशी में तो यही देख पड़ता है । यदि गीत-वाद्य-कला की कुछ चर्चा है, तो प्रायः नितांत निरक्षर लोगों के हाथ में है, जो यह नहीं जानते पहिचानते, कि उत्तम संगीत के लिए, न केवल उत्तम स्वर, अपितु उत्तम शब्द, उत्तम रसमय अर्थ, ('हस्त', 'क्रिया') उत्तम हाव, उत्तम भाव, सभी आवश्यक हैं। इधर बहुत वर्षों से, कुलपुत्रियों कुलवधुओं को गाना बजाना सिखाना, दोष समझा जाता रहा है । पुराण कथा में सुनते हुए भी, नहीं सुना जाता रहा है, कि सरस्वती देवता और नारद ऋषि वीणा में प्रवाण हैं, कृष्णावतार वंशी में, स्वयं शिशु, तांडव में । महाभारत में कथा है कि गंगा देवी, मनाहर हाव, लास्य, नृत्य गीत से, अपने पति शांतनु महाराज का प्रीत का नित्य वर्धन करती थीं; तथा अर्जुन ने, बृहन्नडा के प्रच्छन्न रूप में, विराट की पुत्री उत्तरा को नृत्य, गीत, सिखाया, और पीछे अपने पुत्र अभिमन्यु से व्याहा । भारत के दक्षिण प्रांतों में, तथा पूर्व प्रांत बंग में, भाग्यवशात् इस विषय में अभी भी बुद्धि मलिन नहीं है । वहाँ कौटुम्बिक जन, यथाशक्ति, गीत वाद्य सीखते हैं, और एक दूसरे का मन, घर के भीतर ही, बहलाते हैं । वेश्या के पीछे दौड़ने में एक विशेष हेतु यह होता है, कि घर के भीतर हा पुरुषों को, ये सब, ललितकलाओं से जन्य, सुख नहीं मिलते । पर न मिलने का दोष उन्हीं का है, कि वे अपने बालक बालिकाओं को, विशेष कर बालिकाओं को, इस विषय की शिक्षा देने का प्रबंध नहीं करते ।

चतुःषष्टि कलाओं की पांच मुख्य राशियाँ, पंच ज्ञानेन्द्रियों के अनुसार, करना उचित होगा; जा बच जायँ उन का गौण राशियाँ, उप-योगिता के अनुसार । इन में तीन राशि प्रधान होंगी; १—सुस्वादु और हितकारक भोजन बनाने की; २—"सूत्र-वान-सूचा-कर्म, ... कापांसस्य कर्तनं, वानं, च" (कामसूत्र, १-३-१६, ४-१-३३), अच्छा सूत कातने, कपड़ा बीनने और सीनेकी; ३—ऐसी कंदुक आदि की कीड़ाओं की, जिन से व्यायाम का काम निकलै। यहां आयुर्वेद का आदेश, 'अर्ध-प्राणेन व्यायच्छेत्,' याद

रखना उचित है, अर्थात् 'कस्त' में आधी शक्ति लगावै, अपने को सर्वथा न थका डालै, सब शक्ति का व्यय न कर दे। इस रीति से, इन तीन प्रधान कलाराशियों की शिक्षा पा कर, गृह-पत्नी, गृह की (१) अन्नपूर्णा (२) वस्त्रपूर्णा, (३) प्राणपूर्णा, सभी, जैसा चाहिये वैसी होंगी। गृहपतियों के लिये भी, कला-कौशल कुछ न कुछ सीखना इष्ट तो अवश्य है; पर प्रकृति के भेद से, तथा कर्तव्य के भेद से, स्त्रियों के हिस्से में घर के भीतर के कृत्य और कला, और पुरुषों के हिस्से में घर के बाहर के जीविका-साधक और बल-साध्य कृत्य, पड़े हैं। जब रोजगारी कार्यों से थका गृहपति घर में आवै, तो गृहकर्म से थकी गृहपत्नी और बच्चा और अन्य कुटुम्बी जनों के साथ बैठ कर, पत्नी के कला कौशल से, और सब के परस्पर प्रेममय वार्तालाप से, सब को आनन्द आवै, और सब की थकावट दूर हो जाय—यही उत्तम गार्हस्थ्य का फल है।

(ग) औपनिषदिक अधिकरण—इस में, असाधारण अवस्थाओं के लिये, उपयोगी उपकरणों और दवाओं का वर्णन होना चाहिये।

क्रियांग के सभी विषयों में भारतवर्ष के पास सामग्री अच्छी है; परन्तु जोरोंद्वार की बहुत आवश्यकता है। पाश्चात्य ज्ञान से, अपनी सामग्री को अधिक सम्पन्न करने के लिये, नये आविष्कारों का लाभ उठाने के लिए, यदि कुछ लेवे, तो पश्चिम के देशों को कुछ दे भी सकता है।

पुराणों की कई कथा इस प्रसंग में लिखने योग्य हैं। च्यवन ऋषि को, अश्विनी कुमार ने, जलाशय में स्नान करा के, और औषध खिला के, वृद्ध से पुनः तरुण बना दिया, आज तक एक विशेष प्रसिद्ध औषध-योग का नाम 'च्यवन-प्राश' ही है। ययाति ने अपने बेटे पुरु से वार्धक्य और यौवन का विनिमय कर लिया। अहल्या से व्यभिचार करने के बाद इन्द्र को सहस्र व्रण हो गये, और उन के दोनों अंडकोष सड़ कर गिर गये; ऋषि के प्रसाद से व्रण अच्छे हुये, और जो दाग रहे वे नेत्राकार हो गये, तथा देववैद्य अश्विनीकुमारों ने मेष के वृषण उन को लगा दिये, जिस से वे 'मेष-वृषणः' कहलाने लगे। द्रौपदी के पांच

विवाह हुए, प्रत्येक बार प्रत्येक पति से प्रसंग के बाद, पुनः कन्या हो गई। तथा कुंती, सूर्य से कर्ण को जन्म देने के बाद, पुनः कन्या हो गई। ‘कन्या’ शब्द का निर्वचन, आज काल, ‘कन्यते, काम्यते, इति’, किया जाता है, (भानु दीक्षित की ‘अमर कोष’ की ‘रामाश्रमी टीका’); पर इस अर्थ से, पुराण की कथा सार्थ नहीं होती। विचारने की बात है, कि ‘अक्षत-योनि’ कन्या की योनि के, अर्थात् गर्भाशय को जाने वाले मार्ग, भग, के मुख पर, एक फिल्ली का पर्दा रहता है जो उस मार्ग को बंद किये रहता है; कभी बहुत पतला होता है, कभी इतना मोटा कि ‘आपरेशन,’ (शस्त्र कर्म) से चीर देना पड़ता है; किसी को नहीं भी रहता, जब रहता है, तब पहिले प्रसंग में ‘क्षत’ होता है, ‘पर्दा फट जाता है;’ अब, कुछ लेखक, जो इन विषयों पर हिन्दी में लिखते हैं, इस फिल्ली को, ‘कुमारी-छद’, ‘भगच्छद’, कहने लगे हैं, अंग्रेजी नाम ‘हाइमेन’ (‘भेडन-हेड’, भी) है। अंग्रेजी शारीर शास्त्र (‘ऐनाटोमी’) के ग्रन्थों में लिखा है कि, इस के न रहने से, यह सिद्ध नहीं जानना चाहिये, कि स्त्री ‘क्षतयोनि’ है, अक्सर, शुद्ध कुमारियों को भी यह फिल्ली नहीं रहती। विचारने की बात है कि, ‘कनी’ या ‘कनि’ शब्द का, प्राचीन काल में इस ‘कुमारी-छद’ के अर्थ में प्रयोग होता था, या नहीं। यदि होता था, तो पुराण की आख्यायिका सार्थ हो जाती है; कोई विशेष उग्राय उस काल में विशेषज्ञों को विदित रहा होगा, जिस से फटी फिल्ली पुनः पुनर्वत् हो जाती हो; लैटिन भाषा में, ‘कनि’ शब्द का अर्थ, कुछ भगच्छद सा ही जान पड़ता है।

इसी सम्बन्ध में, ‘कर्ण-वेध’ शब्द का अर्थ भी विचारणीय है। आज काल, इस का अर्थ प्रसिद्ध ही है, दोनों कानों की लहरों में सूक्ष्म छिद्र बना देना, कुण्डल आदि पहिनने के लिये, आभूषणार्थ; विचारना यह है कि, भारत में भी, किसी पुराकाल में, इस का अर्थ ‘सर्कमसिशन’^१ था, या नहीं। अंग्रेजी के इस शब्द का अर्थ वह है जिस को मुसलमान

१—Surgical operation; hymen; maidenhead; anatomy.

२. Cunni.

३. Circumcision.

‘खतना’ कहते हैं; यहूदियों और मुसलमानों में, हर एक लड़के का यह संस्कार (रस्म, सुन्नत) किया जाता है; अर्थात् ‘प्राप्यूस’, ‘फोरस्किन’, ‘लिंग-मणि-च्छेद’, का अग्रला टोंका काट दिया जाता है; ‘धार्मिक दृष्टि’, पुण्य भा, इस में मानते हैं, और ऐहिक ‘दृष्टि’ लाभ यह मानते हैं, कि स्त्री-प्रसंग में, इस से अधिक सौकर्य भी, और मैथुन की चिरस्थायिता भी, होती है। याद रहे कि, कई ‘अर्ध-सभ्य’ जातियों में, तथा ‘हिन्दुओं’ का भी कुछ जातियों में, (विशेष कर दक्षिण प्रान्तों में), कुमारियों के भग-च्छेद का भी पाटन, (फाड़ना) संस्कारवत्, पत्थर वा धातु के बने इन्द्रियदाकार ‘शिव-लिंग’ पर ‘अर्पण’ कर के, बलेन ‘बैठा’ कर के, कर देते हैं; अथवा सम्प्रदाय के जीवत् और बलिष्ठ ‘गुरु’ को अर्पण कर के, उस के द्वासा करा देते हैं; अथवा, अंगुलि-प्रक्षेप से ही; विवाह के अनन्तर मैथुन की सुकरता के लिये। अक्सर बालकों का लिंग-च्छेद इतना कसा रहता है, कि मणि पर से पीछे नहीं सरकता; मा और धाय, तेल डाल कर, धीरे धीरे, सरकाने का अभ्यास करा देती हैं; इस से भी वही प्रयोजन, अंशतः, सिद्ध होता है जो ‘खतने’ से। खतने की रस्म, बहुत देशों, बहुत जातियों, में फैली थी और है; ईसाइयों ने छोड़ दिया है। यह सब देख कर, मन में यह शंका उठती है कि, क्या पूर्व काल में, भारत में ‘कर्ण’ शब्द का अर्थ ‘लिंग-च्छेद’ भी, और ‘कर्ण-वेध’ का अर्थ उस का ‘छेदन’, तो नहीं था? जैसे स्यात् ग्रीक और लैटिन भाषाओं में, जो संस्कृत भाषा के परिवार में निकट से अंतर्गत हैं, ‘कनी’ या ‘कनि’, शब्द का अर्थ, किसी समय में, ‘कुमारीछेद’ ही था; यह विशेषज्ञों के लिये अन्वेषण योग्य है। लिंग-मणि-च्छेद के विषय में विचारणीय है कि, वात्स्यायन-काम-सूत्र (अधिकरण ७, प्रकरण ६२) में लिखा है, “दाक्षिणात्यानां लिंगस्य, कर्णयोर इव, व्यधनं, बालस्य; युवा तु, शस्त्रेण छेदयित्वा, यावद-रुधिरस्य आगमनं, तावद् उदके तिष्ठेत्”; इत्यादि। ‘दक्षिणात्य’ लोग, बालक का जैसे कर्ण-वेध करते हैं, वैसे लिंग-व्याध भी; युवा तो, अधिक मांस को स्वयं काट कर, तब तक पानी में बैठा रहे

जब तक रुधिर बन्द न हो जाय' । सूत्र का अर्थ यह नहीं है, कि, जैसे कान का लहर मे, वैसे आर पार नोक्रीली सूई या तार से छेद कर दिया जाय; मणि या दंडिका का निर्देश न करने से ही यह सिद्ध होता है कि सूत्र का ऐसा आशय नहीं है; न किसी जाति मे ऐसी क्रिया होती है, (सिवा कुछ 'अलख-पंथी' आदि 'साधुओं' मे); जो लिंग मे लोहे का कड़ा डाले रहने का ढोंग करते हैं । सूत्र का आशय है कि, जैसे बाल्यावस्था मे, कर्णवेध किया जाता है, क्योंकि उस समय क्लेश कम होता है, वैसे ही लिंगमणिच्छद का व्यधन भी बाल्यावस्था मे कर देना चाहिये; अनवधान से रह जाय, और बाद मे बीमारा हो, या, विवाहानन्तर, मैथुन मे विघ्न हो, तब युवावस्था मे भी किया जाय । रुधिर का आगमन, लहू का आना अर्थात् बहना, रोकने के लिये, पानी में बैठाने के बदले, अब तो दूसरे उपायों का, औषधों के लेने का, प्रयोग करते हैं । किंसा किसी बच्चे क मणिच्छद का मुख इतना छोटा रहता है, और सम्पूर्ण छद इतना कसा रहता है, कि मूत्र निकलना कठिन हो जाता है; तब, शस्त्रकर्म के सिवा दूसरा चारा नहीं । जिन बालकों का मणिच्छद इतना छोटा नहीं है, पर कुछ कसा है, उन को भी, यदि माता वा धाय लापवाई करै, तो भीतर भीतर सफ़ेद सफ़ेद मैल जमा हो जाती है, और छद मे शोथ (सूजन, 'सोज') हो जाता है; (अंग्रेज़ी मे इस रोग को 'फाइमोसिस', कहते हैं ।) यह शोथ तो, अक्सर, घरेलू दवाओं (यथा घिसी सुपारी के लेन) से ही अच्छा हो जाता है; अधिक बिगड़ जाने पर शस्त्रकर्म की शरण लेना पड़ता है । स्त्रियों का मूत्र-छिद्र, भग-छिद्र से भिन्न होता है; इस लिये, किसी बालिका का भग-छद बहुत मोटा और निश्च्छिद्र भी हो, तो भी, बाल्यावस्था मे मूत्र का अवरोध नहीं करता; हां, रजो-रुधिर की प्रवृत्ति को, यौवनावस्था मे, रोकता है, जिस से रोग उत्पन्न होते हैं; उस समय शस्त्रकर्म की आवश्यकता होती है ; एवं, विवाहानन्तर, मैथुन मे रुकावट होने से भी । इन सब विषयों पर, विविध जातियों के विविध आचार्यों का, पाश्चात्य

2. Phimosia.

वैज्ञानिकों ने बहुत अन्वेषण और वर्णन किया है। इत्यादि ।^१

आज काल, पश्चिम में, शरीर के सभी अवयवों की सामान्यतः पुष्टि के लिये, और विशेषतः क्षीण मैथुन-शक्ति के पुनः सम्पादनके लिये, 'इलेक्ट्रिक बाथ', electric-bath, देते हैं। चीन और भारत में, पाश्चात्यों ने,

१ 'वैद्यरत्न' कविराज श्री प्रतापसिंह जी, भारतीय आयुर्वेद के तो विशेषज्ञ हैं ही; आप ने पाश्चात्य शारीर-शास्त्र का भी, मेडिकल कालेज में, अंग्रेजी ग्रन्थों से, तथा शल्य-शालाक्य आदि शस्त्र-कर्म का प्रयोगशाला में, पर्याप्त अध्ययन किया है; १८-१९ वर्ष से काशी विश्व-विद्यालय के आयुर्वेद विद्यालय व औषधशाला के अध्यापक और अध्यक्ष हैं; हाल में दो वर्ष का अवकाश ले कर आप नयी दिल्ली में रहते थे; वहां एक आर्य औषध भंडार और बृहत् आयुर्वेद पाठशाला को चला देने के लिये। उन से, मैंने, 'कन्या', 'कर्ण-वेध', आदि के विषय में, पत्र-व्यवहार किया। उन के उत्तरों में से उपयुक्त अंश नीचे देता हूँ।

“मैं आप के विचारों से प्रायः सहमत हूँ; पर मेरा शास्त्रीय ज्ञान और व्यवहार ज्ञान इस विषय में ऐसा है, कि कुन्ती और द्रौपदी राज-महिषी थीं; राजाओं के यहां, प्रसव के बाद, स्त्री की जननेन्द्रिय को कन्यावत् बनाने के लिये, अनेक उपचार किये जाते हैं, कि स्तन और जननेन्द्रिय में शैथिल्य न आने पावे, और पति-पत्नी को पूर्ववत् सुरत सुख मिलता रहे। इस के लिये अनेक औषधोपचार, आज दिन भी व्यवहार में आ रहे हैं।”

(पाश्चात्य प्रसूति-चिकित्सा में, 'अर्गाट', ergot, नामक औषधि आदि का प्रयोग होता है; तथा शराब में अल्प काल के लिये स्त्री के जवन को रखने का; योनि-संकोचन के लिये; पर गृहस्थ को, बिना विशेषज्ञ डाक्टर या 'मिड-वाइफ' mid-wife, के परामर्श के, ऐसे किसी प्रकार का, अपने मन से, प्रयोग नहीं करना चाहिये)।

“कुन्ती आदि का पुनः कन्या हो जाना, इसी रूप से संभव है। अन्यथा, कुमारीछद्म का, एक बार फट जाने पर, शारीर-शास्त्रकी दृष्टि से, फिर जुड़ जाना संभव नहीं। छेदन के बाद, छद्म का मांस, भगोष्ठ

रहस्य औषध भी कुछ सीखे हैं; पर अभी वैसे 'रस' नहीं बना सकते। नये नये, 'योहिम्बिन', yohimbin, 'कोकेन', cocaine, आदि का, अमेरिका देश की प्राचीन जातियों से सीख कर, कामोद्दीपन, वीर्य-स्तम्भन, 'इम्साक', आदि के लिये, प्रयोग करते हैं। ऐसे ही अति 'काम' के वेग के शामक द्रव्यों का। उत्तेजक द्रव्य 'आफ्रोसिडीसियाक', aphrodisiac, शामक, 'ऐन-आफ्रोडीसियाक' anaphrodisiac, कहलाते हैं। डाक्टर वीरोनाफ़ के प्रकार की चर्चा की जा चुकी है, (पृ० २२०-२२१ २७४-२७५)। अब, पश्चिम में, और उपाय भी निकाले गये।

के भीतरी भाग में संकुचित हो जाता है; वहाँ से, पुनः प्रसारित हो कर जुड़ना सम्भव नहीं। अट्ट-लिंग पुरुषों की, कन्या-स्त्रियों के भगच्छद के छेदन का विधान, प्राचीन रस-शास्त्रों में है। इस क्रिया के लिये जो यंत्र बनाते हैं उसे 'जलौका' कहते हैं; और पारद के संस्कार में इस का उल्लेख है। इस के निर्माण में, पारद, स्वर्ण, नाग ('लेड', सीसा), व अनेक वन-स्पतियों की भावना और पुट के विधान हैं। "वाल्मे च अष्टांगुला योज्या, यौवने च दशांगुलां, द्वादशैव प्रगल्भानां, जलौका त्रिविधा मता", इस की दीर्घत्व-सूचक मात्रा भी लिखी है।

"पुरुषों में लिङ्गच्छद का छेदन जैसा वात्स्यायन ने लिखा है, वैसा हिन्दुओं में प्रचलित इधर नहीं है; किन्तु चतुर माताएं, बालक के लिंगच्छद को, तैलादि लगा कर, जलधारा से मृदु क्रिया द्वारा, ऊपर चढ़ाने का यत्न सर्वत्र करती हैं। इस छद को चढ़ता उतरता रखना, आनन्द की दृष्टि से आवश्यक है। मुसलमानों में, इस के अग्रभाग को काट कर पृथक् कर देने से, लिङ्ग-मणि का स्पर्श-ज्ञान, रुखे वस्त्रादि के स्पर्श से, न्यून हो जाता है, इस लिये उन में बालिका-मैथुन और बाल-गुद-मैथुन प्रचलित है। मैं ने, अनेक रोगियों को, इस छद को, दिन में कई बार ऊपर चढ़ा कर रखने का अभ्यास कराया, जिस से शीघ्र वीर्यपात का कष्ट दूर हो गया, और स्तम्भन अधिक होने लगा, तथा उन की स्त्रियों को भी अधिक आनन्द आने लगा। मेरा खयाल है कि, सुशिक्षितों में, शौच के उद्देश्य से भी, मूत्रोत्सर्ग के पश्चात् जो लिंग-प्रक्षालन प्रचलित है, वह भी इस में हितकारक है।

यह सब, विज्ञान के विशेष रहस्यों की लीला है। पर साधारण सद्-गृहस्थ का सौभाग्य इसी में है, कि ऐसे प्रयोगों की आवश्यकता ही उस को न हो, और इन का मुह उस को देखना न पड़े; तथा यह कि, यदि पूर्व पाप-कर्म से कोई खंडितता उस के जीवन में आ ही जाय, तो सिर झुका कर उस को सह ले, 'प्रारब्धकर्मणां भोगादेव क्षयः' के नियम को हृदय में रख कर संतोष कर ले। 'संतोषाद् अनुत्तमसुखलाभः', यह योगसूत्र है। इस का यह अर्थ नहीं है कि साध्य रोगों की चिकित्सा न करे।

"गोरखपुर के जिले में, अनेक रोगी मैंने देखे हैं, जिन का मणिच्छद सदा ऊपर चढ़ा ही रहता था। अनेक बालकों की भी यही दशा देखी। अन्वेषण किया तो पता लगा कि, वहां माताएं शिशुओं की जननेन्द्रिय में, इस को प्रारम्भिक अवस्था ही में चढ़ा देती हैं; जिस से सहजावस्था में उन का लिंगाग्रभाग सुदृढ़ हो जाता है, और किसी प्रकार के छेदन की आवश्यकता नहीं रहती। इस उपयोगी क्रिया का अभ्यास, यदि हिन्दू परिवारों में उचित रीति से हो, तो प्रायः भला ही हो।"

इस पत्र के पाने पर, मैंने श्री प्रतापसिंह जी से दयार्कृत किया, कि भगच्छद के छेदन के लिये, इतने आयास के प्रकार से, और इतनी और विविध लम्बाइयों की 'जलौका' की आवश्यकता क्यों, जब पाश्चात्य प्रकार में तो एक अच्छे इस्पात (कृष्णायस, 'स्टील') की, छोटी ही, तीक्ष्ण तुरिका से यह शस्त्रकर्म ('आपरेशन') कर दिया जाता है ? इस के उत्तर में उन्होंने लिखा कि "मझे प्रश्न पर विचार करना पड़ा। अनेक रस-ग्रन्थों के पर्यालोचन से इस निर्णय पर पहुंचा हूं कि, 'जलौका' यंत्र, केवल भगच्छद का छेदन ही नहीं करता है, किन्तु स्त्री को विषय-सुख का अनुभव भी कराता है। इस के स्पर्श से योनि में उत्तेजना पैदा होती है, और गर्भाशय के मुख तक प्रवेश पा कर, रति-सुख का प्रदान करता है। संभवतः, भग-भागों के भिन्न परिमाणों के अनुसार, इस की दीर्घता की मात्रा भिन्न करनी पड़ी हो। पुरुष लिंग को भी सुदृढ़ बनाने के लिये 'वलय' बनाने की चिकित्सा-व्यवस्था किसी जमाने में यहाँ प्रचलित थी, जिस के भी श्लोक मिलते हैं।"

यह नहीं, बल्कि यह कि कामिक सुख की हिंस हवस के मारे, असाध्यप्राय अवस्थाओं को दूर करने का व्यर्थप्राय महा-आयास न करै। तथा यह बात सब के याद रखने की है, कि आयुर्वेद का भी सिद्धान्त यही है, कि सब से उत्तम वृध्य, वाजीकरण, सुभग-करण, पति-पत्नी का परस्पर स्नेह है।

वाजीकरणं अग्रयं तु व्यूढा (विवाहिता) स्त्री या प्रहर्षिणी।

इष्टा हि एकैकशोऽपि अर्थाः परं प्रीतिकराः स्मृताः,

किं पुनः स्त्रीशरीरे ये संघातेन प्रतिष्ठिताः ?

स्त्री-आश्रयो हि इन्द्रियार्थो यः सः प्रीतिजननोऽधिकं;

स्त्रीषु प्रीतिः विशेषेण, स्त्रीषु अपत्यं प्रतिष्ठितं,

धर्मार्थं स्त्रीषु, लक्ष्मीश्च, स्त्रीषु लोकाः प्रतिष्ठिताः।

सुरूपा, यौवनस्था या, लक्ष्म्यैः या विभूषिता,

या वश्या, शिचिता या च, सा स्त्री वृष्यतमा मता।

वयो-रूप-वचो-हावैः, या यस्य परमाऽङ्गना

प्रविशति आशु हृदयं; दैवाद् वा, कर्मणोऽपि वा,

हृदय-उत्सव-रूपा या; या समान-मनःशया;

समान-सत्त्वा; या वश्या; या यस्य प्रीयते; प्रियैः

या पाशभूता, सर्वेषां इन्द्रियाणां परैः गुणैः;

यया वियुक्तो, निस्त्रीकं, अरतिः, मन्यते जगत्;

यस्याः ऋते शरीरं ना (नरः) धत्ते शून्यं इव इन्द्रियैः;

शोक-उद्वेग-अरति-भयैः यां दृष्ट्वा नाभिभूयते;

याति, यां प्राप्य, विश्रम्भः; दृष्ट्वा हृष्यति अतीव यां;

अपूर्वां इव यां वेत्ति नित्यं, हर्षातिवेगतः;

दृष्ट्वा स्पृष्ट्वापि बहुशो यां, तृप्तिं नावगच्छति;

सा स्त्री वृष्यतमा तस्य; (स्व-स्व-रुचि-अनुसारतः;

लोको भिन्नरुचिः यस्मात्); नानाभावाः हि मानवाः।

अतुल्यगोत्रा वृष्यां च, प्रहृष्टां, निरुपद्रवां,

शुद्धस्नातां ब्रजेत् पत्नीं, अपत्यार्थी, निर्ग्रामयः।

(चरक, चिकित्सास्था०, अ० २, पा० १)

‘एक एक इंद्रिय का विषय अलग अलग भी प्रिय होता है, स्त्री और पुरुष के लिये, एक दूसरे के शरीर में, सभी विषय एकत्र हैं, क्यों न परस्पर अत्यन्त प्रिय हों; प्रीति, रति, संतति, धर्म, अर्थ, लक्ष्मी, सभी, एक दूसरे से प्राप्य हैं। पुरुष के लिये, जो स्त्री सुरूप, युवती, शुभ लक्षणों से सम्पन्न, वश्य, शिक्षित है, वही वृष्य-तमा है; जो हृदय में घुस जाय, हृदय को उत्फुल्ल उत्सवमय कर दे, सत्त्व में और मनःशय अर्थात् ‘काम’ में समान हो, अत्यन्त प्रीति करै, अपने परम प्रिय गुणों से पति को मानो पाशों से, फंदों से, बांध ले; जिस से वियुक्त, अलग, होने पर, पति समस्त जगत् को शून्य मानता है, अपने शरीर को चेतन रहित जानता है; जिस को देख कर वह शोक-उद्वेग-अरति-भय देने वाले पदार्थों से लड़ने का उत्साह (हिम्मत) बांधता है, धैर्य, विश्रंभ, अपनी शक्ति पर भरोसा, करता है; जिस को नित्य अपूर्व, नई, जानता है, बहुत बेर भी जिस का दर्शन स्पर्शन कर के, तृप्त नहीं होता; ऐसी स्त्री, पति के लिये, वृष्यतमा, सब पदार्थों से बढ़ कर ‘वृष्या’, ‘वाजीकरणी’, है। ऐसे ही गुण वाला पति अपनी पत्नी के लिये ‘काम’ का उद्दीपक (‘धेन्व्य-तम’, ‘वाजिनी-करण-तम’) है।’ याद रहै कि प्रकृतियां भिन्न होती हैं; जो वस्तु, जो गुण, जो रूप-रंग, जो हाव-भाव, आहार-विहार, एक को प्रिय, है, वह दूसरे को

१ ‘वष’ की व्युत्पत्ति ‘वृष्’ घातु से है; ‘वर्षति’ जो वर्षा करै, बरसै। सायण वीर्य की वर्षा करता है, इस लिये उस को भी, रुद्धि से, वृष कहते हैं। ‘वाज’ का अर्थ पंख भी, और वीर्य भी; वीर्यवान् घोड़े को, जो पंख वाले पत्नी ऐसा शीघ्र दौड़े, उस को वाजी कहते हैं। ऐसी ही घोड़ी को वाजिनी। और बहुत दूध देने वाली सुन्दर गाय को धेनु। जो औषध पुरुष को वीर्यवान् बना दे, उस को वष्य, वाजीकरण, शुक्रल, आदि नाम से कहते हैं। स्त्री के ‘काम’ की उत्तेजक, उस के ‘रजस्’, वा ‘शोणित’, के वर्धक औषध के लिये कोई प्रसिद्ध शब्द नहीं है; ‘सुभग-करण’ शब्द का अर्थ तो, प्रायः, प्रसव आदि के पीछे भग-संकोचक औषध होता है; पर अधिक विस्तृत अर्थ में भी उस का प्रयोग करना अनुचित न होगा; क्योंकि ‘भग’ शब्द के कई अर्थ हैं, वीर्य, यशस्, ऐश्वर्य, श्री, ज्ञान, वैराग्य आदि।

अप्रिय हो सकता है; “यद् यस्य रोचते, तस्मै, तद् एव अस्ति इह सुन्दर”; जो जिस को रुचै, वही उस के लिये सुन्दर । जिन को सात्विक उत्तम अपत्य की इच्छा हो, वह दम्पती परस्पर प्रसंग तब करें, जब पत्नी, मासिक ऋतु से शुद्ध हो कर स्नान कर चुकी हो, दोनों निरामय नीरोग हों, परस्पर वृष्य और प्रसन्न हों । वृष्, वर्षण, से वृष शब्द बना है, साधारण अर्थ, साण्ड है; और भी अनेक अर्थ हैं; वृष, वीर्य की वर्षा करता है, वर्षा से जीव-जन्तु बहुत उपजते हैं, इसी से वीर्य बढ़ाने वाले पदार्थ को ‘वृष्य’ कहते हैं । ‘वाज’ शब्द के बहुत अर्थ हैं, अन्न, जल, घृत, उस से उत्पन्न बल, वीर्य, वेग, अर्थात् स्फूर्ति, वेग-साधक पद्म पंख, धन, यज्ञ, आदि; कामशास्त्र के लिये, वाज का मुख्य अर्थ बल और वीर्य है; जो पदार्थ, बल वीर्य बढ़ावे, वह वाजीकरण । वाजी का अर्थ घोड़ा भी हो गया है; बल-वीर्य-वेग-वान् होता है; राजस दृष्टि से, जो पदार्थ, मनुष्य को घोड़े के ऐसा बना दे, वह वाजीकरण; सात्विक दृष्टि से, जो पदार्थ, शुद्ध शरीर में, ‘यज्ञ’ के, परोपकारी कर्म के, उपयोगी बल-वीर्य-बुद्धि-स्फूर्ति की वृद्धि करे । इस स्थान पर याद रखने की बात है कि, द्वंद्वमय प्रकृति का अखंडनीय अनुल्लंघनीय नियम है कि, प्रत्येक सुख के साथ एक प्रतियोगी दुःख, और प्रत्येक दुःख के साथ एक सुख भी, अवश्य बंधा रहता है । जो पुरुष, वृषता और वाजिता का लाभ और सुख, वृष्य और वाजीकरण योगों द्वारा चाहेंगे, उन को तत्प्रतिरूप वैसी ही कोई हानि और दुःख भी सहना ही पड़ेगा, और उसी मात्रा में मनुष्यता के सुख से वंचित होंगे; तथा जिस समाज में पुरुष साण्ड और घोड़ा बनना चाहेंगे, उस में स्त्रियां भी वृष-स्यन्ती (वृष, बली-वर्द, वर्दा, बर्धा चाहने वाली, बर्दाने वाली) गौ, सांड-नी, बड़वा (घोड़ी), और हस्तिनी (हथनी) अवश्य बनेंगी, और पशुता और व्यभिचार की वृद्धि, तथा आर्य मनुष्यता और सदाचार का हास अवश्य होगा ‘धेन्व्य-तम’, ‘वाजिनी-करण’, ‘धेनू-करण’, आदि शब्द काम में लाये जा सकते हैं । ऐसे औषधों का प्रयोग तभी करना चाहिये, जब किसी रोग आदि के कारण शरीर क्षीण हो रहा हो । अन्यथा, जैसा ऊपर कहा, पति-पत्नी का परस्पर घना प्रेम ही सब से बढ़ कर पुष्टि करने वाला है ।

इतने से सर्वांगीण कामशास्त्र की रूपरेखा, अध्यात्म दृष्टि के अनुसार, समाप्त होती है।

पर याद रहै कि, “सर्वे सर्वेण सम्बद्धं”, सभी पदार्थ एक दूसरे से सम्बद्ध हैं; किसी एक विषय के शास्त्र का ग्रन्थ लिखने के लिये, अवान्तर विषयों का विवेचन, पृथक्करण, राशीकरण, पूर्वापर-समावेशन, सन्दर्भण, अपनी दृष्टि और सुविधा और उद्देश्य के अनुसार, ग्रन्थकर्त्ता करता है। इस ग्रन्थ में (अर्थात् ‘कामाध्यात्म’ नामक अध्याय में), कामशास्त्र के नीवी-भूत आध्यात्मिक सिद्धान्तों का प्रतिपादन ही मुख्य लक्ष्य रहा है।

वात्स्यायन के काम सूत्र के प्रकार को भी अब देख लेना चाहिये।

वात्स्यायनकृत कामसूत्र

कामशास्त्र का इतिहास

काम-सूत्र के प्रथमाध्याय में, वात्स्यायन ने स्वयं काम-शास्त्र का इतिहास, बहुत संक्षेप से, लिखा है। ‘प्रजापति ब्रह्मा ने मानव प्रजा को उत्पन्न कर के, उन की व्यवस्थिति के लिए, धर्म-अर्थ-काम तीनों पुरुषार्थों के साधन के उपाय, एक लाख अध्यायों में कहा। उस के धर्म-विषयक अंश को मनु ने अलग कहा; अर्थ-विषयक को बृहस्पति ने; महादेव के अनुचर नन्दी ने एक सहस्र अध्यायों में काम-सूत्र कहा; पाँच सौ अध्यायों में, उद्दालक के पुत्र श्वेतकेतु ने, उसी का संक्षेप किया। पंचाल देश के वासी, बाम्भव्य ने, एक सौ पचास अध्यायों में, औद्दालकि के ग्रन्थ का पुनः संक्षेप किया, और सात अधिकारणों में उसे बाँटा, (१) साधारण, (२) साम्प्रयोगिक, (३) कन्या-

१ हरद्वार-दिल्ली प्रान्त, महाभारत काल में, पंचाल कहलाता था; उत्तर भाग, उत्तर पंचाल; दक्षिण भाग (जिस के राजा, उक्त काल में, दुपद थे) दक्षिण पंचाल।

२ व्याकरण-महाभाष्य-कार पतंजलि का भी एक नाम गोनर्दीय है, क्योंकि पंजाब के उत्तर-पच्छिम में गोनर्दीय प्रान्त में उन का जन्म हुआ; पर यह निश्चित नहीं, कि दो गोनर्दीय हैं, या एक ही।

सम्प्रयुक्तक, (४) भार्याधिकारिक, (५) पारदारिक, (६) वैशिक, (७) औपनिषदिक । पाटलिपुत्र (पटना) की वेश्याओं के अनुरोध से, दत्तक ने, वैशिक अधिकरण को अलग कहा; चारायण ने साधारण को; सुवर्णनाभ ने सांप्रयोगिक; घोटकमुख ने कन्या-सम्प्रयुक्तक; गोनर्दीय ने भार्याधिकारिक; गोणिकापुत्र ने पारदारिक; कुचुमार ने औपनिषदिक (उपनिषद्, रहस्य-विद्या, औषधों, तांत्रिक मांत्रिक प्रयोगों, के विषय में) । बाभ्रव्य के ग्रन्थ की विशालता और दुरस्येयता, तथा उक्त अन्य सात ग्रन्थों की पृथक् पृथक् एक-देशिता और अपर्याप्तता, के कारण, इन सब का सम्पूर्ण अर्थ, वात्स्यायन ने अपने रचे कामसूत्र में, बहुत संक्षेप से, एकत्र कर दिया । इस में, उक्त ७ अधिकरण (मुख्य विषय) और ६४ प्रकरण (उन के अवान्तर विभाग और विषय) हैं, और ये ३६ अध्यायों में बांटे हैं; सम्पूर्ण ग्रन्थ की संख्या १२५० श्लोक है, (अर्थात् ३२-३२ अक्षरों के अनुष्टुप् छन्द के १२५० श्लोकों के परिमाण के तुल्य है) ।

वात्स्यायन ने अपने सूत्रों में, बाभ्रव्य और उन के पीछे के सात ग्रन्थकारों का अनेक स्थलों पर हवाला दिया है, जिस से निश्चय होता है कि ये ग्रन्थ वात्स्यायन को उपलब्ध थे, और उस समय में इन का प्रचार था, पर अब नहीं मिलते ।

काम-सूत्र का हिन्दी अनुवाद

इस काम-सूत्र के अनुवाद, अंग्रेजी आदि कई यूरोपीय भाषाओं में, छुपे हैं; पहिले गुप्त रूप से, पीछे, धीरे-धीरे, प्रकट रूप से भूये । हिन्दी अनुवाद भी अब मिलता है, (जिस की चर्चा पृ० ३०४-३०६ पर की गई है), इस लिये, उस के आशय को यहां दुहराने का प्रयोजन नहीं; यथासंभव, संक्षेप से, कामसूत्र के, तथा अनुवाद के, गुण दोषों की समीक्षा परीक्षा कर देना प्रसंगोचित होगा । अनुवादक ने सूत्रों को ७ मंजरी (अधिकरण-स्थानीय) और ४२ परागों (अध्याय-स्थानीय) में बांटा है; पहिली ६ मंजरियों और उन के परागों में, मूल के क्रम से ही सूत्र रखे हैं; पर सातवीं में औपनिषदिक अधिकरण के

सूत्रक्रम में कुछ व्यत्यास (उलट पलट) किया है, कुछ सूत्र छोड़ दिये हैं, तथा कुछ अन्य वृष्य और वाजीकरण के योग (नुसखे, उपाय), आयुर्वेद के ग्रन्थों से ले कर, रख दिये हैं, और मूल के अ० १ सू० १३-२४ को (जो वेश्या की कन्या की शिक्षा और विवाह आदि के विषय में हैं, और वृष्य योगों से कोई दृश्यमान सम्बन्ध नहीं रखते) छठवीं मंजरी (वेश्या-अधिकरण) के अन्त में रख दिया है; यह उचित ही किया है। वेश्याओं के विवाहिता हो जाने की भी चर्चा, सूत्र और टीका में आई है; कौटलीय अर्थशास्त्र में भी है; मनु आदि स्मृतियों में भी, पुनर्भू पत्नी और पौनर्भव, सहोद, आदि बहुविध पुत्रों के सम्बन्ध में। अनुवाद, आधिकांश का, ठीक है; कहीं कहीं, मूल (और जयमंगला टीका का आशय ठीक ठीक नहीं समझा गया है; आश्चर्य नहीं। मूल में (और टीका में, मूलोक्त से अन्य भी) सांकेतिक शब्द अनेक हैं; लिखने की शैली बहुत कसी (सूत्रों की संक्षिप्तता तो प्रसिद्ध ही है, टीका की भी लिखाई बहुत गँठी) है; पठन पाठन की परम्परा उच्छिन्न; खोजने पूछने से भी अर्थ का निश्चय, कहीं कहीं, नहीं होता। मुझे तो पाश्चात्य पुस्तकों में मिली बातों से, और उन के जीवत् ज्ञान से, ऐसे संदिग्ध स्थलों पर कई बेर प्रकाश मिला। कम उमर में अनुवादक (श्री विजय बहादुर जी) ने, जितना इस 'लोपित गोपित' विषय पर परिश्रम किया, और, दुष्ट-कामीय आचार के विरुद्ध चेतावनी लिख कर, वात्स्यायन की एक भारी न्यूनता के पूरण का, बल्कि यों कहना चाहिये कि बड़े दोष के मार्जन का, यत्न किया, वह प्रशंसा के योग्य है। वात्स्यायन ने भी, ऐसे घृण्य (घृणा-योग्य) प्रकारों से आवर्जन (चेतावनी, खबरदारी, मना, बरजना) की सूचना की है; पर १२५० श्लोकों में, मुश्किल से १०-१२ श्लोक ऐसी सूचना के होंगे; मानो दस सेर प्रलोभन के पश्चात् एक माशा वर्जन। मैं ने काम-सूत्र और 'कामकुञ्ज' की (जो अनुवाद ग्रन्थ का नाम रखवा गया है) निजी प्रतियों के पत्रों के मर्म (हाशियों) पर बहुत सी टिप्पणियाँ उक्त बातों पर लिखी हैं; पर उन सब की चर्चा यहां असम्भव है, पचासों पृष्ठ और बढ़ जायेंगे, जिस का अवसर नहीं।

स्त्री-सौन्दर्य तत्त्व पर, अनुवादक ने, अन्य ग्रन्थों से ले कर कुछ लिखा है; स्त्री शरीर के “चार भाग उज्ज्वल वर्णः, “चार कृष्णः, “चार रक्तः, “चार भाग गोलः “चार लम्बे, “चार मोटे “चार विशाल”, होने चाहिये”, (‘काम-कुंज’, पृ० ४३५); किस ग्रन्थ से उद्धरण किया, यह नहीं लिखा; इस विषय पर मूल-सूत्र वा टीका में मुझे कुछ नहीं मिला; किन्तु पुरुष-सौन्दर्य-तत्त्व पर, न मूल में, न टीका में, न ‘कामकुंज’ ही में, कुछ लिखा है; दोनों पर लिखना आवश्यक था; वाल्मीकि ने राम जी का भी और सीता देवी का भी ‘आपाद-तल-चूड़ान्त’, नख-सिख (पैर के नखों से सिर की शिखा तक, वर्णन किया है। अशोक-वनिका में हनुमान् सीता देवी के पास गये, कहा ‘मैं राम जी का दूत हूँ’; सीता ने पूछा ‘कैसे जानै ? राम जी के रूप का वर्णन करो’; हनुमान् ने कहा ‘बहुत अच्छा—त्रि-स्थिरः, त्रि-प्रलम्बश्च, त्रि-समः, त्रिषु चोन्नतः, त्रि-ताम्रः, त्रिषु च स्निग्धो, गम्भीरः त्रिषु नित्यशः, विपुलांसो, महाबाहुः, कम्बुग्रीवः, शुभाननः। इत्यादि (सुन्दर कांड, अ० ३५) तथा सीता देवी के शरीर का वर्णन, युद्धकांड, सर्ग ४८, में किया है। भारतीय अर्वाचीनो ने, पुरुष की ही दृष्टि से इस समग्र विषय को देखा; पुरुष ही स्वामी, भोक्ता, परिग्रही है, स्त्री केवल गुलाम है, भोग्य है, द्रव्य है—यही भाव दिन दिन बढ़ते गये; इसी से उन में यह महा दोष आ गया। प्राचीनो ने स्त्री को भी स्वामिनी, तुल्याधिकारिणी, सह-धर्म-चारिणी जाना माना। द्वाई हजार वर्ष हो गये, ग्रीस देश में आरंभ कर के आज तक, यूरोप में, स्त्री और पुरुष दोनों ही के, तुल्य रूप से, सुन्दर चित्र, तथा सुन्दर मूर्तियां, प्रतिमाएँ, बनाई जाती रही हैं।

काम-सूत्र के गुण-दोष

वात्स्यायन के काम सूत्र में बहुत गुण हैं, बड़े भारी दोष भी हैं; जैसा पृ० ४०८ पर सूचित किया। पर-दार-गमन और वेश्या-गमन के सम्बन्ध में, वात्स्यायन ने ऐसे शब्दों का बहुधा प्रयोग किया है—यथा (‘सुराम्) पाययेयुः अनुपिबेयुः, ‘पर-परिग्रहान् अभ्युपगच्छेत्, ‘दूत्या साधयेत्, ‘विद्वेषं ग्राहयेत्, ‘वर्णयेत्, ‘दर्शयेत्, ‘श्रावयेत्, ‘योजयेत्, ‘विसृजेत्, ‘प्रेष-

येत्', 'प्रवेशयेत्', 'कुर्यात्', 'आह्वयेत्', 'संसृज्येत्', 'आचरेत्', 'बुध्येत्', 'यतेत्', 'प्रणिदध्यात्', 'विट-पुरो-गां प्रीतिं योजयेत्', 'आनयेत्', 'रंजयेत्', 'सारद्रव्याणि हस्ते कुर्वीत', 'असारं अपवाहयेत्', 'निष्पीडितार्थं उत्सृजेत्', 'निष्कासयेत्', 'परित्यजेत्', इत्यादि । अर्थात् 'वेश्याओं के साथ शराब पीये पिलावे, दूसरों की पत्नियों (परिग्रहों) से प्रसंग करे, दूती (कुटनी) के द्वारा साधे, द्वेष (कलह) करा दे, ऐसा ऐसा काम अपना मतलब साधने के लिये करे, विटों (वेश्याओं के दलालों, कुटनो) के द्वारा प्रीति के संदेश भेजे, वेश्या इस प्रकार से धनवान् मूर्ख को अपने वश में करे, उस के सब सार धन को 'स्वयं' हथिया ले (अपने हस्तगत कर ले), जब वह निस्सार निष्पीडित हो जाय, निचुड़ जाय, तब उस को इस प्रकार से निकाल दे,' इत्यादि । वात्स्यायन के ये शब्द विधि-वाचक हैं, मानो उपदेश देते हैं कि ऐसा करना उचित है, और करना चाहिये । यह तो जैसे अन्धे को कूप का रास्ता बताना, और कहना कि इधर जाओ और कूप में गिरो; अ-योनि मैथुन, वि-योनि-मैथुन, यूथ-मैथुन, ('गोष्ठो-परिग्रह') आदि के सम्बन्ध में भी वात्स्यायन ने ऐसे ही दुष्ट पापिष्ठ शब्द कहे हैं । उचित प्रकार कहने का यह था और है कि, 'एवं दुष्टाः, असाधवाः, अनार्याः, अदूरदर्शिनः, महापातकिनः, नरकगामिनः, कुर्वन्ति', 'इस इस रीति से दुर्बुद्धि असाधु अनार्य-अदूरदर्शी दुष्ट, महापापी, घृण्य, स्वयं नरक में गिरने वाले और दूसरों को गिराने वाले, स्त्री और पुरुष करते हैं; भले आदमी को ऐसों से सदा सावधान रहना चाहिये' । बहुभार्यक बहु- (पत्नी)-चारी के वृत्त के सम्बन्ध में भी, वात्स्यायन के सूत्र में कुछ ऐसा दोष है; पर उस की मात्रा इतनी घोर नहीं कही जा सकती; क्योंकि, उस समय में, ऐसा बहु-विवाह, समाज में, सद्-आचार के विरुद्ध नहीं समझा जाता था; किन्तु पर-दार-गमन, उस युग में भी, अति पातक, और वेश्या-गमन भी अनुचित, अधर्म, निन्दनीय, मुख से तो कहा ही जाता था ।

काम-सूत्र के उक्त घोर दोष का कारण प्रायः यही होगा कि वात्स्यायन, महा-
१ काशी की वेश्याओं से पूछ कर, वेश्या-शास्त्र का ग्रन्थ, 'कुटनी-मत्त',
काश्मीर की वेश्याओं के लिये, आठ नौ सौ वर्ष हुए, लिखा गया ।

साम्राज्य के महाबुद्धिमान् महापंडित महामंत्री होते हुए, महाकुटिल भी थे, और उन के भाव और विचार और कृतियाँ, बहुत अंशों में साम्प्रत-कालिक (मॉडर्न, modern) पाश्चात्य राष्ट्रनायकों की सी थीं। इस विषय में इतिहास-विशेषज्ञों में मतभेद है, कि अर्थ-शास्त्र नामक अद्भुत ग्रन्थ के रचयिता 'कौटिल्य-चाणक्य', और काम-सूत्र के 'वात्स्यायन', एक ही थे या नहीं। श्री श्याम शास्त्री ने, जिन्होंने लुप्त 'अर्थ-शास्त्र' का पहिले पता लगाया, मुद्रण कराया, अंग्रेजी में अनुवाद किया, अपने उपोद्धात में, इस विषय को, विस्तृत विचार कर के, प्रायः संशयित ही छोड़ दिया; किंतु प्रथा यही है कि अर्थशास्त्र-कार, कामसूत्र-कार, पंचतन्त्र-कार, चाणक्यनीति-कार, और गौतमीय न्यायसूत्र के (वात्स्यायन-नामक) भाष्य-कार भी, एक ही हैं। कलियुग-व्यास कहलाने वाले हेमचंद्र-आचार्य जैन ने, १२ वीं शती ई० में, अपने कोष, "हैम", में, उन के आठ नाम लिखे हैं,

वात्स्यायनः, मल्लनागः, कौटिल्यश्च, चणकात्मजः,

दामिलः, पबिजस्वामी, विष्णुगुप्तोऽङ्गलश्च सः ।

वात्स्यायन के नाम से 'काम-सूत्र' (और न्याय-भाष्य), कौटिल्य-चाणक्य के नाम से 'अर्थ-शास्त्र', विष्णुगुप्त के नाम से 'पंच-तन्त्र' ग्रन्थ विख्यात हैं; अन्य नामों से लिखे ग्रन्थों का, वा नामों के कारणों का, पता मुझे नहीं है। 'दश-कुमार-चरितं' में दंडी कवि ने, विष्णुगुप्त और चाणक्य नाम के एक ही व्यक्ति के बनाये 'अर्थशास्त्र' से उद्धरण

१ विभिन्न शास्त्रों पर एक ही विद्वान् उत्तम ग्रन्थ लिखे, यह असंभव नहीं; हां, ऐसे विशिष्ट बुद्धिमान् विरल होते हैं; आजकाल भी यूरोप में ऐसे बहुशास्त्री अग्रगण्य ग्रन्थकार विद्यमान हैं। तथा यह भी याद रखने की बात है कि, वात्स्यायन-चाणक्य के नाम से जो ग्रंथ कहे जाते हैं, वे, प्रायः, प्राक्तन सामग्री के संग्रह रूप, वा संचय रूप, हैं, वा आशयानुवाद हैं; यद्यपि ऐसे कार्य को भी उत्तम प्रकार से करने के लिये विशिष्ट मेधा चाहिये। तथा यह भी याद रहे कि विशाल साम्राज्य के प्रधान मंत्री को अच्छे योग्य सहायकों की कमी नहीं।

किया है, और एक धूर्त के मुख से उस का अपहास कराया है ।

‘अर्थ-शास्त्र’ की ‘कुटिल’ नीति प्रसिद्ध है । मैं ने अपने ज्येष्ठ आता, श्री गोविन्ददास जी से, जिन का ज्ञान प्राचीन अर्वाचीन संस्कृत ग्रन्थों और ग्रन्थकारों के विषय में बहुत विस्तृत था, सुना, कि शुद्ध शब्द ‘कौटल्य’ है, क्योंकि विष्णुगुप्त-चाणक्य के पूर्वज का नाम ‘कुटल’ था; पर उन की कुटिल-नीति के कारण ‘कौटल्य’ के स्थान पर ‘कौटिल्य’ को, सहस्र मुख वाली जनता ने, सिद्ध कर दिया; पारदारिक, वैशिक, प्रभृति विषयों में जो कुटिल नीति कामसूत्र में मिलती है, वैसी ही राजनीतिक व्यवहारों के लिये अर्थशास्त्र में भी है । पंडित-मंडली में ऐसा प्रायोवाद है कि, इस कुटिलता के हेतु से ही ‘अर्थशास्त्र’ का पठन पाठन और व्यवहरण, (व्यवहार में प्रयोजन, प्रयोग करना, काम में लाना), उच्छिन्न हो गया । उस के पीछे के अन्य ग्रन्थों में कहीं कहीं छोटे मोटे उद्धरणों से उस की स्मृति बनी रही है । परन्तु वह प्रतीति, दृढ़मूल नहीं जान पड़ती; क्योंकि समाज के जीवन में धार्मिकता बड़ी नहीं, राजनीतिक व्यवहारों में कुटिलता घटी नहीं; प्रत्युत, पांचवीं छठवीं शती ई० के पश्चात्, कामीय दुश्चरित्र, आभिजात्य-मद, जाति-विद्वेध, धर्माभास, छल,

१ श्री गोविन्ददास जी के प्रोत्साहन से, और उन्हीं की दी हुई काम-सूत्र और जयमंगला टीका की प्रतियों से, (जिन प्रतियों को उन्होंने ने दक्षिण देश में पाया था), काशी में, प्रथम बार, चौखम्भा संस्कृत सीरीज़ में, इस लुप्तप्राय प्राचीन ग्रन्थ का सकलांग मुद्रण हुआ । द्वितीय संस्करण के लिये उन्होंने ने और बहुत सी सामग्री एकत्र की थी, एतद्विषयक पार्श्वस्थ साहित्य की भी, और, प्रतिवर्ष के अपने भारत देशाटन में, भारतीय ग्रन्थों की, तथा वर्तमान काल के कामीय व्यवहारों और रीतियों की भी; पर श्वास रोग से बहुत पीड़ित रहने, और ६० वर्ष की उमर में शरीर छूट जाने, से, द्वितीय संस्करण की उन की इच्छा पूरी न हो सकी । भारत के कितने ही छापाखानों में छपे, विविध शास्त्रों के पचासों संस्कृत ग्रन्थों की भूमिकाओं में, सम्पादकों ने, उन से सहायता पाने के लिये, कृतज्ञता प्रकाश किया है ।

कपट, द्वैधीभाव, विश्वासघात, परस्पर कलह, और युद्ध, भारत में बढ़ते ही गये। अन्य कारण जो कुछ हो, मुख्य कारण, 'अर्थ-शास्त्र' की नीतियों के अन्-अनुष्ठान का, और ग्रन्थ के उच्छेद का, यह जान पड़ता है कि, जिस प्रकार के साम्राज्य और समाज की व्यवस्था के लिये, और जिस के बीच, वह लिखा गया, वह प्रकार ही, काल के प्रवाह से, अर्थात् कालकृत इति-वृत्तों से, विदेशी आक्रमणों से, स्वदेशी शील-भ्रंश से, बदल गया; न वह साम्राज्य रहा, न वह समाज का रूप; व्यास जी ने कृष्ण के मुख से कहा है, "ज्ञानानि अल्पी-भविष्यन्ति, दिवं याते पितामहे", 'जब पितामह भीष्म परलोक को चले जायेंगे, तब पृथ्वी पर ज्ञान अल्प हो जायेंगे, इन के ऐसा कोई 'वेद-पार-ग' न रह जायगा'; सो, भीष्म के बाद, ढाई हजार वर्ष तक, शास्त्र-बल, शस्त्र-बल, धन-बल, श्रम-बलों का, सब का, हास ही होता रहा; फिर बौद्धकाल में, वैदिक और बौद्ध दोनों साहित्यों और ज्ञानों ने, तथा राष्ट्रीय शक्ति ने, परस्परस्पर्धा से, प्रायः एक हजार वर्ष तक, अपना जीर्णोद्धार किया; और उस के पीछे, पुनः सब प्रकार का हास ही होता गया, समाज का रूप भी अधिकाधिक विकृत हो गया।

काम-सूत्र में एक और दोष है, जो उस में आदि से अन्त तक भरा है; विक्रम शाका के प्रायः सभी साहित्य में यह व्याप्त है; इस दोष की चर्चा कई बेर पहिले की गई है; अर्थात्, स्त्री भोग्य और पुरुष भोक्ता, स्त्री परिग्रह (मिलकीयत) और पुरुष परिग्रही (मालिक), यह मिथ्या भाव रूपी दोष; यह दोष कामसूत्र में आद्योपान्त भरा है, इस से, सूत्रों का अच्छा अंश भी कलुषित हो रहा है।

गुण भी इस में बहुत हैं; 'सूचनात्, सूचीवद् विषयग्रन्थनात् च, सूत्र', जो विषयों का सूचन करे, और जैसे सूई कपड़ों का, वैसे उन का परस्पर ग्रन्थन करे, उन को एक दूसरे के साथ सी दे, वह सूत्र; इस लक्षण को यह ग्रन्थ चरितार्थ करता है। बहुत स्वल्प शब्दों में बहुत बातें कह दी हैं। 'सैकालोजी आफ़ सेक्स', Psychology of Sex, का सार इस में सब आ गया है। पाश्चात्य ग्रन्थ, उदाहरणों और टीकाओं का काम देंगे, कामिक मानस वृत्तियों और शारीर चेष्टाओं के सम्बन्ध में। अष्टाङ्ग मैथुन

और एकचारिणीवृत्त के सम्बन्ध में इस के गुण की (तथा त्रुटियों की भी) चर्चा की जा चुकी है; एक-(पत्नी)-चारी पति के वृत्त का भी, तथा बहु-(पति)-चारिणी 'पत्नी' का भी, हाल लिखना चाहता था। देहरादून, कमाऊं, गढ़वाल आदि पहाड़ी प्रदेशों में, अब भी, एक स्त्री का, कई भाइयों से, एक साथ विवाह, कहीं कहीं, हो जाता है, जैसा द्रौपदी का पांडवों से; तिब्बत में, तथा सीलोन आदि देशों में भी, यह प्रथा मिलती है। काम-सूत्र के पीछे जो ग्रन्थ संस्कृत में कामशास्त्र के लिखे गये, वे सब प्रायः इसी का अनुकरण करते हैं, कोई नई बात नहीं लिखते। अनुमान होता है कि भारत का शास्त्रीय ह्रास, वात्स्यायन के समय से थोड़े ही समय बाद शुरू हो गया। बुद्धदेव के समय से स्कन्दगुप्त और शशांकगुप्त के समय तक, हजार बारह सौ वर्ष का युग, भारत वर्ष के उन्नति और समृद्धि का था; पर किन्हीं पहलुओं (पक्षों, अंशों) में, ह्रास का भी; बुद्ध से दो सौ वर्ष पीछे चन्द्रगुप्त और चाणक्य हुए; स्यात् वैसा साम्राज्य, उस समय, पृथ्वीतल पर अन्य किसी देश में नहीं था; यद्यपि साम्राज्य ('एम्पायर' empire), प्रतापी भी, इस के समकालीन, पृथ्वी पर कई थे, चीन में, ईरान में, ग्रीस में, और रोम में। चन्द्रगुप्त के पौत्र अशोक के समय में साम्राज्य ने और भी विस्तार पाया और उन्नति किया। पाणिनि आदि, विष्णुगुप्त-चाणक्य-वात्स्यायन से बहुत पहिले के नहीं होंगे; इन के सम्बन्ध में रोचक कहानियाँ (कथानक) 'कथा-सरित्-सागर' नामक बृहत् काव्य के आरम्भ में कहीं हैं। पंच-तन्त्र में विष्णुगुप्त ने लिखा है,

सिंहो व्याकरणस्य कर्तुर् अहरत् प्राणान् प्रियान् पाणिनेः,

मीमांसाकृतं उन्ममथ सहसा हस्ती मुनिं जैमिनिं,

छंदोज्ञाननिधिं जवान मकरो वेलातटे पिंगलं;

हिंसाणां हि तमोविमूढमनसां कोऽर्थः तिरश्चां गुणैः ।

'व्याकरण-सूत्र-कार पाणिनि को सिंह ने, मीमांसा-सूत्र-कार जैमिनि को हाथी ने, छंदः-सूत्र-कार पिंगल को मगर ने मार डाला; हिंस पशुओं को गुणों से क्या मतलब?'। इस से जान पड़ता है कि पंचतन्त्रकार से बहुत पुरानी बात यह सब न होगी। कामसूत्र से ग्रंथकार की बहुश्रुतता

प्रतिपद जान पड़ती है ; रेल, तार, छापा आदि न होते हुए भी, भारत के विभिन्न प्रांतों के विशेष विशेष कामीय वृत्त और आचार व्यवहार लिखे हैं ; यथा, 'प्रहणन' के दुष्ट प्रकारों से चोल देश के राजा ने चित्रसेना गणिका के प्राण ही ले लिये ; शा(सा?) तवाहन शातकर्षि ने भी महादेवी मलयवती को यों मार ही डाला ; पांड्यराज के सेनापति नरदेव ने एक नटी को कानी कर दिया ; गूर्जरात (गुजरात) देश में, कोट्ट के राजा आभोर ने, जब श्रेष्ठी (सेठ) वसुमित्र के घर में, उस की भार्या के साथ व्यभिचार करने के लिये प्रवेश किया, तब राजा के छोटे भाई ने, जो स्वयं राजा बनना चाहता था, एक रजक (धोबी) के द्वारा, आभीर को, वहीं, वसुमित्र के घर में, मरवा डाला ; काशिराज जयत्सेन, जब अपने अश्वध्यक्ष के घर में, उस की भार्या से व्यभिचार के लिये, घुसा, तब अश्वध्यक्ष ने स्वयं उसे वहीं मार दिया ; इत्यादि । लाट देश (मालव से पश्चिम), आन्ध्र, मध्यदेश, वाह्लीक, अवन्ती, मालव, आभीर देश (कुरुक्षेत्र आदि), पंचनद, सिन्धु, अपरान्त (पश्चिम समुद्र के पास), छां राज्य (दक्षिण में, पश्चिम समुद्र के तीर), कोशल, महाराष्ट्र, पाटलिपुत्र, द्रविड देश, कोंकण से पूर्व वनवास देश, गौड़ देश, अहिच्छत्रा, साकेत, शौरसेन देश (कोशाम्बी के दक्षिण), वत्सगुल्म-देश, विदर्भ, हिमवद् देश, अंग, वंग, कलिंग, आदि में इस इस प्रकार के मैथुनीय व्यवहार होते हैं--ऐसे वर्णनों से वात्स्यायन की बहुश्रुतता और विविध-देश-वार्त्ता-संग्राहकता सिद्ध होती है । आधुनिक पाश्चात्यों में ये गुण परा काष्ठा को पहुँचे हैं । जो वैज्ञानिक साधन इन्होंने अपने बुद्धिबल से उपलब्ध किये हैं, वे वात्स्यायन को स्वप्न में भी प्राप्य नहीं थे; इन के बल से, इन पाश्चात्यों ने, समग्र पृथ्वीतल को, भूगर्भ को, समुद्र के उदर को, वायु मंडल को भी, छान डाला है ; अब नये भारतीय भी उन का अनुकरण करने लगे हैं । ऐसे उपकरणों के अभाव में भी चाणक्य-वात्स्यायन आदि ने जो किया, वह बहुत किया ।

कामसूत्र में, आज काल के यूरोप-अमेरिका की सी ऐतिहासिक बुद्धि, समीक्षा-दृष्टि, गवेषणा-रुचि, और वैज्ञानिक तर्कशीलता और वास्तविकता

(वस्तुस्थिति की जांच) दिखाई देती है; इन्हीं हेतुओं से वह युग, शास्त्रोत्कर्ष का युग भी था; इधर, सैकड़ों वर्ष से, नई खोज किसी शास्त्र के विषय में, नहीं देख पड़ती (स्यात्, कुछ अल्प मात्रा में, वैद्यक को छोड़ कर); पुराने शब्दों पर ही 'पंडित' लोग धन्यम्न्य रहते हैं, 'शास्त्र, शास्त्र, शास्त्र' की रट चारों ओर संस्कृतज्ञों में होती है; नये उपज्ञान की सहायता से शास्त्र-संस्कार, शास्त्र-संशोधन, नूतन-शास्त्र-प्रवर्तन का यत्न नहीं, शक्ति नहीं; इसी से, उत्कर्ष के स्थान में अपकर्ष। पाश्चात्य देश से, नवीन बुद्धि, नवीन उत्साह, नवीन तर्कशक्ति, नवीन प्रभोत्तर-रुचि, नवीन गवेषणा-सामर्थ्य, का नवीन मत्स्यावतार, इस देश में जगदात्मा ने भेजा है; यदि परस्पर आदर और गुणग्रहण का भाव अधिक बलवान्, और दोष-ग्रहण और तिरस्कार और द्वेष का भाव कम, हो, तो पूर्व और पश्चिम दोनों देशों में, पुनरपि 'वेदों' का, ज्ञानों का, शास्त्रों का, शांतिस्थापक, प्रीतिकारक, समृद्धिवर्धक उद्धार और विकास होगा। अस्तु। एवं अस्तु।

काम-सूत्र, विशेषतः उस का गुणवान् अंश, सब गृहस्थों को पढ़ना जानना उचित है; प्रतिपद चेतावनियों के साथ साथ; दोषवान् अंश के सहित समग्र ग्रन्थ, प्रौढ़ों के ही पढ़ने योग्य है। सब अंश इस के, सब छोटी बड़ी उमर वालों के पढ़ने के योग्य नहीं हैं; क्रोमल चित्त वाले अल्प-वयस्कों को इस से साध्वस और अति लाभ हो सकता है।

समाज के सब अंगों के उपकार के लिये आवश्यक है कि, कामशास्त्र पर एक श्रेणी, छोटे बड़े ग्रन्थों की, तयार की जाय, जैसी पश्चिम देश में, समाजहितैषियों ने, तयार किया है। १८६७ ई० में पादरी सिल्वेनस स्टाल (Rev. Sylvanus Stall) ने, एक श्रेणी, 'सेक्स ऐण्ड सेल्फ़ सरीज़' के नाम से छापी; उस में (१) 'बालक को क्या जानना चाहिये', (२) 'बालिका को क्या', (३) 'युवा को क्या', (४) 'युवती को क्या', (५) 'विवाहित को क्या', (६) 'विवाहिता को क्या', (७) 'वृद्ध को क्या', (८) 'वृद्धा को क्या जानना चाहिये', ऐसी आठ पुस्तकें हैं; बहुत अच्छे लेख हैं; पादरी 'सद्ब्राह्मण' थे; शुद्ध लोकोपकार के हेतु, उस समय की दृष्टि से बहुत सामाजिक निन्दा की जोखिम उठा कर, उन्होने यह उत्तम कार्य किया।

भारत समाज के लिये ऐसी ही श्रेणी, स्वदेशी भाषा मे, पाश्चात्य नवीनतम ज्ञान से उपोद्बलित, बनाना चाहिये । पादरी श्री स्टाल के ग्रन्थ (अब, १९४६ ई० से) चालीस पचास वर्ष पहिले लिखे गये, पर वे आज भी नये हैं, और बहुत उपयोगी हैं । इधर हाल मे, दस पन्द्रह वर्ष के भीतर, जननेद्रियों की बनावट, उन के अवयवों के रूप, कार्य, निस्स्यन्द आदि के, तथा गर्भाधान-निरोध आदि के प्रकारों के, विषय मे नये ज्ञान और उप-ज्ञान, नये आविष्कार, बहुत हुए हैं, और इन विषयों पर बहुत ग्रन्थ लिखे गये हैं । सर्व-साधारण के उपयोग की बातें, डाक्टर मेरी स्टोप्स (Dr. Marie Stopes) के ग्रन्थों मे अच्छी नीयत से लिखी गई हैं, यद्यपि उन का भाव उतना ऊँचा सात्विक नहीं है जैसा पादरी स्टाल का । १ पृ० २११-२१२ पर लिख आये हैं कि बच्चे, अक्सर, माता, पिता, अन्य गुरुजनो, वा अधिक उमर वालों से पूछते हैं, 'नया बच्चा कहां से आया, कैसे आया,' (जोड़ा-लगते हुए पशुओं पक्षियों को देख कर) 'यह क्या कर रहे हैं,' इत्यादि; बृद्ध लोग प्रायः हँस कर टाल देते हैं, या बहकाने वाले मिथ्या-प्राय उत्तर दे देते हैं, या (अति अनुचित) धमका देते हैं और ऐसे प्रश्न पूछने को मना कर देते हैं; अपनी बाल्यावस्था के ऐसे ही कुतूहल को, और उचित उत्तर न पाने से जो चित्त में अशांति हुई, और इस का अपने अनुभव मे जो फल हुआ था, उस सब को, दुर्भाग्य से, भूल जाते हैं; फल प्रायः यही हुआ और होता है, कि बच्चे दूसरे सयानों से पूछते हैं, जो उन के हितचिंतक नहीं, जो निर्लज्ज हैं, अथ च जो अपनी कामिक वासनाओं को इन अभागों भोले बच्चों पर ही निकालते हैं, उन को दुष्ट उपदेश देते हैं, दिखा कर समझाने के बहाने ऐसे पाप तक भी कर डालते हैं जिन से उन बच्चों के शरीर और चित्त सदा के लिये दूषित और रोगी हो जाते हैं, और सारा जीवन विष से सिक्त हो जाता है । ऐसे घोर दुष्फलों का प्रतिपादन, 'सैको-ऐनालिसिस,' psycho-analysis, नामक उपशास्त्र के पाश्चात्य ग्रन्थकारों ने बहुत और अच्छा किया है ।

१ पृ० ३२२-३२४ पर अन्य ग्रन्थों की जर्चा की गई है; उन मे, डाक्टर स्टोन और डाक्टर एक्स्टर के ग्रन्थ बहुत अच्छे और अधिक उपयोगी हैं ।

चेतावनी

ऊपर सूचना की गई कि, वात्स्यायन ने प्रलोभन और अधःपतन की सामग्री बहुत, और उन से बचाने वालो चेतावनी के शब्दों की मात्रा, नहीं के बराबर, पाठक के सामने रखी है; मानो एक पंसेरी के सामने एक रस्ती। जो चेतावनी उन्हों ने ग्रन्थ के अन्त में रखी है, वह आदि में रखना उचित था। धर्म-अर्थ-काम को वात्स्यायन ने प्रथम सूत्र में नमस्कार कर के, आगे धर्म और अर्थ का लक्षण कह दिया; काम का तो सारे ग्रन्थ ही में अधिकार है; पर मोक्ष का, दूसरे अध्याय के चौथे सूत्र में नाम मात्र लिख के, और यह कह के कि, उस की चिंता वृद्धावस्था में करनी चाहिये, उपेक्षा ही की है; यह भी ठीक नहीं किया। चारो पुरुषार्थों का, साक्षात् वा परम्परया सम्बन्ध है ही; इस को ध्यान में रख कर, मोक्षशास्त्र के अन्तर्गत 'अध्यात्म'-शास्त्र का प्रकाश, प्रतिपद, कामशास्त्र पर डालते रहना उचित है; इसी का यत्न यहां 'कामाध्यात्म' में किया गया है। जो थोड़ी सी चेतावनी वात्स्यायन ने की है, उस का संग्रह यहां कर देता हूँ।

औपरिष्ठक आदि के सम्बन्ध में कहा है कि सज्जन, विशेष कर के राजा, मंत्री, वा अन्य विद्वान्, जिस के ऊपर जनता विश्वास किया करती है, वह ऐसे निकृष्ट काम न करै करावै,

न शास्त्रं अस्ति इति एतावत् प्रयोगे कारणं भवेत् ;

शास्त्रार्थान् व्यापिनो विद्यात्, प्रयोगांस तु एकदेशिकान् ;

रसवीर्यविपाकादि, श्वमांसस्य अपि, वैद्यके

कीर्तिताः; इति तत् किं स्याद् भक्षणीयं विचक्षणैः ?

सन्ति एव पुरुषाः केचित्, सन्ति देशास् तथाविधाः,

सन्ति कालाश्च, येषु एते योगाः न स्युर् निरर्थकाः।

'शास्त्र की पोथी में बात लिखी है, इतने ही से उस का प्रयोग नहीं कर डालना चाहिये; शास्त्र में अनुगमात्मक व्यापक बातें प्रायः लिखी जाती हैं, प्रयोग तो किसी किसी का विशेष विशेष अवस्था में किया जाता है; जो एक रोगी के लिये चर्या लिखी है, वह सब प्रकार के सब रोगों के सब रोगियों को तो नहीं करना चाहिये; न स्वस्थ ही को;

कुत्ते के मांस के भी रस, वीर्य, विपाक आदि का वैद्यक में वर्णन किया है, इसलिये क्या उस को खा ही लेना चाहिये ? किसी विशेष व्यक्ति के लिये, विशेष देश काल में, वे उपयोगी हो सकते हैं ।' प्रहणन आदि, "कष्ट अनार्यवृत्तं अनार्यवृत्तं", अनार्यों के आचरण, तिरस्कार के योग्य, हैं ।

बहुभार्यता के सम्बन्ध में,

वरं वश्यो दरिद्रोऽपि निगुणोऽपि आत्मधारणः;

गुणैर युक्तोऽपि न तु एवं बहु-साधारणः पतिः ।

‘वही पति अच्छा है जो अपनी अकेली पत्नी से प्रीति करता है, जो उस का वश्य है, जिस की वह पत्नी वश्य है, चाहे वह पति दरिद्र भी हो, चाहे निगुण भी हो, केवल अपने कुटुम्ब मात्र का किसी तरह से पालन कर लेता हो । वह पति अच्छा नहीं जिस की बहुत सी पत्नियां हों, चाहे उस में कई गुण भी हों, और वह धनाढ्य भी हो ।’

पारदारिक के विषय में,

एभ्यः एव च कारणेभ्यः स्वदारान् रक्षयेत् ।

संक्षयः शास्त्रतो योगान्, पारदारिक-लक्षितान्,

न याति छलनां कश्चित् स्वदारान् प्रति शास्त्रतः ।

पाक्षिकत्वात् प्रयोगाणां, अपायानां च दर्शनात्,

धर्मार्थयोश् च वैलोभ्यात्, नऽाचरेत् पारदारिकं ;

तद् एतद् दारगुप्यर्थं आरब्धं, श्रेयसे नृणां ;

प्रजानां दूषणाय एव न विज्ञेयो हि अयं विधिः ।

न राज्ञां महामात्राणां वा परभवनप्रवेशो विद्यते ;

महाजनेन हि चरितं एषां दृश्यते, अनुविधीयते च ।

न तु एव पर-भवनं ईश्वरः प्रविशेत् ।

न तु एव एतान् प्रयुंजीत राजा, लोकहिते रतः ;

निगृहीतारिषड्वर्गः तथा विजयते महीं ।

‘पारदारिक व्यभिचारियों के छलों को जान कर, उन से सज्जन अपनी पत्नी की रक्षा करे; व्यभिचार के महा दोषों को पहिचान कर, और उस के अपायों, अनर्थ की परम्पराओं, को देख कर, धर्म और अर्थ दोनों

का उन से नाश जान कर, स्वयं सज्जन ऐसे दुष्कर्म से अपने को और दूसरों को बचाता ही रहे ; काम-सूत्र में, पारदारिक मनुष्यों, तथा वेश्याओं, कुड़िनियों, विटों, के, कपटों, ठगने के प्रकारों, और अति नीच, अति कमीने, आचरणों, का वर्णन किया है; इसी लिये किया है कि, भले आदमों, इन को जान कर, सावधान रहें, अपनी, और पत्नी, पुत्र, पुत्री, तथा अन्य कुटुम्बी जन और बन्धु बान्धव की, रक्षा कर सकें।^१ यह सब इस लिये नहीं वर्णन किया है कि इस से प्रजा को, दुराचार करा के, नरक में गिराया जाय । विशेष कर के राजा और राजमंत्री आदि श्रेष्ठ अधिकारियों को ऐसे दुराचरण से परहेज करना चाहिये ; क्योंकि महा-जन, जन-समूह, सब प्रजा, इन के आचरित को देखती है, और उस का अनु-विधान, अनुकरण, करती है । जो राजा अपना भला और प्रजा का भला चाहता है, वह काम क्रोध आदि अपने आभ्यन्तर छुः रिपुओं को अपने वश में लाता है; और तब सब जनता उस के वश में स्वयं आ जाती है ।^१

अन्त में वात्स्यायन ने लिखा है,

बाभ्रवीयांश् च शास्त्रार्थान् आगमस्य विमृश्य च,
वात्स्यायनश् चकार इदं कामसूत्रं यथाविधि ;
पूर्वशास्त्राणि संदृश्य, प्रयोगान् अनुसृत्य च,
कामसूत्रं इदं यत्नात् सञ्क्षेपेण निवेदितं ।
धर्मं, अर्थं च, कामं च, प्रस्ययं, लोकं एव च,
पश्यति एतस्य तत्त्वज्ञो, न च रागात् प्रवर्तते ।
अधिकारवशाद् उक्ताः ये चित्राः रागवर्धनाः,
तदनन्तरं अत्र एव ते यत्नाद् विनिवर्तिताः ।

१ दूसरों की दाराओं के पीछे पड़ कर, वा वेश्याओं के फंदों में फंस कर, मनुष्य जो मुसीबतें भुगतते हैं, वह तो, चारों ओर थोड़ा भी आँख घुमाने से, थोड़ा भी विचार करने वाले को, तत्काल मालूम हो जाती हैं; पर, मनुष्यों में, विचारशीलता की अभी बहुत ही कमी है, इस लिये, पुनः पुनः याद दिलाना पड़ता है । अबध के एक तात्पर्यकार राजा,

तद् एतद् ब्रह्मचर्येण, परेण च समाधिना,
विहितं लोकयात्रार्थं; न रागार्थोऽस्य संविधिः ।
रक्षन् धर्मार्थकामानां स्थितिं स्वां, लोकवर्त्तिनीं,
अस्य शास्त्रस्य तत्त्वज्ञो भवति एव जितेन्द्रियः;
तद् एतत् कुशलो विद्वान्, धर्मार्थो अवलोकयन्,
नातिरागऽआत्मकः कामी प्रयुञ्जानः प्रसिद्ध्यति ।

‘ब्राह्मणीय शास्त्र को पढ़ कर, और उस का अच्छी तरह विमर्श कर के, तथा पूर्व में लिखे अन्य शास्त्र-ग्रन्थों को देख कर, और लोक में प्रवर्त्तमान प्रयोगों आचरणों का भी पता लगा कर, उन का अनुसरण सन्, १६४२ ई० में चौदह वर्ष की कैद की सजा भुगत रहे थे; उन की राजमाता, विधवा, को भी वही कारावास दंड हुआ था । क्यों ? दोनों ने मिल कर, राजा ने अपनी रानी, राजमाता ने अपनी पतोहू, की हत्या का यत्न किया; उस पर पिस्तौल से गोली चलवाई, उस के एक बांह में गोली लगी, जान बच गई । क्यों यह हत्या का यत्न किया ? राजा एक अन्य स्त्री पर आसक्त थे; वह, विवाह के द्वारा इन को वश किये बिना, इन के साथ नहीं रहना चाहती थी, न सपत्नी को ही बर्दाश्त कर सकती थी; इस लिये, राजा ने, पहिली पत्नी को मार कर, उस दूसरी पत्नी से विवाह करना चाहा था; और माता ने, इस ‘शुभ कार्य’ में, उन का साथ दिया; अपनी पुत्रवधू से अन्यथा भी अप्रसन्न थीं; हिन्दू घरों में, सास पतोहू में अनबन हुआ ही करती है; अंग्रेजी घरों में तो दोनों एक साथ रहती ही नहीं । यह भी लिख देना चाहिये कि, मुकद्दमे के दौरान में, राजा की ओर से, रानी के ऊपर भी दुश्चरित्र का आक्षेप किया गया था । दूसरे उदाहरण देखिये; बहुत वर्ष नहीं हुए, काशी के दो सम्पन्न घरों के दो युवा लड़कों ने, आत्महत्या कर ली; एक ने फांसी लगा कर, एक ने विष खा कर । क्यों ? उन के पिताओं पर दो वेश्याओं का ऐसा जादू चढ़ गया था, कि उन वेश्याओं को अपने घर में ला कर, अपने पत्नियों के सिर पर बिठा दिया था । लड़कों से माताओं की दुर्दशा, और अपनी तिरस्कृति, सही न गई ।

अनु-एषण अनु-संधान करके, वात्स्यायन ने बहुत संक्षेप से यह कामसूत्र कहा। इस के तत्त्व को समझ लेता है, वह धर्म-अर्थ-काम को, लोक मे प्रत्यय (प्रतीति, विश्वास्यता) पाने के मर्म कां, तथा लोक के आचरण को तत्त्वतः जान जाता है, और फिर कभी अति-राग से अन्ध नहीं होता। अधिकार-प्राप्त, प्रसंग-प्राप्त, होने से, जिन राग बढ़ाने वाले योगों प्रकारों का यहां वर्णन किया, उन का विनिवर्त्तन, आबर्जन, अवधीरण, भी, अनन्तर ही यहां कर दिया है। यह सब ग्रन्थ, ब्रह्मचर्य का पालन कर के समाधिपूर्वक, एकाग्र चित्त हो कर, वात्स्यायन ने इस उद्देश्य से लिखा, कि जनता की लोक-यात्रा, अधिक सुख और कम दुःख के साथ, सरलता से निबहै; ऐसे ही ब्रह्मचर्य और समाधि से इस ग्रन्थ का अध्ययन करना चाहिए; तभी अध्ययन सुफल होगा। राग बढ़ाने के लिये यहां विधान नहीं किया है। धर्म और अर्थ (और मोक्ष) का जो सदा ध्यान से रखता है, काम से अन्धा नहीं होजाता, उचित मात्रा मे, जितेंद्रिय हो कर शास्त्र के तत्त्व को समझ कर, धर्मानुकूल प्रकारों से ही, सात्त्विक काम का सेवन करता है, वह धर्म-अर्थ-काम तीनों की सिद्धि प्राप्त करता है'। इति।

समापन

सर्वांगीण कामशास्त्र की रूपरेखा जो ऊपर खींची है, निश्चयेन उस मे बहुत संशोधन परिष्करण की आवश्यकता है। पाठक को, उस से, केवल स्थूल रूप से विदित हो जायगा कि कामशास्त्र मे क्या बातें होनी चाहिए। कामाध्यात्म को समाप्त करता हुआ, पुनरपि भारत जनता को ध्यान दिलाता हूं, कि बहुविध आपत्तियों से नई पुष्ट को बचाने के लिये, ऐसे कामशास्त्रीय, लघु, मध्य, बृहद् ग्रन्थों की श्रेणी, आर्ष, वत्सल, लोकोपकारक भाव से लिखी हुई, समाज को अत्यंत अपेक्षित है, जिन ग्रन्थों का माता, पिता, अध्यापक, वा अन्य गुरुजन, अपने बच्चों, पुत्र-पुत्रियों, पौत्र-पौत्रियों, नन्दा-नन्धियों, शिष्य-शिष्याओं, युवक-युवतियों, वर-वधुओं

के हाथ मे, यथासमय, निःसंकोच, इस पूर्ण विश्वास के साथ दे सकें कि,
इन के पाठ से उन का भला ही होगा ।

ॐ

(परमात्म-स्वभावोऽयं, काम-संकल्पना-मयः,
'अहम्-एतत्' प्रवृत्त्यै यत्; 'एतत्-न' च निवृत्तये ।)

संकल्पाभिरुचिः कामः सनातनतमोऽभवत् ;

सनातनो हि संकल्पः काम इति अभिधीयते ।

जगत्पतिर्, अनिर्देश्यः, सर्वगः, सर्वभावनः,

हृच्छयः सर्वभूतानां, ज्येष्ठो रुद्राद् अपि प्रभुः;

(म० भा०, अनु०, अ० १३१) ।

कामः सर्वमयः पुंसां स्व-संकल्प-समुद्भवः;

कामात् सर्वे प्रवर्तन्ते, लीयन्ते, वृद्धिं आगताः;

(शिव पु०, धर्म सं०, अ० ८) ।

केचित् कर्म वदन्ति एन, स्वभावं अपरे जनाः,

एके कालं, परे दैवं, पुंसः कामं उत अपरे;

एष भूतानि, भूतात्मा, भूतेशो, भूतभावनः,

स्वशक्त्या मायया युक्तः, सृजति, अस्ति च, पाति च;

(भाग०, स्कं ४, अ० ११) ।

(कामाय मायाबीजाय, सर्वसंसारकारिण्यै,

परमात्मस्वरूपाय, दैवीप्रकृतये नमः ।)

ज्ञानिनां अपि चेतांसि, देवी भगवती हि सा,

बलाद् आकृष्य मोहाय, महामाया प्रयच्छति ।

दैवी हि एषा गुणमयी साऽऽत्ममाया दुरत्यया,

प्रपद्यन्ते ये आत्मानं एव, ते संतरन्ति तां ।

सर्वः तस्मिन् दुर्गाणि सर्वो भद्राणि पश्यतु,

सर्वः सद्बुद्धिं आप्नोतु, सर्वः सर्वत्र नन्दतु ।

ॐ

काम-अध्यात्म—परिशिष्ट १

बच्चों की शिक्षा ।

दादा जी और पौत्र-पौत्रियों की प्रश्नोत्तरी ।

पौ० दादा जी, नये बच्चे कहाँ से आते हैं ?

दा० बच्चा, जैसे पेड़ में फल लगते हैं, वैसे माता के पेट के भीतर नये बच्चे होते हैं ।

१ देहात में, कामीय बातों पर आवरण (पर्दा) कम रक्खा जाता है । स्त्री-पुरुष, अनावृत (खुले) शब्दों में, जनन-इन्द्रियों का नाम लेते हैं, और उन की बातें करते हैं । गाय-बैल, भैंस-भैंसे, बकरी-बकरे, भेड़-भेड़े, गधे-गधे, मुर्गी-मुर्गे आदि पाले जाते हैं; समय-समय पर, ये पशु स्वयं भी जोड़ा लगते हैं; और पालकों द्वारा लगाये जाते भी हैं; लड़की-लड़के, बिना रोक-टोक देखते हैं; ऐसों को, इस विषय पर, सयानो से पूछने की आवश्यकता नहीं रह जाती; पर उन को भी, शिक्षा और चेतावनी की आवश्यकता है, जिस में वे, कच्ची उमर में, विवाह से पहिले, आपस में, खेल की ही बुद्धि से, इन पशुओं की नकल करने की चेष्टा न करें और भ्रष्ट न हो जावें । जो लड़की-लड़के ऐसे घरों और अवस्थाओं में पलते हैं, विशेष कर नगरों में, जहाँ इन बातों पर कुछ न कुछ पर्दा डाला जाता है, उन के लिये स्यात् यह प्रश्नोत्तरी कुछ उपयोगी हो सकती है, (पृ० २११-२१२, ४१७, ४२२, ४२३ पर इस की आवश्यकता की चर्चा की गई है) । नगरों के ऐसे लड़की-लड़कों को, उस विषय में, उत्कट कुतूहल होता है; यदि माता-पिता, जिन का ही यह विशेष रूप से कर्तव्य है, उस कुतूहल को, उचित शिक्षा दे कर, शांत न करें, तो वे दूसरे सयानो से पूछते हैं; ये सयाने अक्सर दुष्ट उत्तर देते हैं, दिखा कर सिखाने के बहाने अपनी गुह्य इन्द्रिय का स्पर्श कराते हैं, और यहाँ तक पापिष्ठ आचरण करते हैं कि उन के साथ अंगुलिचेपण, गुदामैथुन, कन्यादूषण तक कर डालते हैं । मरु से एक प्रतिष्ठित कुल के मित्र ने कहा कि उन के लड़के को उस के

पौ० पिता के पेट में भी होते हैं ?

दा० नहीं ।

मामा ने ही इस तरह से दूषित किया; और इस घोर दुराचार का ऐसा असर हुआ कि लड़के की प्रकृति में शाश्वतिक विकार आ गया; युवा हो कर, विवाह कर के, गवर्मेंट ऊँची नौकरी पा कर के भी, भीतर-भीतर ऐसा विक्षिप्त सा लुब्ध रहता था कि एक दिन उस ने, बिना किसी व्यक्त कारण के, आत्मघात कर लिया । दूसरे मित्र ने कहा कि उन की रिश्तादार एक कन्या को, उस की बड़ी बहिन के पति ने, उस बहिन को ही साध कर, कुटनी बना कर, कन्या को भ्रष्ट किया, जब वह कन्या, बहिन के घर में, कुछ दिनों रही थी । ब्रिटेन में, विवाहिता स्त्रियों की अविवाहिता बहिनो का, उन के पतियों द्वारा, भ्रंशन दूषण अधिक होने के कारण, वहाँ एक कानून भी बनाया गया, इस प्रकार के दुराचार को रोकने के लिये । ऐसे हेतुओं से, नादान कुतूहली बालक बालिकाओं को, उन के पूछने बिना ही, उचित समय से, उचित शिक्षा दे देना चाहिये । यह चेतावनी तो सब को, क्या ग्राम क्या नगर के, सब बालक बालिकाओं को, दे देना चाहिए, कि वे विवाह से पहिले, जननेन्द्रियों से खेलें नहीं, और इन के विषय में हँसी-ठट्टा कभी न करें, इन के बारे में बातें भी, माता पिता के, या, जब ये न हों, तो जो कोई उन को पालता हो उस के, सिवा, दूसरों से न करें ।

यह प्रश्नोत्तरी, सूचना मात्र, रूपरेखा मात्र है; अपनी अपनी देश काल की अवस्था और आवश्यकता के अनुसार, सज्जन इस में घटाव-बढ़ाव कर लेंगे ।

भीतरी विक्षिप्तता का एक उदाहरण और लिखता हूँ, प्रायः ६० वर्ष हुए, युक्कप्रान्त के एक पूर्वी जिले के एक बड़े जमींदार रईस, जिन का काशी में एक बाग था, यहां आ कर अक्सर रहा करते थे; उन की पत्नी व्यभिचारिणी ख्यातप्राय थी; रईस के चित्त में इतना बल नहीं कि उस को घर से निकाल दें; यह भी मन में भय रहा होगा कि, यदि ऐसा करें, तो जो बदनामी अभी छिप कर होती है, वह खुल कर होनी लगेगी; इस आभ्यंतर द्वंद्व से अकेले में बहुत ही विषण्ण, मागूम, गम से, विशद से भरे रह।

पौ० क्यों ?

दा० परमात्मा की ऐसी इच्छा है। देखो, तुम्हारे चारों ओर अनन्त अचरज फैले हैं; भूमि, आकाश, सूर्य, चन्द्र, तारे, हवा, आग, पानी, करते थे; त्याग स्वयं नपुंसक थे; पर, जब मित्र लोग आ बैठते थे, तो सब से अधिक जोर से हँसी ठट्ठा करने, कहकहा लगाने, का यत्न करते; भोतरी दुःख को छिपाने के लिये। जल्दी ही मर गये। व्यभिचारिणी स्त्री ने भी स्यात् बारह-चौदह बेर गर्भ-स्राव कराया, और जल्दी ही मर गई। उन जमींदार का ऐसा भाग्य नहीं था, ऐसी सात्विक बुद्धि नहीं थी, कि व्यभिचारिणी को अन्न-वस्त्र के लिए पर्याप्त 'पेंशन' दे कर, (जैसी सूचना स्मृतियों में की है), अलग मकान में रखवा देते, और स्वयं कोई अच्छे सार्वजनिक काम में तन, मन, धन से लग जाते। पच्छिम में, प्रायः अच्छे स्त्री वा पुरुष, जिन का गार्हस्थ्य-जीवन, किसी भी कारण से बिगड़ गया है, ऐसे सार्वजनिक कार्यों में अपने को लीन कर देते रहे हैं। भारत की जनता के लिये, श्री एनी बिसेंट का उज्ज्वल उदाहरण ताजा है; पति के अतिमात्र 'हाकिमाना', 'मालिकाना', स्वामीवत्, प्रभुवत्, बर्ताव से उद्विग्न हो कर, प्रायः ३० वर्ष की उमर में, अदालती 'जुडिशल सेपरेशन' की विधि से, न्यायाधिकारी की अनुमति से, पति से अलग हो गई। 'डाइ-वोर्स', विवाह-विच्छेद, सम्बन्ध का सर्वथा तोड़ देना, नहीं चाहा, न हुआ। इस के बाद, ब्रिटेन में, दरिद्रों के, विशेष कर मजदूरी करने वाली स्त्रियों के, कष्टों को कम करने के उपायों में कई वर्ष लगी रहीं। फिर, थियोसाफिकल सोसायटी ('ब्रह्मविद्या सभा') में आ कर, मानव जगत् में, 'विश्व-धर्म' 'ब्रह्म-धर्म', 'आत्म-विद्या-धर्म' के प्रचार के कार्यों में, ५० वर्ष तक पृथ्वी के सब देशों में अनवरत प्रव्रजन करती रहीं; १८६३ ई० में भारत आईं; काशी में 'सेन्दुल हिन्दू कालिज' और 'हिन्दू गर्ल स्कूल' की स्थापना किया; जब काशी आतीं तब, प्रायः जाड़े के दिनों में, महीनो तक 'शांति कुंज' नामक स्थान में रहा करतीं; १९३३ ई० में, ८६ वर्ष की उमर में, आचार (मद्रास) में शरीर छोड़ा; उन की इच्छा के अनुसार, 'कूल' (राल आर अस्थि-शेष) काशी में, गंगा

बादल, बिजली, पहाड़, समुद्र, नदी, जंगल, सहस्रों प्रकार के पेड़, पौधे, लता, लाखों प्रकार के जीव जन्तु, पशु, पक्षी, कछुए, मछली, साँप, कीड़े, मकोड़े, आदि। इन सब को परमात्मा ने सिरजा है, और सब के लिये मे, मैंने प्रवाह किया। भारत में, ऐसे लोग, जिन की गिरस्ती बिगड़ी, प्रायः किसी भक्ति या वैराग्य पंथ में चले जाते रहे; २००० वर्ष पहिले उज्जयिनी के महाराज भर्तृहरि की कथा प्रसिद्ध है, अपनी रानी के व्यभिचार का हाल जान कर संसार की निस्सारता सहसा उन के मन में व्यापी; चरणाद्रि में, गंगा के तट पर, शेष आयु व्यतीत किया; राज्य, छोटे भाई विक्रम को सौंप दिया। विक्रम ने, चरणाद्रि (चरनार, चुनार) का प्रसिद्ध दुर्ग बनवाया। भर्तृहरि ने, संन्यास की अवस्था में, 'शतक-त्रय' (नीति-शृङ्गार-वैराग्य) लिखा, जो आज तक परम प्रसिद्ध है। कहा जाता है कि उन्होंने ने, व्याकरण का एक बड़ा भारी, सवा लाख श्लोक का, ग्रन्थ, 'हरिकारिका', भी लिखा, जिस का एक बहुत थोड़ा अंश, 'वाक्य-पदीय' ही, अब मिलता है। ऐसी ही कथा, अब से प्रायः ३५० वर्ष पहिले के महात्मा तुलसीदास जी की प्रसिद्ध है; वर्षा की अंधेरी रात में, पाँड़ कर गंगा को पार कर के, श्वशुरालय में अपनी पत्नी से मिलने को पहुँचे; सती, स्नेहवती, पर शर्माई, पत्नी ने उन की लानत मलामत की; कहा, 'मेरे थोथे हाड़ मास से जितनी प्रीति आप करते हो; उतनी राम [जी पर करते, तो क्या न पाते'; हृदय को ऐसा धक्का लगा, मन ऐसा पलटा, कि समस्त संसार से बिलकुल हटा, और राम और सीता के अनुपम रूप में जा सटा; जिस का बहुत मीठा फल यह हुआ, कि 'रामायण', तथा अन्य भक्तिमय काव्य, लिखे गये; कहीं कहीं अति-भक्तिमय। भर्तृहरि का वैराग्य, ज्ञानप्रधान था; तुलसीदास का, भक्तिप्रधान; कारणों में भेद होने से; भर्तृहरि की, दुश्चरित्रा पत्नी से और समस्त संसार से तीव्र वैराग्य हो गया था; तुलसीदास को, सती पत्नी से वैराग्य नहीं हुआ, न संसार से ही, अपि तु अपनी ही निर्लज्जता और सामाजिक मर्यादा के उल्लंघन पर ग्लानि हुई; स्त्री-पुरुष के शुद्ध स्नेह का स्वाद, सीता-राम के रूप में लेते रहे। कबीर का, नानक का भी, वैराग्य, ज्ञानप्रधान था।

नियम बना दिये हैं, जिन के अनुसार, बँधे समय पर, बँधे स्थान में, वे अपना अपना काम करते हैं ।

पौ० दादा जी, परमात्मा आप किस को कहते हैं ? आप ने उन को देखा है ?

दा० बच्चा, जिस अनन्त अपार शक्ति ने यह सब अचरज रचा है, जो उस को चला रही है, उसी को परमात्मा कहते हैं । चमड़े की आँख से वह नहीं देखा जाता है, सब के भीतर काम कर रहा है, जैसे वायु । आँख बन्द कर के, मन को चारो ओर से बटोर कर के, ध्यान करने से, 'मैं हूँ', 'मैं हूँ', ऐसा आत्मा, मन को मिलता है; उसी महाशक्ति को, भारत में परमात्मा, परमेश्वर, भगवान् आदि नामों से कहते हैं; दूसरे देशों में दूसरे नामों से पुकारते हैं ।

पौ० तो उसी एक परमात्मा ने सब कुछ बनाया है ?

दा० हाँ; वह सब के भीतर भी है, बाहर भी, जैसे आकाश । सब

बाल-दूषण कन्या-दूषण के विषय में, बहुत वर्ष हुए, मैंने स्वयं, दो बूढ़े, 'पिंशान' पाये, ऊँचे दर्जे के गवर्मेटी नौकरों को, एक जल्से में, एक दूसरे के साथ हँसी करते हुए, पुरानी करतूतों की याद दिलाते हुए, आंखें मटका कर यह कहते सुना, कि 'दाग लगा दिया', 'जुड़ा कर दिया'; तथा बहुत वर्ष नहीं हुए, एक 'मिडल स्कूल' के 'मास्टर' को, कई मास्टरो के बीच, यह कहते सुना कि 'सैंकड़ों लड़कों को (ऐसा ऐसा कर के) डोड़ दिया'; स्कूल के एहाते की दीवार के पास ये लोग खड़े थे, मैं बगल की सड़क से टहलता हुआ जा रहा था । और भी ऐसे मौके आये । ऐसी बातें सुन कर मेरे मन में बहुत उद्वेग होता था; यही भाव उठता था कि ऐसे बर्नर-प्रकृति के पशुओं को तो, विष्टा के कुंड में कुछ देर के लिये डाल देना, उचित दंड होगा । किसी भी अधिकार के, वा अध्यापकी के, स्थान पर, ऐसे आदमियों को, जिन के मन से ऐसे पापिष्ठ भाव भरे हों, एक क्षण भी न रहने देना चाहिये । मनु ने, ऐसे घोर अपराधियों के लिये, इन्द्रिय का काट डालना, वा जलती हुई लोहे की प्रतिमा (सूर्मो) से बांध कर मार डालना, दंड लिखा है ।

काल, सब देश, सब वस्तु में वह व्याप्त है, वायु में भी वह भरा है; जहाँ वायु की गति नहीं है, वहाँ भी वह है।

पौ० तो मेरे भीतर भी परमात्मा है ?

दा० जरूर है; जब तुम्हारा शरीर अच्छा हो, कोई बीमारी न हो, चित्त स्वस्थ हो, उस समय, आँख बन्द कर के ध्यान करो, तो तुम को अपने भीतर हल्की अच्छी रोशनी, प्रकाश, सा, जान पड़ेगा, और 'मैं हूँ', 'मैं हूँ', ऐसा भाव, ऐसी चेतना, ऐसा होश भी जान पड़ेगा; वह, परमात्मा का ही आभास है।

पौ० अच्छा, तो परमात्मा ने जीव जन्तुओं, पेड़ पौधों, के लिये क्या नियम बनाये हैं ?

दा० इन के लिये, परमात्मा की ऐसी आज्ञा है कि, ये पैदा होते हैं, कुछ काल जीते हैं, अपने समान नये बच्चे पैदा करते हैं, फिर मर जाते हैं। यों ही, पीढ़ी पर पीढ़ी, प्रत्येक जाति के पेड़ पौधों, जीव जन्तुओं, की जाति बनी रहती है। नई पीढ़ी पैदा करने के लिये, परमेश्वर ने कई प्रकार के नियम बना दिये हैं। कुछ पौधे तो ऐसे हैं कि, उन की एक टहनी काट कर पृथ्वी में गाड़ दी जाय, तो वह जड़ पकड़ लेती है, और उस से नया पौधा तयार हो जाता है। बहुतेरे पेड़ पौधों में फूल लगते हैं; फूल के बीच में दो चाल के छोटे छोटे सूत होते हैं; एक के माथे पर धूल ऐसा 'पराग' होता है, दूसरों के माथों पर बारीक छेद; पराग, भड़ कर, छिद्रों में जाता है, और सूत्र की नाली में से नीचे उतर कर, एक बारीक थैली में ठहर जाता है; उस थैली में एक विशेष प्रकार का मीठा मधुर मधु (शहद) होता है; उस से मिल कर, धीरे धीरे, रूप बदलता हुआ, बीज बन जाता है, जब फूल सूखता है; तब बीज, धरती, (धरित्री, सर्व-धारिणी) पृथ्वी पर, गिर कर धँस जाता है, और वर्षा ऋतु में जड़ निकाल कर, क्रमशः अपने मा-बाप पेड़ पौधे के रूप का बन जाता है। यह दो प्रकार, टहनी से, और पराग-मधु से, नयी 'पुष्ट' का पैदा होना, 'अ-चर', अर्थात् 'स्थावर', चेतना का है। अ-चर, स्थावर, वे जीव हैं, जो चलते फिरते नहीं, एक ही जगह स्थित रहते हैं, यद्यपि 'जीव',

अर्थात् व्यापक परमात्मा की चेतना का सूक्ष्म अंश, उन में भी है ही ।

पौ० दादा जी, क्या चलते फिरते जीवों की नई पुष्ट के पैदा होने का प्रकार दूसरा है ?

दा० हाँ, बच्चा । 'चर' जीवों में, जिन को 'जंगम' भी कहते हैं, स्त्री और पुरुष, मा और बाप, को, भगवान् ने अलग कर दिया है । स्त्री के शरीर में, पेट के भीतर, एक थैली में, 'मधु-रस' बनता है, जिस को 'रजस्' 'रज' कहते हैं; यह थैली (पुट, आशय) पेट के भीतर की दूसरी थैलियों से भिन्न है, और पुरुष के शरीर में नहीं होती; अन्य थैलियाँ, जैसी स्त्री की, वैसी ही पुरुष की भी होती हैं । एक में खाया पीया अन्न-जल पहिले जाता है, फिर उस में रस बनता है, फिर उस में से निकल कर, क्रम से, रुधिर बनता हुआ नसों के द्वारा, शरीर में चारों ओर घूमता है, और नीचे को उतरता जाता है; अन्त में, उस का खराब अंश, मल मूत्र के रूप में, दूसरी थैलियों नालियों, आँतों (अंत्र) में जमा हो कर, बाहर निकल जाता है । पुरुष के शरीर में, अंडकोष के दोनों अंडों, गोलियों, में, एक प्रकार का 'पराग' बनता है, जिस को 'वीर्य' वा 'शुक्र' कहते हैं; गाँव के लोग, इस 'वीर्य' को बीज ही कहते हैं, (फारसी में 'नुतफा', उर्दू में 'मनी' भी) । जब स्त्री और पुरुष का, बड़े होने पर, व्याह होता है, और दोनों एक साथ सोते हैं, तब पुरुष के शरीर में से, मूत्रेन्द्रिय द्वारा, निकल कर, वीर्य, स्त्री के शरीर में, स्त्री की मूत्रेन्द्रिय के द्वारा, थैली में जाता है, उस थैली को 'गर्भाशय', वा 'कमल' वा 'पद्म' भी कहते हैं, वहाँ प्रायः नौ महीने तक, माता के पेट के भीतर रहता है और बढ़ता है, फिर उसी मूत्रेन्द्रिय द्वारा बाहर आता है, और 'नया बच्चा' कहलाता है ।

(यहाँ, गौंग और गौरैया का उदाहरण दिया जा सकता है, जो भागत में हज़ घर में रहती हैं, यथा), गौरा और गौरैया जब जोड़ा लगते हैं, तब गौंग के मूत्रेन्द्रिय में से वीर्य निकल कर गौरैया के मूत्रेन्द्रिय द्वारा उस के गर्भाशय में जाता है; वहाँ, कुछ दिनों में अंडा बनता है; फिर बाहर निकलता है; गौरैया उस पर बैठ बैठ कर, उस को 'सेती'

(सेवती, सेवा करती) है, अर्थात् अपने शरीर की गर्मी उस को पहुँचाती है; फिर वह अंडा, कुछ दिनों बाद, फूटता है, उस के भीतर बच्चे के बढ जाने के कारण; तब उस में से 'गदेला' निकलता है, और पाँच सात दिनों में ही, कुछ कुछ उड़ने लगता है।

पौ० दादा जी, गौग के अंड-कोष तो देख नहीं पड़ते हैं ?

दा० नहीं, बच्चा; सभी चिड़ियों के, तथा सभी अंडा देने वाली जाति, जैसे कलुआ, छिपकिली, मगर, घड़ियाल, साँप आदि, के नरों के, अंडकोष, पेट के भीतर ही रहते हैं, जोड़ा लगने के समय, केवल दंडिका, रुधिर से भर जाने के कारण बाहर निकल आती है, और उस से, उन उन जातियों की स्त्री जन्तुओं के मृत्रेन्द्रिय के भीतर, वीर्य का निषेचन हो जाता है।

पौ० तो मैं भी ऐसे ही पैदा हुआ ?

दा० निश्चय ही। तुम्हारे शरीर का आधा भाग, अति सूक्ष्म 'वीर्य' रूप में, तुम्हारे पिता के शरीर के भीतर बना, और आधा, अति सूक्ष्म 'रजस्' के रूप में माता के भीतर; फिर पिता का भाग, माता के उदर में गया, नौ महीने तक तुम्हारी माता ने तरह तरह के क्लेश सह कर, तुम को अपने पेट के भीतर पाला पोसा बढ़ाया; फिर, बड़ा भारी कष्ट सह कर, छोटे मृत्रद्वार को फैला कर, तुम को बाहर लाई; और उस के बाद भी, अपने रुधिर को, स्तनो में, दूध बना कर, तुम को एक बरस, या दो तीन बरस तक भी, पिलाया और बलवान् किया।

पौ० दादा जी, माता के पेट में से मेरे बाहर आने के समय, माता को कष्ट क्यों हुआ ?

दा० बच्चा, नौ महीने पहिले, जब तुम ने माता के उदर में प्रवेश किया, तब तुम इतने छोटे, सूई की नोक से भी छोटे, थे, कि आँख से देख नहीं पड़ते थे; नौ महीने में इतने बढ गये, कि कई सेर के हो गये; इस से, माता के शरीर को, ज्यों ज्यों महीने बीतते थे, त्यों त्यों क्लेश अधिक होता रहा, और तुम्हारे बाहर आने के समय तो बहुत ही हुआ। कितनी ही स्त्रियां तो इस प्रसूति की घोर वेदना से मर ही जाती हैं; पर

जिन स्त्रियों का जीवन शुद्ध और शरीर बलवान् होता है, उन को कष्ट कम होता है, तुम्हारे बाहर आने के बाद, नित्य नित्य, बड़े प्यार, बड़े स्नेह, से, और विशेष कर तुम्हारी बीमारियों में, और दांत निकलने के समय में, माता ने, और पिता ने भी, रात रात भर जाग कर, अपने खाने पीने सोने की फिक्र छोड़ कर, दौड़ धूप कर, वैद्य डाक्टरों अस्पतालों से दवा ले ले कर, तुम को अच्छा किया, खिलाया पिलाया, कपड़ा पहिनाया, जाड़ा गर्मी पशु पक्षी कीड़े मकोड़ों से तुम्हारी रक्षा की। जिस दया से और असीम अथाह शक्ति से परमात्मा सब प्राणियों का भला करता है, उस दया और शक्ति का एक अणु प्रतिबिम्ब, उस ने सब माता-पिताओं के हृदय में, उन के बच्चों के लिये, रख दिया है, जिसी के बल से वे उन का पालन पोषण करते हैं; न केवल मनुष्य माता-पिता के हृदयों में, बल्कि पशु पक्षियों के भी; यहाँ तक कि जो हिंस्र पशु, दूसरे अहिंस्र पशुओं को मार कर खा जाते हैं; जैसे सिंह, व्याघ्र, तेंदुआ, हूँडार, साँप, मगर, आदि, वे भी अपने अपने बच्चों का वैसा ही प्यार, वैसी ही रक्षा, करते हैं, जैसे तुम्हारे माता-पिता तुम्हारी। इस लिये तुम, सब से पहिले, इस सर्वशक्तिमान् परमात्मा परमेश्वर भगवान् की पूजा और प्रार्थना अपने हृदय के भीतर करो; हृदय के भीतर; क्योंकि बाहर की आँखों से वह देखा नहीं जाता; और उस की प्रार्थना कर लेने के बाद, अपने माता पिता का, विशेष कर अपनी माता का, आदर, नमस्कार, और स्नेह करो, सबेरे उठ कर प्रतिदिन उन की वंदना करो। जो लड़की लड़के अपनी माता, अपने पिता, का स्नेह सदा मन में रखते हैं, वे सैकड़ों आपत्तियों से, दुष्टों लुच्चों के छल कपटों, प्रलोभनो बहँकानो, दुष्कर्मों से, बचते हैं; ऐसे लुच्चे उन के पास जल्दी नहीं आते, बल्कि इन से डरते हैं; सच्ची मानु-पितृ-भक्ति के धार्मिक भाव में ऐसा ही प्रभाव, ऐसा ही तेज, है।

पौ० दादा जी, क्या सब जीव जन्तु अपनी मा के पेट के भीतर नौ महीने रहते हैं ?

दा० नहीं, बच्चा। इस बारे में, जीवों में बहुत फर्क होता है। चूहा अपनी मा के पेट के भीतर बीस दिन ही रहता है, खरगोश (खरहा)

एक महीना, मनुष्य और गौ नौ महीना, घोड़ा ग्यारह महीना, हाथी बीस महीना ! जब तुम बड़े हो जाओगे, और अच्छी तरह पढ़ लिख लोगे, तब इस विषय पर लिखी बड़ी बड़ी पुस्तकें पढ़ सकोगे, जिन में ऐसी बातों का विस्तार से वर्णन किया है। मछलियों के प्रकार दूसरे हैं, पतंगों के दूसरे, रेंगने वाले जंतुओं के दूसरे, पेड़ पौधों के दूसरे।

पौ० दादा जी, बहिन और भाई का ब्याह एक दूसरे से अपने घर के भीतर ही क्यों नहीं होता ?

दा० परमात्मा ने मनुष्यों के हृदय के भीतर ऐसी आज्ञा दे रखी है कि ऐसा ब्याह नहीं होना चाहिये। पहिले तो, भाई बहिन को एक दूसरे से ब्याह करने की इच्छा ही नहीं होती; दूसरे, यदि ऐसा ब्याह किया जाय, तो सन्तान या तो नहीं होती, या कुरूप, दुर्बल, रोगी होती है; पशुओं में भी देखा गया है कि यदि एक ही मा-बाप की सन्तान में 'ब्याह' हुआ, तो उन की सन्तान कम अच्छी होती है। सब मनुष्यों में, सारी पृथ्वी पर, भाई-बहिन, तथा अन्य बहुत पास के बान्धवों का (एक 'गोत्र' वालों का) विवाह बड़ा पाप समझा जाता है, और मना किया जाता है।

पौ० ब्याह ऐसे गाजे-बाजे धूम-धाम से क्यों होता है ?

दा० जिस में सब लोग जान जायें कि इस युवा और इस युवती का परस्पर विवाह हो गया है, दूसरा कोई इन से विवाह करने की इच्छा न करे; ये दोनों एक साथ एक घर में परमात्मा के बनाये नियम के अनुसार धर्म से रहेंगे, गृहस्थी के कामों में एक दूसरे की सहायता करेंगे, प्रेम प्रीति से सन्तान उत्पन्न करेंगे; और वही सन्तान इन के धन को पावेगी; यह पुरुष दूसरी स्त्री का स्पर्श नहीं करेगा, और वह स्त्री दूसरे पुरुष का स्पर्श नहीं करेगी। तुम्हारे माता-पिता का ऐसे ही विवाह हुआ, और उन्होंने ने तुम को प्रेम-प्रीति से उत्पन्न किया, और गर्भ के भीतर और बाहर पाला पोसा।

पौ० दादा जी, बिना ब्याह किये, स्त्री पुरुष एक साथ रहें तो क्या दोष ?

दा० ऐसों की प्रेम-प्रीति बहुत दिन टिकती नहीं, एक दूसरे को छोड़ देते हैं; यदि संतान हुई, तो उस की बड़ी दुर्दशा होती है, उस की फिक्र कोई नहीं करता; स्त्री दूसरे पुरुष के, और पुरुष दूसरी स्त्री के, साथ, बिना ब्याह किये, रहना चाहते हैं, इस से उन दूसरों के घर वालों से बहुत लड़ाई होती है, और मरने मारने की नौबत आती है। सब गृहस्थी और सब समाज का प्रबन्ध गड़बड़ हो जाय, बिगड़ जाय, यदि स्त्री और पुरुष नित्य नये मन-माने संग साथ किया करें; खेती-बारी, घर-द्वार, धन-दौलत, राज-काज, पढ़ाई-लिखाई, सब अस्त-व्यस्त हो जाय; क्यों कि नये बच्चों की देख-भाल, रक्षा, शिक्षा, वा भक्षा (भिक्षा, खिलाना पिलाना) कोई न करे।

पौ० दादा जी, पशुओं में तो इस चाल का ब्याह नहीं होता ?

दा० बच्चा, पशु तो पशु ही हैं। मनुष्य में और पशु में तो भेद होता है न ? पशुओं के बच्चे, पैदा होते ही, या एक दो दिन या अठवारे (सप्ताह) पखवारे (शुक्ल पक्ष-कृष्ण-पक्ष) में चलने फिरने, चुगने चरने, लगते हैं; तुम तो कई महीने तक पीठ के बल पड़े ही रहते थे, अपने से करवट भी नहीं ले सकते थे, महीनों बाद, उलट जाने, और पेट के बल जरा-जरा रेंगने, लगे थे। मनुष्य का बच्चा, दसियों, पंद्रहियों, बीसियों बरस तक, मा बाप के सहारे से ही जीता है। कुत्ता, बिल्ली, चूहा, खरहा, को, चार-चार, छः-छः, आठ-आठ, और शूकरो को चौदह-चौदह तक, पिल्ले एक साथ होते हैं; उन को दूध पिलाने के लिये, इन पशु-स्त्रियों को, परमेश्वर ने छः छः आठ आठ स्तन भी दिये हैं; मनुष्य-स्त्री को दो ही। पशुओं के पिल्लों के मा-बाप बहुत थोड़े दिनों तक उन की फिक्र कर के निश्चिन्त हो जाते हैं, और उन को छोड़ देते हैं; तुम तो अब कई बरस के हो गये, पर तुम्हारे माता-पिता तुम्हारी चिन्ता अब भी दिन-रात करते हैं, और अभी पंद्रह बीस बरस तक और करते रहेंगे। मनुष्य-माता को, प्रायः एक बेर में एक ही बच्चा होता है, कभी कदाचित् दो; और भी कम, तीन; और भी कम, चार, एक साथ होते हैं। थोड़े दिन हुए, अमेरिका में, कैनाडा नाम के देश

मे, एक स्त्री को पांच बच्चियाँ एक साथ हुईं, सो बड़ा अचरज माना गया; अन्य सब देशों के अखबारों में उस का हाल छपा, और, एक-एक दो-दो महीने पर, पाँचों की तस्वीर, एक साथ, एक या दो बरस तक छपती रही; यह दिखाने को कि सब जीवित और पुष्ट हैं; क्यों कि जोड़ुआँ (युग्म) बच्चे भी दुर्बल होते हैं, और बहुधा मर जाते हैं, फिर पाँच का जीते रहना और पुष्ट होना तो, उन के एक साथ पैदा होने से भी, बहुत अधिक आश्चर्य की बात है। उन की माता को, वहाँ की सरकार की ओर से विशेष पारितोषिक, इनाम, भी दिया गया। यदि मनुष्य माता को, कुत्ती, बिल्ली, शूकरी के इतने, बहुत बहुत बच्चे एक साथ, हर बेर, होने लगें, तो बीस-बीस बरस तक सब कैसे पाले जा सकें ? कुत्ता, बिल्ली आदि के बच्चे बहुतेरे मर ही जाते हैं, शूकरी के बच्चों को तो, जैसे भेड़-बकरी के बच्चों को, मांसाहारी मनुष्य ही खा जाते हैं। और भी देखो, भगवान् ने मनुष्य को बुद्धि दी है, जैसी पशु को नहीं दी। मनुष्य तरह-तरह के कपड़े बनाते और पहनते हैं, बड़े-बड़े भवन, नगर, सड़क, गाड़ी, विविध प्रकार की कलों के कारखाने, बनाते और काम में लाते हैं; पशु तो नहीं। परमात्मा ने मनुष्यों के उत्तम जीवन के लिये अलग नियम बना कर उन के हृदय में बैठा दिये हैं; पशुओं के जीवन के नियम अलग हैं। परमेश्वर के बनाये नियमों का जो स्त्री-पुरुष उल्लंघन करते हैं, उन को इस लोक में, और मरने के बाद परलोक में, घोर कष्ट भोगना पड़ता है।

पौ० दादा जी, कुछ लड़के लड़की अपनी मल-मूत्र की इन्द्रियों के साथ खेलते हैं, यह ठीक है या नहीं ?

दा० यह ठीक नहीं है, बहुत बुरा है। हाँ, नहाने धोने के समय, सावधानी से, जैसे और अंगों को, वैसी उन की, स्वच्छता सफाई कर लेना चाहिये, कि कहीं भी मल जरा भी न रह जाय। पर इन के साथ खेलना, इन को गुदगुदाना, बहुत बुरा है; इस से रोग हो जाते हैं, शरीर और बुद्धि दोनों दुर्बल और क्षीण हो जाते हैं, तेज घट जाता है। उचित

समय से पहिले कोई काम न करना चाहिये । नया बच्चा, केवल दूध ही पी सकता है, यदि उस को पहले ही अन्न खिला दिया जाय, तो, अपच हो कर, मर जाय; जब बड़ा हो जाता है, तब सेरों अन्न पचा लेता है । चार-पाँच बरस के लड़के के सिर पर बीस-पच्चीस सेर का बोझ रख दिया जाय, तो वह दब कर गिर पड़ेगा; वही, बड़ा होने पर, कई मन का भी बोझ उठा लेगा, यदि शुद्ध अन्न से, सुचाल से, उचित व्यायाम से, उस ने अगना शरीर पुष्ट और बलवान् किया है । जिन लड़कों को मल-मूत्र की इन्द्रियों से खेल करते देखो, उन को मना करो; तुम्हारी उमर के, लड़के या सयाने, तुम्हारे साथ ऐसा खेल करना चाहैं, उन को डाँट दो, 'खबरदार, ऐसा मत करो', और कहो कि 'मैं अपने माता-पिता से तुम्हारा हाल कहूँगा, और तुम्हारे माता-पिता से कहलाऊँगा' । स्वयं अपना मन और तन शुद्ध रखो, और अपने आचरण, उदाहरण, उपदेश से, अपने चारों ओर की हवा को, घर में, पड़ोस में, पाठशाला में, शुद्ध और पवित्र बनाओ । विद्यार्थी की ब्रह्मचारी अवस्था में, शरीर को शुद्ध आहार और उचित व्यायाम से, और बुद्धि को अच्छी बातों के सीखने से, बलिष्ठ बनाओ; आजकाल बुरी-बुरी किताबें, जिन में भ्रमदायक बातों की चर्चा, और नंगी भद्दी तस्वीरें भी, रहती हैं, बहुत लपने लगी है, इन किताबों को पढ़ने से लड़के-लड़कियों, युवा-युवतियों, का मन मैला होता है, और उन के शरीर पर भी खराब असर पड़ता है; इन को न पढ़ना चाहिये ।

पौ० दादा जी, बिना पढ़े कैसे जान पड़े कि किताब अच्छी है या खराब ?

दा० बच्चा, अपने माता-पिता से पूछ लेना चाहिये कि यह किताब अच्छी है, पढ़ने योग्य है, या नहीं । ऐसी कोई बात मत करो जिस को अपने माता-पिता से छिपाना चाहो, जिस को उन के सामने न कर सको, जिस से तुम्हारे मन में आप शंका और लज्जा होती हो । इस एक नियम को यदि सदा याद रखोगे, तो तुम से कभी कोई भूल, कोई बुरा काम, न होगा । सर्वोपरि, यह सदा याद रखो, कि यदि माता-पिता से, वा अन्य किसी मनुष्य से, अपना कोई काम छिपा भी लोगे, तो सर्वव्यापी

भगवान्, परमेश्वर, परमात्मा से तो कभी भी छिपा नहीं सकोगे, वह तो सब के भीतर सदा बैठा है, तुम्हारे हृदय के भीतर भी, और सब कुछ सर्वदा देखता जानता रहता है, और कभी न कभी, देर में या जल्दी ही, अच्छे कार्यों के लिए इनाम, और खराब के लिये दण्ड, देता है ।

पौ० दादा जी, यदि और कोई बात पूछने को जी चाहेगा, तो आप से पूछने आऊँगा, न ?

दा० जरूर ! बच्चा, तुम तो जानते ही हो, कि मैं तुम को बहुत प्यार करता हूँ, जो जो पूछोगे, वह तुम को बताने का जतन करूँगा, यदि मुझे मालूम हो, और तुम्हारे समझने लायक हो । जब विद्यार्थी अवस्था समाप्त कर के, गृहस्थी में पैर रखने के लिए विवाह करोगे, तब तुम्हारी अवस्था दूसरी होगी, और उस के लिये अधिक ज्ञान और विशेष नियमों की आवश्यकता होगी; उन को तुम अभी समझन सकोगे; उचित समय पर वे सब तुम को विदित हो जायेंगे, वृद्धों के बतलाने से, और इन सब विषयों पर अच्छी पुस्तकों के पढ़ने से, जिन को अच्छे ज्ञानी आदमियों ने जनता में सच्चा ज्ञान फैलाने के लिये, लिखा है, और जो अब मिलने लगी हैं; अभी से उन को जानने की इच्छा मत करो; जैसा पहिले कहा, छोटा बच्चा दूध ही पचा सकता है, भारी अन्न नहीं ।

प्यारे बच्चे ! इन बातों को ध्यान में रखो । इस प्रकार से तुम अपना, अपने घर वालों का, और पड़ोसियों का, तथा जिन से जिन से तुम्हारा संग साथ, संसार के काम काज में, हो, उन का, कल्याण करोगे ।

परमात्मा तुम को और मनुष्य मात्र को सद्बुद्धि दे, और सब का कल्याण करे, बूढ़े दादा के हृदय में सतत यही प्रार्थना रहती है ।

काम-अध्यात्म—परिशिष्ट २

नव-विवाहित वर-वधू के लिये दो शब्द

प्यारे वर-वधू ! १८८४ ई० मे, साठ वर्ष से अधिक हुए, मेरा विवाह हुआ; मेरे बड़े सौभाग्य से, पत्नी, सच्ची सह-धर्म-चारिणी, स्वभाव की नितान्त सरला, अभी तक मेरा साथ, इस लोक में, दे रही हैं; अब उन की आयु ७२ की है, मेरी ७८; इस ६२ वर्ष के विवाहित जीवन और गार्हस्थ्य में, बच्चों, और उन के बच्चों, को पालने पोसने, पढ़ाने लिखाने, ब्याहने, रोज-गार में लगाने, उन की बीमारियों, प्रसूतियों, आदि में फिक्र करने, के सुखों और दुःखों का जो अनुभव हुआ, उस के भरोसे, मैं ने, यह 'कामाध्यात्म', तुम्हारे ही उपयोग के लिये लिखा है। यदि इस से तुमको कुछ भी सहायता मिले तो अपना सौभाग्य समझूँगा। यहाँ लिखी बातों के सिवा बहुतेरी बातें, अच्छे प्रामाणिक चुने हुए पाश्चात्य और अब भारत में भी लिखे जाते हुए ग्रन्थों को, स्वयं पढ़ कर, तुम जान सकते हो। यदि ध्यान से पढ़ागे तो तुम्हें अवश्य जान पड़ेगा कि, सार्विक काम और राजस-तामस काम का जो विवेक, 'कामाध्यात्म' में जोर दे कर किया है, वह विवेक प्रायः अन्य ग्रन्थों में नहीं किया जा रहा है; यद्यपि यह विवेक सच्चे कामशास्त्र का प्राण ही है, हृदय ही है।

वर-वधू ! एक दूसरे पर दिल खोल कर रीझो ! परस्पर स्नेह-प्रीति करो ! विवाह से पहिले यदि कोई भूल हुआ है, तो उस को भूल जाओ ; फिर ऐसी भूल न होगी, और अपने बच्चों को ऐसी भूलों से बचावेंगे — यही दृढ़ निश्चय मन में रखो। एक दूसरे का मन सदा लिये रहो; 'अति परिचयाद् अवज्ञा' परस्पर, एक दूसरे के लिये, कभी मत होने दो;

१ अति परिचय, हर वक्त, बहुत अधिक, संग साथ रहने से मन ऊब जाता है, गुणों की जगह एक दूसरे के दोष देख पड़ने लगते हैं, एक दूसरे की अवज्ञा, तिरस्कार, होने लगता है; 'फैमिलियरिटी ब्रीड्स कान्-टेम्प्ट', familiarity breeds contempt.

दूसरे की आँख से अपने को देखो, अपनी ही आँख से उस को नहीं; उस की आवश्यकताओं और उचित इच्छाओं का सदा ध्यान रखो, अपनी ही का नहीं। सह-धर्म-चारिता शब्द का अर्थ मन में अच्छी तरह बैठा लो। अब, जब विवाह हो गया है, एक दूसरे की कमियों, न्यूनताओं, त्रुटियों, को मत देखो; खूबियों को, गुणों को, ही अधिक देखो, और समय-समय पर उन की सराहना करो; इस से गुण बढ़ेंगे, और न्यूनताएँ दूर हो जायगी। गार्हस्थ्य से कुछ स्वार्थ सुख तो मिलना ही चाहिये, पर कर्त्तव्य-पालन और परार्थ-सुख कुछ अधिक होना चाहिये। परस्पर मीठे शब्दों का मीठे स्वर से प्रयोग करो, कटु शब्द और रूखे स्वर का नहीं। घर के आय-व्यय पर, प्रत्येक वर्ष के 'बजेट' (अनुष्ठान-पत्र, अनुमानपत्र) पर, दोनों मिल कर, विचार और निर्णय करो। समान-शील-व्यसन के, और तज्जन्य-सुख के, वर्धन के लिये, कोई अच्छी 'कला' का, जिस में दोनों का मन लगता हो, बहलता हो, एक साथ परिशीलन करो; यथा-सम्भव प्रतिदिन, इस कार्य के लिये, कुछ थोड़ा समय नियत कर लो; अच्छे भजनों वा गीतों का गाना, घरेलू उपकरणों को ही सज कर रखना, अच्छी पुस्तक उच्च स्वर से पढ़ना, जिस से पति और पत्नी, तथा सन्तति और अन्य बन्धु बांधव मित्र भी जो उपस्थित हों, सुनै-यह प्रायः अल्पचित्त गृहस्थों को भी साध्य है। अपनी अपनी 'कर्त्तव्य' सम्बन्धी (जीविका-कर्म और गृह-कर्म की) 'चिन्ताओं', तकलीफों, झगड़ों, को बातों को प्रायः अपने ही तक रखो, स्वयं ही समझालो भेलो, दूसरे को (पति पत्नी को और पत्नी पति को, सुना कर, उस के चित्त का बोझ और भारी मत करो; हाँ, जब विशेष परामर्श वा सहायता की आवश्यकता हो, तब तो कहना ही चाहिये। कर्जा कभी मत काढ़ना; कम खाना, कम पहिनना, पर ऋण नहीं लेना; यदि सम्भव हो तो आमदनी में से कुछ, कितना भी छोटा, अंश, अड़े अड़े समय के लिये बचा रखना। जैसा जीविका-कर्म, जैसी गृहस्थी, तुम्हारे भाग्य ने दिया हो, उसी से संतोष करना, चाहे यथेष्ट न हो; रोज उस की बुराई मत करते रहना; नहीं तो जिन्दगी और भी खट्टी हो जायगी; हाँ, उन्नति के लिये यत्न तो, सौम्य, शांत, दृढ़ व्यव-

साथवान् मन से, करते ही रहना चाहिये। यह सदा याद रखना कि 'जिह्वा और उपस्थ', ये दोनो, मनुष्य के परम मित्र भी हैं, और परम शत्रु भी; सद् उपयोग से मुख के मूल, दुरुपयोग से दुःख के। सन्तान उतने ही उत्पन्न करना जितने अच्छी तरह पाल, पढ़ा, रोजगार में लगा सको। दिन-चर्या, रात्रि-चर्या, ऋतु-चर्या, आहार-चिकित्सा, पाक-शास्त्र, व्यायाम-शास्त्र के अच्छे चुने ग्रन्थों का परिशीलन करना; अपने शरीर को और वस्त्र को स्वच्छ रखना, जिसमें सह-धर्म-चार-चारिणी को उस से कुरुचि न हो; मुख की स्वच्छता का विशेष ध्यान रखना, और दाँतों को सदा साफ रखना; भोजन के पहिले भी और पीछे भी साफ कर लेना; उन में भोजन का लेप लगा रह जाने से, सड़ायँध और दुर्गन्ध उत्पन्न होते हैं; कभी-कभी तो इतनी तीव्र दुर्गन्ध, कि ऐसे मनुष्य के पास बैठना असंभव हो जाता है, और स्वयं उस मनुष्य के मसगुर सड़ जाते हैं, उन में मवाद, पूय (पीब), भर जाता है, पेट में जाता है, तीव्र रोग उत्पन्न करता है।' पति-पत्नी के मुख यदि दुर्गन्धित हों, तो रति भी, प्राति भी बहुत विघ्नित हो जायगी; एक दूसरे का चुम्बन, तथा बच्चों का मुख चूमना, यह तो पहिली सार्विक कामीय चेष्टा है; मेरा निज का अनुभव यह है कि जब तक दाँत मजबूत थे, तब तक तो नोम, या मोसरी, या बबूल की दाँतन (दंतवन, दन्त-काष्ठ) से सवेरे दाँत साफ करता था; कभी कभी शुद्ध लकड़ी के, या बादाम के छिलके के, कोयले का 'मंजन' भी, लेता था। अब, जब दाँत कमजोर हो गये, और दारुण काल के और शासकों के प्रभाव से, तथा आबादी के अति बढ़ाव से, दंतकाष्ठ मिलना भी कठिन हो रहा है, तो प्रायः दस बारह वर्षों से, पच्छिम के बने 'ब्रश' का प्रयोग करता हूँ, शुद्ध पानी के साथ; इस का प्रयोग दिन में जब चाहे तब सहज में हो सकता है। बहुत से विलायती 'मंजनां' का इश्तिहार बहुत रहता है; ये सत्र दुर्गुण हाँ करते हैं, 'ब्रश' में लगे रह जाते हैं, और उसी में सूक्ष्म कीड़ियाँ पैदा कर देते हैं, जिन से दाँतों में, सफाई की

१ अंग्रेजी में इस रोग को 'पायोर्हीया', pyorrhea, कहते हैं; ग्रीक भाषा के 'पायीन', पूय, और 'रहीन', बहना, से बना है।

जगह और भी सड़ाँध उत्पन्न होती हैं; अब, 'सिंथेटिक' (synthetic) सूत्रों (कड़े बालों के ऐसे सूत्रों) के 'ब्रश' बनने लगे हैं, जैसे 'नाइलोन' nylon, जो दृढ़ भी हैं और 'पवित्र' भी, और बहुत दिनों तक काम देते हैं ।

स्त्रियों को अपना शरीर भी और हृदय भी दृढ़ बनाना चाहिए; जैसा समय आया है, इस में, स्त्रियों का नाम 'अबला' न रह जाना चाहिए, 'स-बला' होना चाहिए; दुष्ट मनुष्यों से आत्मरक्षा की शक्ति उन में होनी चाहिए । समाचार पत्रों में कभी-कभी पढ़ने में अब आने लगा है कि इस इस स्थान पर, कुमारी ने वा विवाहिता ने, छेड़ने वा आक्रमण करने वाले मनुष्य को इस इस प्रकार से खूब पीटा; बिना इस के, इस समय में गति नहीं । युक्तप्रान्त के एक उत्तरी जिले के अच्छे कुटुम्ब की एक बेटी ने मुझ से कहा कि एक दिन, अपने घर के लोगों के साथ, नहर के किनारे टहल रही थी; कुछ दूर पर, उसी सड़क पर, एक लम्बी जाट स्त्री, सिर पर घास का भारी बोझ रखे, जा रही थी; सामने से तीन गोरे फौजी आये; एक ने उस स्त्री से छेड़-छाड़ की; स्त्री ने सिर का बोझ नीचे गिरा दिया, बायें हाथ से उस गोरे फौजी का हाथ पकड़ लिया, दाहिने से उसके मुँह पर जोर का थप्पड़ लगाया; 'फिर ऐसा करेगा ?' कह कर उस का हाथ छोड़ दिया; गोरा फौजी अपने हाथ से अपना गाल मलता हुआ, 'वेरी स्ट्रॉङ लेडी, वेरी स्ट्रॉङ लेडी', 'बड़ी जबरदस्त औरत) कहता हुआ भागा । अब तो भारतवर्ष को ऐसी स्त्रियों की अधिकाधिक संख्या में आवश्यकता है । किंतु, इस से यह अर्थ नहीं निकालना, कि भारत की स्त्रियाँ सब सर्वदा चंडिका बनी रहें; आदर्श स्त्री, आत्मरक्षा और अपत्यरक्षा के लिये तो सिंह-बाहना दुर्गा-देवी, और अपने कुटुम्ब के लिये गौरी-अन्नपूर्णा गृहलक्ष्मी, और बच्चों के लिये तो दूध बहाती गौ-माता ही होती है ।

ॐ सहस्रं तु पितृन् माता गौरवेण अतिरिच्यते ॐ

ॐ मातर् ! वन्दे ॐ

ॐ मेघाऽसि देवि विदित-ऽखिल-शास्त्र-सारा,
 दुर्गाऽसि दुर्ग-भव-सागर-नौर् असंगा,
 श्रीः कैटभ-ऽरि-हृदय-एक-कृत-ऽधिवासा,
 गौरी त्वं एव शशि-मौलि-कृत-प्रतिष्ठा ।
 ते सम्मताः जनपदेषु, धनानि तेषां,
 तेषां यशांसि, न च सीदति बंधुवर्गः,
 धन्याः ते एव, निभृतऽात्मज-भृत्य-दाराः,
 येषां सदाऽभ्युदयदा भवती प्रसन्ना । ॐ

ॐ

काम-महिमा

हिर्दय मे वह राग पुरानी, निर्दय, जग के जागि रही—
 प्रकृति-पुरुष, योषा-पुमान, की चाह सनातन दाह(डाह)गही,
 शिव-मति हू, जेहि हालाहल बल, अमृतमयी, मद-मत्त भयी,
 स्नेह-राग अरु द्रोह-आग की ज्योति-धूम तें छाड़ गयी ।
 ज्ञान-विराग-नेत्र तीसर तें, कोमल काम जराइ दियौ,
 स्मर के वश मे, पर फिरि परि कै, उम-हिं देह मे धारि लियौ ।
 शिव-मतिहू, वा मादक कारन, ज्ञान छांड़ि उन्माद गही,
 प्रकृति-पुरुष की अनैत वासना घटै बटै, पर मिटै नहीं ।
 वाम-काम जरि मरि जोयत पुनि, रति अरु प्रीतिहिं ब्याहि लियौ,
 हू अनङ्ग, छाँयौ अँग-अङ्गन, देह तज्यो, जग ब्यापि गयौ ।
 क्रोध, लोभ, मद, मोह, असूया, की सब सेना संग लयी,
 ऋतु बौरनि, उन्माद, मूरछा, मरन, सखिन सौं लगनि भयी,
 शिव-मति हू विस्मि करि जिन, अरु विमोह मे डारि दयी,
 माया-मोहिनि के पाछे, सब लाज तजे, कहुं भाजि गयी,
 आपु विष्णु भगवान हु जा बस लयी मोहिनी-छबी नयी ।
 स्तुहा, ग्लानि, उत्कंठ निराशा, गयी, नयी आसक्ति भयी,
 क्रोध, खेद, असहिष्णु असूया, दया, भक्ति, सब देह छयी,

हिर्दय मे वह ध्वनी पुरातन, संतत, सब के गूंजि रही,
 शिव-मति, जेहि विष-धारण कारण, शांति छांड़ि कै भ्रांति गही ।
 प्रेम-पियास, दुरास, हतासा, सुधा-सिंधु विष-कूप ढही,
 हर्ष-विषाद अथाह अपार तरंगन मे लहराइ बही,
 चित्त समुद्र झकोर हलोरनि, शांति देवि अब डूबि चही ।
 तेरी माया, तू ही वारै, तो हू कौ भरमाइ रही !
 शिव मति जेहि माया की मारी, भयी महा अज्ञानमयी,
 विष पीये जेहिं, अति अकुलानी, दया त्यागि अति घोर भयी;
 सती चेतना हू, शरीर तजि, जा बस, दूजी देह लयी ।
 विष्णुदेव हू की, जेहि लोभन, विशद बुद्धि अति मलिन भयी,
 लोक जनक, जग-सिर्जनहार कि (की) नारिरूप पर जाइ गिरी,
 वृन्दा बिरह-विकल, वृन्दावन उपवन मे अति भूलि फिरी,
 पर की सती, अद्भूत, झूड़ कै, तुलसी करि, उर-मौलि धरी ।
 हिर्दय मे वह राग पुरानी, निर्दय, जग के, जागि रही,
 पुरुष-प्रकृति, योषा-पुमान, की चाह निरन्तर, दाह गही ।

(समुद्र-मंथन मे, पहिले, हालाहल विष निकला; उस को शिव ने अपने कंठ मे रख लिया; तब देव और असुर जी सके, और समुद्र मे से अमृत और रत्न भी और वाष्णी सुरा भी निकाल पाये । जब चेतन-पुरुष परमात्मा, जड़ प्रकृति को अपनाता है, तभी दैवी और आसुरी प्रकृतियां, भव-सागर के सुख-दुःखों, पुण्य-पापों, का संभव होता है । यही 'अपनाना', आदि-काम, मूल-वासना, जगत् की निर्मात्री है । शिव ने (ज्ञान-वैराग्य रूपी) तृतीय नेत्र से काम को जला दिया, और फिर 'अनंग' हो कर 'काम' जीया, रति-प्रीति से व्याह किया, और शिव ने उमा को अर्धांगिनी बनाया—यह सब कथा प्रसिद्ध है । उ-मा = या-मा = मा-या, जो 'नहीं' (थी, और) 'है', (थी); वही मूल प्रकृति जिस को परम पुरुष ने, 'अहम्-एतत्-न' के अखंड एकाकार अनवरत ध्यान से अपनाया है, अपने मे रक्खा है । ('ऋतु बौरनि' फल के पेड़ों में 'बौर' लगने का, 'बैवर' आने का, 'बौराने' का, मस्त, पागल, होने का भी, ऋतु, वसंत,

जो कामदेव का परम मित्र है। समुद्र-मंथन के बाद, विष्णु ने, शिव के अम्भयर्धन से, जिस 'मोहिनी' रूप से असुरों को बहकाया था, उस को फिर धारण किया; तो शिव भी उन्मत्त हो कर उस के पीछे दौड़ते फिरे—यह पौराणिक रूपक है। जालंधर दैत्य को वर-दान मिला था कि जब तक उस की पत्नी वृन्दा का पतिव्रत सतीत्व भ्रष्ट न होगा, तब तक जालन्धर की मृत्यु न होगी; विष्णु ने जालन्धर का रूप धर कर वृन्दा से व्यभिचार किया, तब जालन्धर मारा गया, पर विष्णु को भी पाप का फल भोगना पड़ा; वृन्दा, परम पवित्र, उत्तम, औषध रूप तुलसी बन गयी, जिस को विष्णु आज तक सिर पर रखते हैं—यह पौराणिक रूपक है; पतिव्रत्य और सतीत्व भी, ब्राह्म रूपों में ही अँटकाया जायगा, अध्यात्म-तत्त्व को नहीं पहिचानेगा, तो कभी न कभी धोखा खायगा; किन्तु सद्भाव भी निरर्थक नहीं हो सकता; धोखा खा कर, जीव चेतेंगा, सद्गति पावेंगा, और जगत् का कल्याण करेंगा।

मत्सर-महिमा

हिर्दय बाढी पीर घनी ।

दरस परस की तरसी पियासी, चिन्ता में नित बुद्धि सनी,
सबस सुख-सम्पदा बनेहु, बबस अस अनबनी बनी,
थोथी लाज, अकाज-असूया-भय, तें खाई अनी कनी,
पर ईरखा (ईंष्या) दुखन, निज सुख तजि, प्रेम आपने प्राण हनी ।

हिर्दय बाढी पीर घनी ।

बसि अथाह जल भीतर हु, नहिं सलिल बूंद मुख एक गनी,
प्रेम रूप सब एक चेतना, तबहु भेद की डाह ठनी,
प्रेम पियासा जगत उदासा, जदपि प्रेम तें सृष्टि बनी,
प्रीति चहत अस रीति न जानत, करत द्रोह सहि परि घनी ।

हिर्दय बाढी पीर घनी ।

सज्जन-बलिदान

यौवन की शोभा गलै, तरुणाईं मुरझाय;
 सुन्दर मुख तें अक्षरहु सुन्दर ही न सुनाय;
 भरो सरोवर, पर कमल कली खिली न लखाय;
 शशि की सुषमा हू, भये दिन, फीकी परि जाय;
 प्रभु पालै परिजन नहीं, धन पर अतिहिं लुभाय;
 नृप कौ आंगन, दुर्जनन तें ही नित्य भराय;
 सज्जन संतत दुःख ही पावत इहां दिखाय;
 भरथरि के हिय सात यह कांटा सदा सलाय ।

प्रेम-महिमा

प्रेम उठायौ प्रान की बीना अपने हाथ,
 सब तारन कौ साधि कै झनकार्यौ इक साथ,
 स्वारथ के जो तार पर परी अंगुरी जाय,
 डरपत कांपत भाजतो टूट्यौ गयौ लुकाय ।

(अंग्रेज़ कवि टेनिसन के एक पद्य का अनुवाद)

स्वार्थत्याग-महिमा

ईसा जौ सहस बार जनम 'बिथलहम' मे
 लेवै, पर तिरे हिय मांहि नाहिं जनमै,
 तेरे घर नेक हू खुशाली नाहिं होवै, अरु
 सुनो चित ही तू नित इतै उतै भरमै;
 'गोलगुथा' की सलीब पर तू मज आशा लाउ,
 वा तैं तो तिहारो काज नेक हू न सरि है,
 अपने हिय को बनाउ सली, वा पै चढ़ाउ
 आपा कौ, तब ही तू सब ही दुख तरिहै ।

(जर्मन, परमार्थ-भक्त, ईसाई, वेदान्ती-सूफी-‘मिस्टिक्’ कवि, शेफ़लर
 की, ईसा-मसीह के स्वार्थ-त्याग-मय जीवन पर एक पद्य का अनुवाद ।

‘बिथलहम’, ईसा का जन्म-ग्राम; ‘गोलगुथा’, उस बध्य-स्थान का नाम, जहां ईसा सूली चढ़े) ।

परम-पुरुषार्थ का लाभ

नहीं ओट वा द्वार पर, सदा प्रकासत चंद,
हे हिय !, तू निज स्वार्थ के अंधियारे मे बंद;
नामन कौ ही भेद है, तुम हम सब हैं एक,
जलधिन अरु बुद्बुदन मे एक हि जल की टेक;
हिया, भक्ति की ज्वाल मे, जस जस जरतो जाय,
आत अचरज !, वा मांस तें उतनो रस निसराय;
यदि वह है सर्वज्ञ, तौ हम उपजावत ज्ञान,
है पोथिन तें अधिक यह हिय ही ज्ञान-निधान;
स्वारथ कौ त्याग्यौ नहीं, परमारथ कस पाउ ?
उमिरि ठरी, बिरधा भये, सपनहि देखत जाउ !
तोहि बाहर जे खोजते, नहि पावन की ताब,
तुही पिकन मधु बोलनी, तु ही सुगन्ध गुलाब;
बिन तेरी करुणा, दया. तोहि पावै अस कौन ?
बढ़े बढ़े भटकत फिरें, मै तौ बपुरा मौन ।

(स्वारथ जो हिय त्याग किय, परदा दियौ हटाय,
वा मे तू सूरज सदृश सदा प्रकाश दिखाय ।)

(करी नाम के परमात्म-भक्त सूफी कवि की एक उर्दू कविता का अनुवाद)

(करी के मूल उर्दू शब्द)

न कोह पर्दा है उस के दर पर, न रूयि-रौशन नकाब मे है,
तू आप अपनी खुदी से, ऐ दिल ! हिजाब मे है, हिजाब मे है;
फ़क़त तफ़ावत है नाम ही का, दर अस्ल सब एक ही हैं, यारो !
जो आबि साफ़ी कि मौज मे है, उसी का जल्बा हबाब मे है;
हो अपना दिल जिस क़दर बरिशता, उसी क़दर ज़ायका हो पैदा,

जले ये जितना, है लुप्त उतना, अजब मज़ा इस कबाब मे है;
 जो इल्मो हिकमत का वो है दाना, तो इल्मो हिकमत के हम हैं मजिद
 है अपने सीने मे उस से जायद, जो बात वायज किताब मे हैं;
 खुदी को छोड़ा न तू ने अब तक, खुदा को पावेगा कह तू क्यों कर ?
 जवानी गुजरी, बढ़ापा आया, अभी तक, ऐ दिल ! तू खाब मे है;
 तु ही है मतलूबि जुम्ला तालिब, तु ही है मकसूदि जुम्ला आलम,
 तुम्ही से नग्मा है बुलबुलों मे, तुम्ही से खुशबू गुलाब मे है;
 बगैर तेरी मदद के तुम्ह तक जो कोई पहुँचै ये ताब क्या है,
 बड़े बड़ों का गुजर नहीं है, करीं भला किस हिसाब मे है !
 (फारसी मे निगुणोपासक को अह्लि-जात, और सगुण-भक्त को
 अह्लि-सिफात कहते हैं ।)

भक्ति-महिमा

(निगुण-प्रेमी सूफी सिराज (सूर्य) की एक गजल)
 खबरे तहयुरि हुस्न सुन, न जुनूँ रहा, न परी रही,
 न तो तू रहा, न तो मैं रहा, जो रही सो बेखबरी रही;
 शहे बे-खुदी ने अता किया मुझे जब लिबासि बरहनगी,
 न खिरद की बखियागरी रही, न जुनूँ की पर्दा-दरी रही;
 वो जो अक्लो होशो हवास थे, तेरी यक निगाह ने उड़ा दिये,
 व शराबि सद्कह आरजू खुमे दिल मे थी सो भरी रही;
 चली सिम्ति-गैब से यक हवा, कि चमन गुरुर का जल गया,
 वले शमअ खाना जला के सब, गुले सुख साही बनी रही;
 वो अजब घड़ी थी कि जिस घड़ी लिया दर्सें नुस्खइ इश्क का,
 कि किताब अक्ल की ताक पर जो धरी सो यूँ ही धरी रही;
 तेरे जोशो हैरति हुस्न का असर इस कदर से यहां हुआ,
 न तो आइने मे जिलौ रही, न परी मे जल्वा-गरी रही;

किया खाक आतशि इश्क ने, दिले बे नवाये सिराज को,
न हजर रहा, न खतर रहा, जो रही सो बेखतरी रही ।

(सगुण-निर्गुण भक्त नजीर की एक नज़्म)

जिस सिम्त नजर कर देखे है, उस दिलवर की फुलवागी है,
कहीं सब्जी है, हरियाली है, कहीं फूलों की गुल्कारी है;
दिन रात मगन खुश बैठे हैं, औ आस उसी की भारी है,
बस आपहि वह भंडारी है, औ आप हि वह दातारी है;
हर आन खुशी, हर आन हंसी, हर वक्त अमीरी है, बाबा !
जब आशिक मस्त फकीर हुए, फिर क्या दिलगिरी है, बाबा !

विवाह और वर्ण ।

चतुःपुरुषार्थसाधक वर्णश्रम धर्म मे अंतर्वर्ण-

(‘अ-स-वर्ण’)-विवाह का स्थान ।

ब्रिगडो प्रथा के शोधन के लिये नये विधान की आवश्यकता ।

(भारत की केन्द्रीय व्यवस्थापक सभा मे, अन्तर्वर्ण वा ‘अ-स-वर्ण’ विवाह सम्बन्धी विधान का उपन्यास, १९३५ ई० मे, मै ने किया । उस की ओर, भारत जनता का, समग्र देश मे, ध्यान आकर्षित करने के लिये, सात अंग्रेजी लेखों की एक लेखमाला, सब प्रान्तों के मुख्य मुख्य दैनिक पत्रों मे प्रकाश कराई और उस का हिन्दी मे आशयानुवाद, काशी के ‘आज’ पत्र मे, १९३६ ई० मे, छपा । उसी का, पुनर्दृष्ट, शोधित, कहीं संक्षिप्त कहीं उपबृंहित, रूप, यह अध्याय है । इसी आशय का व्याख्यान, मै ने, दो दिन, ता० २८ जनवरी, १९३७, और ४ फरवरी, १९३७ को, केन्द्रीय व्यवस्थापक सभा मे किया; परन्तु कार्यसिद्धि वहाँ नहीं हुई; उपन्यस्त विधान को कानून का रूप नहीं मिला ।)

उपन्यस्त विधान

२६ सितम्बर १९३५ को, भारत की केन्द्रीय व्यवस्थापक सभा (लेजिस्लेटिव असेम्बली) मे, हिन्दू अन्तर्वर्ण-विवाह-सम्बन्धी एक विधान का प्रस्ताव मै ने किया; १७ अप्रैल सन् १९३६ को सभा मे निश्चय किया गया कि, १५ जुलाई तक उस पर लोकमत संग्रह करने के लिये, वह प्रकाशित किया जाय । प्रस्तावित विधान के अंग्रेजी शब्दों का आशय यह है—

“यह आवश्यक है कि उन उद्देश्यों की सिद्धि के लिये, जिन की आगे चर्चा की जायगी, हिन्दुओं के भिन्न-भिन्न लोकोक्त वर्णों मे परस्पर विवाह, कानूनी (धर्मसंगत, स-मर््याद, अनिष्ट, वैध, जायज, प्रामाणिक, ‘लाफुल’, ‘वैलिड’, सत्) समझा जाय; इस लिये निम्नलिखित विधान बनाया जाता है ।

१—इस विधान का नाम 'दि हिन्दू मेरेज वैलिडिटी ऐक्ट' (हिन्दू-विवाह-मर्यादन-विधान) होगा।

२—हिन्दुओं का कोई भी विवाह, केवल इस कारण से गैर-कानूनी न समझा जायगा, कि विवाहित स्त्री और पुरुष एक ही लोकोक्त वर्ण के नहीं हैं; चाहे इस के खिलाफ भी कोई रिवाज हो, या हिन्दुओं के कानून का अर्थ इस के विपरीत लगाया गया हो।”

यह विधान अन्तराशः वही है जो सन् १९१८ में श्री विट्ठलभाई पटेल ने सभा में पेश किया था, पर जिस पर वोट लेने की नौवत नहीं आयी।

शान्ति के साथ विचार की आवश्यकता

इस विषय पर हिन्दुओं के सभी समुदायों को सावधानी से विचार करना, और इस के पक्ष और विपक्ष को सब बातों पर ध्यान करना, उचित है; बिना रोष आवेश के, बिना कटुता के, सौमनस्य से, शान्त से, बहस करें, और जो बात कह रहा हूँ उन पर ध्यान दें।

परस्पर का वैमनस्य उसी समय दूर हो सकेगा, जब एक पक्ष दूसरे पक्ष के सम्बन्ध में यह विश्वास करेगा, कि वह भी हिन्दू समाज और भारतीय जनता की भलाई और उन्नति का चाहने वाला है।

अच्छी तरह जानता हूँ कि हिन्दू समाज के किउने ही प्रभावशाली श्रंग इस विधान को नापसन्द करते हैं। इन्हे हम संमान पूर्वक, बिना किसी प्रकार के लेशमात्र भी अनादर को सूचना के, 'अपरिवर्तों' 'ऑर्थोडॉक्स' 'वह पुरुष जो प्रचलित मत को ही ठीक मानता है और उस में परिवर्तन नहीं चाहता है', कह सकते हैं। उन की इस इच्छा का पूरी तरह सत्कार करता हूँ कि वे अपना जीवन अपने अभ्यस्त प्रकार से बिता सकें, अथवा जिस प्रकार से वे अब तक रहते आये हैं उनी प्रकार से रहते जायें; और उनके सामाजिक प्रबंध और कार्यक्रम में किसी प्रकार की बाधा न होने पावे। उन की इस आकांक्षा में, इस विधान से किसी प्रकार का विघ्न न होगा।

आरम्भ में ही, ऐसे सब लोगों को, जो इस विधान के विरुद्ध हैं, सानुनय विश्वास दिलाना चाहता हूँ, कि किसी की हानि नहीं चाहता, प्रत्युत सब की सेवा करना चाहता हूँ। प्रायः ४० वर्षों से, परमात्मा की दी

हुई अल्प बुद्धि के अनुसार, हिन्दू समाज और हिन्दू धर्म की सेवा करने का यत्न किया है, और साथ ही इस बात का भी यत्न करता रहा हूँ, कि इस देश में बसने वाले अन्य धर्म वालों के साथ हिन्दुओं का सौमनस्य बढ़े। यदि मैं ने भूल को हो, या फिर करूँ, सेवा के बदले अपकार किया हो, या फिर करूँ, तो यह मेरी इच्छा या नीयत के दोष से नहीं हुआ है और न होगा, बल्कि समझ और विचार के दोष से हुआ है और आगे हो सकता है।

‘विल’ (प्रस्तावित कानून) के विरोधी सज्जन यदि केवल इतना भी मान लेंगे, कि श्री विठ्ठलभाई पटेल नेकनीयती से, हिन्दू समाज की सेवा करने का सच्ची अभिलाषा से, प्रेरित थे, तथा मेरा भी भाव वैसा ही है, तो इस विधान पर सार्वजनिक चर्चा और बहस, कटुता से रहित होगी, और सत् परामर्श तथा गुणदोषसमाप्ता के सच्चे भाव से प्रेरित होगी, जो ही सच्चे लाकोपकारी कार्यों के साधन का एकमात्र उपाय है।

जैसा गीता में कहा है,

प्रसन्नचेतसो हि आशु बुद्धिः पर्यवतिष्ठते,

प्रसादे सर्वदुःखानां हानिर् अस्य उपजायते।

जब चित्त प्रसादयुक्त, प्रसन्न, शान्त होता है, तब बुद्धि सुस्थिर हो जाती है, उस में से चंचलता हट जाती है, और तभी वह उन सत्त्यों, तथ्यों, उपायों को निश्चित रूप से देखती है, जिन के द्वारा मनुष्य के सब दुःख दूर होते हैं।

इस भूमिका के बाद, जिन का यह उद्देश्य है कि शान्ति का वातावरण बँध जाय, अपनी दलालों को पेश करता हूँ।

हिन्दूधर्म की विशेषता

यद्यपि मेरा यह निश्चित मत है कि मूल वर्णधर्म में, अर्थात् शास्त्रों द्वारा विहित जीविका-कर्म के अनुसार, समाज को चार वर्णों में विभक्त किया जाय और यह आवश्यक नहीं था, (जैसा आगे दिखलाऊँगा), कि वर्ण अथवा उपवर्ण के भीतर ही विवाह सीमित रहे; तथापि यह मानने को तैयार हूँ कि सम्भव है कि इस रीति से, जिस की कड़ाई को यह विधान कम करना

चाहता है, पूर्व काल में कुछ लाभ हुआ हो, जब देश की परिस्थिति दूसरी थी। यह कहने का साहस नहीं कर सकता कि इस प्रकार का, वर्ण-नाम के भीतर अवच्छिन्न अवरुद्ध विवाह, सदा सर्वदा स्वभावतः हानिकर ही था और है। परन्तु यह कहने का अवश्य साहस करता हूँ, कि किसी चीज की भी 'अति' करना खराब है। सुप्रसिद्ध संस्कृत कहावत है, "आश्रयेन् मध्यमां वृत्तिं, अति सर्वत्र वजयेत्।" बुद्धदेव ने अपने मार्ग का नाम ही 'मध्यम-परिपाटी' रखा। पैगम्बर मुहम्मद की भी एक हदीस है, 'खैर-उल-उमूरे औसातोहा', वे ही सब काम अच्छे होते हैं जो बीच का रास्ता पकड़ते हैं।

साथ ही, संस्कृत शास्त्रों का तो स्पष्ट कहना है कि, कानून और रिवाज को देश, काल, और स्थिति के अनुसार, बदलते रहना चाहिये। मनुष्य की कोई कार्यप्रणाला ऐसी नहीं हो सकती जिस से सब को लाभ ही हो, और जिस का परिणाम सब अच्छा ही हो। अत एव, जब किसी विशेष आचार के बुरे परिणाम, अच्छे परिणामों को दबाने लगते हैं, तो दूसरे आचार-धर्म बनाने पड़ते हैं। ये नये कानून, इसी तरह से, आगे चल कर, देश-काल-अवस्था के परिवर्तन से, हानिकर होने लगते हैं, और उन्हें फिर बदलना पड़ता है। कोई अपरिवर्तनीयता, कहीं भी, किसी कानून में नहीं है। इस लिये आचारों में भेद चारों ओर हम देखते हैं।

देश-काल-निमित्तानाम् भेदैर् धर्मो विभिद्यते;

नहि सर्वहितः कश्चिद् आचारः सग्नवर्तते;

तस्माद् अन्यः प्रभवति, सोऽपरम् बाधते पुनः,

आचाराणां अनैकाग्र्यम् तस्मात् सर्वत्र लक्ष्यते।

(महाभारत, शान्तिपर्व, अध्याय २६६, ३१४)

इस प्रकार से हिन्दु धर्मशास्त्रों में धर्मव्यवस्थापन के सिद्धान्त को स्पष्ट कर दिया है, और उस में देश-काल-अवस्था के अनुसार परिवर्तन, और विरोधी भावों के समन्वय, समझौते, आदि का पूरी गुंजाइश रखी है। मानव-संसार की सब से पुरानी कानून की जीवित पुस्तक मनुस्मृति है; उस में स्पष्ट रूप से कहा है कि धर्म, कानून, अर्थात् अधिकार और कर्तव्य को

परस्पर बांधने वाले नियम, मनुष्य जाति की अवस्था के अनुसार बदलते रहते हैं; सत्ययुग, त्रेतायुग, द्वापरयुग और कलियुग, में, मनुष्यों के धर्म दूसरे दूसरे होते हैं ।

अन्ये कृतयुगे धर्माः, त्रेतायाम्, द्वापरेऽपरे,

अन्ये कलियुगे, नृणाम्, युग-हासऽनुरूपतः

(मनु०, १, ८५)

‘नाम्ना’ सवर्ण-विवाह के नियम को कड़ाई से पालन करने से, दूसरी स्थिति में, चाहे कुछ ही फायदा हुआ हो, अब तो, हिन्दू समाज में इस की ‘अति’ हो गयी है, और इस से बहुत हानि हो रही है । बहुत से लोगों का निश्चय मत हो रहा है, और ये लोग ऐसे हैं जो किसी प्रकार से अविवेकी, जल्दबाज, अथवा अपरिपक्व बुद्धि वाले, नहीं कहे जा सकते ।

दिवंगत पण्डित मोतीलाल नेहरू, देशबन्धु चित्तरंजन दास, और जीवन् महात्मा गांधी, श्री राजगोपालाचारी, आदि जैसे बड़े-बड़े देशभक्त और नेता—जिन की उदार बुद्धि, और आत्मत्याग, में किसी को सन्देह नहीं हो सकता, और जिन्होंने भारतियों के उद्धार के लिये, और साथ ही साथ, हिन्दू धर्म में तत्त्वतः जो सत्य-प्रिय-हित-कर बातें हैं, उन की रक्षा के लिये, इतना कार्य किया है—सब की यही राय है कि इस प्रकार से सख्ती के साथ ‘नाम मात्र के सवर्ण विवाह’ का प्रकार उचित नहीं है; और उन्होंने ने यह मत ही नहीं प्रकाश किया, बल्कि, जैसा कि सच्चे नेताओं के लिये योग्य है, इस विचार के अनुसार आचार भी किया, और बड़े अच्छे उदाहरण देश के सामने उपस्थित किये । नागरिकों की अन्य श्रेणियों में भी ऐसे विवाह समय-समय पर होते आ रहे हैं, और अब अधिकाधिक संख्या में होने लगे हैं । अतः इस विधान को उन सब लोगों का आशीर्वाद प्राप्त होने की आशा हो सकती है, जो यह मानते हैं कि सत्य सिद्धान्त का अनुसरण भी और कुशल भी सदा इसी में है कि मध्यमा वृत्ति का अवलम्बन किया जाय, और ‘अति’ का आश्रय लेने में भूल तथा भय सदा रहता है ।

‘अति’, ज्यादती, सौ बुराइयों की एक बुराई है, और (नाममात्र) सर्वार्थ विवाह का कठोर नियम, वर्तमान काल में, निश्चय ही, इस दोष से दूषित है। अच्छी प्रथायें भी अति की ओर जा कर दूषित हो जाती हैं। तब, मनुष्यों के भीतर बैठा हुआ अन्तरात्मा, नयी व्यवस्थाओं की सृष्टि करा के, अपने नियमों का पालन कराता है। जीवन के सभी विभागों में इतिहास की यही शिक्षा मालूम होती है।

अन्याय और अपराध करने वाले को रोकने के लिये, किसी प्रकार के शासन का, किसी दण्ड के प्रबन्ध का, किसी कानून और व्यवस्था का, किसी नियम कायदे का, और शासन करने और दण्ड देने के किसी अधिकार का, होना, आवश्यक है। परन्तु ‘नौकरशाही’, यानी जनता के हर विभाग पर अहलकारों की निरंकुश और मनमानी हुकूमत, आशा आदेश निकालने, कानून कायदा बनाने, लोगों को बाध्य विवश करने, के अधिकार का ‘अति’ अधिक प्रयोग, ‘दण्डतन्त्रता’, बहुत ही अनिष्टकर है; विरोध, विद्रोह, विस्मय, उस के अनिवार्य परिणाम हैं।

इसी तरह, कुछ निजी रुपया पैसा, कुछ निजी सम्पत्ति, कुछ निजी जगह जमीन, तथा रहन-सहन के ढंग और दरजे में कुछ अन्तर, जो औचित्य की सीमा के अन्दर हो, मनुष्य की भोग्य वस्तुओं के विनिमय की सुविधा के लिये, क्रयविक्रय की सुकरता के लिये, तथा जीवन को रोचक बनाने के लिये, उपयोगी है, अनिवार्य है। पर ‘पूँजीवाद’ और ‘थैलीशाही’ और चल-अचल सम्पत्ति पर ‘इजारों’, ‘ठेकों’ की (एकसत्ताकता, ‘मोनोपोली’, mono-poly, की) ‘अति’, ‘धनिकतन्त्रता’, अति हानिकारक है, और व्यापक असन्तोष तथा विप्लव की सृष्टि करता है।

इसी तरह, देश की रक्षा के उद्देश्य से खड़ी की गई सेना, और जुटाये गये हथियार, अस्त्र शस्त्र, उचित सीमा का ‘अति’ क्रमण करने पर उद्वेगकारी ‘लाठीशाही’ और विध्वंसकारी ‘सैनिकतन्त्र’ का रूप प्राप्त कर लेते हैं, और सदा मार-काट मची रहने का कारण होते हैं।

इसी तरह, चित्त को शांति देने के लिये ऋषियों की खोज से निश्चित की हुई पारलौकिक विद्या भी, ‘अति’ का आश्रय लेने पर, ‘पोथीशाही’

‘पुरोहित-राज्य’ का, और लोकविनाशक पुरोहिती स्वार्थ के पाधन का, ‘पादरी-तंत्रता का, रूप ग्रहण करती है, मूढ़ग्राहों, धर्माभासों और ठगानियों को बढ़ाती है, और साम्प्रदायिक दङ्गों, धर्म के नाम पर होने वाले अमानुषिक अत्याचारों, ‘जेहादी’ लड़ाइयों, और अन्त में उग्र दण्ड-साधित सुधारों का कारण बनती है ।’

हिन्दू रूढ़ियाँ, और सामाजिक जीवन के नियम, ‘अति’ की ओर, बहुत चले गये हैं । जिन लक्ष्यों के लिये उन की सृष्टि हुई थी, ठीक उन के उलटे परिणाम वे उत्पन्न कर रहे हैं । आरम्भ में, उन की सृष्टि, समाज व्यवस्था की एक सम्पूर्ण योजना के अंग के रूप में, हुई थी । काम और दाम का न्यायोचित बँटवारा कर के, जीविका के उपार्जन में होने वाली अव्यवस्थिति और उच्छ्वल प्रतिस्पर्धा की बुराइयों को घटाना ; समाज के सब अंगों को परस्पर बांध कर, एक सम्पूर्ण शरीर की रचना करना, जिस के सब भाग एक दूसरे पर आश्रित हों; ऐसी परिस्थिति उत्पन्न करना जिस में समान-शील-व्यसन के सारे पुरुषों में, जहाँ तक संभव हो, सुखमय और सफल विवाह-सम्बंध होने में सुविधा हो ; ऐसा वातावरण उत्पन्न करना जिस के द्वारा कुटुम्बों के, और कुटुम्बों के द्वारा सारे समाज के, हित और सुख की वृद्धि हो सके—यह उस समाज-व्यवस्था का विशद और उदार उद्देश्य था ।

कुटुम्ब और समाज

इस देश के पुराने विचार में, कुटुम्ब को ही मानव समाज का आधार और आरंभिक ‘अणु’ (‘यूनिट’, Unit) मानते हैं ।

१ इन चार ‘अतियों’ के अन्य नाम—ब्राह्मण राज्य, क्षत्रिय राज्य, वैश्य राज्य, शूद्र राज्य ; समतावस्था का नाम मानव राज्य । अंग्रेजी में, ‘थीरो-क्रैटिज्म’ ; (‘ब्यूरोक्रैटिज्म’ और) ‘मिलिटारिज्म’, ‘कैपिटलिज्म’, ‘प्रोलिटेरियनिज्म’, तथा ‘होमो-क्रैटिज्म’ (वा एरिस्टो-डेमो-क्रैटिज्म) । Theocratism, (Bureaucratism and) Militarism, Capitalism (or Plutocratism), proletarianism, और Homocratism (Aristodemocratism) । हिन्दी-संस्कृत में, तथा अंग्रेजी में, और भी कई पर्याय-चतुष्क बनाये जा सकते हैं, जो मेरे अन्य ग्रन्थों में लिखे हैं ।

एतावान् एव पुरुषः यज् जाया आत्मा प्रजा इति ह । (मनु, ६, ४५)

अकेला पुरुष, पुरुष नहीं है, किन्तु पुरुष, स्त्री, और सन्तति, तीनों मिल कर संपूर्ण पुरुष अथवा मनुष्य बनता है ।

आज काल की प्रवृत्ति, 'व्यक्ति' को समाज का आधार और आरंभक 'यूनिट' मानने की ओर है । एक हद पर व्यक्तिवाद और दूसरी हद पर राष्ट्रवाद, यही आधुनिक काल का आदर्श है । कुटुम्बवाद एक कोटि, और सर्वमानववाद दूसरी कोटि, यह प्राचीन आदर्श है । जब समाज रूढ़ी जंजीर को बनाने वाली कड़ी, कुटुम्ब माना जाता है, और माता, पिता, तथा सन्तति, सश क लिये एक दूसरे से जुड़े हुए समझे जाते हैं, तब मातृपितृसम्बन्ध के अनन्त विस्तार का, (अर्थात् माता के पिता माता, पिता के पिता-माता, फिर इन चार में से प्रत्येक के पिता-माता, फिर उन आठ के सोलह, इत्यादि का), स्वाभाविक परिणाम यह होता है कि सम्पूर्ण समाज, न केवल मानसिक दृष्टि से, किन्तु शारीरिक दृष्टि से भी, परस्पर सम्बद्ध, संयुक्त, दिखाई देता है; और उस का आधार, परस्पर का सहयोग हो जाता है । इस प्रकार से सभी लोग एक ही शरीर और एक ही आत्मा के अंग वास्तव में हो जाते हैं ।

रोटी-बेटा का सम्बन्ध, अन्न सम्बन्ध और यौन-सम्बन्ध, ये ही प्राण-सम्बन्ध हैं । पर, जब प्रत्येक व्यक्ति ही समाज का त्वतंत्र अंग समझा जाता है, तब, जिस समुदाय में वह रहता है, उस के साथ उस का सम्बन्ध मन-माना और प्रतिस्पर्धा-मूलक हो जाता है ; और इस कारण से, वह समाज मजबूत होने के बरतले और कमजोर हो जाता है । यही कारण है जो आज हम, व्यक्तियों के, और ऐसे व्यक्तियों से निर्मित राष्ट्रों के, बीच, इतना उग्र द्वेष-भाव देख रहे हैं, जिस से आज सारा मानव-वायु-मण्डल व्याप्त हो रहा है । न केवल राष्ट्र-राष्ट्र में संघर्ष हो रहा है, बल्कि प्रत्येक राष्ट्र के भीतर भी, अमीर और गरीब में, शासक और शासित में, बलवान् और दुर्बल में, और-संघर्ष की पक्ष काष्ठा-स्त्री और पुरुष में, पिता और पुत्र में, बूढ़े और जवान में, पुरानी पुश्त और नई पुश्त में, संघर्ष बढ़ रहा है ।

कठोरता ही हास का कारण

भारतीय रस्म-रिवाज भी, यद्यपि आरम्भ में वे सम्यक् सामाजिक संघटन के वैज्ञानिक सिद्धान्तों पर आश्रित थे, धारे-धारे, कुछ अंगों पर बहुत ज्यादा जोर दिये जाने, और दूसरे अंगों की उपेक्षा होने, से, वर्तमान जातिभेद में परिवर्तित हो गये। इस व्यवस्था की अत्यधिक कठोरता, हिन्दू-धर्म तथा भारतीय जनता के हिन्दू अंश के स्पष्ट हास का, और फलतः अप्रत्यक्ष रूप से, परम्परा, अन्य अंशों के भी हास का, मुख्य कारण है; क्योंकि आज जैसी अवस्था है उस में सब को गर्दने एक ही डोरी में बंधी हैं; गिरेंगे तो सब साथ ही, और उठेंगे भी तो सब साथ ही। इस कहने पर उस आदमी को आपत्ति हो सकती है जो केवल इस स्थूल बात को देखता है, कि कुछ अन्य सम्प्रदाय, (यथा मुस्लिम), संख्या में तेजी से बढ़ रहे हैं; पर उस आदमी को आपत्ति न होगी जो यह समझता है कि वह सम्प्रदाय, अपने ही अन्तर्गत साधारण लोगों के हित और भलाई की दृष्टि से कोई उन्नति नहीं कर रहे हैं, बल्कि परायों से पाये हुए कृत्रिम संरक्षण सहायन पर अधिकाधिक अवलम्बित होते जा रहे हैं, और उन की संख्या में वृद्धि, केवल हिन्दुओं की ही 'जात-बाहर' करने को मूढ़ प्रथा से हो रही है।

ये कड़ाइयाँ उस उद्देश्य को सर्वथा व्यर्थ किये दे रही हैं, जिस के लिये इस जाति के बुजुर्गों ने, सुदूर अतीत में, वर्णव्यवस्था की स्थापना की थी। इस व्यवस्था को तो 'वृत्ति-विभाग', वा 'वृत्ति-व्यवस्था', वा, संग्राहक शब्द में, 'समाज-व्यवस्था' कहना अधिक उचित होगा। वह उद्देश्य था, परस्पर सहायक अङ्गों से युक्त, संग्रथित समाज की रचना, सच्चे समाजरूपी देह की रचना, जो जीवित मानव शरीर की भाँति ही सिर, हाथ, घड़, और पैर रखता हो। पर इस की जगह आज हम समाज के इन विविध अंगों में परस्पर सहायकता के स्थान में भेद, फूट, ईर्ष्या, तीव्र द्वेष तक, देख रहे हैं। जो वर्णव्यवस्था सब को आपस में बाँधे रखने की, एक केन्द्र की ओर खींचे रखने वाली, शक्ति थी, वह आज सब को अलग अलग करने की, और केन्द्र से दूर फेंक देने वाली, शक्ति बन गई है।

सब मे मेल कराने के बदले, वह सब को सब का विरोधी वैरी बना रही है।

हिन्दू 'भूयसीयता', कहानी-मात्र

हिन्दुओं के जिस 'मेजोरिटी,' majority, बहुतायत, या बहुसंख्यता की इतनी चर्चा है, वह नितान्त 'मिथ्या कल्पनामात्र' है। वास्तव मे हिन्दू समाज, आपस मे लड़ते हुये असंख्यक समुदायों का, कोई तीन हजार जातियों और उपजातियों का, जो सब भोजन और विवाह के विषय मे एक दूसरे को अछूत असुश्रुत समझती हैं, प्रतिक्षण विरीर्यमाण एक 'ढेर' मात्र है; सच्चे वर्णधर्म का स्वांग है; जिसे बाहरी आलोचक, विस्मय और तिरस्कार की दृष्टि से देखते हैं।

यदि ठीक दवा समय से न दी गयी, तो इन रूढ़ियों और रिवाजों की दिन-दिन बढ़ती जाने वाली कठोरता, हिन्दू समाज-शरीर की मृत्यु का कारण होगी, जैसे कोमल सप्राण तन्तुओं का कड़ा पड़ जाना, धारे धारे, कुछ काल मे, व्यक्ति-शरीर के जीवन का अन्त कर देता है। अवश्य ही, जो मानव समुदाय इस समय 'हिंदू'-समाज के नाम से पुकारा जाता है, वह और उस की संतति-प्रसंतति, यदि हिंदू धर्म (ईश्वर न करे) मिट भी जाय, तो भी नष्ट न होगी; पर आध्यात्मिक संस्कृति, तथा सभ्यता के कुछ बहु-मूल्य तत्व, समाज-संघटन के उत्तम सिद्धान्त, बहुत दिनों के लिये लुप्त हो जायेंगे, जिस से सारी मानवजाति की भारी क्षति होगी।

प्राचीन वर्ण-व्यवस्था के वैज्ञानिक आधार

वर्ण-व्यवस्था के नाम से प्रसिद्ध, मनुष्य समाज के व्यूहन का आध्यात्मिक तत्व, वास्तविक रूप, और व्यावहारिक उद्देश्य, जब ध्यान मे लाया जायगा, तब यह स्पष्ट होगा कि, प्रचलित नाम-मात्र सवर्ण विवाह की रीति का बहुत कड़ाई से पालन करना, उस व्यवस्था के सिद्धान्तों के अनुकूल नहीं है। आरम्भ मे, मानव समाज की सांगोपांग व्यवस्था ही वर्ण व्यवस्था थी। इसे पच्छिम मे 'सोशल आर्गेनिजेशन' कहते हैं। इस मे चार परस्पर सम्बद्ध व्यूह थे, (१) शिद्धा-व्यूह, ('एड्युकेशनल आर्गेनिजेशन', 'लर्नेड प्रोफेशन'), जिस के अवयव, तत्सो विद्वान् ब्रह्मज्ञ ब्राह्मण वर्ण वा वर्ग के शिद्धक और ब्रह्मचारी आश्रम के विद्यार्थी, थे; (२) रक्षा व्यूह, राजनीतिक

प्रबन्ध, ('प्रोटेक्टिव आर्गेनिजेशन', 'एक्सेक्यूटिव प्रोफेशन'), जिस में साहसी, निर्बलों के रक्षक, 'क्षतात् वाता', क्षत्रिय वर्ग वा वर्ण, और (साधारण दृष्टि से) वानप्रस्थ आश्रम, के लोग थे; (२) जविष्ठा-व्यूह, आर्थिक संवर्धन, ('इकोनोमिक आर्गेनिजेशन', 'कौमर्शल प्रोफेशन'), जिस में कृषि-गोरक्ष-वाणिज्य-व्यापार वाले वैश्य वर्ग वा वर्ण, और (सामान्यतः) गृहस्थाश्रम, के लोग थे, और (४) सेवा-व्यूह, सहायता-व्यूह, श्रमजनों संवर्धन, ('इंडस्ट्रियल आर्गेनिजेशन', 'लेबर प्रोफेशन'), जिस में शूद्र वर्ग वा वर्ण के शारीरिक सेवक, और संन्यासी आश्रम के आध्यात्मिक सेवक थे ।'

इस चतुर्विध सामाजिक संग्रथन के आधारभूत, कुछ मौलिक और व्यापक सिद्धान्त, विविध शास्त्रों के, थे; यथा शरीर-शास्त्र, चित्त-शास्त्र, अर्थ-शास्त्र, समाज-शास्त्र, शिक्षा-शास्त्र, भोजन शास्त्र, विवाह-शास्त्र, राज-शास्त्र, चिकित्सा-शास्त्र आदि । 'आगम' की परम्परा से 'आगत' शब्दों में, इन सब शास्त्रों का चतुर्विध राशीकरण चार पुरुषार्थों के चार शास्त्रों में किया है, धर्मशास्त्र, अर्थशास्त्र, काम-शास्त्र, और मोक्षशास्त्र । आर्य जाति के बुजुर्गों ने, ऋषियों ने, पूर्व काल में, शानचक्षु से, इन सब तत्त्वों का प्रत्यक्ष कर के, उन की नींव पर, मानव जाति के हित के लिये, इस समाजव्यवस्था का निर्माण किया था; इस लक्ष्य से, कि इस में भारत की बहुसंख्य जातियाँ ही नहीं, अपितु समस्त पृथ्वीतल के रहने वाले मनुष्य मात्र, उचित वर्ण में समाविष्ट हों, और जो ही इस के सम्पर्क में आवे वह 'आर्य' हो जाय, चाहे उस की जीविका, व्यसन, मनोवृत्ति, आचार-विचार, रीति रस्म, आदि कुछ ही क्यों न रहा हो ।

देश-धर्मान्, जाति-धर्मान्, कुल-धर्मांश्च शाश्वतान्,
पाषण्डाण-धर्मांश्च, शास्त्रेऽस्मिन् उक्तवान् मनुः ।
एतद्देशप्रसूतस्य सकाशाद् अग्रजन्मनः,

1. Social organisation; Educational organisation, Learned professions; Protective organisation, Executive professions; Economic organisation, Commercial professions; Industrial organisation, Labor professions.

स्वं स्वं चरित्रं शिचैरन् पृथिव्यां सर्वमानवाः ।

ब्राह्मणः, क्षत्रियो, वैश्यः, त्रयो वर्णाः द्विजातयः,

चतुर्थः एकजातिस्तु शूद्रो; नास्ति तु पञ्चमः ।

(मनु, अ० १, श्लो० ११८; अ० २ श्लो० २०; अ० १०, श्लो० ४)

कृण्वन्तो विश्वम् आर्यम् । (ऋग्वेद)

‘शरीर शास्त्र’ (आयुर्वेद) का सिद्धान्त यह है कि देहधारी जंतुओं की पारम्परिक पीढ़ियों की उत्पत्ति में दो नियम सदा कार्य करते रहते हैं । (१) पितृ-क्रम-संगम नियम, पितृ-परम्परा नियम, जन्मना-सिद्ध-स्वभाव नियम, आनुवंशिकता; (२) स्वतो-विशेषण नियम, नव-उन्मेष नियम, कर्मणा-साधित (व्यक्तीकृत, व्यंजित) स्वभाव नियम, वैयक्तिक विशेषता । आधुनिक पाश्चात्य वैज्ञानिक, (१) को ‘ला आफ हरेडिटी’, (२) को ‘ला आफ स्पान्टेनियस वेरियेशन’ या ‘म्युटेशन’ कहते हैं । अर्थात् (१) कुछ गुण तो जन्म से ही, माता-पिता द्वारा, प्राप्त होते हैं, और (२) कुछ का स्वतः व्यक्ति-विशेष में प्रादुर्भाव होता है । इन का फल यह होता है कि (१) एक ही मा-बाप को सन्तति, शरीर और बुद्धि में, अपने मा-बाप के सदृश और एक दूसरे के सदृश, कुछ अंश में, होते हैं, और (२) साथ ही, दूसरे अंशों में, उन में विलक्षणता भी होती है । पुराने शब्दों में, इन्हें ‘जन्मसिद्ध गुण’ और ‘कर्मसिद्ध गुण’, अथवा ‘योनि-कृत गुण’ और ‘तपः-श्रुत-कृत’ गुण, कह सकते हैं । इन परस्पर भेदी नियमों का मूल कारण, ब्रह्मविद्या से मिलता है । परमात्मा की ‘एकता’ ही, संसार में जो कुछ एकता, समता, स्थिरता, सन्तत भाव, अविच्छिन्न परम्परा, देख पड़ती है, उस की हेतु है; और परमात्मा की स्व-भाव-रूप प्रकृति की ‘अनेकता’ ही, संसार में जो कुछ बहुता, विचित्रता, विभिन्नता, और परिवर्तन-शीलता है, उस की कारण है । बुद्धिः (शक्तिः) नव-नव-उन्मेष शालिनी प्रतिभा (प्रकृतिः) मता । (शैवागम)

‘अन्तःकरण शास्त्र, चित्तशास्त्र, अध्यत्मशास्त्र’ का सिद्धान्त यह है कि चित्त के तीन गुण हैं, जिन में से प्रत्येक व्यक्ति में, एक का प्राधान्य

१ Law of Heredity, Law of Spontaneous Variation or Mutation,

होता है; और 'द्विज' अर्थात् सुशिक्षित, सुसंस्कृत, व्यक्ति, जो द्वितीय बार, आत्मज्ञान में, जन्म पा चुके हैं, वे इसी हेतु से, तीन प्रकार के होते हैं—(१) ज्ञान-प्रधान, (२) क्रिया-प्रधान, तथा, (६) इच्छा-प्रधान; और बाकी लोग चतुर्थ प्रकार की श्रेणी के हैं, जो अव्यक्तबुद्धि बालकबुद्धि के हैं, और ऊँची शिक्षा ग्रहण करने की शक्ति नहीं रखते, शारीरिक श्रम का ही काम अधिकतर कर सकते हैं। ज्ञानप्रधान मनुष्य के लिये हृदय का आश्रयन और सत्कार्य का प्रेरक, विशेष कर प्रेमपूर्ण सम्मान ही होता है, और इसी का वह अधिक चाहता है 'मानो हि मत्तां धनम्'। क्रियाप्रधान पुरुष, आज्ञा-शक्ति, ऐश्वर्य, 'ईश्वर-भाव', अधिकार, को अधिक चाहता है,

आज्ञाभंगो नरेन्द्राणां अशस्त्र-वधः उच्यते। (शुकनीति)

इच्छा-प्रधान पुरुष, धनधान्य को अधिक चाहता है, और श्रमजीवी मनुष्य खेल-तमाशा, क्रीडा-विनोद, को अधिक पसन्द करता है। यह अच्छी तरह से स्मरण रखना चाहिये कि चार सहोदर भाई, एक ही मा-बाप के चार लड़के, भिन्न-भिन्न श्रेणी, वर्ग, राशि, प्रकृति, आकृति, मनो-वृत्ति के हो सकते हैं, और अक्सर होते हैं। यह विभिन्नता उन में स्वतः उत्पन्न होती है। तथा यह भी ठीक है कि परम्परागत प्रकृति के कारण वे प्रायः, स्वल्प भेद से, एक ही श्रेणी, एक आकार प्रकार और स्वभाव के, भी बहुधा होते हैं।

न विशेषोऽस्ति वर्णानाम्, सर्वं ब्राह्मम् इदं जगत्,

ब्रह्मणा पूर्वसृष्टम् हि, कर्मभिः वर्णतां गतम्,

(म० भा०शांति० अ०१८६)

वेदों में उपमा दी है, 'चारों वर्ण एक ही स्रष्टा के शरीर से उत्पन्न हुए हैं, इस कारण सब सगे भाई हैं, किन्तु प्रकृति और जीविका के भेद के कारण भिन्न-भिन्न वर्णों में विभक्त हो गये हैं। अथ च, विभक्त हो कर भी प्रत्येक में अन्य तीनों को शक्तियों के बोज बने ही रहते हैं, और विशेष अवस्था में उद्बुद्ध अंकुरित हो सकते हैं और होते हैं,

न तदस्ति पृथिव्यां वा, दिवि देवेषु वा पुनः,

सत्त्वं प्रकृतिजैः मुक्तं यत् स्याद् एभिस् त्रिभिर्गुणैः। (गो०)

‘अन्तःकरण शास्त्र’ का दूसरा सिद्धान्त यह है कि, स्त्री-पुरुष की राजस तामस काम-वासना जो होती है, वह सात्त्विक स्नेह प्रीति, स्वार्थ त्याग, उत्तरदायित्व-संवेदन, और कर्तव्य-पायणता, के भाव में परिवर्तित हो जाती है, जब उन्हें संतति उत्पन्न होती है। पर, जैसे अन्य बातों में, वैसे संतति में भी, ‘अति’ से बहुत दुःख पैदा होता है। जब इतनी संतति हो कि माता पिता उन का उचित रूप से पालन-पोषण न कर सकें, तो अनर्थ हो जाता है। साथ ही, यदि जान बूझ कर सर्वथा संतति का निरोध किया जाय, एक दो अपत्य भी न हों, इस लिये कि सब प्रकार की कष्टदायी जिम्मेदारियों से, उत्तरदायित्व से, मियां-बीबी बचे रहें, और केवल अपने ही इन्द्रिय-सुख की लालसा को तृप्त करें, तो ऐसी केवल कामवासना से स्वार्थ अधिकाधिक प्रज्वलित होता है, थोड़े ही समय में सभी इंद्रियां कुपट हो जाती हैं, परस्पर श्लानि हो जाती है, सब वैवाहिक प्रेम और सुख नष्ट हो जाता है, हर प्रकार के व्यभिचार, पाप, और अपराध, अधिक होने लगते हैं, और नाना प्रकार के सामाजिक दोष और रोग बढ़ जाते हैं। अतः स्मृतिकारों ने गृहस्थ-आश्रम को ही सर्वश्रेष्ठ मान कर उस की प्रशंसा की है। क्योंकि उसी से अन्य आश्रमों का पोषण होता है। साथ ही साथ बहुत संतति की भी निन्दा की है, यहां तक कि एक पहिले पुत्र को ही ‘धर्म-ज’ कहा है, और दूसरों को ‘काम-ज’। (मनु, अ० ३, श्लो० ७७, ९८; अ० ६, श्लो० ८६, ९०; अ० ९, श्लो० १०७)

‘अर्थ शास्त्र’ का सिद्धान्त, वर्ण-धर्म-आत्मक समाज-व्यवस्था की जड़ बुनियाद में, यह लक्ष्य है कि, जीविकोपार्जन में अनियमित विनाशकारी प्रतिद्वंद्विता दूर की जाय, या उस की खराबियां यथा-सम्भव कम की जायें। इस लिये, चार वर्णों के लिये, चार, भिन्न-भिन्न प्रकार की, जीविका-वृत्तियां नियत कर दीं। जो लोग अपनी शारीरिक और मानसिक प्रकृति के कारण पैतृक जीविका के योग्य हों, वे निश्चयेन उसी का अवलम्बन करें। पर जब किसी व्यक्ति में दूसरे प्रकार का स्वभाव पाया जाय, तो उस को यह इजाजत रहे कि वह अपनी प्रवृत्ति के अनुकूल जीविका का कार्य उठा सकें, पर, धनोपार्जन के लिए, किसी दूसरे वर्ण के लिये निर्धारित

जीविकोपाय का कार्य करने न पावे। इस प्रकार से प्रत्येक मनुष्य, अपनी शक्ति और बुद्धि के अनुसार, सारे समाज की सेवा के लिये कार्य कर सकेगा, और समाज की तरफ से उसे उपयुक्त पुरस्कार और जीविकोपार्जन का साधन मिलेगा, और काम, दाम, और आराम का न्यायोचित विभाजन हो सकेगा; क्योंकि कोई भी व्यक्ति जीविका के लिये, स्व-वर्ण-उचित कार्य के सिवा, दूसरा काम न कर सकेगा। शौक के लिये भले ही करे, पर उस से अर्थोपार्जन न करे। वृष्ण ने नारद महर्षि देवर्षि को संगीत की शिक्षा दी, और आज, पाँच हजार वर्ष से, चारों वर्णों को, वेद-वेदान्त-सार-भूत गीता की शिक्षा दे रहे हैं, पर अपने को क्षत्रिय ही कहते हैं, क्योंकि जीविका उन की क्षत्रियवृत्ति से रही; यदि अध्यापन-वृत्ति से जीविका करते तो ब्राह्मण कहलाते; एवं तुलाधार वैश्य और धर्मव्याध शूद्र ने ब्राह्मण ऋषियों को शिक्षा दी, पर वृत्ति के कारण वैश्य और शूद्र ही अपने को कहते रहे; एवं जनक आदि।

‘समाज शास्त्र’ का सिद्धान्त यह है कि जिस प्रकार से व्यक्ति के शरीर में सिर, हाथ, धड़, और सर्वधारक पैर होते हैं, और जिस तरह प्रत्येक व्यक्ति के चित्त में ज्ञान, इच्छा, और क्रिया का संग्रह रहता है, तथा सर्वधारिणी चेतना-शक्ति रहती है, उसी प्रकार सामाजिक संघटन में, अर्थात् प्रत्येक सर्वोङ्ग-पुष्ट, सुविकसित, उन्नत, और सभ्य समाज में, चार ऐसी श्रेणियाँ होती हैं, जो स्थूल रूप से, जीविका की दृष्टि से, एक दूसरे से विभक्त का जा सकती हैं—(१) विद्योपजीवी वर्ग, (२) (शासनात्मक) अधिकारोपजीवी वर्ग, (३) व्यापारोपजीवी वर्ग, तथा (४) शारीरिक-श्रमोपजीवी वर्ग। इन चारों श्रेणियों में, चार प्रकृतियों के अनुरूप, अधिकार (हक) और कर्तव्य (फर्ज), कार्य और जीविका, परिश्रम और पुरस्कार, मिहनत और उन्नत, काम और दाम, श्रम और आराम, का उचित बँटवारा होना चाहिये। तथा, किसी को किसी दूसरे के क्षेत्र पर (विशेष कर जीविका के साधन पर) आघात करने का कोई अवसर न मिलना चाहिये, न किसी वर्ग या व्यक्ति को दो या तीन या चारों प्रकार से जीविका उपार्जन कर सकने की इजाजत होनी चाहिये। अवश्य ही

जीविका, रिज़क, के चार प्रधान तरीकों में प्रत्येक के अन्तर्गत बहुत से उप-प्रकार हैं। इस सिद्धान्त की जड़ में यह वैज्ञानिक और प्राज्ञानिक (‘सायंटिफिक’ व ‘मेटाफिज़िकल्’) तथ्य है कि मनुष्यमात्र का परस्पर सम्बन्ध, शरीर (‘बायोलॉजिकल्’) और चेतनीय (चेतनात्मक, ‘स्पिरिटुअल’) भी है। जैसा बाइबल में कहा है, “वी आर् आल् फ्लेश अण्ड दि सेम् फ्लेश, ऐण्ड स्पिरिट आफ दि सेम् स्पिरिट,” सब प्राणियों में एक ही भोतिः तत्त्व है, और सब जीवों में एक ही चेतन तत्त्व है, सब उसी एक ही के अनन्त रूप हैं। इस को सदा याद रखने से सदा परस्पर स्नेहभाव सहायताभाव बढ़ता है। साम्प्रत काल में, ‘व्यक्ति’ ही को, ‘समाज’ का आरम्भक ‘अणु’ मानने की प्रवृत्ति बढ़ी हुई है; इस का फल यह है कि ‘बायोलॉजिकल् बोण्ड’ (‘अन्न-सम्बन्ध,’ ‘यौन-सम्बन्ध,’ ‘वार्त्ती-सम्बन्ध,’ अर्थात् ‘कोन्स्युबियम्’ ‘कोम्मेन्सम्,’ ‘कोम्मर्सम्,’ के ‘प्राण-सम्बन्ध’) में शुचिता और स्थिरता रखने की उपयोगिता का, और ‘स्पिरिट’ (आत्मा) में विश्वास का, आदर कम हो गया है; ‘वैयक्तिक’ स्वार्थ की पूर्ति का ही आग्रह अधिक रहता है; परस्पर संघर्ष बढ़ता है; दारुण विस्फोट होते हैं।

दूसरा ‘सामाजिक सिद्धान्त,’ जिस का प्रभाव बहुत ही व्यापक है, और जो पुरातन सामाजिक व्यवस्था में अनुस्यूत था, यह है कि व्यक्ति नहीं, अपितु, बल्कि, कुल वा कुटुम्ब, समाज का आरम्भक अवयव (‘यूनिट’) है। इस विषय पर पहिले कहा जा चुका है।

‘समाज शास्त्र’ का एक और बहुत गौरव-पूर्ण सिद्धान्त, वर्णधर्म में गुथा हुआ, यह भी है, कि प्रत्येक व्यक्ति के जीवन का मोटे तौर से चार विभाग होना चाहिये; पहिला भाग, अध्ययन में; दूसरा, गार्हस्थ्य और जाविकोपार्जन में, तथा सन्तति के पालन-पोषण में; तीसरा, बिना किसी वेतन या प्रतिकूल या कीमत के, सार्वजनिक सेवा में; और चौथा, आध्या-

1. Scientific; Metaphysical; Biological; Spiritual. “We are all flesh of the same flesh and Spirit of the same Spirit. Con-nubium, Com-mensum, Com-mercum.

त्मिक ध्यान और मोक्षसाधन में; व्यतीत होना चाहिये। स्वार्थ-प्रधान वैयक्तिक भावों और वासनाओं का नियंत्रित नियमित सेवन, प्रथम दो विभागों में होने देना चाहिये, और परार्थप्रधान लोकोपकारी भाव और शुभेच्छा का अधिकाधिक, प्रतिदिन वर्धमान, मात्रा में सेवन, अन्तिम दो विभागों में होना चाहिये। 'आश्रम धर्म' के नाम से प्रसिद्ध व्यवस्था का यह मूल सिद्धांत है, जिस से 'वैयक्तिक' जीवन का प्रबन्ध किया गया है। इस का अटूट सम्बन्ध वर्णधर्म से है, जिस के द्वारा 'सामाजिक' जीवन का प्रबन्ध किया गया है। इन दोनों का, वर्णधर्म और आश्रमधर्म का, वंसा ही सम्बन्ध है जैसा कपड़े में ताने और बाने का।

तीसरे आश्रम में ऐसे लोग बहुतायत में मिलने चाहियें, जो प्रति-द्वंद्विता द्वारा जीविकोत्पन्न करने से निवृत्त हो चुके हों; जो परिपक्व बुद्धि वाले, दुनिया को देखे, बोझ उठाए, धक्के खाए, सुख-दुःख भोगे, तजुर्बे-कार, अनुभवी हों; जो अब प्रेम और शान्ति की ही आंखों से मानव जगत् को देखते हों; जो नयी पुस्त पर विशेष अनुकम्पा रखते हों; जो वास्तव में सम्मान के योग्य और अधिकांश जनता के सम्मानित श्रद्धित हों; और जो बिना पुरस्कार के, निश्चित समितियों, बोर्डों, व्यवस्थायक सभाओं के, तथा अन्य सार्वजनिक कार्यों को, लियाकत से, योग्यता से, कर सकें। वर्तमान समय (जमाने, युग) के लिये, 'यज्ञ' अर्थात् 'परार्थ कर्म' के रूप में ही हैं। यदि इस तीसरे आश्रम का, और ऐसे लोगों का, पुनः संघटन हो सके, तो नीच प्रकार के स्वार्थ, दम्भ, ईर्ष्या-मत्सर, और तरह तरह की बेईमानी, जो इस समय, केवल वेतनभोगी अहलकारों में ही नहीं, बल्कि निर्वाचित और अर्बतनिक सार्वजनिक कार्यकर्ताओं में भी, बहुत कुछ फैल गई है, वह, यदि पूरी तरह से हटाई न भी जा सके, तो भी बहुत कम जरूर की जा सकती है।

'राजनीति शास्त्र' (धर्म-शास्त्र के अंतर्गत) का सिद्धान्त, जो इस वर्णव्यवस्था में श्रोत-प्रोत है, वह यह है कि, चारों जीविकाओं के अनुसार विभक्त श्रेणियों का पृथक्-पृथक्, परन्तु परस्पर अवलम्बित, व्यूहन हो। उन में आपस में शक्ति का उचित बंटवारा रहे, और शास्त्र-शक्ति (ज्ञान-बल)

शस्त्र शक्ति (सेना-बल), अन्न-शक्ति (धन-बल), और सेवा-शक्ति (श्रम-बल), सब के सब, किसी एक समुदाय अथवा व्यक्ति में केन्द्रीभूत न हो सकें; क्योंकि एक ही हाथ में कई शक्तियों के आने का स्वाहम-स्वाह यह नतीजा होता है कि अहंकार, अभिमान, दर्प, गर्व, मद, उच्छृङ्खलत्व, निर्मर्यादता, अवश्यमेव उभरते हैं; प्रजा के शिक्षण रक्षण पालन के सौम्य-भाव दब जाते हैं; और अनियन्त्रित अधिकार का दुरुपयोग कर के दूसरों को पीड़ा देने का भाव, अपने भोग विलास के लिये, हुकूमत ऐश्वर्य का रस चखने के लिये, निश्चयेन बढ़ता है। पुराणों में, नहुष, गवण, आदि के घोर अत्याचारों के वर्णन के आरम्भ में कहा है, “स सर्वथा एव देवानां अधिकारान् स्वयम् एव अधितष्टे”; अलग-अलग देवताओं के जो अलग-अलग अधिकार थे, उन सब का छीन कर अकेले अपने ही हाथ में उसने कर लिया। शिक्षक, रक्षक, पालक और सहायक, इन सब को, अपने-अपने दायरे में, परिधि के भीतर, काम करना चाहिये; इस लिये, कि किसी वर्ण या वर्ग को किसी दूसरे वर्ण या वर्ग पर अनियन्त्रित अधिकार रखने की, अथवा उस को पैर के नीचे दबाने की, इच्छा करने का अवसर न मिले।

‘शिक्षा-शास्त्र (धर्मशास्त्र के अंतर्गत) का सिद्धांत यह है कि, प्रत्येक बच्चे को, जो ज़रा भी शिक्षा पाने योग्य है, सांस्कृतिक (‘कल्चरल’) शिक्षा के साथ साथ उस प्रकार को व्यावहारिक (‘वोकेशनल’), अर्थ-करी, जीविका-साधनी, विशेष शिक्षा दी जाय, जिस के प्रति उस का स्वभाव से रुचि और प्रवृत्ति हो।’ और इस प्रवृत्ति को समझने, पहिचानने, के लिये उस के शिक्षकों को, विशेष प्रकार से अध्यात्मवेदी हो कर, ध्यान देना और यत्न करना चाहिये।

‘स्वास्थ्य शास्त्र और विवाह शास्त्र (आयुर्वेद और काम-शास्त्र)’ का सिद्धांत यह है कि भोजन और विवाह के बारे में सब प्रकार की सावधानी रखनी चाहिये, हर तरह की शुचिता, सफाई, की फिक्र करनी चाहिये, और ऐसे ही लोगों के साथ भोजन और विवाह करना चाहिये जो समान शील और व्यसन वाले हों, जिन का स्वभाव मिलता हो। ऐसा

ही करने से व्यक्ति जीवन में, कुटुम्ब-जीवन में, और जाति-जीवन में, स्वास्थ्य और सुख की वृद्धि हो सकता है।

इन सिद्धान्तों के आधार पर पुरातन सामाजिक व्यूहन किया गया था। उस में, प्रत्येक व्यक्ति, अवश्य ही, चार में से किसी न किसी एक वर्ग वा वर्ण में, जीविकानुसार, स्थान पावेगा; और इस का निर्णय, पैतृक क्रम से नहीं, परंतु उसी की प्रकृति और आकांक्षा के अनुसार, निश्चित किया जायगा; अर्थात्, जिस पेशे को वह अपनी रुचि और योग्यता से उठा सके, उसी के 'वर्ण' में वह रक्खा जायगा। इन चार प्रधान 'वर्णों' अर्थात् पेशों के अन्तर्गत, मोटे तौर से, वे सब अनन्त पेशे हैं जो मनुष्य कर रहे हैं; उन सब का राशीकरण इन चार के नीचे हो सकता है, और प्रत्येक व्यक्ति (व्यक्ति), अनायास, इस सामाजिक समष्टि में अपना स्थान पा सकता है, उस के अनुरूप कार्य कर सकता है, और, समाज पर बोझ हुए बिना, समुचित जीविका का उपार्जन कर सकता है।

यह मौलिक वर्णाश्रम व्यवस्था थी। पूर्व काल में, इसी में भारत की हजारों जातियाँ अधिकाधिक संख्या में समाविष्ट हो कर, संगठित होती और सभ्य बनती रहीं। इस में वह शक्ति थी कि, भारत के इतिहास की आरंभिक शताब्दियों में, बिना अपना सम्प्रदाय, या जाति, या विशेष रीति-नीति स्मरिवाज, या मातृभाषा, छोड़े, कितनी ही जाति के, राष्ट्र के, देश के, सम्प्रदाय के, लोग, इस के भीतर आकर, संगमित संगृहीत हुए और इस में मिल गये। वर्ण-आश्रम-समाज-व्यवस्था तो एक ऐसा संयान, सञ्चिका, साँचा, ढाँचा, चार कोष्ठों खानों का है, जिस में सब प्रकार के मनुष्य, अपनी प्रकृति, अपने स्वभाव-गुण-(जीविका)-कर्म, के अनुसार, सहज में ढाले जा सकते हैं, और ढाले जाते थे। आज भी यह प्रत्यक्ष देख पड़ता है कि हमारे बीच में पंजाबी, मारवाड़ी, अवधी, मध्यदेशी, बंगाली, मद्रासी, मराठे, गुजराती और बाली द्वीप के ब्राह्मण, क्षत्रिय, वैश्य और शूद्र मौजूद हैं, और इन के प्रत्येक दल (गरोह) में ऐसे लोग हैं, जो अपने को वैष्णव वा शाक्त वा शैव वा सैकड़ों अन्य सम्प्रदायों में से किसी एक सम्प्रदाय के विशेष नाम से पुकारते हैं, और विविध भाषाएं बोलते हैं।

प्राचीन व्यवस्था के मौलिक सिद्धान्तों के अनुसार, कोई कारण नहीं है कि संसार में बसने वाले सभी लोग—चीनी, जापानी, ईरानी, अरबी, फ्रांसीसी, जर्मन, अंग्रेज, चाहे वे ईसाई, मुस्लिम, यहूदी, या और कोई मजहब के हों, इन्हीं चार जीविकानुसार गरोहों या पेशों में विभक्त न किये जायें। प्रत्युत बहुत से ऐसे कारण हैं जिन से ऐसा करना ही उचित है। वास्तव में सब मध्य जातियों में स्थूल रीति से ये चार वर्ग अथवा श्रेणियाँ अथवा पेशे मौजूद हैं, यद्यपि वे प्रकट रूप से इस प्रकार के माने नहीं गये हैं, न इस प्रकार से नियमित रूप से संवर्धित किये गये हैं, जिस से काम, दाम, श्रम, आराम का, बुद्धिपूर्वक विभाग हो सके, जसा प्राचीन भारत में किया गया था।

रूस के सोवियट राज्य प्रबन्ध ने भी अपना नाम 'किसानों (वैश्य), सैनिकों (क्षत्रिय), श्रमजीवियों (अर्थात् मानसिक श्रमजीवियों या 'ब्राह्मणों', तथा शारीरिक श्रमजावियों या शूद्रों) का सोवियट संघराज्य' ('पेजेन्ट्स, सोल्जर्स, ऐण्ड वर्कर्स सोवियट रिपब्लिक', प्रजातन्त्र राज), आरम्भ में रक्खा।^१ इङ्गलैण्ड में भी राष्ट्र के चार अंग हैं, अर्थात् 'क्लर्जी' (ब्राह्मण) 'नोबिलिटी' (क्षत्रिय), 'कामन्स' (वैश्य), 'लेबर' (शूद्र)।^२ कुरान में भी उल्-उल-इस्लम (ब्राह्मण), उल्-उल्-अम्र (हुकूमत करने वाले, आमीर, अमीर, क्षत्रिय), जुरा (ज़िराअत, खेती, करने वाले), तान तबीयत के आदिमियों का जिक्र है, और चौथी श्रेणी में मजदूर (उल्-उल् मिह) अध्याहार्य हैं, समझे जा सकते हैं।

बाहरी अन्वेषकों ने लिखा है कि यह कहना असम्भव है कि हिन्दू-धर्म है क्या ? वास्तव में एक भी ऐसा विश्वास, ऐसा विचार, ऐसा आचार, ऐसा कर्म, ऐसा संस्कार नहीं है, जिस के सम्बन्ध में यह कहा जा सके कि यह हिंदू धर्म अथवा हिंदू मनुष्य का विशेषक, व्यावर्तक, अपरिवर्त्ती, अनुवर्त्ती, अव्यभिचारी लक्षण है। अतश्च ही हिन्दूधर्म भी, मनुष्य के अन्य बड़े-बड़े धर्मों की तरह, विश्वव्यापी धर्म के प्रधान तत्त्वों को

१ Peasants, Soldiers, and Workers Soviet Republic.

२ Clergy, Nobility, Commons, Labor.

स्वीकार करता है; पर इन के अतिरिक्त, हिन्दुओं के किसी-न-किसी गरोह में वे सब रस्म-रिवाज, विश्वास, आचार, पाये जायेंगे, (चाहे वे सु-संस्कृत हों, चाहे नितान्त विकृत अभ्रम, नीच, और घोर), जो संसार के किसी भा अन्य प्रदेश में पाये जा सकते हैं । परमात्मवादा भी हिंदू हैं, देहात्मवादी भी; परम साधु, विरक्त, तपस्वी, पवित्राहारी, लोकोपकारी भी हिन्दू हैं, तथा ‘ठग साधु’ ‘अघोरपन्थी’, ‘वाममार्गी’, मुर्दा और विष्ठा तक खाने वाले भा, और नर-बलि देने वाले भा । ‘सनातनी’ हिन्दुओं में भा, बालक और संन्यासी, शिखा और यज्ञोपवीत सूत्र नहीं रखते; बहुतेरे क्षत्रिय, वैश्य, और सभी शूद्र, सूत्र नहीं रखते; चर्मकार हिन्दू, गोमांस खाते हैं; जन हिन्दू, बौद्ध हिन्दू, सिख हिन्दू, वेदों को नहीं मानते; ‘आर्य’ हिन्दू, मूर्तियों को नहीं मानते; इत्यादि । ईसाई धर्म में सैकड़ों भेद हैं, परन्तु सब को ही ईसा मसाह में विश्वास करना आवश्यक है । इस्लाम में बीसों भेद हैं, पर सब को मुहम्मद पैगम्बर में विश्वास करना जरूरी है । हिन्दू के लिये किसी पुरुष में, किसी एक अवतार में, किसी एक देव देवा में, परमात्मा के किसी एक नाम या रूप में, विश्वास रखना आवश्यक नहीं है । हिन्दू की विशेषता यदि कोई है, तो यही कही जा सकती है कि वह प्रत्यक्ष अथवा अप्रत्यक्ष, जान कर अथवा बिना जाने, स्पष्ट अथवा अस्पष्ट रूप से, यह मानता है कि एक समाज-व्यवस्था में, वर्णाश्रम योजना में, वह सम्मिलित है, और अपने को ‘हिन्दू’ कहता है । वास्तव में, पुराने पुस्तकों में ‘हिन्दू’ शब्द नहीं मिलता । धर्म-शास्त्र में ‘मनुज’, ‘मनुष्य’, ‘मानव’, ‘नर’, ये नाम मिलते हैं, जिन का अर्थ केवल मनुष्य, आदमी, ही है । शब्दों का मूल धातु, अंग्रेजी शब्दा ‘मैन’ का मूल धातु, और मनुष्य, मानव ‘मन्’, ‘मनस्’ एक ही है । यह सत्य है कि एक तरफ ‘आर्य’ शब्द, और दूसरी तरफ उस के विरोधी भावों को दिखाने वाले ‘अनार्य’, ‘वृषल’, ‘म्लेच्छ’, और ‘दस्यु’ शब्द भी धर्मशास्त्रों में आते हैं । पर आर्य वा अर्थ ‘सभ्य’, और अनार्य आदि का ‘असंस्कृत, असभ्य, पतित, बर्बर,’ है, जाति-विशेष नहीं है । वर्तमान अर्थ में ‘हिन्दू’ शब्द की उत्पत्ति उसी समय हुई है जिस

समय से उस 'अस्पर्श'-रोग का आरम्भ हुआ, जो धीरे धीरे, और अब तीव्रता से, उस समाज को जर्जर करने लगा, और अब समूह कर रहा है, जिस समाज का अब यह नाम है। इस शब्द का अर्थ पहिले 'हिन्दी' अर्थात् 'हिन्द' का रहने वाला था, और यहां उचित भी है। प्राचीन ईरानियों ('आर्याना'-वासियों) ने यह नाम रक्खा था, और पीछे यूनानियों ने, इस का नाम, सिन्धु नदी (सिन्ध, हिध, इंड, इंडस) के आधार पर, 'इण्डिया' कर दिया। 'ईरानी', जो 'आर्यों' की ही एक शाखा थे, 'स' को 'ह' कहते थे। भारतीय मुस्लिम, जो निकट पश्चिम के इस्लामी देशों में भ्रमण करते हैं, वहाँ 'हिन्दी' या 'हिन्दू' नाम से ही पुकारे जाते हैं।

वर्णव्यवस्था की उत्पत्ति के विषय में आजकाल चार पांच प्रकार के मत प्रचलित हैं। कोई गोरे, लाल, पीले, काले रंग पर जोर देते; कोई जाति पर, कोई सम्प्रदाय पर, कोई पेशे पर। ऊपर कहे प्रकार से देखने से, इन सब मतों का समन्वय हो जाता है; साथ ही इस के, इस व्यवस्था की बड़ी वैज्ञानिकता, और व्यवहार के क्षेत्र में उपयोगिता भी, मालूम हो जाती है, क्योंकि इस दृष्टि में जीविका-अनुसारी 'वर्णों' में और शरीर-परम्परा-अनुसारी 'जातियों' में भेद किया जाता है, और प्रत्येक व्यक्ति, चाहे किसी जाति का हो, जीविकोपार्जन-सम्बन्धी स्वभाव और वास्तविक पेशे के अनुसार, विशेष वर्ण में रक्खा जाता है। 'जाति' और 'वर्ण' शब्दों के अर्थों में भेद है। 'जाति' (जन् धातु से) जन्मना है, जैसे अंग्रेज, जर्मन, रूसी, अरबी, ईरानी, चीनी, जापानी, बंगाली, मद्रासी, आदि 'जातियों'। 'वर्ण' (वृज् वा वर्ण धातु से) कर्मणा है।

जीविका के साधनों का पृथक्करण

जीविका के साधनों के पृथक्करण पर विशेष रूप से ध्यान देना चाहिये। जिस प्रकार से प्रत्येक व्यक्ति को, शिल्कों (या विद्वानों), रत्नों, व्यापारियों, और भ्रमजीवियों के चार बड़े बड़े व्यूहों में से किसी एक में, उस के स्वभाव और पेशे के अनुसार, रख दिया जाता था, उसी प्रकार प्रत्येक व्यक्ति से यह भी आशा की जाती थी, कि वह अपनी जीविका

का उपार्जन उसी प्रकार से करेगा जो उस के वर्ण के अनुकूल हो। उस को यह हजाजत नहीं थी, कि किसी दूसरे वर्ण के कार्य से वह अपनी जीविका चलावे। इस प्रकार से धन का उचित बटवारा होता था, और प्रत्येक व्यक्ति को अपनी उचित आकांक्षाओं और अभिलाषाओं को पूरा करने का भी मौका मिलता था। अन्य बातों में भी, उपर्युक्त थोड़े से आवश्यक मौलिक सिद्धान्तों के अनुसार चलने से, यह सम्भव होता था कि मनुष्य की स्वार्थ और परार्थ भावनाओं का समुचित समन्वय हो सके; व्यक्तिवाद और समाजवाद में, प्रातिस्विकवाद और सार्वस्विकवाद में, वैषम्यवाद और साम्यवाद में, व्यक्तिवाद और समाजवाद में, 'अहं'-वाद और 'वयं'-वाद में, 'इण्डिविजुएलिज्म' और 'सोशललिज्म' में 'सोशललिज्म' और 'कॉम्युनिज्म' में, बुद्धिसंगत समझौता हो सके; और वे सब समस्याएं व्यवहार्य रूप से पूरी की जा सकें जो सदा मनुष्यों के सामने आती रहती हैं।'

वर्ण-व्यवस्था के मौलिक सिद्धान्तों की ओर लापरवाही करने, उस के अर्थ का अनर्थ करने, उस के कुछ अंशों पर अत्यधिक जोर देने और दूसरे अंशों को भुला देने, से, बलवानों और चालाकों का सब अधिकारों को पकड़ने और कर्तव्यों से परहेज करने, से ही, जीविकानुसार विभाजित वर्ण-व्यवस्था बिगड़ गई, और आज उस का स्वांग मात्र रह गया है; तथा अन्य बहुत-सी खराबियों के साथ, विवाह सम्बन्धी वे खराबियां उत्पन्न हो गयी हैं, जिन को दूर करने के लिये नये कानून को बनवाने की परम आवश्यकता है।

नये विधान से कई लाभ

उपन्यस्त विधान का अभिप्राय केवल इतना ही है कि, यदि कोई चाहे तो 'अन्तर्वर्ण' विवाह कर सकता है; और ऐसा विवाह जायज, धर्म्य, शिष्ट, समझा जायगा; नाजायज, खिलाफ कानून, अधर्म्य अशिष्ट नहीं होगा। विधान, अनुज्ञा (अनुमति) ही देता है, आज्ञा नहीं; यदि चाहो तो कर सकते हो, यह नहीं कि जरूर करो। इस का सिद्धान्त सीधा,

और लक्ष्य उपयुक्त, यही है, कि हम दूसरों को जीने दें और दूसरे हमें जीने दें, हम दूसरों के जीवन में बाधा न डालें, और दूसरे हमारे जीवन में बाधा न डालें। यदि यह विधान पक्का हो कर, धर्म-परिषत् (असेम्बली) में स्वीकृत हो कर, कानून का रूप ग्रहण कर ले, तो हिन्दू समाज में जो अत्यन्त भेदभाव का आंतरिक दोष आ गया है, जिस के कारण वह नितांत जर्जर हो रहा है, वह दूर हो सकेगा। भ्रातर और बाहर, हर तरह से, एक दूसरे से, आग्रहपूर्वक दुराव बराव करने का जो दुर्भाव इस समय हिन्दू समाज का सब से तब और भयावह रोग है, उस का वेग कम हो जायगा; अन्य समुदायों से प्रेम-सम्बन्ध हो सकेगा, सारे हिन्दू धर्म का सब भाव मृदु और सुन्दर हो जायगा; विवाह-सम्बन्धी बातचीत में जो बहुत सी मक्कारी और बेईमानी और परस्पर धोखा देने की बुद्धि भरी रहती है, वह दूर हो जायगी, क्योंकि इस की आवश्यकता ही न रह जायगी। सब को मालूम है, कि विवाह के योग्य लड़कियों और औरतों को भारत के कितने ही प्रदेशों में भगाया और बेचा जाता है; इस लिये कि ऐसी उपजातियों की स्त्रियाँ मिलें, जिन में, किन्हीं कारणों से, स्त्रियों की कमी है; और बेचने के समय, स्त्रा का 'वर्ण' नाम असल में दूसरा भी हो तो भी, खरीददार की रुचि के अनुसार बता दिया जाता है। स्त्रियों की उक्त कमी का एक कारण यह भी है कि कई उपजातियों में लड़कियाँ पैदा होते ही मार डाली जाती हैं। अब ऐसा शायद कम होता है, पर यह जुर्म इस प्रकार का है, और ऐसी सरलता से किया जा सकता है, कि यह कहना संभव नहीं है कि बिलकुल बन्द हो गया है। इस नये विधान से, इस अपराध के बन्द होने में भी, अप्रत्यक्ष रूप से सहायता मिलेगी। तथा यह सम्भव होगा कि अन्ध विश्वास के ही आधार पर विवाह सम्बन्ध न किया जाय, जैसा इस समय हो रहा है, (कि बिना विचार किये, 'धर्माभास', 'मिथ्या धर्म', 'मूढ़ग्राह' का अनुसरण करते हुए, विश्वास किया जाता है कि पौत्रिक वर्ण नाम मात्र में कोई अलौकिक शक्ति है); प्रत्युत इस के, वैज्ञानिक सहेतुक सद्धर्म के आधार पर विवाह-सम्बन्ध किया जायगा;

वैदिक धर्म, वैज्ञानिक धर्म, आयुर्वेद, और काम-शास्त्र, गार्हस्थ्यशास्त्र, के अनुसार, स्त्री और पुरुष का शारीर और मानस सच्ची स-वर्णता, समान-शील-व्यसनता, परस्परानुकूलता, देख कर विवाह-सम्बन्ध किया जायगा।

हेतुभिर्धर्ममन्विच्छेन्, न लोकं विसं चरेत्; (म० भा०)

यस्तर्केणानुसंधत्ते स धर्मं वेद नेतरः; (मनु)

अनिदितैः स्त्रीविवाहैरनिद्या भवति प्रजा; (मनु)

विशिष्टायाः विशिष्टेन संगमो गुणवान् भवेत्; (म० भा०, नलो०)

इस विधान से किसी को विवश नहीं किया जाता है, कि वह अपने वर्ण अथवा उपवर्ण के बाहर विवाह करे, परन्तु, यह, ऐसा करने वालों की, 'जातिच्युत' किये जाने से, केवल रक्षा करेगा। किसी के लिये यह भी लाजिमी न होगा कि ऐसे किसी व्यक्ति के साथ वह सामाजिक संबंध रखे, जिस ने इस प्रकार का विवाह किया हा; पर यदि कोई प्रकट रूप से, खुले तौर पर, यह घोषणा करे, कि अन्तर्वर्ण विवाह करने के कारण कोई स्त्री या पुरुष 'जातिच्युत' हो गया, और सम्बन्ध रखने योग्य नहीं है, तो उस पर मानहानि का मुकद्दमा चल सकेगा और वह अदालत में अपराधी और दण्डनीय समझा जायगा।

इस विधान से कुछ और लाभ भी होंगे। (१) युवा और युवती की साथ साथ पढ़ाई का कालिजों में जो प्रचार अब चला है, और देश में बढ़ता हा जा रहा है, (यद्यपि इस प्रथा में दोष बहुत हैं), उस से बहुत से सुखदायी विवाह हो सकेंगे; और अनाचार की घृणाजनक भूलें, मन और शरीर को गन्दा करने वाले, आजीवन हृदय में चोर और शोक-शंकु बैठा देने वाले, कार्य न होंगे; तरह तरह की बीमारियां, विशेष कर युवतियों को, न भोगनी पड़ेंगी; यदि इस 'सह-अध्ययन', 'को-एज्युकेशन', के साथ, कुछ आवश्यक मर्यादाएँ बाँध दी जायं, और यह शिक्षा भी विशेष रूप से दी जाय, कि अविवाहित मैथुन के अनुबन्ध (फल) बहुधा इस इस तरह के, बड़े दारुण हुआ करते हैं। (२) युवतियों की आत्म-हत्याएँ और दूसरी खराबियां, जो अब शादी के समय बड़े-बड़े दहेज

(यौतुक) मांगने के कारण हो रहीं हैं, वे कम हो जायंगी; शिक्षित युवा और युवती, स्वतन्त्र रूप से अपना स्वयंवरण कर सकेंगे, और वर्ण के नाम मात्र से, अनुचित रूप से, बंध न जायेंगे । याद रहे कि बहुत दहेज मांगने की प्रथा, कुछ तो आर्थिक संकट के कारण, और कुछ आधुनिक सभ्यता की घनलोलुपता के भाव के कारण, हुई है । कहीं कन्या खरीदी जाती है, कहीं वर खरीदा जाता है ।

सद्धर्म के किस आवश्यक सिद्धान्त का, अथवा धर्म-शास्त्र के किसी मौलिक आदेश का, विरोध किये बिना, यह विधान, उस समाज को, सामाजिक जीवन और संघटन के बहुमूल्य सिद्धान्तों से पुनः अनुप्राणित कर सकेगा, जिसे अब 'हिन्दू' समाज कहते हैं, जिसे वास्तव में 'मानव' समाज कहना चाहिए, पर जिस ने इन सिद्धान्तों को काल के प्रवाह में धीरे धीरे बहा और भुला दिया है ।

शास्त्र इस के पक्ष में हैं ।

जो लोग धर्मशास्त्र के शब्दों को बहुत मानते हैं, वे भी 'अन्तर्वर्ण' विवाह का समर्थन, प्राचीन ग्रन्थों में, विशेष कर पुराणों में, पावेंगे । मैं भी, बहुत विनीत भाव से, धर्मशास्त्र के शब्दों का आदर करता हूँ; यदि शास्त्र वास्तव में प्राचीन हों, और ऐसे समय के हों जब भातरवर्ष स्वाधीन स्वतन्त्र था और ऋषिजन शास्त्रकार थे, तथा उन के शब्दों का अर्थ, धर्मशास्त्र के मुख्य अंग निरुक्त और मीमांसा के अनुसार, ठीक तरह से लगाया जाय । जो लोग बुद्धिवादी, और साधारण समझदारी पर भरोसा करने वाले, हैं, उन के लिये तो धर्मशास्त्र-सम्बन्धी किसी दलील की आवश्यकता ही नहीं है ।

विधान किसी को विवश नहीं करता

यह बात विशेष प्रकार से याद रखने की है कि, उपन्यस्त विधान के अनुसार कोई भी अन्तर्वर्ण विवाह करने के लिये मजबूर नहीं किया जाता है । प्रस्तावित विधान केवल यही व्यवस्था करना चाहता है कि, जो कोई इस प्रकार का विवाह करे, उस की सामाजिक अवस्था, और हिन्दू की हैसियत से उस के धार्मिक और कानूनी अधिकार और कर्तव्य, पहिले की तरह

सुरक्षित रहें, उस का सम्बन्ध ऐसे सब मित्रों और रिश्तेदारों से बना रहे जो उस से सम्बन्ध रखना चाहते हों; और समाज उन की सेवा से वंचित न हो, जो सेवा समय पर बहुत उपयोगी हो सकती है ।

यह भी ध्यान रखना चाहिए कि ऐसे विवाह बहुत नहीं होंगे ।

अधिकतर लोग अपने ही परिचित और परम्परागत समुदायों में रिश्तेदारी खोजेंगे । अन्तर्वर्ण विवाह अपवादरूप ही रहेगा, उत्सर्गरूप नहीं; गैरमामूली मुस्तखियात में दाखिल होगा, मामूल में नहीं ; पर ऐसा अपवाद, इस्तिस्ना, लाभदायक और वांछनीय होगा ।

‘वर्ण’ शब्द में ‘उपवर्ण’ सम्मिलित है

वर्ण शब्द के अन्तर्गत ‘उपवर्ण’ भी सुतरां है । हिंदी में ‘जात’ ‘जाति’ शब्दों में उपजातिवां भी अन्तर्गत हैं । वर्तमान प्रथा के अनुसार, कुछ अपवादों को छोड़ कर, दो वर्णों में भी, और दो उपवर्णों में भी, परस्पर विवाह, दोनों ही, एक ही तरह से, ‘असवर्ण’ विवाह माना जाता है, और अदालतों में गैरकानूनी समझा जाता रहा है । पर संस्कृत के पण्डित, धर्मशास्त्र के शब्दों के आधार पर, यह कदापि नहीं कह सकते, कि प्रधान वर्ण के दो उपवर्णों का परस्पर विवाह धर्म के विरुद्ध है । सच तो यह है कि इतने उपवर्णों में से अधिकतर के अस्तित्व के ही औचित्य का, वे समर्थन नहीं कर सकते । प्राचीन पुस्तकों में तो उन के नाम ही नहीं मिलते । ऐसे वर्ण जिन्हें वास्तव में उपवर्ण मानना चाहिए, उन्हें भी हिन्दू जनता आज व्यवहार में स्वतन्त्र वर्ण के ऐसा मान रही है ।

रीतियों की व्यामोहक भिन्नता और असंख्यता

उपवर्णों के सम्बन्ध में यह विचार करने योग्य बात है कि, रस्म-रिवाज में, पदे पदे अन्तर पाया जाता है । उदाहरणार्थ, उत्तर भारत में ब्राह्मणों के उपवर्णों में परस्पर विवाह नहीं होता । वैश्यों में भी यही प्रथा है । प्रत्येक उपवर्ण अपने में ही, गोत्र बचा कर, विवाह करता है । पर क्षत्रियों के उपवर्ण अपने बाहर विवाह करते हैं । अपने ही उपवर्ण में कोई क्षत्रिय विवाह नहीं कर सकता, पूरे पूरे उपवर्ण को हो एक गोत्र जैसा मानते हैं । संयुक्त प्रान्त के कायस्थों की उपजातियों में भी, गोत्र बचा कर, अपने में

ही विवाह होता है। मसलन्, कायस्थ वर्ण में, संयुक्तप्रान्त में, श्रीवास्तव उप वर्ण में, दो उप-उप-वर्ण हैं, अर्थात् 'दूसरे' और 'खरे', और ये दोनों परस्पर विवाह नहीं कर सकते। दक्षिण भारत में, पंचद्राविड़ ब्राह्मणों के उपवर्णों में भी, उपवर्ण के भीतर ही विवाह होता है। संयुक्तप्रान्त में कहावत है, 'सात कनोजिया नौ चूल्हा' ; पर गुजरातों कहावत है, 'तेरह गुजरातों तैंत्राश चूल्हा'। उदाहरणार्थ, ब्राह्मण वर्ण के, पंचद्राविड़ उप-वर्ण के, गुजराती उप-उप-वर्ण के, नागर उप-उप-उप-वर्ण के तीन उप-उप-उप-उप-वर्ण हैं, वड़नगरा, विशनगरा, सिपहनगरा, और हर एक, अन्य दोनो से अपने को ऊँचा जानता है, और तीनों में परस्पर विवाह नहीं हो सकता। बङ्गाल के ब्राह्मणों और कायस्थों के उपवर्ण, अपने (उपवर्ण) के बाहर विवाह करते हैं, क्षत्रियों के ऐसा सारे उपवर्णों को एक गोत्र सा मानते हैं। शूद्र नाम से कहे जा सकने वाले उपवर्ण भी, हिन्दुस्तान भर में, प्रायः अपने भीतर ही शादी करते हैं।

और देखिये। स्मृतियों में आठ प्रकार के विवाहों की चर्चा है, और दाय का दृष्टि से बारह या उस से भी अधिक प्रकार के पुत्र माने जाते हैं। और आज भी हम देखते हैं कि बहुत से अन्य प्रकार के विवाह के तरीके भी जारी हैं। उदाहरणार्थ, जाटों में श्वशुर का, विधवा पतोहू से, विवाह होना, एक हाईकोर्ट द्वारा, हाल में, जायज ठहराया गया है। मुझ से यह भी कहा गया है कि, जाटों में एक स्त्री के कई पति एक ही समय में होना भी जायज माना जाता है, और कभी-कभी दो तीन भाइयों के बीच एक ही विवाहिता स्त्री होती है। कुछ समुदायों में विधवा सास के साथ दामाद का विवाह होना जायज है। किन्हीं-किन्हीं पहाड़ी हिन्दू जातियों में पत्नियों का विनिमय भी होता है, तथा एक स्त्री का कई पुरुषों से एक समय में ही विवाह होता है। यह, एक ओर, हद से गुजरे 'अति' के उदाहरण है। साथ ही इस के, दूसरी ओर, उच्च जातियों में दूसरे प्रकार की 'अति' मिलती है। मुझ से दो मित्रों ने कहा है, जो ब्राह्मण वर्ण के पंचगौड़ उपवर्ण के सरयूपारी उप-उप-वर्ण के द्विवेदी और त्रिपाठी उप-उप-उप वर्ण थे (एक तो काशी के प्रसिद्ध परम

विद्वान् स्वामी मनोषानन्द, उग्रनाथ हरिनाथ स्वामी, थे), कि उन में और भी पवित्रतम दल हैं जो ‘पंक्तिपावन’ कहलाते हैं, और जो अवध के कुछ जिलों में रहते हैं, जिन में, अति क्षुद्र निस्सार हेतुओं से, इतने लोग जाति-व्युत् कर दिये गये हैं, और विवाह सम्बन्ध के योग्य इतने थोड़े रह गये हैं, कि अब विवाह सन्तोत्र में होने लगा है, ‘केवल दूध का बराव किया जाता है’, अर्थात् एक माता का दूध पीने वाले भाई बहिन का ब्याह आपस में नहीं किया जाता है । मुसलमानों में, मैं ने दोस्तों से सुना है कि इसी तरह से, कुरैशां, मिलकां, और सय्यद समुदाय हैं, जो भी यथासंभव यहाँ प्रयत्न करते हैं कि अपने समुदाय के भीतर ही विवाह करें । दक्षिण में, मालाबार समुद्रतट के प्रदेश में, मातृ-परम्परा से दाय का अधिकार मिलता है, और वहाँ के उच्च श्रेणी के ब्राह्मणों के विवाह संबंधी नियमों में, उत्तर के ब्राह्मणों के नियमों से, बहुत अन्तर है ; और उन में भी, नाम्बुदिर ब्राह्मणों की ही दो प्रकार की सन्तान हाँती हैं; एक तो नाम्बुदिर ही कहलाते हैं, दूसरे, नायर, और इन दोनों में परस्पर विवाह नहीं हो सकता ।

रस्मों की यह अनन्त विभिन्नता, जो बुद्धि को चकरा देती है, प्रस्तावित विधान से उन लोगों के लिये बहुत सरल हो जायगी जो इस से लाभ उठाना चाहेंगे । जो ऐसा नहीं करना चाहते, वे बिना रोक-टोक के अपनी विशेष रीति के अनुसार कार्य करने और कौटुम्बिक जीवन का निर्वाह करने के लिये स्वतन्त्र रहेंगे ।

‘वर्ण’ का अर्थ ‘पेशा’ है

जो लोग ‘वर्ण’ का मौलिक अर्थ ‘जीविका’, ‘पेशा’, मानते हैं, जिस से मनुष्य का ‘वर्णन’ होता है, ‘वर्णयति इति वर्णः’; जिस से यह जाना जाता है कि व्यक्ति विशेष का समाज में क्या स्थान और समाज से क्या संबंध है; ऐसे लोगों को यह समझने में कोई दिक्कत न होगी, कि स्त्री के ‘वर्ण’ का नाम वही है जो उस के विवाहित पति का है, चाहे उस के पिता का वर्ण अथवा पेशा कुछ ही क्यों न रहा हो । उचित ही है कि ऐसा हो, क्योंकि स्त्री अपने पति के घर की स्वामिनी होती है; उस की

सुव्यवस्था काती है, अपने पति की जीवन-यात्रा में और जीविका-उपार्जन में सहायक होती है; अतः एव, प्रत्यक्ष नहीं तो अप्रत्यक्ष रूप से, उसी जीविका की उपार्जन, उसी पेशे का करने वाली, वह भी हो जाती है। धर्मशास्त्र में पति और पत्नी एक माने गये हैं,

यो भर्ता सा स्मृता (अ. ङ्गना । (मनु, ६, ४५)

ईसाइयों के वेद अर्थात् बाइबिल में भी ऐसा ही कहा हुआ है।

अदालतों में गवाह से पहिले पूछा जाता है, नाम क्या है ? फिर पिता का नाम, उम्र, वासस्थान, मजहब; अन्त में, 'पेशा' क्या है ? जब वह अपना पेशा, अर्थात् अपना 'वर्ण' बतला देता है, अपने जीविकोपार्जन का उपाय प्रकट कर देता है, तब उस का 'वर्णन', उसका 'पता', पूरा हो जाता है; तब यह ठीक-ठीक मालूम हो जाता है कि वह किस प्रकार से समाज का अंग है, किस प्रकार से समाज के साथ बँधा है, समाज के व्यूहन संग्रन्थन में उस का क्या विशेष स्थान है।

वर्ण का परिवर्तन, गोत्र के परिवर्तन की तरह है

पर, कुछ लोग ऐसे हैं जिन का विश्वास है, कि गोत्र की तरह वर्ण भी जन्म से चलता है। रोमन लोगों में जैसे 'जेन्स' होते थे; जैसे स्कॉट लोगों में 'क्लान', अरब लोगों में 'कबीला', और अफगानों में 'खेल' या 'जई' होते हैं, वैसे ही हिन्दुओं के गोत्र हैं। ऐसे लोगों के गण, जो किसी एक पौराणिक पूर्व-पुरुष की सन्तति माने जायँ, एक गोत्र के नाम से कहे जाते हैं। पर हम देखते हैं कि कन्या का गोत्र, विवाह होने पर, बदल जाता है; जो उस के पति का गोत्र, वही उस का भी गोत्र हो जाता है। यदि गोत्र को, जो निर्विवाद जन्मना प्राप्त होता है, कन्या बदल सकती है, तो वर्ण को क्यों नहीं बदल सकती, जिस की जन्म-परम्परा उतनी स्पष्ट नहीं है ? यह भी स्पष्ट है कि तीनों ही 'द्विज' वर्णों में कई गोत्र एक ही हैं, जिस का अर्थ यह होता है कि तीन भिन्न वर्णों के पुरुष एक ही पूर्वपुरुष से उत्पन्न हुए हैं, और भिन्न-भिन्न जीविका-कर्मों को, वृत्तियों को, उठा लेने के कारण भिन्न-भिन्न वर्णों के हो गये। "कर्मभिर्वर्णतां

गताः”। जो लोग वर्ण को जन्मना मानते हैं, वे इन बातों पर विचार करें, और, साथ ही, इस पर भी ध्यान रखें कि, वेद और पुराण स्पष्ट रूप से कहते और दिखाते हैं, कि एक ही कुटुंब के कई मनुष्य कई वर्ण के हुए हैं। पुराणों में ऐसे उदाहरण बहुत मिलते हैं कि, एक व्यक्ति, या एक समग्र कुल, एक वर्ण छोड़ कर दूसरे वर्ण का हो गया है। बहुत से छोटे-छोटे समुदाय, जो पहिले शूद्र समझे जाते थे, वे अब, आज काल, अपने को ब्राह्मण, क्षत्रिय, या वैश्य कहने लगे हैं। वास्तव में यह वही भाव है जिसे पाश्चात्य देशों में, ‘सामाजिक दर्जे में उन्नति करना’ (‘राइजिङ्ग इन् दि सोशल स्केल’) कहा जाता है।^१ १९३१ ई० की मनुष्य-गणना के विवरण में, कई कई छोटी उपजातियों के एक में मिल जाने की, कई के लुप्त हो जाने की, कई की नयी उत्पत्ति की, तथा अन्य प्रकार के परिवर्तनों की, चर्चा की गयी है। यह जाति-परिवर्तन या वर्णोन्मूलन-परिवर्तन, लगातार, सब काल में होता रहा है, अब भी जारी ही है, और इस के कारण, उपजातियों का ठीक ठीक गिनती करना इतना जटिल हो गया, कि मनुष्य-गणना करने वाले अधिकारियों ने इस उपजाति-गणना को, सन् १९३१ ई० और १९४१ ई० की गणना में, छोड़ ही दिया।

वर्ण-नाम-परिवर्तन के प्रवर्तमान प्रयत्न

हाल की कुछ घटनाओं से यह विदित होता है कि वर्ण को, अर्थात् वर्ण-नाम को, किस तरह, व्यापक रूप से, कई समुदायों से, बदलने का यत्न हो रहा है। संयुक्तप्रांत में कायस्थ समुदाय के कितने ही पढ़े लिखे लोग यशोपवीत पहिने लगे हैं, जो द्विजत्व का चिह्न है, और अपने को क्षत्रियों का एक उच्च वर्ण मानते हैं। ऐसे ही, वैश्यों की कई जातियों ने, जिन में यशोपवीत लुप्त हो गया था, अब उस का धारण पुनः आरंभ किया है। मराठा ‘प्रभु’ जाति की भी ऐसी ही स्थिति प्रतीत होती है; वे भी पहिले एक प्रकार के कायस्थ वर्ण के समझे जाते थे; अब अपने को क्षत्रिय कहने लगे हैं। बंबई के ‘भाटिया’ समुदाय के कुछ लोगों को मैं ने कहते सुना है कि वे ‘लोहाना क्षत्रिय’ हैं, यद्यपि उन की गणना अब तक

१ Rising in the social scale; स्वाभाविक लोकैषणा।

वैश्यों में होती रही है। संयुक्त प्रांत के कुर्मी और अहीर अब अपने को क्रमशः कूर्माचलीय और यादव क्षत्रिय पुकारने लगे हैं; कोई तो अपने को कूर्माचलीय ब्राह्मण भी कहते हैं। 'जायसवाल' जाति का पहिले उपवर्ण नाम 'कलवार' था, जो अधिकतर शराब बनाने का पेशा करते थे; किन्तु अब उन में, बहुत से जमींदार, वकील, प्रोफेसर आदि हो गये हैं; कुछ महाजनों अर्थात् लेन-देन का व्यापार करते हैं; और कुछ, अन्य रोजगार और पेशे उठाये हुए हैं; अब उन में यह यत्न हो रहा है, कि सब के सब जायसवाल, 'हैहय क्षत्रिय' पुकारे जायें; कुछ पंडित विद्वानों ने उन को इस ओर उत्साहित किया है, और पर्याप्त 'वकालती फीस' पर, पुराणों के कुछ ऐसे अध्यायों का 'पता लगाया' है जो 'खो' गये थे, और जिन में से उपयोगी 'नर्जर' (निदर्शन) और 'प्रमाण' मिल सकते हैं। संयुक्त प्रांत का एक समुदाय अथवा वर्ण, जो अपने को तीस चालीस वर्ष पहिले 'धूसर बनिया' पुकारता था, अब अपने को 'भार्गव ब्राह्मण' कहने लगा है। मद्रास प्रांत में सुनारों का एक समुदाय, जो पहिले अपने को शूद्र मानता था, अब अपने को 'स्वर्ण-वर्णिक' कहने लगा है, अर्थात् वैश्यों का एक उपवर्ण हो गया है। यह भी जानने योग्य बात है कि, मद्रास के ब्राह्मण परिवर्तों का, अहंकारवश, यह कहना है कि कलियुग में केवल दो ही वर्ण रह गये हैं, अर्थात् ब्राह्मण और शूद्र, कोई क्षत्रिय या वैश्य बचा ही नहीं है, और भारत के किसी प्रांत में जो अपने को क्षत्रिय या वैश्य कहते हैं, वे वास्तव में शूद्र ही हैं। १८३१ ई० का 'सेन्सस-रिपोर्ट' (मनुष्य-गणना-विवरण) से मालूम होता है कि 'अहीर', 'शाला', 'गोय', आदि उन्मज्जातियों के पशु-पालक सभी अब अपने को 'यादव' कहने लगे हैं। कुछ 'सुनारों' ने, १८२१ ई० में, अपने को क्षत्रिय या राजपूत लिखाया, १८३१ में, ब्राह्मण या वैश्य। कुछ 'नार्ई' ('नापित, हजाम) लोगों ने (संयुक्तप्रांत में) १८२१ में अपने को 'ठाकुर', १८३१ में 'ब्राह्मण', लिखाया। तथा 'नापितों' ने (बंगाल में) १८२१ में 'वैश्य', १८३१ में 'ब्राह्मण'। कुछ 'कहारों' ने १८२१ में 'वैश्य', १८३१ में 'क्षत्रिय'; कुछ 'सूत्रधारों' सुताड़ों ने, (बंगाल में) १८११ में, 'ब्राह्मण'; इत्यादि।

सामाजिक श्रेणियों का, अपनी उन्नति के लिये, यत्न करना उचित ही है। तथापि उपर्युक्त उदाहरणों से स्पष्ट है कि जो यत्न हो रहा है, वह किसी बुद्धिसंगत वैज्ञानिक सिद्धान्त का अनुसारी नहीं है। यथा, 'जायसवालों' के समग्र समुदाय का एक साथ 'हैहय क्षत्रिय' बन जाने में कोई मतलब नहीं मालूम पड़ता। पौराणिक समय में, 'हैहय' जाति के क्षत्रियों में बड़े शक्ति-शाली कुल हुए; नर्मदा नदी के तटों पर उन का राज्य था; माहिष्मती नाम की राजधानी थी; कार्तवीर्य नाम के इन के सब से अधिक प्रतापी राजा हो गये हैं; आरंभ में ये बड़े धर्मात्मा प्रजापालक थे; धीरे धीरे, ऐश्वर्य के मादक मद से, निरंकुश प्रजापीडक हो गये; जमदग्नि आदि तपस्वी ऋषियों की 'कामधेनु' अर्थात् भूमि छीनने लगे; ब्राह्मण-ऋषियों ने भी, आवश्यकता से बहुत अधिक भूमि का परिग्रह कर लिया था; जमदग्नि के पुत्र परशुराम ने ब्राह्मणों, वैश्यों, और शूद्रों की सेना बना कर, घोर संग्राम कर के, इन्हें मार डाला। स्यात् कार्तवीर्य के सैनिकों को मदिरा अधिक प्रिय थी; सैनिकों को तो साधारणतः मद्यपान बहुत पसन्द होता ही है; स्यात् यही कारण है कि जायसवालों को इस पौराणिक क्षत्रिय कुल से विशेष कर नाता जोड़ने का विचार हुआ। पाश्चात्य देशों में भी, राजवंशों के, और अन्य उच्च कुलों के, लोगों की यही इच्छा रहा करती थी, कि 'हेरल्ड' (चारण) गण, उन की कुल परम्परा को 'आदम और हौआ' तक पहुँचा दें। मैं ने एक छपा कुर्सीनामा, 'वंशवृत्त', देखा है, जिस में मनुष्य जाति के उस 'आदिम' जोड़े से, ब्रिटेन की महारानी विक्टोरिया, १०८ वीं पीढ़ी में दिखाई गई थीं। परन्तु सब जायसवालों को अपने को 'हैहय क्षत्रिय' के नाम से पुकारने से, न तो हृदय का ही, न बुद्धि का ही, कोई विशेष संतोष देख पड़ता है। हाँ, दोनों ही का संतोष हो, यदि उन में जो लोग महाविद्वान् पुरातत्ववेत्ता या वकील या अध्यापक आदि 'विद्योपजीवी' हैं, वे अपने को 'ब्राह्मण' पुकारें; जो जमींदार या शासन विभाग में गवर्मेंटी अहलकार आदि 'शासनोपजीवी' हैं, वे अपने को 'क्षत्रिय' पुकारें; जो कृषक या दूकानदार या व्यापारी ताजिर आदि 'वात्तोपजीवी' हैं, वे अपने को 'वैश्य' कहें; और जो लोग 'सेवोपजीवी' 'श्रुति-उपजीवी'

हों, वे अपने को सत्-‘शूद्र’ कहैं; तथा जो अब भी शराब बनाते हों, वे अपने को असत्-‘शूद्र’ समझें, (‘असत्’ इस कारण से कि शराब बनाना और बेचना निकृष्ट काम समझा जाता है; यद्यपि, सामाजिक जीवन के विचित्र असंगत विचारों के अनुसार, शराब पीना, क्षत्रियवृत्ति के लोगों के लिये भी, उचित माना जाता है) । यदि उन्हें ‘जायसवाल’ शब्द से विशेष प्रेम हो तो वे ‘ब्राह्मण’ ‘क्षत्रिय’ आदि के पहिले, विशेषण के रूप मे यह शब्द भी जोड़ ले सकते हैं, यथा जायसवाल ब्राह्मण, जायसवाल क्षत्रिय, आदि । पर उचित तो यह है कि वे इस नाम को ही, सदा: नहीं तो धीरे धीरे, छोड़ दें, क्योंकि अब उस मे कुछ अर्थ नहीं रह गया है । संभव है कि आरम्भ मे इस उपजाति के पूर्वपुरुष संयुक्त-प्रान्त मे, ‘जायस’ नाम के उस शहर के (या उस के आसपास के प्रदेशों के) वाशिन्दे रहे हों, जो किसी समय मे बहुत प्रसिद्ध था, अब एक गांव रह गया है, और मलिक मुहम्मद ‘जायसी’ के ‘पद्मावत’ काव्य के कारण अब भी प्रसिद्ध है ।

यही एक प्रकार है, जिस से हिन्दू-समाज, अपने जातियों और श्रेणियों का आधार, परंपरागत वर्ण के नाममात्र को न मान कर, बल्कि वास्तविक पेशे को अर्थात् जीविकोपार्जन के प्रकार को आधार बना कर, अपने को वैज्ञानिक रूप से पुनः सु-धारित, सुव्यवस्थित, सुव्यूह, और सुख-समृद्धि-शान्ति-शाली कर सकता है ।

इस स्थान पर एक व्यावहारिक प्रश्न का उत्तर देना चाहिये । बीच-बीच मे मुझ से पूछा गया है कि ‘एक वर्ण को स्त्री जब दूसरे वर्ण के पुरुष से विवाह करेगी, तो विवाह के बाद उस का, तथा उस के लड़कों का, वर्ण क्या होगा ?’ । सीधा और स्पष्ट उत्तर इस का वही है जो पहिले कहा गया, कि, जिस तरह वह अपना ‘गोत्र’ बदल कर पति के गोत्र की हो जायगी, उसी तरह वह अपना ‘वर्ण’ भी बदल कर पति के वर्ण की हो जायगी, और लड़कें भी पिता के ही वर्ण के होंगे, तथा व्यवहार-धर्म-सम्बन्धी कानूनी अधिकार और कर्तव्य के लिये, उसी वर्ण के माने

जायंगे; जब तक वे, स्वतंत्र जीविका-कर्म (पेशा) उठा कर, अपना वर्ण-नाम स्वयं बदल न लें।

हर तरह से ऐसा मानना उचित और आवश्यक होगा। स्त्रियों की प्रतिभात्मक शीघ्रगामिनी बुद्धि, और पुरुषों की अनुमानात्मक शनैश्चरंती बुद्धि, दोनों ही इस उत्तर की समर्थक हैं। जिस तरह पाश्चात्य देशों में 'किङ्ग' की पत्नी 'क्वीन', 'एम्परेर' की 'एम्प्रेस', 'ड्यूक' की 'डचेस', इत्यादि, विवाह होने के साथ ही हो जाती है, चाहे वह किसान, या पादरी, या सैनिक की बेटी हो; जिस तरह 'मिस कार्टर' ('छुकड़ावाल') मिस्टर पोर्टर ('मोटिया') के साथ विवाह कर के तत्काल 'मिसेज पोर्टर' हो जाती है, और 'कुमारी शकटवाल' नहीं रह जाती; जिस तरह 'मिस टेलर' ('दर्जी'), 'मिसेज स्मिथ' ('लोहार') हो जाती है; उसी तरह (कम से कम संयुक्त-प्रान्त में), स्त्रियाँ, तहसीलदार की पत्नी को तहसीलदारिन, कोतवाल की कोतवालिन, सेठ की सेठानी, राजा की रानी, पण्डित की पण्डितानी, ठाकुर की ठाकुरानी, पण्डे की पण्डाइन, डाक्टर की डाक्टरनी, सूबेदार की सूबेदारिन, रिसालदार की रिसालदारिन, जमादार की जमादारिन, हीरातराश की हीरातराशिन, चूड़ीहारे की पत्नी को चूड़ीहारिन पुकारती हैं। पुरातन धर्मव्यवस्थापक मनु ने भी यही कहा है, "यो भर्ता सा स्मृताङ्गना" जो पति है वही पत्नी भी है। इस प्रमाण से, जो वर्ण पुरुष का है वही वर्ण उस स्त्री का भी हो जायगा, जो उस के साथ विवाह करेगी और जिस से वह विवाह करेगा। यह ध्यान में रखने की बात है कि 'कार्टर', 'पोर्टर' 'टेलर', 'स्मिथ' आदि, इंग्लिस्तान में, कुलों के नाम हो गये हैं; जैसे यहां 'लोहार', 'माली' 'सोनार', 'कोंहार', आदि, उपजाति या उपवर्ण के, तथा, लोहारिन, मालिन, सोनारिन, कोंहारिन।

जान बूझ कर, ऊपर, उदाहरणार्थ, तहसीलदारिन आदि, ऐसे शब्दों का प्रयोग किया है, जो ऐसे प्रसिद्ध वर्णों अथवा उपवर्णों के नाम नहीं

१ King; Queen; Emperor; Empress; Duke; Duchess; Miss Carter; Mr. Porter; Mrs. Porter; Miss Taylor; Mrs. Smith.

हैं, जिन के स्त्रीवाचक और पुरुषवाचक नाम पहिले से मौजूद हैं, जैसे वैश्य वैश्या, क्षत्रिय क्षत्रिया, ब्राह्मण ब्राह्मणी । इन उदाहरणों से यह भी सूचित होता है कि कितने ही पुराने शब्द, जो अब वर्ण-उपवर्ण-सूचक हैं, आरम्भ में जीविकासूचक, वृत्तिसूचक, 'पेशा-गो' थे । कुछ ऐसे भी हैं जो उस प्रदेश की सूचना देते हैं, जहां आरम्भ में कोई समुदाय-विशेष बसा था, जैसे सारस्वत, कान्यकुब्ज, सरयूपारीण, चूरुवाल, ओसवाल, और कुछ, पौराणिक वंश-प्रवर्तक पूर्वपुरुष के सूचक हैं, जैसे खुवंशी, यदुवंशी, सोमवंशी आदि । फरासीसी भाषा में स्त्री 'वैद्य' (लेडी डाक्टर) को 'डाक्ट्रेस' कहते हैं । मैं नहीं कह सकता कि वहां 'वकीलिन' 'बारिस्ट्रेस' भी होती हैं या नहीं, पर 'प्रासीक्यूट्रिक्स' तो मालूम हुआ है कि होती हैं । जो कुछ हो, सच्ची पुरानी भारती परम्परा यही जान पड़ती है, कि जिस पुरुष से स्त्री विवाह करे, उस का वर्ण भी उसी तरह से उठा ले, जिस तरह से गोत्र ले लेती है ।

पुरातन परिपाटी का पुनरुद्धार

इस विधान से कोई नया तरीका चलाने का प्रयत्न नहीं होता । उस परिपाटी का पुनरुद्धार ही होता है जो सातवीं शती ई० के पहिले इस देश में वास्तव में जारी थी, जब भारतीय जनता का जीवन अधिक सुखी, संप्राण, सबल, स्वाधीन, स्वराज्यवान् था ।

ऐसी पुरानी परिपाटी की तरफ फिर घूमना स्वाभाविक है । यह आवर्तन, सांसारिक प्रकृति के सभी अंगों में, चारों ओर देख पड़ता है । 'नये' प्रकार जिन से परमात्मा अपनी प्रकृति रूपिणी वासना को पूरी करता रहता है, वे वास्तव में और भी पुराने प्रकार हैं जिन पर घूम घूम कर वह वापस आता रहता है । हां, युगों के आवर्तन में पुराने प्रकार जब पुनर्वा आते हैं, तो अपना रूप कुछ थोड़ा नया कर लेते हैं, कुछ उत्कृष्ट अवस्था में देख पड़ते हैं । हर प्रश्न के दो पहलू (पक्ष) और केवल दो ही पहलू होते हैं; मनुष्य समाज सदा एक 'अति' की कोटि से दूसरी 'अति' की कोटि तक, आगे-पीछे, लगातार चलता रहता है, ("उभयकोटिस्पर्शिनी प्रकृतिः, अमध्यस्था")

1. Lady doctor, Doctress; Barristress; Prosecutrix.

लेकिन हर चक्कर में कुछ आगे बढ़ता है; पृथिवी देवी इस नियम की प्रत्यक्ष उदहारण हैं, चक्कर खाती लुङ्कती भी हैं और आगे भी बढ़ती जाती हैं; दौड़ते चलते हुए सभी गेंदों, गोलों की यही हालत है। इस 'द्वंद्वमयी' अवस्था को अंग्रेजी में 'एम्बी-वालेन्स' कहने लगे हैं। 'ड्यूआलिटी', 'पोलैरिटी', भी कहते हैं। प्रकृति में स्थिरता, मध्यस्थता, किसी बीच के स्थान पर चिर काल तक ठहरना, नहीं होता। वह सदा एक तरफ की अति से दूसरी तरफ की अति की ओर दौड़ती रहती है। किन्तु ("पुरुषः मध्यस्थः") पुरुष का काम है कि बीच का रास्ता पकड़े, 'अति' बचावे; इस दोहरी खींचातानी का ही फल 'आवर्त', संसार-चक्र होता है। भवसागर के मंथन में, 'वासुकि' (वासु, प्राण,) की रस्सी से लपेट कर, 'मन्दर' (स्वतः 'मन्द,' निश्चेष्ट) पर्वत को, एक ओर देव पक्ष (शुभवासना) दूसरी ओर दैत्य पक्ष 'अशुभ वासना', जब खींचता है, तब 'मन्दर' में और 'सागर' में 'भ्रम', भ्रमि, चक्र, उत्पन्न होते हैं, और विष भी और अमृत भी निकलता है।

'नया' आविष्कार करने वाले लोग यह समझते हैं कि हम सचमुच 'नया' उपज्ञान कर रहे हैं, 'नया' प्रकार निकाल रहे हैं, 'नये' मार्ग पर चल रहे हैं, जिसे किसी ने पहिले नहीं जाना था। दूसरे लोग, पुरातनवादी अपरिवर्ती की हैसियत से, और इतिहास के पूर्वापर को, आगे पीछे को, दूरदर्शिता बहुदर्शिता से ग्रहण न कर के, ऐसे नये मार्ग को वास्तव में नया समझ कर, उस का जोर से विरोध करते हैं। पर इतिहास यह बतलाता है कि नयी पीढ़ियाँ, नयी जातियाँ, नये समाज, नयी सभ्यताएँ उन्हीं रास्तों से गुजरती हैं जिन से पुराने जा चुके हैं। हाँ, बाहरी नाम, रूप, भाषा आदि में अवश्य अन्तर होता रहता है, पर मूलभूत द्वन्द्वमयी वासना, प्रेरक-हेतु, प्रयोजन, राग-द्वेष, स्वार्थ-परार्थ, विचार के प्रकार, आवश्यकताएँ (आहार की, वित्त की, घर-द्वार दारा-सुत की) एषणा-आकांक्षा, सब भीतर भीतर, सदा वही होती हैं।

पेड़ अपने पत्तों को झाड़ देते हैं, कोई अपनी छाल भी गिरा देते

1. Ambivalence, duality, polarity.

हैं, नये पत्ते और छाल पैदा करते हैं, जो भी काल पा कर क्रमशः पुरानों की तरह फिर हो जाते हैं। भिन्न-भिन्न प्रकार के जन्तु भी अपने चमड़े, सीप, सीध, पर, आदि, प्रतिवर्ष गिरा देते हैं और नये उत्पन्न करते हैं, जो पुरानों की ही तरह, आगे चल कर, हो जाते हैं। यदि बड़े परिमाण से, विस्तार-ग्राही नेत्रों से, स्फार-दृष्टि से, इतिहास देखा जाय, तो मनुष्यों में भी आचार विचारों, रीति रस्मों, की यही गति देख पड़ती है।

दोनो का समन्वय कैसे हो

मनुष्य जीवन के सब अंगों में सदा एक ही समस्या रहती है। स्वार्थ, परार्थ; एक व्यक्ति की इच्छा, अन्य सब की आवश्यकताएं, जरूरतें; अराजकता, और निरंकुश एक-राजकता; प्रत्येक व्यक्ति अपने मन-माना करे, सब व्यक्ति एक व्यक्ति के गुलाम हो जायें; ऐसे विरोधी विचारों का समन्वय कैसे किया जाय ?। स्त्री पुरुष की परस्पर कामना और विवाह के संबंध में, विगत तीस-चालीस वर्षों में, पाश्चात्य देशों में, इतने छोटे लेख और बड़े ग्रंथ निकले हैं, कि ऐसा प्रतीत होता है कि कोई भारी आमूल उलट-पलट हो रही है। पर ध्यान से देखने से स्पष्ट मालूम हो जाता है, कि इस सब अनंत लिखाई में, एक ही प्रश्न के दो परस्पर विरोधी उत्तरों में से, एक का या दूसरे का प्रतिपादन किया जा रहा है; वह एकमात्र प्रश्न यह है, (१) एक तरफ स्वार्थी शारीरिक काम-वासना, अनियंत्रित स्वच्छंदता, यथेच्छाचार, इन्द्रिय-लौल्य, परिवर्तनशील राजस तामस आसक्तियां और विरक्तियां; और (२) दूसरी तरफ परार्थी, परोपकारी, स्थायी, सात्विक, पति-पत्नी-प्रीति के भाव, जिन के बिना 'गृह' 'कुल', 'कुटुम्ब' आदि शब्द अर्थ-शून्य हो जाते हैं, और नयी पुस्त का पालन-पोषण असंभव हो जाता है, और समाज में से स्थिरता, बद्धमूलता, प्रतिष्ठा (प्रकर्षण स्थानं), व्यवस्था (विधिपूर्वक स्थिति, विशिष्ट उत्तम रीति से स्थिति) सब लुप्त हो जाती हैं—इन दो विषद, मानव-प्रकृति में विद्यमान, अशुभ और शुभ वासनाओं का समन्वय कैसे किया जाय; किस प्रकार से, स्वार्थपूर्ण आनन्द का, और कर्तव्य-परायणता पर आश्रित परार्थ-पूर्ण सन्तान-पालन का, समन्वय हो; किस प्रकार से दम्पति-रति का और संतति-

प्रीति का अ-विरोध हो ? । एक समुदाय, स्वार्थ-वासनाओं की तृप्ति पर ही बल देता है; दूसरा परार्थ-वासनाओं की ही पूर्ति पर ।

अभीष्ट मध्यम मार्ग

दूरदर्शिता, बुद्धिमानी, राष्ट्र-नायकत्व-योग्यता, राजशास्त्रज्ञता, इसी में है, कि वैयक्तिक जीवन के, तथा सामाजिक, सामूहिक, राष्ट्रीय जीवन के, सभी अंगों की क्रियाओं को, बीच के रास्ते पर रक्खा जाय, और दोनों ओर से 'अति-कोटि' बचाई जाय; यदि घड़ी का लंगर, दोला (भलुआ), एक ओर बहुत ज्यादा दौड़ जाय, तो सारा यन्त्र उलट पड़े और टूट जाय । याद रखना चाहिये कि, सामाजिक राष्ट्रीय जीवन के सभी अंगों का हृदय-स्थानीय, केन्द्रभूत, गार्हस्थ्य ही है । सब 'गृह' सम्पन्न हों, सब 'गृहस्थ', सब कुटुम्ब, सुखी हों, यही समग्र राष्ट्रप्रबन्ध का एकमात्र लक्ष्य है । प्रजा के हित के लिये, प्रजा को सुखी रखने के लिये, राजा बनाया जाता है, अपने मन-माना ऐश आराम करने के लिये नहीं; राजा के ऐश के लिये प्रजा नहीं बनाई जाती है । हिताय राजा क्रियते, न काम करणाय तु । (म० भा०)

पाश्चात्य देशों में विवाह की प्रथा का अद्भुत परिवर्तन हो रहा है । काम-विषयक, मिथुनता-विषयक 'सेक्सुअल', स्त्री-पुरुष-आचारविषयक मर्यादा-विषयक 'मारल', विचारों में विप्लव, परिवर्तन, अधरोत्तर, 'रिवोल्युशन' हो रहा है । इस के साथ साथ, समाज की अन्य चिर-कालीन संस्थाओं और प्रथाओं में भी परिवर्तन हो रहे हैं । जो संस्था और प्रथा 'इंस्टिट्यूशन्स', समाज की स्तम्भ और आधार मानी जाती थीं, और जिन का इस विवाह-सम्बन्धी 'डोमेस्टिक', 'फैमिली', गार्हस्थ्य-सम्बन्धी विचारों के परिवर्तन से सम्बन्ध, कारण और कार्य के रूप से, है, अर्थात् 'ईकोनोमिक', आर्थिक, व्यावसायिक, 'पोलिटिकल', राजनीतिक, 'रिलिजस' धार्मिक, और 'एड्युकेशनल', आध्यापनिक, सभी प्रथाओं में परिवर्तन हो रहा है । राजनीति की जड़, आर्थिक है; अर्थनीति की जड़ गृहस्थी और मानव शील-स्वभाव है; गार्हस्थ्य नीति की और मानव शील

१ Sexual; moral; revolution; institutions; domestic; family; Economic; political; religious; educational,

और प्रवृत्ति की एक बड़ी जड़, शिक्षा है। सदा से परस्पर के विरोधी एतत्संबंधी अतिवादी विचारों के गुण दोष, छपी हुई अनन्त पुस्तकों में पेश किये जा रहे हैं; बड़े परिश्रम से नए-नए शब्द और वाक्य गढ़े जा रहे हैं, 'नये नये 'दृष्टिकोण' और 'प्रस्थान' खोजे और बनाये जा रहे हैं, बड़े आटोप और आडम्बर वाले और कोई कोई सुन्दर भी, ग्रन्थ और लेख और व्याख्यान निकलते चले आ रहे हैं; पर जड़-मूल में जो विचार-भेद का द्वन्द्व है, वह वैसे का वैसे ही रह जाता है। यह सब वाग्जाल उसी बहुरूपिये द्वन्द्व के अनन्त वेशों का फैलाव है।

सोवियट रूस भी, जिस ने इतिहास की सब से बड़ी 'क्रान्ति' ('विप्लव', पर्याप्लाव) किया है, जिस ने इतना घोर कष्ट और रक्तपात सहा है, वह भी बीस वर्षों के साहसपूर्ण प्रयोगों, 'योग्यात्रों', 'आज्मा-इशों', 'एक्सपेरिमेंट्स', के बाद, निर्भयता और 'सत्यवीरता' से अपनी भूलों को भी स्वीकार करता हुआ, फिर (जैसा यात्रियों के वर्णनों से मालूम हो रहा है) कुछ पुराने रास्ते पर वापस आ रहा है। 'साम्य' के आग्रह को छोड़ कर, व्यक्तिगत कम-बेश ('विषम') सम्पत्ति, परिग्रह ('प्रापटी'), को मानने लगा है; पर इस का उचित नियमन कर रहा है, जिसमें 'कम' और 'बेश' में बहुत अधिक 'अति' अन्तर न होने पावे। तथा धार्मिक विचारों की तरफ अब सहिष्णुता, सम्मर्षण, रवादारी, ('टालरेन्स'), दिखा रहा है, पर पुरोहितशाही ('प्रीस्ट-क्राफ्ट') का अनन्याधिकार नहीं होने देता। तथा पति-पत्नी के संबंध को स्थायी बनाने की व्यवस्था कर रहा है, लेकिन एक का दूसरे को गुलाम नहीं बनने देता।

भारत में अन्तर्वर्णविवाह को रूकावट की कड़ाई, 'अति' को पहुँच गयी है; इस हेतु से, शिक्षित, प्रभावशाली, कार्यपरायण समुदायों में, इस के विरुद्ध, विद्रोह-सा हो रहा है। यदि यह विद्रोह, बुद्धिसंमत और शिष्ट प्रकारों से, शान्त नहीं किया जायगा, और, समय से, उपयुक्त अनु-मत्तियाँ, रियायतें, न दी और की जायगी, तो हिन्दू समाज में घोर उत्प्रात मचने का, और समाज के नष्ट हो जाने का, भय है। "रसरी उतनिहि

तानिये, जो नहीं जावे टूट” । शिक्षा, देशाटन, और जीविका की आवश्यकताओं के दबाव से, अंतर्वर्ण विवाह बढ़ रहे हैं; बहुत लोग, बहुत दिनों के लिये, अपने घरों से दूर-दूर प्रदेशों में चले जाते हैं; विवाहित स्त्री-पुरुष, अपने रिश्तादारों से, और उन सब लोगों से जिन से साधारणतः उन का संबंध था, कट जाते हैं; यदि कोई कारगर तरीका नहीं निकाले जाते, जैसा कि यह विधान निकालने का यत्न कर रहा है, जिस से वे सब लोग सामाजिक व्यूहन में अपना उपयुक्त स्थान बनाये रह सकें, तब, अवश्य ही, उन के कारण, समाज-शरीर में ऐसे दुष्परिणाम उत्पन्न होंगे, जैसे रोगी, दुर्बल, और जर्जर व्यक्ति के शरीर में पैदा हो जाते हैं, जब उस में कोई बाहरी, प्रतिकूल, असात्म्य, अजरणीय, अपचनीय, पदार्थ प्रवेश कर के रह जाय, और निकाल कर दूर न किया जा सके । ऐसे अजीर्ण भी, और अनुद्गीर्ण भी, द्रव्य, शरीर में बड़े उपद्रव उत्पन्न करते हैं । इस लिये उचित है, आवश्यक है, कि इन का स्नेहन कर के, इन को सात्म्य बना के, इन का, समाज-शरीर में परिणमन, जरण, पाचन, मिश्रण, आत्मसात्करण, कर लिया जाय; क्यों कि अब जो उद्गिरण, ‘जात बाहर’, हो रहा है, उस से समाज क्षीण होता जा रहा है; और सर्वथा उद्गिरण कर देना असम्भव भी है ।

भारतवर्ष के प्राचीन, किम्वा ‘सनातन’, धर्म का, हृदय कहिये, मर्म कहिये, प्राण कहिये, मूल कहिये, अध्यात्मशास्त्रानुसारी ‘वर्णाश्रम-धर्म’ है । इस लिये उस वर्ण-धर्म के तत्त्व पर, उस का सच्चा रूप निश्चित करने के लिये, जितना भी विचार किया जाय, उचित है । लोग, ‘शास्त्रों’ के, ‘आप्तों’ के, ब्रह्म-तत्त्व तक ‘प्राप्तों’ के, वाक्यों का, प्रमाण चाहते हैं । चाहना उचित है । वृद्धों से, श्रद्धित ज्ञानियों अनुभवियों से, उपदेश लिये बिना नई पुस्त पनप नहीं सकती, ठीक रास्ते से भटकती रहेगी, बहुत ठोकर खा कर तब फिर सीधे रास्ते को पावेगी और पहिचानेगी । इस के विपरीत, यदि वृद्धों की उचित शुश्रूषा करेगी, तो बहुत भटकने से बच जायगी । पर, साथ ही इस सब के, यह भी सदा याद रखने की बात है कि, “श्रुति-द्वैधे यथेष्टम्”; जब दो श्रुतियां, दो वेद-वाक्य, दो आप्त-वाक्य, परस्पर

विरुद्ध हों, जब दो वृद्धों की राय न मिले, “नैको मुनिर्यस्य वचः प्रमाणं”, “स्मृतयो विभिन्नाः”, जब दो शास्त्रों में, दो शास्त्रियों में, विवाद हो, तो फिर सुनने वाले को चारा नहीं, सिवा इस के कि अपनी बुद्धि पर भरोसा करे, या “महाजनो येन गतः स पन्थाः”, जिस रास्ते से, अन्तरात्मा की प्रेरणा से, महा-जनता, अधिकांश जनता, चल पड़े, उसी रास्ते पर आप भी चले। ‘महाजन’ शब्द का जर्थ जन-समूह, जनता, है, ‘बड़ा आदमी’ नहीं—यह, ‘मानव-धर्म-सार’ में, ‘शास्त्रवाद बनाम बुद्धिवाद में’, तथा ‘समन्वय’ में, बहुत से पुराने संस्कृत ग्रन्थों के उद्धरणों से मैंने सिद्ध किया है। अन्ततो गत्वा, लोक-मत को ही ईश्वर-प्रेरित मानना पड़ता है। ‘यही एक आदमी सब से अधिक मानने योग्य है, महर्षि है, अवतार है’—यह भी ‘लोक-मत’ से ही सिद्ध होता है।

वासना वासुदेवस्य, वासितं सकलं जगत् ।

ऊपर बहुत बार कहा जा चुका है कि ‘जन्मना वर्णः’, ‘कर्मणा वर्णः’, यह दोनों पक्ष पुराणोतिहास में मिलते हैं, इन की मीमांसा भी की है, और अन्ततो गत्वा ‘कर्म’ ही बलीयान् कहा गया है।

कुछ पुराने वाक्यों का संग्रह यहाँ पर कर दिया जाता है। सुनने पढ़ने वाले सज्जन स्वयं इन पर विचार कर लें।^१

ऋग्वेद के पुरुष-सूक्त का बहुत प्रसिद्ध मन्त्र है,

ब्राह्मणोऽस्य मुखमासीद्, बाहू राजन्यः कृतः,

ऊरू तदस्य यद्वैश्यः, पद्भ्यां शूद्रोऽजायत ।

इस सनातन पुरुष का मुख (स्थानीय) ब्राह्मण हुआ, इस के बाहु

१ ‘मानव-धर्म-सारः’ नाम के अपने संस्कृत पद्यमय ग्रन्थ में, बहुतेरे अन्य उदाहरण भी, पुराणों से, मैंने उद्धृत कर दिया है; यह ग्रंथ, ११४० ई० में छपा; इस के पश्चात्, श्री इंदिरा रमण शास्त्री ने “मानव-आर्ष-भाव्यः” नामक अपने ग्रन्थ में, इस विषय पर, बहुत विस्तार से, बहुत से प्राचीन उदाहरणों और प्रमाण वाक्यों का संग्रह किया; इस ग्रंथ का पहिला खंड ११४२ ई० में छपा। ‘मानव-धर्म-सारः’ का दूसरा संस्करण, बहुत उपबृंहित, ११४४ में छप गया।

(के स्थान में) राजन्य क्षत्रिय किया गया, जो वैश्य है वह इस का ऊरु हुआ, तथा पाँवों के लिये शूद्र उत्पन्न हुआ ।^१

अब, यदि इस वेद मंत्र का अन्तरार्थ ही लिया जाय, तब चारो वर्णों का ऐसा घनिष्ठ सम्बन्ध है, जैसे सिर, बांह, जांघ अथवा धड़, और पैर का । ‘अथवा धड़’ इस वास्ते कि भीष्मस्तवराज में ऐसा ही कहा है, “कृत्स्नमूरुदरं विशः” । जब इन में इतना घनिष्ठ सम्बन्ध है, जो भाई भाई के सम्बन्ध से कहीं अधिक नजदीकी है, तब इन के बीच ‘छुआ मत’, ‘खाओ मत’, ‘ब्याहो मत’ का दुराव बराब कैसा ?

पर यदि ऐसा अन्तरार्थ न किया जाय, और स्पष्ट ही न करना चाहिये, क्योंकि रूपकमात्र है, तब भी यह विचारने की बात है कि, जहां तक मैं ने देखा, पूछा, सुना, यह नहीं जान पड़ा कि वेद में कहीं भी यह कहा है कि चारो वर्ण एक दूसरे को छूवें नहीं, साथ खायें नहीं, साथ विवाह न करें । ऐसी स्पष्ट मनाई वेद में देखी सुनी नहीं गयी । प्रत्युत, मनु सन्तान के लिये वेद में यह आज्ञा है ।

समानी प्रपा, सह वो अन्नभागः,

समाने योक्त्रे सह वो युनज्मि,

सं गच्छध्वम्, सं वदध्वम्,

स वो मनांसि जानताम् । इत्यादि ।

साथ पीयो, साथ खाओ, साथ अन्न में भाग लो, समाज कार्य में (समाज-व्यूहन के कार्य में) तुम सब साथ लगाये जाते हो । साथ चलो, सम्राट से बोलो, (विवाद से नहीं), मन एक दूसरे से मिलाओ । पौरा-

१ “पद्भ्यां” को पंचमी विभक्ति मान कर, इस का अर्थ ‘पैरों से’ शूद्र पैदा हुआ, यही प्रायः समझा जाता है । एक धूमते-फिरते वृद्ध संन्यासी से मुझे शिक्षा मिली, कि ‘पद्भ्यां’ चतुर्थी है, ‘पैरों के लिये’, विराट् पुरुष के शरीर में पैरों के स्थान के लिये, पैर बनने या पैर होने के लिये, शूद्र हुआ । जैसे, ब्राह्मण मुख से पैदा हुआ नहीं, मुख हुआ; क्षत्रिय भुजा बनाया गया, भुजा से पैदा हुआ नहीं; वैश्य जांघ था, जांघ से पैदा नहीं हुआ; एवं, पैर का स्थान शूद्र ने लिया, पैर से पैदा नहीं हुआ ।

णिक रूपक मे ब्रह्मा के चार पुत्र, 'अग्रजन्मा', 'अनुजन्मा', चारों वर्ण माने जायं, तो भी सगे भाई होते हैं ।

पुराणों और स्मृतियों में बहुशः कहा है कि आदि काल मे, सत्ययुग मे, वर्ण-व्यवस्था नहीं थी, त्रेता मे आरम्भ हुई ।

अप्रवृत्तिः कृतयुगे कर्मणोः पुण्यपापयोः;
वर्णाश्रम-व्यवस्थाश्च न तदाऽसन् न संकरः ।
त्रेतायुगे तु अविकलः कर्माश्रमः प्रसिध्यति;
वर्णानां प्रविभागाश्च त्रेतायां तु प्रकीर्तिताः ।

(वायु पुराण, ८, ३३, ४६, ५७ आदि अध्यायों मे)

इसी अर्थ के श्लोक भागवत मे, विष्णु पुराण मे, मार्कण्डेय पुराण मे, महाभारत मे, रामायण मे, भी मिलते हैं ।

एक ही एक वंश से, पुनः पुनः, चारों वर्णों के मनुष्य निकलते रहे । इस के उदाहरण ये हैं ।

एते त्वंगिरसः पुत्राः जाताः वंशेऽथ भार्गवे,
ब्राह्मणाः क्षत्रियाः वैश्याः शूद्राश्च, भरतर्षभ !
सम्बन्धो ह्यस्य वंशेऽस्मिन् ब्रह्मक्षत्रस्य विश्रुतः;
दिवोदासश्च राजर्षिः, अहल्या च यशस्विनी × ×
दिवोदासस्य दायादो ब्रह्मर्षिर्मित्रयुनुपः (हरिवंश, अ० ३२) ।
प्रियव्रतो नाम सुतो मनोः स्वार्थमुवस्य यः,
तस्याग्नीध्रस्, ततो नाभिः, ऋषभस्तत्सुतः स्मृतः;
तमाहुर्वासुदेवांशं, मोक्षधर्मविवक्षया
अवतीर्णः सुतशतं तस्यासीद् ब्रह्मपारगम् ।
तेषां वै भरतो ज्येष्ठो, नारायण-परायणः,
विख्यातं वर्षमेतद् यन्नाम्ना भारतम् अदभुतम् ;
तेषां नव नवद्वीपपतयोऽस्य समन्ततः ;
कर्मतन्त्र-प्रणेतारः एकाशीतिद्विजातयः ।

यवीयांसः एकाशीतिः महाश्रोत्रियाः कर्मविशुद्धाः ब्राह्मणाः बभूवुः ।

(भा० स्क० ११ अ० २ ; स्क० ५ अ० ४)

धृष्टाद्वार्ष्टमभूत् क्षत्रं ब्रह्मभूयं गतं क्षितौ ;

ततो ब्रह्मकुलं जातं आग्निवेश्यायनं, नृप !;

नाभागो दिष्टपुत्रोऽन्यो कर्मणा वैश्यतां गतः । (भा० स्क० ६ अ० २)

शर्यातिर्मानवो राजा ब्रह्मिष्ठः स बभूव ह,

यो वा अङ्गिरसां सत्रे द्वितीयमह ऊचिवान् । (भा० स्क० ६ अ० ३)

गर्गात् शनिः, ततो गार्ग्यः, क्षत्राद् ब्रह्म ह्यवर्तत ।

दुरितक्षयो महावीर्यात् ; तस्य त्रय्यारुणिः, कविः,

पुष्करारुणिरप्यत्र, ये ब्राह्मणगतिं गताः ।

भर्म्याश्वस्, तनयाः तस्य पंचासन् मुद्गलादयः;

मुद्गलाद् ब्रह्म निवृत्तं गोत्रं मौद्गल्य-संज्ञितम् ।

मिथुनं मुद्गलाद् भार्म्याद्, दिवोदासः पुमानभूत्,

अहल्या कन्यका, यस्यां शतानन्दस्तु गौतमात् (भा० स्क० ६ अ० २१) ।

ययाति क्षत्रिय का विवाह, शुक्रान्वार्य दैत्य ब्रह्मर्षि की बेटी देवयानी से हुआ, यह प्रसिद्ध है । उन्हीं के सब से बड़े बेटे यदु के वंश मे कृष्ण-वतार हुआ । ब्रह्मर्षि कर्दम की पुत्री काम्या (विष्णु पुराण मे नाम 'कन्या' लिखा है) राजा प्रियव्रत क्षत्रिय को ब्याही गयी ।

काम्या प्रियव्रताल्लेभे स्वायंभुवसमान् सुतान्

दश, कन्याद्वयं चैव, यैः क्षत्रं सम्प्रवर्तितं ।

रजसो (ब्रह्मर्षेः) चाप्यजनयन् मार्कण्डेयी यशस्विनी,

प्रतीच्यां दिशि राजन्यं (क्षत्रियं) केतुमंतं प्रजापतिम् । (वायु पु० अ० २८)

वैश्ययोन्यां समुत्पन्नाः, शुद्रयोन्यां तथैव च,

ब्रह्मर्षय इति प्रोक्ताः पुराणाः द्विजसप्तमाः ।

लोकोऽनुमन्यते चैतान्, प्रमाणं ह्यत्र वै तपः ।

कर्पिजलादो ब्रह्मर्षिः चांडाल्याम् उदपद्यत ।

अदृश्यन्त्याः पिता वैश्यो नाम्ना चित्रमुखः, पुरा,

ब्राह्मणत्वमनुप्राप्तो, ब्रह्मर्षित्वं च, कौरव !;
वैश्यश्चित्रमुखः कन्यां, वसिष्ठ-तनयस्य वै,
शुभां प्रादात्, ततो जातो ब्रह्मर्षिस्तु पराशरः ।
तथैव दाशकन्यायां सत्यवत्यां, महानृषिः,

पराशराख्यसूतश्च, व्यासो योगमयो मुनिः । (म० भा० अनु० अ० ५३)

वीतहव्यश्च नृपतिः, श्रुतो मे, विप्रतां गतः,
मृगोर्वचनमात्रेण; स च ब्रह्मर्षितां गतः,

वीतहव्यो महाराजो, ब्रह्मवादित्वमेव च । (म० भा० अनु० अ० ८)

शूद्रयोनौ हि जातस्य सद्गुणान् उपतिष्ठतः,
वैश्यत्वं भवति ब्रह्मन्, क्षत्रियत्वं तथैव च,
आर्जवे वर्तमानस्य ब्राह्मण्यम् अभिजायते । × ×
ब्राह्मणः, पतनीयेषु वर्तमानो विकर्मसु,
दाग्भिको दुष्कृतप्रायः शूद्रेण सदृशो भवेत् ।
यस्तु शूद्रो, दमे सत्ये धर्मे च सततोत्थितः,
तं ब्राह्मणम् अहं मन्ये; वृत्तेन हि भवेद् द्विजः ।

(म० भा० वन, अ० २१६-२१९, धर्मव्याधकथा) ।

जन्मना जायते शूद्रः संस्काराद् द्विज उच्यते । (अत्रि स्मृति)

शूद्रेण हि समस्तावद् यावद् वेदे न जायते ।

शूद्रो ब्राह्मणताम् एति, ब्राह्मणश्च एति शूद्रताम् ,

क्षत्रियाज्जातमेवं तु विद्याद्, वैश्यात् तथैव च । (मनु०)

अनुलोम अन्तर्वर्ण विवाह की तो विस्पष्ट अनुमति मन्वादि स्मृतियों मे दी है, बल्कि ऐसे विवाहों के लिये विशेष विधि और कर्मकांड भी बताया है, और यह भी कहा है कि जो गुण भर्ता का होता है वैसा ही गुण भार्या का भी हो जाता है । क्षत्रिय पति और ब्राह्मणी भार्या से उत्पन्न 'सूत', द्विज ही माना जाता था, और उस से, क्षत्रिय राजा, विवाह सम्बन्ध भी करते थे, यह भी कहा है । यदि शास्त्र पर आस्था है, तो इधर सैकड़ों वर्ष से अनुलोम अन्तर्वर्ण विवाह भी भारतवर्ष मे क्यों बन्द रखे हैं, और 'सूत' का आदर क्यों नहीं होता ?

शूद्रैव भार्या शूद्रस्य, सा च स्वा च विशः स्मृते;
 ते च स्वा चैव राज्ञश्च, ताश्च स्वा चाग्रजन्मनः । ×
 असवर्णासु अयं ज्ञेयो विधिरुद्राहकर्मणि । × ×
 यादृग्गुणैर्न भर्त्रा स्त्री संयुज्येत, यथाविधि;
 तादृग्गुणा सा भवति, समुद्रेणैव निम्नगा ।
 अक्षमाला वसिष्ठेन संयुक्ताऽधमयोनिजा,
 शारंगी मन्दपालेन, जगामाभ्यर्हणायतां (मनु) ।
 ब्राह्मण्यां क्षत्रियाज्जातः, स सूतः इति कथ्यते;
 प्रतिलोमजवर्णानां स हि एवैको द्विजः स्मृतः;
 सूतैश्च सह सम्बन्धः पूर्व नृपतिभिः कृतः । (म०भा० विराट० कीचकाख्यान)

ये वाक्य निदर्शनमात्र, नमूने के लिये, लिखे गये । पुराणइतिहास मे ऐसे और भी बहुत हैं । अर्थ भी इन का स्पष्ट है, इस लिये हिंदी मे अनुवाद दुहरा कर विस्तार नहीं बढ़ाया जाता; विशेष कर इस लिये भी कि 'शास्त्र' के प्रमाणो को जो मागते हैं वे विद्वान् सज्जन प्रायः संस्कृत से सुपरिचित होते हैं ।

आदिकाल मे 'कर्मणा वर्णः पर ज्यादा जोर था । धीरे-धीरे 'जन्म-नावर्णः' पर ज्यादा जोर होने लगा । पर जब जब लोग अपना-अपना स्वभावोचित धर्म-कर्म छोड़ देते थे, अधिकार छीनते थे, कर्तव्य से भागते थे, और सच्चा वर्ण-संकर, अर्थात् जीविका-संकर, वृत्ति-संकर, होता था, तब तब, पुनर्वार, प्रतापी पुरुषों की, अवतारों को, 'धर्मसंस्थापन', 'वर्ण-व्यवस्थापन', करना पड़ता था । भविष्य पुराण मे कथा कहीं है कि कण्व ऋषि ने 'मिश्र', 'इजिष्ट', देश मे, जहां वर्णव्यवस्था नहीं थी, नयी वर्ण व्यवस्था कायम की । यह कथा भी प्रायः सभी पुराणो मे संक्षेप या विस्तार से कही है कि, जब कलियुग मे, आगे चल कर, इतना वर्णसंकर हो जायगा कि सब 'एक-वर्णम् अभूत् सर्वं', सब एक वर्ण हो जायगा, तब फिर से कल्कि अवतार वर्ण-व्यवस्था का स्थापन करेंगे, अर्थात् उस समय के मनुष्यों मे जो मनुष्य जिस योग्य होगा उस को उस 'वर्ण' का नाम देंगे । नये स्त्री-पुरुषों की सृष्टि करेंगे, ऐसा नहीं कहा गया है ।

निष्कर्ष यह है कि, उपन्यस्त विधान किसी प्रकार से भी वर्णव्यवस्था का विरोध नहीं करता, प्रत्युत स्वभाव-गुण-(जीविका)-कर्म के अनुसार सच्ची वर्णव्यवस्था का ही समर्थक है। यह विधान स्वप्न मे भी यह नहीं चाहता कि उत्कृष्ट का निकृष्ट से विवाह हो, बल्कि यही चाहता है कि उत्कृष्ट का उत्कृष्ट से, समान का समान से, विवाह हो। और सर्वोपरि यह चाहता है कि 'जात बाहर' कर देने को प्रथा मिटे, जो हिन्दू 'समाज' को हिन्दू 'प्रतीपाज' 'विषमाज' बना रही है, (समं अजंति जनाः यस्मिन् स 'समाजः', जिस मे सब लोग साथ साथ मिल के चलें वह 'समाजः'; परस्परस्य प्रतीपं विषमं विरुद्धं अजंति यस्मिन् सः 'प्रतीपाजः', 'विषमाजः', जिस मे सब लोग एक दूसरे के विरुद्ध चलें वह 'प्रतीपाज', 'विषमाज'), और जिस ने उस समाज को इतना क्षीण कर दिया है कि, इधर बारह सौ वर्ष मे जहां सौ फी सदी हिंदू बसते थे, वहां आज पैंसठ फी सदी रह गये हैं, रोज रोज और भी कम होते जाते हैं, और परस्पर भेद-भाव के कारण इतने अकर्मण्य निर्वीर्य भीरु हो गए हैं कि जिस का जी चाहता है इन को टोकर लगा देता है।

यदि सच्ची वर्णव्यवस्था पुनर्वा स्थापित हो जाय, जिस सच्ची वर्णव्यवस्था का इस उपन्यस्त विधान से सूत्रपात होता है, तो यह सब बात अति शीघ्र बदल जाय, समग्र समाज मे, 'सुसंहताश्चापि, न भिन्नवृत्तयः', 'संघशक्ति' नाम की 'दुर्गा देवी' का नवावतार हो, और सब अभीष्टों की सिद्धि हो।

पुनर्वा सज्जनो को याद दिलाता हूँ कि यह उपक्षिप्त उपन्यस्त विधान किसी को भी अपने जन्मवर्ण के बाहर विवाह करने को विवश नहीं करता। केवल यही कहता है कि यदि कोई पुरुष ऐसा विवाह कर ले, तो उस को, डिंडिम कर के, 'जात बाहर' मत करो, और उस की पत्नी का वही वर्ण समझो जो उस पुरुष का है।

हिन्दुत्व के आधुनिक बाह्य लक्षण

'जातिप्रथा' के असली और दिखाऊ अर्थ पर, उस के कृत्रिम, मिथ्या, बाहरी जाहिरी लक्षणों के, और उस के सच्चे, तात्त्विक, मौलिक लक्षणों

के, बारे में, उन के वैज्ञानिक, शास्त्रीय, और अ-वैज्ञानिक, अ-शास्त्रीय, रूप के सम्बन्ध में, कुछ कहना आवश्यक है, जिस से इस उपेक्षित विधान के आभ्यन्तर मार्मिक लक्ष्य पर अच्छा प्रकाश पड़ेगा।

इधर कई शक्तियों, शताब्दियों, से ‘हिन्दू’ कहलाने वाले समाज का सब से अधिक व्यक्त रूप यह रहा है, कि वह परस्पर भेद भरी जातियों और उप-जातियों का एक ढेर है, जिन की संख्या अभी तक बढ़ती ही जा रही है। सन् १९०१ ई० की मनुमशुमारी में २३७८ जातियों और उपजातियों का उल्लेख किया गया है। १९३१ की गणना की रिपोर्ट में, संख्या ‘दो से तीन हजार तक’ लिखी गयी है। और उस समाज के धर्म का, जो धर्म अब ‘हिन्दुत्व’ कहलाता है, सब से ज्यादा खस निशान, सब से अधिक प्रसिद्ध लक्षण. यह है कि, जातियाँ, और (कुछ अन्वदों को छोड़ कर) उपजातियाँ, आपस में रोटी-बेटी का व्यवहार न करें, और जो मनुष्य करें वे जाति से निकाल दिये जाँय, जातिच्युत हों, और बहुत सी सामाजिक सुविधाओं और कानूनी हकों से हाथ धो बैठें।

अन्य समाजों से तुलना

बाहरी देखने वालों को यह सामाजिक प्रबन्ध, बल्कि प्रबन्ध का अभाव, यह रूढ़ि, बल्कि परस्पर विरोधी रूढ़ियों का ढेर, विलकुल अबोध अर्थरहित पहेली और अचम्भा जान पड़ता है। ठीक ऐसी प्रथा अन्य किसी देश में नहीं मिलती; यद्यपि जैसे सर्वथा नीरोग मनुष्य नहीं मिलता, वैसे ही कोई समाज भी ऐसा नहीं है जिस में कोई विशेष रोग का दोष न हो। मुसलमानी समाज में आपस में झगड़ने वाले कौड़ियों फिरके हैं। ईसाई धर्म में सैकड़ों। १९११-१२ के बड़े राष्ट्रविप्लव (रिवोल्यूशन) तक, चीन देश, अपनी स्त्रियों के पैर छोटे रखने के लिये, नितान्त निर्बुद्धि और निर्दय क्रूरता से, बचपन में ही, कपड़े के वेष्टनो से, या लकड़ी लोहे के जूते में, कस दिया करता था, कि बढ़ने न पावें। ब्रिटेन में भी, सन् १८८४ ईस्वी तक भी, पत्नियों की खरीद बिक्री होती रहती थी। उस साल, स्त्रियों के, प्रति स्त्री २० गिन्नी से ले कर आधा पियाला शराब पर, बेचे जाने के बीस उदाहरण, नाम सहित, लिखे पाये जाते हैं। १६ वीं

सदी के प्रारम्भ तक, ब्रिटेन में, कहाँ-कहीं, देहात में, गले में डोरी बाँध कर, स्त्रियाँ, हाट में बेचने के लिये, लायी जाती थीं, यह साबित करने को कि वे पशुओं की भाँति अपने पतियों की सम्पत्ति हैं^१ । मुझे, मौलवी मित्रों से मालूम हुआ है कि, भारत में, रूढ़ि ने, मुसलिम स्त्रियों का, तलाक देने का, अधिकार बिलकुल छीन लिया है, और केवल पुरुषों को दे दिया है; यद्यपि कुरान ने यह हक दोनों को समान रूप में दिया है ।

हिंदू समाज का यह विशेष रोग वस्तुतः ऊपरी सतही मेल की एक तह है, जो समाज शरीर पर जम गयी है । पर इतनी मोटी और कड़ी हो गयी है, कि उस ने प्राण के यथोचित संचार को रोक कर स्वास्थ्य नष्ट कर दिया है, और जीवन को खतरे में डाल दिया है ।

कुरूपता का कारण, अङ्ग-विशेष की अतिवृद्धि

यदि यह मेल की तह सावधानी से निकाल दी जाय, तो शुद्ध वर्ण-धर्म, आश्रमधर्म का जौहर फिर से खुलेगा, और यह भी देख पड़ेगा कि उस तह के नीचे ऐसे तत्व पाये जाते हैं, जिन के अनुरूप, किन्तु अपरिष्कृत, तत्त्व, सब सभ्य समाजों में पाये जाते हैं । समाज संघटन के जो तत्व और सिद्धान्त अपने पूर्णरूप में सर्वथा सहेतुक और लाभदायक हैं, उन का अंगभंग करने से, और अर्ध-सत्यों को पूर्ण-सत्य समझ लेने से ही, यह महा रोग पैदा हो गया है । व्यंग्य चित्र, हास्य चित्र, ('काटून'), का रहस्य इतना ही है, कि कोई एक अंग-विशेष, बिगाड़ कर, बहुत बढ़ा या बहुत छोटा दिखाया जाय । सुन्दर से सुन्दर मनुष्य का मुख अत्यन्त कुरूप देख पड़ेगा, यदि उस की नाक या कान बहुत बढ़ा कर या बहुत घटा कर दिखाये जाय । हिन्दू समाज का अंग विकृत इस लिये हुआ है, कि उस में उस नियम पर हृद से ज्यादा जोर दिया गया है; जिसे पाश्चात्य विज्ञान शास्त्री 'ला आफ हेरिडिटी' वा 'आनुवंशिकता नियम', 'जन्मना

1 *Sex in Civilisation*, edited by Calverton and Schmalhausen, art: 'Sex and Social Struggle,' p. 275.

वर्णः', कहते हैं; और उतने ही उपयोगी और उस के सहकारी दूसरे नियम की उपेक्षा कर दी गई है, जिसे 'ला आफ म्यूटेशन', 'स्वभावविशेषोन्मेष नियम' 'कर्मणा वर्णः', कहते हैं।^१ इस के विपरीत, पाश्चात्य समाज मे (आधुनिक रूस को स्यात् छोड़ कर) 'कर्मणा वर्णः' पर ही अधिक जोर दिया जाता है, जिस का परिणाम, नितान्त अव्यवस्थित, अनियन्त्रित, भयावनी प्रतियोगिता, संघर्ष, और नित्य की उथलपुथल, है। इन दोनों मे प्रत्येक नियम अर्द्ध-सत्य है; दोनों मिल कर पूर्ण-सत्य होते हैं। 'जन्मना वर्णः' का नियम, शिक्षा के आरम्भ मे इस बात की सूचना करता है, कि किस प्रकार की शिक्षा किस शिष्य को देना 'प्रायः' उचित होगा; फिर, विद्यार्थी अवस्था मे, ब्रह्मचर्याश्रम मे, क्रमशः, छात्र की जैसी विशेष स्वाभाविक प्रवृत्ति उन्मेषित हा और देख पड़े, तदनुसार शिक्षा मे परिवर्तन कर के, उस आश्रम के अन्त मे, 'कर्मणा वर्णः' का नियम निर्णायक होना चाहिये। अर्थात् एक नियम शिक्षा के आरम्भ मे 'सूचक', दूसरा नियम उस के अन्त मे 'निर्णायक'।

साधारणतः आनुवंशिकता नियम से, अर्थात् 'जन्मना' से, शिक्षा, जीविका, और विवाह के संबंध मे, कर्तव्य का मार्ग निर्धारित करने मे सहायता मिलती है, और अधिकतर व्यक्तियों के लिये इसी से अन्तिम निर्णय भी हो जाता है। पर जहाँ विशेष प्राकृतिक परिवर्तन के लक्षण स्पष्ट दिखाई देते हों, वहाँ 'कर्मणा' के नियम की रक्षा होनी चाहिये।

महाभारत जेसे धर्मशास्त्र के ग्रंथ मे, जो पंचम वेद कहलाता है, यह नियम, केवल प्रसंगतः और आपाततः नहीं, किन्तु सहेतुक विचार करने के बाद, कि जन्म प्रबल है या कर्म, स्पष्ट शब्दों मे कहा गया है, कि 'कर्म' ही प्रबल है।

न योनिर्, नापि संस्कारो, न श्रुतं, न च संततिः,

कारणानि द्विजत्वस्य; वृत्तमेव तु कारणम्।

(वनपर्व, यक्षयुधिष्ठिर-संवाद, अ० ३१४)

प्राप्ति मे, जहाँ की वस्ती प्रायः एक सी होती है, स्वभावतः 'आनुव-
१ Cartoon; Law of Heredity; Law of Mutation.

शिकता नियम' का प्राधान्य होगा ; पर नगरों में, जहाँ सगे भाइयों की रुचि, प्रकृति, और बुद्धि में अकसर बहुत अन्तर दिखाई देता है, दूसरा नियम अधिक प्रयोजनीय होता है ।

जो समाज अपने अन्तर्भूत व्यक्तियों या समुदायों की, शिक्षा या जीविका या विवाह के सम्बन्ध में, ऐसी स्वारसिक प्रवृत्तियों और आत्म-निर्णयों को, अन्धाधुन्ध लकीर पीटने से, बद्धमुष्टिवानर-न्याय से, दबाना ही चाहता है, वह समाज अपने कुटुम्बों में भारी क्षोभ, असन्तोष, और क्रोध उत्पन्न करता है, तथा इस का फल उस को अवश्य, काल पा कर, भोगना ही पड़ता है । दोनों के बीच का रास्ता पकड़ना चाहिए । सामान्य नीति 'जन्मना', विशेष नीति 'कर्मणा' । उत्सर्ग 'जन्मना', अन्वाद् 'कर्मणा' ।

विवाह के, तथा वैयक्तिक और सामूहिक जीवन के अन्य कर्मों के, संबन्ध में, बीच का मार्ग अवलम्बन करने से ही; परस्पर विरोधी नियमों का समन्वय करने से ही; प्रत्येक नियम और प्रवृत्ति को व्यक्त होने के लिये, भली भाँति सुविचारित, नियमित, नियन्त्रित अवसर देने से ही; व्यक्ति और समाज, दोनों, अपने स्वास्थ्य की रक्षा करते हुए, समृद्ध हो सकते हैं ।

वर्णव्यवस्था का, 'कर्म' अर्थात् पेशा के आधार से

हट कर, जन्म के आधार पर चला जाना

यह विश्वास करने के लिये अनेक कारण हैं, कि भारतीय सभ्यता के प्रारम्भ में नियम यह था, कि मनुष्य अपनी रुचि और प्रवृत्ति के अनुरूप, जिस का निर्णय उस के शिक्षक आचार्य करते थे, वृत्ति अर्थात् जिविका कर्म वा पेशा ग्रहण करता था । आचार्य ही उसे, उस की प्रवृत्ति और वृत्ति के अनुरूप, 'वर्ण'-नामात्मक उपाधि देते थे, जैसे आजकाल 'प्रोफेसर', 'डाक्टर', 'जेनरल', 'जज', 'बैंकर' आदि उपाधि दी जाती हैं । उसे पाने के बाद, पुरुष केवल उन्हीं उपाधों से जाविकोपार्जन कर सकता था, जो उस वर्ण के लिये निर्दिष्ट थे । दूसरे वर्णों की जीविका के उपाधों पर हस्तक्षेप नहीं कर सकता था । तथा अपनी जीविका से जो अधिकार सम्बद्ध थे, वे ही उसे मिलते थे, और उसी के कर्तव्य उसे पालन करने पड़ते थे । अन्य अधिकारों और कर्तव्यों से उस का कोई

सम्बन्ध नहीं होता था। इस सिद्धांत की न्याय्यता, आज भी, स्वभावतः, किसी किसी बात में स्वांकार की जाती है, जैसे गवर्मेंट के नौकरों को दूसरी नौकरी करना मना है। पर, अपने वेतन के सिवा, कई अन्य प्रकारों से भी धन का उपार्जन करना उन के लिये मना नहीं है। प्राचीन प्रथा के अनुसार मना होना चाहिये।

षण्णां तु कर्मणां अस्य त्रीणि कर्माणि जीविकाः

अध्यापन, याजनं च, विशुद्धात् च प्रतिग्रहः;

शस्त्र-अस्त्र-भृत्वं क्षत्रस्य; वणिक्-पशु-कृषिर् विशः।

विधसऽशी भवेन्नित्यं, नित्यं वाऽमृत-भाजनः;

विधसो भुक्कशेषं तु, यज्ञशेषं तथाऽमृतम्। (मनु)

अवश्यं भरणायो हि वर्णानां शूद्र उच्यते।

देवताभ्यः पितृभ्यश्च भृत्येभ्योऽतिथिभिः सह,

अवशिष्टं तु योऽश्नाति, विधसऽशी स उच्यते।

भृत्यशेषं तु यो भुक्क्रे, यज्ञशेषं तथाऽमृतम्,

यो मुनिश्च सदा, धीमान्, विधसाऽशी च उच्यते।

(म० भा०, शान्ति० ५६, २२६, २२८)

ब्राह्मणवर्ग की वृत्ति की जीविका के, उपाय, जरिया, तन हैं, अध्यापन की दक्षिणा, याजन की दक्षिणा, प्रतिग्रह अर्थात् दान लेना; क्षत्रिय-वर्ग की, शस्त्र-अस्त्र से सब की रक्षा कर के उन की आय में से एक भाग, 'कर', 'टिकस', तन्त्रवाह, मासिक वेतन, लेना; वैश्य वर्ग की, कृषि, गोरक्षा, वाणिज्य के सब प्रकार; शूद्र-वर्ग की, अन्य तीनों वर्गों की सेवा सहायता कर के, उन से भृति, भरण-पोषण, अन्न वस्त्र, पाना। शूद्र का तिरस्कार तो दूर रहा, मनु की, भोष्म की, स्मृतिकारों की, आज्ञा है कि, गृहस्थ और गृहिणी, बच्चों, अतिथियों, और भृत्यों को पहिले खिला कर, तब पीछे आप खायें और 'विधसऽशी' कहलायें। 'देवताओं', अतिथियों, भृत्यों को खिला-पिला चुकने के बाद, 'पंच-महा-यज्ञ' प्रति दिन कर लेने के पीछे, 'यज्ञ-शेष', 'यज्ञ' से बचा हुआ, अन्न, जो खाय, वह 'विधसऽशी' 'अमृतऽशी'। जैसे अन्य सब भाव बिगड़ गये, वैसे ही इस विषय का

भी । दया के स्थान में गर्व तिरस्कार; स्नेह आदर, के स्थान में भय; चारों ओर दम्भ, मत्सर, द्रोह; अधिकारों पर छीन भ्रष्ट, कर्तव्यों से दूर भाग; कमजोरों का तिरस्कार और अधिकाधिक पददलन और अर्दन; शहजोरों के जूतों की धूल का सिर पर चढ़ाना, खुशामद करना; चारों ओर इन्हीं दूषित भावों और असद्विचारों का राज्य हो रहा है ।

कर्मणा वर्णः के सिद्धान्त से, कार्य का और वेतन का, श्रम का और विश्राम का, शरीर और मन के खेदन और रजन का, काम और दाम का, व्यायाम और आराम का, मिहनत और उज्रत का, न्याय्य विभाजन होता है; तथा बेकारी घटाने में सहायता मिलती है ।

वर्ण-व्यवस्थापन के आरम्भ काल में ऐसा ही विभाजन, स्मृतियों से सिद्ध होता है । बाद को, जीविका, वृत्ति, मन्त्राश, रिज्क, के मामले में, 'जन्म' का प्रभाव अधिकाधिक पड़ने लगा । वृत्ति के अनुसार बने हुए वर्ग, मध्ययुग में, जातियों और उपजातियों के रूप में परिणत हो गये, जो एक दूसरे का बराब करने लगे । इन जात्युपजातियों का भीतरी मतलब, सबब, हेतु, प्रयोजन, प्रायः यही होता था, जो व्यापारी वा औद्योगिक संघों, पूर्णों, निगमों, श्रेणियों, दलों, साथों का हुआ करता है । आजकाल के शब्दों में, इन को 'ट्रेड यूनियन', 'आर्टेल', 'कार्टेल', 'गिल्ड', 'असोसियेशन', 'कम्पनी' आदि नाम से पुकारते हैं । इन का अभीष्ट, मकसद, यही होता है कि अपने अपने भीतर के व्यक्तियों की आर्थिक समृद्धि और जीविका प्राप्ति में सहायता की जाय, और बाहर वालों के मुकाबिले रक्षा की जाय । आर्थिक स्वार्थी कारणों से ही प्रेरित हो कर, ये संघ नये व्यक्ति को जल्दी अपने भीतर आने नहीं देते थे । आज भी, सर्वत्र, व्यवसाय-संघ के से समूहों में, इस प्रकार की आर्थिक शंका-शीलता और ईर्ष्या दिखाई देती है । इस देश के एक प्रधान नगर में एक ऐसा 'अटोर्नियों' का 'असोसियेशन' है जिस में किसी ऐसे नये व्यक्ति का प्रवेश सम्भव नहीं है, जो किसी वर्तमान सदस्य का बेटा या दामाद या ऐसा ही कोई नजदीकी रिश्तादार या विशिष्ट मित्र न हो । '

1. Trade union; Artel; Cartel; Guild; Association; company; Attornies' association.

मुख्य चार वर्णों के नामो की व्युत्पत्ति ही से सिद्ध होता है कि ये प्रधानतः वृत्तियों के, पेशे के, जीविका के, द्योतक थे। जैसे (१) ब्राह्मण, ('ब्रह्म' अर्थात् वेद अर्थात् आध्यात्मिक और आधिभौतिक शास्त्रों के वेत्ता), अध्यापक, याजक, ऋत्विक्, इष्टापूर्त मे, वापी-कूप-तटाकादि सब प्रकार के सार्वजनिक कार्यों मे, यज्ञो मे, उन्नित शास्त्रोय सलाह देने वाले और निगरानी करने वाले; आजकाल के शब्दों मे 'सायंटिस्ट', 'एजिनियर', 'आर्किटेक्ट', आदि^१; (२) क्षत्रिय ('क्षतात्', चोट से, 'त्राण', रक्षा, करने वाले) पुलिस, शासक, आदि; (३) वैश्य ('विशः', सम्पत्ति, रखने वाले), कृषि आदि व्यापार करने वाले, जिस व्यापार से धनधान्य मिलता है; और (४) शूद्र ('आशु', शीघ्र, 'द्रवन्ति', दौड़ते हैं) शारीरिक परिश्रम से जीविका उपार्जन करने वाले। उसी प्रकार, नयी उपजातियों के नये नाम भी प्रधानतः वृत्ति या पेशे के सूचक हैं; जैसे माली लोहार, कुम्भार (कुम्भकार), गडेरिया (गाढर यानी मेड़ बकरी चराने वाले), ग्वाला (गोपालक, गाय बैल रखने वाले), लोनिथा (लवण, नोन, बनाने वाले), मूसहर, बनजाग, चमार (चर्मकार), धोबी (धावक), कोयरी (कोयर, तरकारी, पैदा करने वाले), आदि। ब्रिटेन मे, ऐसे नाम परिवारों के हो गये, और भारत मे उपजातियों के; पर जैसे वहाँ 'स्मिथ' (लोहार) नाम का पुरुष, पेशे मे, आजकाल पुरोहित, या जज, या सिपाही, या व्यापारी, या मजदूर हो सकता है, वैसे यहाँ भी, अब, जातियों और उपजातियों के नाम से तो कोई दूसरा पेशा प्रकट होता है, पर वास्तविक पेशा अकसर कुछ दूसरा ही होता है। सभी 'जात' के लोग सभी 'पेशों' मे देख पड़ते हैं। यह परिवर्तन प्रायः हजार बारह सौ वर्ष पहिले ही शुरु हुआ, किन्तु इस देश मे पाश्चात्य सभ्यता के आने के बाद ज़ोर से होने लगा है। उस नयी सभ्यता ने यहां के जीवन मे चौमुहाँ, चतुर्दिक, विप्लव कर डाला है, कुछ अच्छा भी, कुछ बुरा भी। उन्ही विप्लवों परिवर्तनों मे से एक यह भी है। इस मे बुराई का अंश यह है, कि 'पारम्परिक-जीविका' मे जो स्थिरता और निश्चितता

थी वह मारी गयी ; किसी को नहीं मालूम होता कि किस रोजगार में लगना चाहिए या लग सकेंगे ; सभी अपने लिये, नहीं तो अपनी अगली पुश्त के लिये, चिन्ताग्रस्त रहते हैं । भलाई का अंश यह है कि, क्रमशः, सारा देश, नये वैज्ञानिक रूप से, समाज का नया व्यवस्थापन करने के लिए मजबूर होगा ; प्रकृति, स्वभाव, रुचि, रुझान के मुताबिक, प्रत्येक आदमी को जीविका दिलाई जायगी ; केवल 'परस्परिक-जीविका', स्वभाव और रुचि और योग्यता के विरुद्ध होते हुए भी, किसी पर न लाद दी जायगी ।

भिन्न-भिन्न वृत्तियों के भिन्न भिन्न संघों में बड़ी उपयोगिता और कार्यसाधकता थी; पश्चिम और पूर्व में सर्वत्र; यंत्रों के आविष्कार से, अब वह प्रबंध सब जगह टूट गया; उस संघ व्यवस्था ('गिल्ड-सिस्टम') के टूटने का प्रधान कारण, अति लोभ, ईर्ष्या, और परस्पर दुराव हुआ है । पर संभव है कि क्रमशः पुनर्वाार अधिक अच्छा राति से, व्यवसाय संघ, पूग, निगम, श्रेणी, 'ट्रेड यूनियन', 'गिल्ड', पंचायत, विरादरी, आदि, नये नये नाम और अंशतः नये नये रूप भी, देश-काल-निमित्तानुसार धारण कर के, पुनर्जीवित हों; जैसा रूस में तथा अन्यत्र भी होता मालूम होता है । मनमाना पेशा उठा लेने पर जो भारतवर्ष में पहिले रुकावट थी, वह जब दूर हो गयी है, और कुलऽगत, वंशऽगत, 'जातीय', पेशा करने पर जोर नहीं दिया जाता, तब अन्तर्वर्ण विवाह की रुकावट को बनाये रखने का कोई अर्थ नहीं रह गया है । उस से कोई लाभ नहीं देख पड़ता । अब उस रुकावट में उपयोगिता कुछ भी नहीं रह गयी है; प्रत्युत प्रत्यक्ष हानिकारकता बहुत हो गयी है ।

यदि लोग वर्ण-नाम के विरुद्ध पेशा न करने पाते, तो वर्ण नाम के विरुद्ध विवाह भी न करना कुछ सार्थक था । "समानशोऽव्यसनेषु सख्यं" जिन का एक चाल का रोजगार, उन का प्रायः एक चाल का रहन-सहन, खान-पान, आहार-विहार, आचार-विचार, घर-द्वार, उठक-बैठक, रस्म-रिवाज, रीति-नीति, बोल-वतलाव, शील-स्वभाव । ऐसों ही का परस्पर

प्राण-सम्बन्ध, विवाह-सम्बन्ध, अन्न-सम्बन्ध, आदि उचित है। जहाँ पेशा एक नहीं, चाल-व्यवहार एक नहीं, वहाँ एकवर्णता का कुछ अर्थ नहीं; नाममात्र की सवर्णता होगी। प्रकृत्या, फ़िज़तन्, आजकाल यह हो रहा है कि, गवर्मेंटो नौकरी के हिन्दुस्तानी अफसर लोग आपस में विवाह-सम्बन्ध करने का यत्न करते हैं; क्योंकि उन का रहन-सहन एक-सा हो रहा है; मानो ऐसे 'अफसरों' की एक नई 'अन्तराल' 'उपजाति' ही बन रही है।

शास्त्रीय विचार

अत्यन्त अ-परिवर्त-वादी, शास्त्रवाक्यश्रद्धालु, पण्डितजन भी (और काशी, जिस का आजन्म मैं एक परम लुट्ट दास हूँ, संस्कृतशास्त्रज्ञ पण्डितों का केन्द्र ही है), स्वीकार करते हैं कि आधुनिक जातियों और उपजातियों की, जो लगभग तीन हजार संख्या हो गयी है, वह बहुत अधिक है, अप्रामाणिक है, धर्मशास्त्र से उस का समर्थन नहीं किया जा सकता। धर्मशास्त्र के मुख्य ग्रन्थों में मुख्य चार, तथा अन्तर्वर्ण-विवाह से उत्पन्न कुछ थोड़े से अन्तराल, वर्णों का उल्लेख है। मनु ने प्रायः चवालीस के नाम, अ० १० में, गिनाये हैं, और सब की अलग अलग वृत्तियाँ बांध दी हैं। कोई टीकाकार इन नामों को छत्तीस गिनते हैं, कोई चौंसठ, क्योंकि स्मृति के शब्द कहीं कहीं अस्पष्ट हैं; इतना और गोल लिख देते हैं कि इन के पुनः-पुनः संकर से नये-नये प्रकार उत्पन्न हो सकते हैं। स्मृति में लिखे नामों की उपजातियाँ बहुतेरी अब नहीं मिलती हैं।

पण्डितगण यह भी स्वीकार करते हैं कि धर्मशास्त्र ने 'अनुलोम' अन्तर्वर्ण विवाहों की अनुमति भी दी है, और उन को जायज, धर्म्य, माना है। 'प्रतिलोम' अन्तर्वर्ण विवाह को मना किया है। 'ऊँचे' वर्ण के पुरुष के, 'नीचे' वर्ण की स्त्री से, विवाह को 'अनुलोम' विवाह कहते हैं। 'नीचे' वर्ण के पुरुष के, 'ऊँचे' वर्ण की स्त्री से विवाह को, 'प्रतिलोम' कहते हैं। पर वस्तुतः प्रतिलोम विवाह भी होते हैं, यह बात स्वीकार की गयी है, तथा उन की सन्तति को विशेष विशेष नाम दिये गये हैं। साथ ही, आर्थिक संघटन और बेकारी दूर करने के प्राचीन

सिद्धान्तों के अनुसार प्रत्येक 'अन्तराल' वर्ण को एक छोटे दर्जे का काम भी दिया गया है। इन अन्तराल वर्णों के व्यक्तियों वा परिवारों के लिये, आरम्भोन्नति कर के, मुख्य चार वर्णों में से किसी के अन्तर्भूत हो जाने के उपाय भी बताये गये हैं। महाभारत में, जो धर्मशास्त्र का ग्रन्थ समझा जाता है, विराट पर्व (अ० २१) में कहा गया है कि, मत्स्य देश में ब्राह्मण क्षत्रिय में परस्पर विवाह होता है, और उन की सन्तति द्विज ही समझी जाती है। क्षत्रिय पुरुष से ब्राह्मण स्त्री को जो पुत्र हो वह 'सूत' कहा जाता था, और राजा लोग उस से विवाह-संबंध करते थे; सूतों के एक राजा का नाम केकय था। स्यात् दशरथ को पत्नी केकयी उसी जाति की रही हो।

ब्राह्मण्यां क्षत्रियाज्जातः सूतो भवति, पार्थिव !

प्रातिलोम्येन जातानां स हि एको द्विजः एव तु।

सूतेन सह सम्बन्धः कृतः पूर्वं नराधिपैः ;

सूतानां अधिपो राजा केकयो नाम विश्रुतः।

कर्ण पर्व में, जब कर्ण और शल्य एक दूसरे की निन्दा कर रहे थे, तब, आक्षेपबुद्धि से, पर वास्तविक स्थिति दिखाते हुए, कर्ण ने कहा है कि, पंचनद के अन्तर्गत वाल्हीक देश में पुरुष अपना वर्ण अक्सर बदलते रहते हैं।

तत्र वै ब्राह्मणो भूत्वा, पुनर्भवति क्षत्रियः,

वैश्यः, शूद्रश्च, वाह्लीकः, ततो भवति नापितः,

नापितश्च ततो भूत्वा, पुनर् भवति ब्राह्मणः,

द्विजो भूत्वा च तत्रैव, पुनर्दाशोऽभिजायते। (कर्ण पर्व, अ० ३६)

वाह्लीक (बल्हिक) देश में, वही पुरुष कभी ब्राह्मण, कभी क्षत्रिय, कभी वैश्य, कभी शूद्र, हो जाता है; 'नापित' (नाई, हज्जाम) हो कर पुनः ब्राह्मण, और पुनः दाश (मलुआ, धोवर) हो जाता है। मतलब यह कि पंचनद प्रदेश में, महाभारत के समय में भी, 'जन्मना' पर उतना जोर नहीं दिया जाता था जितना ब्रह्मावर्त्त प्रान्त में; बल्कि 'कर्मणा' ही पर अधिक जोर दिया जाता था; पर दोनों प्रान्तों में यौन-सम्बन्ध निरन्तर होते थे। शल्य स्वयं युधिष्ठिर के मातुल थे।

आज भी नेपाल मे ‘अनुलोम’ विवाह होते हैं; अन्यत्र कहीं, खुले तौर पर, नहीं होते। इस सम्बन्ध मे, लोकमत-परिवर्तन होने के कारण, हिन्दू समाज ने अपने धर्मशास्त्र को प्रत्यक्ष बदल दिया है, और ‘अनुलोम’ विवाह करने वाले स्त्री पुरुष; धर्मशास्त्र की आज्ञा होते हुए भी, (नेपाल को छोड़ कर, अन्यत्र) ‘जात बाहर’ कर दिये जाते हैं। अवश्य ही उद्देश्य इस नियम का, कि सब वर्गों मे ही विवाह हो, यह है कि ‘बीज’ शुद्ध रहे, कुल की, वंश की, संस्कृति मे, परिशुद्धि मे, त्रुटि न हो। उद्देश्य बहुत अच्छा है, पर जो उपाय अब काम मे लाया जाता है, वह सर्वथा अकिञ्चित्कर हो गया है; क्योंकि ‘बीज शुद्धि’, ‘रक्त-शुद्धि’, ‘जाति-शुद्धि,’ किसी ‘जाति’ या ‘वर्ण’ मे रह नहीं गयी है। प्रत्यक्ष ही सब तरह के स्वभाव सब तरह की प्रकृतियां, सब तरह के रंग रूप, सब तरह की बुद्धियां, सब ‘वर्णों’ अथवा जातियों मे देख पड़ती हैं।

जातिर् अत्र, महासर्प ! मनुष्यत्वे, महामते !,

संकरात् सर्ववर्णानाम्, दुष्परीक्षया इति मे मतिः.

सर्वे सर्वासु अपस्थानि जनयन्ति यदानराः। (म० भा० वन० अ० १८२)

‘जाति’ की परीक्षा करना, निश्चय करना, असम्भव है; क्योंकि सब वर्गों के पुरुष सब वर्गों की स्त्रियों मे सन्तान उत्पन्न करते हैं।

शारीर विज्ञान के एक आधुनिक पाश्चात्य विशेषज्ञ ने यही बात ऐसे शब्दों मे कही है, मानो इन कई हजार वर्ष पुराने श्लोकों के शब्दों का अनुवाद ही किया हो, यद्यपि यह निश्चित है कि उस को इन की जानकारी नहीं थी। वह कहता है, ‘मनुष्य-जाति-विज्ञान के किसी शास्त्री को अब तक एक भी ‘विशुद्ध’ जाति (‘रेस’) वा मूल आदर्श-आकार (‘टाइप’) नहीं मिला है;’ क्योंकि इस का अस्तित्व ही अब नहीं है। अतः सम्भावना यह है कि शुद्ध जातियां हैं ही नहीं; और कभी रही भी हों तो आज वे पहिचानी नहीं जा सकतीं; क्योंकि वे परस्पर, आपस के, विवाह से मिल गयी हैं ‘संकरण’ हो गयी हैं। मनुष्य के आकार के असंख्य भेद

हैं, और वे ऐसे मिल गये हैं कि अलग नहीं किये जा सकते। सब आकार प्रकार के मनुष्य सब जातियों में पाये जाते हैं। कोई ऐसा विशेषक व्यावर्त्तक लक्षण नहीं है जो एक ही जाति में पाया जाता हो, दूसरा किसी में न मिलता हो। सभी जातियों की हड्दें, परिधियां, एक दूसरे में, सूक्ष्म रीति से लीन हो जाती हैं। जातियां नहीं हैं, वर्ग हैं।^१ यह एक श्वेत वर्ण के 'अमेरिकन' का लेख है। सब को मालूम ही है कि श्वेतांगों में जातिगर्व कितना बढ़ा हुआ है; भारत के द्वि-जों से बहुत अधिक; पर वह लेखक सत्य-काम है, गर्व-काम नहीं, जाति-मद-मत्त नहीं। ऐसी दशा में, यदि विवेकपूर्वक, 'विशिष्टायाः विशिष्टेन', 'समानायाः समानेन' विवाह हों, चाहे वे 'अन्तर्वर्ण' विवाह हों, चाहे 'वर्णान्तर-विवाह' हो, चाहे 'वर्णान्त-विवाह' हों, चाहे नाम की 'असवर्ण' विवाह कहावें, चाहे 'सवर्ण' विवाह कहावें, वे ही सच्चे असली 'स-वर्ण' अर्थात् 'सम-शील-व्यसन-विवाह' होंगे, और सभी भारतीय मानव-वंश का बौद्ध भी और शारीर भी उत्कर्ष हो सकता है। केवल नाममात्र जाति वा उपजाति वा वर्ण वा उपवर्ण के बाहर विवाह न करने की अन्धप्रथा से तो अत्यर्क ही होता जाता है, और होता जायगा।

पाश्चात्य देशों में भी, विशेष कर सम्पत्तिशाली मण्डलों में, 'असम' विवाह, 'मेस-आलियॉस', का विरोध किया ही जाता है^२। पर वहां 'असम' विवाह का अर्थ है, अपने पद, अपनी संस्कृति, और अपने सामाजिक गौरव के नीचे विवाह करना। एक 'रईस' घराने की लड़की यदि १ सी० ए० बियर्ड, 'ह्विटर मैनकाइंड', पृष्ठ २५२-२५४, 'रेस एंड सिविलिजेशन' शीर्षक का अध्याय। इस के कई वर्ष बाद, १९३६ ई० में छपी, 'बी यूरोपीयन्स' नाम की पुस्तक को, जूलियन हक्सली और ए० सी० हैडन नाम के दो प्रसिद्ध ब्रिटिश वैज्ञानिकों ने छपवाई; इस में भी इसी बात का विस्तार से, विविध प्रमाणों से, समर्थन किया है। C.A. Beard, *Whither Mankind*; Julian Huxley and A.C. Haddon, *We Europeans*.

२ Mesalliance.

किसी गाड़ीवान, या बागवान, या घोड़ा फेरने वाले सवार, या 'शोफर' के साथ भाग जाय, तो उस की निन्दा बहुत होती है, जैसे यहाँ 'प्रतिलोम' कहलाने वाले विवाह की। धाय की या किसान की लड़की से शादी करने वाले रईस युवक की उतनी निन्दा नहीं की जाती है; जैसे यहाँ 'अनुलोम' कहलाने वाले विवाह की उतनी निन्दा नहीं की जाती जितनी प्रतिलोम की। तथा श्वेत और अश्वेत व्यक्तियों के परस्पर विवाह के विरुद्ध तो लोकमत पच्छिम में बहुत ही उग्र है। एवं जैसे यहाँ 'ऊँची जाति का' अभिमान करने वाला मनुष्य, ऐसे आदमी के साथ बैठ कर खाना नहीं खाता जिसे वह नीची जाति का समझता है, चाहे इस 'नीचे' की संस्कृति 'ऊँची' हो या 'नीची', उसी तरह पश्चिम में भी, (श्वेत अश्वेत रंग विषयक आग्रहों के अलावा भी), कोई 'रईस'-मिजाज आदमी, ऐसे आदमी के साथ बैठ कर जल्दी खाना नहीं खाता, जो ठीक उसी के जैसे कपड़े नहीं पहिनता, उसी की तरह हँसना बोलना, दुआ सलाम करना, झुकना पीछे खड़े होना, नहीं जानता, उसी की तरह घन्यवाद नहीं देता, और खाने के वक्त का सारा अदब कायदा उसी के जैसा अदा नहीं करता, काँटे चमचे आदि का प्रयोग उसी के ऐसा नहीं करता। पर इस सब का अर्थ वहाँ 'समानशील-व्यसनेषु सख्यम्' ही है।

महासंसार के साथ-साथ पश्चिम में जो मिथुनता-विषयक ('सेक्सुअल'), कामीय-आचार-विषयक, तथा नैतिक, आर्थिक, औद्योगिक, वैज्ञानिक, शैक्षिक आदि 'क्रांतियाँ' हुई हैं, उन से भिन्न-भिन्न सामाजिक वर्गों के लोगों के परस्पर विवाह का विरोधी भाव नष्ट होता जा रहा है; पर निस्सार और हानिकारक बातें भी नष्ट होती दिखाई देती हैं। "संगच्छध्वम्, संवदध्वम्, सं वो मनासि जानताम्", ऐसा वेद का उपदेश है। उस के विरुद्ध, बिना सगति के, बिना संवाद के, जब पुराना जर्जर मकान, चाँड़ लगा कर धीरे धीरे उतारने और मरम्मत करने की जगह, रम्भों की आवाधुन्ध मार से गिराया जाने लगे, तो अवश्य ही उस का धरन, पटिया, पर्श के पत्थर, दरवाजे, शीशा, सामान, जो अच्छा दुरुस्त काम लायक हो, वह भी चूर हो जायगा। बिना आँख से काम

लिये, केवल हाथों से झाड़ू ही चौफेर चलायी जाय, तो कूड़ा करकट झाले मकड़े के साथ, सोना चाँदी हीरा मोती की चीजें भी फिक जायंगी। भीतरी और बाहरी, पुरानी और नयी, प्राचीन और अर्वाचीन, पूर्वी और पश्चिमी सभ्यताओं के भीषण संघर्ष से, अपरिवर्ती 'पूर्व' देशों में भी व्यापक परिवर्तन होने लगे हैं। आपस की फूट से जर्जर, असंख्य जातियों के परस्पर भेद भाव से शोर्ण जोर्ण, भारतवर्ष में, यह परिवर्तन, ब्रिटिश जाति के राजनीतिक प्रभुत्व के कारण और भी तीव्र, विवेक-शून्य, और दूषित हो रहा है। विपरीत इस के, जापान में, जो अपने उत्कृष्ट गुणों के कारण स्वाधीन और पाश्चात्य राष्ट्रों के तुल्य महापराक्रमी हो रहा है, जो परिवर्तन किये जा रहे हैं, वह सब सुविचारपूर्वक सुविवेकपूर्वक हो रहे हैं। भारत का पश्चिम से संपर्क हुआ, और राजनीतिक स्वतंत्रता स्वराज्यकता लुप्त हो गई, दासता पराधीनता आ गई; जापान का भी पश्चिम से संपर्क हुआ, पर वह अपनी उद्दाम स्वाधीनता सर्वथा बनाये रखा, बल्कि आधिक्य उत्कृष्ट और बलवर्ती करता रहा है; यही, इन दोनों देशों की दशाओं में जो जमीन-आस्मान का, आकाश-पाताल का, अन्तर है, उस का कारण है। पच्छिम के पैरों में भारत जनता, अपने पापिष्ठ भेदभावों के कारण, बँध गयी है, सर्वथा पराधीन हो गई है। इस लिये जैसे-जैसे वे पैर चलाते हैं, हम भी उधर खिंचते घसिटते हैं। अतः वहाँ के कारण और विचारों की लहरें, हमारे जीवन के सभी अंशों में, वैसे ही विघ्नोभ उत्पन्न कर रही हैं। इस अवस्था में हमारा कर्तव्य यही है, कि प्राचीन से नवीन में सक्रमण के समय होने वाली आकुलता को, जहाँ तक हो सके, १ १६३१ ई० से थोड़ा-थोड़ा, और १६३७ ई० से बहुत उग्र रूप से, जापान ने चीन पर आक्रमण कर रक्खा था; इस कारण उस की, सभी देशों में बड़ी निन्दा हुई; चीन देश ने भी, जापान को क्रुद्ध करने वाली, कोई भारी भूल की या नहीं, यह भविष्य में विदित होगा। अब, द्वितीय विश्वयुद्ध के बाद, जापान की सब महिमा नष्ट हो गई; यू० स्टे० अमेरिका ने उस को १९४५ ई० युद्ध में परास्त और नष्ट भष्ट कर दिया। जापान ने अति गर्व किया, उसी का यह फल हुआ।

कम करने का यत्न करें, और निरूपयोगी तथा मूढ़ग्राह और मिथ्याग्रह की सब बातों को, जिन से समाज की बड़ी हानि हो रही है, दूर करने में सहायक होते हुए, प्राचीन में जो कुछ सच्चा, सात्त्विक, अंश है, उस को रक्षा करें।

सब के साथ, बिना समझे बूझे, बिना साथी की शुचिता और समान-शील व्यसनता का विचार किये, भोजन या विवाह न करना चाहिये—यह बुद्धि मनुष्य में स्वभावतः होती है, और बहुत ही उपयोगी है। 'बिना विचारे' शब्द का अर्थ ठीक समझना चाहिये। जितने मानसिक और शारीरिक विकार, जितने मन के और तन के रोग, देखने में आते हैं, उन में प्रतिशत ६० का कारण, आहार की और कामोयता की, मैथुन की, भूलें होती हैं; और केवल १० ऐसे होते हैं जिन के कारण परायतन हैं, वा अपने अधिकार के बाहर होते हैं, जैसे हिंस्रपशु, कीट, अपघात, संक्रामक रोग, दूसरों के पाप और अपराध आदि। इस देश में जो तीन चार जगत्प्रसिद्ध और व्यापक चिकित्सा-पद्धतियाँ प्रचलित हैं, वैद्यक, हकीमी, आलंपेथी, होमियोपेथी प्रभृति, उन सब के वृद्ध और अनुभवी चिकित्सकों में जिन-जिन से मैंने पूछा, उन सब ने इस मत की पुष्टि ही की है। आहार में विवेक, सावधानता, और पवित्रता की रक्षा करने से व्यक्ति के निजी स्वास्थ्य की रक्षा और वृद्धि होती है। विवाह में विवेक, सावधानता, मानसिक और शारीरिक पवित्रता, तथा स्वभाव-साम्य का ध्यान, रखने से पारिवारिक सुख, तथा आनुवंशिक जातीय ('रेशियल') पुष्ट दर पुष्ट का स्वास्थ्य, सिद्ध और समृद्ध होता है। इन दो अत्यन्त आवश्यक विषयों में जितनी भी सावधानता रखी जाय थोड़ी है। यही 'विज्ञान' या 'वैदिक' धर्म का, वैज्ञानिक धर्म और धार्मिक विज्ञान का, प्रधान तत्त्व है, जिस का विचार अन्तर्वर्ण-भोजन और अन्तर्वर्ण-विवाह के करने या न करने में अवश्य करना चाहिये। केवल आनुवंशिक जातिनाम या वर्णनाम एक होने से ही पवित्रता और गुणसाम्य की सिद्धि होती है—यह प्रचलित धारणा, धर्माभास या मिथ्याधर्म के

१ Racial.

सिवा, जिस को गीता में 'मूढ़ग्राह' का नाम दिया है, और कुछ नहीं है। सच्चा पवित्रता और समता प्राप्त होने पर भी, केवल इस लिये विवाह न होने देना, कि वर-वधू का जन्मना वर्णनाम एक नहीं है, यह नितान्त मूढ़ग्राह है। ऐसे मूढ़ग्राहों से, केवल जाति-नाम वर्णनाम पर ही जोर देने से, लाखों विवाह, नितान्त बेमेल बेजोड़, आज भारत में हो रहे हैं, यह किस को नहीं मालूम। काले और गोरे का, सुशाल और दुःशील का, पढ़े लिखे और अनपढ़ का, बुद्धिमान् और नितान्त मूर्ख का, अक्सर ही विवाह हो जाता है।

ज्योतिष के विचार

इस सम्बन्ध में एक कुतूहल-जनक और गुर्वर्थ बात पर, अपरिवर्तवादी सज्जनों को ध्यान से विचार करना चाहिए। ज्योतिष-शास्त्र के अनुसार, जो जन्म-पत्रिका बनाई जाती है, उस में नवजात शिशु का जो वर्ण बताया जाता है, वह अक्सर माता पिता के 'जाति' या 'वर्ण' के नाम से भिन्न होता है। ज्योतिष शास्त्र के संबंध में, यूरोप के प्रसिद्ध विद्वान युङ्ग, जो अभी जीवित हैं, तथा जो चिन्तन-विज्ञान ('साइको-पेनालिसिस') के नवीन विज्ञान के प्रसिद्ध प्रवर्तकों और जनकों में गिने जाते हैं, अपनी एक हाल की पुस्तक ('मोडर्न मैन इन् सर्च आफ ए सोल') में कहते हैं कि ज्योतिष से, किसी व्यक्ति के जन्मकाल की ग्रह-स्थिति से, उस का स्वभाव निर्धारित करने में बड़ी सहायता मिलती है।^१ आप यह भी कहते हैं कि, प्राचीन काल के लोगों के मानस-शास्त्र-विषयक उत्कृष्ट ज्ञान का प्रभाव इस शास्त्र से मिलता है। इस ज्योतिष शास्त्र पर बहुतेरे यूरोपियन, ईसाई, तथा मुसलमान भी, जाहिर नहीं तो चुपके-चुपके, गहिरा विश्वास करते हैं। इसी शास्त्र की सहायता से हमारे अपरिवर्तवादी हिन्दू भाई यह जताने की चेष्टा करते हैं कि वर और वधू ३६ गुणों में अधिकांश मिलते हैं या नहीं। वर-वधू के शारीरिक और मानसिक गुण तथा उन के स्वभाव मिलते हैं या नहीं, यह जानने की इच्छा अत्यन्त स्वाभाविक और वैज्ञा-

1. Jung; Psycho-analysis; *Modern Man in Search of a Soul.*

निक है। इस के निर्णय के लिये, जहाँ इस से अधिक विश्वसनीय साधन न मिलें, वहाँ सच्चे ज्योतिषी के ज्योतिष की अवहेलना करना कदापि उचित नहीं है। कम से कम प्रत्येक हिन्दू, जो अपने को सर्वज्ञ नहीं समझता, इस का अवहेलना नहीं करता, प्रत्युत इस पर विश्वास करता है। पर यहाँ हिन्दू इस शास्त्र की उपेक्षा और अवमानना करते हैं, जब वह बताता है कि किसा मनुष्य का सच्चा वर्ण, उस के कौटुम्बिक नाम-वर्ण से भिन्न है। ज्योतिष के बताये इस सच्चे वर्ण से ही उस के विवाह-सम्बन्धी गुणों का, तथा वृत्त (पेशा) सम्बन्धी योग्यता का, भी परिचय मिलता है। शरीर और मानस स्वभाव प्रधानतः चार प्रकार के होते हैं, और तदनुरूप प्रधान वृत्तियाँ अर्थात् जीविका-कर्म भा चार प्रकार के होते हैं—इस का समर्थन पारचात्य मानस शास्त्र से भी किया जा सकता है; प्राच्य शास्त्र में तो यह बात स्पष्ट ही बहुत जोर से कही गयी है। एक 'जाति' के सब लोगों की, यहाँ तक कि समे भाई-बहिनों के, प्रकृति और वृत्तिविषयक योग्यता एक सी होती है—यह तो ऐसा भ्रम है, जो बहुत थोड़े से ही विचार और परीक्षण से नष्ट हो जाता है।

पारस्कर गृह्यसूत्र और जीविका-वर्ण

ज्योतिष के सिवा, एक और प्रकार, बचपन में ही जीविका-वर्ण की योग्यता के निर्णय का, पारस्कर गृह्यसूत्र आदि आर्ष धर्म-ग्रंथों में लिखा है। अन्नप्राशन संस्कार के समय, भूमि पर, (१) पुस्तक, लेखनी, मसीपात्र आदि, (२) शस्त्र अस्त्र, छुरी, तलवार, धनुष, बाण आदि, (३) चाँदी, सोना, ताम्बा, आदि के सिक्के, अन्न, कपड़ा, आदि, (४) फावड़ा, कुदाल, आदि, फेंका कर, बच्चे को, इन वस्तुओं के पास छोड़ देना चाहिये। गड़ता (रिझण करता) हुआ, वह जिस वस्तु की ओर पाँहले जाय और उस को पकड़े, तदनुरूप उस की जीविका-वर्ण-योग्यता है, ऐसा जानना। मूर्धा की धुकधुकी जब तक अस्थि से बंद नहीं हो जाती तब तक, सूक्ष्म शरीर द्वारा, अन्तरात्मा, बच्चे के स्थूल शरीर का प्रेरण और रक्षण करता रहता है। इस से भी यही सिद्ध होता है कि एक ही कुल में भिन्न भिन्न 'वर्ण' के पुरुष उत्पन्न होते हैं। प्राचीन काल में

एक ही कुल में कई कई वर्णों के अपत्य होते और माने जाते थे, इस के उदाहरण, आर्ष ग्रन्थों से, पृ० ४६२-५ पर, दिये जा चुके हैं। 'ऐतिहासिक काल' के वृत्तों से 'पुराणकाल' की अवस्था ठीक समझ में आ जाती है। ईसा से पूर्व की छः सात शतियों में जब रोम के राष्ट्र में संघराज्य (रिपब्लिक) का शासन-प्रबंध था, तब उन्ही-उन्ही 'पैट्रिशन' कुलों में से 'पाट्रिक, हारस्पेक्स, प्लामेन' आदि धर्माधिकारी 'ब्राह्मण' भी, और 'कान्सल, सेन्सर, डिक्टेटर, प्राइटर', 'सेनापति', 'जेनरल', आदि शासनाधिकारी 'क्षत्रिय' भी, चुने और नियुक्त किये जाते थे। एवं ईसा के बाद, मध्ययुग में, यूरोप में, 'प्रिंस आफ दी लैंड', पृथ्वी-शासक, 'भूपति', 'क्षत्रिय', और 'प्रिंस आफ दी चर्च', 'देवालय-शासक', 'धर्म-पति', 'ब्राह्मण', अक्सर सगे भाई होते थे। एवं, भारत में, बौद्धकाल में, एक भाई राजा और एक भाई भिक्षु संघ का नायक।

सवर्ण विवाह और वर्ण-संकर का सच्चा अर्थ

यदि दो व्यक्ति, युवक युवता, समान आचार-व्यवहार और समान जीविका वाले दो परिवारों में उत्पन्न हों और पाले-पोसे जायें, तो यह अनुमान करना और मानना, कि उन के मानसिक और शारीरिक गुण परस्पर-विरोध न होंगे, यह अनुचित नहीं है। अपनी जाति के भीतर ही अर्थात् 'सवर्ण' विवाह के मूल में शास्त्रीय वा वैज्ञानिक तथ्य इतना हा है। पर यह कहना, या इस बात पर जोर देना, कि दो व्यक्ति दो भिन्न नाम की जातियों में उत्पन्न हुए हैं, इस लिये उन के स्वभाव वा गुण नहीं ही मिल सकते, यह वर्तमान स्थिति में, जब कि जाति वा वर्ण का नाम किसी व्यक्ति के शील, आचार, विचार, व्यवहार, और वृत्ति का द्योतक कुछ भी नहीं होता, केवल मूढ़ग्रह है।

वस्तुतः सवर्ण विवाह का अर्थ ऐसे व्यक्तियों का विवाह है जिन के गुण-कर्म, जिन के बौद्ध और शारीरिक व्यसन, जिन की ज्ञान-इच्छा-क्रिया

१ Republic; patrician: pontiff, haruspex, flammen; consul, censor, dictator, praetor, general; prince of the land, prince of the church.

संबंधी रत्नि-अरत्नि, समान वा अ-विरोधी हों, परस्पर संगत हों। स्वर्ण का अर्थ यह नहीं है कि केवल उन के जाति-नाम वर्ण-नाम मात्र एक हों। मनुष्यों के लिये यह भ्रम साधारण है, कि कार्य को कारण और कारण को कार्य मान लें। ऐसे ही भ्रम में हम हिन्दू लोग विशेष रूप से पड़ गये हैं, और गाड़ी आगे और वाड़ा पीछे जोत रहे हैं; अर्थ की अपेक्षा शब्द का अधिक महत्व दे रहे हैं। स्वाभाविक क्रम यह है—स्वभाव से गुण, गुण के अनुसार शिक्षा और जाविका-कर्म, कर्म के अनुसार वर्णनाम; भगवद्गीता के शब्दों में, पहिले स्वभाव, उस से गुण, उस से कर्म।

चातुर्वर्ण्यम् मया सृष्टम् गुण-कर्म-विभागशः;

कर्मणि प्रविभक्तानि स्वभाव-प्रभवैर् गुणैः (गीता)।

आज हम ने इस कर्म को उलट दिया है; मान रक्खा है कि पहिले आनुवंशिक जाति या वर्ण नाम, फिर उस से वृत्ति, फिर उस से स्वभाव उत्पन्न होता है; अर्थात् एक आदमी का जन्म एक विशेष जाति वा वर्ण में हुआ है, अतः उस का वही कर्म होगा जो उस जाति के नाम से जाना जाता है; और यतः उस का वह कर्म है अतः उस में तदनुकूल गुण भी अवश्य है ! प्राकृतिक कर्म के इस विपर्यय का ही स्वाभाविक परिणाम यह है कि गुण, कर्म, और वर्ण-नामों वा जाति-नामों के असंख्य अनमेल बेमेल संयोग दिखाई देने लगे हैं; जन्म से वर्ण-नाम जाति-नाम कुछ है, शील-स्वभाव योग्यता कुछ और हा है; जिस जाविका-कर्म में लग गये हैं वह कुछ तीसरा ही है; वर्ण-नाम बहुत अर्थ-रहित और मिथ्या हो रहा है; अपनी-अपनी स्वाभाविक योग्यता सफल नहीं होती, प्राकृतिक रत्नि तृप्त नहीं होती, उस की योग्यता न होने से वह जाविका-कर्म भी ठीक नहीं सधता। वर्ण-व्यवस्था विगड़ते-विगड़ते, अब उस का अर्थ सिर्फ यह रह गया है कि नाम-वर्ण वा जाति के बाहर भोजन-सम्बन्ध और विवाह-सम्बन्ध न हो; अनेक ऐसे विवाह होने लगे हैं जो नाम की तो सवर्ण हैं, पर वस्तुतः नितान्त अ-सवर्ण हैं, पति और पत्नी का रूप रंग शील स्वभाव कुछ भी नहीं मिलता, परस्पर अप्रसन्नता वैर द्रोह रहता है, तथा समाज में वह अन्धाधुन्धा और जीविका-सम्बन्धी अव्यवस्था उत्पन्न हो गयी है; जो ही

संस्कृत शब्द 'वर्ण-संकर' का सच्चा अर्थ है ।

अस्पृश्यता का प्रश्न

अन्तर्वर्णी विवाह के इस प्रश्न से अस्पृश्यता के प्रश्न का भी सम्बन्ध है । अस्पृश्यता-विषयक भाव में विज्ञान का अंश इतना ही है, कि स्पर्श उन लोगों का अनुचित है जो मलिन हैं, अथवा संक्रामक वा छूत के रोगों से पीड़ित हैं । पर मनुष्य चाहे जैसा निर्मल और नीरोग और शुभ्र हो, यदि उस का जाति-वर्ण-नाम किसी ऐसी जाति का है जो प्रचलित प्रथा से अस्पृश्य है, तो उसे छूना न चाहिये—यह वेवल 'मृदु-ग्राह' है । और ऐसे आदमियों का, अपने लिये, ऐसे जाति-वर्ण-नाम को दाँतों से पकड़े रहना, यह और भी ख़ोर 'मृदु-ग्राह' है ।

वस्तुतः, किसी का नाम ही ऐसा न होना चाहिये, जिस से कोई पेशा

१ कई वर्ष हुए, महात्मा गांधी ने जब अश्रुतों के लिये 'हरिजन' शब्द ईजाद किया, उस के थोड़े ही दिन बाद, एक सज्जन मेरे पास आये; साधारण धोती कुर्ता टोपी पहिने थे ; मैं ने पास की कुरसी पर बैठने को कहा; बैठे । पर आरम्भ में ही उन्होंने कहा कि मैं 'चमार' हूँ । मुझे दुःख हुआ; उन से कहा—'मैं ने तो आप से आप की जाति नहीं पूछी, आप ने हठात् मुझ को क्यों सुनाया कि आप 'चमार' हैं; मेरे लिये यही पर्याप्त था कि आप मनुष्य हैं, और मलिन नहीं हैं; पर जब आप को यह हऽ है कि आप 'चमार' ही हैं, तो मेरा भी पुराना संस्कार जागता है और याद दिलाता है कि मैं प्रचलित रीति से, त्रैवर्णिक द्विज (वैश्य अप्रवाल) हूँ, और आप 'अस्पृश्य' हैं; इस कुर्सी पर मेरे पास आप को नहीं बैठना चाहिये; खैर अब आप बैठ गये हो तो बैठे रहिये, पर 'जाति' न बतला कर, अपना जीविका कर्म बतलाइये । उन्होंने ने कहा कि 'आटा दाल आदि बेचता हूँ, पंसारी की दूकान करता हूँ' । मैं ने उन से फिर इस्तर से, निर्बन्ध से, कहा, 'तब आप अपने को वैश्य कहो, चमार मत ही कहो' । खैर, दूसरी बातों के बाद वे चले गये ।

इसी आशय की प्रार्थना, मैं ने, तीस पैंतीस हजार आदमियों के सारी समागम, 'पब्लिक मीटिङ्ग', मे १९३४ ई० में, काशी में, महात्मा गांधी से

समझा जाता हो, पर वह उस पेशे का न हो। ‘दलित वर्ग’ का प्रश्न एक क्षण में हल हो जाय, यदि वे हजारों जुद्ध जातिनामों का त्याग कर दें, और प्रधान चार वर्णों में से ऐसे वर्णों के नाम का ग्रहण करें जिस के अन्तर्गत उन का पेशा हो; यथा, करोरा ‘हरिजन’, जो कृषि से जीविका करते हैं, वे सब अपने को ‘वैश्य’ ही कहें, और अन्य सब नाम छोड़ दें। साथ ही, यदि उन का पेशा मैले काम का हो, तो, उन्हें वह काम कर के, तुरन्त अपना शरीर धो कर साफ करना चाहिये; तथा समाज की ओर से उन्हें शिक्षा मिलनी चाहिये, कि वे अपना शौच इस तरह करें। यह प्रश्न वस्तुतः बहुत सरल है, पर उसे हल करने की नीयत का, और उपाय के ज्ञान का अभाव है; इसी से सरल भी अत्यन्त कठिन हो गया।

की, कि “हरिजन” शब्द को छोड़िये, इस से आप का अभीष्ट सिद्ध नहीं होगा, बल्कि एक और नई जाति, ‘हरिजन’ नामकी, बन जायगी, और जो इस समय प्रायः दो हजार ‘अज्ञ’ कहलाने वाली जातियाँ हैं वे ज्यों की त्यों परस्पर ‘अज्ञ’ बनी रहेंगी, आपस में अन्न-यौन-सम्बन्ध नहीं करेंगी, (महात्मा जी के, हरिजनोद्धार कार्य करने वाले अनुयायियों से भी यही प्रार्थना समय समय पर करता रहा), ‘हरि-जन’ शब्द के स्थान में ‘मनु-जन’ शब्द का प्रयोग कीजिये, और सब को यह उपदेश दीजिये कि अपने पेशे के अनुसार, चार में से एक वर्ण का अपने को बतलावें, और दो हजार भिन्न नामों को बिल्कुल छोड़ दें (जैसा बौद्धयुग में हुआ था)। पर मेरी प्रार्थना सुनी नहीं गई। हरिजनोद्धार जिस प्रकार से हो रहा है, वह सब को प्रत्यक्ष है। हाँ, अपना ‘हक’ मांगने का बल उनमें, कुछ अधिक हुआ है, उच्चमन्यों को कुछ नीचा देखना पड़ा है, ‘नीची’ कहलाने वाली जातियों ने सिर ऊंचा किया है; उन के साथ वैसा तिरस्कार का व्यवहार ‘ऊंच जात वाले’ अब नहीं करते जैसा पहिले, पर मन में अधिक बुरा मानते हैं। लेकिन, जो महात्मा गांधी जी का और उन के अनुयायियों का लक्ष्य था, वह बात, तो बिल्कुल सिद्ध नहीं हुई, अर्थात् हिन्दु-मुस्लिम एका तो बहुत दूर रहा, बल्कि परस्पर द्वेष नितरां बढ़ता ही गया, और केवल ‘हिन्दू’ कहलाने वालों का भी थोड़ा भी सच्चा एका नहीं ही हुआ। वह एका,

प्राणहारक शब्द और प्राणकारक भाव

सभी देशों और सभी कालों में मनुष्य के स्वभाव की इस दुर्बलता का परिचय मिलता है कि, वह प्राण बढ़ाने वाले ‘भाव’ की तो उपेक्षा करता है और मार डालने वाले ‘शब्दों’ को पकड़े रहता है; अनाज की हीर फेंक देता है, और भूखी को हिफाजत से रखता है ।

तान्येव भावोपहतानि कल्कः । (म० भा०)

अच्छा काम भी, बुरे भाव से, बुरी नीयत से, किया जाय, तो बुरा हो जाता है; गलत काम भी, नेक नीयत से किया जाय, तो अच्छा हो जाता है ।

शब्दों को पकड़ने की, शब्दों के पाँछे ढीढ़ने की, अर्थों की ओर ध्यान न देने की, इस दुर्बलता से बचने का प्रयत्न मदा बड़ी सावधानी से करते रहना चाहिये ।

एक अंग्रेज मित्र से मैं ने सुना है कि, उन के देश में, जब, चालीस पचास वर्ष हुए, यह बात अव्वल-अव्वल वैज्ञानिकों को मालूम हुई, कि मैले हाथों में लगे हुए रोगाणुओं से रोग, स्पर्श द्वारा, एक शरीर से दूसरे शरीर में संक्रमण करते हैं, तब वैज्ञानिकों ने कहा कि, आटा तथा अन्य खाद्य पदार्थ, हाथ से साने गूँधे या अन्य प्रकार से छुए न जाने चाहिये । ज्यों ही यह बात कही गयी, त्यों ही खाद्य पदार्थ बनाने वाले, अपनी बनाई जिनसे पर इस मज़मून के पुर्जे लगाने लगे—‘हाथ नहीं लगाया गया ।’ (न केवल हिन्दुओं का, बल्कि मानव-मात्र का), तभी संभव है, जब ‘कर्मणा वर्णाः’ और ‘वयसा आश्रमः’ के सिद्धान्त पर, समाज-व्यवस्था पर जोर लगाया जाय । ‘हरि-जन’ नाम की निष्फलता, और ‘चतुर्वर्णात्मक’ ‘मनु-जन’ नाम की सफल-गर्भता, मैं ने बहुत बार पुनः पुनः हिन्दी और अंग्रेज़ी अक्षारों में, लेखों द्वारा, जब से ‘हरि-जन’ शब्द चला, तब से दिखाने का यत्न किया है । ‘अद्भुत’ जातियों ने जो कुछ सिर उठाया, वह ‘हरि-जन’ नाम के बल से नहीं, बल्कि सारे देश के, जो सब का सब ही ‘दलित’ है, राजनीति के क्षेत्र में सिर उठाने से ।

१ Untouched by hand, ‘अन्-टच्ड बाइ हैण्ड’ ।

मेरे मित्र को यह जानने की इच्छा हुई कि, देखूँ, अन्य किस प्रकार से गूँधने आदि का काम ऐसे कारखानों में किया जाता है, जहाँ 'डबल रोटी', 'विसकिट', आदि खाद्य द्रव्य बनाये जाते हैं। वे एक कारखाने में गये तो क्या देखा कि, मजदूर अपने नंगे पैरों से आटा गूँव रहे हैं ! डाक्टरों ने 'हाथ' लगाने को मना किया था, 'पैरों' के बारे में तो कुछ नहीं कहा था !

जहाँ बुद्धि का अभाव होता है, या सदाचार का स्थान अहंकार या लोभ ग्रहण करता है, या धोखा देने, बहकाने, और ठगने की प्रवृत्ति होती है, या स्वतंत्रों या अधिकारों को हथियाने और कर्तव्यों को टालने की इच्छा होती है, वहाँ ऐसा अर्थ का अनर्थ सदा हुआ ही करता है। वर्णव्यवस्था की भी यही दशा हुई है।

उद्देश्य यह था, और चिरकाल तक सफल भी होता रहा, कि भारत की हज़ारों जातियों और फ़िरकों को 'अंगंगिभाव' से, 'मुख-बाहु-ऊरु-पाद' वत् मिला कर, उन का एक पूर्ण 'समाज-शरीर' संघटित किया जाय, जिस में प्रत्येक व्यक्ति को उस के ख़ाम स्वाभाविक गुणों को बढ़ाने और आत्मविकास करने का अवसर मिले। और प्रत्येक को उस के उपयुक्त स्वभावानुकूल जीविका-साधन का काम दे कर यह व्यवस्था भी की गयी, कि उस के ख़ास गुणों के सदुपयोग से सारे समाज की सेवा भी हो।

आगे चल कर यह भाव ही उलट गया। जहाँ मूल-कल्पना, गुणानुरूप जीविका-कर्म को था, वहाँ नई कल्पना हुई जन्म से कर्म की, गुण का स्थान जन्म ने लिया, जन्म से कर्म स्थिर किया जाने लगा; और आगे चल के यह भी व्यवस्था गिर गयी, वर्ण कुछ और कर्म कुछ होने लगा। फलतः, सुसंघटित, सुसंहत, सुव्यूढ़ समाज, विश्रुंखल, असंहत, विदीर्ण हो गया, और उस के हज़ारों टुकड़े ऐसे हो गये जो एक दूसरे से ईर्ष्या, मत्सर, विरोध, स्पर्धा करने ही में अपना भला मानते हैं।

वर्णव्यवस्था की सर्वसंग्राहकता

यदि वर्णव्यवस्था के, अर्थात् चतुर्विध जीविका-कर्मों के, अनुसार, समाज के वर्गीकरण के मूलगत, अन्तःकरण-शास्त्रानुकूल, अध्यात्म-

शास्त्रानुकूल, सिद्धान्तों का अर्थ ठीक ठीक और उदारतापूर्वक किया जाय, तो वह व्यवस्था अब भी अपना मूल उद्देश्य सिद्ध कर सकती है। समस्त जगत् के मनुष्य-जीवन को बुद्धिपूर्वक, खूब सोच समझ कर, परस्पर-सम्बद्ध, अन्योन्याश्रित, चार विभागों में विभक्त कर के सुसंघटित और सुसंयोजित करना—यही वह उद्देश्य है। पूर्वकथनानुसार चार वर्ग वा व्यूह ये हैं—पहिला वर्ग 'शिक्षकों', ब्राह्मणों, जानियों, आलिमों, आरिफों का है, यानी उन लोगों का जो ज्ञान, इल्म, 'इफान' के अधिकारी हैं—वह ज्ञान जो विज्ञान और विश्वप्रेम से युक्त है; दूसरा वर्ग 'रक्षकों' का है, जिस में क्षत्रिय, महाफिज़, आमिल, 'आमर' या 'अमीर' जिन में 'अम्र', 'हुकुमत', 'आज्ञाशक्ति' तथा शौर्य है—वह शौर्य जो परोपकारी है; तृतीय वर्ग आर्थिक 'पोषकों' का है, जिन में वाणिज्य व्यापार के कुशल व्यक्ति हैं—वह वाणिज्य और तिजारत जिस से सब मनुष्योपयोगी पदार्थों का सग्रह और वितरण, कुशलता और उदारता से होता है; अन्तिम और चौथा वर्ग 'सहायकों' वा 'भारकों' का है, जिन में सेना, परिश्रम, जिस्मानी मिहनत, मशक, मशकत करने वाले हैं—वह सेवा जिस का भाव (बलात्कारेण, अपना इच्छा के विरुद्ध, सेवा का नहीं, बल्कि) दूसरों की सहायता करने का स्वयं स्वेन, उत्साह, भ्रद्धा का है। इस प्रकार से, पुस्तक (अर्थात् ज्ञान-विज्ञान, शास्त्र, विद्या, वेद, शास्त्रबल) के द्वारा तलवार (दण्ड, दमन-शक्ति, आज्ञाशक्ति, शासनबल, शस्त्रबल) का नियमन, नयन, प्रणयन होता है; खड्ग के द्वारा थैली (धन-धान्य, कोषागार-अन्नागार, धनबल) का रक्षण होता है; थैली के द्वारा हल-बैल, फावड़ा-कुदाल (शारीर श्रमबल) का भरण-पोषण होता है; और हल-बैल से चारों की सहायता होती है।

'कर्मणा' वर्ण-धर्म और 'वयसा' आश्रम-धर्म के, अर्थात् सामाजिक और वैयक्तिक जीवन के, संघटनों के संयोग से बनी हुई यह व्यवस्था, व्यक्तिवाद, समाजवाद, तथा अन्य सब 'वादों' का सुन्दर समन्वय करती है; जिस को जो चाहिये उसे उतना ही, न अधिक न कम,

१ इन के तुल्यार्थ अंग्रेजी शब्द, पृ० ४५८-९ पर, फुट-नोट में दिये हैं।

दे कर, यह, मनुष्यजीवन की आवश्यकताओं के परस्पर-विरोधी द्वन्द्वों के बीच का मार्ग दिखाती है; पारिवारिक जीवन में अच्छे मनोरंजन और सुप्रजनन की, रति-प्रीति सुसंतति की, यथेष्ट, न अधिक न कम, सुविधा कर देती है; सब प्रकार की प्रकृतियों के लोगों को अपने अपने कृत्यों और रुचियों के लिये उचित अवसर देती है। समस्त मानव संघ की, सर्व-लोक-संग्रह का, उदार और उदात्त कल्पना इस से सम्भव होती है। कृषक (और व्यापारी), सैनिक (और शासक), श्रमजीवी (बौद्धिक और शारीरिक उभय प्रकार के श्रम करने वाले) लोगों के सोवियेट (संघ) स्थापित कर के, रूस इसी ओर जाता दिखाई देता है; यद्यपि वह इस काम में बड़ी गलतियाँ भी करता रहा है, और मनुष्य-स्वभाव की अग्रभूत आध्यात्मिक और मानसिक कई व्यवस्थाओं की उपेक्षा कर रहा है, जिस का परिणाम, आगे चल कर भयंकर हो सकता है। जापान, बाह्यतः, समाज व्यवस्था में रूस के बिल्कुल विरोधी दिखाई देने वाले मार्गों से, पर कई गुर्वर्थ बातों में तत्सदृश ही, व्यवस्थित समाज-संघटन का काम करता रहा है। भारत की प्राचीन व्यवस्था ने इन दोनों का समन्वय करने और ऊमरी नुमाइशी विरोधों का परिहार करने का मार्ग दिखाया है।

मूल 'कर्मणा वर्णव्यवस्था' में स्थान पाने के लिए यह आवश्यक नहीं है कि कोई मनुष्य अपने देश, राष्ट्र, मातृभाषा, वा विशेष धर्म का त्याग करे। किसी देश का रहने वाला, किसी राष्ट्र का सदस्य, किसी भाषा का बोलने वाला, कोई भी नाम धारण करने वाला, वेद में, कुरान में, पुरानी तौरेत में, नई इस्लाम में, जिंदाविस्ता में, बौद्ध त्रिपिटक में, जिनसागम में, या 'ग्रन्थ साहब' में विश्वास करने वाला, अपने विशेष विश्वासों की, तथा अन्य सब लवाज़िम्ओं की, रक्षा करता हुआ, अपने अपने पेशे के अनुसार वृत्तिसूचक वर्ण-नाम का ग्रहण कर सकता है; और यदि वह सोच समझ कर समान शील वाला 'सहधर्मिणी' से विवाह करे, तो उस की अर्द्धांगिनी को भी उस का वृत्तिसूचक वर्ण-नाम प्राप्त होगा।

इस की विशेषता

मूल वर्णव्यवस्था तो एक ऐसा सौँचा ढाँचा है जिस में मानव जाति

की सब अवांतर जातियों के मनुष्य, अपने अपने स्वाभाविक गुणों और जीविका-कर्मों के अनुसार ढाले जा सकते हैं; और भारतवर्ष में प्रायः बौद्ध-काल के अन्त तक ढाले जाते थे। 'ब्राह्मस्तोम' आदि विधियों से उन का संस्कार कर के 'ब्राह्म' से 'शालीन', 'अनार्य' से 'आर्य', 'वर्ण-रहित' से 'वर्ण-सहित', 'अव्यक्त-वर्ण' से 'सुव्यक्त-वर्ण', बना लिए जाते थे। 'शाक-द्वीपी ब्राह्मण' आदि का अर्थ यही है कि जो 'शक' जाति के लोग भारत-वर्ष में आ कर बस गये उन में से ज्ञान-प्रधान व्यक्ति 'ब्राह्मण' वर्ण में शामिल हो गये और 'शाक द्वीपी' कहलाये। एवं चौहान परमार आदि राजपूतों के जो चार 'अग्निकुल' क्षत्रिय इस प्रथा के साथ प्रसिद्ध हैं, कि ब्राह्मणों ने विदेशियों के आक्रमण से भारत की रक्षा के लिये यज्ञ किया और अग्नि-कुण्ड में से अस्त्र-शस्त्र से सुसज्ज चार क्षत्रिय निकल आये और उन्होंने विदेशी आक्रमणकारियों को युद्ध में हरा कर निकाल दिया:—इस प्रथा का अर्थ यही है कि, वेदी-कुण्ड में अग्नि को प्रज्वलित कर के वेद-विंध से चार विदेशी शूरों को, या ऐसे स्वदेशी शूरों को जो 'जन्मना' क्षत्रिय नहीं थे, वैदिक याज्ञिक आदि विधि से 'क्षत्रिय' बनाया। परशुराम ने नये ब्राह्मण बनाये, यह कथा पुराणों में प्रसिद्ध है, और महाराष्ट्र देश के 'चित्पावन' ब्राह्मणों के विषय में ऐसी किंवदंता है कि परशुराम के उन्हीं ब्राह्मणों के यह वंशज हैं। महाभारत में यह स्पष्ट लिखा है कि, जमदग्नि और परशुराम के सेनापत्य में, अन्य तीन वर्णों ने मिल कर, प्रजोत्पादक 'क्षत्रियों' का ऐसा संहार किया, कि क्षत्रिय, रक्षा कार्य के लिये, पर्याप्त बचे नहीं; तब उन्हीं तीन वर्णों में से, 'स्वर्णकार' 'व्याकार' आदि में जो विशेष शूरावार और रक्षा-धर्म-निष्ठ थे, उन को 'क्षत्रिय' बना दिया गया। इत्यादि। निष्कर्ष यह कि वर्ण-व्यवस्था एक ऐसा उपाय है कि, समस्त मानवजाति के सभी सदस्य, सृष्टि-विकास के क्रम में चाहे-वे किसी दर्जे पर हों, चाहे 'मानासक' बाल्य वा कौमार वा यौवन वा प्रौढ़ वा वृद्ध और शान्त अवस्था में हों, सब प्रकार की प्रकृतियों के, यथा-स्थान, इस में समावेश पा सकते हैं। पांच पीढ़ियों के संयुक्त बृहत्तर परिवार के सदस्यों को तरह इस के सदस्य भी, परस्पर प्रेम, परस्पर संमर्ष, सहनशीलता, स्वादारी, परस्पर सहानुति, और परस्पर सहा-

यता के भावों से भावित हो कर, सुख से रह सकते हैं।

इस पर यह कहा जा सकता है कि, व्यवहार में यह तो पृथ्वी में सर्वत्र हो ही रहा है, फिर वर्ण-व्यवस्था में विशेषता हो क्या है? इस का उत्तर यह है कि, (१) इस से मनुष्य मात्र की एकता और संग्रहण या आदर्श सब के आंख के सामने सदा बना रहता है, और समस्त मानव-समाज के संगठन के उत्तम स्वरूप का, और उस के नियामक सिद्धांतों का, स्मरण सब को सदा बना रहता है; यह बड़े महत्व का बात है; इस के अभाव में, प्रचलित व्यवस्था, सर्वत्र अत्यन्त अपूर्ण रह जाते हैं, अन्ध-संघर्ष होता रहता है, और सहयोग की जगह प्रतियोग प्रचल होता है; (२) सामाजिक जीविका-कर्मों, और सब प्रकार के व्यवसायों और उद्योगों का, बुद्धिपूर्वक विभाग कर के, और तदनुसार पारितोषिक की व्यवस्था कर के, यह व्यवस्था, व्यक्ति-वाद और समाजवाद का वैज्ञानिक समन्वय करता है। ऐसा बुद्धिपूर्वक-समन्वय, वर्तमान स्थिति में, कहीं पाया नहीं जाता। इस व्यवस्था में यह संभव नहीं है कि एक मनुष्य अपने वर्ण या वर्ग के लिए निर्धारित जीविका-कर्मों के सिवा, अन्य वर्गों के लिए निर्धारित किसी कर्म के द्वारा, अधिक धन उपार्जन करने का चेष्टा करे। इस व्यवस्था में कोई अध्यापक, आचार्य, वकील, सैनिक, मजिस्ट्रेट, जज या जमींदार, अपना कर्म करता हुआ, बैंकर, साहूकार, या कम्पनी डाइरेक्टर का काम नहीं उठा सकेगा। उसी तरह, लेन-देन करने वाला सुदखोर कुसीद-जोवी वाधुषिक 'महाजन' या कम्पनी डाइरेक्टर भी, अध्यापकी, वकीली, जजी, जमींदारा, सिपाहीगोरी, कान्स्टेबली, मजिस्ट्रेटी आदि का काम नहीं करने पावेगा। इस में वेतन लाभ, कर, पुरस्कार, राजाश्रों की तनखाह ('सिविल लिस्ट') आदि, न्याय्य परिमाण की सीमा का अतिक्रमण नहीं करने पावेगा। तथा 'गरीब अमीर' में अत्यन्त अन्तर न होने पावेगा। यही इस प्राचीन 'कर्मणा' वर्ण व्यवस्था का, आजकाल जो अन्य देशों में समाजों का रूप है उस से, विशेष भेद है।

ज्ञात इतिहास-काल में, मालूम होता है कि, समस्त मानवजाति में से केवल प्राचीन भारत, या ने हा, बुद्धिपूर्वक और क्रमपूर्वक, मानवजाति के

प्राकृतिक नियमों और चित्त की वृत्तियों का अनुसरण करते हुए, वैयक्तिक और सामाजिक जीवन के अंगों वा अंशों का वैज्ञानिक विभाग करने का प्रयत्न किया है, और सफलता के साथ किया है। दक्षिण अमेरिका के 'पेरू' नामक देश में, ईसा की १२ वीं से १५ वीं शताब्दी के बीच, अर्थात् चार सौ वर्ष तक, भारतीय वर्णव्यवस्था से कुछ मिलता-जुलता, समाज का प्रबंध हुआ। बुद्धत्व के बाद, बौद्ध धर्म को फैलाने के लिये, चारों ओर भिक्षु लोग गये। आधुनिक पाश्चात्यों की ही खोज से इस का पता चल रहा है कि अमेरिका में भी ये लोग चीन जापान से हाते हुए गये। क्या अजब जो ऐसी ने हा, पेरू में यह व्यवस्था चलाने का यत्न किया हो। स्पेन देश के आक्रमणकारियों ने पेरू और मेक्सिको को नितरां ध्वंस कर दिया। आधुनिक समय में रूस भी कुछ ऐसी ही समाज-व्यवस्था का यत्न कर रहा है, जैसा पहिले कहा जा चुका है।

सिद्धान्तों की उपेक्षा

इस देश में कर्मानुसार वर्णव्यवस्था के सब मूल सिद्धान्त अब भुला दिये गये हैं। आज, चतुर आदमी, सम्मान, पदाधिकार, धन, और विनाद को, अर्थात् इज्जत, हुकूमत, दौलत, खेल तमाशा, इन चारों को अधिक से अधिक मात्रा में प्राप्त करने का यत्न करता है; जैसा अन्य देशों में हो रहा है। सारांश यह कि वह, सब अधिकारों को प्राप्त कर लेने का, और सब कर्तव्यों का त्याग कर देने का, यत्न करता है; अधिक चतुर और भाग्यवान् मनुष्य, इस में कृतार्थ भी हो जाता है। सर्वहारा के इस अति-प्रचलित यत्न से, इस वर्णसंस्कार से, कर्म और पुरस्कार के बंटवारे की पद्धति को इस अस्तव्यस्तता से, मानव-समाज में भयंकर क्षोभ उत्पन्न हो गया है; तथा भारतवासी, और विशेष कर हिंदू, बहुत ही शोचनीय दशा को प्राप्त हो गये हैं। जिस व्यवस्था का मूल उद्देश्य यह था कि परस्पर सगठन और एकता करने वाला शक्ति उत्पन्न हो, वही व्यवस्था, सिद्धान्तों को भूल जाने से, समाज को खण्ड-खण्ड करने का, असंख्य भागों में विभक्त करने का, कारण हो रही है। जो एक समय 'वर'

(वर-दान, 'ब्लेसिङ्') था, वही अब 'शाप' (कर्स) हो गया है ।'

जैसे 'अनिर्यंत्रित व्यक्तिवाद', अपना-अपना खिचड़ा अलग पकाने की बुद्धि, 'जिस का जैसा जो चाहे वैसा वह करे'—यह बुद्धि, जैसे जात्युपजाति के भेदों की हेतु, भारत में है, वैसे ही राजनीतिक, राष्ट्रीय, प्रान्तीय, आदि मननाना स्वच्छन्दता से उत्पन्न भेदों की जननी यहाँ भी और पच्छिम में भी है । मूल भाव के बिगड़ जाने से सारी बातें बिगड़ जाती हैं । 'तान्येव भावोपहतानि कल्कः' । यदि हम प्रचलित वर्ण-व्यवस्था को स्थापना, पुनः उस के सच्चे प्राचान गुण-कर्म के आधार पर कर सकें, यदि हम निश्चय कर सकें कि सम्मान और अधिकार केवल उन को ही मिलेंगे जो ज्ञानी, आत्मत्यागी, और जनसेवक हैं; तथा विलासी धन बटोरने वालों को कमा न दिये जायेंगे; जैसा वर्ण धर्म के द्वारा प्राचान समय में निरोध किया जाता था; तो व्यक्तिवाद और स्वाथवाद और उन सब 'वादों' का अन्त हो जायगा, जो पच्छिम का नयी वैज्ञानिक सभ्यता को वैज्ञानिक राक्षसता और दुर्बल-पीड़क बर्बरता बनाये हुए हैं । ऐसा होने से मनुष्यता का, इन्सानियत का, भाव पुनः उदित होगा, तथा हमारे सब प्रश्नों का सुलभात्व आप ही हो जायगा; क्योंकि जब भाव शुद्ध हो जायगा, जो निलासिता और धनप्रियता से सम्मान और आज्ञाशक्ति को अलग कर देने से अवश्यम्भावी है, तो सब बातें आप ही सुवर जायेंगी । जब कर्मों का प्रेरक चित्त, शुद्ध और ज्ञानवान् है, तब कर्म अवश्य ही शुद्ध और सुख संचारक होंगे ।

आज जाति और उपजाति का पंचायतों के मुखिया भूल गये हैं कि उन का कर्तव्य, अपनी-अपनी सोमा के भीतर, अपना विरादरी की सेवा सहायता करना है । इस की जगह, वे भोजन, विवाह, और छूतछात के मामिलों में, उन की राय से जरा भी प्रतिकूल काम करने वालों को जातिव्युत्तर कर के, अपना अधिकार-शक्ति का रस ले रहे हैं । सर्वत्र अधिकार का अर्थ हो गया है, दुख देने का अधिकार, न कि सुख देने का; दूसरों को दबाने, दुःख देने, में ही शक्ति का रस माना जाता है, सुख देने में शक्ति का

१ Blessing; curse.

उत्तम महत्तम स्वाद होता है — यह भूल गया है ।

तीन मूढग्राह

(१) अ-तर्कशी-भोजन-विषयक मूढग्राह ता अब उन लोगों में से अधिकांश में मिट गया है जिन्हें नयी शिक्षा मिली है । दक्षिण भारत में अभी नहीं मिटा है । वर्तमान अवस्था के दबाव से, विशेषतः व्यवसाय कर्म और मनोरञ्जन के लिये दूर दूर के प्रवास करने की प्रथा के बढ़ने से, अधिकाधिक घटता जा रहा है । (२) स्पर्शास्पर्श के सम्बन्ध का मूढग्राह भी नष्ट हो रहा है; पर इस के नाश का क्रिया का कानून का सहायता चाहिये, क्योंकि बहुत से चिराभ्यस्त स्वार्थ और कालपोषित हक इस में बाधक हो रहे हैं । साथ ही इस भाव के प्रचार का भी आवश्यकता है, कि मल अस्पृश्य है, मनुष्य अस्पृश्य नहीं । (३) अन्तर्गण-विवाह सम्बन्ध मूढग्राह सब से प्रबल है, कारण यह कि इस का सम्बन्ध कानूनी अधिकारों से और 'अदालती सुआमिलों' से है । इस लिये इस विषय में खास कानून का आवश्यकता है, जैसा कि इस उपाक्षेप विधान द्वारा बनाने का उद्योग किया गया है ।

इन तानों मूढग्राहों का उन्मूलन करने वाला वैज्ञानिक सिद्धान्त, सूत्ररूप से, इस सुप्रसिद्ध संस्कृत वाक्य में कहा हुआ है—

समान-शील व्यसनेषु सख्यम्

सच्ची मित्रता उन में है सम्भव है, जिन के आचार-विचार, शील-स्वभाव, एक से, वा अविरोधी, परस्पर सहायक होते हैं ।

देशकाल-अवस्था के परिवर्तन से धर्म-परिवर्तन केन्द्रीय धर्मप्रामात्री सभा, धर्मपरिषत्, 'लेजिस्लेटिव असेम्बली,' 'सेन्ट्रल लेजिस्लेचर' में इस विधान का उपन्यास होने के बाद, कई जगह सार्वजनिक सभाएं हुई । उस के सभापतियों और मन्त्रियों के हस्ताक्षर से सभाओं के निश्चयों की प्रतियाँ मेरे पास आईं । सभाचार पत्र में कुछ लेख भी छपे । निश्चय ही, लेख भी, कुछ विरोधी हैं, कुछ समर्थक । ऐसा ही आशा थी । कुछ समर्थकों ने परामर्श भी दिया, कि उपन्यस्त

१ Legislative Assembly; Central Lagislature.

विधान-मे ऐसी-ऐसी त्रुटि की पूर्ति कर देन चाहिये । अन्तर्वर्ण विवाह के सम्बन्ध मे इस समय जो कानून मौजूद हैं, उन का हवाला दे कर कुछ सज्जनों ने यह लिखा कि नये कानून का जरूरत नहा मालूम होती ।

इन लेखों पर मैंने आदर से ध्यान दिया । मुझे ऐसा जान पड़ा कि वर्तमान विधानो मे कई ऐसी शक्ते हैं, जो ऐसे कुछ सज्जनों को ग्राह्य नहीं हैं जो अन्तर्वर्ण-विवाह करना चाहते हैं । वर्तमान विधाना मे केवल हिन्दू धर्म की हा चर्चा नहीं है, बल्कि अन्य धर्मों को भी है; तथा उन के अनुसार, ऐसे लोगों को जो अन्तर्वर्ण विवाह करना चाहते हैं, या तो यह करार करना पड़ता है कि हम किसी विशेष धर्म के अनुयायी नहा हैं; या, यदि वे हिंदू बने रहना चाहते हैं तो उन्हें कई हक छान देने पड़ते हैं; यथा, यदि अविभक्त कुल के अंग हैं तो कुल से उन का सम्बन्ध कट जायगा; उन क पिता को दूसरा लड़का गोद लेने का हक हो जायगा; उन को स्वयम् गोद लेने का हक न रहेगा; उन का सन्तान को सिर्फ उन्हीं की निजी जायदाद पाने का हक 'इण्डियन सक्सेशन ऐक्ट' के अनुसार होगा, स्मृत्युक्त दाय-विभाग के अनुसार नहीं; उन की संतान को अपने दादा आदि का जायदाद मे स्मृत्युक्त दाय-विभाग के अनुसार अधिकार न होगा; उन का किसी धर्मदाय या सम्पति के प्रबन्ध का अधिकार न रहेगा; कुल-देवता के मन्दिर मे पूजा नहीं कर सकते; कुल के स्थापित देवत्र ('ट्रस्ट') की समिति के सदस्य नहीं हा सकते; इत्यादि । जिन सज्जनों को यह शक्ते मजूर हों, उन के लिये तो वर्तमान विधानो का रास्ता खुला है, और वे उस पर चल सकते हैं और चलेंगे । पर कुछ सज्जन ऐसे हैं जो अपने कुल कुटुम्ब से कानूनन् सम्बन्ध-विच्छेद करना, और स्मृत्युक्त दाय-विभाग के और दत्तक पुत्र को गोद लेने आदि के अधिकार का त्याग करना, नहीं चाहते; 'हिंदू' होने के नाते जो अधिकार-कर्तव्य उन को प्राप्त हैं उन सब को बनाये रखना चाहते हैं, सर्वथा 'हिंदू' बने रहना चाहते हैं, केवल अन्तर्वर्णविवाह की अनुमति चाहते हैं । ऐसे लोगों के अभीष्ट की पूर्ति के

लिये यह सीधा सादा विधान, श्री विठ्ठलभाई पटेल जी ने प्रस्तुत किया था, और मैं ने उन का अनुकरण कर के पुनर्वा प्रस्तुत किया । जहाँ तक मैं विचार सका हूँ, इस विधान से किसी का कोई हानि नहीं होती है, प्रत्युत कुछ सज्जनो की अभीष्ट-सिद्धि होती है, और, 'दीर्घं पश्यत, मा ह्रस्वं, परं पश्यत माऽपरम्' के न्याय से, समस्त हिंदू समाज के उत्तम संग्रथन, उषोद्बलन, दृढीकरण का आरम्भ होता है । इस लिये हिंदू समाज के विविध समुदायों के नेताओं से मेरी विनीत प्रार्थना है कि इस पर शान्तिपूर्वक विचार कर के इस विधान को आर्शावाद दें, कि हिंदू समाज के राजयक्ष्मा क्षयरोग को दूर करने के लिये, अति वय-वान् ओषध का यह काम करे । जरूर है कि बहुत दिनों से जिस बात का, जिस दस्तूर का, अभ्यास पड़ जाता है, उस को बदलते मन बहुत हिचकता है, पर देश-काल-निमित्त को पहिचान कर, विचारशील पुरुष, पुराने संस्कारों को बदल कर, नयी मर्यादा स्थापित करते ही रहते हैं । श्लोक प्रसिद्ध है,

अश्वालम्भं, गवालम्भं, संन्यासं, पलपैतृकं,
देवराच्च सुतोत्पत्तिं, कलौ पंच विवर्जयेत् ;
निवृत्तानि पंचाऽपि, व्यवस्थापूर्वकं, बुधैः,
दृष्ट्वा कालगतिं सम्यक् कलेर् आदौ महात्मभिः ।

अश्वमेध, गोमेध, संन्यास, श्राद्ध में मांस का पिण्डदान, देवर से विधवा को सन्तान—इन पाँच बातों को, जो पहिले धर्म्य थीं, जायज थीं, कल के आरम्भ में, बुद्धिमान् महात्माओं ने, काल की गति को अच्छी तरह विचार कर के, मना कर दिया । तिस पर भी संन्यासी आज तक होते ही हैं, और उन में कोई कोई, सौ दो सौ में एक, सच्चे तपस्वी ज्ञानी वृद्ध भी होते हैं, जिन की तपस्या के बल से भारतवर्ष का आध्यात्मिक प्राण अभी तक बचा हुआ है । तथा अश्वमेध भी होते ही रहे हैं । कल के आरम्भ से प्रायः तीन हजार वर्ष पीछे, समुद्रगुप्त ने काशी में अश्वमेध यज्ञ किया, उस के अश्व की पाषाण-मूर्ति अब तक, प्रायः पन्द्रह सौ वर्ष पुरानी, संकटमोचन हनुमान्

के मन्दिर के सामने वर्तमान रही है'; इस का पता श्री जगन्नाथदास 'रत्नाकर' को स्फूर्तिमती बुद्धि ने, उस मूर्ति पर खुदे, अधिकांश मिटे हुए, अक्षरों को पढ़ कर लगाया। और भी ऊपर कह चुके हैं, कि हिन्दू कहलाने वाले समाज में कोई ऐसा आचार (सदाचार वा दुराचार) नहीं है जो, किसी न किसी समुदाय-विशेष में, किया न जाता हो। संन्यासी स्वामी भावानन्द तीर्थ के, अनशन व्रत से, शरीर-त्याग को भी मैं ने १८८८ ई० में, काशी में, केदार-घाट पर, गंगा के तीर पर, देखा है, जिस से बढ़ कर किसी पुराणोक्त ऋषि की तपस्या नहीं हो सकती। तथा सब प्रकार की पशुबलि, साक्षात् गो-मेघ नहीं तो महिष-मेघ, अज-मघ अवि-मेघ, कुक्कुट-मेघ आदि भी जारी हैं; यहाँ तक कि 'अघोर' पांथ्यों में, विष्ठा-भक्षण, मूत्रपान, नर-शव-भक्षण, और अवसर मिलने पर नर-बलि-दान भी, हो रहा है; वाममार्गी द्विजों में भी पंच 'मकार' का सेवन प्रसिद्ध है; विवाह के विषय में सभी चाल की प्रथा की प्रथित है; दक्षिण में सगे भाई-बहिन के बेटा-बेटी का, अर्थात् सगे फुफैरे-ममेरी भाई-बहिन का, तथा मामा और भांजो का भी, परस्पर विवाह बहुत होता है। (जैसा कृष्ण के बेटे प्रद्युम्न और उन के मामा रुक्मी की बेटी का हुआ); उत्तर में यह घोर अनाचार समझा जाता है; नीच कहलाने वाली 'हिन्दू' जातियों में, देवर से, जेठ से, श्वशुर से, जामाता से भी, तथा अन्यो से, विधवाओं के विवाह आज हो रहे हैं; पत्नियों का विनिमय, बदलौवल, भी होता है। शाबर-भाष्य में और तन्त्रवार्त्तिक में और भी बहुत से विशेष प्रान्तों के विशेष विशेष अनाचार गिनाये हैं। दाय के सम्बन्ध में, उत्तर भारत में मिताक्षरा का कानून, पूर्व भारत बंगाल में जीमूतवाहन का कानून, त्रावणकोर कोचीन आदि मालाबार प्रान्त में 'नराणां सातुल-क्रमः,' अर्थात् बेटे को नहीं, भांजे को जायदाद मिले, जारी है। पर सभी 'हिंदू' धर्म और 'हिंदू' समाज के अन्तर्गत हैं। 'शास्त्र' 'शास्त्र' की दुहाई तिहाई बहुत दी जाती है, पर प्रत्येक समुदाय १ अब यह अश्व-प्रतिमा, संकटमोचन से हटा कर, काशी-नागरी-प्रचारिणी सभा के कला-भवन में रख दी गई है।

५३० 'हिन्दू'-धर्म में अति उत्कृष्ट तथा अति पापिष्ठ-बातों का 'संकर'

अपना 'शास्त्र-विशेष' अलग रखता है, और उस से अपने 'आचार-विशेष' का समर्थन करता है। ऐसी 'सर्वमेवऽकुलीकृतं' की अवस्था में, जब सब प्रकार की मर्यादाओं का ऐसी संकर हो रहा है कि 'निर्मर्यादम् अवर्तत', तब केवल शब्दों को पकड़े रहना, अर्थ को न देखना, ठीक नहीं। गम्भीर विचार कर के मर्यादा का ऐसा संशोधन करना चाहिये जो लोकसंग्राहक हो, लोकविग्राहक, भेदवर्धक, न हो। केवल 'धर्मनाश' 'धर्मनाश' पुकार कर के ही विधान का विरोध करना उचित नहीं। अर्थ को अच्छी तरह विचारना चाहिये। धर्मनाश तो वर्तमान प्रथाओं से हो रहा है। उपन्यस्त विधान सद्धर्मरक्षा करने का उपाय है। पुनः पुनः विपक्षी सज्जनो से प्रार्थना करता हूँ, कि आप विश्वास कीजिये कि, जितना आप कहते हो कि आप को 'धर्म' प्रिय है, उससे किसी तरह कम प्रिय मुझ को नहीं है; कम से कम उतना ही प्रिय है; पर हां, धर्म क्या है, इस विषय में आप के और मेरे विचार में कुछ अन्तर है; उस अन्तर को, मैं, आप को सामने, अपना विचार, नितान्त विनय से रख कर, मिटाना चाहता हूँ।

पुराणम् इत्येव न साधु सर्वं,
न चापि काव्यं नवम् इति अवद्यं;
संतः परीक्ष्य ऽन्यतरद् भजंते,
मूढः पर-प्रत्यय-नेय-बुद्धिः ।

(कालिदास, 'मालविका-अग्निमित्र') ।

सब पुराने ही काव्य अच्छे हैं, सब नये काव्य बुरे हैं, यह ठीक नहीं; भले आदमी जानते हैं कि कौन अच्छा कौन बुरा, और अच्छे को अपनाते हैं; मूढ़ लोग दूसरों के कहने पर ही चलते हैं; आभाणक भी प्रसिद्ध है—

तातस्य कूपोऽयं इति ब्रुवाणाः

चार' जलं कापुरुषाः पिबन्ति ।

पिता का बनाया हुआ कूआ है, ऐसा कहते हुए, वे ही आदमी खारा पानी पीते हैं, जो निरुद्यम, अशक्त, आलसी हैं; उत्साही पुरुष नया कूआ बना कर, मीठा पानी निकालते और पीते हैं।

सो मैं तो कोई नयी बात भी नहीं कहता; जिस को दृढ़ विश्वास से मानता हूँ कि यही परम पुरानी बात है, उसी को आप के सामने कहता हूँ। आदि काल के वेद-पुराण-सम्मत तात्विक धर्म का, शुद्धरूप से, पुनः प्रतिष्ठापन चाहता हूँ। चारों ओर रहन सहन बदल रहा है, और निर्मर्यादता, उच्छृंखलता, स्वच्छन्दता की लहर उठ रही है। उस सर्व-संकर की दशा में, सच्ची वर्णव्यवस्था के प्रतिष्ठापन का यत्न, अपनी अत्यन्त लुप्त शक्ति भर कर रहा हूँ, और इस कार्य में सब विचारशील सज्जनों से सहायता की प्रार्थना करता हूँ।

यह मानता हूँ कि इस विधान के दुरुपयोग का भय है। किस उत्तमोत्तम पदार्थ के दुरुपयोग का भय नहीं है ?

कृष्ण भगवान् ने कहा है,

सर्वारम्भाः हि दोषेण धूमेन अभिर् इव आवृताः ।

इस वाक्य के भीतर बैठे हुए अर्थ को पूरा अभिव्यक्त करने के लिये यह व्याख्या भी जोड़नी पड़ती है, अर्थात्,

तथैव गमिताः सर्वे गुणैर्धूमो यथा ज्मिना ।

सभी कार्यों में कुछ गुण रहते हैं, कुछ दोष। द्वन्द्वमय संसार है। अग्नि के साथ धूम लगा हुआ है, तो धूँएँ के साथ अग्नि भी। एक समय में उसी कार्य से गुण अधिक निकलते हैं, दूसरे समय में दोष; जैसे 'अश्वालम्भ' आदि में, जिन की चर्चा ऊपर की गई। मर्यादा-स्थापक शासक का, और उस के परामर्शदाता निस्स्वार्थी अनुभवी विद्वानो का, यह काम है, कि सदा सावधान हो कर देखते रहें कि किस मर्यादा से, जिस से पहिले गुण अधिक निकलते थे, अब दोष अधिक पैदा होने लगे हैं, और तब उस को बदल कर दूसरी मर्यादा स्थापन करें। धर्म-परिषत्, 'लेजिस्लेचर', 'मज्लिसि-कानून' का एकमात्र यही कर्तव्य है। सो अब चातुर्वर्ण्य की मर्यादा के तीन हजार उपो-पो-पो-पो-पो-जातियों में बिखर जाने से, निश्चयेन ऐसी दशा आ गयी है कि, यदि चातुर्वर्ण्य का सर्वथा नाश इष्ट न हो, उसे बचाना मंजूर हो, तो यह नया विधान स्वीकार करना चाहिये।

एक विवाह, तथा विवाह-सम्बन्ध के विच्छेद, के विषय में विचार

कुछ सज्जनों ने यह सूचना की है कि उपन्यस्त विधान में ऐसी शर्त बढ़ा देनी चाहिये जिस से एक पत्नी के जीवन-काल में, इस विधान के अनुसार, दूसरी स्त्री से विवाह न हो सकेगा, तथा यह भी कि विशेष-विशेष कारणों से विवाह-सम्बन्ध का विच्छेद भी हो सकेगा। बम्बई प्रान्त के एक सज्जन का एक लेख, प्रयाग के 'लीडर' अखबार में, निकला था, जिस में उन्होंने यह कहा है कि बम्बई प्रान्त में कई ऐसे विवाह हुए हैं जिन में, पहिले बाल्यावस्था में ब्याही अनपढ़ पुराने चाल की सीधी सादी पत्नी मौजूद होते हुए, उन के पतियों ने, नयी 'ग्रेजुएट' (बी० ए० आदि पास) स्त्रियों के लोभ में पड़ कर, इन से ब्याह कर लिया है, और पहिली पत्नियों का त्याग कर दिया है, जिस से वे घोर कष्ट में पड़ी हैं। इस बात पर मैं ने बुद्धि भर, शक्ति भर, ध्यान दिया; मित्रों से भी सलाह की; अन्त में मेरा विचार यही स्थिर हुआ कि उपन्यस्त विधान में विवाह-विच्छेद, एक-विवाह, आदि की शर्त बढ़ाने से कोई लाभ न होगा, प्रत्युत हानि होगी।

विवाह-विच्छेद

पहिले, विवाह-विच्छेद-विषयक विचार लिखता हूँ। विवाह-विच्छेद के लिये कोई शर्त रखना उचित नहीं जान पड़ता। जो स्त्री पुरुष अन्तर्वर्ण विवाह करना चाहेंगे, वे प्रायः प्राप्त-वयस्क, बालिग, सयाने, होंगे, "सारडा ऐकूट" में बांधी उमर की हद की (कन्या १४ वर्ष और वर १८ वर्ष से कम न हों) पार पहुँचे होंगे। जब ऐसे स्त्री-पुरुष, स्नेह प्रेम से, विवेक-पूर्वक, आँख खोल कर, आगा पीछा विचार कर, धार्मिक संस्कार की विधि से विवाह करें, तब उन की प्रेमशाला के द्वार पर सम्भवी विच्छेद का विकराल पहरा पहिले से खड़ा कर देना कदापि ठीक नहीं। इस विवाह-संस्कार-कर्म का जो प्राचीन आध्यात्मिक आदर्श और प्रभाव है, कि न केवल इसी जन्म में, अपितु 'आवयोः सर्वदा संगो भवेत् जन्मनि जन्मनि' हम दोनों का जन्म-जन्म में साथ रहे, यह आत्मोत्कर्षक भाव, इस विकट

चौकीदार को देखते ही भाग जायगा। यह भी याद रखने की बात है, कि विवाह की हृदय-ग्रंथि को काट देने वाली 'तलाक' 'त्याग' 'डाइवोर्स' की तलवार दुधारी है, और जो धार स्त्री की ओर है वही अधिक निशित है, उस से स्त्री की ही अधिक हानि होने का भय है; 'न पुनरेति गतं चतुर वयः,' 'अचिरस्थायि यौवनम्', 'वयसि गते कः कामविकारः', पुरुष की अपेक्षा स्त्री के रूप में जीर्णता जल्दी और अधिक आ जाती है, और विगत-यौवना स्त्री के पुनर्विवाह में कठिनाई होती है। यदि इस हानि से उस की रक्षा करना है, तो उस की जीविका का भार, विच्छिन्न पति के ऊपर डालना होगा; तब नया भय उत्पन्न होगा, जैसा समाचार-पत्रों और पुस्तकों के देखने से मालूम होता है, कि अमेरिका आदि देशों में यह दशा उत्पन्न हो गयी है, कि अकसर जवान स्त्रियाँ, धनिकों को फुसला बहला कर, उन से ब्याह कर लेती हैं; फिर मिथ्या बहानों से तलाक कर के, अदालतों की ढिक्रियों के अनुसार, उन से अच्छी-अच्छी बँधी रकमे, माहाना या सालाना, वसूल करती हैं, और मनमाना भोग विलास और चैन, 'गिगोलो' पुरुषों (नर-वेश्याओं, वियों) के साथ, करती हैं। छपी पुस्तकों और समाचार-पत्रों से मालूम होता है कि अमेरिका के बड़े शहरों में तो अब यह नौबत आ गयी है, कि सौ विवाह पीछे पचास में तलाक होता है, और समग्र 'युनाइटेड स्टेट्स' का अनुपात, सात विवाह पीछे एक तलाक, यानी पंद्रह फी सदी है। यह सब दशा तो अपने विधान के लक्ष्य के नितरां विरुद्ध है। अपना मंशा तो यह है कि पति-पत्नी का, कुल-कुटुम्ब का, समस्त हिन्दू समाज का, परस्पर सम्बन्धन अधिक दृढ़ हो, न कि शिथिल। त्यागों तलाकों की वृद्धि से तो यह सम्बन्ध, व्यूहन, ग्रंथन, बहुत दुर्बल हो जायगा।

ज़रूर है कि बीच-बीच में ऐसे मामिले होते रहे हैं, हो रहे हैं, होते रहेंगे, जिन में पति-पत्नी में किसी कारण से अनवन हो कर सहवास असह्य हो जाता है। पर 'सर्वारम्भाः हि दोषेण', 'नास्ति कोऽपि खलु तादृग् उपायः सर्व-लोक-परितोष-करो यः', कोई भी प्रबन्ध किया जाय, ऐसा नहीं होगा कि उस से सुख-ही सुख निकले, कोई उपाय ऐसा नहीं है जो सब मनुष्यों

का एक साथ संतोष कर सके। मेरी समझ में यही आता है कि, त्याग-तलाक़ को सुकर बनाने में बहुत अधिक दोष है, बहुत अधिक सामूहिक कष्ट है, और दुष्कर बनाने में कम। बुद्धिमानी यही है कि कम कष्ट की राह पकड़ी जाय। समाज के आगे यही आदर्श सदा रखे रहना अच्छा है, कि जो स्त्री-पुरुष परस्पर विवाह करना चाहें, उन को गम्भीर भाव से, धार्मिक संस्कार के भाव से, यह दृढ़ निश्चय कर के, कि आ-मरण, अथ किम् उसके बाद भी, एक दूसरे के साथ स्नेह प्रीति से निर्वाह करना है, उस स्नेह प्रीति को आत्म-विनयन से, एक दूसरे की भूलों के संमर्षण से, परस्पर गुणोद्बोधन और दोषाच्छादन से, सदा बुद्धिपूर्वक बढ़ाते रहने का यत्न करना है, और सन्तान के सुख के लिये अपना स्वार्थ सदा बहुत कुछ त्यागना है—ऐसा दृढ़ निश्चय कर के विवाह करना चाहिये, न कि छिल्लोरी, लुद्र, बुद्धि से, कि परस्पर की क्षणिक काम-वासना को पूरा करने के लिये, केवल एक दूसरे के शरीर के स्पर्श का सुख अनुभव कर लेने के लिये, आज विवाह और कल अति-तृप्ति-जनित परस्पर ग्लानि से तलाक़ के लिये। इस प्रकार की अति तृप्ति और परस्पर ग्लानि उन लोभों के चित्तों में बहुत जल्दी आ जाती है, जो स्त्री-पुरुष के विवाह में कोई आध्यात्मिक भाव, रुहानी जज़्बा और फ़ायदा, 'स्परिचुअल वैल्यू', नहीं देखते, प्रत्युत उस को केवल शारीर सम्बन्ध ही जानते मानते हैं, तथा, आज के समय में प्रचलित, पश्चिम देश में आविष्कृत, नूतन उपायों से अतिमात्र सन्ताननिरोध कर लेते हैं। निश्चयेन अति संतान से भी अति कष्ट होता है; पर अतिमात्र सर्वथा सन्ताननिरोध से, स्त्री पुरुष दोनों की प्रकृति स्वार्थमय और द्रोहमय हो जाती है, जिस से अधिकतर कष्ट अन्ततो गत्वा होता है। यदि पश्चिम की दासता में पड़ जाने के कारण, इस देश के भाग्य में यही लिखा है कि यहाँ भी यह सब अति-तीव्र अनुभव, दुःख के (भी, तथा सुख के भी, पर सुख के बहुत कम, दासता के कारण), भोगना लाज़िमी है, तो भोगे जायेंगे। पर इस उपन्यस्त विधान को ऐसे अनुभवों का साधन बनाना उचित नहीं है। उचित यही है कि विवाह-सम्बन्ध का और कौटुम्बिक जीवन का, वही प्राचीन वैदिक, आध्यात्मिक,

धार्मिक, सांस्कारिक आदर्श यहाँ बना रहे; पाश्चात्य देशों का भाव नहीं, कि विवाह केवल लौकिक, आधिभौतिक, सात्विक, (संवित्-सम्बन्धी, मोश्चाहिदी, ‘कांट्रैब्युअल’), या सांकेतिक, सामयिक, ‘श्रौपयिक’ (सोता ने कहा है, “नऽहं श्रौपयिकी भार्या”), शरीर कामवेग को तृप्त करने की उपाय-मात्र), ‘पाणिक्’, वाणिज्यिक, (आपस के संकेत, समय, ‘पण’, वाणिज्य, ‘बिजिनेस-कांट्रैक्ट’, लेन-देन, तिजारती कौल करार, मुआहिदा की बात), “अपरस्पर-सम्भूतं किमन्यत् कामहैतुकम्” (गीता), व्यवहार है। इस नवीन पाश्चात्य भाव से हमारा कल्याण नहीं।

भारतवर्ष की प्राचीन धारणा इस विषय में यह है कि, जैसे चिनगारी का (आजकल दियासलाई का) कार्य इतना ही है कि वह दीपक बाल दे, वैसे ही दो शरीरों के विवाह और क्षणिक ‘रति’ का प्रधान कार्य यह है, कि दो हृदयों में, चित्तों में, जीवों में आध्यात्मिक स्नेह प्रीति के चिरस्थायी, सत्वप्रकाशक, जीवनोद्योतक दीपक बाल दे; ‘अग्निहोत्र’ के ‘गार्हपत्य अग्नि’ को बालना और बलते रखना—इस का भी एक अर्थ यह भी है।

न गृहं गृहमित्याहुः; गृहिणी गृहमुच्यते ;

न गृहेण गृहस्थः स्याद्, भार्यया कथ्यते गृही ;

यत्र भार्या गृहं तत्र, भार्याहीनं गृहं वनं ।

एतावानेव पुरुषः यज्जायाऽऽत्मा प्रजा इति ह ;

विप्राः प्राहुस्तथा चैतद्यो भर्ता सा स्मृतांगना (मनु०);

घर को घर नहीं कहते, घरवाली को घर कहते हैं; घर से घरवाला नहीं होता; जहाँ भार्या नहीं वह गृह भी वन है। अकेला पुरुष, पुरुष नहीं; पिता, पत्नी, पुत्र, तीनों मिल कर पूरा पुरुष बनता है।

सब धार्मिक सम्प्रदायों में सब से पवित्र और मीठे नाम हैं—‘जगत्पिता’ परमेश्वर, ‘जगज्जननी’ प्रकृति; दोनों का ‘अपत्य’, मानव है।

पिताऽहं अस्य जगतः, माता, धाता, पितामहः। (गीता)

इसी हेतु से मनु की आज्ञा है कि पिता, माता, प्रजा, तीनों मिल कर एक सम्पूर्ण पुरुष बनते हैं; किसी एक के बिना, अन्य दोनो खंडित

असम्पूर्ण रहते हैं; तत्रापि विशेष कर पति-पत्नी एक ही हैं, जो वह सो वह, उन मे भेद नहीं, परस्पर अर्धांग-अर्धांगिनी । ऐसे आदर्श के साथ, आरम्भ मे ही, परस्पर त्याग-तलाक के सम्भव को लगा देना, किसी प्रकार उचित नहीं जान पड़ता । 'प्रथम-कवले मद्धिकापातः' ।

हां, जो ऐसी ही विशेष कर्कश स्थिति हो, कि पति-पत्नी का किसी प्रकार परस्पर निर्वाह नहीं हो सके, तो उन के लिये स्वयं स्मृतियों ने, उत्सर्ग के अपवाद रूप से, प्रबन्ध कर दिया है, कि ऐसी अवस्था मे वैवाहिक ग्रन्थि तोड़ दी जाय, पति के ऐसे ऐसे दोषों से पत्नी के इन इन दोषों से, विवाह-बंध-मोचन कर दिया जाय, तथा इन इन अवस्थाओं मे विच्छिन्ना पत्नी का भी भरण पोषण कराया जाय । यदि बिरादरियों की पंचायतें अपना कर्तव्य सच्ची नेकनीयती और धर्मबुद्धि से करने लगे, और उक्त स्मृतियों के वाक्यों से काम लेवें, और स्त्री, पुरुष, और अपत्यों के हकों की, और जीविका की, उचित रत्ना का प्रबन्ध कर के, स्त्री-पुरुष के सम्बन्ध का, ऐसी विशेष असह्य दशाओं मे, विच्छेद कर दें, तो ऐसे निर्णय सर्वमान्य होंगे ।

वर्तमान अवस्था मे जब सब प्रकार के अधिकार गवमैंटी नौकरों और कचहरियों के हाथ मे आ गये हैं, इस विषय मे अदालतें बहुत कुछ सहायता दे सकती हैं । यदि किसी पुरुष ने अपनी पत्नी का त्याग, बिना उचित कारण के, कर दिया है, तो अदालत का काम है कि उस स्त्री को पति से पर्याप्त जीविका दिलावे, बिना इस शर्त के कि पत्नी खाह-म-खाह अपने पति के साथ सहवास करे । और ऐसे निर्णय करने मे प्राड्विवाक, मुजव्विज, को उस बिरादरी की पंचायत के वृद्ध स्त्री पुरुषों से सहायता मिल सकती है, जो उन स्त्री-पुरुष की रहन-सहन से वाकिफ हों । पर यदि सारे देश की मानस हवा बिगड़ी है, भाव दूषित हैं, और स्वयं न्यायाधीश ही निष्पत्त नहीं हों, और पहिले से ही मन मे निश्चय कर लिये हों, कि स्त्रियों के खिलाफ या पुरुषों के खिलाफ ही ऐसे मामिलों मे निर्णय करना चाहिये, तब तो कितनी भी सूक्ष्मेक्षिका कर के कानून के शब्द फूँक फूँक कर रक्खे जाँय, कोई नतीजा नहीं निकलेगा, सिवा इस के

कि, बाल की खाल निकाली जाय, शब्दों की खींचा-तानी तोड़-मरोर की जाय, वकीलों की बहसों और लम्बी हों, तजवीज और ज्यादा लंबी लिखी जाय, वादी-प्रतिवादी फरीकैन की और ज्यादा बरबादी, अदालती रसूम और अहलकारी शुक्राना और जब्राना और वकीली मिहनताना देते देते, और ‘ला-रिपोर्ट्स’ का हजम, परिमाण, अधिक भारी हो। एक ऐसा मुकद्दमा हाल में, काशी में, हुआ है जिस में, एक मृत सब-जज की विधवा को उस के सौतेले बेटे के खिलाफ, केवल पांच रुपया मासिक ‘नान-व-नफका’, ‘रोटी कपड़ा’, की डिक्री, एक ज़िन्दा सब-जज ने दी, यद्यपि मृत सब-जज ने कई लाख की जायदाद छोड़ी थी।

ऐसी वजहों से यही मुनासिब मालूम होता है कि विवाह-सम्बन्ध तोड़ने या न तोड़ने का निश्चय, स्त्री-पुरुष के शुभचिन्तकों और रिश्तेदारों की पंचायत पर ही छोड़ना चाहिये; कचहरियों पर नहीं। जब ऐसी पंचायत (जिस में आहत सम्मानित अनुभवी कुटुम्बिनी महिलाओं को अवश्य सम्मिलित होना चाहिये) निर्णय कर दे, कि स्त्री का दोष नहीं और पुरुष ऐसा नालायक है कि उस के साथ स्त्री का रहना असम्भव है, और स्त्री के जीवन के निर्वाह के लिये पुरुष को इतना इतना मासिक या वार्षिक देना चाहिये, और पुरुष इस फैसले को न माने, तब स्त्री अदालत में भले ही उसी फैसले के भरोसे, नान-व-नफका की नालिश कर सकती है, और मुजविज को जब तक कोई खास सबब उस पंचायती फैसले के खिलाफ मालूम न हो, उसी के अनुसार डिक्री देना चाहिये। यदि पंचायत के सामने सिद्ध हो कि पत्नी का दोष है, पति का नहीं, तो पति उस को अलग कर दे सकेगा, और दूसरा विवाह करने की अनुमति भी पा सकेगा; किंतु यदि पहिली पत्नी व्यभिचारिणी न हो, तो उस को रोटी कपड़ा देता रहेगा। काशी की एक ऐसी विरादरी में, जिस में से चिरकाल से बहु विवाह की प्रथा उठ गई है, कुछ वर्ष हुए, एक युवा की पत्नी को ऐसा रोग हो गया जिस से वह बिल्कुल अपाहज हो गई, चारपाई से उठने योग्य न रही; पंचायत से अनुमति ले कर उस युवा ने उसी की छोटी बहिन से विवाह

कर लिया और उस की भी बीमारदारी अंत तक करता रहा ।

पहिले लिखा गया है कि भारतवर्ष का प्राचीन आदर्श यही था कि पति-पत्नी का संग जन्म-जन्म से बना रहे । प्रसक्त अधिकरण के अन्त में पुनः कुछ वेद-मंत्रों का उद्धरण करता हूँ जिन से भी यही आशय निकलता है कि कम-से-कम इस जन्म में तो विवाह का विच्छेद न हो—

ध्रुवा द्यौः, ध्रुवा पृथिवी, ध्रुवं विश्वं इदं जगत्,
ध्रुवा सपर्वता मही, ध्रुवा स्त्री पतिकुले इयं ।
इह धृतिर्, इह स्व-धृतिर्, इह रतिर्, इह रमस्व;
सयि धृतिर्, मयि स्वधृतिर्, मयि रमो, मयि रमस्व;
यद् एतद् हृदयं तव, तद् अस्तु हृदयं मम,
यदिदं हृदयं मम, तदस्तु हृदयं तव,
अन्नपाशेन मणिना, प्राणसूत्रेण पृश्निना,
धन्वामि सत्यग्रन्थिना, मनश्च हृदयं च ते । (वे०)

जैसे आकाश, पृथ्वी, यह सब विश्व, पर्वत-सहित मही, ध्रुव हैं, वैसे पति के कुल में पत्नी ध्रुव हो, स्थिर हो। यहीं तुम धृतिमती हो, अपने को, आत्मा को, पहिचानो, और उस में निष्ठित हो; हम तुम यहीं एक-दूसरे में रमे, मेरा तुम्हारा हृदय एक हो, अन्न के, मणियों के, विविध गोधन के, सूत्रों और पाशों से तुम्हारे और अपने मन को और हृदय को, सत्य की गाँठ में बांधता हूँ ।

एक-विवाह की व्यवस्था

बम्बई तथा अन्य प्रान्त के कुछ शिक्षित पुरुष, शिक्षित युवतियों के प्रलोभन से अपनी पहिली बाल्यावस्था की ब्याही अशिक्षित पत्नियों का निर्देयता से, त्याग करके, उन के जीते जी, नवशिक्षित स्त्रियों से विवाह कर लेते हैं; और स्त्रियाँ भी, नवशिक्षित होती हुई भी, पहिली पत्नियों की मौजूदगी और उन के त्याग का हाल जान कर भी, ऐसे ब्याह कर लेती हैं—ऐसा अनाचार अ-सद्-आचार अवश्य ही अनिष्ट है, सत्पुरुषों के आचार के विरुद्ध है । भारतवर्ष का प्राचीन आदर्श यही है कि यदि माता वा अन्य गुरुजनो, वृद्धों, अपने शुभचिन्तकों, की भूल से भी, बाल्यावस्था में

किसी ऐसी कन्या से विवाह कर दिया गया है जिस से आगे चल कर यौवन-काल में पुरुष का मन नहीं भरता, तौ भी उस का निर्वाह करना ही चाहिये, अपने मन का निग्रह करना ही चाहिये; उस पत्नी को ईश्वर की सौंपी धरोहर समझ कर अपने मनोऽनुकूल बनाने की, शिक्षित-संस्कृत करने की, उसको ईश्वरकृत अपनी परीक्षा का उपकरण मान कर, अपने, और उसके, दोनों के, आत्म-विनयन की कोशिश करनी चाहिये। आदर्श तो यह है। पर इस आदर्श को व्यवहार में लाने के लिये, स्वयं पुरुष को बहुत ऊंचे दर्जे का सुसंस्कृत, सुशिक्षित, अध्यात्म-विश्वासी होना चाहिये। ऐसे लोग, विशेष कर नयी पाश्चात्य शिक्षा और भावों के प्रभाव से, कम होते जाते हैं। ‘वरं अद्य-कपोतः, श्वो-मयूरात्’, ‘ए बर्ड इन् दि हैंड इज़ वर्थ टू इन् दि बुश’, यह न्याय संसार में अधिकाधिक जोर कर रहा है। ‘आज का चैन साधो, कल की कल देखी जायगी’; हिन्दी के कवि भी कह गये कि ‘खाये खरचे जो बचै तो जोरिये करो’, यद्यपि यह भी उनको कहना चाहता था कि ‘खरचै जो ब्रिनु समुझ तौ जाय कुवेर निचोर’। निष्कर्ष यह कि ऊंचा आदर्श सामने तो रखना ही चाहिये, नहीं तो अधिकाधिक नीचे ही गिरते जायंगे; पर यह भी याद रखना चाहिये कि ऊंचे आदर्श के पास पहुंचना कठिन है; ‘मनुष्याणां सहस्रेषु कश्चित्’ ही कर सकता है। इस लिये मध्यम श्रेणी की प्रकृति की आवश्यकताओं की पूर्ति का यत्न व्यवहारतः करने से अधम तो मध्यम की ओर खिचेंगे, और मध्यम को उत्तम, अपनी ओर, स्वभावतः खींचते रहेंगे; उत्तम के लिये विशेष विधि निषेध का प्रयोजन नहीं है।

इन मूल सूत्रों (सूचनात् सूत्रम्) ‘प्रसिपल्स’^२ (‘प्रिसिपियम्’ आदि, अस्ल, मूल) सिद्धांतों को मन में रख कर यह विचारना चाहिये कि इन से प्रस्तुत प्रश्न के उत्तर के लिये क्या व्यावहारिक सूचना मिलती है। वस्तु-स्थिति को पहिले निश्चय करना चाहिये। जिस प्रकार के द्वितीय विवाहों की बम्बई प्रांत के सज्जन ने चर्चा की, क्या वैसे मामिले बहुत होते हैं ?

१ A bird in the hand is worth two in the bush.

२ Principles,

यदि बहुत होते हैं तो, उपन्यस्त विधान मे एतद्विषयक निषेध की शर्त न बढ़ाने से, क्या ऐसी घटनाएं और भी बढ़ेंगी ? इन दोनों उप-प्रश्नों का यदि उत्तर हो कि हां, तब तो निश्चयेन उपन्यस्त विधान मे संशोधन करना उचित होगा; अन्यथा नहीं। जहां तक जांच-खोज कर सका हूँ, ऐसा विश्वास करने के लिये कोई पर्याप्त हेतु नहीं है, कि ऐसे द्वितीय विवाह बहुत हाते हैं, या उपन्यस्त विधान से इन की संख्या बढ़ेगी।

नया विधान अठाईस कोटि संख्या वाले हिंदू समाज की दृष्टि से बनाना चाहिये। सौ दो सौ, या हजार दो हजार भी, ऐसी घटना हों, जो सचमुच ‘अपवाद’ रूप हैं तो, उनकी बुनियाद पर एक नया ‘उत्सर्ग’, नया नियम कानून, नहीं बना देना चाहिये, जिस से अवशिष्ट कोटियों की प्रगति और उन्नति मे कुछ भी बाधा पड़े।

इस समय, हिंदू समाज और हिंदू धर्म के सर्व-शरीर-व्यापी क्षय-रोग की सब से उत्तम औषध और उन का एक मात्र अभीष्ट साध्य, यही जान पड़ता है कि, अंतर्वर्ण-विवाह, धर्म्य, जायज, प्रामाणिक, धर्माविरुद्ध सिद्ध हो जाय। इस भेषज के साथ ऐसा कोई अनुपान लगा देना उचित नहीं है जिस से उस के प्रभाव और प्रयोग मे कुछ भी संकोच, कुछ भी प्रतिबंध, पड़ जाय।

हिंदू समाज मे, एक दो ही नहीं, बहुत से अनाचार हो रहे हैं, जैसा कई वेर पहिले कह चुका। सत्तर अस्सी वर्ष पहिले तक, बंगाल के कुलीन ब्राह्मणों मे, पुरुषों के पचास-पचास और सौ-सौ स्त्रियों से विवाह होते थे। युवावस्था मे मैं ने, पचास वर्ष पहिले, एक सामाजिक हिन्दी पुस्तक मे पढ़ा था, कि कुछ समय पहिले, एक कुलीन के अस्सी और एक के डेढ़ सौ विवाह हुए थे। ऐसे ‘भाग्यशाली’ जामाताओं की जीविका ही यह होती थी कि श्वशुरालयों मे दो-दो, चार-चार, आठ-आठ दिन ठहरते हुए, भोजन-मैथुन करते हुए, अपनी उमर बिता दें। पत्नियाँ पति के घर मे नहीं, पिताओं के घर मे ही रहती थीं। बहुत वर्ष हुए एक सज्जन मित्र से सुना कि वे बम्बई गये थे; वहाँ एक जान पहिचान के पुरुष से बातचीत चली; ‘बम्बई तों बड़े रोज़गारियों धनवानों का शहर है, कौन

सब से अधिक सुखी है ?'; बम्बई-निवासी मित्र ने कहा, 'मगरू ग्वाला का नर-भैंसा और वल्लभ-कुलियों का गुरु 'महराज'; नित्य उत्तम भोजन और नित्य नया मैथुन —यह सुख इन्हीं दो को है' । मध्य युग मे बहुतेरे ईसाई पादरियों का यही हाल था; विवाह नहीं करते थे, अनुयायियों के घरों मे व्यभिचार मनमाना । काल के प्रवाह से ग्रह सब दारुण अनाचार कम होते जाते हैं, पर उन के स्थान पर नये प्रकार के दुराचार पैदा होते जाते हैं । राजा रजवाड़ों मे अब भी बहुत बहु-विवाह होते हैं; इस के अलावा, बड़े-बड़े 'अवरोध', 'हरम', 'स्त्री-गृह' भी होते हैं, जहाँ सैकड़ों रखेलियाँ सहेलियाँ रक्खी जाती हैं । कई वर्ष हुए, कुंवर मदन सिंह जी के कई लेख काशी के दैनिक 'आज' मे छपे थे, जिन मे ऐसी बातों का त्रासकारी और घृणाकारी वर्णन किया था । ऐसे 'अवरोधों' मे सब प्रकार के व्यभिचार भी, और हत्याएँ भी होती थीं; और अब भी होती ही होंगी । प्रायः पैंतीस वर्ष हुए, (१६०३-१६०६ ई० मे), कई रियासतों मे घूमने का मुझे अवसर हुआ । कई जगह, रनवास के नीचे, दीवार से मिले, बड़े-बड़े तालाब देखे; वहाँ के आदमियों ने कहा कि इन मे मगर हैं; यदि राजा किसी स्त्री पर व्यभिचार आदि की शंका से क्रुद्ध हुए, तो खिरकी से तालाब मे वह गिरा दी जाती थी; इत्यादि । वात्स्यायन के काम सूत्र मे भी, (और 'अलिफ लैला' मे भी, जिस मे, बहुत सी झूठी कथा के साथ, उस समय की अवस्था का यथातथ वर्णन भी बहुत कुछ है), दिखाया है कि कैसे 'सुरक्षित' अवरोधों मे भी व्यभिचार होता ही था; मुगल बादशाहों, तथा अन्य पूर्वोक्त पश्चिमीय देशों के शाहनशाहों, सुलतानों, राजाओं के महलों मे भी, कम बेश, यही हालत रही है । और, वह तो दूर की बातें हैं, आजकाल भी, राजाओं की, नवाबों की, रियासतों मे जो घोर पाप हो रहे हैं, तथा, उस से स्यात् कुछ कम मात्रा मे, अन्य धनाढ्य घरों मे, मठों मे, तीर्थ स्थानों मे भी, वे सब, थोड़ा सा ही दर्याप्त करने से, मालूम हो जाते हैं; अथवा, यह कहना चाहिये, कि सभी मध्यवयस्क आदमियों को विदित हैं ही । गाँव गाँव मे, शहर शहर मे, तरह तरह के व्यभिचार, कुछ स्त्रियों के आरंभ किये, कुछ पुरुषों के आरंभ किये, हो रहे हैं; नये प्रकार

की प्रच्छन्न वेश्याएँ भी बड़े शहरों में बढ़ रही हैं; बल्कि पुराने चाल की, तौर्यत्रिक में, वाद्य, गीत, नृत्य कलाओं में, प्रवीण, प्रकट वारांगना कम हो रही हैं; सिनेमा आदि के प्रभाव से। इन सब पापों के परिशोध का यत्न करना नितांत आवश्यक है। पर, उपन्यस्त विधान में इन सब के संबंध में शर्त बढ़ाना तो स्पष्ट ही किसी को भी उचित और सुप्रसक्त नहीं जान पड़ेगा। उक्त द्वितीय विवाह को भी इसी कोटि में डालना चाहिये, और इन के परिशोध का यत्न अलग करना चाहिये; वह भी, पूर्वोपर को, कार्य-कारण को, बहुत विचार कर के। आजकाल, पच्छिम में, रोज़ नये क़ानून बनाने, बिगाड़ने, का शेवा हो रहा है। ब्रिटेन में १६१६ से १६३० तक, बारह वर्ष में प्रायः आठ सौ क़ानून बने, जो प्रायः आठ हजार पृष्ठों पर छुपे हैं। ज़ल्दबाज़ी से, बिना दूर-अन्देशी के, एक फुंसी पर तेज़ाब डाल दिया; फुंसी तो जल गयी, पर जलन से दूर दूर तक नसों में विकार पैदा हो गये; अब एक-एक नस के विकार की अलग अलग चिकित्सा होने लगी, अनर्थ-परम्परा बढ़ती ही गयी। ज़ल्दबाज़ी के 'लेजिस्लेशन' का यही नतीजा होता है।

जब बीमारी सारे शरीर में व्याप्त हो गयी है, और एक एक अंग प्रत्यङ्ग में तरह तरह के विकार देख पड़ते हैं, तो एक एक विकार की अलग अलग चिकित्सा करने का यत्न व्यर्थ है। 'हमा तन दाग दाग शुद्, पुम्बा कुजा कुजा निहम्'। हजारों फोड़े देह में भर गये हैं, एक एक पर फाहा कहाँ तक रखा जायगा। 'तनक्रीया' करना चाहिये, 'मुन्ज़िज' देना चाहिये, 'कायाकल्प' करना चाहिये, 'आल्टरेटिव' पिलाना चाहिये, ऐसे शेषज का प्रयोग करना चाहिये जिस से स्नेहन, स्वेदन, लेखन, सारण, वमन, विरेचन हो कर, रक्तशोधन हो कर, समस्त शरीर का पुनर्नवीकरण हो जाय, 'कॉस्ट्रिक्शन आल्टर' हो जाय, बदल जाय, दूसरा, नया, हो जाय।

पचास वर्ष से विचार करते-करते, 'कारणं चिकित्स्यं, न तु कार्यं', 'सर्वेषामेव रोगाणां निदानं कुपिताः मलाः', इन सूत्रों पर ध्यान देते देते, मेरी बुद्धि में तो यही बैठ गई है, कि जिस स्वार्थ-बुद्धि, भेद-बुद्धि, परस्पर-द्रोह-बुद्धि, मिथ्या-बुद्धि से आज तीन सहस्र खंडों में यह 'हिन्दू'-नामक

समाज छिन्न-भिन्न हो रहा है, यह दूषित बुद्धि ही इन सब उपर्युक्त दोषों और सेगों का एकमात्र निदान कारण है, और उस के शोधन से, वर्णाश्रम-धर्म का शोधन हो कर, सब रोग स्वयं शांत होंगे, कम हो जायेंगे—जहाँ तक ऐसा कम होना, शांत होना सम्भव है; क्योंकि सब दुःख, सब शोक, सब पाप, संसार से उठ जाय, यह तो 'न भूतो, न भविष्यति', न कभी हुआ, न होगा।

अन्तर्वर्ण-विवाह से कई आपत्तियों का निवारण

जिन कुल कुटुम्बों में अन्तर्वर्ण-विवाह की चर्चा स्वप्न में भी नहीं हुई है, उन में से कितनी ही विधवा या अविवाहिता युवती, प्रतिवर्ष, हजारों की ही संख्या में, अपने ही घर के पुरुषों द्वारा भ्रष्ट हो कर, घर से, घोर निर्दयता से, निकाल दी जाती हैं, और जीते जी तरह तरह के नरकों में भोंक दी जाती हैं; इन की यातना के आगे उन स्त्रियों की संख्या कितनी है, और उन का दुःख क्या है, जिन के पतियों ने दूसरा विवाह कर लिया है, पर पहिली स्त्री को जीविका देने के लिये अदालत से मजबूर किये जा सकते हैं ?

यदि अन्तर्वर्ण-विवाह का सिद्धान्त देश में फैले, तो धीरे-धीरे ऐसी भयंकर घटनाएँ भी कम हो जायेंगी।

विचारने की और भी बातें हैं। अत्यधिकांश हिंदू आज भी ऐसे ही हैं जिन की एक ही पत्नी है। बहुत अल्पसंख्यक घनाट्यों की, राजाओं की, कई-कई पत्नियाँ होंगी। आर्थिक कष्ट, बे-रोजगारी, ऐसी हो रही है कि एक भार्या का भरण भी कठिन हो रहा है, विवाह का वयस, इसी हेतु से, मध्यवित्त वर्ग में 'सारडा-विधान' के भी आगे, आप से आप बढ़ा जा रहा है; युवती स्त्रियाँ भी, स्वतन्त्र रोटी कपड़ा कमाने की चिंता में, पाठशाला आदि की नौकरियाँ खोज रही हैं और उठा लेती हैं, और विवाह करने से रुकती हैं, क्योंकि विवाहिता को, ऐसी नौकरी के कर्तव्य निबाहना कठिन होता है; पढ़े-लिखे युवा पुरुष, लाखों की संख्या में बेकार हो रहे हैं, और ब्याह करने से हिचकते हैं, अपने खाने का ठिकाना नहीं, पत्नी को और बच्चों को क्या खिलावेंगे ? ऐसी दशा में, जब प्रथम

विवाह ही मध्यवित्त पुरुष के लिये कठिन हो रहा है, तब उक्त दूषित अभियुक्त प्रकार के द्वितीय विवाहों की संख्या निश्चयेन न-गण्य होगी; उन के विचार से इस विधान मे विशेष 'समय' अर्थात् शर्त बढ़ाना उचित नहीं, उन के लिये सामाजिक भर्त्सना और आक्रोश पर्याप्त है, इसी से वे धीरे-धीरे कम होते जायंगे। और भी, अशिक्षिता स्त्रियों का सुशिक्षित पुरुषों से विवाह भी धीरे-धीरे असम्भव हो रहा है, और थोड़े ही दिनों मे सर्वथा असम्भव हो जायगा; इस लिये भी ऐसे विशेष समय की, शर्त की, ज़रूरत नहीं। रहा यह कि, परस्पर मनमुटाव से, वैमनस्य से, त्याग—यह तो किसी भी अवस्था मे सम्भाव्य रहेगा ही; उस का प्रतीकार इतना ही होना चाहिये, और आज भी कानूनन हो सकता है, कि यदि स्त्री निर्दोष है तो उस की जीविका, पर्याप्त मात्रा मे, पुरुष दे।

जापान ऐसे स्वतन्त्र, स्वाधीन, पराक्रमी, पुरुषार्थी, सुसंहत, देश मे भी, जब विवाह के सम्बन्ध मे उथल पुथल हो रही है, तो भारतवर्ष ऐसे अभागे देश का क्या कहना ? जापान के भी आदर्श, विवाह के, गार्हस्थ्य के, और स्त्री-कर्तव्य के पुरुष-कर्तव्य से भिन्न होने के, विषय मे, वैसे ही थे जैसे भारतवर्ष के। पर, 'यंत्र'-देव के अवतार के कारण, और उस की फलभूत, सहगामिनी, नयी 'यंत्रप्रधान' सभ्यता के, आगमन के कारण, वहाँ भी वह सब पुराने आदर्श प्रायः अव्यवहार्य हो गये हैं। आम-दनी काफी न होने से पुरुष जल्दी ब्याह नहीं करते; लड़की वाले अल्प-वित्त माता-पिता को, बहुत वर्ष तक अनब्याही लड़कियों को अपने घर मे रखना बोझ होता है, लड़कियाँ, मजबूरन, नौकरी मजदूरी आदि, पैसे कमाने का कोई काम ढूँढ़ती हैं, जापान मे बहुसंख्यक और वर्धमान कल के कारखानों मे, तथा वहाँ की गवर्नमेण्ट और नेताओं की दूरदर्शिता के और प्रजाभक्ति के कारण बनायी गयी अन्य बहुत प्रकार की रोजगारी संस्थाओं मे, ऐसी लड़कियों को भी, लड़कों के साथ, काम बहुत कुछ मिल जाता है; तथा उन के खाने, पीने, सोने, लिखाने पढ़ाने, और सब प्रकार की रक्षा, का भी पर्याप्त प्रबन्ध होता है, और मजदूरी इतनी पूरी दी जाती है कि उस मे से, सब खाने पहिनने का खर्च देने के बाद भी,

अच्छी रकम बच जाती है। यही रकम उन लड़कियों का स्वतो-दत्त यौतुक, दहेज, जहेज, होता है, और इस के बल पर वे अपना विवाह स्वयं ठीक कर लेती हैं।

भारत की दशा दूसरी है। आजकाल यहाँ भी यह विचार और भाव उठा है, कि स्त्रियों को भी 'आर्थिक स्वतंत्रता' होनी चाहिये। ठीक है; पर जो ही अवस्था एक दृष्टि से 'आर्थिक स्वतंत्रता' जान पड़ती है, वही दूसरी दृष्टि से 'आर्थिक दासता' मालूम होती है। ज़रूर, बहुवित्त और मध्यवित्त कुलों में भी यदि स्त्रियों को पैसे पैसे के लिये तरसना हो, और पुरुषों का मुंह ताकना हो, तो घोर अन्याय है। भारतवर्ष में, सभी सद्भावों के, सदाचारों के, भ्रंश के कारण, स्यात् ऐसा अन्याय बहुत घरों में होता होगा; बहुतों में ऐसा नहीं भी है; प्रत्युत, स्त्रियों के हाथ में, पुरानी स्मृतियों की आज्ञा के अनुसार, जहाँ पति-पत्नी में यथोचित परस्पर स्नेह प्रेम विश्वास है, सब, या पर्याप्त अंश में, आमदनी दे दी जाती है; पर अल्पवित्त, किं वा दरिद्र, घरों में तो (और नब्बे फ्री सदी हिंदू अति-दरिद्र ही हैं), मियां-बीबी दोनों, बेचारे, बल्कि छोटे बच्चे भी, सुबह से शाम तक पिसते रहते हैं, और तिस पर भी दो वक्त की रोटी नहीं पा सकते; ऐसों के लिये, अलग अलग कमाते हुए भी, 'आर्थिक स्वतंत्रता' और 'आर्थिक दासता' में कोई भेद नहीं।

देश में शिक्षा फैले, रक्षा फैले, जीविका फैले, इस लिये 'पुरोहित', धर्म-अम्नाता, 'लेजिस्लेट्', चुने माने जाते हैं, तथा राजा बनाये जाते हैं; व्यापारी रोजगारी के पास धन-धान्य का संचय होने दिया जाता है; उन के निजी ऐश आराम ही के लिये नहीं।

हिताय राजा भवति, न कामकरणाय तु।

षड् एतान् पुरुषो जह्याद्, भिन्नां नावम् इव ऽर्णवे,

अप्रवक्तारं आचार्यं, अनधीयानं ऋत्विजम्,

अरक्षितारं राजानं, भार्यां च ऽप्रियवादिनीम्,

ग्रामकामं च गोपालं, वनकामं च नापितम्।

लोकरंजनं एव ऽत्र राज्ञां धर्मः सनातनः;

चातुर्वर्ण्यस्य धर्माश्च रक्षितव्याः महीक्षिता ।

(म० भा०, शान्ति०, अ० ५६)

अरक्षितारं राजानं, बलि-षड्भागहारिणम्,

तं आहुः सर्वलोकस्य समग्र-मल-हारकम् । (म०)

जो पुरोहित पढ़े पढ़ावे नहीं, सच्चा उपयोगी ज्ञान न सीखे न सिखावे, जो राजा टैक्स, कर, ले, पर रक्षा न करे, चातुर्वर्ण्य के धर्मों का पालन पोषण न करे, जो ऋत्विक् अपना कर्मकांड न जानता हो, जो भार्या नितान्त कलहिनी कटु-भाषिणी हो, जो ग्वाला पशुओं को चराने के लिये जंगल में जाने से हिचकता हो और गाँव के भीतर बस्ती में ही घुसा रहता हो, और जो नापित हजाम जंगल में ही घूमा करता हो—इन छुः को त्याग देना चाहिये, निकाल देना चाहिये; जैसे टूटे वहित्र को नाविक और यात्री समुद्र में छोड़ देते हैं । जो राजा, प्रजा से कर लेता है, और प्रजा की रक्षा नहीं करता, वह कर नहीं खाता, बल्कि समग्र प्रजा की विष्ठा खाता है । शेख़ सादी ने भी, अपने प्रसिद्ध काव्य बोस्तां में, यही आशय प्रकट किया है,

चो दुश्मन् खरे रोस्ताई बरद्,

मलिक् बाजो-दहक् चिरा मी खुरद् ?

अगर कार्रकार के हल बैल ख.चर गधे को, चोर डाकू मनमाना उठा ले जाय, तो राजा किस वास्ते 'बाज' और 'दह-यक्', कर, खाय ? निष्कर्ष यह कि महासम्राट् सार्वभौम चक्रवर्ती से चौकीदार पटवारी तक, महामहोपाध्याय आचार्य से गांव के छोटे 'मास्टर' तक, कोटिपति से छोटे दूकानदार तक की सत्ता का उद्देश्य यही है, कि समस्त प्रजा सुखी रहे, शिक्षित, रक्षित, पोषित रहे, और घर घर में स्त्रियाँ और बच्चे हँसै खेलै । यह सब तभी हो सकता है जब प्रत्येक वर्ग के—शिक्षक वर्ग, रक्षक वर्ग, धनधान्योत्पादक वर्ग, श्रमिक वर्ग के—अनुभवी वृद्ध एकत्र हो कर, लोकहित की बुद्धि से, समग्र समाज की व्यवस्था करें । उस व्यवस्था का, इस देश के स्वदेशी प्राचीन विचारों के अनुसार, एक परमावश्यक अंग यह है कि 'वर्ण' का अर्थ 'पेशा', 'रोज़गार', समझा जाय, 'वर्ण'-

व्यवस्था’, पेशे के अनुसार बांधी जाय, और इस का आनुषंगिक और गुर्वर्थ कर्तव्य यह है कि ‘समान-शील-व्यसनेषु सख्यं’ की दृष्टि से, ‘अन्तर्वर्ण-विवाह’ की अनुमति दी जाय, अन्तर्वर्ण विवाह की धर्म्यता, और पत्नी का पति के वर्ण को धारण कर लेने की धर्म्यता, स्वीकार कर ली जाय, ‘जात-बाहर’ करने की प्रथा बन्द हो, परस्पर सौमनस्य बढ़े। यदि यह सिद्ध हो गया, तो क्रमशः अन्य सब दोष, आप से आप, घट जायेंगे।

वर-वधू की परस्पर प्रतिज्ञाएं

हिन्दुओं में धार्मिक संस्कार-पद्धति के अनुसार जो विवाह होते हैं, उन में वर-वधू, परस्पर, कई सीधी सादी सुन्दर प्रतिज्ञा करते हैं, कि परस्पर स्नेह प्रेम से, अव्यभिचार से, आमरण और जन्मनि-जन्मनि भी, एक दूसरे के साथ जीवन बितावेंगे, एक दूसरे की भूल चूक को क्षमा करेंगे, एक दूसरे का मत रक्खेंगे, एक दूसरे को दुर्गम संसार-सागर के पार करने में सहायता देंगे, वर अपनी कमाई वधू के हाथ में देगा, वर की सलाह से वधू किरायत से खर्च करेगी, कोई भारी गैरमामूली काम एक दूसरे से परामर्श किये बिना न करेंगे, गृहस्थी के सुख दुःख के कामों में धीरज से एक-दूसरे का साथ देंगे और रूढ़ न होंगे, पत्नी को पति अलंकार आभूषण अच्छे वस्त्र देगा, पत्नी अपने को स्वच्छ सुसंस्कृत अलंकृत प्रहृष्ट प्रसन्न रखेगी, तथा गृह को भी; किन्तु जब पति विदेश गया हो तब अपना अलंकार आदि न करेगी; न पराये घर जायगी, मित्रों के भी; तथा साधारणतः तीर्थस्नान, देवालय, आदि को पति से कह कर जायगी; इत्यादि।

धर्मे चार्थे च कामे च, कर्तव्येषु अखिलेषु च;

आवां न ऽतिचरिष्यावः कदाचन परस्परं।

‘त्वं मया लभ्यसे भर्ता पुण्यैस्तु विविधैः कृतैः;

देवी संपूजिता नित्यं; वंदनीयोऽसि मे सदा’।

‘पुण्यैः पूर्वैः मया त्वं च प्राप्ता भार्या सुलक्षणा,

आराधनीया, पात्या च, माननीया च सर्वदा।

पत्नी मनोरमा भूयाः, मनोवृत्तानुसारिणी,
 तारिणी दुर्ग-संसार-सागरस्य, कुलोद्भवा ।
 'सुखदुःखानि कर्माणि गृहस्थस्य भवन्ति हि,
 त्वं सदैव भवेः सौम्यः, मयि रोषं च मा कृथाः;
 बापी-क्षप-तटाकानि, यात्रा-मख-महोत्सवान्,
 बहुलजयासकार्याणि, विज्ञाप्यैव रमस्व मां;
 व्रतोद्यापन-दानानि, स्त्रीणां बाल-स्वभावतः,
 कुर्यां चेत्, तत् तु भवता प्रसन्नेन ऽनुमन्यतां;
 स्वकर्मणाऽर्जितं वित्तं पशु-धान्य-धनऽगमं,
 सर्वं निवेदयेः मह्यं; गोऽश्वादीनां कथं तथा
 मां अनापृच्छ्य मा कार्षीः; दद्याश्च ऽभरणानि मे,
 गीतवादित्रमांगस्ये बन्धूनां तु गृहे यदा,
 अनाहूता गमिष्यामि, तदा मां प्रतिपालय ।'
 'सौम्यः एव भविष्यामि, वाणीं त्वं मधुरां वदे;
 वित्तं निवेदयिष्ये त्वां, मुक्कहस्ता तु मा भवे;
 आभूषणानि दास्यामि, संस्कृता ऽलङ्कृता भवे;
 आयव्ययौ त्वां वक्ष्यामि, सत्परांमर्शदा भवे;
 उद्यानेषु, विहारेषु, पितृमित्रगृहेषु च,
 देवालेषु, तार्थेषु, गच्छेत् आपृच्छ्य मां तथा;
 क्रीडां, शरीरालङ्कारं, समाजोत्सवदर्शनं,
 हास्यं, परगृहे यानं, वर्जयेः प्रोषिते मयि;
 आदरो मम बन्धूनां, अतिथीनां च सत्क्रिया,
 मम चित्तऽनुचारित्वं, कर्तव्यं तु त्वया सदा;
 चरिष्यामि अनु ते वित्तं, तथैव ऽहमपि, प्रिये !
 दांपत्येन विना धर्मो न ऽश्रमाणां प्रवर्तते,
 अर्धाङ्गिनौ ततो हि आवां ध्रुवं स्याव परस्परं ।
 विष्णुर् दैवानरो ऽग्निश्च, वृद्धाश्च, ज्ञाति-बान्धवाः,
 सर्वे कुर्वन्तु साहित्वं विवाहस्य ऽवयोः शुभं ।'

दूसरा प्रकार, प्रतिज्ञा का, पर उसी आशय का, यह भी कहा है—

‘तीर्थ-व्रत-उद्यापन-यज्ञ-दानं मया सह त्वं यदि, कान्त !, कुर्याः,
वामाङ्गं आयामि तदा त्वदीयं, (जगाद वाक्यं प्रथमं कुमारी);
हव्यप्रदानैर् अमरान्, पितृंश्च कव्यप्रदानैर्यदि पूजयेथाः,
वामाङ्गं आयामि तदा त्वदीयं, (जगाद कन्या वचनं द्वितीयं);
कुटुम्बरक्षाभरणे यदि त्वं, कुर्याः पशूनां परिपालनं च;
आय-व्ययौ धान्यधनादिकानां पृष्ट्वा निवेशं च गृहे विदध्याः;
देवालय-डाराम-तडाग-कूप-वापीर् विदध्याः यदि, मां तु पृच्छेः;
देशान्तरे वा स्वपुरान्तरे वा, यदा विदध्याः क्रयविक्रयौ त्वं;
न सेवनीया यदि पारकीया त्वया भवेद् भावविकारमेत्य;
वामाङ्गं आयामि तदा त्वदीयं, जगाद कन्या वचनानि सप्त;
बरोऽपि तद्वत् वचनं ब्रवीति, सर्वं करिष्यामि यथा तवेष्टं,
मदीयचित्तानुगतं च चित्तं कुर्याः, ममेच्छापरिपालनं च,
पतिव्रतं च ऽचर यत्नशीला, त्वमप्यथो स्नेहपरा कुले मे’ ।

(१) यदि तीर्थ यात्रा, व्रत, आदि, मुझे साथ ले कर करो, (२) देव-पितृ-धर्म कार्य मे मुझे साथ रखो, (३) कुटुम्ब का और पशुओं का पालन पोषण अच्छी तरह से करो, (४) आय-व्यय के विषय मे मुझ से सलाह कर लिया करो, (५) बाग-बगीचा, कूआ-तालाब, मंदिर आदि मुझ से पूछ कर बनाओ; (६) देश विदेश को, किसी हेतु से, यदि जाओ तो मुझे बता कर, (७) दूसरी स्त्री का स्पर्श न करो—यदि यह सात प्रतिज्ञा करो तो मैं तुम्हारी वामांगिनी होऊँ; यह वधू कहती है । वर स्वीकार करता है—तुम भी पतिव्रता होना, मीठा बोलना । मेरे कुल वालों का आदर सत्कार करना, मेरे चित्त मे अपना चित्त मिलाये रहना ।

माता पिता के घर से विदा हो कर, पति के घर को जाती हुई कन्या, द्वार पर फिर कर, माता पिता के कुल और घर के लिये आशीर्वाद करती है—

मात्रा, पित्रा, ऽन्यवृद्धैश्च, पालिता, लालिता तथा,
स्वसृभिर्भ्रातृभिस्सार्धं क्रीडन्ती न्यवसं सुखं,

यत्र ऽहं अद्यपर्यन्तं, तद् विहाय पितुर्गृहं,
 पत्युर्गृहं तु गच्छामि, स्वस्ति अस्तु अस्य कुलस्य मे,
 पित्रोः, ऋद्धिर्भवतु अस्य सर्वथा, प्रथतां यशः,
 देव्यः एतच् च रचंतु, गौरी, लक्ष्मीः सरस्वती,
 मया याः पूजिताः नित्यं, मातुरङ्गे निलीनया ।

माता पिता और अन्य वृद्ध जनो ने जहाँ मेरा आज तक लालन पालन किया, जहाँ मैं भाई बहिनो के साथ हंसती खेलती आज तक सुख से रही, सो उस घर को छोड़ कर पति के घर को जा रही हूँ; सो, हे गौरी देवी, हे लक्ष्मी देवी, हे सरस्वती देवी ! जिन की, मैंने माता की गोद में बैठ कर, नित्य पूजा की है, आप इस घर की, इस कुल की, सदा रक्षा करना, यह सब प्रकार से सम्पन्न समृद्ध हो, सदा फूलै फलै, इस का यश सब ओर फैले ।

जब प्रतिज्ञा करने वाले वर-वधू, वयःस्थ, प्राप्त-वयाः, बालिग, प्रौढ़, 'मेजर' हैं, अल्पवयस्क नहीं, और विचार-पूर्वक परस्पर स्वयं-वरण करते हैं, तब बन्धु-बान्धवों के, गुरुजनो के, पुरोहितों के समक्ष की गयी ऐसी प्रतिज्ञाओं में, कम से कम उतना बल होना चाहिये जितना 'स्टाम्प' पर लिखे कानूनी मुआहिदों में, सन्धि-पत्रों में, होता है; अर्थात्, यदि दुर्भाग्य से कचहरी तक मामिला पहुँचे ही, बिरादरी की पंचायत से तै न हो जाय, तो इन प्रतिज्ञाओं के अनुसार, अदालतों को डिक्री देना चाहिये; तथा, यदि पुरुष एक पत्नी के जीते जी दूसरा विवाह करे, तो उस को वही दण्ड होना चाहिये जो व्यभिचार और बहु-विवाह के लिये निर्दिष्ट है; तथा पहिली ही पत्नी धर्म पत्नी समझी जाय, और उस को उचित जीविका इस पति से दिलायी जाय । अच्छा हो, यदि न्यायालय में उक्त विचार के सम्भव की दृष्टि से, सातपदी के समय की प्रतिज्ञाओं में ही यह प्रतिज्ञा भी पुरुष की ओर से करा ली जाय, कि दूसरा विवाह इस वधू के जीते जी न करूँगा ; यद्यपि, परस्पर अव्यभिचार की प्रतिज्ञा में यह अंतर्गत है ही ।'

१ सातपदी का मंत्र यह है, जिस से भी स्पष्ट होता है कि प्राचीन आदर्श यही था कि गृहिणी घर की स्वामिनी हो— "एकं ह्येषे, द्वे ऊर्जे,

नये विचारों की बाढ़ में कुछ लोग यह तर्क फैला रहे हैं, कि प्रतिज्ञा ही अनुचित है, क्योंकि प्रतिज्ञा करते ही अपने मन में यह भाव उठता है कि हम तो बँध गये, दास हो गये ; इस दासता का विरोधी भाव भी तत्काल उठता है कि इस बन्धन को तोड़ देना चाहिये; और इस आभ्यन्तर द्वंद्व के कारण सब ज़िदगी खड़ी हो जाती है, स्नेह मारा जाता है; स्त्री-पुरुष के चित्त, एक दूसरे से मिलने सटने की जगह, एक दूसरे से फटने हटने लगते हैं, और उन प्रतिज्ञाओं का प्रभाव उलटा ही हो जाता है; तथा, ऐसे लोगों का कहना है कि, परस्पर प्रतिज्ञा न करने से ही अ-बद्ध स्त्री पुरुष परस्पर सु-संबद्ध रहते हैं। इस शंका का समाधान करना उचित है। दो प्रकार से समाधान होगा।

प्रकृति अनन्त है; स्व-भावों के प्रकार असंख्य हैं; मनुष्यों से नीचे, पशुओं को ऐसी परस्पर प्रतिज्ञा का प्रयोजन नहीं; उन के जीव, उन की बुद्धि, अभी उतनी विकसित नहीं है कि प्रतिज्ञा, व्यक्त रूप से, कर सकें, या उस का अर्थ समझ सकें। मनुष्यों से ऊँचे, देवताओं को भी, यदि उन्होंने ने अहंता-ममता को जीत लिया है तो, ऐसी प्रतिज्ञाओं की, परस्पर विश्वासोत्पादन के लिये, आवश्यकता न होगी; “निस्त्रैगुण्ये पथि विचरतः को विधिः को निषेधः।” (यह उन के लिये लिखा जाता है जो इस बात को मानते हैं कि मनुष्य से ऊँची काष्ठा के भी, तथा अन्य प्रकारों के शरीर धारण करने वाले भी, जीव हो सकते हैं, और जिन्होंने ने अपने को सर्वज्ञ मान कर यह निर्णय नहीं कर लिया है कि मनुष्य में ही जीव का उत्कर्ष, परा काष्ठा को पहुँच कर, समाप्त हो जाता है)। साधारण मनुष्यों को, सदाचार के अध्यवसाय को दृढ़ करने के लिये, अपनी इच्छा-शक्ति को बढ़ाने के त्रीणि रायस्योषाय, चत्वारि मयो-भवाय, पंच पशुभ्यः, षड् ऋतुभ्यः, सखे सप्तपदा भव, सा मां अनुव्रता भव” (वे०)। वधू से वर कहता है, ‘हे सखे !, साथी, मित्र !, पहिले, दूसरे, तीसरे, चौथे, पाँचवें, षष्ठवें, पद (कदम) पर हम दोनों साथ साथ, अन्न, प्राण, धन, पृथ्वी के सब सुख, पशु, और उत्तम ऋतु, पावें, और आगे सातवां पद चलें’। इस मंत्र के और गम्भीर अर्थ भी हो सकते हैं, यथा सातो लोकों में साथ रहै।

लिये, अपने जीव के विकाश के लिये, अगले जन्मो मे उत्तम शरीर और बुद्धि पाने के लिये, अपने चित्त की शिक्षा और विनयन के लिये, यह आवश्यक है कि वे ऐसी प्रतिज्ञा और शपथ करें, और अपने चित्त के भीतर सत् और असत् वासनाओं की मुड़-मेड़ का अनुभव करें, अशुभ कामनाओं को जीतें और दबावें। उचित परिग्रह, सुसंस्कृत कुल-कुटुम्ब, आध्यात्मिक धर्म, की सामग्री के बीच मे, ऐसी प्रतिज्ञाएँ, उस सामग्री को शुद्ध रखने के लिये, आवश्यक हैं। अतः सब काल और सब देशों मे, मनुष्य, स्वभावतः, बड़े और जोखिम के कार्यों के आरम्भ मे, परस्पर विश्वासन आश्वासन के लिये, सदा से शपथ और प्रतिज्ञा करते चले आये हैं। अभिषेक के समय, राजाओं से, अधिकारियों से, ऐसी प्रतिज्ञाएँ कराई जाती हैं। न्यायालयों मे साक्षियों को शपथ दी जाती है; इत्यादि।

और भी। जैसे भिन्न प्रकार के पेशों वृत्तियों कर्मों के लिये भिन्न प्रकार के स्वभाव और गुण चाहते हैं, वैसे ही भिन्न प्रकृतियों के लिये भिन्न प्रकार के विवाह उपयुक्त होते हैं। यह देख कर, मनु ने आठ प्रकार के विवाह कहे हैं। एक तो पापिष्ठ पैशाच कह कर मना ही किया है, दो को कम अच्छा कहा है, पर अनुमति दे दी है; पाँच को अच्छा कहा है। 'ब्राह्म, प्राजापत्य, दैव, आर्ष', चार मे, माता पिता ही विवाह तै करते हैं; 'गांधर्व' वा 'स्वयंवर' मे कन्या और युवा परस्पर रुचि से निश्चय करते हैं; 'राक्षस' मे, युद्धवृत्ति वाले, क्षत्रिय आदि, कन्या को उठा ले जाते हैं; 'आसुर' मे धन दे कर कन्या ली जाती है। आज काल भी यह सब प्रकार पृथ्वी के भिन्न भिन्न देशों मे जारी ही हैं। पहिले, कन्या खरीदी जाती थीं, अब तो भारत मे, वर ही अधिक खरीदे जाते हैं। 'विवाह के इतिहास', जो पाश्चात्य वैज्ञानिकों ने बड़ी खोज से लिखे हैं, उन मे इन सब प्रकारों का वर्णन है। स्वयंयूरोप मे, अल्पवित्त श्रेणियों मे सब देशों मे, तथा 'लैटिन' जातियों मे विशेष कर, (फ्रांस, स्पेन, इटली आदि मे), माता-पिता ही प्रायः विवाह तै करते हैं; बहुवित्त श्रेणियों मे सब देशों में, तथा 'ऐंग्लो-सेक्सन' जातियों मे (ब्रिटेन, जर्मनी आदि मे), विशेष कर संपन्न कुलों मे, स्वयंवर की प्रथा प्रचलित है। पुराणो मे

कहीं-कहीं, यथा शिव पुराण में, पशुओं के नाम से, विवाह के सम्बन्ध में, मानव प्रकृतियों का इशारा किया है, यथा सिंह-सिंही, अश्व-अश्विनी, कपोत-कपोती, वृष-सुरभि, इत्यादि ।

इन सब बातों को विचार कर के, यही उचित जान पड़ता है कि, जो स्त्री पुरुष, स्पष्ट रूप से विवाह-भंग के सम्भव की, और एक-विवाह आदि की, शर्तों के साथ ही विवाह करना चाहते हों, वे १९२३ ई० के वर्तमान कानून के अनुसार विवाह कर सकते हैं । दूसरी प्रकृति के सभी स्त्री-पुरुषों के लिये, जिन की आध्यात्मिक बातों में और धार्मिक कर्मकाण्ड में आस्था है, और जो, साथ ही इस के, केवल नाम मात्र के वर्णभेद में आस्था नहीं रखते, उन के लिये यह उपन्यस्त विधान उपकारी होगा ।

अन्तर्वर्ण-विवाह का नाम लेते ही, ‘अपरिवर्तवादी’ सज्जनो को तत्काल ध्यान यही हो जाता है कि यह तो ऊँच नीच को एक करना चाहता है, उत्कृष्ट स्त्री वा पुरुष का सम्बन्ध निकृष्ट पुरुष वा स्त्री से कराना चाहता है । इस लिये पुनः पुनः यह बात दुहरानी तिहरानी पड़ती है कि ऐसा मन्शा इस विधान का स्वप्न में भी नहीं है । यह तो सुतरां नितरां सच्चे उत्कृष्ट का (केवल वर्णनाम से ही नहीं) सच्ची उत्कृष्टा से ही सम्बन्ध चाहता है; और तत्रापि यह किसी से स्वप्न में भी ऐसा नहीं कहता कि तुम खाह-म-खाह ऐसा-ऐसा विवाह करो; बल्कि केवल इतना ही कहता है कि यदि कभी कदाचित् किसी किसी स्त्री पुरुष ने, परस्पर स्नेह प्रीति से, मन मिलने के कारण, विवाह कर लिया, तो चाहे उन के वर्णनाम भिन्न भी रहे हों, तौ भी उस विवाह को धर्म्य ही जानो, उन दोनों को जातिच्युत करने का यत्न मत करो, और पत्नी का नाम-वर्ण भी वही मानो जो पति का है ।

एक अपूर्व दृष्टान्त

३१ मई, १९३६ ई० के ‘आज’ में एक मुकद्दमे की रिपोर्ट प्रकाशित हुई, जिस का फैसला २८ अप्रैल १९३६ ई० को ब्रिटिश साम्राज्य के सब से बड़े न्यायालय प्रिवी कौंसिल, ने किया है । इस मामले में ‘हिंदू’ कहलाने

वाले, 'हिंदू-धर्म' को मानने वाले, 'धर्म' का बाना बांधने वाले लोगों में प्रचलित रूढ़ियों और रस्म-रिवाजों का, जिन का उल्लेख किया जा चुका है, ऐसा विचारोद्बोधक प्रदर्शन होता है, कि उस की मुख्य बातों का निर्देश यहां नितान्त प्रसक्त और प्रयोजक है।

मुसम्मात जग्गी का पहिला विवाह बैजनाथ से हुआ। दोनो वैश्य-वर्ण की एक ही उपजाति के थे। यह उस रिपोर्ट से स्पष्ट है, यद्यपि उस उपजाति का नाम नहीं दिया गया है। बैजनाथ मर गया। जग्गी ने अपने देवर, यानी बैजनाथ के छोटे भाई शिवनाथ, से ब्याह कर लिया। पर शिवनाथ का एक विवाह इस के पहले भी हो चुका था, और उस ब्याह की स्त्री जीवित थी। दोनो सौतों में रोज झगड़ा होने लगा। ऊन कर शिवनाथ ने जग्गी का त्याग कर दिया। जग्गी ने निककूलाल से सगाई कर ली। निककूलाल वैश्य वर्ण की कसौंधन उपजाति का था। जग्गी की उपजाति दूसरी थी। निककूलाल की मृत्यु के बाद, उस की अपनी उपजाति की स्त्री से उत्पन्न पुत्र गोपीकृष्ण, और जग्गी से उत्पन्न पुत्र श्रीकृष्ण, में, निककूलाल की सम्पत्ति के आधे हिस्से के लिये, झगड़ा हुआ।

गोपीकृष्ण का कहना था कि जग्गी का निककूलाल से जो विवाह हुआ था वह धर्मानुकूल वा जायज नहीं था, क्योंकि (१) ब्याह के समय जग्गी का पहिला पति जीवित था और (२) जग्गी और निककूलाल एक ही उपजाति के नहीं थे, इस लिये जग्गी का लड़का श्रीकृष्ण, निककूलाल की सम्पत्ति का वारिस नहीं हो सकता।

प्रिवी काउंसिल के विचारपतियों ने राय दी है, कि निककूलाल से जग्गी का विवाह जायज है, यद्यपि इस विवाह के समय उस का पहिला पति जीवित था। विचारपतियों ने स्पष्ट लिखा है—यद्यपि यह 'विवाह' द्विजों में गिने जाने वाले वैश्य वर्ण की दो भिन्न उपजातियों के व्यक्तियों में हुआ है, फिर भी, 'विवाह सम्बन्धी हिन्दू विधि, जिन धर्मशास्त्रों से ठहरायी जाती है, उन में एक ही वर्ण की दो उपजातियों में परस्पर विवाह का निषेध नहीं पाया जाता, और न कोई पहिले की ऐसी नज़ीर या साधारण सिद्धान्त

ही है, जिस के अनुसार ऐसा विवाह निषिद्ध माना जाय।

पति के मरने के बाद देवर से विवाह; देवर का, एक पत्नी के रहते, दूसरी स्त्री से विवाह; पति द्वारा पत्नी का त्याग, यानी दर असूल तलाक; फिर उस त्यक्ता स्त्री का एक पति के जीवित रहते दूसरे पुरुष से विवाह; अन्त में एक द्विज वर्ण के अन्तर्गत दो उपजातियों के स्त्री-पुरुष का विवाह— इस एक ही मामिले में, ब्रिटिश-भारत के सब से बड़े न्यायालय ने, अंशतः रूढ़ि, अंशतः शास्त्र, के आधार पर, इन सब बातों को जायज़, धर्म्य, हिन्दूधर्मानुकूल करार दे दिया है।

हाल में, एक समाचार पत्र में मैं ने पढ़ा, कि बिहार प्रान्त के एक कसबे में एक ऐसा कुल क्षत्रियों का है, जिस के आदमी दारोगा तहसील-दार आदि गवर्मेंटी नौकर हुए हैं, पर उस में कई पुस्तों से लड़की पैदा ही नहीं हुई। इस का अर्थ पाठक सज्जन स्वयं लगा सकते हैं।

मथुरा प्रान्त में चौबे उपजाति में, भगिनी-विनिमय से विवाह अक्सर होता है, अर्थात् एक सज्जन की बहिन दूसरे सज्जन से ब्याही जाती है, तो उस दूसरे सज्जन की बहिन पहिले सज्जन से ब्याही जाती है। दोनों सज्जन परस्पर साले भी और बहनोई भी होते हैं। अब जैन समाज में भी 'जन्मना वर्णः,' माना जाता है, यद्यपि महावीर जिन का और प्राचीन जैनाचार्यों का मत 'कर्मणा वर्णः,' का ही था, यथा—

कम्मुणा बम्भणो होइ, कम्मुणा होइ खत्तिओ,

कम्मुणा वइसो होइ, सुदो हवइ कम्मुणा।

(उत्तराध्ययन सूत्र, जैनागम)

बुद्धदेव का भी श्लोक इसी अभिप्राय के हैं।

न चाहं ब्राह्मणं ब्रूमि योनिजं मात्ति-सम्भवम् ;

अकिंचनं अनादानं तं अहं ब्रूमि ब्राह्मणम् ।

सन्नद्धो खत्तियो तपति, आयी तपति ब्राह्मणो । (धम्मपद)

न जच्चा वुसलो होति, न जच्चा होति ब्राह्मणो;

बम्भणा वुसलो होति, कम्भणा होति ब्राह्मणो।

(वुसल-सुत्त, सुत्त-निपात)

अर्थात्, माता की थोनी से जन्मे को ही मैं ब्राह्मण नहीं मानता, नहीं कहता; जो धन संग्रह नहीं करता, दान पाने लेने का लोभ नहीं करता, उस को ब्राह्मण जानता हूँ। अन्न शस्त्र से सज्ज, दुर्बल की रक्षा के लिये सदा सन्नद्ध, क्षत्रिय होता है; ध्यायी, ध्यान-शील, विद्या-व्यसनी, तपस्वी, ब्राह्मण होता है।

पर अब जैनों में 'जन्मना वर्णः' की प्रथा फिर से हो गयी है, और इस के दुष्फलों में एक सुफल यह हुआ है, कि नाम से एक ही उपवर्ण वाले, जैन और वैष्णव 'हिन्दू' कुलों में, विवाह सम्बन्ध अक्सर होता है। यद्यपि दोनों उपधर्मों की विवाह-पद्धतियों में बहुत भेद है, पर प्रायः वर के पक्ष की पद्धति से विवाह हो जाता है। 'सिक्खों' के एक वर्ग के साथ भी हिन्दुओं के विवाह-सम्बन्ध इस प्रकार के होते हैं। किन्हीं-किन्हीं हिंदू 'जातियों' में ज्योतिष की बारीकी इतनी की जाती है और लग्न ऐसे साधे जाते हैं, कि एक या दो या तीन या चार बजे रात को ही पाणि-ग्रहण हो सकता है; किन्हीं हिन्दू 'जातियों' में यह प्रथा है कि ज्योतिषी विद्वान् एक दिन अच्छा निश्चित कर देते हैं, और उसी एक दिन में उस जाति के, बल्कि आस-पास के गाँवों के भी, सभी विवाह हो जाते हैं। १८६१ ई० में काशी में कल (वाटरवर्क्स) के जल का, 'धर्म' के नाम से बड़ा भारी विरोध हुआ; 'रामदत्ता' के नाम से एक छोटा बलवा भी हो गया; आज यह हालत है कि संयुक्त प्रांत भर में, अन्य सब शहरों से अधिक घरों के भीतर काशी में ही 'पाइप कनेक्शन' है।

जब इन सब प्रकारों को, व्यवहारों को, 'सर्वसहा मेदिनी' के ऐसा सर्वसह 'हिन्दू धर्म', 'सनातन धर्म', 'मानव धर्म', बर्दाश्त कर रहा है, बल्कि खुशी से दो रहा है, तब फिर अन्तर्वर्ण-विवाह में वधू का वर्ण-परिवर्तन हो कर वर के वर्ण में सम्मिलित हो जाने को, और उस विवाह को, धर्मानुकूल मान लेने को, क्यों अति-भार माने? "दधता किमु मन्दराचलं परमाणुः कमठेन दुर्धरः?"। अभी हाल में एक सरयूपारी ब्राह्मण सज्जन से मैं ने सुना कि उनके, और आसपास के, गाँवों में, उनकी बिरादरी में, हर गाँव में दस पन्द्रह लड़के 'क्वारे', कुमार, अनब्याहे, रह जाते हैं; और दस

पन्द्रह लड़कियाँ भी; लांछन लगा देने के कारण । यही हालत, कई वर्ष हुए, आरा नगर के एक भूमिहार रईस से, उनकी बिरादरी की, मै ने सुनी, पर दूसरे कारणसे । कहीं लड़कियाँ ब्याह के लिये बेची खरीदी जा रही हैं, कहीं जामाता । हाथी को निगल गये, चूहा गले में अटकता है !

ऐसी वस्तुस्थिति में, शास्त्रोक्त विधि से किये गये अन्तर्वर्ण-विवाह को, ऐसा विवाह जिस में वर और वधू दोनों ही परस्पर अतिचार व्यभिचार न करने और संसार में परस्पर सहायता करने की एक सी प्रतिज्ञा करते हैं, जिस का पालन करने के लिए उभय पक्ष को पंचायत के और अदालत के द्वारा बाध्य किया जा सकता चाहिये—ऐसे अन्तर्वर्ण-विवाह को कानून बना कर जायज़ करार देने से, सच्चे वर्णाश्रम धर्म का अणुमात्र भी हास नहीं होगा ; प्रत्युत, अधिकतर उत्कृष्ट, और सर्व प्रकार से विज्ञानसिद्ध और विवेकसम्मत आदर्श, की ही स्थापना होगी ; और धीरे धीरे सद्धर्मविरुद्ध रूढ़ियों, व्यवहारों, रस्म-रिवाजों की प्रचलित अस्तव्यस्तता को, जो ही वस्तुतः ‘वर्णसंकर’, उचित अनुचित का संकर, है, दूर कर के उस की जगह सुव्यवस्था स्थापित होगी ।

कानून की आवश्यकता

एक और बात का विचार करना बाकी है । कुछ मित्रों का कहना है कि हम उपन्यस्त विधान के मूलस्थ, अन्तस्थ, सिद्धान्त को मानते हैं, पर हमें यह मजूर नहीं कि वर्तमान व्यवस्थापक सभाओं द्वारा इस प्रकार का विधान या कानून बनवाया जाय । इन मित्रों के भाव को मैं समझता हूँ । पर मेरी उनसे प्रार्थना है कि वे इस बात पर विचार करें कि इस उपन्यस्त विधान के सिद्धान्त को, जिसे वे जी से पसन्द करते हैं, यदि वे वर्तमान व्यवस्थापक सभा द्वारा विधानबद्ध करने में सहायता न करेंगे, तो अनेक युवक युवतियों को, विवश हो कर, पूर्वोक्त अन्य वर्तमान विधानों द्वारा, केवल लौकिक, या अहितकर या असुविधाजनक या हानिकारक, विवाह करना पड़ेगा, यद्यपि वे हृदय से चाहते हैं कि वैदिक विधि से विवाह करें । उन मित्रों से इस बात का भी स्मरण रखने की प्रार्थना करता हूँ, कि प्राचीन धर्मशास्त्र में ‘लौकिक’ और ‘वैदिक’ अथवा ‘धार्मिक’ बातों के बीच, वैसा तीव्र विवेक और भेद

नहीं किया गया गया है, जैसा आज पच्छिम में भी और पूर्व में भी दिखाई देता है। यदि हम भीतर पैठ कर विचार करें, तो यह विवेचन और मेहनत टिक भी न सकेगा। यदि इस मेद को आत्यंतिक माना जाय, तो यह भी मानना पड़ेगा कि देह और आत्मा का, शरीर और मन का, सम्पूर्ण सजीव समवाय वा संघात मनुष्य नहीं है, किन्तु भिन्न-भिन्न वस्तुओं का एक आकस्मिक समुच्चय वा गट्टर है, जैसा ईंधन की लकड़ियों का हुआ करता है। प्राचीन धर्मशास्त्रों में, मानव-जीवन के अंगभूत समस्त विषयों का, आज 'धार्मिक' और 'लौकिक' समझे जाने वाले उभयविध विषयों का, समावेश किया गया है। सब से प्राचीन और आज भी सर्वमान्य धर्म-शास्त्र के ग्रन्थ मनुस्मृति में, समाज के व्यक्ति के जीवन से सम्बन्ध रखने वाले सभी विषयों का समावेश देख पड़ता है; और उन सभी विषयों पर, अन्यूनधिक आवश्यक विस्तार के साथ, आज्ञा दी गई है। शिक्षा और संस्कृति, कुटुम्ब और दाम्पत्य, व्यवसाय और सम्पत्ति, संरक्षण और शासन और राजनीति, इहलोक और परलोक, ऐहिक जीवन और पारलौकिक जीवन, इन सब विषयों का एक ही संग्राहक नाम दिया गया है, 'धर्म', अर्थात् मनुष्य का कर्तव्य, अधिकारयुक्त कर्तव्य और कर्तव्ययुक्त अधिकार। इस में आचार-धर्म, प्रायश्चित्त-धर्म, संस्कार-धर्म, शिक्षा-धर्म, रक्षा-धर्म, वार्ता-धर्म, देवपितृ-धर्म, महायज्ञ-धर्म आदि, सर्वोपरि वर्ण-धर्म और आश्रम-धर्म, सभी शामिल हैं। साथ ही, यह बात भी स्पष्ट कर दी गयी है, कि सर्वसंग्राहक 'राज-धर्म' में यह सब धर्म अन्तर्गत हैं।

सर्वे धर्माः राजधर्मे प्रविष्टाः । (म०भा० शान्ति० अ० ६२ ।

वर्णानाम् आश्रमाणां च राजा सृष्टोऽभिरक्षितः । (म०)

लोकं रजं एव अत्र राज्ञो धर्मः सनातनः;

चातुर्वर्ण्यस्य धर्माश्च रक्षितव्याः महीक्षिताः ;

'धर्मसंकर'-रक्षा च राज्ञां धर्मः सनातनः;

चतुर्वर्णाश्रमाणां च, राजधर्माश्च ये मताः ;

स्वेषु धर्मेषु अवस्थाप्य प्रजाः सर्वाः, महीपतिः,

धर्मेण सर्वकृत्यानि शमनिष्ठानि कारयेत् ।

दण्डनीतिं परित्यज्य, यदा, कात्स्न्येन, भूमिपः,
 प्रजाः क्रिश्नाति अयोगेन, प्रवर्तेत तदा कलिः ।
 कलौ अधर्मो भूयिष्ठो, धर्मो भवति न कश्चित् ;
 सर्वेषामेव वर्णानां स्वधर्मात् च्यवते मनः ;
 शूद्राः भैक्षेण जीवन्ति, ब्राह्मणाः परिचर्याया ;
 योगक्षेमस्य नाशश्च, वर्तते 'वर्णसंकरः' ;
 हसन्ति च मनुष्याणां स्वर-वर्ण-मनांसि उत ;
 व्याधयश्च भवन्त्यत्र, म्रियन्ते चापि अनायुषः ;
 विधवाश्च भवन्ति अत्र, नृशंसा जायते प्रजा ;
 कश्चिद् वर्षति पर्जन्यः, कश्चित् सस्यं प्ररोहति ;
 रसाः सर्वे क्षयं यान्ति, यदा न दृच्छति भूमिपः
 प्रजाः संरक्षितुं सम्यग् दण्डनीतिसमाहितः ।
 राजा कृतयुगस्रष्टा, त्रेतायाः, द्वापरस्य च
 युगस्य च चतुर्थस्य, राजा भवति कारणम् ।

(म० भा०, शान्ति०, अ० ५६, ५६, ६६)

इस प्रकार से राजा और राजधर्म पर सब धर्मों को आश्रित कर दिया है। और राजा के विनयन, सत्पथ पर प्रणयन, असन्मार्ग से निवर्त्तन, धर्मऽदेशन, तर्जन, नियन्त्रण का भार पुरोहित पर रक्खा है। निष्कर्ष यह कि राजधर्म के बाहर कोई धर्म नहीं रक्खा है, और उद्धृत श्लोकों से यह भी स्पष्ट होता है, कि केवल विवाह से ही सम्बन्ध 'संकर' शब्द का नहीं है, अपितु वर्णों और आश्रमों के पृथक् पृथक् विवेचित मर्यादित धर्मों अर्थात् अधिकार-कर्त्तव्यों का संकर ही, गड़बड़ हो जाना ही, 'संकर' शब्द का पूरा अर्थ है। 'धर्मसंकर' शब्द और 'वर्णसंकर' शब्द दोनों ही उक्त श्लोकों में आये हैं।

धर्मशास्त्र कहिये, या कानून का ग्रन्थ कहिये, सम्य मनुष्य के जीवन के प्रत्येक अंग का, प्रत्यक्ष वा अप्रत्यक्ष रूप से, स्पर्श किये बिना नहीं रह सकता ; क्योंकि मर्यादा का बांधना सभी के लिये चाहिये ; हाँ, यह स्पर्श, यथोचित मृदुता और उदारता से होना चाहिये; और

अच्छे को उभारना, बुरे को दबाना, शिष्टसंग्रह, दुष्टनिग्रह, उस का उद्देश्य होना चाहिये। अपने को अत्यन्त व्यवहार-कुशल, अत्यन्त कर्मस्थ, मानने वाली, और अत्यन्त पैसा-प्रिय, भारत की वर्तमान गवर्मेण्ट का भी एक धर्म विभाग ('इक्लीजियास्टिकल डिपार्टमेण्ट') भी है, (यद्यपि वह उचित कर्तव्य नहीं करता)। उपनयन वा यज्ञोपवीत संस्कार (पारसियों की 'जुन्नार' या 'नवजोत' की रस्म), जिस का आधुनिक रूप, हेड-मास्टर्स द्वारा रजिस्टर में विद्यार्थी के नाम का लिखा जाना है, विद्यारम्भ वा ब्रह्मचर्याश्रम के प्रारम्भ का द्योतक है। यह संस्कार, विवाह-संस्कार से, जिस से गृहस्थाश्रम का प्रारम्भ होता है, अधिक पवित्र समझा जाना चाहिये। यज्ञोपवीत संस्कार न किया जाय तो द्विज 'पतित' होता है, अर्थात् पदभ्रष्ट, वर्णभ्रष्ट, 'ब्रात्य' समझा जाता है। विवाह न करने से कोई पतित नहीं होता। स्पष्ट है कि विद्या को प्राप्त न करे तो मनुष्य सभ्यता से गिर जाता है, 'असभ्य' हो जाता है ; और नैष्ठिक ब्रह्मचर्य से, यदि यह ब्रह्मचर्य सच्चा हो तो, कोई इस तरह गिरता नहीं, प्रत्युत तपस्या से उत्कर्ष ही पाता है। पर जो सज्जन विवाह के विषय में वर्तमान व्यवस्थापक सभाओं का हस्तक्षेप असहनीय मानते हैं, वे इस में कोई आपत्ति नहीं करते कि वर्तमान व्यवस्थापक सभा, शिक्षा के सम्बन्ध में कानून बनावे, और 'अन्तर्वर्ण' शिक्षा भी चलावे, जिस में सब जातियों के लड़के और लड़कियां एक स्कूल, एक कालेज, में, एक साथ बैठ कर, एक ही शिक्षा पाया करें। 'सती' प्रथा, विधवाओं के आग में जल जाने या जला दिये जाने की प्रथा, को बन्द कर देने वाले ब्रिटिश कानून का विरोध करने की हिम्मत किसी हिंदू धर्म-धुरंधर की नहीं हुई। ऐसे ही और भी कानून, प्रचलित हिंदू 'धार्मिक' प्रथाओं को बदल देने वाले कई हैं। विधवा-विवाह का कानून ('हिंदू-विडो-री-मैरेज-ऐक्ट') भी, ब्रिटिश-इंडियन-गवर्नमेंट ने बना दिया ; और बनाया भी पंडित ईश्वरचन्द्र विद्यासागर ऐसे धर्मिष्ठ विद्वान् विख्यात सज्जन की प्रेरणा से। पंजाब में एक कानून बनाया गया है जिस से विशेष विशेष 'जाति' के हिन्दुओं को ज़मीन खरीदने से रोक दिया है ; 'सारडा ऐक्ट',

जिस से, १६ वर्ष के वयस् से कम पुरुष और १४ वर्ष से कम स्त्री के विवाह का निषेध कर दिया गया है, वह भी इसी कोटि में है ; इत्यादि 'राजा' के द्वारा 'धर्म' में हस्तक्षेप का एक मध्यकालीन उदाहरण यहां कहने योग्य है । पर्वतीय ब्राह्मणों में 'पन्त', 'जोशी', 'पाण्डे', तीन मुख्य उपजातियां हैं ; 'उप्रेती', 'कुकेती', प्रभृति अवान्तर ; प्रसिद्ध है कि 'पन्त' महाराष्ट्र देश से आरम्भ में गये, 'पाण्डे' संयुक्त प्रान्त से, 'जोशी' स्थानीय हैं ; 'पंत' शाकाहारी हैं, 'पाण्डे' और 'जोशी' मांसाहारी हैं ; इन में पहिले परस्पर विवाह-सम्बन्ध नहीं होता था ; बाद में, एक समय, उस काल के राजा की दृढ़ आज्ञा से ही होने लगा, और अब बराबर होता है । स्मृतियों के अनुसार, 'ब्राह्मण' चाहे जो महापातक कर डालें, अवध्य है ; अंग्रेजी दंड-विधान से फांसी पाता ही है ; इस के विरुद्ध, 'धर्म-शास्त्रियों' ने आवाज़ नहीं उठाई ।

हम यह भी देखते हैं कि अंग्रेजों के बनाये व्यवस्था-मण्डल और न्यायालय, उत्तराधिकार-सम्बन्धी विधानों में, तथा और भी ऐसे अनेक विषयों में, जिन्हें अपरिवर्तनवादी केवल 'धर्म' का विषय समझते हैं, हस्तक्षेप कर रहे हैं । उन की दृष्टि से तो यह अधिकार केवल 'धार्मिक' न्यायालयों अर्थात् परम्परागत धर्माधिकारियों की ही सभाओं, अथवा वर्णों और उपवर्णों की पंचायतों और मुखियों, को ही होना चाहिये ; किंतु संसार की वर्तमान अवस्था में प्रचलित सरकारी न्यायालयों की प्रथा को बदलना न सम्भव है, न इष्ट ही ।

केवल यही नहीं । हिंदुत्व और हिंदू समाज में भी बहुत परिवर्तन होते चले आ रहे हैं । कुछ परिवर्तन धीरे धीरे, अस्पष्ट, अव्यक्त, 'बे-मालूम' तरीके से हो जाते हैं, और कुछ के होते समय शोर-गुल मचता है, और शास्त्रार्थ, भाष्य, टीका, परिडतजन की लिखित 'व्यवस्था', आदि से सहायता ली जाती है । जिसे हम नयी व्यवस्था, नयी टीका, नया भाष्य कहते हैं, उसी का आधुनिक रूप है 'हाइ कोर्ट' की नज़ीर या जज का बनाया कानून । इधर सैकड़ों वर्षों से, धर्मशास्त्र में संशोधन ('एमेंडमेंट'), परिवर्तन ('चेंज'), परिवर्द्धन ('एडिशन'), निवर्तन ('रिपील'), या

नव-विधान ('इनेक्टमेंट')^१ स्पष्ट रूप से नहीं किया जाता रहा है, पर समाज के विश्वास-भाजन विद्वान् उस 'शास्त्र' का समयानुरूप नया 'अर्थ' करते रहे हैं, तथा समाज उसे मान लेता रहा है। जब से स्मृतिकारों का, धर्म बनाने वाले 'परिकल्पक' 'व्यवसायक' 'प्रवर्तक' ऋषियों और पुरोहितों का, युग समाप्त हो गया, तब से धर्मशास्त्र में, स्मृतियों में, साक्षात् संशोधनादि करने की रीति उठ गयी। स्पष्ट है कि न्यायालय चाहे जैसे हों, उन का संघटन चाहे जिस रीति से किया गया हो, पोथी में कानून के शब्द कैसे भी हों, मामिले मुकद्दमे का निर्णय, कानून के विवादास्पद अर्थ का निर्णय, जजों की, न्यायाधीशों की, योग्यता वा अयोग्यता के अनुसार ही, अच्छा या बुरा होगा। यदि जज, 'प्राड्विवाक', न्यायपति, सत्प्रकृति का, बुद्धिमान्, धीमान् हो, तो उस का निर्णय भी अच्छा होगा, नज़ीर अच्छी कायम करेगा। यदि जज अच्छा न हो, मूर्ख, अविचारी, अविवेकी, जल्दबाज़, बेईमान, रिश्वत-खोर, उत्कोच-ग्राही, रागद्वेषी, स्वार्थी, अदूरदर्शी, देश-काल-अवस्था को न पहिचानने वाला, कूप-मण्डूक हो, तो फैसला और तजवीज़ खराब होगी, और नज़ीर खराब, हानिकारक, कायम करेगा। ऐसा हुआ भी है। हमारा दुर्भाग्य है कि हमारे परम्परागत धर्माधिकारी और धर्मशास्त्री, केवल प्राचीन संस्कृत पोथियों का ही अध्ययन करते हैं, और यद्यपि कोई-कोई अपने विषय के बड़े प्रकांड विद्वान् होते हैं, पर उन्हें संसार की गति का, नये विचारों, नयी समस्याओं, नयी ग्रंथियों, नये प्रश्नों, नयी सामाजिक, आर्थिक, राजनीतिक, व्यावहारिक, कठिनाइयों और आवश्यकताओं, का ज्ञान बिलकुल नहीं होता; अतः-एव ये प्राचीन 'शास्त्रों' का, नवीन और समयानुकूल 'अर्थ' कर के, जीवन की नित्य-नैमित्तिक कठिनाइयों का सामना करने में, जनता को कुछ भी सहायता नहीं कर सकते; प्रत्युत, 'पुराणमित्येव हि साधु सर्वे' को हठ से पकड़े रहने के कारण, हिन्दू समाज को अधिक कठिनाई और व्याकुलता में डाल देते हैं। अगत्या, नया 'भाष्य' करने का भार

१ Amendment; change; addition; repeal; enactment.

ऐसे लोगों पर आ पड़ा है, जो परम्परागत धर्माधिकारी तो नहीं हैं, पर प्राचान और नवीन दोनों अवस्थाओं, भावनाओं, विचारों, और आन्दोलनों से परिचित हैं; और आज जो व्यवस्थामण्डल, व्यवस्थापकसभा, धर्मपरिषत्, हैं, उन्हीं की सहायता से, नवीन 'भाष्यों' को, विधान का, कानून का, बल और गौरव और रूप दिलाने का यत्न, उन्हें ही करना पड़ता है; जिस में नित्य के जीवन में, जनता उन का उपयोग कर के, जीवन की कठिनाइयों को सुलभता सके। स्वयं मनु ने कहा है, "वेदः, स्मृतिः, सदाचारः, स्वस्थ च प्रियं आत्मनः", 'वेद, स्मृति, सदाचार, और अपनी आत्मा की सात्त्विक वृत्ति को जो बात प्रिय, उचित, जान पड़े, यह चार धर्म के लक्षण हैं, उत्पत्ति-स्थान हैं'; जिस का भी अर्थ यही है कि अन्त में जा कर सात्त्विक बुद्धि, विद्वान् 'पुरोहित' प्राङ्गविवाक की, धर्म की व्याख्या करती है। और भी मनु की आज्ञा है कि न्यायपति, देश-काल-अवस्था-अनुबन्ध का विचार कर के निर्णय करे, तजवीज दे, 'केसला' मनावे। "अनुबन्धं परिज्ञाय, देश-कालौ च तत्त्वतः, सारापराधौ चावेक्ष्य, दंडं दडेषु पातयेत्"। (८. १२६)।

यह भी स्मरण रखना चाहिये कि, कोई खास हिन्दू विवाह, शास्त्र-सम्मत, धर्मसंगत, जायज है या यहीं, इस का निर्णय करने का अधिकार अब न्यायालयों या अदालतों को ही प्राप्त है। धर्माधिकारी नयी व्यवस्था दे भी दें, तो वह, न्यायालयों में, किसी हिन्दू-विवाह को धर्म्य, जायज, सिद्ध न कर सकेगी, यदि कोई स्वार्थी मनुष्य, रूढ़ि या रिवाज आदि की दोहाई देता हुआ, अदालत में उस के विरुद्ध जाय। इस कारण से, 'व्यवस्थामण्डल' से, अर्थात् 'लेजिस्लेचर'^२ से, जो ही वर्तमान समय में 'धर्म-सभा', 'धर्म-परिषत्' है, सहायता लेना अनिवार्य हो गया है। जनता के हित के नये कानून बनाने में, और पुराने हानिकारक दस्तूरों और कानूनों को हटाने में, हमें व्यवस्थामण्डलों से अवश्य सहायता लेनी चाहिये। प्राचीन स्मृतियाँ ही हमें सलाह देती हैं, कि 'नये कानूनों,

१ Case-law.

२ Legislature.

वैज्ञानिक आविष्कारों, नयी विद्याओं, शुचिता और आरोग्य-रक्षा के नियमों, सुभाषितों और हित-कर उपदेश-वाक्यों, नवीन शिल्पों और कला-कौशलों, सभी अच्छी नयी चीजों का, और विशेष कर विवाहार्थ अच्छी स्त्रियों का ग्रहण सब स्थानों से करना चाहिये ।’

स्त्रियो, रत्नानि, अथो विद्याः, धर्माः, शौचम्, सुभाषितम्,

विविधानि च शिल्पानि, समादेयानि सर्वतः । (मनु०)

मनु की यह आज्ञा है कि,

अनाम्नातेषु धर्मेषु कथं स्याद् इति चेद् भवेत्,

यं शिष्टाः ब्राह्मणाः ब्रूयुः सः धर्मः स्याद् अशंकितः ।

धर्मेण ऽधिगतो यैस्तु वेदः सपरिवृंहणः,

ते शिष्टाः ब्राह्मणाः ज्ञेयाः, श्रुतिप्रत्यक्षहेतवः । (मनु० अ० १२)

नई अवस्था मे नया कानून बनाने की जरूरत हो, तब, इतिहास पुराण और सब अंग उपांग से परिवृंहित वेद को जानने वाले, प्रज्ञान-विज्ञान-सम्पन्न, सुने को कर दिखा सकने वाले ‘ब्राह्मण’ जो कहें, कि इस अवस्था मे यह धर्म है, वही धर्म माना जाना चाहिये । अब, न ऐसे ‘ब्राह्मण’ हैं, न अपने को ‘ब्राह्मण’ कहने वालों को कोई धर्म-कानून बनाने का अधिकार रह गया है । सब प्रकार के ‘धर्म-कानून’ सर्कारी ‘लेजिस्लेचर’ के सभासद ही बनाते हैं; और इन सभासदों मे, अच्छी संख्या मे, प्रजा के मनोनीत, वृत्त, ‘प्रतिनिधि’ भी होते हैं; प्रतिनिधि, प्र-णि-धि, आदि शब्दों की व्युत्पत्ति, उसी ‘धा’ धातु से है जिस से ‘पुरो-हित’ ‘पुरो-धाः’ की ; ‘प्रजानां हिताय, धर्म-कार्येषु, सर्वेषां हितचिन्तकः, यः विद्वान् तपस्वी सज्जनः, पुरः, अग्रे, धीयते, सः प्रजाभिश्च, शासकेन राज्ञा च, अग्रस्थाने स्थापितः, वि-हितः, नि-हितः, प्र-हितः, पुरो-धाः पुरो-हितः’ । वर्तमान युग (ज्ञमाने) मे, ऐसे प्रति-निधि ही पुरो-हित हैं, और धर्म-ऽम्मान, धर्मव्यवसान, धर्मपरिकल्पन कर सकते हैं । ऐसी अवस्था मे यह कहना कि, ‘लेजिस्लेचर’ से यह काम नहीं लेना चाहिये, अब नितरां व्यर्थ है । बरोदा राज्य मे, राजा और ‘लेजिस्लेचर’ ने परस्पर सम्मति से, ‘अंतर्वर्ण-विवाह’ का कानून बना भी दिया है, जो उस रियासत की बीस लाख

हिंदू प्रजा पर लागू है। ऐसे अन्य कानून भी उस रियासत में बना दिये गये हैं।

इस स्थान पर और भी कई बातें, सज्जनो के विचारार्थ, कहता हूँ। (अभी जीवित) भूतपूर्व महाराज तुको जी राव होल्कर की अमेरिकन पत्नी, मिस् मिलर को, (कोल्हापुर के) करवीरपीठ के भूतपूर्व 'शंकराचार्य' डाक्टर कुत्त'कोटि ने, शर्मिष्ठा देवी का नाम दे कर, 'हिन्दू' बनाया ; ऐसे ही अन्य कई यूरोपीय स्त्रियों और पुरुषों को, जिन को मैं जानता हूँ, ऐसे विद्वानो ने, जो 'जन्मना' ब्राह्मण हैं, पर उदार बुद्धि और परार्थी हृदय रखते हैं, हिन्दू-धर्म में दीक्षित किया है।

गवर्मेण्ट ने इस उपन्यस्त विधान के विषय में, देश के प्रमुख अधिकारियों, नेताओं, समितियों, से राय मागी; उस के उत्तर में, बम्बई, बिहार, पंजाब, मद्रास, अवध के हाइ-कोर्टों के जजों में से २१ ने (अधिकांश हिन्दू) ने इस का समर्थन किया, ६ तटस्थ रहे, ६ विरुद्ध रहे ; युक्त-प्रांत, बंगाल, बर्मा के हाई-कोर्ट तटस्थ रहे ; बहुत से कमिशनर, मिनिस्टर, गवर्मेण्ट मेम्बर, डिस्ट्रिक्ट जज, कलेक्टर, लीगल रिमेम्ब्रान्सर आदि ने इस के पक्ष में राय दी; कुछ थोड़ों ने प्रतिपक्ष में भी; देश-भर की सभी स्त्रियों की समितियों ने इस का समर्थन किया ; अखिल-भारतीय स्त्री-सभा ने, महारानी त्रावण-कोर के सभापतित्व में, इस का समर्थन किया ; बहुत से 'बार-असोसियेशनों' ने भी ऐसा ही किया ; इत्यादि ।

इन हेतुओं से हिन्दू समाज के सब अंगों और वर्गों को उचित है, कि हृदय से इस उपन्यस्त विधान का समर्थन करें; इस से हिन्दुत्व और हिन्दू

१—एक-विवाह और विवाह-भंग के विषय में जो ऊपर लिखा गया उस के सम्बन्ध में, ये वाक्य, स्मृतियों के, आलोचनीय हैं; मनु० अ० ६, श्लो० ४६-८६, १०१; "धर्मप्रजासम्पन्ने दारे, न ऽन्यां कुर्वीत," आपस्तम्ब-धर्म-सूत्र; "नष्टे, मृते, प्रव्रजिते, क्रोबे च, पतिते, पतौ, पंचसु आपसु नारीणां पतिर् अन्यो विधीयते", पराशरस्मृति; "यादृग्गुणेन भर्त्रा स्त्री संयुज्येत यथाविधि, तादृग्गुणा सा भवति, समुद्रेणैव निम्नगा", मनु०, ६.२२; "व्यालप्राही यथा व्यालं बलादुद्धरते बिलाद, एवं पतिव्रता नारी भर्तार

समाज में उस सुधार, संस्कार, और पुनर्जीवन का सूत्रपात होगा, जो ही उन्हें विनाशकारी, सर्वांगव्यापी, भेदबुद्धि-रूप, परस्पर-द्रोह-रूप महारोग से बचा सकता है, उन को नया प्राण नया जीवन दे सकता है, और अपने समाज के भीतर, तथा अन्य समाजों और धर्मों और सम्प्रदायों के साथ, शान्तिपूर्वक रहने की शक्ति दे सकता है।

संक्षिप्त निष्कर्ष और समाप्ति

(१) उपन्यस्त विधान किसी को अन्तर्वर्ण-विवाह करने के लिये, या ऐसा विवाह करने वालों के साथ सहवास, सहासन, सहाशन, आदि सामाजिक सम्बन्ध करने या बनाये रहने के लिये, कदापि विवश नहीं करता। इस विषय में सब को यथेष्ट आचरण का अधिकार रहेगा।

(२) पर, किसी को यह अधिकार न रहेगा कि अन्तर्वर्ण-विवाह करने वाले को, यह लांछन लगा कर कि इन्होंने धर्मविरुद्ध आचरण किया है, जाति-बहिष्कृत करने की घोषणा करे, या किसी दूसरे को इन के साथ संसर्ग करने से मना करे।

(३) ऐसे विवाह करने वाले स्त्री-पुरुषों के उत्तराधिकार के विषय में, जो पति का 'निजी कानून', धर्मशास्त्र के अनुसार हो, ('दि हूस्-वैंडस् हिन्दू पर्सनल ला'), वही लागू होगा। पत्नी का वर्ण वही माना जायगा जो पति का हो; तथा सन्तान का वही वर्ण माना जायगा जो पिता का हो। ऐसा होने से वर्ण का अस्तित्व सर्वथा बना रहेगा, और व्यवहार में कोई अड़चन या कठिनाई न होने पावेगी। यदि आगे चल कर, इस का प्रयोजन पड़ा, तो उपन्यस्त विधान में उक्त आशय के शब्द, स्पष्ट रूप से बढ़ा दिखे जायेंगे।

(४) इस उपन्यस्त विधान का आशय स्वप्न में भी कदापि नहीं है, कि सचमुच उत्कृष्ट का विवाह सचमुच निकृष्ट से हो। प्रत्युत, इस का हार्दिक नीचगामिनं, अपि वा नरकं प्राप्तं, स्यात् चेत् तं अनु-संस्थिता", पराशर० । यह भी विचारणीय है कि १९३१ ई० की भारतीय मनुष्यगणना 'रिपोर्ट' में लिखा है कि विवाहित स्त्रियों में, हजार में केवल आठ को सपत्नियाँ हैं; अर्थात् बहुविवाह प्रायः न-गण्य है।

अभिप्राय और अभीष्ट यह है कि, ज़रा ज़रा सी थोथी बातों पर ‘जात-बाहर’ कर देने की समाजोच्छेदक, संघटन-विनाशक, द्रोह-वर्धक, संघ-क्षय-कारक, प्रथा बन्द हो; तथा, जो ‘वर्ण’ शब्द अब नितरां अर्थ-शून्य हो रहा है, वह पुनः अर्थ-पूर्ण हो; स्वाभाविक, स्वप्रकृत्यनुकूल, धर्म-कर्म, जिस वर्ण का जो करे, वह उस वर्ण का नाम पावे; विद्या-तपः-शील का विवाह विद्या-तपः-शील से हो, शूर-वीर का शूर-वीर से, धन-संग्रही दानी का धन-संग्रही दानी से, सेवा-चतुर का सेवा-चतुर से, सचमुच विशिष्ट का सचमुच विशिष्ट से, समान का समान से; केवल वर्ण-नाम ही पर एकमात्र अत्यन्त जोर न दिया जाय।

इन बातों पर शान्त मन से, (‘हिंदू’) ‘मानव’ धर्म और (‘हिंदू’) ‘मानव’ समाज के जीर्णोद्धार के भाव से, सब सज्जन, गंभीर विचार करें; त्वरा से नहीं, रागद्वेष के भाव से नहीं; यह काल युग-संधि का है; दो समयों ज़मानों की, दो समुदाचारों शिष्टाचारों की, पुराने नये विचारों आचारों प्रकारों की, सुठमेड़, टक्कर, घोर प्रतिस्पर्धा हो रही है; भारत के हितैषियों को, ऐसे शांत विचार के अनन्तर, यदि निश्चय हो जाय कि यह उद्योग किसी दुर्भाव से, किसी बदनीयती से, प्रेरित नहीं है, तथा सचमुच इस विधान से हिंदू समाज और धर्म का कल्याण ही होगा, और दोनो प्रतिद्वन्द्वियों का, सहूलियत से, सरलता से समझौता हो जायगा, तब दिल खोल कर प्रसन्न हृदय से इस को आशीर्वाद दें।

ॐ, सह नः अवतु, सह नः भुवक्तु, सह वीर्यं करवामहे;

तेजस्वि नः अधीतमस्तु, मा विद्विषामहे, ॐ

ॐ, उद्बुद्ध्यध्वम् समनसः सखायः, समग्निमिध्वम् बहवः सनीडाः;

संगच्छध्वम्, संवदध्वम्, सं वो मनांसि जानताम्;

समानो मन्त्रः, समितिः समानी, समानं मनः, सह चित्तं अस्तु;

समानं मन्त्रम् अभिमंत्रये वः, समानेन वो हविषा संजुहोमि,

समानी व आकूतिः, समाना हृदयानि वः,

समानम् अस्तु वो मनो, यथा वः सुसहासति;

समानी प्रपा, सह वोऽन्नभागः, समाने योक्त्रे सह वो युनज्मि;

सम्यंचो ऽग्निं सपर्य्यत, अरा नाभिमिव ऽभितः । ॐ

सत्यं भणामि, अपि समाजहितं गुणामि, संसारयात्रिकसहायकरं ब्रवीमि,
प्राचीनशास्त्रहृदयं प्रणवीकरोमि; स्वार्थेषु मा कुरुत मत्सरमार्यधीराः ।

न्याय्यं वदामि, उभयलोकहितं गदामि, लोकौ अतीत्य परमार्थयुजं स्तवीमि,
शंसामि यन् ननु निदेशनं आर्षमेव, गृह्णीत हृष्टहृदयाः तद् अथ ऽार्यवर्याः ।

वर्णाश्रमाऽर्थमत-मानवधर्म-सारं, विच्छिन्नभिन्नजनतात्ततपूर्तिकारं,
सौहार्द-संव-बलकृत्परमोपचारं, व्याख्यामि, संगतं इह ऽाचरत ऽार्यमिश्राः ।

✓ ॐ सर्वस्तरतु दुर्गाणि, सर्वो भद्राणि पश्यतु,

सर्वः सद्बुद्धिमान्नोतु, सर्वः सर्वत्र नन्दतु । ॐ

: ६ :

चतुःपुरुषार्थसाधक, विश्वव्यवस्था- कारक, विश्वधर्म ।

(काशी के 'सिद्धान्त' नामक साप्ताहिक पत्र के १९६८ वि० (३ जून १९४१ ई०) के अंक में, मेरे अंग्रेजी ग्रन्थ 'सब धर्मों की तात्त्विक एकता' की छोटी समालोचना छपी ; तथा, १९६६ वि० (१०, १७, २४ मार्च १९४२ ई०) के तीन अंकों में मेरे अंग्रेजी ग्रन्थ 'विश्व-युद्ध और उस की एकमात्र औषध—विश्वव्यवस्थाकारक विश्वधर्म' की विस्तीर्ण परीक्षा । समालोचक सज्जन ने अपने अन्तिम लेख में यह इच्छा भी प्रकट की, कि मैं उत्तर लिखूं । इस लिये उन की उठाई शंकाओं के समाधान के लिये मैं ने कुछ लिखा । वह १९६६ वि० (२६ मई, २, ९, १६, २३, ३० जून, १९-४२ ई०) के छः अंकों में छपा । उस का पुनर्दृष्ट, कुछ संक्षिप्त कुछ परिवृंहित रूप यहाँ छपा जाता है ।)

विश्वव्यवस्था और विश्वधर्म ।

समालोचक ने, २४-३-१९४२ ई० के लेख के आदि में लिखा है कि "जिस तरह हम डाक्टर भगवान्दास जी की 'विश्वव्यवस्था' समझने में असमर्थ हैं, उसी तरह 'विश्वधर्म' से उन का क्या अभिप्राय है, यह भी हम नहीं समझ सके हैं" । इससे मैं कुछ संकट में पड़ गया ; ७५० पृष्ठों की पुस्तक (दि एसेन्शल् यूनिटी आफ् आल् रिलिजन्स्, 'सब धर्मों की तात्त्विक एकता') में, जब मैं 'विश्वधर्म' का रूप समझा न सका, और ५५० पृष्ठों की दूसरी पुस्तक ('वर्ल्ड् बार ऐण्ड इट्स ओनली क्यूर—वर्ल्ड आर्डर ऐण्ड वर्ल्ड रिलिजन', 'विश्वयुद्ध और उस की एकमात्र औषध—विश्वव्यवस्था और विश्वधर्म') में, 'विश्वव्यवस्था' का आकार-

१ *The Essential Unity of All Religions.*
World War and Its Only Cure—World Order
and World Religion.

प्रकार समझाने में असमर्थ हुआ, तब नये छोटे लेख में, यह साध्य सिद्ध करने में कृतार्थ कैसे हो सकूंगा ! और अब, 'विवाद' तो दूर, 'वाद' के लिये भी जरा देवी और उन के परिवारभूत व्याधियों की कृपा से, शक्ति नहीं रही ! वाद के लिये भी बहुत प्राण की आवश्यकता है । "विकल्प्य दशधा च ऽर्थं प्रत्येकं दशधा ऽच्छिन्नतः...दिनाष्टकं वाक्कलहो जज्ञम्भे च तयोस्तथा," "अथ सा कथा प्रवृत्ते स्म तयोः, उभयोः परस्पर-जयोत्सुकयोः; न दिवा न निश्यपि च वादकथा विरराम, नैयमिककालंभृते; अतिजल्पतोः समं अनल्पधियोर् दिवसानि सप्तदश च ऽव्यगमन्"; इत्यादि शङ्कराचार्य के वादों की कथा प्रथित है । यद्यपि, पहिले, 'वाद' क्या 'विवाद' में भी, मूढतावश, मुझे कुछ रस रहा, पर अब, विशेषतः पिछली कड़ी बीमारी के बाद, 'अज्ञ' गलित, क्षीणा शक्तिः, हीना वादविवाद-शक्तिः, किञ्चिद् अहन्ता-भाव-विरक्तिः अंकुरिता, शान्तेऽपि च भक्तिः । ऐसे हेतुओं से मन ने तो यही चाहा कि इतना ही लिख कर सन्तोष करूं कि सब शङ्काओं का समाधान करने का यत्न उक्त ग्रन्थों में तथा 'मानव धर्म-सार' में किया जा चुका है । पर समालोचयिता की इच्छा का यथाशक्ति आदर करना उचित जान पड़ा, इस से यह लिखा ।

मुख्य मतभेद का स्थान — 'वर्णः जन्मना वा कर्मणा वा ?'

मतभेद मुख्यतः इसी प्रश्न पर है कि 'वर्णभेद' 'जन्मना' ही होता है, वा 'कर्मणा' होना चाहिये । मैं 'वर्ण' और 'जाति' के अर्थों में विवेक करता हूँ; 'वर्ण' का अर्थ पेशा, रोजगार, जीविका-साधक, 'कर्म' वा व्यवसाय, (यथा शास्त्रोपजीवी, शस्त्रोपजीवी, वात्तोपजीवी, सेवोपजीवी), और 'जाति' का अर्थ विशेष देश वा वंश में 'जन्म' से साधित दल वा वर्ग, (यथा, कुरवः, यादवाः, राघवाः, सारस्वताः, वाङ्गाः, गौर्जराः, अंग्रेज, जर्मन, चीनी, जापानी, हिन्दी, ईरानी, आदि) । दूसरे पक्ष के लोग वर्ण और जाति में विवेक नहीं करते, दोनों को एक ही मानते हैं ।

एक और मतभेद का स्थान—'सामान्य' और 'विशेष' ।

मैं 'सामान्य' और 'विशेष' में 'समवाय' सम्बन्ध को, उन दोनों के सर्वथा अपृथक्-कार्यत्व अयुत-सिद्धत्व को, सुतरां नितरां मानता हुआ, 'सामान्य' को अधिक गौरव देता हूँ, और 'विशेष' को उस से कुछ कम; विशेषतः इस दारुण समय में, समस्त मानव 'जाति' के कल्याण के लिये, 'व्यवस्था-सामान्य' अर्थात् 'विश्व-व्यवस्था' और 'धर्म-सामान्य' अर्थात् 'विश्व-धर्म' की आवश्यकता देखता हूँ; व्यवस्था-विशेषों और धर्म-विशेषों के साथ साथ, परन्तु उन के ऊपर; परऽपर-जाति-न्याय से; जैसे परम-सामान्य, सत्ता-सामान्य, चैतन्य-सामान्य, परम-महान्, के अन्तर्गत असंख्य चरम-विशेष, सत्ता-विशेष, जीव-विशेष, परम-अणु । उस मानव जाति के कल्याण के लिये इन की आवश्यकता मानता हूँ, जो आदि प्रजापति 'मनु' की (जिस के कई अर्थ हैं, 'एतन्मे वदन्ति अग्निं, मनुम्-अन्ये प्रजापतिं' इत्यादि) सन्तति है, और जो कोटियों सिर, भुजा, धड़, पैर वाली जाति "अनेक-बाहू-उदर-वक्त-नेत्रः", "सहस्रशीर्षा पुरुषः, सहस्राक्षः, सहस्रपात्, स भूमिं सर्वतः स्पृत्वा अत्यतिष्ठद् दशाङ्ग (ङु)लम्", अपने दस अङ्गों इन्द्रियों के बल से, तथा दो हाथों की दस अँगुलियों के बल से, समग्र भूतल पर 'स्पृत', (अंग्रेजी 'स्प्रेड' फैलना, फैलाना), वि-स्तृत (अंग्रेजी 'स्ट्रेच') हो रही है ।^१

प्रतिपक्षी सज्जन, व्यवस्था-विशेष और धर्म-विशेष को ही समझते मानते हैं । इस सम्बन्ध में, 'सामान्य' पदार्थ को, वे कोई भी स्थान देते हैं वा नहीं, और यदि हाँ तो क्या, यह मुझे नहीं विदित हुआ ।

आखिर यह तो प्रत्यक्ष ही सभी देखते-हैं, कि हिन्दू-धर्म नाम के पदार्थ के अन्तर्गत बहुत से विशेष-धर्म हैं, शैव, वैष्णव, शाक्त, सौर आदि; उन विशेष-धर्मों की अपेक्षा से, 'हिन्दू-धर्म' पदार्थ को 'सामान्य' धर्म आप मानेंगे और कहेंगे वा नहीं ? इस 'हिन्दू-सामान्य-धर्म' वा 'हिन्दू-विश्व-धर्म' का रूप, भारतीय तथा विदेशी जिज्ञासुओं विद्यार्थियों को बताने के लिये ही, चालीस वर्ष हुए, 'सेन्ट्रल हिन्दू कालिज' के 'बोर्ड आफ़ ट्रस्टीज' ने 'टेक्स्ट

बुक्स आफ सनातन-धर्म’ तयार की;^१ और उन का स्वागत और प्रचार भारत वर्ष के प्रायः सभी प्रान्तों में, कई बड़ी देशी रियासतों में भी, (हिन्दू ही नहीं, अपितु मुसलमानी राज्यों में भी, यथा निजाम के हैदराबाद के सरकारी स्कूलों में), बहुत अच्छा हुआ ; पर ‘सेन्ट्रल हिन्दू कालिज’ के ‘बनारस हिन्दू यूनिवर्सिटी’ के रूप में परिणत हो जाने पर, वह प्रचार बन्द हो गया ! ‘हिन्दू’ धर्म का स्वरूप-निरूपण, निर्वचन, पहिले ‘अनिर्वचनीय’ हो रहा था; विशेष कर अंग्रेजी पढ़ों के लिये; यहाँ तक कि जब ‘बनारस हिन्दू यूनिवर्सिटी ऐक्ट’ पर, केन्द्रीय व्यवस्थापक सभा में, विचार हो रहा था, उस समय, श्री मोतीलाल जी नेहरू ने यह शङ्का उठाई कि “ऐक्ट के नाम में जो ‘जो हिन्दू’ शब्द है उस का क्या अर्थ है, उस का समझाने में सभी असमर्थ हो रहे हैं, असंख्य मतों, सम्प्रदायों, आचार-विचारों के सङ्कुल सम्भाव्य समुच्चय का नाम ‘हिन्दू धर्म’ हो रहा है; हिन्दू यूनिवर्सिटी बनाने वाले कहते हैं कि ‘हिन्दू-धर्म’ सिखावेंगे; क्या सिखावेंगे ?” । इस शङ्का का समाधान थोड़े शब्दों में पूर्णतया श्री मदनमोहन मालवीय जी ने उस समय यही कर दिया कि “क्या सिखावेंगे, इस प्रश्न का अवसर ही नहीं है; इन पुस्तकों द्वारा बारह वर्ष से सिखा रहे हैं” । परन्तु, ‘एक्ट’ के ‘पास’ हो जाने के बाद वह सिखाना बन्द कर दिया । क्यों ? अस्तु ।

जैसे हिन्दू-जगत् हिन्दू-विश्व का हिन्दू-विश्व-धर्म हिन्दू-धर्म-सामान्य पदार्थ एक वस्तु है, और समझ में आ सकता है, वैसे ही मानव-जगत् मानव-विश्व का मानव-धर्म-सामान्य मानव-विश्व-धर्म । ‘हिन्दू’ (वा वैदिक), पारसी (जिन्द-अवस्ता), यहूदी, ईसाई, बौद्ध, जैन, सिख, शिन्तो (जापानी), कङ्कुत्से और लाओत्से (चीनी) आदि सभी मुख्य धर्मों का अन्तर्भावक; उन सब में व्याप्त अनुस्यूत; उन सब का संग्राहक; ऐसा धर्म भी एक वस्तु है; और समझ में आ सकता है । उसी को, विभिन्न भाषाओं में, चेदान्त, तसबुफ़, ग्नास्टिक-मिस्टिसिज्म आदि नामों से कहते हैं । हां, इतना

१ Cental Hindu College; Board of Trustees;
Text-books of Sanatana Dharma.

और है कि भारत मे कई शताब्दियों से, वेदान्त केवल आत्माऽवबोधक, और संसार से सर्वथा वैराग्य का रूप रखने वाला, कुछ भक्ति का रूप भी लिये हुए, समझा और बर्ता जाता है। यद्यपि मनु, वसिष्ठ, राम, व्यास, कृष्ण का वेदान्त, सर्वसंग्राहक, सर्व-मानव-जीवन का व्यवस्थापक, आत्माऽवबोधक भी और प्रकृति-प्रसाधक भी, ज्ञानशोधक भी और कर्ममार्जक भी, था। “चातुर्वर्ण्यं मया सृष्टम्”, “राजविद्या राजगुह्यम्” (गी०), “यस्मात् त्रयोऽन्याश्रमिणः ज्ञानेन ऽन्नेन च ऽन्वहम्, गृहस्थेनैव धार्यन्ते, तस्माज्ज्येष्ठऽश्रमो गृही (म०)”, “आन्वीक्षिकी”, “व्यवहितपुतनामुखं निरीक्ष्य स्वजनवधाद् विमुक्तस्य दोषबुद्ध्या, कुमतिम् अहरद् आत्मविद्यया यः, चरणरतिः परमस्य तस्य मेऽस्तु” (भाग०), “राज्ञां दैन्यऽपनोदऽर्थ, सम्यग्दृष्टि-क्रमाय च, ततो ऽस्मदादिभिः प्रोक्ताः महत्यभो ज्ञानदृष्टयः, अध्यात्मविद्या तेनेयं राजविद्या इत्युदाहृता” (यो० वा०), “न ह्यनध्यात्मवित् कश्चित् क्रियाफलं उपाश्नुते”, “सैनापत्यं च, राज्यं च, दंडनेतृत्वमेव च, सर्वलोकाधिपत्यं वा वेदशास्त्रविद् अर्हति” (मनु०), इत्यादि ; इस सब का आशय, विस्तार से ‘दर्शन का प्रयोजन’ नामक हिन्दी ग्रन्थ के दूसरे अध्याय मे, दिखाने का यत्न मै ने किया है।

‘सामान्य’ और ‘विशेष’ के सम्बन्ध मे, इस स्थान पर दो श्लोक चरक के लिख देता हूँ, जो मुझे बहुत प्रिय हैं, और प्रसक्त विषय पर बहुत प्रकाश डालते हैं—

सर्वदा सर्वभावानां सामान्यं वृद्धिकारणम्,

हासहेतुविशेषश्च; प्रवृत्तिर् उभयस्य तु।

सामान्यम् एकत्वयरं; विशेषस्तु पृथक्त्वकृतः

तुल्यार्थता हि सामान्यं; विशेषस्तु विपर्ययः”। (चरक)

‘विश्वधर्म’ कोई ‘विशेषधर्म’ नहीं।

समालोचक ने लिखा है कि “डाक्टर साहब के वाक्यों से तो ऐसा ज्ञात होता है कि वे ‘जीवित’ धर्मों से भिन्न कोई ‘विशेष विश्व-धर्म’ चाहते हैं।” इस पर ‘योगवासिष्ठ’ का पुराना श्लोक याद आता है। “सकल-लोकचमत्कृतिकारिणोऽप्यभिमतं यदि राघवचेतसः फलति नो, तद् इमे

वयमेव हि स्फुटतरं मुनयो हतबुद्धयः” । निश्चयेन यह मेरी हतबुद्धि और हतशब्दों का ही दोष है, कि ७५० पृष्ठों की एक पुस्तक के प्रत्येक पन्ने में, और ५५० पृष्ठों की दूसरी पुस्तक के प्रायः प्रति तृतीय चतुर्थ पृष्ठ में, यही दिखाने का यत्न करता हुआ भी, कि ‘विश्व-धर्म’ ‘विशेष’ नहीं है, और किसी विशेष धर्म से ‘भिन्न’ नहीं है, प्रत्युत ‘सामान्य’ है और सब विशेष धर्मों से ‘समवेत’ है, सब में अनुस्यूत है, उस यत्न में कृतार्थ नहीं हुआ; और आप को ऐसा भान हुआ, जो भान मेरे अभीष्ट अभिप्राय के सर्वथा विपरीत है। ‘सारी रामायण सुनकर पूछा, सीता किसका बाप’ ! ‘वैज्ञानिक’ शब्द का अर्थ ।

मैं इस ‘विश्वधर्म’ को ‘प्राज्ञानिक’ भी और ‘वैज्ञानिक’, विज्ञान-सम्मत, भी मानता हूँ। आप पूछते हैं, “फिर ‘वैज्ञानिक’ का क्या अर्थ है ?” । शब्दों के अर्थ बदलते रहते हैं । यहां तक कि आरम्भ में जो अर्थ एक शब्द के साथ बांधा जाता है, उस का सर्वथा विपरीत अर्थ, कुछ काल पीछे, उस से बंध जाता है । यथा, ज्योतिष मित्रों से सुना है कि ‘मङ्गल’ ग्रह क्रूर ग्रह है । रौद्र भावों का, युद्ध आदि का, जनक है । परन्तु “प्रथमहि बन्दौ दुर्जन चरना” न्याय से उस के प्रसादनार्थ, ‘आप तो परम शुभ हैं’, उस का वाचक शब्द, शुभ का द्योतक कर दिया गया । ‘नाग’ को ‘नागराज’, और आस्तीक मुनि के मातुल, अतः साधारण जनता में ‘मामा’, की पदवी मिल गयी, और उन की पूजा होने लगी । अरबी शब्द ‘हरम्’ की यही दशा हुई; आदिम अर्थ उस का ‘मना किया हुआ’ है; इस अर्थ की प्रवृत्ति दो विरुद्ध दिशाओं में हुई; ‘अति पवित्र’, इस लिये उस का स्पर्श निषिद्ध, वह ‘अ-स्पृश्य’; ‘अति अ-पवित्र’, इस लिये भी ‘अ-स्पृश्य’, ‘हराम्’ । ऐसे ही अंग्रेज़ी शब्द ‘पिटि-फुल’ और संस्कृत ‘कृपण’ का अर्थ ‘कृपायोग्य’ भी और ‘तिरस्कारयोग्य’ भी । वैयाकरण मित्रों से सुना है कि ‘महाभाष्य’ में पतञ्जलि लिख गये हैं, “सर्वे शब्दाः सर्वार्थवाचकाः” । ठीक ही है । कोई भी शब्द किसी भी १ पाणिनीय धातुपाठ में, दो विरुद्ध अर्थ रखने वाले एक ही एक धातु, बहुत से मिलते हैं ।

अर्थ के साथ, समाज के संकेत से, बाँध दिया जा सकता है। प्रायः यही देख कर, और यह भी देख कर कि शब्द और अर्थ के घनिष्ठ सङ्कर से तत्त्व के ज्ञान में कितनी भ्रान्ति उपज सकती और उपजती ही है, उन्हीं पतञ्जलि ने, (अथवा सम-नाम किन्हीं अन्य परम-विवेकी विद्वान् ने), योग-सूत्र में, “शब्द-अर्थ-ज्ञान” को “असङ्कीर्ण” करने का, उन में विवेक करने का, और “अर्थमात्र-निर्भास” साधने का, उपदेश किया है। कई भाषाओं का ज्ञान, इस ‘चित्त-विनयन’, ‘चित्त-निरोधन’, ‘चित्त-परिकर्म’, में बहुत सहायक होता है। विविध भाषाओं के विविध शब्दों द्वारा एक ही अर्थ को पहिचानने से, पद और अर्थ का पार्थक्य अनायासे न सिद्ध हो जाता है। प्रसक्त वक्तव्य यह कि, शब्द और अर्थ का सम्बन्ध, प्रयोक्ता मनुष्यों के परस्पर सङ्केत से, (सम्-अर्थ, सं-गति) ‘समय’ सम-भौते से, बंधता है और टूटता है; और इसी हेतु से यदि दो मनुष्य एक सङ्केत में सम्मिलित नहीं हैं, तो उन के बीच में एक दूसरे के अभिप्राय का अ-ग्रहण, विपरीत-ग्रहण, भ्रान्त-ग्रहण, और वाद-विवादादि उत्पन्न हो जाते हैं। “वाचि अर्थाः निहिताः सर्वे, वाङ्मूलाः वाग्विनिःसृताः, तस्मादयः स्तेनयेद्वाचं स सर्वस्तेयकृन् नरः” (म०); पर, अबुद्धिपूर्वक किये ऐसे ‘स्तेय’ से बचना बहुत कठिन हो गया है; उक्त हेतु से, और शब्द-बाहुल्य से। ‘विज्ञान’ शब्द अब कई अर्थों में प्रयुक्त होने लगा है; मैं ने, अपनी उक्त अंग्रेजी पुस्तकों में, ‘सायंटिफिक्’ शब्द का प्रयोग किया है; प्रायः उसी का अनुवाद आप ने ‘वैज्ञानिक’ किया है; ठीक ही किया है; आजकाल (‘अध काले’) हिन्दी में प्रायः ऐसा ही सब लेखक करते हैं। अंग्रेजी ‘सायंस’ शब्द का भी मूल धातु ‘शंस’ ‘शास्’ जान पड़ता है, जिस से ‘शास्त्र’ बना है; ऐसे ही अंग्रेजी ‘कनो’ का (जिस का उच्चारण ‘नो’ होता है) मूल धातु ‘ज्ञा’ है (जिस का उच्चारण महाराष्ट्र प्रान्त में ‘ग्ना’ होता है, जैसा अंग्रेजी ‘ग्नैस्टिक’ अर्थात् ‘ज्ञानी’ में)। ‘सायंस’ का अनुवाद ‘शास्त्र’, और ‘सायंटिफिक्’ का ‘शास्त्रीय’ होता, तो स्यात् अच्छा होता; किन्तु ‘सायंस’ का प्रयोग पच्छिम में प्रायः ‘अधिभूत-शास्त्र’ के लिये ही आरम्भ हुआ, जिसे भारत में लोग ‘विज्ञान’

कहने लगे हैं; और 'सायंस्' और 'सायंटिफिक' शब्दों के अर्थ में 'प्रत्यक्ष' और 'अनुमान' की अनुकूलता, और 'शब्द' 'आगम' आदि में तर्करहित आस्था श्रद्धा की प्रतिकूलता भी, सम्मिलित संकेतित हो गयी है। भारत में, 'शास्त्र' में चतुर्विध शास्त्र, 'धर्म-अर्थ-काम-शास्त्र' भी, और 'मोक्ष-शास्त्र' भी जो ही प्रायः 'ब्रह्मज्ञान' शब्द से अब अभिप्रेत होता है, अन्तर्गत हैं; तथा श्रुति, स्मृति, पुराणादि, शब्द, प्रमाण में, तर्कानपेक्ष, बुद्ध्यतीत, आस्था श्रद्धा प्रायः मिल गयी हैं; और 'शास्त्रीय' शब्द से वह अर्थ अब नहीं निकलता जो 'वैज्ञानिक' से लिया जाता है; सब सङ्केत कालवशात् बदल गये हैं। किन्तु, पच्छिम में भी, 'सायंस्' के अर्थ का विस्तार, क्रमशः, 'शास्त्र' के अर्थ के समान, होता जाता है; 'साइकी', 'जीव', का शास्त्र, 'सैकालोजी', अन्तःकरणशास्त्र, चित्तशास्त्र, जिस को हिन्दी ग्रन्थकर्ता 'मनोविज्ञान' कहने लग गये हैं, और जिस का निकटतम प्राचीन संस्कृत शब्द 'अध्यात्म-विद्या' जान पड़ता है—यह 'सैकालोजी' तो अब पश्चिम में निश्चित रूप से 'सायन्सों' में गिनी जाती है। फ़िला-सोफी, 'मेटा-फ़िज़िक्', को भी, 'सायंस् आफ् रियालिटी, आफ् बीइङ्, आफ् टूथ', अर्थात् 'वास्तविकता' का शास्त्र, ('वेद्यं वास्तवम् अत्र वस्तु विशद') 'सत्, सत्ता, सन्मय' का शास्त्र, ("ॐ तत् सत्", "सत्-चिद्-आनन्दं ब्रह्म"), 'सत्य' का, 'तत्त्व' का, शास्त्र, ("सत्यं ज्ञानं अनन्तं ब्रह्म", "परं तत्त्वं"), यहाँ तक कि 'सायंस् आफ् सायंसेज़', शास्त्रों का शास्त्र, अब कहने लगे हैं; तथा 'सायंस् आफ् दी इनफ़िनिट्', अर्थात् 'अपरिमित पदार्थ' का शास्त्र, 'परा विद्या', और 'सायन्सेज़ आफ् दी फ़ाइनाइट्', 'परिमित पदार्थों के शास्त्र'—ऐसा भी प्रयोग होने लगा है; "स ब्रह्मविद्यां सर्वविद्या-प्रतिष्ठां"।

संस्कृत वाङ्मय में, 'ब्रह्म' वा 'आत्मा' शब्द के साथ 'शास्त्र'

१ इस धारा (पैरा) में आये हुए अंग्रेजी शब्दों के मूल रूप ये हैं; Pitiful; scientific; science; know; gnostic, psyche; psychology; philosophy; metaphysic; science of

शब्द प्रायः नहीं, और ‘विद्या’ शब्द ही बहुधा, लगाया जाता है; ‘मोक्ष’ के साथ ‘शास्त्र’; ऐसी रूढ़ि हो रही है; स्यात् इस हेतु से कि ‘आत्मा’ ‘शास्य’ नहीं, ‘निजानुभववेद्य’ ही है; परन्तु “प्रोवाच तां तत्त्वतो ब्रह्म-विद्या”, “तत् त्वं अस्मि”, यह गुरु का उपदेश, ‘शासन’ ही है। अस्तु।

ऐसी अवस्था में, ‘विज्ञान’ शब्द का किस अर्थ में प्रयोग करना उचित है, यह निर्णय है। यह शब्द उपनिषदों में बहुत आया है; गीता में चार हो बार, और इस के रूपान्तर, ‘विज्ञातु’ और ‘विज्ञाय’, एक एक बेर; उपनिषदों में अन्य उपसर्गों के साथ भी ‘ज्ञा’ का प्रयोग हुआ है, “संज्ञानं आज्ञानं विज्ञानं प्रज्ञानं” आदि; ‘ज्ञान’ का तो बहु-तायत से; भाष्य और टीका करने वालों ने अपने अपने कई अर्थ लगाये हैं; पर हिन्दी-लेखक-लोक-मत ने ‘विज्ञान’ का अर्थ ‘आधिभौतिक-शास्त्र’, वा विद्या, वा ज्ञान मान लिया है, जिसे पश्चिम में प्रायः “फ़ज़ि-कल् सायंस” कहते हैं।

“श्रुतिद्वैधे यथेष्ट” न्याय से, और हिन्दी लेखक वर्ग के स्वीकृत सङ्केत के अनुसार, तथा व्युत्पत्ति-निरुक्ति की दृष्टि से भी, मेरे मन में यही बैठता है कि, ‘ज्ञान’ शब्द को ‘सामान्य’, उभय-संग्राहक, अर्थ में प्रयोग करना उचित है; “ज्ञानिनो मनुजाः नूनं, किन्तु ते नहि केवलं; ज्ञानम् अस्ति समस्तस्य जन्तोः विषयगोचरे” (दुर्गा०); और उसके अवान्तर दो मुख्य ‘विशेष’ करना ठीक है; यथा, (१) ‘प्रकृष्टं ज्ञानं, प्रकृष्टस्य, उत्कृष्टस्य, श्रेष्ठ-प्रेष्ठ-पदार्थस्य, आत्मनः, परमात्मनः, सर्वविशेषेषु सामान्येन संप्रवेतस्य, ध्यातस्य ज्ञानं आत्मज्ञानं, प्रज्ञानं’; और (२) ‘विशिष्टं ज्ञानं, विशेषेण, विशेष-विशेष-पदार्थानां ज्ञानं, विज्ञानं’; “यदा भूतपृथग्-भावं एकस्थ अनुपश्यति” यह प्रज्ञान; “तत एव च विस्तार” यह विज्ञान; “ब्रह्म सम्पद्यते तदा” (गी०); “ज्ञान-विज्ञानं तृतात्मा”, प्रज्ञान-विज्ञान उभय से सम्पन्न हो कर उस ज्ञानी द्रष्टा का ब्रह्म, वेद, ज्ञान, सम्पन्न पूर्ण reality, of being, of truth; science of sciences; science of the infinite; sciences of the finite.

१ Physical science.

होता है, और वह द्रष्टा, ज्ञानी, ब्रह्मत्वेन स्वयं सम्पन्न हो जाता है; “ब्रह्म वेद ब्रह्म एव भवति, परम् एव ब्रह्म भवति यः एवं वेद”, ब्रह्ममय, परमात्म-मय, हो जाता है। ऊपर कहा कि, ‘साइकालोजी’ शब्द का अनुवाद ‘आध्यात्म-विद्या’ शब्द से हां तो अच्छा है; इस से, अन्य विद्याओं विज्ञानों की अपेक्षा से, उस का निकटतम सम्बन्ध ‘फिलासोफी’, ‘आत्मविद्या’, से प्रकाशित हो जाता है; जैसा होना चाहिये। गीता में, ‘ज्ञान’ शब्द, उक्त ‘प्रज्ञान’ के अर्थ में बहुधा प्रयोग किया गया है; यथा—“आवृतं ज्ञान-मेतेन ज्ञानिनो नित्यवैरिणा कामरूपेण”; “विमोहयत्येष ज्ञानमावृत्य देहिन्”; “उपदेक्ष्यति ते ज्ञानं ज्ञानिनस्तत्त्वदर्शिनः”, “श्रद्धावान् लभते ज्ञानं”, “ज्ञानं लब्ध्वा परां शान्तिं अचिरेणाधिगच्छति”, “अज्ञानेनऽवृतं ज्ञानं”, “ज्ञानं प्रकाशयति तत्पर”, “ज्ञानं तेऽहं स-विज्ञान इदं वक्ष्याम्यशेषतः”, “ज्ञानं विज्ञानसहितं”, “बुद्धिर्ज्ञानमसंमोहः”, “ज्ञानं ज्ञानव-तामह”, “क्षेत्रक्षेत्रज्ञयोर्ज्ञानं यत् तज् ज्ञानं मतं मम”, “एतज्ज्ञान इति प्रोक्त”, “ज्ञानानां ज्ञानं उत्तम”, “इदं ज्ञानं उपाश्रित्य”, “ज्ञानं आवृत्य तु तमः”, “ज्ञानं विज्ञानं आस्तिक्य”, “इति ते ज्ञानं आख्यातं गुह्याद् गुह्यतरं मया”; इति प्रभृति। और लोकरूढ़ि भी ऐसी ही हो रही है कि ज्ञान का अर्थ आत्मज्ञान, और ज्ञानी का अर्थ आत्मज्ञानी है। तथापि, गीता में यह भी कहा है, “तज् ज्ञानं विद्धि सात्त्विकं, तज् ज्ञानं विद्धि राजसं, तत् (ज्ञानं) तामसं उदाहृतं”; इस लिये, साधारण बोल चाल में चाहे जो भी व्यवहार होता हो, जहाँ सूक्ष्म विवेक और संदेहऽभाव इष्ट हो, वहाँ ब्रह्म-परमात्म-आत्म-ज्ञान के लिये ‘प्रज्ञान’, और ‘प्रकृति-ज्ञान’ के लिये ‘विज्ञान’, का प्रयोग उचित जान पड़ता है।

“विश्व-धर्म” किस रीति से ‘आध्यात्मिक’ ‘दार्शनिक’ भी और ‘वैज्ञानिक’ भी है, “गुह्यतम” भी और “प्रत्यक्षावगम” भी है, तर्कसिद्ध भी और प्रत्यक्षसिद्ध भी है; पारचात्य भौतिक विज्ञान के सुनिश्चित तथ्यों के अतिरिक्त है, श्रद्धेय है; अध्यात्म, अधिदेव, अधिभूत सभी शास्त्रों के अनुकूल क्या सब का संग्राहक, प्रतिष्ठापक, “सर्वविद्याप्रतिष्ठा” है—यह उक्त दो अंग्रेजी पुस्तकों में सविस्तर दिखाने का यत्न मैंने किया है। “प्रत्यक्ष-

परा प्रमितिः”, सब प्रमाणों का पर्यवसान ‘प्रत्यक्ष’ में है; और सब प्रत्यक्षों का पर्यवसान प्रतिक्षणऽनुभूयमान आत्म-प्रत्यक्ष में है, “नहि कश्चित् संदिग्धे अहं वा नऽहं वा, इति” (भामती); अतः उस एकमात्र ‘सनातन’ पर निष्ठित प्रतिष्ठित ‘सनातनधर्म’, गीताक्त धर्म, नितान्त तर्कानुकूल भी और आत्यन्तिक आस्था श्रद्धा का पात्र भी है—यह सब भी दिखाने का उद्योग वहाँ किया है । और बीसियों आधुनिक प्रसिद्धतम पाश्चात्य ‘सायंटिस्ट’ विज्ञानशास्त्रियों के लेखों से उद्धरण कर के, उन सब का विश्वास इस की ओर झुक रहा है, यह भी दिखाया है ।

‘विश्व-धर्म’ का क्या अर्थ है ?

आप ने पूछा है, “विश्व-धर्म शब्द का ‘विश्व’ किस अर्थ में लिया जाय ?”, और कई वैकल्पिक अर्थों की उद्धावना की है । ऊपर जो ‘सामान्य’ और ‘विशेष’ के ‘समवाय’ के विषय में कहा गया है, उस पर यदि आप ध्यान देंगे, तो स्यात् यह स्फुट हो जायगा, कि आप के सभी विकल्प, संवादी है, विवादी नहीं; परस्पर अनुकल्प हैं, विकल्प नहीं; अनुरोधी हैं, विरोधी नहीं ; एक ही अर्थ के विविध ‘अस’, अंश, अंशु, पक्ष हैं । यह ‘विश्व-धर्म’ (१) मानव विश्वभर में फैला भी है, (२) उसे सब लोग चाहते भी हैं, (३) वह सब में समान भी है, (४) सनातन सत्य भी है । किन्तु, जिन भिन्न-भिन्न भाषाओं, शब्दों, संकेतों में, भिन्न-भिन्न देशों और जन-समुदायों ने उसे लपेट रखा है, उन सब शब्दों और संकेतों की एकार्थता, सामान्यार्थता, समानार्थता, तुल्यार्थता को वे सब देश और समूह पहचानते नहीं; और, अहंकारवश, अपने ही शब्दों संकेतों में अभिनिवेश करते हैं, तथा दूसरों के शब्दों संकेतों से प्रतिनिवेश । अविद्या के पाँच पर्व ही महामाया की ‘आवरण’ और ‘विक्षेप’ शक्तियों के प्रत्यक्ष रूप हैं; “आवृतं ज्ञानमेतेन कामरूपेण वैरिणा”, “आवृत्य विद्धि-पति संस्फुरतात्मतत्त्वं”, “ज्ञानिनामपि चेतांसि, देवी भगवती हि सा, बलादाकुष्य मोहाय महामाया प्रयच्छति”; सज्ज्ञान पर आवरण, सत्य को देखने वाली आँख पर पर्दा, अहंकार-काम-क्रोध से ढक जाता है; और ये ही मनुष्य को अभिनिविष्ट प्रतिनिविष्ट ‘विद्धि’ बना कर, असन्मार्ग

पर, अधर्म, अन्याय, पाप के पथ पर, पुनः पुनः धक्का देते हुए, दौड़ाते रहते हैं। इन आवरणों और विक्षेपों से, आज समस्त मानव जगत् में कलि का, कलह का, विवाद, वैर, घोर युद्ध का ‘साम्राज्यवाद’ हो रहा है। “सोऽयमात्मा श्रेष्ठश्च, प्रेष्ठश्च, सर्वसमश्च, विभुश्च”; परन्तु शरीरों में, उपाधियों में, “आप्रणखात् प्रविष्टः” हो कर, अत्यन्त आवृत और विक्षिप्त हो गया है, नितान्त छिप गया है; उस को देखने समझने पहिचानने में सभी मनुष्य असमर्थ हो रहे हैं। घनिष्ठ मित्र भी नाम बदल कर, कपड़े बदल कर, दूसरे-दूसरे वेश में सामने आता है तो पहिचाना नहीं जाता; क्योंकि हमी ने उस के कपड़ों, आवरणों, ही पर ध्यान सदा जमाया, उस के वास्तविक, तात्त्विक, इस्ली स्वरूप पर, मुख पर, आँख नहीं लगाया।

‘विश्वधर्म’, ‘धर्मसार’, ‘धर्मसामान्य’, की रूप-रेखा।

‘सर्व धर्मों की तात्त्विक एकता’ नामक उक्त अंग्रेजी ग्रन्थ में, इसी लिये, ११ (ग्यारह) मुख्य प्रवर्त्तमान धर्मों (चार भारतीय—हिन्दू वा वैदिक, बौद्ध, जैन, सिख; एक पारसीक; तीन अरबी—यहूदी, ईसाई, मुस्लिम; दो चीनी—कङ्गुत्से, लाओत्से, के नाम वाले; एक जापानी—शिंतो) के, ‘अपौरुषेय’ ‘श्रुति’ ग्रंथों, वा तद्वत्सम्मानित ‘स्मृति’ ग्रन्थों, से, प्रायः ११५० (साढ़े ग्यारह सौ) तुल्यार्थ वाक्यों का संकलन कर के, तीन अध्यायों में बाँटा है; अर्थात् ‘ज्ञानाङ्ग’ (ज्ञानमार्ग, ज्ञानकाण्ड), ‘भक्त्यङ्ग’ (भक्तिमार्ग, भक्तिकाण्ड, इच्छाङ्ग), ‘कमाङ्ग’ (कर्ममार्ग, कर्मकाण्ड, क्रियाङ्ग) में। ये तीन, प्रायः वही वस्तु हैं जिन की चर्चा समालोचक ने ‘आध्यात्मिक वा दार्शनिक’, ‘व्यावहारिक और उपासनात्मक’, तथा ‘सदाचारविषयक’ नामों से की है; और ये ही तीन,

१ इस ग्रन्थ का भारत में भी (भारतीयों के लिखे ग्रन्थों की दशा देखते हुए, अपेक्षा-दृष्टि से, कहना पड़ता है कि) प्रचार अच्छा ही हुआ; और विदेशों में भी कुछ और अच्छा हुआ। पाँच वर्ष में ४००० (चार हजार) प्रतियाँ लोगों ने ले लीं। नये संस्करण का छपना आरम्भ हो गया है। इस में १३५० (तेरह सौ) से अधिक उद्धरण रहेंगे।

प्रत्येक विशेष धर्म के भी अस्त्र, अङ्ग, अवयव, रूप, (अंग्रेजी ‘आस्पेक्ट’, फारसी ‘पहलू’) हैं; क्योंकि शरीरोपहित चेतन, जीव, चित्त, अन्तःकरण के तीन अस्त्र हैं, ज्ञान, इच्छा, क्रिया, वा सत्त्व, तमस्, रजस्, (जिन का संवाद कहिये, उद्गम कहिये, चिद्, आनन्द, सत्, और गुण, द्रव्य, कर्म, से है)। उक्त तीन अध्यायों को ३५ (पैंतीस) अधिकरणा में विभक्त कर के, प्रायः १२ (बारह) भाषाओं के मूल शब्दों को ‘रोमन’ अक्षरों में, और उन सब का अनुवाद अंग्रेजी में, रख दिया है। इन उद्धरणों से यह दिखाने का यत्न किया है, कि इन सब धर्मों में, आध्यात्मिक दार्शनिक अङ्ग में प्रायः ऐक्य है; उपासना भाव और सदाचार के अङ्ग में ऐक्यप्राय साम्य है; केवल, उपास्य पदार्थ के नाम-रूप में कुछ वैविध्य है; तथा कर्मकाण्ड में कुछ वैदश्य हांते हुए भी अधिकतर सादृश्य है। अन्य चार अध्यायों में, इस ग्रंथ में, ‘अभ्युदय-निःश्रेयस’ दोनों के साधक, भोग-मोक्ष उभय के दाता, देह और चित्त दोनों की भूख के शमन तोषण करने वाले, शारीरिक आहार और आध्यात्मिक आहार दोनों को देने वाले, स्वार्थ-परमार्थ दोनों को साधने वाले, प्रवृत्ति-निवृत्ति दोनों की वासनाओं को पूरा करने वाले, दुनिया और आकाश दोनों को बनाने वाले, ‘सिन’ और ‘साल्वेशन’ दोनों के पार लगाने वाले—ऐसे ‘धार्मिक प्रज्ञान विज्ञान’ और ‘वैज्ञानिक प्राज्ञानिक धर्म’ की, मनुष्य को, अपरिहार्य अनिवार्य आवश्यकता का, और तत्सम्बन्धी शिक्षा का, और तद्द्वारा पृथ्वीतल पर शान्ति स्थापित करने के प्रकार का, प्रतिपादन विवरण किया है।

साम्प्रदायिक (‘धार्मिक,’ ‘धर्मीय’!) उपद्रव ।

सन् १९३१ ई० के फरवरी मास में, काशी में, भारी हिन्दू-मुस्लिम ‘साम्प्रदायिक उपद्रव’ हुआ। दोनों पक्षों के सब मिल कर प्रायः चालीस आदमियों ने प्राण खोया, और प्रायः चार सौ घायल हुए। इस के बाद, मार्च मास में, कानपुर में बहुत अधिक उपद्रव हुआ। प्रायः चार सौ आदमी, स्त्री, पुरुष, बालक, जान से गये, प्रायः बारह सौ घायल हुए, कुछ मन्दिर-मस्जिद तोड़े गये, पचासों छोटे-बड़े मकान जलाये-ढहाये

गये, सैकड़ों दूकाने लूट ली गयीं। उपद्रव के कारणों की जांच और चिकित्सा के उपायों की सूचना के लिए कांग्रेस ने, (जिस का वार्षिक अधिवेशन, उन्हीं दिनों, कराची में हो रहा था), छः आदमियों की, तीन हिन्दू तीन मुसलमान की, एक कमेटी नियुक्त की, जिस के 'चेयरमेन' का कार्य मेरे जिम्मे किया गया; तीन महीने कानपुर में रह कर और गली-गली घूम कर, इस कमेटी ने जांच की; और प्रायः चालीस हिन्दू मुसलमान, और दो तीन ईसाई, जानकार सज्जनों के, जिन में कई प्रकार के व्यवसायों के लोग थे, साहित्यवेत्त कथन, गवाही के बयान इजहार, इस कमेटी ने लिखे ।

ऐसे उपद्रवों के उन्मूलन का उपाय ।

उपद्रव रोकने के उपायों के सम्बन्ध में प्रायः सब साक्षियों ने यह स्वीकार किया कि (१) दोनों धर्मों के मूलतत्त्व एक ही हैं, केवल कर्म-काण्ड और भाषाओं में, जैसा पहिनावे में हुआ करता है, भेद है; और (२) समान मूलतत्त्वों का प्रचार, शिक्षा संस्थाओं में और जनता में किया जाय, तो धर्म के नाम से उपद्रव न हो; रोटी के लिए हों तो हों । केवल एक या दो साक्षियों ने इस में सन्देह किया, सर्वथा वैमत्य नहीं । सिवा इन एक दो के, सब ने यह माना कि सब लड़कों-लड़कियों को, विद्यार्थी अवस्था में, इस 'धर्मसार' वा 'धर्मसामान्य' वा 'विश्वधर्म' की मुख्य-मुख्य बातें सिखा देना, उन को सयाने वयस् में साम्प्रदायिक उपद्रवों से अलग रखने का उत्तम उपाय है; यथा, 'ईश्वर' का पर्याय 'अल्ला', 'परम' का पर्याय 'अकबर' (सब में 'कबीर', बड़ा), 'अल्लाह-अकबर' का पर्याय 'परमेश्वर' 'महा-देव' । सन् १९३१ ई० के पहिले भी और उस के पीछे भी, अब तक जिन-जिन सज्जनों से इस विषय पर मुझे वार्तालाप का अवसर हुआ है, उन में से अधिकतर यह मान लेते हैं कि ऐसा सार-धर्म, सब विशेष धर्मों में श्रोत-प्रोत है, और शिक्षणीय शासनीय है ।

१ इस कमेटी की रिपोर्ट के अन्त में इस उपाय को मुख्य स्थान दिया गया, तथा अन्य अवान्तर उपाय भी, शैक्षिक, सामाजिक, राजनीतिक, आर्थिक, और स्व-स्व-विशेष-धर्म-आचरण सम्बन्धी, बताये गये ।

‘सामाजिक धर्म’, ‘साधारण धर्म’ ‘धर्मसर्वस्व’ ।

‘सामासिक धर्म’, ‘साधारण धर्म’, ‘परम धर्म’, ‘धर्मसर्वस्व’, ऐसे शब्द, मनु, याज्ञवल्क्य, आदि की स्मृतियों में आये हैं ।

श्रूयतां धर्मसर्वस्व, श्रुत्वा चैवऽधार्यतां,

आत्मनः प्रतिकूलानि परेषां न समाचरेत्,

यद्यदात्मनि चेच्छेत तत्परस्यापि चिन्तयेत् । (म. भा.)

यह व्यास ने, भीष्म के कहे का, शान्तिपर्व में, अनुवाद किया है, कांग्रेस की ‘वर्किङ्ग कमेटी’ ने तथा अखिल-भारतीय कांग्रेस कमेटी ने, इस रिपोर्ट को मंजूर भी कर लिया । पर तदनुसार कांग्रेस ने प्रचार का कुछ भी यत्न नहीं किया । मुस्लिम लीग, और हिन्दू-महा सभा, और कांग्रेस का परस्पर वैर बढ़ता ही गया । १ मई १९४६ ई० को सात आठ प्रान्तों, (सूबों, ‘प्रोविन्स’) में कांग्रेस मिनिस्ट्रियां बनीं, तीन चार में मुस्लिम लीग ; केन्द्र में ६-६-१९४६ ई० को कांग्रेसी नई सरकार, ‘केबिनेट’ के नाम से बनी । फुटकर कामों ही में भन देते और समय खोते रहे, मूल कारणों की ओर नहीं; स्वराज की सर्वसन्तोष-कारक रूप-रेखा देश के सामने नहीं रखी; विशेष पुलिस और ‘होम-गार्ड’ (गृह-रक्षक) दलों द्वारा ही दंगों के दमन के उपाय सोचते रहे; शिक्षण के द्वारा नहीं । इस भ्रान्तिमय शासन का फल क्या हुआ ? १६ अगस्त से २१ अगस्त १९४६ तक कलकत्ते में ऐसा उपद्रव हुआ जैसा अंग्रेजी शासन में पहिले कभी नहीं हुआ; प्रायः दस हजार स्त्री पुरुष बच्चे, हिन्दू भी मुस्लिम भी, जान से गये, बहुत दारुण दारुण प्रकारों से चीरे फाड़े गये, और प्रायः तीस हजार को गहरे घाव लगे । यह अंक, बंगाल कौंसिल की १८ सितम्बर १९४६ की बैठक में और ८-१०-४६ को, ब्रिटेन में, मध्य प्रान्त के गवर्नर, ट्विनाम, के व्याख्यान में, बताये गये । नोआखाली में इससे भी घोरतर । ढाका, प्रयाग, अहमदाबाद और बीसियों अन्य स्थानों में बहुत मार काट हुई, और हो रही है । बम्बई में १-६-४६ से दंगा आरम्भ हुआ; २१-६-४६ तक १००० मनुष्य मार डाले गये, ३४० घायल हुए । शासन प्रबन्ध में, उत्तम शिक्षक और उत्तम शिक्षा को सर्वोत्तम स्थान न देने का यह फल है ।

जिन भीष्म के लिये कृष्ण ने कहा कि “ज्ञानानि अल्पीभविष्यन्ति दिवं याते पितामहे”, पितामह जब देवलोक को चले जायेंगे तब पृथ्वी पर सब ज्ञान कम हो जायेंगे। इस धर्म-सर्वस्व के अक्षरशः एकार्थ वाक्य, अन्य धर्मों के धर्म-ग्रन्थों से उद्धार कर के, मैं ने उक्त ग्रन्थ में ग्रन्था है।

व्यवहार में कैसे लाया जाय ?

रही, इस विश्वास को व्यवहार में लाने और व्यापक करने की बात; तो अभी, विविध धर्मों के, सम्प्रदायों के, राष्ट्रों के, सुखियों में, कहीं भी, ऐसे जीव पर्याप्त संख्या में वर्तमान काल में नहीं है, जहाँ “मनसि एकं, वचसि एकं, कर्मणि एकं महात्मना” के उदाहरण हों; और इस विश्वास को रखते हुए, शपथ लेकर ‘संशतक’ होकर, इसके प्रचार में कटिबद्ध हों। सब देशों, सब युगों, में जीर्णोद्धार के, सुधार के, धर्म के नए रूपों और प्रकारों के, भावों और विचारों का प्रचारण, ऐसे ही ‘मिश-नरियों’, परमात्मा के ‘संदेशहरों’, द्वारा हुआ; यथा बुद्ध, जिन, मूसा, ईसा, मुहम्मद, शङ्कराचार्य, रामानुज, मध्व, चैतन्य, मार्टिन लूथर, कबीर, नानक, गुरु गोविन्दसिंह, आदि के समय में। मानव-जगत् के वर्तमान काल में, इस युग में, इस अवस्था और ‘परि’स्था में, ‘विश्व व्यवस्था से उपहित विश्वधर्म’ के रूप में ‘धर्म’ पदार्थ को लाकर, उस के जीर्णोद्धार की परम आवश्यकता है; यदि इस के विश्वासी, श्रद्धालु, ‘सम्यग्व्यवसित’, दृढ़-प्रतिज्ञ, संशतक प्रचारक, पर्याप्त मात्रा में उत्पन्न हो गये, तब यह जीर्णोद्धार सिद्ध, और उन का सङ्कल्प सत्य, हो जायगा। ऐसे विचार और विश्वास वालों की संख्या प्रत्येक देश में बढ़ती देख पड़ती है। ये सज्जन, समस्त मानव-जातियों और देशों का, इस युग में, अभूतपूर्व सम्बन्धन, विज्ञानकृत और वार्त्ताकृत, दृढतर होता हुआ, देख रहे हैं; साथ ही, इन जातियों के हृदयों में, प्रतिस्पर्धा-संघर्ष-आत्मिक, द्वेष-द्रोह-कारक, पार्थक्यभाव, को भी वर्धमान देख रहे हैं; और ‘विशेष-धर्म’ और ‘विशेष-राष्ट्रीयता’ (‘नैशनलिज्म’) के भावों से उत्पन्न परिखाओं, भित्तियों, प्रावारों, प्राकारों, को, ‘सामान्य-धर्म’ और ‘सामान्य-मानवीयता’ (‘ह्यूमैनिज्म’) के विरोधी उग्र भेदभाव का, और अब जगत् के क्षय का, कारण, जानते-मानते हैं; इस लिए इन को

हटाना-मिटाना चाहते हैं। यह मतलब नहीं, कि सब विशेषता, सब जातीयता, सब राष्ट्रीयता मिट जाय; कदापि नहीं; यह तो असम्भव है; किन्तु यह कि, ये सब विशेषताएं, ‘सामान्यता’, ‘समानता’ के ‘अधीन’ रहें; ‘उपरीण’ नहीं; विशेष ही नहीं, विशेष भी रहें, और सामान्य भी, संग्राहकत्वेन, समन्वय-कारकत्वेन, समवाय-कारकत्वेन, सार्व-भौमत्वेन, रहे। परन्तु ऐसा चाहने वालों के विचार अभी स्थिर, निश्चित, निर्णयित, सु-दृढ़, सु-व्यूह (‘आर्गेनाइज्ड’, ‘सिस्टेमाटाइज्ड’) नहीं हुए हैं; प्राचीन आर्ष निर्णयों का प्रतिपादन, नये शब्दों में कर के, इस निश्चयन, सु-दर्भण, सु-व्यूहन, स्थिरीकरण में सहायक होना, मेरी उक्त पुस्तकों के लिखे जाने की प्रेरक आशा है।^१

“क्षितश्यतिअन्तरितो जनः”।

यत्न करते रहना चाहिये; ‘कर्मण्येवाधिकारस्ते; फलसिद्धिरपेक्षरे’; कर्त्तव्य कर्म कर देना मनुष्य के हाथ है; फलसिद्धि ईश्वर के हाथ है; जब हो तब हो। इस बीच में, अस्मिता-अहंकृति-देवी, “संसारस्थिति-कारिणी”, के बवंडर में ही, प्रायः सभी मुखिया नेता महोदय उड़ते रहते हैं; गहिरि बातों की ओर, मूल कारणों की खोज में, रोग-निर्मूलक औषधों को ढूँढ निकालने और काम में लाने में, मन देते ही नहीं; “सर्वे प्राथम्यमिच्छन्ति”, “कोऽन्योस्ति सदृशो मया?”, “मेरा ही मत सर्वोत्तम और अस्पृश्य”, इसी धुन में अलग-अलग पड़े हैं। ‘मुझी को सब से ऊंचा पद मिलना चाहिये’, ‘मेरे मुकाबिले का दूसरा है कौन?’, ‘हम तु मन् दीगरे नीस्त’, हमारा वेद, हमारे पुराण इतिहास, हमारे शास्त्र, हमारे ऋषि महर्षि, हमारा परमेश्वर, हमारा कुरान, हमारी हदीस, हमारे रसूल पैगम्बर, हमारे औलिया, हमारा अल्ला अक़्बर, ‘हमारा मसीहा, हमारा यहोवा, हमारा अपासल्’, इसी ‘मै-मेरा-हमारा’ की अहन्ता-ममता में मस्त हो रहे हैं; समझते हैं कि हम को और हमारे पूर्वजों को, हमारे वंश, हमारी जाति को, उत्पन्न कर के, और उनके द्वारा एक विशेष भाषा में कुछ ग्रन्थों का सं-हनन, (संहती-करण, संधी-करण, संघाती-

करण, सं-धान,) संहितो-करण, सङ्कलन, प्रकाशन, प्रवचन करा के, परमात्मा की, अल्लाह का, 'गॉड' का, समस्त शक्ति रिक्त और वीत हो गयो । ('ह' 'हन्' धातु के साथ भिन्न उपसर्ग लगाने से अर्थ भिन्न. क्या विरुद्ध भी, हो जाते हैं; 'स-हत', 'सं-हनन', 'सं-घात', 'स-घ', का अर्थ एकीकरण है; 'वि-हत', 'वि-हनन' 'वि-घात', 'वि-घन', 'आ-घात' 'आ-हत', 'वि-हत', का अर्थ, इस का विपरीत है । ऐसे ही 'सं-भिन्न' और 'वि-भिन्न') ।

राजनीतिक व्यवहार में उदाहरण देखिये—ब्रिटिश गवर्मेंट की ओर से दूत रूप में, भारत से समझौता करने को, मार्च, १९४२ ई० में, सर स्ट्याफ़ोर्ड क्रिस्स नई दिल्ली में पहुँचे; पर, भारतीय नेताओं के 'विशेष धर्मों' के मिथ्याकल्पित परस्पर विरोध ही पर जोर देने के कारण, (शिखा ही; दाढ़ी ही; धोती ही; सूथन ही; दो सन्ध्या ही; पांच नमाज़ ही; हिन्दी-संस्कृत ही; उर्दू-अरबी-फ़ारसी ही; माला ही; तस्बीह ही; मन्दिर ही; मस्जिद ही; मूर्ति ही, कब्र ही; हिन्दू और मुस्लिम का, जीवन-प्रकार में, पार्थक्य ही; इत्यादि भावों के ही मन में बसे घँसे रहने के कारण), और सर्व-मानव-कल्याण-कारक 'मानव-धर्म' 'सामान्य-धर्म' पर ध्यान न देने के कारण, समझौता नहीं हो सका; मुस्लिम लीग और हिन्दू महासभा एक दूसरे के दोष ही देखती-दिखाती रही; अपने दोष नहीं; दूसरे के गुण नहीं; कांग्रेस दोनों से वि-मत; "मुरारेस्तृतीयः पन्थाः"; कांग्रेस के भीतर भी वैमत्य; कुछ सज्जन, परम-पुरुष की 'द्वन्द्वात्मक' प्रकृति को आमूल बदल कर 'एकात्मक', शुद्ध अहिंसात्मक, बना डालने पर तुले हुए; केवल इतना कहने से सन्तुष्ट नहीं कि, यद्यपि 'हिंसा' और 'दण्ड' में महा-भेद है, और न्याय्य दण्ड राजा के परम धर्मों में परिगणित है, तथा चतुर्विध राजनीति में चतुर्थ अन्तिम नीति है; तथापि, भारतवर्ष की जो दुर्दशा, अपने और पराये पापों के कारण हो गयी है, उस दुर्दशा की अवस्था में, भारत-जनता के पास, सिवा 'अहिंसा' के, बर्दाश्त के, "क्षमाशस्त्रं करो यस्य, दुर्जनः किं करिष्यति" पर भरोसा करने के, अथवा यथा-शक्ति यथा-सम्भव शान्त-प्रतिरोध और तटस्थता के, कोई दूसरा

उपाय, ब्रिटिश प्रभुता के विरुद्ध नहीं — केवल इतना कह कर संतोष नहीं । (कांग्रेस के ही कुछ अन्य सज्जन, इस अंश में अहिंसावाद को छोड़ कर, शूरता-वीरता से, जापानियों के आक्रमण को रोकने की सलाह देते रहे, पर उसी शूरता वीरता से वर्तमान ब्रिटिश-साम्राज्य के स्थान में भारतीय स्वराज्य कायम नहीं कर सकते); इत्यादि ।

धर्म-सामान्य; ब्रिटेन-भारतीय-संघ से मानवजगत्संघ ।

यदि ये सब सज्जन 'धर्म-सामान्य' और 'सामाजिक-व्यवस्था-सामान्य', अर्थात् 'विश्व-धर्म' और 'विश्व व्यवस्था' पर ध्यान दिये होते और इन को पहिचानते, तो, स्यात् बीस वर्ष पहिले ही, भारतवर्ष को 'स्वराज' मिल गया होता; भारत के भीतर भी शान्ति होती; और समस्त मानव-जगत् में भी; क्योंकि चारों ओर ईर्ष्या-मत्सर-द्रोह का, और तज्जनित दारुण युद्ध का, एकमात्र कारण, ब्रिटिश साम्राज्यवाद, भूतल से उठ गया होता, और उस के स्थान में, 'ब्रिटिश-इण्डियन-कामन्वेल्थ', 'ब्रिटेन-भारत-संघ', ('वृष्णि-अन्धक-संघ' के ऐसा), प्रतिष्ठित हो जाता; जो 'विश्व-महासंघ' का आरम्भक केन्द्र वा बीज होता, जिस में क्रमशः अन्य सब राष्ट्र, भूतल के, शामिल होते, और जो थोड़े ही काल में मानव-जगत्-संघ के रूप में परिणत हो जाता । यह बात निरी स्वप्न नहीं, शेख चिल्ली का क्रिस्सा नहीं; प्रत्युत मानव-जगत् की सूत्रात्मा, बुद्धि-समष्टि, इसी ओर जा रही है, और इसी लक्ष्य तक सब राष्ट्रों और जातियों को पहुँचाने का द्वार, इन युद्धों को भी बना रही है—यह बात मैं ने 'विश्वयुद्ध और उस की एकमात्र औषध, विश्वधर्मानुप्राणित-विश्वव्यवस्था', पुस्तक में, प्रायः सवा सौ पाश्चात्य और भारतीय प्रमुख लेखकों, ग्रन्थ-कर्ताओं, नेताओं के वाक्यों का उद्धरण करके, दिखाने का यत्न किया है ।'

प्रकृत यह कि क्रिस्स जी से समझौता न हो सकने का एकमात्र कारण यही, कि अपने-अपने 'विशेष' ही की ओर प्रत्येक दल वा उपदल

१ British Indian Commonwealth. *The World-War and its only Cure—World Religion and World-Order.*

के नेताओं का ध्यान रहा, 'सामान्य' की ओर भी नहीं, बल्कि कुछ भी नहीं; प्रत्येक नेता, दूसरों ही का दोष देखता दिखाता रहा, अपना नहीं; "राजन्, सर्षपमात्राणि पर-छिद्राणि पश्यसि, आत्मनो बित्त्वमात्राणि, पश्यन्नपि न पश्यसि", सरसों ऐसे दूसरों के छिद्र देखते हो, बेल ऐसे अपने छिद्र देखते हुए भी नहीं देखते हैं। "देवानां तु शरीरतः निर्गतं सुम-हत्तेजः, तच्चैक्यं समगच्छत", जब सब देवों का तेजस् मिल कर एक देवी का शरीर बन गया, तभी दैत्य परास्त हुए, बिना ऐक्य को, सामान्य को, सिद्ध किये, गति नहीं—यह मुह से कहते हुए भी, उस के साधने के मर्म से सर्वथा अनभिज्ञ। साधने का मर्म, उपाय, रहस्य, एक ही है—'विश्व धर्म से अनुप्राणित विश्व-व्यवस्था' का डिण्डिम।

सर्व-धर्म-सम्मेलन सभाएं।

कितने ही वर्षों से 'थियामाफिकल सोसाइटी' की, 'पार्लिमेंट आफ रिलिजन्स्' की, 'वर्ल्ड कांग्रेस आफ फ़ेथ्स' का, प्रायः सभी देशों में फैली हुई शाखाओं के द्वारा, 'विश्व-बन्धुत्व' की, 'विश्व-धर्म' की, पुकार हो रही है। तथा 'सोशलिस्ट' नेताओं और ग्रन्थकर्त्ताओं द्वारा 'विश्व-व्यवस्था' की पुकार हो रही है; रूस देश में अंशतः ऐसी समाज-व्यवस्था बनायी भी गयी है। और अब, गत विश्वयुद्ध के बाद से, और वर्त्तमान विश्वयुद्ध के आरम्भ से तो बहुत ही, 'न्यू वर्ल्ड आर्डर' की पुकार चारों ओर हो रही है; पर हमारे देश के प्रमुख नेताओं का ध्यान, एक दो छोड़ कर इस 'सामान्य' की ओर गया ही नहीं है; अपने अपने 'विशेष' ही में रम रहे हैं।

क्या 'सामान्य' पर जोर देने से 'विशेष' भूल जायगा ?

एक समालोचक ने यह बात कई बेर, प्रश्न के, शंका के, स्वमत-प्रकाश के, शब्दों में, लिखा है कि, "अधिकतर जोर समानता पर ही देने से अपने विशेष धर्म पर आस्था या श्रद्धा ही क्या रहेगी?" क्या विशेष का पालन भी अनावश्यक न समझ लिया जायगा ? वास्तव में

३ Parliament of Religions; World Fellowship of faiths; socialist; New World Order.

जो सब को मानने का दावा रखता है वह किसी को नहीं मानता”, इत्यादि ! इन का उत्तर, एक प्रकार से, ऊपर हो गया है ; तौ भ, पुनर्वाग, मनफेर के लिए, प्रति-शब्दों से कल्लूंगा । ‘अधिकतर जोर शरीर के सामान्य स्वास्थ्य, सौंदर्य, दार्ढ्य पर देने से, क्या अपने विशेष कपड़ों पर आस्था भ्रष्टा रह जायगी ?’, ‘जो मनुष्य गोहूँ-सामान्य का भोजन में प्रयोग करता है, उसे किसी विशेष प्रकार की रोटी, पूरी, परांटे, दलिया, माठ, मठली, दल के लड्डू, ‘सत्यनारायण के चूर्ण’, सूजी के हलवे, शकरपारे, या पाव-रोटी, बिस्किट, नान-खताई, केक, सैंडविच, रोल, चन, स्कोन में रुचि क्या रह जायगी ?’, ‘जो सामान्य दूध का सेवन करता है, वह नवनीत, हैयड्ग्वीन, घृत, दधि, मन्थ, तक्र, लुच्छ, के सेवन को अनावश्यक न समझ लेगा ?’, अथवा, ‘जो विशेष प्रकार के अपने पहिनावे को अच्छा समझता है, वह क्या दूसरे सब विशेष प्रकारों को बुरा न समझेगा?’ इत्यादि । ऐसा नहीं; प्रत्येकचित्तमे, सामान्य के लिये भी निसर्गतः स्थान हैं, और विशेष के लिए भी; केवल इस बात को बुद्धिपूर्वक, अभिव्यक्त रूप से, पहिचानने, ‘प्रत्य-भिज्ञान’ करने, की देर है; ऐसा होतेही, अमर्ष के स्थान में सम्मर्ष, तत्प्रसुब की जगह रवा-दारी, का प्रवाह होने लगेगा । यह पहिचनवाना, सत्-शिक्तों का कर्त्तव्य-धर्म है । और एक बात ध्यान देने की है; समालोचक ने उपर्युक्त अपनी प्रथमशंका में, “अधिकतर जोर समानता पर देने से...” लिखा है; जिस ने ऐसा जोर समानता पर दिया हो, उससे यह प्रश्न करना उचित है; मैंने तो ऐसा कभी नहीं किया; मैं तो ही के स्थान में भी का प्रयोग करता रहता हूँ; आप ही ‘विशेष’ पर ही जोर देते हो ! दूसरे प्रकार से भी आप के प्रश्न का उत्तर लिखने की चेष्टा करता हूँ । आप के वाक्यों की ‘ध्वनि’ यही निकलती है कि ‘सब को’ नहीं मानना चाहिये, किसी एक विशेष को ही मानना चाहिये । इस ‘विशेषता’ का कहां पर्यवासना होगा ? भारत में ‘तीस कोटि’ देवता प्रथित हैं; क्या उनमें से एक-एक को एक एक मनुष्य चुन ले ? सैकड़ों विशेष ग्रन्थ चल रहे हैं, किस को कोन पकड़े ? जिस का जिस को जी चाहे ? ब्रजऽबायक ऐक्य का संव्यक्ति कैसे हो ? “संघे शक्तिः कलौ युगे”, “तत्त्वैर्मयं समगच्छत”, कैसे सिद्ध हों ?

प्राचीन ऋषियों ने ब्रह्म और आत्मा के वर्णन में 'सर्व' शब्द का बहुत प्रयोग किया है; "सर्वं खल्विदं ब्रह्म", "सर्वाण्येवैतानि प्रज्ञानस्य नामानि, प्रज्ञानं ब्रह्म", "सर्वे असि", "आत्मैव देवताः सर्वाः", "सर्वमात्मनि संपश्येत्", "सर्वे अस्मत्पुत्रासीत्" "यस्तद्वेद स वेद सर्व", "आत्मवेदं सर्व", "यस्तु सर्वाणि भूतानि आत्मन्येवानुपश्यति", "समं पश्यति योऽर्जुन" "सर्वत्र समदर्शनः", "सर्वसमतामेत्य"—ऐसे सैकड़ों वाक्य और महावाक्य उपनिषदों में, गीता में, मनु में, भरे हैं। 'वेदों' का जहां 'अन्त' होता है, वही समाप्ति सम्पूर्णता होती है, वह 'वेदान्त', उसी वस्तु को मानने पर जोर देता है जो वस्तु 'सर्व' है। मनु को इस आज्ञा पर भी विचार कर जिये—

जप्येनैव तु संसिद्ध्येद् ब्राह्मणो नात्र संशयः,

कुर्याद् अन्यत्र, न वा कुर्यान्, मैत्रो ब्राह्मण उच्यते ।

सावित्री-मात्रसारोऽपि वरं विप्रः सुयन्त्रितः,

न ऽयन्त्रितस्त्रिवेदोऽपि, सर्वं ऽशी सर्व-विक्रयी । (म०)

इस का आशय तो यही ज्ञान पड़ता है कि मुख्य सामान्य-धर्म, जो गायत्री के शब्दों में निहित है, अर्थात् सदा सर्वत्र परमात्मध्यान परमात्म-भावन, उस का पालन करना चाहिये; गौण, विशेष-विशेष, धर्मों आचारों में कमी भी हो पर सदाचार रक्खा जाय, तो इतना भी पर्याप्त है।

साथ ही जिन महापुरुषों ने 'सर्व' को, 'समता' को, 'समान' को, इस प्रकार से अधिक महत्व, गुरुत्व, दिया है, उन्हीं ने वर्ण और आश्रम के विशेष धर्मों का भी विधान किया है, और, दूसरा कुछ नांभी काष्ठा में, उन को भी गौरव दिया है। इन दोनों में, सामान्य और विशेषों में, कोई शत्रुता नहीं; प्रत्युत घनिष्ठ मित्रता और परस्परपकारिता है।

"त्रैगुण्यविषयाः वेदाः, निस्त्रैगुण्यो भवऽर्जुन !", ऐसा परामर्श देते हुए भी,

१—जिस प्राचीन काल में यह श्लोक लिखा गया, उस समय में भी, 'सर्वं ऽशी, सर्वविक्रयी', 'बकव्रतिक', 'बिडालव्रतिक', 'मार्जारलिङ्गी' "यथा काष्ठमयो हस्ती, यथा चर्ममयो मृगः, तथा विप्रोऽनधीयानः, त्रयस्ते नाम विप्रति" (म०)—ऐसे 'विप्र' होने लगे थे।

“स्वधर्ममपि.. क्षात्रियस्य” को भी पालने का उपदेश, कृष्ण ने दिया है।

वेदान्त के अर्वाचीन प्रतिपादकों ने, “न वर्णऽश्रमऽचार-धर्माः” “निस्त्रे-
गुण्ये पथि विचरतो को विधिः को निषेधः” “अतिवर्णाश्रमी” आदि लिखा है।
इन का अर्थ, अपनी अपनी सुविधा से, विविध व्याख्याता विविध प्रकार
से लगाते हैं। यद्यपि इन शब्दों से सूचित भावों, आचरणों, व्यवहारों का
यथोचित समावेश, वानस्थ और संन्यास में हो सकता है।

मेरी लुप्त बुद्धि तो वर्ण-आश्रम-धर्मों के (प्रचलित नहीं, प्रत्युत)
उचित, अर्थात्त्वमविद्या से संशोधित, सुसंस्कृत, परिमार्जित विधान, विवेचन,
विभाजन, परिपालन को, (भारतीयों या ब्रह्मावत्ताओं का ही नहीं, अपितु)
समस्त मानव-जगत् के कल्याण के लिये परमावश्यक जानती है। पर, हाँ,
‘उचित’ क्या है, ‘वर्ण’ जन्मना है और होना चाहिये, वा ‘स्वभाव-गुण-
(जीविका)-कर्मभिः”—इस प्रश्न का उत्तर, मेरे विश्वास से, “(जीविका-)
कर्मभिः” उचित है। अन्यथा यह ‘मानव’ धर्म, मनु की आज्ञा के अनुसार
“पृथिव्यां सर्वमानवाः” को ग्राह्य नहीं हो सकता, सर्वलोकहितकारी, सब
मनुष्यमात्र का शिक्षक-रक्षक-पोषक-धारक, नहीं हो सकता। केवल मूठी-भर
परस्पर संवृष्यमाण आदिमियों की धराहर बन कर, उस कलह और संघर्ष
के कारण क्रमशः अधिकाधिक घिस कर, क्षोण हो कर, लुप्त हो जायगा।

‘जन्मना वर्णः’ का प्रत्यक्ष दुर्विपाक।

क्या यह ‘जन्मना वर्णः’ का ही फल है, या नहीं, कि ‘हिन्दू’ कहलाने
वाले समाज में ढाई हजार से ऊपर ऊपर (राष्ट्रीय मनुष्य गणना के विवरण
के अनुसार) परस्पर बाह्य जाति, उपजाति, उपोपजाति, उपोपजातियों
बन गयी हैं ? क्या इन जात्युपजातियों में परस्पर स्नेह, प्रीति, समवेदिता,
सहायता, अनु-क्रोश, अनुकम्पन, अतः ‘संघ-शक्ति-जनक ऐक्य’, की बुद्धि है ?
वा परस्पर ईर्ष्या, मत्सर, द्रोह आदि ही अधिक हैं ? क्या ‘जन्मना वर्णः’
का यह फल है या नहीं, कि ‘उच्च’ वर्णों में ‘अधिकार’ तो जन्मना सिद्ध
मान लिये जाते हैं, और ‘कर्तव्य’ सब भुला दिये जाते हैं ?

कौन वर्ण-व्यावस्था सनातन और व्यावहारिक है ?

समालोचक ने लिखा है, ‘जो वर्ण-व्यवस्था (अर्थात् ‘कर्मणा’)

डाक्टर साहब बतलाते हैं, वह न भारतीय है, न सनातन है, और न व्यावहारिक है; उस से संघर्ष दवेगा नहीं; उलटे बड़ेगा। मेरा विश्वास है कि 'कर्मणा वर्णः' की व्यवस्था ही तन्त्रतः भारतीय है, सनातन है, व्यावहारिक है, अध्यात्मशास्त्रसम्मत है, अथ कि, वेद-वेदान्त की सम्मत ही नहीं आदिष्ट भी है; तथा यह भी कि, उसी से संघर्षण कम, और सं-मनन, स-वदन, स-गमन अधिक किये जा सकते हैं। और 'जन्मना वर्णः' ही अ-सनातन, अ-व्यावहारिक, संघर्ष-वर्धक है; यद्यपि अथ 'भारतीय' तो, 'विशेषण' क्या 'केवलत्वेन' है, क्योंकि और किसी देश में नहीं है; यथा राष्ट्रीय दासता भी 'भारतीय' है।

प्रत्यक्षं च अनुमानं च शास्त्रं च विविधऽगमं,

त्रयं सुविदितं कार्यं धर्मशुद्धिभभीप्सता । (मनु)

इस मेरे विश्वास के पोषक, साधक, जनक, प्रत्यक्ष, अनुमान, और आगम के प्रमाण का संग्रह करने का यत्न, 'मानव-धर्म-सारः' नाम की संस्कृत पुस्तक में मैं ने किया है।

‘भारतवर्ष की, समाजशास्त्र, को खास देन’।

जैसा आपने लिखा है, मैं भी मानता हूँ कि, 'वर्ण-व्यवस्था, भारत की, समाजशास्त्र को खास देन है'; इस दृढ़ता, से मानता हूँ कि, आज प्रायः पैंतीस (अथ, १६४७ ई० में, चाबोस) वर्ष से, पुस्तकों और छोटे लेखों द्वारा इस तथ्य की ओर, सब देशों का ध्यान आकृष्ट करने का यत्न कर रहा हूँ; और 'थियोसाफिकल् सोसायटी' की सब देशों में वितत शाखाओं के द्वारा, स्वल्पलेशतः कृतार्थ भी स्यात् हुआ हूँ; जैसा, मेरी जान में, कोई अन्य स्वदेशी वा विदेशी जन ने स्यात् यत्न नहीं किया, न कृतार्थ हुए; तथा, भारत के भी, 'नयी पाश्चात्य शिक्षा पाये हुए' सज्जनों का भी ध्यान इधर आकृष्ट करने में। पर, बहुत सम्भव है कि, अन्य जनों के यत्न का ज्ञान मुझे नहीं है। अस्तु। प्रसक्त निवेदन मेरा यह है कि 'वर्ण-व्यवस्था' को 'खास देन' मैं भी हृदयेन मानता हूँ, परन्तु 'कर्मणा वर्ण-व्यवस्था' को, क्योंकि वही अध्यात्मशास्त्र-सम्मत है; 'जन्मना', अध्यात्मशास्त्र के विरुद्ध है, और मानवों को हानिकर है। 'जन्मना वर्ण-व्यवस्था' तो,

भारत की खास देन, समाज-शास्त्र को नहीं, बल्कि भारत को ही, और सर्वनाश-कारी देन है; “गर्भमश्वतरी यथा” । इस बात को इन प्रतिप्रश्नों की दृष्टि से विचारिये; वर्ण-व्यवस्था को भारतवर्ष की खास देन जिस समाजशास्त्र को आप बताते हो, वह समाजशास्त्र क्या भारतीय समाज से ही सम्बद्ध है, वा समस्त मानव समाज से ? यदि भारतीय से ही, तो भारतीयों के अनेक समाजों में से किस ‘विशेष’ समाज से ?

‘संवर्ष’ और ‘सम्मर्ष’ का द्वंद्व ।

इस सब से यह अभिप्राय मेरा नहीं, कि ‘कर्मणा वर्णः’ की व्यवस्था से ‘संवर्ष’ पदार्थ मानव जगत् से मिट जायगा; न यह कि ‘जन्मना’ को सामाजिक प्रबन्ध व्यवस्थापन में कोई स्थान ही नहीं । ‘द्वन्द्व’-मय सृष्टि में ‘संवर्ष’ भी, ‘सम्मर्ष’ भी, अपऽय भी उपऽय और ‘सहऽय’ भी, दोनों ही, अविच्छेद्य और अनुच्छेद्य हैं; पर, बुद्धिमान्, बुद्ध, प्रबुद्ध, सम्बुद्ध मानवों का कत्त व्य है, कि संवर्षण को कम, और सम्मर्षण सह-अयन को अधिक, सर्वथा उचित ‘कर्मणा’ वर्ण-व्यवस्था के द्वारा, करें; तथा ‘जन्मना’ को, ‘कर्मणा’ द्वारा निरीक्षित नियन्त्रित करते हुए, उस व्यवस्था में स्थान दें । न यह ही, न वह ही; बल्कि दोनों भी; किंतु ‘जन्मना’ को ‘अधीन’ ‘अवरीण’, और ‘कर्मणा’ को ‘उपरीण’ रखें; ‘जन्मना’ को मातहत और ‘कर्मणा’ का बालादस्त ।

एक सन्दिग्ध अभ्युपगम ।

आप ने लिखा है कि “यदि अन्य (अर्थात् हिन्दुओं से इतर) लोग भी अपने समाज में ‘स्वभावानुसार’ चार श्रेणियों को मान लें, और ‘समानशीलव्यसन’ वाले लोग, परस्पर शादी विवाह करने लगें, तो किसी समय उन लोगों में भी ‘जन्मना वर्णः’ चल पड़ेगा” । बहुत ठीक; किन्तु ‘स्वभावानुसार’ और ‘समानशीलव्यसन’ को नियामक हेतु मानना ही तो ‘कर्मणा’ मानना है; यदि ऐसे ‘कर्मणा’ की ‘मातहतता’ में, ‘अधीनता’ में, ‘निग्रानी’ ‘नियंत्रण’ ‘विनयन’ में, ‘जन्मना’ न केवल चल पड़े, बल्कि सदा बना रहे, तब तो ‘ओमिति ब्रूमः’; अपने को यही तो नितरां सुतरां अभीष्ट है । पर यदि चल पड़े और कुछ दूर चल कर गिर पड़े, उन

नियामक हेतुओं को भूल कर पथभ्रष्ट हो जाय, जैसा भारत में हुआ है, तो फिर, पुनः पुनः, उस को 'कर्मणा' के बल से ही उठा कर सत्य मार्ग पर लाना हागा; जैसा, महाभारत में, सर्प-युधिष्ठिर-सम्वाद और यक्ष-युधिष्ठिर-सम्वाद में, तथा अन्य अनेक स्थलों में, सिद्ध किया है। 'मानव-धर्म-सार' में उद्धरणों और उदाहरणों को देखिये।

ऊपर उद्धृत अपने वाक्य को लिख कर कि, "उन लोगों में भी 'जन्मना वर्णः' चल पड़ेगा," आप ने यह और लिखा है, कि "स्वधर्म पालन करते हुए धीरे धीरे उन की उन्नति होती रहेगी। और किनी जन्म में वे अपने उचित वर्ण में भी पहुँच जायेंगे"। इस वाक्य का अर्थ मैं नहीं समझ सका हूँ। जब 'जन्मना वर्णः' की प्रथा उन में चल पड़ी, 'जन्मना' चातुर्वर्ण्य उन में मिद्ध हो गया, तो फिर, "किसी जन्म में उचित वर्ण में पहुँच जायेंगे" का क्या मवलब है ? क्या यह, कि वे सब भारतवर्ष के, अनादि काल से, आ-ब्रह्मदेव 'शुद्ध', 'असङ्कीर्ण', 'अविप्लुत' चातुर्वर्ण्य के वर्णों में जन्म ग्रहण करेंगे ? !

'सब' को मानना, या किसी एक 'विशेष' को मानना ?

प्रसक्त वक्तव्य यह हैं, कि 'सब' को अधिकतर, और किसी 'विशेष' को भी, पर उस से कुछ कम, मानना, मनुष्यमात्र के लिये उपयोगी, उपकारी, कल्याणकारी जानता हूँ ; और मेरा विश्वास है कि, ऐसा करने से वह 'अलू (रू)दा' और 'संमर्षिणी' लोकसंग्रहकारिणी बुद्धि संसार में फैलेगी, जिसकी प्रशंसा तैत्तिरीयोपनिषत् के स्नातकोपदेश में की है। 'ही' शब्द, 'यह ही', लोक-विग्रह-कारक है; 'भी', लोक-संग्रह-कारक है; 'सब' को भी मानिये, 'विशेष' को भी मानिये; 'विशेष' ही को नहीं, न सामान्य ही को।

इस अभिप्राय को, मैं ने, अपनी उक्त अंग्रेज़ी और संस्कृत तथा अन्य अंग्रेज़ी और हिन्दी पुस्तकों में भी, "भाँति अनेक बार बहु वरना" 'किन्तु काज तनिकहु नहिं सरना', अब तक लोक-प्रिय नहीं बना सका हूँ ; मेरे ही विचार और बुद्धि में अशुद्धि, भ्रान्ति, चूटि, हांगी, तथा शब्दों में सौष्ठव और प्रभाव का अभाव; अथवा, लोक का चिरकालिक संस्कार बहुत बलवान् है, त्वरित तुरत बदला नहीं जा सकता, "रसरी आवत

जात ते सिल पर परत निमान”, उतने ही चिरकालिक आयास से साध्य है। क्योंकि “स्वरसवाहो विदुषोऽपि तथा रूढोऽभिनवेशः”, (योगसूत्र), कि पुनः अविदुषः साधारणजनस्य; अथवा,

अवश्यमभ्येषु अनवग्रहग्रहा, यथा दिशा धावति वेधसः स्पृहा,

तृष्णेन वात्येव तयाऽनुगम्यते जनस्य चित्तेन भृशवशात्मना”। (नैषध)

सौर जगत् के विधाता, विधि विधान-कर्त्ता, विधि-रचयिता, विरंचि, सावित्री के सविता, महत्त्व के अंश, प्रत्यक्ष देव, “सूर्यः आत्मा जगत्स्तथ्युषश्च”, ब्रह्मा-हिरण्यगर्भ-आदि सहस्रनामधारी, आदित्य-नारायण, ‘वेधः’, जिन के चारो ओर ज्यतिषेक्त सब ग्रह सदा भृत्यवत् घूमते रहते हैं, उन की, इस समय, फलित-ज्योतिष से सूचित, इच्छा यही जान पड़ती है कि, “हरः संतुभ्यैन भजति भसितोद्धूलनविधि” ; ‘कतहुँ भूमि पर शान्ति न सरना, भेदभाव ही दौतन धरना, देस देस को कलिमय करना, विकट युद्ध करि वीरन तरना, अपरन बहुतन भूखन मरना, महामारि के हू चस परना, विवध प्रकारन यम-घर भरना; जे बचि जायँ ईश के शरना, तिन, पाछे, पछिताइ, उबरना’ ! हरीच्छा ! तथापि—

“यत्ने कृते यदि न सिध्यति, कोऽत्र दोषो”

यत्नेऽभवन् मम पुनस्त्विदमेव चित्यं;

निश्चित्य तं च विनिवार्य, यथा हि शक्तिः,

कार्यः पुनर्दृढतरं सुतरां प्रयत्नः ।

यदि यत्न सिद्ध नहीं हुआ तो विचारो कि क्या त्रुटि हुई, और उस को पूरा कर के फिर यत्न करो। विशेषता, विद्वशता, प्रकृति की ‘नाना’-ता, को न छोड़ते न हुए, समानता, सदृशता, परमात्मा की ‘एक’-ता पर अधिक ध्यान करने से, ‘विश्व-धर्म’ अनायासेन समझ में आता है। विशेष का ‘ही’ अवधारण होने से समझना कठिन। एक ही वस्तु के विविध नाम विविध भाषाओं में होते हैं; जो मनुष्य उन सब भाषाओं को जानता है; वह, उन का प्रयोजनानुसार प्रयोग करता है; पर, साथ ही, सब में एक ही, सामान्य ही, अर्थ देखता है; जो मनुष्य एक ही भाषा में रम रहा है, अन्य भाषाओं को तुच्छ, हेय, अस्त्वश्य मानता है,

वह नहीं देख सकता। एक भाषा को सनान रूप से जानने बोलने वाले बहुत मनुष्यों में से प्रत्येक के मुख का, शरीर का, आकार, और 'स्वर' (अंग्रेजी 'साउन्ड', वा 'ध्वनि', "ध्वनिश्च माङ्गल्यमृदङ्गमासलः") भिन्न होता है; पर एक दूसरे का अर्थ समझ ही लेते हैं। ऐसे ही, 'विश्व-धर्म', 'विश्व-व्यवस्था', शब्दों का भी अर्थ 'सामान्यतः', 'साधारणतया', समझा जा सकता है। ये शब्द, सर्वथा निरर्थ, अपार्थ, व्याहृतार्थ, दुरर्थ नहीं हैं। सज्जन देखते ही होंगे, पश्चिम के तथा भारत के भी समाचारपत्रों में, आजकाल, आये दिन, 'न्यू वर्ल्ड आर्डर', 'नवीन विश्व-व्यवस्था', शब्द का प्रयोग, और उस पद के अर्थ के विशदीकरण की, और उस पदार्थ की, माँग, पुकार पुकार कर, हो रहा है। इस शब्द का प्रयोग करने वाले, उस से कुछ अर्थ तो समझते ही होंगे। "नऽन्यन्तमज्ञो, नापि ज्ञः, अधिकारी इति कथ्यते", जिज्ञासायाः अधिकारी। संस्कृत दर्शन का यह सर्वसम्मत सिद्धान्त है कि, सामान्य ज्ञान के बिना, विशेष ज्ञान की आकांक्षा, जिज्ञासा, हो नहीं हो सकती; जो सब कुछ जानता है, सर्वज्ञ है, अथवा जो नितरां अज्ञ है, कुछ भी नहीं जानता—इन दोनों को जिज्ञासा, जानने की इच्छा, हो ही नहीं सकती।

ऐसे ही, 'वर्ल्ड-रिलिजन', 'विश्व-धर्म', शब्द का प्रयोग होने लगा है; यद्यपि उतना नहीं जितना 'न्यू वर्ल्ड आर्डर' शब्द का; क्योंकि पाश्चात्य मानव जगत्, 'विशेष' धर्मों की विकृतियों, भ्रष्टताओं, परस्पर कलहों, के फलभूत घोर उाद्वों और युद्धों से उद्विग्न हो कर, धर्ममात्र को, 'रिलिजन'-'धर्म' शब्द को भी, घृणा से देखने लगा था; परन्तु अब केवल 'ऐहिकता' के ही, 'बहिःकरणों' के ही, तर्पण के फलभूत घोरतर उपद्रवों और युद्धों से उद्विग्न हो कर, सर्व-संग्राहक, परस्पर-प्रति-शान्ति-कारक, धर्म-सार, धर्म-सामान्य, विश्व-धर्म, के स्वरूप का निश्चय करने की आर, और उस के प्रचार द्वारा धर्म-पदार्थ के जीर्णोद्धार की ओर, मुक्त रहा है; और इस मुक्तव को अपने विवेकितम, प्रसिद्धतम, शिरःस्थानीय, 'उत्तमाङ्गोद्भव' व्यक्तियों के द्वारा, यथा ब्रिटेन में एच्. जी. वेल्स आदि, और अन्य देशों के भी ऐसे ही प्रमुख ग्रन्थ-कर्ताओं, साहित्यिकों,

विज्ञान-शास्त्रियों, के द्वारा, प्रकट कर रहा है; तथा सर्वसाधारण के चित्त को उसी ओर झुकाने का प्रयत्न कर रहा है। इस झुकाने, इस प्रकार, के सैकड़ों उदाहरणों का संग्रह, उक्त अंग्रेजी ग्रन्थों में मैं ने किया है; और यह दिखाने का प्रयत्न किया है, कि ऐसे 'न्यू वर्ल्ड् आर्डर' और 'वर्ल्ड रिलिजन' के तात्त्विक सात्त्विक मार्मिक धार्मिक सिद्धान्त, सब, वैदिक-सनातन-आर्य-बौद्ध- (बुद्धिसिद्धन)-मानव-(मनु कहे, तथा सर्व-मनुष्य-संग्रहक)-धर्म में उपस्थित हैं; यदि 'वर्ण' को 'कर्मणा' और 'आश्रम' को 'वयसा' माने तो। कबीर, नानक, प्रभृति सन्तों महात्माओं के, धर्म के जीर्णोद्धार के लिये, उद्यमों का भी तात्त्विक मुख्य उद्देश्य यही रहा कि 'धर्म-सामान्य' की, आत्मविद्या पर प्रतिष्ठित 'धर्म' की, भूली हुई स्मृति को जनता के हृदय में पुनः जगावे; और इन सब ने, यथा बुद्ध और जिन ने, 'कर्मणा वर्णः' पर जोर दिया।

जिन भारतीय सज्जनों को, "रजो-लेशऽनुविद्ध-सत्त्व" होने के कारण, इस भाव में कुछ सन्तोष होता हो कि भारतीय प्राचीन आर्यशास्त्र में, सहस्रों वर्षों से, ऐसे सिद्धान्त विद्यमान हैं, उन को यह सन्तोष भी इस रीति से प्राप्त हो सकता है। और यह सन्तोष, उचित मात्रा में, अनुचित नहीं है; "यशसि चाभिरुचिर्व्यसनं श्रुतौ"।

'अहम् एव, मम धर्म एव, श्रेष्ठतम' का फल।

किन्तु, जैसा यहूदी धर्माधिकारियों को हार्दिक विश्वास है, कि यहूदी जाति ही अकेली ईश्वर को प्रिय है, अन्य सब से अलग की हुई है, 'चोजन्' है; जैसा ईसाई धर्माधिकारियों को, और उन के श्रद्धालुओं को, कि ईसा मसीह ही अकेले 'सन् ऑफ़ गाँड', 'ईश्वरपुत्र', हुए, ('ईश्वरस्य पुत्राः', 'आर्य' शब्द के अर्थ में, निरुक्त में आया है), 'द्वितीयो न भूतो न भविष्यति', यद्यपि स्वयं ईसा ने अपने को मनुष्य का पुत्र और मनुष्य ही कहा, और सभी शरीरों को 'ईश्वर के जीवन-मन्दिर', चैतन्य की उपाधि, 'लिविङ् टेम्पल्स ऑफ़ गाँड', कहा; जैसा मुस्लिम धर्माधिकारियों, मौलवियों, और उन के भक्तों को दृढ़ विश्वास

१ Chosen son of God Living temples of God.

है, कि मुहम्मद ‘खातिमुन्नबूअत’ हुए, नबियों, (ऋषियों) की परम्परा को खतम कर दी, अब कोई दूसरे नबी की ज़रूरत बाकी नहीं रही, और न होगी, यद्यपि मुहम्मद स्वयं अपने को साधारण मनुष्य ही कहते रहे, और यह भी कहते रहे कि प्रत्येक देश और जाति के लिए शिक्षक, उप-देशक, धर्मोद्धारक, रसूल, नबी, पैगम्बर, ‘सन्देशवाहक’, समय-समय पर अल्ला-ईश्वर भेजता रहा और भेजता रहेगा; जैसा, मुहम्मद के बाद, ‘यदिहास्ति तदन्वत्र, यन्नेहास्ति न तत् क्वचित्’, जो कुरान में लिखा है, अन्य सब किताबें या तो उस की नकल हैं, या उस के खिलाफ़ और गलत हैं, इसलिए सब को जला देना चाहिये, ऐसा दृढ़ निश्चय कर, और हुक्म देकर, एक खलीफ़ा ने मिस्र देश में अलेक्जेंडरिया नगर के एक पुराने बड़े मशहूर पुस्तकागार को जलवा दिया; जैसा अब श्वेतवर्ण यूरोपीय जाति के लोग अपनी ही श्वेत जाति को सर्वश्रेष्ठ मानते हैं, और उन में भर्जमन जाति के लोग अपने को श्रेष्ठों में श्रेष्ठतम मानते हैं, और यहूदियों को पैर के नीचे रौंद रहे थे; जैसा जापानी लोग सब जापानियों को साक्षात् सूर्यदेव की सन्तति निश्चयेन मानते हैं; वैसे ही, कुछ लोग, ‘सर्वे ब्राह्मन् इदं जगद्’, ‘मनोः अपत्यानि सर्वेऽपि मानवाः’, को भूल कर, केवल भारत के, तत्रापि आर्यावर्त्त के, तत्रापि ब्रह्मावर्त्त के, निवासियों को, और उन में भी कुछ ‘जाति-विशेषों’, ‘दल-विशेषों’, ब्राह्मण-नामकों, ‘पंक्तिपावनो’, ‘आत्रियवर्या’, ‘आर्यवर-गुरुओं’ (दक्षिण में, ऐयर-अर्यंगार-आवर्गालो) को ही, ईश्वर के प्रीति के भाजन, किंवा ‘ईश्वर-रांश’, साक्षात् भू-देव मही-सुर, सच्चे निश्चय से विश्वास कर रहे हैं—ऐसों को यह समझना-समझाना दुस्साध्य है कि ईश्वर का अंश ‘सामान्य’ में भी है, जैगुण्य सब में छाया है, केवल “भूयसा व्यपदेशः” ‘विशेष’ का होता है। यह भी परम सत्य है कि ‘मृत्तिका इत्येव सत्यं’, हाँडी, पुरवा, कसोरा, मटका, मटकी, नौद, घड़ा, कमोरा, अथरी, अथरा, भंडेहर, प्याली, प्याला, तश्तरी, ईंटा, टाली, खपरा, नरिया, थपुआ, सब उसी मृत्-सामान्य के विशेष विशेष विकार हैं; यह भी ठीक है कि प्रत्येक विशेष का कार्य भी विशेष है; तथा यह भी सत्य है कि आवश्यक-

कता पड़ने पर, एक के अभाव में, दूसरे से उस का काम कुछ न कुछ, थोड़ा बहुत, निकाल ही लिया जाता है; और यह भी ठीक है कि, एक हद तक, 'विशेष' पर जोर दिये बिना, मानव-सभ्यता में, प्रगति नहीं हो सकती, क्योंकि "सर्वथा साम्यं तु प्रलयः; वैषम्यं सृष्टिः"; एवं अपनी अपनी श्रेष्ठता का विश्वास, यदि पर-स्वमर्दक अन्य-तिरस्कारक दर्प गर्व से रहित, श्रेष्ठता के साधन का प्रेरक, हो, यथा प्रीति-पूर्वक अखाड़े में नियुद्ध करनेवालों का, तो समाजनीय अभिनन्दनीय ही है; पर यदि उचित सीमा के पार चला जाय, यदि 'विशेष' ही पर जोर दिया जाय, और 'सामान्य' भुला दिया जाय, तब, जैसा उपर कहे यहूदी आदि के उदाहरणों से देख पड़ता है, वह परस्पर द्रोह, कलह, युद्ध, 'कलियुग का कलि-राज्य', जो आजकाल चारों ओर मच रहा है, मचता ही रहेगा, और उस का अन्त तभी होगा जब सभी लड़ने वाले नष्ट हो जायेंगे।

वर्तमान समय क्या चाहता है ?

निष्कर्ष यह कि, अब वह समय, वह निमित्त आ गया है, कि 'सामान्य'-मानवता पर, 'विश्व-धर्म' और 'विश्व-व्यवस्था' पर, और उनके साधने वाले 'कर्मणा वर्णाः' पर अधिक बल दिया जाय। इस विषय के सहायक निर्णायक पुराने वाक्य हैं, "देशकालनिमित्तानां भेदैर्धर्मो विभिन्यते", "आचाराणां अनैकाग्र्यं तस्मात् सर्वत्र लक्ष्यते", "कुलानि अकुलतां यांति, कुलतां अकुलानि च", "आश्रयेत् मध्यमां वृत्तिम्, अति सर्वत्र वर्जयेत्", इत्यादि। 'कर्मणा वर्णाः' के अनुसार, वर्ण के परिवर्तन के उदाहरण, इतिहास-पुराण में, एक विश्वामित्र का ही नहीं, बीसियों ही नहीं, अपितु सहस्रों, कहे हैं; 'मानव-धर्म-सारः' पुस्तक में उन का उल्लेख किया गया है। अस्तु।

विश्व-धर्म से व्याप्त विश्व-व्यवस्था की रूपरेखा।

विश्व-धर्म से प्राणित विश्व-व्यवस्था की रूपरेखा, कुछ ऐसी गूढ़ मूढ़ अन्धकार-अच्छन्न भी नहीं है। मन को, थोड़ा सा, "शब्द-अर्थ-ज्ञान-विकल्पैः असङ्कीर्ण" कर के, उस रूपरेखा की ओर फेरने मात्र की आवश्यकता

है। उस का उपन्यसन मैने 'विश्व-युद्ध और उस की एकमात्र औषध' नाम की पुस्तक के १३ वें और १४ वें अध्याय मे कर भी दिया है।

अतिसंक्षेप से यहाँ भी किये देता हूँ: विस्तार, अन्य ग्रन्थों मे किया है।

चैतन्य, जड़ उपाधि मे उतरता है; जीवात्मा, भौतिक शरीर मे 'बद्ध' होता है, जन्म होता है, उस के सुख-दुःखों का अनुभव कर के, क्रमशः विरक्त हो कर, उस से मुक्त होता है, उपाधि का छोड़ता है; 'बद्ध' अवस्था मे, गृहस्थ-आश्रम मे, "तस्माज्ज्येष्ठऽश्रमो गृही", पुरानी पुस्त का कर्त्तव्य, कृत्य, धर्म, स्वधर्म, इतना ही है कि, नयी पुस्त का (१) शिक्षण: (२) रक्षण, (३) पोषण, (४) सेवन, सहायन, धारण, सब प्रकार से कर दे; 'सब प्रकार से', इस मे, इन मुख्य चार प्रकार के कृत्यों के अन्तर सह-कारी कृत्य सब आ जाते हैं; राजा, राज्य, राष्ट्र, समाज, समाज की उत्तम व्यवस्था, का भी इतना ही, यही, कर्त्तव्य, प्रजा के, जनता के, 'महाजन' के, 'पब्लिक' के, लिये है; "प्रजानां (१) विनयऽधानात्", शिक्षकवर्ग और विद्यार्थी आश्रम, शिक्षाव्यूह, 'एड्युकेशनल् आर्गेनिजेशन' के द्वारा 'शिक्षण'; (२) "रक्षणात्", रक्षकवर्ग, और वानप्रस्थ-आश्रम, रक्षाव्यूह, 'एक्सेक्यूटिव् आर्गेनिजेशन' के द्वारा 'रक्षण'; (३) "भरणाद् अपि" पोषकवर्ग, धनिकवर्ग, ('धनति, दधन्ति, इति धनं, उत्तमं गोधनं धनेम्'), वैश्य-वर्ग, ('विशः सम्पदः, धनानि, लोकपोषणार्थं विशन्ति यस्मिन्, यश्च व्रत्यतां, व्राततां, सततव्रजतां, परित्यज्य, शालाः निर्माय, शालीन् आरोप्य, शालीनः भवन्, कृष्टक्षेत्राणां मध्ये निविशति, इति'), और गृहाश्रम, वार्ता-व्यूह, 'ईकानोमिक् आर्गेनिजेशन' के द्वारा 'भरण'; 'सेवनाच्चऽपि', श्रमिकवर्ग, ('आशु द्रवति, शुचा द्रवति, शुचं द्रावयति'), शारीरिक सेवक, और संन्यास-आश्रम, आध्यात्मिक सेवक, सेवाव्यूह, 'इन्डस्ट्रियल (और 'स्पिरितुअल') आर्गेनिजेशन' के द्वारा सेवन सहायन; 'राजैव, तासां सत्यः पिता स्मृतः; 'पाति इति पिता'।^१

१ *World War and its Only Care.*

२ Educational organisation, Executive, Economic, Industrial (and Spiritual), Organisation.

प्रत्येक देश में, प्रत्येक मानव-समाज में, निसर्गतः, चार स्वभाव वा प्रकृति वा तबीयत के, सुख-बाहु-ऊरुदर-पाद-स्थानीय, ज्ञान-क्रिया-इच्छा-प्रधान और अनभिव्यक्तबुद्धि, विभिन्नप्रकृतिक, मनुष्य, एक ही वंश में भी, एक ही कुल में भी, एक ही दम्पति से भी, उत्पन्न होते रहते हैं; और तदनुसार चार प्रधान प्रकार, जीविका, पेशा, रोजगार, व्यापार, व्यवसाय के भी, होते ही हैं; बुद्धिपूर्वक, सुविचारित, वा अबुद्धिपूर्वक, अविचारित। भारत में, वृद्धों ने, ऋषियों ने, सहस्रों वर्षों के सञ्चित अनुभव और ज्ञान से, एक प्रकृति के साथ एक जीविका बांधने का और दूसरी जीविकाओं के वर्जन का प्रबन्ध, जैसा बुद्धिपूर्वक कर दिया था वैसा बुद्धिपूर्वक अन्य किसी देश के इतिहास में नहीं पाया जाता। ये चार प्रवृत्तियाँ, जीविकाएँ, यह हैं, (१) शिक्षोपजीविका, शास्त्रज्ञजीविका; (२) रक्षोपजीविका, शस्त्रज्ञजीविका, (३) पोषणोपजीविका, वार्ताज्ञजीविका, (वर्त्तनोपायः वृत्तिः, 'वार्ता च सर्वजगतां परमार्तिहन्त्री'); (४) शरीर-श्रमोपजीवी, सेवाज्ञजीवी। अंग्रेजी में, (१) 'लर्नेड प्रोफेशनस', (२) 'एक्सेक्यूटिव प्रो०', (३) 'कामशल प्रो०', (४) 'लेबर प्रो०'। इन चार में से प्रत्येक के अवान्तर बहुतेरे विशेष, परापरजाति न्याय से, होते हैं।

ऐसी समाज-व्यवस्था, जो प्रत्येक मनुष्य को, उस के स्व-धर्म, अर्थात् स्वभाव-निर्दिष्ट-धर्म, के अनुकूल शिक्षा दे कर, रक्षा कर के, उपयुक्त जीविका कर्म में लगावे—यही 'विश्व-व्यवस्था' है। ऐसा धर्म जो प्रत्येक मनुष्य को उस के स्व-भाव से उत्पन्न रुचि के अनुसार, सांसारिक अभ्युदय और परमार्थिक निःश्रेयस के अन्तर्गत चारों पुरुषार्थों की सिद्धि का प्रकार दिखा दे; इहलोक और परलोक, दुनिया और आकाश, दोनों में यथासम्भव साधारण सुख की प्राप्ति का, और तीव्र दुःख से बचने का उपाय बता दे—यही विश्व-धर्म, 'धर्म-सार', है। यही 'दर्शन'-सार भी है; यही 'ब्रह्म' पर प्रतिष्ठित, ब्रह्म की प्रकृति के अनुकूल, 'धर्म' है।

प्रजानां विनयऽधानाद्, रक्षणाद्, भरणाद् अपि,

स पिता, पितरस्तासां केवलं जन्महेतवः। (रघुवंश)

१ Learned professions, Executive, Commercial, Labor.

इन चार पुरुषार्थों, चार प्रकृतियों, चार वर्णों, चार आश्रमों के समान, सहगामी, सदृश, उपमेय, सौ से अधिक चतुष्कों की चर्चा ‘मानव-धर्म’-सार में की है, और इन में से मुख्य-मुख्य चौदह के अरबी, फ़ारसी, और अंग्रेजी पर्याय, इस्लामधर्म और ईसाई धर्म के अनुसार वा अविरोध, ‘सब धर्मों की तात्त्विक एकता’ नाम की पुस्तक के अन्त में लिख दिये हैं।

ऐसे सामान्य की बाधा न करते हुए ‘विशेष’ बहुतेरे हो सकते हैं। इन मूल सिद्धान्तों का विस्तारण उक्त तथा अन्य ग्रन्थों में किया गया है।

‘वर्ण का निर्णय कौन करे; वर्ण की डिग्री कौन दे?’

समालोचक ने एक अन्य प्रश्न उठाया है, “चार डाक्टरों का एक बोर्ड एकमत से निर्णय पर पहुँचता ही नहीं; वर्णों की ‘डिग्रियाँ’ प्रदान करने वाला बोर्ड कभी भी समर्थ हो सकेगा ?” । इस का उत्तर यही है कि ऐकमत्य अनेक बार हो भी जाता है; जहाँ नहीं होता तहाँ बहुत-मत से, भूयस्यं से, काम चलाया जाता है; यदि चिकित्सकों की, रोगी के दुर्भाग्य से “मुण्डे मुण्डे मतिर्भिन्ना” की नौबत आयी, तब रोगी के परिवारक परिचारक का, वा स्वयं रोगी ही को, निर्णय करना पड़ता है, कि किस वैद्य, किस डाक्टर, किस हकीम, की शुश्रूषा की जाय। आप की कही कठिनाता होते हुए भी बोर्ड बैठायें जाते और बैठते ही हैं; “शङ्कामिः सर्वमाक्रान्तं, जीवितव्यं कथं नु वा”, “सन्ति भिक्षुकाः इति किं स्थाल्यां नाधिश्रीयन्ते ? सन्ति मृगाः इति किं शालयो नोप्यन्ते ?” “पिबन्त्येवोदकं गावो, मण्डूकेषु रुवन्सु अपि”, “यत्ने कृते”, “...कर्मण्येवाधिकारस्ते”, “नात्यन्तं गुणवत् किञ्चिन्, नात्यन्तं दोषवत्तथा ; यत्स्याद् बहुगुणं च ऽल्प-दोषं, तत् तु समाचरेत्”, “बहवः समुपेक्षकाः भृशं, बहवः केवल-दोष-दर्शिनः”, “स तु तत्र विशेषदुर्लभः सद् उपन्यस्यति कृत्यवर्त्म यः”; इत्यादि बातें इस सम्बन्ध में स्मरणीय हैं।

यदि यह बात एक बेर मन में बैठा ली जाय कि वर्ण का अर्थ पेशा है, ‘जाति’ नहीं; और वर्ण-विभाग का मुख्य प्रयोजन यह है कि, वृत्ति विभाग, जीविका-विभाग कर के, आर्थिक संघर्ष और जीवन-संग्राम घटाया

जाय, तो प्रश्न का उत्तर नितान्त सरल हो जाय। कनौजिया, रघुवंसी, सर्वरिया, महेसरी, द्राविड, पेरिया, अग्रवाला, सक्सेना, सारस्वत, बिसेन, टेढ, मुखर्जी, बागुज्झा, भाटिया, चित्पावन, मावली, लालवेगी, पंजाबी, मद्रासी, बंगाली, गुजराती, मराठे, चीनी, जापानी, अंग्रेज, जर्मन, पठान, रूसी, अरब, तुर्की, आदि जातियां असंख्य हैं; पेशे, 'वर्ण', चार ही मुख्य हैं; सब जातियों के सभी मनुष्य, चार वर्णों में से किसी न किसी वर्ण के अवान्तर उपवर्णों में देख पड़ते हैं।

शंका तो पद-पद पर है, जीयै कैसे? भिखमंगे फिरते हैं, इस लिए दाल-चावल आँच पर न चढ़ाया जाय? मृगों का भय है, तो क्या खेती न की जाय? मेडक टर् टर् करते हैं, तो क्या गाय बैल तालाब में पानी नहीं पीते? यत्न करना ही चाहिये, फल ईश्वराधीन है। ससार में कोई भी प्रकार, न सर्वथा गुणमय है, न सर्वथा दोषमय; देश-काल-अवस्था के विचार से जो कार्य कम दोषवान् और अधिक गुणवान् जान पड़े वह करना ही चाहिये। निरी उपेक्षा करने वाले बहुत हैं; रास्ते में रोड़ा अटकाने वाले बहुत हैं; राड़ा हटाने में मदद देने वाले, रुकी गाड़ी का पहिया चलाने में कधा लगाने वाले, अधिक अच्छा दूसरा रास्ता बतलाने वाले, नहीं मिलते।

और देखिये, आप पूछते हो—“वर्णों की डिग्रियां कोई बोर्ड दे सकेगा?” काशों में ही, आये दिन, श्रद्धालु लोग अपने धर्म-संकट का प्रश्न, किसी धर्मकृत्य या प्रायश्चित्त आदि के सम्बंध में, धर्माधिकारियों के पास लाते हैं। तब पांच, सात, दस पंडितों का बोर्ड हो तो व्यवस्था नाम की डिग्री दे देता है। कैसे देता है? जैसे वह देता है, वैसे ही विशेषज्ञ अध्यापकों का बोर्ड उचित जांच परीक्षा, स्वभाव-गुण-रुचि-प्रवृत्तिकी, कर के, वर्ण की डिग्री दे सकेगा।

और देखिये; आज काल यूनिवर्सिटियों विश्वविद्यालयों में जो पेशा-रूप वर्ण की डिग्रियाँ दी जाती हैं वे कैसे दी जाती हैं? 'बैचेलर या मास्टर आफ़ ला' (क्रानून), आफ़ मेडिसिन् (आयुर्वेद), आफ़ कामर्स (वाणिज्य), आफ़ एंजिनियरिङ् (यंत्र-शिल्पादि), आफ़ एंग्रिकल्चर

(कृत्रि), आफ़ एड्युकेशन (अध्यापन), इत्यादि बहुत प्रकार की डिग्रियाँ एगज़ामिनेशन बोर्डों ही के द्वारा दी जाती हैं।^१ कैसे दी जाती हैं ? आप ने प्रश्न किया है “नियन्त्रण कौन करेगा ?” उत्तर है, ‘राजशक्ति, शासनशक्ति’, कानून-धर्मानुसारिणी दंडशक्ति। अन्ततो गत्वा “दण्डः शास्ति प्रजाः सर्वाः”। यूनिवर्सिटी की डिग्री की प्रामाणिकता की ‘प्रातभूः’ आज भी अन्ततो गत्वा राजशक्ति दण्डशक्ति ही है; “स राजा पुरुषो दण्डः...धर्मस्य प्रतिभूः स्मृतः” ; ‘युनिवर्सिटी ऐक्ट’ को शासनशक्ति ने ही बनाया है।

आप का कहना है कि, यह सब ऐसे प्रश्न हैं जिन पर पूर्णरूप से विचार करने पर पता लगेगा कि केवल कर्मणा वर्णः की व्यवस्था कितनी अव्यवहार्य है। प्रतिवाद इस का यह है कि अब केवल जन्मना वर्ण की व्यवस्था सर्वथा अव्यवहार्य भी और अव्यवहृत भी हो गयी है; नितरां अकिञ्चित्कर और अर्थशून्य हो गयी है; केवल भोजन और विवाह के विषय में कुछ इस का व्यवहार किया जाता है; सो भी नाममात्र को, जैसा शुक्र-नीति में स्पष्ट लिखा है; और वह भी छूटता जाता है।

षण्णां तु कर्मणाम् अस्य त्रीणि कर्माणि जीविका,
अध्यापनं याजनं च, विशुद्धाच्च प्रतिग्रहः;
शस्त्रास्त्रभृत्त्वं चतस्र्य; वणिक्पशुकृषिर्विशः;
शूद्रस्य सेवा चऽन्येषां इति वृत्तिविनिर्णयः। (मनु)

इस प्रकार से भगवान् मनु ने जो वृत्ति-विभाजन का आदेश किया है, क्या ‘जन्मना वर्णः’ वाले उस का लेशमात्र भी आजकाल, क्या कितनी ही शताब्दियों से, कुछ भी पालन करते हैं ? सभी पेशों में सभी ‘जन्म-वर्ण’ के मनुष्य देख पड़ते हैं।

यदि समालोचक सज्जन इन बातों पर, पूर्ण क्या अंश रूप से भी, विचार करेंगे, तो ‘जन्मना वर्णः’ की नितरां अर्थशून्यता, अव्यवहार्यता,

1 Bachelor or Master of Law, of Medicine, of Commerce, of Engineering, of Agriculture, of Education; Examination Board.

अपितु हानिकारकता, तथा 'कर्मणा वर्णः' की ही व्यवहार्यता, इस युग में, उजागर हो जायगी। 'सर्वनाशे समुत्पन्ने अर्धे त्यजति पण्डितः' की व्यवहारिक नीति से भी यही इष्ट है।

ऐसी सब शङ्काओं और प्रश्नों पर, उक्त तथा अन्य ग्रन्थों में, मैं ने अपनी लुप्त शक्ति की गति पर्यन्त, प्रायः पचास वर्ष में 'पूर्ण रूप' से विचार है; निष्कर्ष रूप उस विचार की मुख्य-मुख्य बातें, उन ग्रन्थों में लिख भी दी है; यहाँ कहाँ तक दोहराऊँ तिहराऊँ।

कुछ प्रतिप्रश्न।

एक प्रतिप्रश्न आप से करता हूँ, प्रस्तुत विषय पर प्रकाश डालने के लिए ही। 'मिस मिलर' नाम की अमेरिकन महिला को, आजकाल के पचासों 'जगद्गुरुओं' और 'शङ्कराचार्यों' में से एक 'जगद्गुरु शङ्कराचार्य' ने, 'शर्मिष्ठा देवी' नाम दे कर, 'हिन्दू' बनाया; वह महिला वर्तमान इन्दौर महाराज के पिता, भूतपूर्व (अभी जीवत्, पर राजगद्दी से उतारे हुए) महाराज, की पत्नी हैं। यह प्रसिद्ध है। ऐसे ही अन्य कई यूरोपीय स्त्री-पुरुषों को, हिन्दू संप्रदायों में प्रमुख धर्माधिकारित्वेन माने जाते कुछ विद्वानों ने 'हिन्दू' बनाया है। ये धर्माधिकारी, 'हिन्दू' शास्त्रों को कुछ तो जानते समझते होंगे। क्या इन का यह कर्म, 'जन्मना वर्णः' के विरुद्ध नहीं है? औरों की कथा जाने दीजिये; 'सिद्धान्त' के द्वितीय वर्ष की लेख-सूची जो छपी है, उस में "श्री शिवशरण जा, भूतपूर्व 'एले डेला' नाम-धारी, हिन्दू-धर्म दीक्षित काशीनिवासी एक फ्रांसीसी विद्वान्" के चार लेखों की सूची दी है। इन फ्रांसीसी सज्जन को किस हिन्दू धर्माधिकारी विद्वान् ने 'हिन्दू' धर्म को दाक्षा दी है? क्या 'जन्मना वर्णः' के सिद्धान्त के अनुसार दी? 'हिन्दू' तो चातुर्वर्ण्य से बाह्य नहीं हो सकता न? और चारों वर्ण 'जन्मना' ही हो सकते हैं न? शिवशरण जी को, इन दीक्षक सज्जन ने किस वर्ण में रक्खा है? अथवा 'वर्ण-बाह्य', 'अन्त्यज', भी, और 'हिन्दू' भी बनाया है?

१—इस के लिखने के पश्चात् मुझे विदित हुआ कि, श्री शिवशरण के मित्र श्री रेमो ब्युनियर नामक फ्रांसीसी सज्जन को भी, 'हरशरण' का

यदि इन प्रतिप्रश्नों पर आप विचार करेंगे, तो यह स्फुट हो जायगा कि वर्त्तमान देश-काल-निमित्त अवस्था में, 'जन्मना वर्णः' का (गौण) सिद्धान्त कितना अव्यवहार्य, कितना 'हिन्दू' समाज की वृद्धि, पुष्टि, प्रगति का विरोधी, जीवन-सौन्दर्य का प्रतिबन्धक विहन्ता विघ्नकर्ता हो गया है। जमाना, समय, पुकार-पुकार कर कह रहा है, कि 'जन्मना' पर जोर कम, और 'कर्मणा वर्णः' के (मुख्य) मूल सिद्धान्त पर बहुत अधिक बलप्रधान करना परम आवश्यक है। यदि 'कर्मणा वर्णः' माना जाय, तो श्री शिवशरण जी अपनी जीविका-वृत्ति के अनुसार, जो भी वह हो, चार में से एक 'वर्ण' के स्वरसतः गिने जायेंगे; यदि शास्त्रोपजीवी हैं, तो 'ब्राह्मण'; यदि शास्त्रोपजीवी, तो 'क्षत्रिय'; 'वार्त्ता' उपजीवी, तो वैश्य; साधारण सेवा उपजीवी, तो शूद्र। "नास्ति तु पंचमः" यह भी मनु की हा आज्ञा है। कुमारिल, मण्डन, शंकर, आदि के पीछे, अरबों, अफगानों, मुगलों के आक्रमणों का प्रतिरोध, क्षत्रिय राजाओं की परस्पर असंगति और संघर्ष के हेतु से न हो सकने के कारण, अन्य उपाय न देख कर हिन्दू-समाज ने असहयोग रूपी संकोच का शरण लिया। विक्रम की सप्तम अष्टम शताब्दी पर्यन्त, बौद्ध-भिक्कुओं और विहारों में वज्रयान-वाममार्ग आदि के वाम-मार्गीय दुराचारों और भ्रष्टताओं के आ जाने के पहिले हिन्दू-समाज का विकास और विस्तार कर्मणा के ही अनुसार होता रहा; और बहुतेरी बाहर से आयी 'बाह्य' जातियों का, इस समाज के शरीर में स्वीकार, अभ्यवहार, जरण, पाचन होता रहा। प्रत्यक्ष ही है, वर्धमान, नीरोग, बलवद् युवा शरीर को सदा भूख लगी रहती है, और यही भिन्न रहती है कि क्या पाऊँ क्या खा जाऊँ; विपरीत इस के, वृद्ध, जीर्ण, रुग्ण, मन्दाग्निपीडित शरीर का यही चिन्ता रहता है कि कोई गरिष्ठ वस्तु तो उदर में नहीं पहुँच गयी ? अहार में और कमी क्या की जाय ? कौन वस्तु और भी त्याग दी जाय ?

नाम दे कर 'हिन्दू' बनाया गया, और दोनों को हिन्दू-धर्म की दीक्षा देने वाले और हिन्दू-समाज में मिलाने वाले, काशी के ही एक विद्वान् संन्यासी 'करपात्री' उपनाम के हैं।

सार्धं कथंचिदुचितैः पिचुमईपत्रे

आस्यातरालगतमम् आग्रदलं अदीयः.

दासेरकः, सपदि संबलितं निषादैः

विप्रं, पुरा पतगराड् इव, निर्जंगार । (माघ)

पेट में पहुँच गई हुई उस वस्तु का उद्धार, कैसे कर दिया जाय, अपने ही कुल से प्राणी कैसे निकाल बाहर किये जाय, कि हमारा महिमा अक्षुण्ण, अस्पृश्य, बनी रहे ! आजकाल, 'पाकिस्तान' के नाम से कितना तूफान उठ रहा है, पर हम हिन्दुओं ने अपने समाज के सात-आठ कोटि मनुष्यों को जब 'अछूत', अस्पृश्य, अशुचि, 'ना-पाक', बना रखा है, तो यदि दूसरे लोग 'हिन्दू-समाज' को 'ना-पाकिस्तान' कहें और अपने लिए 'पाकिस्तान' अलग करना चाहें, तो क्या आश्चर्य ? 'कर्मणा बर्णः' को नाति से यह सब उत्पात एक क्षण में शान्त हो जाय ।

उक्त कुमारिलादि के अर्वाक् काल के भावों से भावित, 'जन्मना' के विश्वासी, साम्प्रत काल के 'धर्माधिकारी' शास्त्र-प्रेमी प्रकारेण विद्वान् भी अब उन संकोची भावों को अंशतः छोड़ने लगे हैं, और उन के भा हृदयों में, हिन्दू-समाज का पुनः विकास और विस्तार करने का शुभ वासना जहाँ-तहाँ अंकुरित होने लगे है; इस का निदर्शन, प्रमाण, शर्मिष्ठा देवी और श्री शिवशरण आदि के उत्तम उदाहरण हैं; 'अत्राप्युदाहरन्ताममि-तिहासं तु साम्प्रतं' ।

स्पष्ट ही है कि, 'जन्मना' अध्यापक, प्रोफेसर, डाक्टर, वैद्य, ज्योति-वित्, नैयायिक, वा 'जन्मना' मजिस्ट्रेट, कोतवाल, कप्तान, रिसालदार, सुवादर, गवर्नर, वा जन्मना दूकानदार, बैंकर, वाधुषिक, कृषक, वणिक्, सार्थवाह, नैगम, श्रेणीमुख्य, गोपालक, कोशाध्यक्ष, ट्रेजरी-आफिसर, एक्जैण्ट-जनरल, गवर्नर आफ् बैंक, अर्थावपोत-स्वामी, खनि-स्वामी, जोहरी, मणिमुक्ताव्यापारी, वा जन्मना चप्रासी, पियादा, बत्तन कपड़ा धोने वाला भृत्य — ये सब वर्तमान युग में जन्मना नहीं ही होते, नहीं हो सकते । यदि नाम-मात्र वर्णों के नामों को पकड़े

रहने में कुछ विशेष सन्तोष हो, तो पकड़े रहें; यदि इन नामों को, मन्वा-दिष्ट जीविका कर्मों से पृथक् कर के केवल जाति-वाचक मान लेना हो तो भले ही माने जायें; पर उन नामों का समाज के दैनन्दिन जीवन-व्यवहार में लेशमात्र भी उपयोग नहीं रह गया है। अच्छा हो यदि उन के स्थान में 'कर्मणा वर्णः' के अनुसार जीविका-बोधक नये नाम प्रयुक्त किये जायें—शिक्षक, रक्षक, पोषक, सहायक, प्रभृति। मानव-धर्म-सार में इस के तुल्यार्थ छः सात अन्य चतुष्टयों की सूचना की है। बंगाल में सेवक के स्थान में धारक शब्द का प्रयोग होने लगा है। रहा भोजन और विवाह—तो इन में बलात्कारेण कोई किसी विशेष स्त्री वा पुरुष के साथ भोजन वा विवाह करने को न जन्मना बाध्य रहा है, न कर्मणा बाध्य होगा।

संस्थाओं, रीतियों, आचारों की, काल-प्रवाह से, विकृतियाँ।

दूसरे प्रकार से देखिये—समालोचक ने थियोसोफिकल सोसायटी की "व्यवहार में" विकृतियों की चर्चा की है; उस के तीन उद्देश्यों का भी उल्लेख कर दिया है; किन्तु इन तीन उद्देश्यों की निरवद्यता वा प्रशस्यता पर कोई आक्षेप व कटाक्ष नहीं किया है। उद्देश्य हैं (१) विश्वव्यापी भ्रातृभाव का वर्धन प्रसारण; (२) विविध धर्मों मजहबों शास्त्रों का सम्प्रधारणात्मक तुलनात्मक अध्ययन और मीमांसन, उन सब में अनुस्यूत समान सिद्धान्तों विश्वासों उपासनाओं भावों के ज्ञानार्थ; (३) मनुष्य की अनभिष्यक्त अन्तर्वर्तमान शक्तियों का योगद्वारा अन्वेषण। विचारने को बात यह है कि जिस को वैदिक वा सनातन धर्म कहते हैं उस की 'सोसायटी' अर्थात् 'समाज' में क्या बहुत अधिक विकृतियाँ "व्यवहार में" नहीं हो गयी हैं; और नित्य नयी नहीं हो रही है? थियोसोफी शब्द का ठीक तुल्यार्थ शब्द ब्रह्मविद्या है; (ग्रीक शब्द 'थीओस' देव परमात्मा; 'सोफिया' विद्या); भारतीय संस्कृतज्ञ मण्डली में ब्रह्मविद्या के मूलग्रन्थ, प्रस्थान-त्रय के नाम से प्रसिद्ध, भगवद्गीता, दश उपनिषत्, ब्रह्मसूत्र, माने जाते हैं; एक एक के कई कई माध्य वार्षिक टीका प्रटीका आदि परस्पर प्रतीपायमान हो रहे हैं; एक ब्रह्मसूत्र ही के

आठ भाष्य मुख्य कहे जाते हैं; इन में से पांच वा छः प्रसिद्ध हैं, यथा शंकर, रामानुज, निम्बार्क, मध्व, वल्लभ, और विज्ञानभित्तु के, जो भिन्न भिन्न सम्प्रदायों के अपौरुषेय वेद नहीं तो तद्वत् धर्मग्रन्थ बन गये हैं और उन सम्प्रदायों की अलग अलग “अ तरंग (‘इसाटरिक’)” दांक्षा भी होती है; और प्रत्येक में महन्तई और जगद्गुरुता चल रही है। देव-सृष्टि में भी बृहस्पति और उन की पत्नी तारा और शिष्य चन्द्रमा, और चन्द्रमा और तारा के पुत्र बुध और तारा के कारण चन्द्रमा और बृहस्पति के तारकामय संग्राम का पौराणिक इतिवृत्त प्रसिद्ध है। यदि ब्रह्मा के चार मुखों में से किसी एक से या चारों से ब्राह्मण वर्ण, बाहुद्वय से क्षत्रिय, उरुद्वय से वैश्य, और पादद्वय से शूद्रवर्ण की उत्पत्ति को हम अक्षरशः सत्य माने, रूपक-मात्र नहीं, तो उक्त बृहस्पति-तारा-चन्द्र-तारकामय संग्राम की कथा का अक्षरशः सत्य मानना न्यायप्राप्त होगा, तथा अन्य ऐसे बीसियों आख्यानों को। एवं विश्वामित्र और वसिष्ठ सरीखे महर्षियों के आड़ी-बक युद्ध भी होते रहे हैं। निष्कर्ष यह कि फिर वही बात कहना पड़ता है, “शकाभिः सर्वमाक्रान्तं”, ‘यत् जायते अस्ति परिणामते, वधते, तद् विक्रियते अपक्षीयते म्रियते’। “विभ्रद् वपुः सकलसुन्दर-सन्निधानं”, कृष्ण के “त्रिभुवनकमनं तमालवर्णं” वपुः में भी “शरच्छतं व्यतोयाय पंचविंशाधिक विभो”, जब सौ से अधिक वर्ष बीत गये तब वह सौन्दर्य कैसे रहा होगा जो किशोरावस्था में था ?। पुनरपि विकृतिः पुनरपि मरण पुनरपि जननं, इसी का नाम तो संसार-चक्र है; इसा लिए तो युग-युग में धर्म और आचार में परिवर्तन होते रहते हैं; हानि-ग्लानि और संस्थापन-परिमार्जन; इत्यादि। “यद् देवा अकुर्वस्तद् दैत्याः अभिद्रुत्य पाप्मना अविध्यन्” ; जब ब्रह्मदेव से भी नहीं बना कि अपनी सृष्टि को विकार रहित रखें, देवों के साथ दैत्य भी उत्पन्न हो ही गये, और उस के पुनः पुनः प्रातःसंस्करण के लिये विष्णु को तिर्यग्योनि में भी अवतरोत्था कर के भेजते रहते हैं, तो मूठी भर हाढ़ मांस के मनुष्य काल-कृत प्रकृतिकृत विकृतिशः से कैसे सर्वथा बच सकते हैं ? निश्चयेन यिथो-

साफिकल सोसायटी के “व्यवहार मे” दोष आ गये हैं, तो उन दोषों के अपाकरण मे सहायता कीजिये, यदि उद्देश्य सोसायटी के उत्तम हैं; और ‘सनातन-धर्म समाज’ के बृहत्तर दोषों को भी देखिये और दूर कीजिये।

वर्णव्यवस्था के सुधार की आवश्यकता, आप को भी स्वीकार; पर क्या सुधार ?

आप ने दूसरे लेख मे लिखा है कि, “यह हम मानते हैं कि आज अपने यहां की वर्णव्यवस्था मे कितने ही दोष आ गये हैं; वर्णों ने अपने धर्म को छोड़ रक्खा है; उस मे सुधार की नितान्त आवश्यकता है”। आप यह भी लिखते हैं कि “अन्य लोगों में भी वर्णव्यवस्था मान लेने मे कोई हानि नहीं है”।

मैं भी तो यही कहता हूँ। यही तो ‘विश्व-व्यवस्था’ का रूप है। आप सुधार की नितान्त आवश्यकता मानते हुए, उस विकार का निदान कारण नहीं बताते, तथा उक्त सुधार का कोई स्पष्ट और व्यवहार्य उपाय नहीं बताते। मैं बताता हूँ। यदि आप मेरे कहे निदान को आन्त मानते हैं, तो दूसरा कारण कहिये। यदि आप मेरे बताये उपाय को व्यर्थ और अव्यवहार्य समझते हैं, तो बहुत अच्छा, मैं भी मान लेता हूँ कि वह ऐसा ही है; पर आप उस से अच्छा उपाय बताइये।

अन्त मे आप कहते हैं, “आवश्यकता है धैर्य के साथ स्वधर्म-पालन की, स्वधर्म निधनं श्रेयः”। यह धैर्य कैसे उत्पन्न किया जाय ? यह आवश्यकता सब के मन मे कैसे बैठायी जाय ? स्वधर्म पालन कैसे कराया जाय ? ‘नियन्त्रण कौन करे ?’। प्राचीन प्रकार था कि उत्पथ चलने वालों का नियन्त्रण (ज्ञातुं त्रायते, रक्षक, दंड का धारक) दण्डधर ‘क्षत्रिय’ राजा करे; और जब स्वयं राजा उत्पथ उच्छास्त्र हो जाय तो (ब्रह्म का, वेद का, सज्ज्ञान का धारक, शिक्षक) वेदधर ‘ब्राह्मण’ उस का नियन्त्रण करे; “ब्रह्मैव संनियन्तु स्यात्” क्षत्रस्यात्युद्धतस्य तु, “प्रजानां तु नृपः स्वामी, राज्ञः स्वामी पुरोहितः”। आजकाल, ‘जन्मना ब्राह्मण’ पुरोहिता की जो दशा, जो स्वधर्म के पालन मे धैर्य और आसक्ति, हो रही है, वह आप से छिपी नहीं है; आप ने भी भूले-भटके कभी बरस दो बरस मे बची ज़बान से

उन के आचरणों की निन्दा 'सिद्धान्त' पत्र में की भी है; क्या ऐसे 'जन्मना' क्षत्रिय राजाओं और 'जन्मना' ब्राह्मण पुरोहितों द्वारा, आप अपने अभिलषित सुधार को सम्भाव्य मानते हैं ? अथवा 'पुरोहित' शब्द का, 'कर्मणा, व्रत्या, व्रत्तन, सत्स्वभावेन, पुरः श्रे, धर्माभ्यानाय, धर्मप्रवर्त्तनाय, जनैः धेयः, प्रतिनिधोकार्यः,' अर्थ करने से ही, और तदनुसार सच्चे 'पुरोहितों' के वरण, निर्वाचन, मनो-नयन, आयाजन, से ही, यह सुधार सम्भाव्य है ?

अब धर्माधिकारियों ने यह चाल पकड़ी है, कि मुंह से बराबर कहते रहते हैं कि पच्छिम से आई सब नई बातें, सब नई रीतियाँ, बुरी हैं; पुराना हिन्दू रीतियाँ जो हम (धर्माधिकारी) बरत रहे हैं, वह सभी अच्छी हैं; उन्हीं को अच्छी तरह से सारे देश में चलाने से, और सब नई बातों को दूर रखने से, ही 'हिन्दुओं' का कल्याण है । पर, जब कोई उन से कहता है, कि आप अपनी पुरानी रीतियों को, इन पच्छिम की बातों पर मुग्ध 'नव शिक्षितों' नौ-सिखुओं से मनवाने के लिए और पश्चिम की बातों को देश से निकाल बाहर करने के लिए स्वयं भी कुछ हाथ-पैर हिलाइये-डुलाइये, कुछ त्याग तपस्या कीजिये, क्रिया-साहित उपदेश कीजिये—तब यह उत्तर मिलता है कि 'यह तो राजा का काम है और तुम्हारा काम है; हमारा काम तो केवल पुरानी बातों की प्रशंसा और नई की निन्दा कर देना है; न उन पुरानी रीतियों के युक्तियुक्त बुद्धियुक्त हेतु बताना हमारा कर्त्तव्य है, न उन से उपजी बुराइयों को देखना पहिचानना शोधना हमारा कर्त्तव्य है; बल्कि उन पुरानी बातों से तो कोई खराबी पैदा हो नहीं हुई; जो हुई सो अब नई बातों से ही' !; और इस सब के ऊपर तुरा, चूड़ामणि, यह है कि, ऐसे उपदेष्टा धर्माधिकारी महाशय, सभी स्वयं अपने जीवन के उपयोगी पच्छिम के सभी आविष्कारों से खूब काम लेते हैं, जैसे लोहे की कलम, मशीन का कागज, मिल का कपड़ा, छाता, लम्प लालटेन, छापाखाना, छपी पुस्तकें, साइकिल, बस्, मोटर-कार, रेल, तार, डाक, घड़ी आदि; और इन में से बहुतरे, मत्स्य-मांस का तो खुले हुए उपयोग करते हैं, कुछ छिपा कर मद्य का भी, और कुछ तो पंच-म-कार का भी । जब उन से कहा जाता है कि आप तो भू-देव मही-सुर आदि

पदवी अपने को देते हैं, अपनी तपस्या और त्याग और योग की शक्ति से, आत्म-बल से, राजा और प्रजा का भी नियंत्रण करो, जैसी मनु की स्पष्ट आज्ञा है; तब मुँह फेर लेते हैं और कहते हैं कि 'यह कलियुग है, इस में त्याग तपस्या का ठिकाना नहीं; अधर्म ही बढ़ता जायगा; हरि-नाम-जप और गंगा-स्नान और ब्राह्मण-पूजा से ही सब कुछ हो जायगा'। ऐसे लोगों से देश के कल्याण की आशा नहीं, और उनकी बातें सुनने के योग्य नहीं।

शास्त्र शब्द का क्या अर्थ है ?

'शास्ति यत् साधनोपायं चतुर्वर्गस्य निश्चितं, तथा तद्वाधनऽप्रायं, एषा शास्त्रस्य शास्त्रता', यह तो शब्द का निर्वचन दृष्ट्वा, जिस से उस का तात्त्विक मूल अर्थ निकलता है, और जो प्रायः निर्विवाद है। पर यहाँ इस शब्द के सम्बन्ध में दूसरी बात स्मरण कराने और उस की ओर ध्यान दिलाने का तात्पर्य है: "यः शास्त्रविधिमुत्सृज्य" "तस्माच्छास्त्र प्रमाणं ते" ये दो टुकड़े गीता के प्रतिपद उपस्थित किये जाते हैं। इन के कहने वाले कृष्ण ने स्वयं शास्त्र का क्या अर्थ किया है, इस की ओर कितने सज्जन ध्यान देते हैं ? यह शब्द गीता में केवल पाँच बेर आता है; एक बार अर्जुन के प्रश्न में और चार बार कृष्ण के उपदेश में और स्वयं कृष्ण ने इस का अर्थ यों कहा है !, "इति गुह्यतमं शास्त्रं इदं उक्तं मयाऽनघ," अर्थात् गीतात्मक शास्त्र ही से सर्वलोकसंग्राहक अध्यात्मशास्त्र, अध्यात्म-विद्या विद्यानां, सर्वविद्याप्रतिष्ठा ब्रह्मविद्या आत्मविद्या, ही से, उन का अभिप्राय है; निर्गुणसिन्धु, प्रायश्चित्तप्रदीप, हेमाद्रि, पराशर-माधव, और परिभाषेन्दुशेखर, शब्देन्दुशेखर, गादाधारी, जागदीशी, आदि से नहीं; न अद्वैतसिद्धि, गौड़ब्रह्मानन्दी, चित्सुखो, खडनखंडखाद्य, तंत्रवात्तिक, राणक, भाट्टदीपिका आदि ग्रन्थों से।

और भी यह बात याद रखने की है; शास्त्र शब्द का यदि यह विशिष्ट अर्थ हम न लें तो प्रश्न उठता है—

अस्तु शास्त्रं प्रमाणं मे कार्यऽकार्यव्यवस्थितौ;

किंतु किं मे प्रमाणं स्यात् शास्त्रंऽशास्त्र-व्यवस्थितौ ?

वेदो मान्यः कुरानो वा बाइबलो वेति संशये,

ऋते तु मानवीं बुद्धिं कः प्रभूयाद् विनिर्णये ?
कृष्ण ने इस प्रश्न का स्पष्ट उत्तर दे रखा है,

बुद्धौ शरणमन्विच्छ, बुद्धिनाशात् प्रणश्यति;
जब संशय हो कि क्या कार्य है, क्या अकार्य, तब जो शास्त्र कहे सो मानो;
बहुत अच्छा; पर जब यह शंका हो, कि कौन शास्त्र है, कौन अ-शास्त्र,
तब क्या करें ? वेद, वाइवल्, कुरान आदि सभी अपने को इकलौता
शास्त्र कहते हैं ! कृष्ण का उत्तर यही है कि, अन्ततो गत्वा अपनी ही
बुद्धि इस का निर्णय करती है । इस उत्तर से भी, पुनरपि, गीताशास्त्र,
अध्यात्मविद्या, का ही, गुह्यतम भी और प्रत्यक्षतम भी, शास्त्रत्व सिद्ध होता
है । इन बातों पर विचार, विस्तार से, करने का यत्न मैं ने ‘मानव-धर्म-
सारः’ में किया है ।

‘स्व-धर्म’ क्या है ?

आप चाहते हैं कि सब लोग “धैर्य से स्वधर्म-पालन” करें; बहुत सुना-
सिना, बहुत उचित; पर ‘स्व-धर्म’ क्या है, कौन किस का ‘स्व-धर्म’ है,
इस का निर्णय निश्चय कौन करे, कोन ‘कार्त’ बनाये और ‘डिग्रियों’ दे ?
जन्म ? अब, जब सभी देशों का परस्पर घनिष्ठ सम्बन्ध, संघर्षात्मक
भी, सहायारमक भा, रेल तार रेडियो जहाज विमान द्वारा बँध गया
है, और कोई देश भी सर्वथा सर्व-तन्त्र-स्वतन्त्र नहीं रह गया है, तब
एक भारतवर्ष ही में जन्मना-स्वधर्म-पालन की व्यवस्था सिद्ध भी कर
लो जाय, तो उतने से ही काम कैसे चलेगा ? भारतीयों पर परायों का
आक्रमण और विदेशियों के द्वारा उन का दासीकरण कैसे रुकैगा, यदि
सब विदेशी भी भारतीय धर्माधिकारि-सम्मत और आज्ञन्त स्व-धर्म का
परिपालन न करेंगे ? यदि इस ग्रन्थ को सुलभाने का प्रयत्न आप करेंगे,
इस पर कुछ भी विचार करेंगे, तो यह स्पष्ट हो जायगा कि, कर्मणा वर्णः
के अनुसार मन्वादिष्ट ‘पृथिव्यां सर्वमानवाः’ की संग्राहक, विश्व-धर्म से
प्राणित विश्व-व्यवस्था को छोड़ कर, दूसरी गति, शांति-बहुला प्रेम-
प्रचुरा, अग्रजन्मा-ऽनुजन्मा-भ्रातृ-भाव-वर्धनी मानव लोक के लिए है ही
नहीं । नैवास्ति गतिरन्यथा ।

जन्मना की कथा यह है कि पश्चिम में भी, जैसे भारत में, चाहे दूसरे शब्दों में पर तत्त्वतः उसी भाव से, डिवाइन् राइट् आफ् किंग्ज़् ऐंड प्रीस्ट्स्, राजाओं और धर्माधिकारियों पादरियों का (पाद्री, पितृ, दोनो शब्द एक ही और एकार्थ ही हैं) दिव्य देवदत्त (डिवाइन् डीयस् थोआस्; द्यौः देवः दिवस् ज्यौः; दिवस्पति ज्ञायस् ज्युपिटर्; सब एक ही वा समान सदृश ही वा सन्निहित ही हैं, तथा राइट् (ऋतं रिक्थं भी) ईश्वरीय अधिकार कहा और माना जाता था ।१ उस महीश्वरत्व और महीसुरत्व के दुरुपयोग से ही, रक्षक के भक्षक बन जाने से ही, भारत-जानता निरय में गिरी है ; तथा सब भूमण्डल पर सर्वत्र क्रमशः अधिकाधिक दारुण जाग्रद्विदारक संग्राम पुनः पुनः हो रहे हैं; रावण के भी साम्राज्यों से बहुत बड़े बड़े साम्राज्य हम लोगों की आंखों के सामने विप्लुत हो गये और हो रहे हैं, तथा भारत-जनता, पेशणी चक्की के उत्तर और अधर प्रस्तरों के बीच में गोधूमवत् पड़ी है । इन शासनाधिकारियों और धर्माधिकारियों ने अपने अपने धर्मग्रन्थों को 'अपौरुषेय', मान रक्खा है; अपनी अपनी सुविधा और विविध गर्भा के अनुकूल उनका अर्थ लाते हैं; नये नये स्वार्थ-साधक 'धर्म' कानून बनाते हैं; और अपनी अपनी 'अपौरुषेय' श्रुतिदेवियों से पराई श्रुतिदेवियों का मुख-निष्कोटन और कबरी-लुञ्चन कराते हैं । यह 'स्व-धर्म' की दशा हो रही है ।

कवि ने मारीच राज्ञस् के मुह से कहलाया है, "अदमः द्विजान्, देवयजीन् निहन्मः, कुर्मः पुरं प्रेतनराधिवासं; स्व-धर्मः एषः क्षणदाचराणां; नैव ऽध्यकारिष्महि वेदधर्मे", द्विजों को खा जाना, देव-यज्ञ करने वालों को मार डालना, नगरों को प्रेतावास बना देना—हिंस्र सिंह व्यग्र वृक बिड़ाल आदि ऐसे रात में घूमने वाले राज्ञसों का 'स्वधर्म' तो यह है; वेद-धर्म उन का स्वधर्म नहीं । तथा गम जो से कवि ने इस का उत्तर दिलाया है । पर उस उत्तर के यथार्थ आशय को, तथा अन्य स्व-धर्मों को भ, दूसरे शब्दों में

१ Divine right of kings and priests ; divine, *deus*, *theos*, Zeus, Jupiter ; right.

वर्णन करने का यत्न करूंगा, और मनफेर के लिये, कवि का अनुकरण करूंगा। पर, भट्टि कवि महाव्याकरण थे, और मैं व्याकरण से सदा घबराता रहा; 'लघुकौमुदी' को भी कण्ठस्थ न कर सका; इस लिये अशुद्धियों को, व्याकरण पाठक सज्जन स्वयं कृपा कर के शांघ लेंगे ! राम जी के उत्तर का आशय यह था, 'हिंस्रः ऽसुरान्, देवरिपूँश्च भिंस्रः, लंकां विदधमः निजदासवासां; एषः स्वधर्मः खलु मादृशानां, यस्माद् अदीक्षिभहि राजधर्मे'। अन्य लोगों के स्व-धर्म यो हैं, 'मूर्त्तास्तु छिद्रम्, ऽथ तदालयांश्च भिद्रम्, ऽन्यधर्माऽन् च तथैव रुद्रम्; धर्मे स्वर्कायेऽपि, बलेन, केषांचिदस्त्येव; स नः स्व-धर्मः। पूतं पवित्रं परमं स्वम् एवविद्मः, तथा ऽन्यान् सुवहून् विविचम। ह्यश्चक्ष्यम्लेच्छाऽन्त्यजशूद्रवर्णान्, केचिद् वयं तु, एष हि नः स्व-धर्मः। मिथ्यैव दोषान् अनयुज्य दम्भाद् बंधुष्वपि, इमान् स्वकुलाद् विरिचमः, स्वशुद्धतायाः प्रथनाय, नूनं अस्मत्स्व-धर्मः यद् अमंस्तु भज्मः। अश्वेतवर्णान् निखिलांस्तु भुंज्मः। प्रैष्येऽपि दास्येऽपि च तान् नियुज्मः, मृद्न्मः अपि सर्वाः कृपणास्तु जताः, स्व-धर्म एषः अस्ति सिताङ्गजातेः'। इत्यादि ।

जब बलवान् पापिष्ठ शासकों और धर्माधिकारियों का 'स्व-धर्म' सभी देशों में, निर्दोष दुर्बलों को सताना, चूसना, ठगना, मूर्ख बनाये रखना; जब इन दरिद्र दुर्बलों का भी, 'ब्राह्मणानां अदर्शनात्' सत् शिक्षकों के लुप्त हो जाने से, यह स्वधर्म हो रहा है कि जल्दी-जल्दी ब्याह करना, जल्दी-जल्दी असंख्य संतान उत्पन्न करना, और जल्दी-जल्दी मर जाना; जब राम जी ऐसे सत्त्वत्रियों के 'स्व-धर्म' का ("क्षत्रियैः धार्यते चापः नार्त्तनादः भवेद् इति", यह राम जी की प्रतिज्ञा थी), दुष्टों के निग्रह का धर्म, आजकाल के 'जन्मना क्षत्रियम्मन्य' राजाओं में, शतांश-लेश में भी नहीं है, प्रत्युत स्वयं प्रजा-भक्त हो रहे हैं; जब उच्च-पवित्रम्मन्य 'ऊँची' जातियों का 'स्व-धर्म,' नीची जातियों को अधिकाधिक 'नीची' और 'अस्पृश्य' करते जाना; जब दाम्भिकों का 'स्व-धर्म' अपने ही कुल-कुटुम्ब-वंश-जातिवालों को, नितान्त थोड़े मिथ्या अभियोग लगा कर 'जात

बाहर कर देना, अपने समाज को दुर्बल कर के दूसरे सम्प्रदायों और समाजों का बल बढ़ाना; जब, ईसा की छठी शताब्दी से सोलहवीं तक कुछ ईसाई सम्प्रदायों का, और सातवीं से आज तक कुछ मुसलमान सम्प्रदायों का, ‘स्व-धर्म’ यह रहा है कि दूसरे धर्मवालों का छत्र से, बल से, विविध प्रलोभन से, अपने धर्म और समाज में ले आना, हथशो तथा अन्य अफ्रीका-निवासी जातियों को गुलाम बनाना, और दूसरों के इष्ट पदार्थों, चिह्नों, धर्मग्रन्थों, उपासना-स्थानों को नष्ट-भ्रष्ट करना; जब छठी से बारहवा शताब्दी तक वैदिकम्पन्य और बौद्धम्पन्य सम्प्रदायों, समाजों, दलों का भी ऐसे ही परस्पर व्यवहार का ‘स्व-धर्म’ रहा; जब आर्य, ईरानी, गॉल, गॉथ, शक, हूण, मुगल, तुर्क आदि पौरस्त्य जातियों का, बेदकाल

१६ अगस्त १६४६ ई० से कलकत्ता में आरम्भ हो कर, जनवरी १६४७, में भी अभूत पूर्व घोरता से जो साम्प्रदायिक हिन्दू-मुस्लिम उपद्रव कलकत्ता और नोआखाली में हो रहे हैं; जिन में, गवर्मेन्टी अफसरों का कहना है कि बीसियों हजार पुरुष, स्त्री, बच्चे मार डाले गये, औ पचासों हजार वायल हुए, (दोनों सम्प्रदायों के); और ढाका, बम्बई, अहमदाबाद, इलाहाबाद, छपरा, आदि कितने ही अन्य स्थानों में भी उपद्रव हो रहे हैं; यद्यपि इस दारुणता को अभी नहीं पहुंचे हैं; और हजारों हिन्दू स्त्रियां बलात्कार से दूषित हुईं और मुसलमान बनाई गईं—यह सब देखने के बाद, अब ‘उधरे पटल परसु-धर मति के’ । कलकत्ता में, काशी में, लुधियाना में, लाहौर में, कांची में, तथा अन्य स्थानों में, ‘पंडित’ लोग, सभा कर के, व्यवस्था दे रहे हैं कि ऐसी अबलाओं के लिये, वा विधर्मी-कृत पुरुषों के लिये, किसी प्रायश्चित्त का आवश्यकता नहीं है, केवल भगवन्नाम का स्मरण पर्याप्त है । पर, अब वे स्त्रियां रो रही हैं, कि हमारे कुल के पुरुष तो सब मार डाले गये, अब हम किस का आश्रय लें । यह फल है, ‘पंडित-रूप-धारिणी’ धर्मान्धता, ‘शास्त्रान्धता’, अदृ-दर्शिता का ! इसी ‘जन्मना वर्णः’ के मूढ-ग्राह ने, मूढता ने, महा मोह ने, तामसी बुद्धि ने, हिन्दू-धर्म और हिन्दू-समाज को नरक में डाला है । इस नरक से सद् धर्म को, हिन्दू-समाज को, अपितु समस्त मानव-समाज को,

और उपनिषत्काल से ईसा की पन्द्रहवीं शताब्दी तक, पाश्चात्य यूरोप की ओर बढ़ते जाना, और पहिले से बसी जातियों पर आक्रमण कर के उन का ध्वंस करना, 'स्व-धर्म' था; जब सोलहवीं शताब्दी से आज तक सूर्य उलटे चल रहे हैं; और पाश्चात्य श्वेत जातियों का, पौरस्त्य जातियों पर, आक्रमण और प्रभुत्व स्थापन करना स्व-धर्म हो रहा है; और सभी अपने-अपने 'स्व-धर्म'-पालन में 'धैर्य' स्थैर्य के साथ लगे रहे, और लग रहे हैं; तब भी, 'स्व-धर्म'-पालन से जगत् में शान्ति की आशा जो आप ने प्रकट की, वह पूरी नहीं हो रही है। प्रत्युत अशान्ति ही बढ़ती रही है ! काम कैसे चले ? इन वाक्यों में 'स्व-धर्म' शब्द का प्रयोग मैं ने, व्यंग्य से नहीं किया है; ये सब, सचमुच, अपने अपने क्रूर आचरणों को 'स्व-धर्म' ही मानते रहे हैं; क्योंकि उन के धर्माधिकारी उन को यह शिक्षा देते रहे हैं कि यही तुम्हारा धर्म है ।

निचोड़ निश्च्योत निष्कर्ष निखरी बात यह है कि, 'स्व-धर्म' का निर्धारण-निर्णयन-निश्चयन सब से पहिले आवश्यक है; इस का उपाय, आप बतावें, और तदनन्तर, उस उपाय के प्रचार, प्रसार, प्रवर्तन का उपाय, बतावें । अभी आप ने अपनी आशामात्र, इच्छामात्र, प्रकट की है । मेरे बताये उपायों को सदोष मानने को मैं तैयार हूँ; 'अव्यर्थ महीषघ' नहीं ही है; 'नात्यन्तं गुणवत् किञ्चित्' । वेद-वेद-वेद की पुकार हो रही है; ठीक है; पर एक वेद के चार वेद हुए; प्रत्येक की बहुत-बहुत शाखाएं हुईं; यहाँ तक कि 'सहस्रवर्त्मा साम'; और अधिकतर लुप्त हो गयीं, 'अनादि-निघना' होती हुई भी; कितने हा भाष्य बने और लुप्त हो गये; अब बहुतेरी ऋचाओं का अर्थ नितरां सन्दिग्ध ही है; वैदिक-मर्चिकाओं और पण्डित-मतल्लिकाओं को भी ठीक पता नहीं; दो हजार वर्ष पहिले, निरुक्तकार यास्क के समय में ही सन्देह उत्पन्न होने लग गये थे; पातञ्जल-महाभाष्य में, तथा अन्य प्राचीन भाष्यों-टीकाओं में, कितने ही आर्ष सूत्रों के कई कई अर्थ, 'अथवा' 'अथवा' कर के लिखे हैं; अर्थ के, और प्रयोग के

उबारने, उद्धारने, का एकमात्र उपाय 'कर्मणा वर्णः, वयसा आश्रमः' के महामंत्र में सं-निहित है !

निर्णय के लिये पूर्वमीमांसा का महाशास्त्र ही बन गया; राणक ऐसे महाकाय ग्रन्थ बन कर प्रायः लुप्त हो गये, उस में भी भाट्टमत, गुरुमत, ‘सुरारेस्त-तीयः पन्थाः’, तीन भेद हो गये; ‘पौरुषेयता’ ‘अपौरुषेयता’ की, तर्क-प्रतिर्तर्क से, कितनी बाल की खाल निकाली गयी और निकाली जा रही है, और ‘तस्माच्छास्त्रं प्रमाणां ते’ के स्तनयित्नु-निर्हाद होते हुए भी, एक और प्रमुख महाशास्त्र न्यायशास्त्र (‘सर्वेषामपि शास्त्राणां न्याय-व्याकरणां मुखं ’) वैद को पौरुषेय ही कहता है, और दूसरा महाशास्त्र मीमांसाशास्त्र उस का अपौरुषेय ही बताता है, और अपौरुषेय कहता हुआ भी भूतार्थवाद, अनुवाद, गुणवाद, ‘रोचनार्थां फलश्रुतिः’ आदि का बहुत सूक्ष्म, बुद्धि पर तीव्र तोखी सान चढ़ाने वाला, विवेक करता है; ऐसी सान, कि ‘बालाग्रशतभागस्य शतधा कल्पितस्य च’ के ऐसी बारीक हो कर, बुद्धि अदृश्य और लुप्त हो हां जाती है, स्थूल सांसारिक व्यावहारिक कार्यों के स्पर्श को सहन ही नहीं कर सकती ! प्रत्यक्ष ही सैंकड़ों पंथ, परस्पर विचद-मान, कलहायमान, भारत में भर रहे हैं; सभी अपने को हिन्दू, सनातन-धर्मानुयायी, स्व-धर्म पालक कहते हैं; ‘अग्निः यथा एकः सुवनं प्रविष्टः रूपं रूपं प्रतिरूपः बभूव’, ‘सनातनश्चापि धर्मः तथा एकः जातिं जातिप्रतिजातिः बभूव’ । ऐसी दशा में ‘स्व-धर्म’ के सच्चे रूप का निर्णय कीजिये, और उस का, सब से, धैर्येण अवलम्बन कराने का, उपाय बताइये । गीता में ‘स्व-धर्म’ शब्द पांच बार आया है; अ० ३-३५ (दो बार); २-३१, ३३; १८-४७ । इन प्रयोगों पर, तथा ४-१३ और १८-४१ पर, विचार करने से मेरे समक्ष में यही आया है कि ‘स्वभाव-नियतं कर्म’ ही को कृष्ण ने ‘स्व-धर्म’ माना है; अर्थात्,

स्वस्य भावे प्रधानो यो गुणः, सत्त्वं, रजः, तथैवा
तमः, तदुद्गतं कर्म यत्, स्व-धर्मः स एव हि ।

पुनरपि मेरा नम्रनिवेदन ।

ऐसे हेतुओं से, वर्तमान अवस्था में, सब पाठक सज्जनो से पुनरपि मेरा नम्र निवेदन है, (क्योंकि मैं हिन्दूधर्म और हिन्दू समाज का द्रोही नहीं हूँ, प्रत्युत बहुत हितैषी और सिसेविषु, आज पैंतालीस पचास वर्ष

से, अधिकाधिक हो रहा हूँ), कि, इस समय में 'जन्मना वर्णाः' का उद्-
बोधन प्रचारण प्रवर्तन दुर्लभ क्या असम्भव है, और कल्याणकर नहीं है;
प्रत्युत बलवानों का निसर्गतः अधिकारों का अधिकाधिक गृध्नु बनाता है,
और कर्तव्यों से अतितरा विमुख और च्युत करता है; और दुर्बलों को
अधिकार-हीन और केवल कर्तव्यों के भार से भुग्न और भयमान कर
देता है। विपरीत इस के, 'कर्मणा वर्णाः' का, और तदनुसार अधिकारों और
कर्तव्यों के परस्पर दृढ़ सम्बन्ध का और भिन्न वर्णों में विभाजन का,
शिक्षण प्रसारण प्रवर्तन बहुत सुकर है, बहुत कल्याणकर है, सब प्रकार
की आभ्यन्तर और बाह्य शान्ति का सर्वत्र आधायक है; इस को और सब
देशों में विचारशील सज्जनों की प्रवृत्ति स्वयं ही हो रहा है; उन के विचारों
का, परम्पराप्राप्त गीतोक्त शास्त्र गृह्यतम भी और प्रत्याक्षावगम और
धर्म्य भों और कर्तुं सुमुखम् भी अध्यात्मशास्त्र, आत्मविद्या, के द्वारा, परि-
मार्जन परिष्करण निश्चयन उत्तेजन करने की आवश्यकता है। इस
कार्य के लिए 'कर्मणा वर्णाः' के आनुषंगिक विचारों, तर्कों, प्रमाणों, सद्भावों
में निष्णात, थोड़े से संशयपूर्णों के दल की आवश्यकता है, जो वेद की
आज्ञा "संगच्छध्वं, संवदध्वं, सं वो मनांसि जानतां" तथा "कृण्वंतो विश्व
आर्यं" को हृदय से, मनसा वचसा कर्मणा, पालना चाहते हों। उक्त अंग्रेजी
ग्रन्थों में 'तथा मानव-धर्म-सार' और 'शास्त्र-वाद वनाम बुद्धिवाद, नाम क
ग्रन्थों में यह सब बात सविस्तर कही है, तथा इसी ग्रन्थ के गत संध्याओं
में भी।

यह सदा स्मरण रहना चाहिये कि केवल निषेध-मुखेन प्रवृत्ति पर्याप्त
नहीं, विधिमुखेन भा चाहिये; खण्डनही नहीं, मण्डन भी; अपोहन हा नहीं,
समूहन व्यूहन भी; परदोष-दर्शन और वर्जन ही नहीं। स्वगुण-सर्जन, प्रदर्शन
व्यवहरण, प्रचारण भी। वर्त्तमान 'डिमोक्रैसी' में बड़े दोष; निश्चयेन; उस
के स्थान पर क्या शासन-प्रकार होना चाहिये और कैसे उस का स्थापन
किया जाय, यह बताइये। प्रवर्त्तमान निर्वाचन-प्रकार से योग्य व्यक्ति निर्वा-
चित नहीं होते; निश्चयेन; पर कौन दूसरा प्रकार काम में लाया जाय ?
मैं ने एक-अन्य प्रकार बताने का यत्न किया है; अपनी लुद बुद्धि के

भरोसे नहीं; आर्ष वाक्यों के भरोसे। यदि वे प्रकार ठीक नहीं, तो दूसरे कहिये।

विधानात्मक कृत्यवर्त्म बताइये।

‘कर्मणा वर्णः’ के अनुसार, हिन्दू-धर्म और हिन्दूसमाज-व्यवस्था के जीर्णोद्धार के लिए किञ्चिद् अत्यल्प न-गण्य क्षुद्र सेवा करने की चेष्टा, सम-विचार सम-भाव के उद्योगियों के साथ, १८६८ ई० से, जब से ‘सेण्ट्रल हिन्दू कालिज’ की स्थापना काशी में हुई, विविध प्रकार से कर रहा हूँ। पहिले कुछ अनुद्बुद्ध रूप से, पीछे अधिकाधिक उद्बुध्यमान रूप से, अब बहुत वर्षों से दृढ़, विश्वास मेरा यह हो रहा है कि ‘हिन्दू धर्म’ पर प्रतिष्ठित यही ‘हिन्दू-समाज-व्यवस्था’ यदि अध्यात्मशास्त्र और आत्मविद्या के अनुसारी ‘कर्मणा वर्णः’ के सिद्धान्त से परिमार्जित परिष्कृत प्रतिसंकृत कर दी जाय, तो ‘हिन्दू-धर्म’ ‘हिन्दू-समाज’ के कृत्रिम नाम और संकुचित भाव को छोड़ कर, सर्वलोकसंग्राहक तथ्य और उदार और प्राचीन आप नाम और भाव, ‘मानव-धर्म’ ‘मानव-समाज’ का, ग्रहण कर लेगी; और “नित्यः सर्वगतः स्थाणुः अचलोऽयं सनातनः” ‘सनातन’ आत्मा पर प्रतिष्ठित, उस की प्रकृति से निःसृत, ‘धर्म’, ‘सनातनधर्म’ ‘विश्व-धर्म’, से प्राणित, विश्व-व्यवस्था के रूप में परिणत हो कर, सर्व-मानव-लोक की कल्याण-कारिणी हो जायगी।

‘डिमोक्लेसी’ के दोष

इस लेख को यहां समाप्त करना चाहता था, किन्तु समालोचक के दो और लेख, “पाश्चात्य लोकतन्त्र” और “हमारा कटु अनुभव”, नज़र आये; उन में जो बातें वर्त्तमान ‘डिमोक्लेसी’ के दोषों के सम्बन्ध में कही हैं, प्रायः वह सब, अधिक विस्तार से, बहुत हेतुओं के, और पाश्चात्य लेखकों के मतों के, प्रतिपादन के साथ, ‘विश्व-युद्ध और उस की एकमात्र औषध’ नाम के ग्रन्थ में मैंने लिखा है। पर उस ग्रन्थ में एक बात और लिखी है। इतना ही

१. ‘सिद्धान्त’ के १४ और २८-४-१९४२ के अङ्कों में।

२. *World-War and Its Only Cure—World-Order and World Religion.*

कह और पूछ कर (जैसा समालोचक ने किया है), कि “इन सब प्रश्नों पर क्या अभी से विचार करने की आवश्यकता नहीं है ?”, मैं, ने सन्तोष नहीं किया है, बल्कि विस्तार से विचार किया है। आश्चर्य है कि इन विचारों का और समालोचक का ध्यान नहीं गया; उस ग्रन्थ में आरम्भ से अंत तक यह बात तो कही है कि इन प्रश्नों पर अभी से विचार करने की आवश्यकता है; और मेरी बुद्धि में प्रश्नों के उत्तररूप जो विचार उठे हैं, उन का भी प्रतिपादन किया है, और उन सब उत्तर-रूप विचारों के सूत्र-शब्द भी तो ये ही हैं— विश्ववर्मानुप्राणित विश्व-व्यवस्था !

इस स्थान पर एक चेतावनी पुनः कर देना उचित है। साधारण मनुष्य की साधारण प्रकृति यह है कि अपने और अपने पूर्व पुरुषों के गुणों को ही देखे, और पगलों के दोषों को ही; पर ‘विद्वान् गुणज्ञः दोषज्ञः’ अपने भी और पराये भी, गुणों को भी दोषों को भी, देखता है। ‘रामराज्य’ सर्वथा निर्दोष सर्व-सुख-मय था—यह सुन कह मान लेना पर्याप्त नहीं; वाल्मीकिजी ने, इशारे में, उस युग के दोष भी दिखाये हैं। और रोचक शब्दों में, साधनीय आदर्श व्यवस्था का वर्णन किया है; रावण के घोर पाप दिखाते हुए उस के अद्भुत गुण भी कहे हैं; राम जी के सुख से, रावण के मरण के बाद उस को ‘महात्मा’ कहलाया है; यह भी कहलाया है कि दशरथ ‘कामाभिभूत’ थे,

अर्थधर्मौ परित्यज्य यः कामं अनुवर्त्तते,

एवं आपद्यते क्षिप्रं, राजा दशरथः यथा ।

यह भी स्पष्ट-प्राय शब्दों में कहा है कि दशरथ को पहिले से ही कैकेयी से शंका थी, इसी लिए भरत को हिमालय पार मामा के यहां भेज कर उन्होंने राम को युवराज बनाने का यत्न किया ।

बहु विवाह की प्रथा उस समय थी ही; राम ने अपने पिता के बहु-विवाह के दुष्फल सुगत कर ही एक-पत्नी-व्रत किया; उन के चारों तरफ पचासों स्वतंत्र राजा लोग बहु विवाह करते ही थे, उन के वंशजों ने भी पुनः किया; एक धोबी के बकने से सीता को निकाल दिया, अन्त में स्वयं दुःखी हो कर सरयू में प्रवेश कर गये। एक अकेले राम जा के परम सदाचारा और प्रजा वत्सल होने से उन के जीवन काल में ‘राम-राज्य’ रहा, तो इससे देश

का सार्वकालिक कल्याण कैसे हो ? यह कैसे निश्चय किया जाय कि सब राजा राम जी के ऐसे ही होंगे ?

सर्वोपरि प्रश्न यह है कि, अब, इस देश-काल में, 'राम-राज्य' के आदर्श अंश का पुनः आवाहन पुनः स्थापन कैसे किया जाय; केवल उस की प्रशंसा कर देना पर्याप्त नहीं। क्या किसी को आशा है कि राम जा फिर से उतर कर राज्य करेंगे ? 'इति-ह-आस' पर्याप्त नहीं; 'इति-ह-भूयात् पुनः'; का प्रकार सामने रखना चाहिये।

लक्ष्य को स्पष्ट करने की आवश्यकता।

कांग्रेस के, हिन्दू महासभा के, मुस्लिम लोग के, 'निर्दल नेता-दल' के, सभी प्रकार के भारतीय नेताओं से यहाँ प्रार्थना पुनः पुनः उक्त ग्रन्थ में, और सन् १९२१ से आरम्भ कर के सैकड़ों 'आर्टिकल्स' में संवादपत्रों में, अंग्रेजों और हिन्दी में, मैं ने की है; तथा उक्त ग्रन्थ के पहिले और युद्ध-आरम्भ के बाद भा बहुत आर्टिकल्स के द्वारा ब्रिटेन फ्रांस अमेरिका के राष्ट्राध्याओं राष्ट्र-सञ्चालकों शासकों से भी यही प्रार्थना की है, अर्थात् यह कि युद्ध के 'लक्ष्य' 'साध्य' के रूप में आप लोग किस प्रकार की नयी और साधुतर सृष्टि, उमदातर दुनियाँ, न्यू ऐं ग्लड वेटर वर्ल्ड, रचेंगे, (क्योंकि सभी युध्यमान राष्ट्रों के नेता ऐसी ही प्रतिज्ञाएं कर रहे हैं), कैसी समाज व्यवस्था स्थापित करना चाहते हैं, किस प्रकार की स्वतन्त्रता 'फ्रीडम' सब देशों और जातियों को देना चाहते हैं, डिमाक्रेसा का क्या रूप बनाना चाहते हैं, (क्योंकि प्रवर्तमान डिमाक्रसी के घोर दोषों को स्वयं ब्रिटेन और अमेरिका के अति प्रसिद्ध प्रसिद्ध लेखकों ने विस्तार से दिखाया है), जिस से अच्छे, अनुभवी, लोक-हितैषी, निःस्वार्थ आदमी हा धर्म व्यवस्थापक समाजों में जायँ, और ऐसे अच्छे कानून बनावें, जिन कानूनों धर्मों से ऐसी समाज-व्यवस्था बन जाय, कि सब मनुष्यों को, यथोचित, स्व-स्व-प्रकृति के अनुकूल, पेट-भर रोटी, पोठ भर कपड़ा, सिर भर छुपर छाजन, माथे मस्तक मस्तिष्क भर ज्ञान, धर्म (उपासना) और अर्थ (स्वत्व), सम्पत्ति, परिग्रह, रिक्ष, 'प्रापर्टी'।

१ Articles; New and Better World; Freedom, Democracy, Property.

मिल्कीयत) और काम (गार्हस्थ्य) का उचित मात्रा में सुख, और अन्याय के भय से छुटकारा, मिल सके। और, ऐसी प्रार्थना, इन सब से, पुनः पुनः सतत करते हुए, यह सूचना भी, पुनः पुनः उक्त दोनों अंग्रेजों और एक संस्कृत ग्रन्थों में, तथा अन्य कई अंग्रेजों और हिन्दी ग्रन्थों और छुंटे लेखों में, समास से भी और व्यास से भी, कर दी है, कि 'मानव-धर्म' के 'मानव आध्यात्मिक और आधिभौतिक, आधिजैविक (आधिदैविक) और आधिदैहिक, प्रकृति, के, अनुसार 'कर्मणा वणः' की नीति रीति से, 'मानव-समाज-व्यवस्था' और 'गृह-शासन-पद्धति' ऐसी ऐसी होनी चाहिये; और यदि हो तो उक्त लक्ष्य, जो सब तीन एषणाओं के अन्तःपाती हैं, तथा मोक्षप्राप्ति भी, अर्थात् स्वार्थ, परमार्थ सभी, तृप्त और सिद्ध हो जायें; तथा, लोकतन्त्रवाद, साम्राज्यवाद, साम्यवाद, 'शास्त्री राज्य', 'शस्त्री राज्य', 'धनी राज्य', 'श्रमी राज्य', 'ऐकराज्य, द्वैराज्य, गणराज्य, साम्राज्य, संघराज्य, वैराज्य, भोज्य, आदि प्रत्येक में जो गुण का अंश है, उस सब का आ-कर्ष, और सब के दोष के अंशों का अप-कर्ष, भी, यथासम्भव, हो जाय; यथासम्भव, क्योंकि प्रकृति की अपरिहार्य द्वन्द्वता के कारण, आत्यन्तिक निर्दोषता, कभी, किसी प्रकार में और से, सिद्ध नहीं हो सकती, दोष कम, गुण अधिक, दुःख कम, सुख अधिक —किसी एक निर्दिष्ट, परिमित, देश और काल के जनपद और युग में—इतना ही साधा जा सकता है; और सध जाय, तो अहो भाग्यम्।

कांग्रेस, से मेरी निरन्तर बीस वर्ष से रटन।

भारत के लिए विशेष रूप से, मन् १९२१ से, मे, कांग्रेस के प्रधान नेताओं से, तथा जनता से, रट रहा हूँ कि, अभिलषित भारतीय 'स्व-राज्य' के रूप का सविस्तर निरूपण निर्धारण कर दीजिये।' देशबन्धु

१ १९२० तक कांग्रेस का 'क्रीड', creed', लक्ष्य, साध्य, ध्येय था—'ब्रिटेन के उपनिवेशों, 'कालोनीज', colonies, जैसे कनाडा, साउथ अफ्रीका, आस्ट्रेलिया, न्यूजिलैंड, के ऐसा स्वराज्य, 'सेल्फ गवर्मेंट', self-government. १९२० में नागपुर की कांग्रेस में 'क्रीड' बदला गया,

चित्तरञ्जनदास जी के साथ एक 'स्वराज्य-योजना' भी मैं ने बनायी; 'डिमा-क्रेसी', लोकतन्त्र, के विद्यमान दोषों को दूर करने का प्रकार भी उस में दिखाया, श्री शिवप्रसाद जी की उदारता से छः हजार प्रतियाँ उस की, महात्मा गांधी के 'यङ् इण्डिया' नामक साप्ताहिक के साथ, नेताओं और जनताओं के विचारार्थ, सन् १९२३-४ में बाँटी गयीं; तथा और भी सहस्रों प्रतियाँ भारत और ब्रिटेन में बाँटी गयीं; पर नेताओं का और नीतों का ध्यान इधर नहीं फिरा; सब इसी त्वरा में थे कि 'स्वराज', भट्ट, 'मन्त्रवत्' चालवाजियों से मिल जाय, तब पछे विचारा जायगा कि रूप-निरूपक शब्द छोड़ दिये गये, केवल 'स्वराज' रक्खा गया; जिस से वह शब्द नितरां गूढ़-मूढ़, अभावह, संदेहाच्छन्न हो गया। पछने पर गांधी जी यह कहा करते थे कि स्वराज का अर्थ, 'राम राज', जो और भी अधिक अभावह है। इसी से इस राम-राज स्व-राज के अर्थ के स्पष्ट विवरण की इच्छा मुझ को उत्कट हुई। खेद है कि कांग्रेस के प्रमुख कार्यकर्त्ताओं को यह उग्र आवश्यकता अनुभूत न हुई; और इसी से कांग्रेस के कार्य में निश्च नई अड़चने उठती हैं, और वह आगे नहीं बढ़ता, बल्कि पीछे ही हटता चला जा रहा है। इसी विषय का बहुत विस्तार से प्रतिपादन, मैंने, 'विश्व-युद्ध और उस की एकमात्र औषध' में किया है। अब कई कारणों से, ब्रिटिश गवर्मेन्ट ने, मई १९४६ से प्रांतों में, और सितम्बर १९४६ से केन्द्र में, कांग्रेसी मिनिस्ट्रियां पुनः स्थापित होने दिया है; पर जैसा पहिले फुट-नोट में लिख आये, तरह तरह के उत्पात खड़े हो गये हैं। इस का भी कारण यही है कि, यद्यपि कांग्रेस के सब प्रधान नेता, एक दो को छोड़ कर, अहमद नगर के किले में, अगस्त १९४२ से जून १९४५ तक, बंद रहे, और तीन वर्ष तक, दिन रात, निरन्तर, एक साथ रहे; फिर भी, कैद से बाहर आने पर, और शासन शक्ति पाने पर, भारतीय 'स्वराज' को क्या रूप देने का यत्न करना होगा—इस अति गुर्वर्ध, अति गम्भीर, प्रश्न पर विचार ही नहीं कर पाये; दूसरे-दूसरे विषयों पर पुस्तकें पढ़ते और लिखते रहे। "कार्यकाले तु सम्प्राप्ते गताः किंकार्य-मूढता"।

इस शब्द का क्या अर्थ है। जितनी त्वरा की, उतना ही अधिक बिलम्ब होता गया; 'मन्त्र' मे, चाल मे, सार नहीं, वीथ नहीं, तत्त्व नहीं; 'तच्चैक्यं समगच्छत' का उपाय मालूम नहीं, 'संघे शक्तिः' की संघता के स्थान मे, 'विशेष-विशेष-धर्म-कृत' 'विशेष-विशेष-जाति-कृत' और 'विशेष-विशेष-स्वार्थ-कृत' अनन्त परस्पर ईर्ष्या, द्वेष, मत्सर, अविश्वास, शंका; 'ऐक्य'-जनक 'विश्व-धर्म' और 'विश्व-व्यवस्था' की ओर उपेक्षा ही नहीं, अपितु अप-हास-बुद्धि। फल, प्रत्यक्ष; जितनी अधिक दौड़ 'स्वराज्य' के पीछे, उतना अधिक वेग से 'स्वराज्य' अधिकाधिक दूर भागता गया। "सहसा विदधीत न क्रियां", "अतिरभसकृतानां कर्मणां... भवति हृदयदाही शल्यतुल्यः विपाकः", "क्षिप्रकारी विपद्यते"। 'एका करो', 'एका करो'-ऐसा, जो नेता महोदय, दूसरों से कहते पुकारते फिरते थे, एक जान, दो कालिव, "त्वमसि मे हृदयं द्वितीयं", "बहिश्चराः प्राणाः", जो परस्पर सम्झे जाते थे; स्वयं उन मे, परस्पर घोर 'अनेका' और तोत्र मतभेद हो रहा है, कारण — 'स्वराज्य' शब्द पर थोथा खोखला दिवावटी 'एका' रहा, शब्द के वास्तविक अर्थ पर 'एका' करने का कभी स्वप्न भी नहीं देना। अब, जब बीस वर्ष के रटने के बाद, गांधी जी ने इस बात को माना, कि ऐसी स्वराज की रूपरेखा एक कमेटी द्वारा तयार कर के जनता के समक्ष विचारार्थ उपस्थित कर दी जानी चाहिये; और मुझे बड़ी आशा उत्पन्न हुई कि यह परम आवश्यक कार्य अब निश्चयेन करा देंगे, तब ऐसी घटनाएं हुई कि गांधी जी कांग्रेस के नेतृत्व से और सदस्यता से भी (१९३४ ई० के अन्त से) तटस्थ हो गये और अनेक्य की भावना परस्पर असुश्रुता की भेद-बुद्धि जो हिन्दू जनता मे भरी हुई है और उस के अधःपात का प्रधान कारण है, वही कांग्रेस के भीतर भी सहसा जागी, और छोटो, तोपो, बोलो मत, की थोथी नीति को सदाः पार्ष्णिदान से दूर फैंक कर कांग्रेस के संघटन का विघटन करने के लक्षण दिखाने लगा। और अब तो ६ अगस्त १९४२ से महात्मा गांधी तथा कांग्रेस के अन्य प्रमुख नेता प्रायः सभी पुनः कारावास मे बंद कर

दिए गए हैं। (गांधी जी से और मुझ से जो इस विषय पर पत्रव्यवहार] अगस्त-अक्टूबर १९४१ में हुआ था वह 'वर्ल्ड वार्' की पुस्तक के पृ० ५२३-५३६ पर छपा है)। रात्रि: गमिष्यति भविष्यति सुप्रभातं भास्वानुदेष्यति हसिष्यति पंकजश्रीः, इत्थं विचिन्तयति कोषगते द्विरेके हा हन्त हन्त नलिनीं तु करी ममर्द; अर्भा सर्वथा "गज उज्जहार" नहीं; आसा पर साँसा और 'जब तक साँस तब तक आस'।

कांग्रेस की अनवस्था दुरवस्था ।

नेता महोदय सदा इसी महाभ्रान्ति में पड़े रहे हैं कि पहिले शासन-शक्ति हाथ में आ जाय तब पीछे सोचा जायगा कि उस का प्रयाग कैसे किया जायगा; कितना भी रटा गया, इन महोदयों ने अब तक यह नहीं ही पहिचाना कि बिना इस बात को सब दलों सब मत-वालों को समझाये, और बिना उन के मन में यह विश्वास बैठाये, कि शासन-शक्ति का प्रयोग इस-इस प्रकार से किया जायगा, ऐसी-ऐसी योग्यता के 'तपोविद्या-युक्त पुरोहितों' के द्वारा ऐसे-ऐसे कानून बनाये जायेंगे, और ऐसी समाज-व्यवस्था साधा जायगी, जिस से सब को अन्न वस्त्रादि आवश्यकीय वस्तुओं की प्राप्ति निश्च हो जायगा—बिना इस के सब वर्णों वर्गों दलों तबकों सम्प्रदायों प्रान्तों के भारतीयों में वह ऐक्य वह ऐकमत्य नहीं होने का, जिस ऐक्य के बल से भारतवासी, शासन-शक्ति को परदेश-वासियों के हाथ में से निकाल कर, अपने हाथ में लाने में, और पर राज के स्थान में स्व राज को स्थापित करने में, समर्थ कृतार्थ होंगे। ये महोदय अब तक कहते रहे हैं कि स्व-राज मिल जाय तो चौबीस घंटे के भीतर सब मतभेद दूर हो जायेंगे अर्थात्—जब कार्य पहिले सिद्ध हो जायगा तब कारण चौबीस घंटे के भीतर उपस्थित हो जायेंगे! कार्य पहिले, साधन पीछे; शब्द पहिले, अर्थ पीछे! इस महाभ्रान्ति का फल प्रत्यक्ष ही है।

अब तो मानव-संसार की दशा प्रतिदिन ऐसे वेग से बदल रही है कि भारतीयों का हाल कल क्या होगा यह आज निश्चयेन, क्य० संभाव्यत्वेन भी, नहीं कहा जा सकता। पर अंग्रेजी में एक कहावत है 'इट

इज् नेवर टू लेट् टु मेंड्' ' ; देर तो बहुत हो गया है पर सुधार अब भी असम्भव नहीं है; जमी कुत्थ का छोड़ कर सुपथ पर लौटे अच्छा है।

(‘अपि चेदुत्पथं यातः, भजते सत्पथं पुनः),

साधुरेव स मन्तव्यः, सम्यग्वसितो हि सः,

क्षिप्रं भवति धर्मात्मा, शश्वच्छांतिं निगच्छति' ।

किन्तु ऐसे सुधार के लिए परमावश्यक है कि हम अपने दोषों को निश्चय से पहिचाने। भारतीय जीवन और सिद्धान्तों की जब कोई यूरोपीय जरा प्रशंसा करता है और यूरोपीय का निन्दा, तब हम बहुत प्रसन्न होते हैं और बड़े लाव-चाव शोक-जौक से उस के वाक्यों का आम्नेडन करते हैं; परन्तु जब भारतीय जीवन की निन्दा और यूरोपीय की प्रशंसा करता है तब हम उस ओर आँख कान फेरना भी नहीं चाहते। भाग्य का उद्धार यों नहीं होना है। जब हम दोनों के गुणांशों को भी, दोषों को भी, राग-द्वेष रहित निष्पक्षता-सहित सर्ग-हित-समाहित बुद्धि और हृदय से परखें और पहिचानेंगे, और दोनों के गुणांशों का ग्रहण और दोषांशों का त्यजन करेंगे, तभी भारत का उद्धार होगा।

उपसंहार ।

भारतभूमि पर, परमात्मा की इच्छा से, पृथिवी पर प्रचलित सब हो मुख्य धर्म एकत्र हैं। यहाँ हिन्दू, बौद्ध, जन, पारसी, सिख भी, ईसाई मुसलमान, यहूदी भा, सभी हैं। अति प्राक्कन ‘सनातन’-धर्मसार धर्म-सामान्य, विश्व-धर्म वेदान्त-तत्त्वबुद्धि-ग्रासिट्कर्मसट्टिसिद्धि का नवावतार भारत में यदि नहीं होगा तो अन्य किस देश से आशा है ?

चातुर्वर्ण्यं मया सृष्टं गुणकर्मविभागशः,

कर्माणि प्रविभक्तानि स्वभावप्रभवैः गुणैः;

(‘चातुर्वर्ण्यान्तरायाताः पृथिव्यां सर्वमानवाः’

त्रयः द्विजाः; एकजातिः एकः); नास्ति तु पञ्चमः ।’

सर्व धर्म सम्प्रदायान्तर्गत सर्व मानवों को, व्यवस्थासार, समाज-व्यवस्था-सामान्य विश्व-व्यवस्था, भारत का ही देन, कर्मणा ही (न तु जन्मना)

१ It is never too late to mend.

हा सकता है। और ऐसी विश्वधर्म से अनुप्राणित विश्वव्यवस्था से ही मानव-जगत् का सब प्रकार का कल्याण हो सकता है और प्रत्येक मनुष्य के लिए उस की प्रकृति की गति पर्यन्त चारो पुरुषार्थ सिद्ध हो सकते हैं।

सुलभाः पुरुषाः नूनं सततं प्रियवादिनः,

अप्रियस्य च पथ्यस्य वक्ता श्रोता च दुर्लभः,

(दुर्लभश्चापि सत्-कृत्यवर्त्म-निर्देशकः जनः) ।

प्रायः सर्वपमात्राणि परच्छिद्राणि पश्यति;

आत्मनः बिल्वमात्राणि जनः पश्यन् न पश्यति ।

सामान्यम् एकत्वकरं विशेषस्तु पृथक्त्वकृत;

तुल्यार्थता हि सामान्यं, विशेषस्तु विपर्ययः;

सर्वदा सर्वभावानां सामान्यं वृद्धिकारणं;

हासहेतुः विशेषश्च; प्रवृत्तिः उभयस्य तु ।

दीर्घं पश्यत मा ह्रस्वं; परम् पश्यत माऽपरम् ;

धर्मं चरत माऽधर्मं ; सत्यं वदत माऽनृतं ।

सर्वम् आत्मनि सम्पश्येत् सच्च असच्च समाहितः;

आत्मौपग्येन सर्वत्र समं पश्यति यः जनः,

सः सर्वसमताम् एतत् स्वाराज्यं अधिगच्छति ।

ॐ भद्रं कर्णेभिः शृणुयाम देवाः, भद्रं पश्येम अक्षभिः यजत्राः,

स्थिरैः अङ्गैः तृदुवांसः ननुभिः, व्यशेमहि देवहितं यद् आयुः ।

स्वस्ति नः इन्द्र वृद्धश्रवाः, स्वस्ति नः पूषा विश्ववेदाः,

स्वस्ति न तावर्ष्यः शिष्टिनेभिः स्वस्ति नः बृहस्पतिर् धातु । ॐ

ॐ शं नो मित्रः, शं वरुणः, शं नः भवतु अर्यमा,

शं नः इन्द्रः बृहस्पतिः, शं नः विष्णुः उरक्रमः । ॐ

ॐ सर्वः तरतु दुर्गाणि, सर्वः भद्राणि पश्यतु ।

सर्वः सद्बुद्धिम् आप्नोतु, सर्वः सर्वत्र नन्दतु । ॐ